
ପ୍ରକାଶକୀୟ 


୯୯୪ ମସିହାରେ ପ୍ରଜାତନ୍ତ୍ର ପ୍ରଚାର ସମିତିର ସର୍ବୋଙ୍କ ସାହିତ୍ଯ ସମ୍ମାନ 
ବିଷୁବ ପୁରସ୍କାର ଦେବା ଅବସରରେ କୁହାଯାଇଥୁଲା: ବିଭୂତି ପଟ୍ଟନାୟକ 
ହେଉଛନ୍ତି ଆଧୁନିକ ଓଡ଼ିଆ କଥାସାହିତ୍ଯର “ ବର୍ଣ୍ଣିଳ ବାଦଶା' । ତାହାର ଆଠବର୍ଷ 
ପରେ କଲିକତାରୁ ପ୍ରକାଶିତ ‘ ପ୍ରତିବେଶୀ”ର ପ୍ରଚ୍ଛଦ ପ୍ରସଙ୍ଗ ଥଲେ କଥାସାହିତ୍ଯର 
ମହାନାୟକ ବିଭୂତି ପଟ୍ଟନାୟକ । ସଂପାଦକୀୟ ସ୍ତମ୍ଭରେ ଶ୍ଯାମାପ୍ରସାଦ ଚୌଧୁରୀ 
ଲେଖୁଥିଲେ - “ 'ଓଡ଼ିଆ ସମାଜଜୀବନର ତରୁଣ ପ୍ରାଣରେ ବିଭୂତି ପଟ୍ଟନାୟକ ସେତିକି 
ଶ୍ରଦ୍ଧାର ନାମ, ପ୍ରବୀଣ ପ୍ରାଣରେ ଜଗନ୍ନାଥ ଦାସ ଯେତିକି । ପାର୍ଥକ୍ୟ ହେଉଛି ଜଗନ୍ନାଥ 
ଦାସ ୧୧ ଖଣ୍ଡ ବିଶିଷ୍ଠ ' ଭାଗବତର ନବାକ୍ଷରୀ ସାଂଗୀତିକତା ମାଧ୍ଯମରେ ପ୍ରବୀଣଙ୍କୁ 
ମୋକ୍ଷ କାମନାର ବ୍ଯାକୁଳ ଅନନ୍ୟୋଃପାୟତାରେ ବାନ୍ଧି ରଖୁଥିବା ବେଳେ ବିଭୂତି 
ପଟ୍ଟନାୟକ ତାରୁଣ୍ଯର ସଶିନ୍ଦ୍ରଜାଲିକ ହୋଇ ଶତାଧୂକ କଥାଗ୍ରନ୍ଧର ପ୍ରେମଂପ୍ରୀତି-ପ୍ରଣୟର 
ଚେତନା ଭିତରେ ତରୁଣ ପିଢ଼ିକୁ ଆତ୍କାବିଷ୍ଠାରର ବିସ୍ତୃତ ଓ ବ୍ୟାପକ ପରିସରରେ 
ପହଞ୍ଚାଇ ଦେଇଥାନ୍ତି । 
ଆଧୁନିକ ଓଡ଼ିଆ କଥାସାହିତ୍ଯର ଏହି ପ୍ରବାଦପୁରୁଷ ଓଡ଼ିଆ ଉପନ୍ୟାସର ମୋଡ଼ 
ବଦଳାଇବାରେ ଯେପରି ଏକ ପ୍ରମୁଖ ଭୂମିକା ଗ୍ରହଣ କରିଛନ୍ତି ସ୍ଵାଧୀନତା ପରବ 
ଓଡ଼ିଆ କ୍ଷୁଦ୍ରଗଡକୁ ସମାଜ ସଂସ୍ବାରର ସୀମାବଦ୍ଧ ପରିସରରୁ ଉର୍୍ବକୁ ଉଠାଇ ନେଇ 
ସମାଜ ବିପ୍ଳବର ଅମଡ଼ା ବାଟରେ ସେହିପରି ଚଲେଇ ନେଇଛନ୍ତି । ବର୍ଣ୍ଣନାତ୍ସକ ଭାଷା 
ବଦଳରେ କାବ୍ୟଧର୍ମୀ ପ୍ରତୀକାତ୍ମକ ଶାଣିତ ଭାଷା, ବିଷୟବସ୍ତୁର ଅନୁଭୂତିଲନ୍ତ ନିଷ୍ଣୁର 
ସାମାଜିକ ବାସ୍ତବତାର ନିଖୁଣ ଚିତ୍ର ତାଙ୍କୁ ତାଙ୍କର ସମସାମୟିକ କଥାଶିନ୍ରୀମାନଙ୍କ ଠାରୁ 
ଅଲଗା କରି ଚିହ୍ନାଇ ଦେଇଛି । 
ବିଭୂତି ବାବୁଙ୍କ ଗଛର ଖ୍ୟାତି ଅନୁବାଦ ମାଧ୍ୟମରେ ଭାରତବଷର ବିଭିନ୍ନ 
ଭାଷାଭାଷୀ ପାଠକମାନଙ୍କ ମଧ୍ଯରେ ସଂପ୍ରସାରିତ । “ ଆଜିକାଲି', “ନନ୍ଦନ”, “କାଳି 
କଲମ!', ' ଶୁକଶାରୀ”, “ ଚତୁଷ୍ଠୋଣ” ଏବଂ ' ଅନୁବାଦ ପତ୍ରିକା' ଭଳି ଉଚ୍ଚମାନର 
ବଙ୍ଗଳା ପତ୍ରିକାରେ ପ୍ରକାଶିତ ତାଙ୍କର ଗଳ୍ପଗୁଡ଼ିକ ବଙ୍ଗୀୟ ପାଠକମାନଙ୍କର ସଶ୍ରଵଧ ଦୃଷ୍ଚି 

ଆକର୍ଷଣ କରିଛି । ବହୁଳ ପ୍ରସାରିତ ' ଆଜକଲ!”ରେ ପ୍ରକାଶିତ ତାଙ୍କ “ସମାନ୍ତର 
ସରଳରେଖା” କାହାଣୀ ଅବଲମ୍ବନରେ କଲିକତା ଦୂରଦର୍ଶନ “କ୍ଲାସିକାଲ ଇଶ୍ରିୟାନ 
ମଡର୍ଣ୍ଣ ସଟ୍‌ଷ୍ଟୋରିଜଂ ସିରିଜରେ ଅଧଘରଣ୍ଡିଆ ଟେଲିଫିଲ୍ମ ନିର୍ମାଣ କରି ସଂପ୍ରସାରିତ 
କରିଛନ୍ତି । ଶଙ୍କରଲାଲ ପୁରୋହିତ, ରାଜେନ୍ଦ୍ର ପ୍ରସାଦ ମିଶ୍ର ଓ ମଂଜୁ ମହାପତ୍ରଙ୍କ 
ଅନୁଦିତ ତାଙ୍କର ବହୁ ଗଛ ହିନ୍ଦିରେ ' ସମକାଳୀନ ଭାରତୀୟ ସାହିତ୍ଯ”, “ନୟ 
କାହାନିୟା' , ' ଧର୍ମଯୁଗ', ' କାଦନ୍ପିନୀ', ' ଭାଷା” ଓ “ ଜ୍ଞାନୋଦୟ! ପ୍ରଭୁତି ପତ୍ରିକାରେ 
ପ୍ରକାଶିତ ହେଲା ପରେ ତାର ଅନୁବାଦ ମରାଠି, କନ୍ନଡ, ତେଲୁଗୁ ଭାଷାରେ ମଧ୍ଯ 
ପ୍ରକାଶିତ ହୋଇଛି । ମାଧ୍ୟମିକ ପରୀକ୍ଷାର୍ଥୀଙ୍କ ପାଇଁ ଏନ.ସି.ଆର.ଟି.ଦଵାରା ପ୍ରକାଶିତ 
ଅତିରିକ୍ତ ସାହିତ୍ୟ ' ମଧୁସଂଚୟ ” ଦ୍ଵିତୀୟ ଭାଗରେ ତାଙ୍କର ହିନ୍ଦିରେ ଅନୁଦିତ “ ସମାନ୍ତର 
ସରଳରେଖା' ପତ୍ରସ୍ପ ହୋଇଛି । ଇଂରେଜିରେ ମଧ୍ଯ ତାଙ୍କର କେତୋଟି ଗଳ୍ପ 
' ଷ୍ଟେଟସମାନ୍‌' ଫେଷ୍ଟିଭାଲ ବିଶେଷାଙ୍କ ଓ ଅନ୍ଯ ପତ୍ରପତ୍ରିକାରେ ପ୍ରକାଶିତ । ଏହି 
ସଂକଳନରେ ଅନ୍ତର୍ଭୁକ୍ତ “ମାଆ ଓ ମାତୃତ୍ଵ ' ଗଳ୍ପଟି ପ୍ରଫେସର ଉଦୟ ଚନ୍ଦ୍ର ମହାପାତ୍ରଙ୍କ 
ଦ୍ଵାରା ଅନୁଦିତ ହୋଇ ୧୯୬୨ ମସିହାରେ “The Evil Look’'ନାମରେ ଅଧୁନା 
ଲୁପ୍ତ ' ହିନ୍ଦୁସ୍ଥାନ ଷ୍ଟାଣ୍ଡାର୍ଡ 'ରେ ପ୍ରକାଶିତ ହୋଇଥୁଲା । 

ବିଭୂତି ପଟ୍ଟନାୟକଙ୍କ ଅଶୀରୁ ଅଧକ ଉପନ୍ଯାସ ନିୟମିତ ନୂତନ ସଂସ୍ବରଣରେ 
ପୁନର୍ମୁଦ୍ରିତ ହୋଇ ପାଠକମାନଙ୍କ ପାଖରେ ଉପଲବ୍ଧ ହେଉଥିବା ବେଳେ ତାଙ୍କର 
ଅନେକ ଗଳ୍ପସଂକଳନ ଦୁଇ ତିନିଟି ସଂସ୍ବରଣ ପରେ ପୂନର୍ମୁଦ୍ରିତ ହେଇ ନାହିଁ । 
ପାଠକମାନଙ୍କ ପାଖରେ ଉପନ୍ୟାସ ଭଳି ଛୋଟଗନ୍ତର ଯଥେଷ୍ଟ ଚାହିଦା ଥିଲେ ମଧ୍ଯ 
ଆମ ପ୍ରକାଶକମାନେ ପୁନରମୁଁଦ୍ରଣ ବେଳେ ଉପନ୍ଯାସ ପ୍ରତି ଅଧକ ଗୁରୁତ୍ଵ ଦେଇ 
ଥାଆନ୍ତି । ଫଳରେ ବିଭୂତିବିଦଗ୍ଧ ଗଛ୍ପପାଠକମାନେ ଦୀର୍ଘଦିନରୁ ତାଙ୍କ ପୂର୍ବପ୍ରକାଶିତ 
ଗଳ୍ପ ପାଠ କରିବାର ସୈୌଭାଗ୍ୟରୁ ବଞ୍ଚତ ହୋଇ ଆସୁଛନ୍ତି । ଆମେ ପର୍ଯ୍ୟାୟକ୍ରମେ 
ତାଙ୍କର ସମସ୍ତ କ୍ଷୁଦ୍ରଗଳ୍ପ ଗୁଡ଼ିକ “ ଗଳସମଗ୍ରଂ ଶୀର୍ଷକରେ ପ୍ରକାଶ କରିବାକୁ ସ୍ଥିର 
କରିଛୁ । ବିଭୂତି ପଟ୍ଟନାୟକଙ୍କ “ ଗଛସମଗ୍ରଂ ପ୍ରଥମ ଖଣ୍ଡରେ ତାଙ୍କର ୧୯୫୭ରୁ 
୧୯୭୦ ମସିହା ମଧ୍ଯରେ ପ୍ରକାଶିତ ପାଞ୍ଚଟି ଗଳ୍ଚଗ୍ରନ୍ଧ ଅନ୍ତର୍ଭୁକ୍ତ କରାଯାଇଛି । ଏଥରେ 
ସନ୍ଧିବିଷ୍ଟ ୪୮ଟି ଗନ୍ଧ କେବଳ ଭାଷାସୌଷ୍ଠବ ଦୃଷ୍ଟିରୁ ନୁହେଁ, ବିଷୟବସ୍ତୁର ଅଭିନବତ୍ 
ଯୋଗୁଁ ଓଡ଼ିଆ କଥାସାହିତ୍ୟର ଅମୂଲ୍ଯ ଶଶ୍ବର୍ଯ୍ୟ । ଗତ ଅର୍ଵ ଶତାବ୍ଦୀ ଧରି 
ପାଠକପାଠିକାମାନଙ୍କୁ ମନ୍ତ୍ରମୁଗ୍ଧ କରି ରଖୁଥିବା ବିଭୂତି ପଟ୍ଟନାୟକଙ୍କ ଏହି ଗଳ୍ଗୁଡ଼ିକୁ 
ଏକତ୍ର ପ୍ରକାଶ କରି ଆମେ ପରିତୃପ୍ତ ବୋଧ କରୁଛୁ । 

ଉଣେଇଶିଶହ ପଞ୍ଚାବନ (୧୯୫୭) 


ବଜ୍ଜବୃଶ୍ଚି " ୯ 

ନାରୀ ଓ ପୁରୁଷ ୧୫ 
ତ୍ରିଶଙ୍କୁ ୧୯ 
ସରଳରେଖା 9୪ 

ପଥ ଓ ପାଥେୟ ୨9୮ 
ଅସରନ୍ତି ss ୩୩ 

ଆହତ ss ୩୮ 

ଆତ୍କାର ଆର୍ଉନାଦ mm ୪୨ 
ଉଠରେ ପୁତା... a v୮ 
ଚୋରାବାଲି mm ୫୧୯ 
ଉପହାର a ୫୫ 

ପରିଚୟ a ୫୮ 
୧୯୫୫ ୬୭ 
ନିମ୍ନଗାମୀ ମନ (୧୯୬୨) 
ସାମୁଦ୍ରିକ ଜ୍ଞ ୭୭ 

ବସା ବଦଳ mm ୯୩ 
ନିମ୍ନଗାମୀ ମନ a eco୪ 
ଗଦ୍ୟ କବିତା ୧୧୧ 
ଅନ୍ଧକାରର ଗଳି a cer 
ମାୟାବିନୀ ରାତ୍ରି a ୧୨୪ 
ବସନ୍ତର ଚମ୍ପା ସମ ଞଞ ୧୩୧ 
ଝରାବକୂଳ ୧୩୭ 

ଏକ ପୂର୍ଣ୍ଠାଙ୍ଗ ନାଟକ m ୧୪୨ 
ସତୀ a ୧୪୬ 
ଗ୍ରାମସେବିକା m ୧୫୧ 

ଲଳିତ-ଲବଙ୍ଗ-ଲତା ( ୧୯୬୪) 


ଏକ ଅଶ୍ଲାଳ କାହାଣୀର ଇତିକଥା 


ଉପନାୟକ 
ଲଳିତ-ଲବଙ୍ଗ-ଲତା 
ମନ-ପତଙ୍ଗ 

ରକ୍ତ ପଲାଶର ନିଶା 

ଲକ୍ଷ୍ୟହୀନ ତରୀ, ପକ୍ଷହୀନ ପରୀ 
ଶ୍ୟେନ ଦୃଷ୍ଟି 


ମେଘମାଳାର ଆତୃହତ୍ଯା 


କେତେ ଯେ ବସନ୍ତ ସତେ ! 


କେତେ ଯେ ବସନ୍ତ ସତେ ! 
| ଇନ୍ଦ୍ରଧନୁର ରଙ୍ଗ 
କ୍ରୀତଦାସୀର କାରୁଣ୍ୟ 

ବନ୍ୟ 

ପ୍ରେମର ନୂତନ ସଂଜ୍ଞା 
କେତୋଟି ଅନୂଚାରିତ ଅସଂଲଗ୍ନ ସଂଳାପ 
ଏକ ଛିନ୍ନମୁଳ ଜୀବନର ଛନ୍ଦ 
ପୁଅଖାଲ 

ପାପ-ପୁଣ୍ୟ 

ମାଆ ଓ ମାତୃତ୍ବ 
ମନ-ଉପମନ 


୧୫୯ 
୧୬୯ 
୧୭୯ 
୧୯୧ 
୨୦୧ 
୨୦୯ 
୨୧୯ 
୨୨୫ 


୧୯୬୫ 


୨୩୫ 
୨୫୧ 
୨୫୭ 
୨୬୧ 
୨୭୨ 
୨୮୦ 
୨୮୭ 
୨୯୯ 
n୩o୬ 
୩୧୭ 
୩୨୩ 


ରାଜକନ୍ୟା ଓ କୃଷ୍ଣସର୍ପ କଥା ( ୧୯୭୦) 


ଜଣେ ସ୍ଵର୍ଗଚ୍ୟୁତ ସମ୍ପାଟର ଦୁଃଖ 
ଜଣେ ସୌଖୀନ ବିପ୍ଲବୀର ଡାଏରି 
ଅତସୀ କୂସୁମମାଳା 

ରାଜକନ୍ୟା ଓ କୃଷ୍ଣସପି କଥା 

ସନ୍ଧି ବିଚ୍ଛେଦ 


୩୪୩ 
୩୫୫ 
୩୬୩ 
୩୭୭ 
୩୯୮ 


= 

ଉଣେଇଶିଶହ ପଞ୍ଚାବନ 

ବଜ୍ରବୃଷ୍ଟ 

ତୋଟାକୁ ଯିବୁ ? ଆମ୍ଭ ଖାଇବୁ ? ବାଘ ଆସିଲେ ଡରିବୁ ନାହିଁ ? ଫୁଉ... ଉ... ଏ ! 
ଡରିଲୁ ? 

ଫିକ୍‌ କିନି ହସିଦେଇ ସୁରି କହିଲା, “ ବାରେ... ତୁ ଏତେ ଜୋରରେ ଫୁଙ୍କଦେଲୁ ! ! ” 

ଗୋଟାଏ ଗଡ଼ ଜିଣି ଥିବାର ଗୌରବକୁ ନିଜସ୍ବ କରିଥିବା ଭଳି ଉତଫୁଲ୍ନ ହୋଇ ଘନିଆ 
କହିଲା,  “ ଦୁ ଏତିକିରେ ଡରି ଯାଉଛୁ... ମୁଁ କେମିତି ଏଡ଼େ ଡେଙ୍ଗା ଆମ୍ବ ଗଛରେ ଚଢ଼ି ଦୋଳି 
ଦଉଡ଼ି ବାନ୍ଧିବି ? | 

ବାଉଁଶ ଦୋଳିରେ ବନ୍ଧା ହୋଇଥବା କୂଅ ଦଉଡ଼ିଟାକୁ ଘନିଆ ଆଡ଼କୁ ବଢ଼ାଇ ଦେଉ 
ଦେଉ ସୁରି କହିଲା, “ “ଆଉ କ'ଣ ତୁ ଖାଲି ମିଛରେ ବଡ଼ଭାଇ ହେବୁ... ନେ ଚଞ୍ଚଳ ବାନ୍ଧ... 
ନିଦରୁ ଉଠିଲେ ବୋଉ ରଖିଦେବ ନାଇଁ...” ' । 

କାଳ ବୈଶାଖୀର ଉତ୍ତପ୍ତ ମଧ୍ଯାହ୍ନ ସେତେବେଳକୁ କ୍ରମେ ପ୍ରଚଣ୍ଡ ହୋଇ ଉଠୁଚି... 
ଆମ୍ଭଗଛର ପ୍ରଶାଖାରେ କୂଣ୍ଡାଖିଆ ଚଢ଼େଇଟିଏ ବସି ସେତିକିବେଳେ କେଉଁ ଏକ ଅବୁଝା 
ସଂଗୀତର ଖିଅ ଧରିଛି... ଚିଙ୍ଗ ଆ ଞ୍ଚ | 

ଘନିଆ ଆମ୍ଭ ଡାଳରେ ଦଉଡ଼ିକୁ ମଜବୂତ୍‌ କରି ବାନ୍ଧୁବାନ୍ଧୁ କହିଲା “ ' ଦେଖ୍‌... ଏତିକି 
ନା” ଆଉ ଉଞ୍ଚା କରିବି ? 

ଦୋଳିରେ ଟିକେ ବସିଯାଇ ସୁରି କହିଲା, ˆ ' ଏଇ ଗୋଡ଼ ତଳେ ନାଗୁଚି... ଆଉ ଟିକିଏ 
ଉଞ୍ଚ କର... ' 

ପ୍ରଥମେ ଦୋଳିରେ ବସି ଆକାଶ ଆଡ଼େ ଉହୁଁକି ଗଲା- ବେଳେ ସୁରି ଖାଲି ଭରା ନଇର 
ଉଛୁଳା ଢେଉଟି ଭଳି ଚପଳ ହୋଇ ଉଠୁଥାଏ, ଉତ୍ସାହିତ ହୋଇ ଆହୁରି ଜୋରରେ ଦୋଳିକୁ 
ଉପରକୁ ଛାଡ଼ି ଦେଲାବେଳେ ମନ ଆନନ୍ଦରେ ଘନିଆ ଗୀତ ପଦେ ପଦେ ଗାଇ ଦେଉଥାଏ | 

* “ ଦୋଳି ଗଲା ଉଡ଼ି... ମୋ ଭଉଣୀ ସୁରି... ଦୋଳି ଗ... ” 

ଘନିଆର ଗୀତ ସରିନି । ହଠାତ୍‌ କଟମଟ କରି ପୁରୁଣା କୂଅ ଦଉଡ଼ିଟା ଛିଣ୍ଡି ପଡ଼ିଲା... 
ଦୋଳିରୁ ଛିଟିକିପଡ଼ି ସୁରି ଚିତକାର କରି ଉଠିଲା, ' “ଇଲୋ ବୋଉଲୋ, ମରି ଗଲି ଲୋ...  ' 

ବିଭୂତି ପଟ୍ଟନାୟକ 

୧୦ ଗଳହ୍ସମଗ୍ର 

ମଧାହ୍ନର ଶଯ୍ୟା ତ୍ୟାଗ କରି ଭୈରବୀ ଦେବୀ ଠିକ୍‌ ସେତିକି ବେଳେ ମୁହଁରେ ପାଣି 
ଛିଞଚଥଲେ... ସୁରିର ଆଇଁ ଚିକୁାର ଶୁଣି ସେ ଦଉଡ଼ିଆସି ତଟସ୍ଥ ହୋଇଗଲେ । 

ସୁରିର ରକ୍ତସ୍ତାବୀ କପାଳ ଘନିଆର କୋଳରେ । ରାସ୍ତାର ଗୋଡ଼ି ବାଜି ସୁରି ମୁଣ୍ଡରୁ ଲହୁ 
ବାହାରୁଛି... ଘନିଆ ଆଖିରେ ଟଳମଳ ଲୁହ | ମୁହଁରେ ଘନୀଭୂତ ଆତଙ୍କ... 

ଦୋଳିରେ ବନ୍ଧା ହୋଇଥବା ଛିଣ୍ଡା କୂଅ ଦଉଡ଼ିର ଅର୍ବାଂଶ ଆମ୍ଭ ଗଛର ଡାଳରେ ଖୁଲା 
ହୋଇଥବା ଦେଖି ତାଙ୍କ ଆଖିରୁ ନିଆଁ ବାହାରି ପଡ଼ିଲା | ସୁରିକୁ ଅଲଗା କରି ଘନିଆ ପିଠିରେ, 
ଗାଲରେ ସେ କେବଳ ବଜ୍ର ବୃଷ୍ଚି କରିଦେଇ ଯିବାରେ ଲାଗିଲେ... | ” 

ସୁରିର ଚିକ଼୍ାରରେ ନୂହେଁ, ଘନିଆ ପିଠିରେ ବଢଜ୍ଜବୃଷ୍କିର ପ୍ରତିଧ୍ଵନି ଶୁଣି ଅଳ୍ପ ସମୟ 
ପରେ ପହଞ୍ଚଲେ ଆସି ଶ୍ୟାମ ଚରଣ ବାବୁ... | 

ନିଜ ଦ୍ଵିତୀୟା ପତ୍ନୀ, ଦ୍ଵିତୀୟା କନ୍ଯା, ପ୍ରଥମ ପୁତ୍ରକୁ ଏ ଅଶୋଭନୀୟ ନାଟକୀୟ 
ଦୃଶ୍ୟରେ ଦେଖି ତାଙ୍କ ଓଠ କେବଳ ଥରିଲା... କିନୁ କଥା କିଛି ଆତ୍ୃପ୍ରକାଶ କଲା ନାହିଁ... 
ଆଖିରେ ଲୁହ କେବଳ ଛଳ ଛଳ ହୋଇ ଆସିଲା କିନ୍ତୁ କାନ୍ଦୁଛନ୍ତି ବୋଲି ସେ ଜଣାଇବାକୁ ସାହସ 
କରିପାରିଲେ ନାହିଁ... ସୁରିକୁ ଆଣି ତା'ର ଚିକିତ୍ସା କରିବେ କିମ୍ବା ଭୈରବୀ ଦେବୀଙ୍କଠୁ ଘନିଆକୁ 
ଛଡ଼ାଇ ଆଣି ଆଉ ଏକ ଦୁର୍ଘଟଣା ସୃଷ୍ଟି ହେବାକୁ ଦେବେନାହିଁ ସେ ଠିକ୍‌ କରି ପାରିଲେ ନାହିଁ । 

ସେ ଖାଲି ଠିଆ ହୋଇ ରହିଲେ... ପାଠ ଆସୁ ନ ଥିବା ଛାତ୍ର ଯେଭଳି ପ୍ରଶ୍ନ କରା 
ଶିକ୍ଷକଙ୍କ ପାଖରେ ପାଟି ପାକୁ ପାକୁ କରି କେବଳ ଠିଆ ହୋଇଥାଏ.... | 


ଦୁଇ 


ସନ୍ଧ୍ୟା ଏଇ ନଇଁଲା ମାତ୍ର । 

ଆକାଶର ଅଗଣାରେ ଥୁଆ ହୋଇଥବା କୋଟି ତାରକା ଦୀପାଳୀର ସଳିତାରେ କେଉଁ 
ଅଦେଖା ହାତ ଆସି ନିଆଁ ଧରେଇ ଦେଇଗଲାଣି... 

କକ୍ଷର ସେଇ ମସିକୃଷ୍ଣ ଅନ୍ଧକାର ଭିତରେ ଘନିଆ କ୍ଲାନ୍ତ ହୋଇ ଶୋଇ ଯାଇଥିଲା । 
ଛାଇ ନିଦ ଘୋଟି ଆସୁଛି, କିଏ ଡାକିଲା... ଘନିଆଇ... ଘନିଆଇ | 

ସୁରିର ପାଟି 

ମୁଣ୍ଡ ତା'ର କେମିତି ଅଛି ? 

ଅନ୍ଧାରରେ କିଛି ଦିଶୁନି... ଝରକା ପାଖକୁ ଯାଇ ସେ ଡାକିଲା “ “କିଏ ସୁରି ? ମୁଣ୍ଡ 
କେମିତି ଅଛି ଲୋ...”  । 

*' ଭଲ ଅଛି, ବାପା ପୋଡ଼ାକନା ଭରିକରି ଦେଇଛନ୍ତି... କଂଣ ହୋଇ ଥୂଲାକି ? 
ଟିକିଏ ଗୋଡ଼ି ବାଜି ଫୁଟି ଯାଇଥଲାତ । ନେ, ତୁ ଚଞ୍ଚଳ ନେଲୁ ଏ ଚକୁଳି ଦି'ଟା... ।' 

ଚକୁଳି ! 

ହଠାତ୍‌ ଘନିଆର ମନେପଡ଼ିଲା ସେ ଆଜି ଦିନସାରା କିଛି ଖାଇନି... ଘରେ ପୂରାଇ ତାକୁ 
କବାଟ ଦିଆଯାଇଛି... କିନୁ ଭୋକ କାହିଁ ନାଇଁତ ! 

ବିଭୂତି ପଟ୍ଟନାୟକ 
ଗଳ୍ସମଗ୍ର ୧୧ 

* କ'ଣ ଏତେ ଭାବୁଛୁ... ବୋଉ ପୋଖରୀ ପାଣି ଯାଇଚି ' ' ଚଞ୍ଚଳ ନେ’... ଘରର ସେ 
କଣରେ ମାଠିଆରେ ପାଣି ଅଛି- ଝରକାବାଟେ ତ ଗିଲାସ ଦେଇ ହେବନି... ମୁହଁ ଲଗେଇ 
ପିଇବୁ ନେ... ହେଇ ବୋଉ ଡାକିଲାଣି... । 

ଚକୁଳି ଦି'ଟା ପକାଇ ଦେଇ ସୁରି ଛୁଟି ଚିଲଭଳି ପଳାଇଲା, ବୋଉ ଡାକୁଛି । 

ସୁରିର ବୋଉ ! 

ଆଉ ତା” ବୋଉ ! ! 

ଘରେ ଅନ୍ଧାର ହଠାତ୍‌ କେମିତି ଚହଲି ଉଠିଲା ଭଳି ଘନିଆକୁ ଜଣାଗଲା... ଘନିଆର 
ବୋଉ ନାହିଁ... ଏ ଅନ୍ଧାର ସେଥୁପାଇଁ ସତେ ଯେମିତି ଉପହାସ କରୁଚି ! ! 

ଚକୁଳି ଦି'ଟା ସେମିତି ପଡ଼ିଛି । 

ଘନିଆ ଚକୁଳି ଖାଇବାକୁ ଭଲପାଏ | ତା'ର ଝାପ୍ସା ମନେ ପଡ଼ୁଚି ତା' ବୋଉ ପାଖରେ 
ଏଇ ଚକୁଳି ପାଇଁ ତା'ର କେତେ ଅଳି ଅରଦଳି... । 

ସେ ବୋଉ ତା'ର ନାହିଁ । ` 

ଆଜି ନୁହେଁ...ଛ” ବର୍ଷ ହେଲା | ଏଇ ଛ' ବର୍ଷ ଭିତରେ ବାରିର ଶିଙ୍ଗଡାହାର ଗଛରୁ 
କେତେ ମୁଥ ଫୁଲ ଫୁଟି ଝଡ଼ିଗଲାଣି... ଏଇ ଛ' ବର୍ଷ ଭିତରେ ଘନିଆ ଗାଇ ଜଗିବା, ଘାସ 
କାଟିବା ଭଳି ଅନେକ କାମ କରିଚି, ଯାହା ତା' ନିଜ ବୋଉଥିଲେ ହୁଏତ କରି ନଥାନ୍ତା... 
ଅନେକ ମାଡ଼ ଗାଳି ସହିଚି, ତା ' ବୋଉଥଲେ ହୁଏତ ସହି ନଥାନ୍ତା.... । 

ଯାହାର ବୋଉ ନାହିଁ... ତା'ର କେହି... ! ! 

ବାପାଙ୍କ ପାଟି ଶୁଭୁଟି, କାନ ଡେରିଲା ଘନିଆ... 

* “କ'ଣ କହିଲ ! ମୁଁ ବିଲକୁ ଗଲି ଯେ ସେମିତି ଘରେ କବାଟ କିଳା ହୋଇ ରହିଚି ! 
କିଛି ଖାଇନି ! କ'ଣ କହିଲ ! ' ' 

“ହୁଁ, ମୁଁ ସେଇଆ କହିଲି । ' ' ସୁରି ବୋଉର ପାଟି । ସେ ନିଆଁସିଆ ଟୋକା ମୋ ଝୁଅକୁ 
ମାଇଲା... ମୁଁ ତା' ମୁହଁ ଚାହିଁବିନି । ବୈଷ୍ଣବ ମର୍ବବରାଜ ଝୁଅ ଚାହିଁବନି, ପୁଅ ସୁଆଗ ଦେଖାଇବତ 
ମୋତେ ମୋ ବାପ ଘରେ ଛାଡ଼ିଦିଅ । ରାଣ୍ରିଖଣ୍ଡି ଘର ନୂହେଁ, ବୃଢ଼ାଦିନେ ହାତ ଧରିଥଲ 
ଯେ... ହଁ ମୁଁ କ'ଣ ରଖୁଚି !' 

ବାପାଙ୍କ ଭାରି ପାଦଶହଦ ଶୁଭିଛି- ଘରଆଡ଼େ ଆସୁଛନ୍ତି ବୋଧହୁଏ | ଚକୁଳି ପିଠା ନୂୁଚେଇ 
ଦେଲା ଘନିଆ ଯଦି ସୁର ବୋଉଙ୍କ ଆଖି ପଡ଼େ ! 

କବାଟ ଖୋଲି ଶ୍ଯାମଚରଣ ଅନ୍ଧାର ଭିତରେ ଅବାକ୍‌ କଣ୍ଠରେ ଡାକିଲେ “ଘନ... 
ଘନ! 

ଏଇ ଡାକରେ କେମିତି ଗୋଟାଏ ଚୂମ୍ବମକର ଆକର୍ଷଣ... ରକ୍ତର ଡାକରା... ଡାକ ଦି' ପଦରେ 
କେତେ ମହୁ... କେତେ ଅମୃତ ଠୂଳ ହୋଇଛି ¦ ! 

କେଜାଣି କାହିଁକି କଇଁ କଇଁ ହୋଇ କାନ୍ଦି ଉଠିଲା ଘନିଆ । 

ଶ୍ୟାମଚରଣଙ୍କୁ ବି ଭାରି କାନ୍ଦ ମାଡୁଥିଲା ! ! 

ବିଭୂତି ପଟ୍ଟନାୟକ 
୧୨ ଗଳ୍ନସମଗ୍ର 
ତିନି 

ସେଦିନ ଆଉ ଏକ ତୁମୁଳ କାଣ୍ଡ | 

ଘନିଆ ଘର ଭିତରେ କ'ଣ କରୁଛି । ସୁରି ଖେଳନାଟିଏ ଠଣାରୁ ଆଣୁ ଆଣୁ ହାତବଜି 
କାଚ ଗ୍ଲାସ୍ଟାଏ ତଳେ ପଡ଼ିଗଲା | ପଡ଼ିଯିବା ଶବ୍ଦରେ ଭୈରବୀ ଦେବୀ ଚମକି ଆସିଲେ । 

* “କିଏ ଭାଙ୍ଗିଲା ଏ କାଚ ଗ୍ଲାସ୍‌ ! ' ' 

ସୁରି ମୁହଁରୁ ରକ୍ତ ଶୁଖିଯାଉଛି । ସେ କହିବ କହିବ ହୋଇ କିଛି କହି ପାରୁନି । ଘନିଆ 
ସୁରି ଆଗକୁ ଆସି କହିଲା “ ମୁଁ... ' 

ପାଖରେ ଗୋଟାଏ ପହଁରାମୁଠା ପଡ଼ିଥିଲା | ଘନିଆର ପିଠି ଉପରେ ସେ ପହଁରିଗଲା 
ଅବିଶ୍ରାନ୍ତ ଭାବରେ.... | 

ହାଉ ହାଉ ହୋଇ ସେ କାନ୍ଦି ଉଠିଲା । 

` ସୁରି ନିଜେ ଭାଙ୍ଗିଛି ବୋଲି କହିବ କହିବ ହୋଇ କିଛି କହି ପାରୁନି । ଶ୍ୟାମାଚରଣ 
ଆସି ପହଁରା ମୁଠାଟା ଭୈରବୀଙ୍କ ହାତରୁ ଛଡ଼ାଇ ନେଉ ନେଉ କହିଲେ, “ “କାଚ ଗ୍ାସ୍ଟା ପାଇଁ 
ଏମିତି ମାରନ୍ତି ସବୁ...” 
` ଧଇଁ ସଇଁ ହୋଇ କ୍ରୋଧ ଜରଜର କଣ୍ଠରେ ଭୈରବୀ ଦେବୀ କହିଲେ, ˆ “କହୁ ସେ 

କାହିଁକି ଭାରିଲା ସେ ଗ୍ଲାସ୍‌... । ' 

କାଚ ଜିନିଷ ଭା୍ଗଯିବ ନାଇଁତ ଦେଶରେ ଏତେ କାଚ କାରଖାନା ବସି ନୂଆ ଜିନିଷ ସବୁ 
ତିଆରି ହେଉଛି କାହିଁକି... ? କହି କହି ଶ୍ୟାମାଚରଣ ଘନିଆକୁ ନେଇଗଲେ ଆର ଘରକୁ । 
ଭୈରବୀ ଦେବୀ ସେମିତି ପାଟି କରୁଥାନ୍ତି । 

ଶ୍ୟାମାଚରଣଙ୍କ ଆଖିରେ ଅଶ୍ର ସଞ୍ଚାର ହୋଇଛି । 

ଆଉଥରେ ବିବାହ କରିଥିବାର ଅନୁତାପର ଅଶ୍ରୁ ସେ ! | 

ସେଦିନ ସଞ୍ଜବେଳେ ବାରିଆଡ଼େ ବସି ଗାଁ ମଶାଣି ଆଡ଼କୁ ଚାହିଁ କ'ଣ ମନେ ମନେ 
ଭାବୁଥିଲା ଘନିଆ । ମଶାଣିରେ ଗୋଟାଏ କ'ଣ ଆଲୁଅ ଦିଶୁଚି | ଟିରୁଗୁଣୀ ହେବ କି କଅଣ | 
ତା' ବୋଉ କ”ଣ ଚିରୁଗୁଣୀ ହୋଇଚି ! ! 

ତା” ବୋଉ କୁଆଡ଼େ ଗଲା ୨ 

ତାକୁ କାଇଁକି ସାଙ୍ଗରେ ନେଇ ନାହିଁ ? 

ଗାଁ ମଶାଣିଟା ଉପରେ ତା'ର ସବୁ ଅଭିମାନ ଠୂଳ ହେଉଥାଏ | 

ପଛପଟୁ ସୁରି ଆସି କହିଲା- ଘନିଆଇ ! 

ସୁରି ଆଡ଼େ ପଛକୁ ଫେରି ଚାହିଁଲା; ଘନିଆ | 

ତୁନିକରି ସୁରି କହିଲା, ମୋ ନାଁ କହିଥିଲେ ବୋଉ ଅଛ ମାରିଥାଆନତା... ତମେ ତମ ନାଁ 
କାଇଁକି କହିଲ ? ୬ 

ଘନିଆ କେବଳ ସୁରିକୁ କୋଳକୁ ଆଉଜେଇ ନେଲା, କିଛି କହିଲା ନାହିଁ | 

ଘନିଆର ମନର ବେଦନା ସୁରି ମନକୁ ବି ଛୁଇଁଚି । ସେ କହିଲା, “ “ ବୋଉଟା ମରି 
ଯାଆନ୍ତା କି.... ।” 

ବିଭୂତି ପଟ୍ଟନାୟକ 
ଗଳ୍ସମଗ୍ର ୧୩ 


ସୁରି ଗାଲରେ ମୁହଁ ଲଗାଇ ଘନିଆ କହିଲା, “ ସବୁ କହ | ସେ କଥା କହନାଲୋ ! ସେ 
ପରା ବୋଉ ।' 
ବୋଉର ଅଭାବ ଘନିଆ ମନରେ କେମିତି ଗୋଟାଏ ଗହୀରିଆ ଗାର ଟାଣିଛି । 


ଚାରି 


ମାଡ଼ ଖାଇବା ଆରଦିନ ଘନିଆକୁ ଜର | 

ଦେହ ତାତିରେ ଧାନ ପକାଇ ଦେଲେ ଖଇ ଫୁଟିଯିବ । ଦେହମୁଣ୍ଡ ସବୁ ଦରଜ । 
ମାଡ଼ର ଚିହ୍ନ ଦେହମୁଣ୍ଡ ସାରା ସବୁଠି । 

ଏ ପୂଥବୀ ଉପରୁ ତା 'ର କେମିତି ମମତା ଛାଡ଼ି ଯାଇଛି | 

ଏ ଗାଁରେ ଏତେ ଲୋକ, କେତେ ଗଛ, ଲତା । କିନ୍ଧୁ କୌଣସି ଲୋକଟି ତା'ର ନିଜର 
ନୁହେଁ । କୌଣସି ଜିନିଷ ଉପରେ ତା'ର ହକ୍‌ ନାହିଁ । 

ସେ ଯେମିତି ବାପା, ବୋଉଙ୍କ ପୁଅ ନୂହଁ । ଗାଁର ମଣିଷ ନୁହେଁ ସ୍ବର୍ଗରୁ କେଉଁଠୁ ଗଳି 

ସେ ସାଗୁ ଖାଇନି । ମିଶ୍ରି ପାଣି ଛୁଇଁନି | 

ସେ ମରିବ । ନିଶ୍ଚୟ ମରିବ । 

ଘାସ କାଟି ଗାଭ ଜଗି ମାଡ଼ଖାଇ ସେ କାଇଁକି ବଞ୍ଚବ ! ! ବାପାଙ୍କ ରୋଜଗାରରେ ତା'ର 
ଭାଗ ନାହିଁ । ଘରର କାଚ ଗ୍ଲାସଟା ଉପରେ ବି ତା'ର ଅଧୁକାର ନାହିଁ । ସେ କାହିଁକି ରହିବ ! 

ସୁରିକୁ ପାଖରେ ଦେଖି ସେ କହିଲା, ˆ “ମୁଁ ମରିଗଲେ ତୁ ଭାରି କାନ୍ଦିବୁ ନାଇଁଲୋ । 
ବାପା କାନ୍ଦିବେ ଟିକିଏ... ନାଇଁ ? ମୋ ସୁନା ଭଉଣୀଟା ପରା ତୁ ମୋଟେ କାନ୍ଦିବୂନି... 
କାନ୍ଦିବୁ ?”' 

ସୁରି ଭିତରେ କାନ୍ଦି ପକାଇଲା | 

ଘନିଆଇ ଏ କ”ଣ କହୁଛ । ତାଂ ଦେହ କ'ଣ ଭଲ ହେବ ନାହିଁ 1! 

ଭୈରବୀ ଦେବୀଙ୍କୁ ଭାତ କାହିଁକି ଖାଇବାକୁ ଭଲ ଲାଗିଲା ନାହିଁ । ହାତରୁ ବାରମ୍ବାର 
ଭାତଗୁଣ୍ଡା ଖସି ପଡ଼ିଲା । 

ଘନିଆ ଦେହରୁ ତାତି ଓହ୍ଲଉନି । କାହିଁକି ସେ ତାକୁ ଏତେ ମାଇଲେ ? ମା' ଛେଉଣ୍ଡ 
ପିଲାଟା ! 

ତା'ପରେ ଗୋଟାଏ ଲମ୍ପା ନିଶ୍ଵାସ । 

ସୁରି ତାଙ୍କର ଗୋଟାଏ ଝିଅ । ୫ ବର୍ଷ ହେଲା, ଆଉ ଗଛରେ କଷି ଧରୁନି । ଶ୍ୟାମାଚରଣ 
ଚାଳିଶି ଟପିଲେଣି । ସେ ଏବେ କେମିତି ବଦଳି ଯାଉଛନ୍ତି । ଝିଅ-ଘିଅ, ପର ଘରକୁ | ହେଇ 
ହେଉ ଆଇ ବରଷ ଦଶଟା ! ସୁରି ହେବ ପରଘରୀ | ତା'ପରେ ! ! 

ତା'ପରେ କେମିତି ଗୋଟାଏ ମହାଶୂନ୍ୟ... ଅନ୍ଧାର | 

କେହି ଡାକିବେ ନାଇଁ “ “ ବୋଉ କିଲୋ” ! ! କେହି କହିବେନି ମତେ ଭୋକ ହେଲାଣି 
ବୋଉ... !! 

ବିଭୂତି ପଟ୍ଟନାୟକ 
୧୪ ଗଁନଳ୍ସମଗ୍ର 

ଘନିଆ ସୁଧାର ପିଲା । କହିଲେ ଘାସ କାଟିଛି । ଗାଇ ଜଗିଛି । ମାଡ଼ ଖାଇ ପାଟି 
ଫିଟାଇନି । ଯେତେ ହେଲେ ସେ ତା'ର ପୁଅ । ବଣରେ ଥଲେ ବି ଡାକିବତ ˆ 'ବୋଉ 
ଜିଲୋ।  ' | 

ମଲାପରେ ମୁହଁରେ ନିଆଁ ଦେବାକୃତ ଝୁଅ ଜୋଇଁ ଦଉଡ଼ି ଆସିବେ ନାହିଁ ! 

ଘନିଆକୁ ସେ କାହିଁକି ମାଇଲେ | 

ସୁରି ଆସୁଛି । ଆଖିରେ ଲୁହ, ମନରେ କୋହ | 

*କ”ଣ ହେଲାକି ତୋର ? 

* “କାଲି କାଚ ଗ୍ଲାସ ମୁଁ ଭାର୍ଗଥିଲି । 

“କ'ଣ ! କ'ଣ କହିଲୁ ?” ' 

ଭୈରବୀଙ୍କ ଦେହରେ ହଠାତ୍‌ ଯେମିତି ଜହର ଚଲିଗଲା ! 

ଘନିଆ କାଚଗ୍ଲାସ ଭାଙ୍ଗିନି ! ! ସେ ମାଡ଼ ଖାଇଲା ସୁରି ପାଇଁ... ସାବତ ମା'ର ଝିଅ 
ପାଇଁ ! ! 

ଭୈରବୀଙ୍କ ଦେହସାରା ବରଡ଼ା ପତର ଭଳି ଥରୁଛି । | 

ସୁରି କହିଲା, ତୁ ତାକୁ ଖାଲି ମିଛରେ ମାଇଲୁ | ଜର... | ବାପା ନାହିଁ... ତା' ହାତ 
ଗୋଡ଼ କେମିତି ଥଣ୍ଡା ହୋଇ ଆସୁଚି । କିଛି କହୁନି, କ'ଣ ମନକୁ ମନ ବକୁୂଚି... । 

ଭୈରବୀ ଦେବୀ ନିଶ୍ଵାସ ବନ୍ଦକରି ଦଉଡ଼ିଲେ । 

ଘନିଆ ଶୋଇଚି । ନିର୍ବେଦ, ନିଶ୍ଚଳ ଭାବରେ | 

ପ୍ରାଣର ଆବେଗରେ ଭୈରବୀ ଦେବୀ ଡାକ ପକାଇଲେ ' ଘନ ! ଘନକିରେ... ମୋ 
ସୁନାଟା ପରା... ।  ' 

ଘନିଆ ଗୋଟାଏ ମଜାସ୍ବପ୍ନ ଦେଖୁଥୁଲା.. କିଏ କଳା କଳା ଲୋକ ତାକୁ ଧରିନେଭଛନ୍ତି... 
ଅନ୍ଧାର ଭିତରେ ଆଲୁଅ ଝରି ଆସୁଚି... ସେଇ ଆଲୁଅରେ ଦିଶୁଚି ତା' ବୋଉ... ହାତଠାରି 
ଡାକୁଚି... ଆ”... ଚାଲିଆ... ଚାଲିଆ... 

ଭୈରବୀ ଦେବୀଙ୍କ ଡାକ ଶୁଣି ହଠାତ୍‌ ସେ ସ୍ଵପ୍ନ ତାର ଭାଙ୍ଗଗଲା । ସେ ଚିରିଟିରେଇ 
ଉଠିଲା... । 

* କିଏ ବୋଉ’... ବୋଉ... | 

ସେ ପଦିଏ ବୋଉ ଡାକ । ଭୈରବୀ ଦେବୀଙ୍କ ଛାତି ସେଥିରେ ଯେମିତି ଦୃହି ହୋଇଗଲା ! 

ଆକାଶରୁ ଜଳନ୍ତା ନକ୍ଷତ୍ରଟାଏ ସାଇଁକିନି ଖସି ଆସିଲା ତଳ ପୂଥବୀକୁ ଠିକ 
ସେତିକିବେଳେ ! 

ଭୈରବୀ ଦେବୀ ହାତମାରି ଦେଖିଲେ ଘନିଆ ଦେହ ସାରା ହେମାଳ । ସୁରି ଘନିଆ'ଇ 
ଘନିଆ 'ଇ ବୋଲି ଯେତେ ଗଳା ଫଟାଇ ଡାଜିଲେ ବି ଅଭିମାନି ଘନିଆ କିଛି ଜବାବ ଦେଲା 
ନାହିଁ । ଭୈରବୀ ଦେବୀ ବାହାରକୁ ଚାହିଁଲେ କେବଳ ଅନ୍ଧାର... ଅନ୍ଧାର... 

ଶ୍ୟାମାଚରଣଙ୍କ ପରିବାରକୁ ସ୍ତୁପୀକୃତ ଅନ୍ଧକାର ମଧ୍ଯରେ ବୁଡ଼େଇ ଦେଇ ଘନିଆ ଗାଁ 
ମଶାଣିକୁ ଆଲୋକୋନ୍ବଳ କଲାବେଳକୁ ସପ୍ତମୀ ତିଥିରେ ଖଣ୍ଡିତ ଚନ୍ଦ୍ର ଆକାଶରେ ଉଙ୍କି ମାରୁଛି ! ! 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୧୫ 


ନାରୀ ଓ ପୁରୁଷ 


ପରୀକ୍ଷାଗାରର ଝରକା ପରଦାର ଫାଙ୍କବାଟେ ମୂର୍ଛଛାହତ ଗୋଧୁଳିର ମଇଳା ଆଲୁଅ ବଡ଼ 
ବିପର୍ଯ୍ୟସ୍ତ ଭାବରେ ଖେଳେଇ ହୋଇ ପଡ଼ିଛି ବହିସ୍ତୁପ ଉପରେ । ଗଦାଗଦା ବହି । ଆକ ଥାକ 
ଖାତା । ଅସଂଖ୍ୟ ଶିଶି, ଗସ ଟିଉବ୍‌ । ସେଇ ବହିର ପାହାଡ଼ ଭିତରେ ନିଶିକାନ୍ତ ଭାବୁଛନ୍ତି ବଡ଼ 
ନିବିଷ୍ଠ ଭାବରେ.... | 

ନିଶିକାନ୍ତ ଭାବୁଛନ୍ତି, ପଢ଼ୁଛଚି, ପରୀକ୍ଷା କରୁଛଚି, ଆଜି ଏ ନୂଆ ନୁହେଁ । ଦୀର୍ଘ ସତର 
ବର୍ଷ ହେଲା ସେ ଏମିତି ଭାବୁଛନ୍ତି, ବହି ଖେଳାଉଛନ୍ତି । କେତେ ମାଙ୍କଡ଼, ବେଙ୍ଗକୁ ଛୁରୀରେ 
କାଟି ପରୀକ୍ଷା କରୁଛନ୍ତି । କିନ୍ତୁ ସେ ଭାବନା, ପଢ଼ା, କଟା, ପରୀକ୍ଷାର ଅନ୍ତ ନାହିଁ । 

ଏଇ ଶେଷ ହୀନ ପଢ଼ା, ଚିନ୍ତା, ପରୀକ୍ଷାର ଦହନ ଭିତରେ ସେ ଜଳି ଯାଉଛନ୍ତି । 
ନିଃଶେଷ ହୋଇ ଯାଇଛନ୍ତି, ତଥାପି ତାହାର ବିରାମ ନାହିଁ | ତାଙ୍କ ତରୁଣ ମନ ଚହଲା ଦେହର 
ଲାବଣ୍ୟ ଫିକା ପଡ଼ି ଆସିଲାଣି । ସୁଗଠିତ ଦେହର ଚର୍ମ ଶିଥଳ ହୋଇ ଆସିଲାଣି । ତଥାପି 
ମନର ଦୃଢ଼ତା, ଆତୃବିଶ୍ଵାସ କମିନି... ସଫଳତାର ପଦଧ୍ବନି ଶୁଣିବା ପାଇଁ ପ୍ରତିମୁହୂରଁରେ ସେ 
ପ୍ରତୀକ୍ଷମାଣ ! ! 

ଆଜି ଏ ଅସ୍ତ ଗୋଧୂଳିର ଫିକା ଆଲୁଅରେ ତାଙ୍କ ମୁହଁର ଜ୍ୟୋତି ଯେମିତି ଫିଟି ଫିଟି 
ପଡ଼ିଛି । ଏତେ ଦିନର ସାଧନା କ'ଣ ତାଙ୍କର ସାର୍ଥକ ହେଲା ! 

ତା” ଯଦି ବାସ୍ତବ ହୁଏ ! ! 

ନିଶିକାନ୍ତ ଆନନ୍ଦରେ ଶିହରି ଉଠନ୍ତି... ତାଙ୍କର କଳ୍ଧନା ଯଦି ବାସ୍ତବ ହୁଏ ତେବେ 
ଅଜ୍ଞାନର ଅନ୍ଧକାର ଭିତରେ ଜ୍ଞାନର ଦୀପ ଶିଖା ଜଳି ଉଠିବ । ପୂଥବୀର ଗଳି କନ୍ଦିରେ ଉଠିବ 
ଆନନ୍ଦର କଳରୋଳ । ପୁଅଟିଏ ନ ହେଲା ବୋଲି ମୁହଁ ଶୁଖେଇ ବାପ'ମା ଆଉ ନୀରବରେ 
ଲୁହ ଝାରିବେ ନାହିଁ । ଗୁଡ଼ାଏ ଝିଅ ହୋଇଗଲେ ବୋଲି ଯୌତୁକ ଖର୍ଚ୍ଚର ଭାବି ଆଶଙ୍କାରେ 
ଦରିଦ୍ର ପିତାର ଭାବନାରେ ଆଉ କଣ୍ଡା ଦୋହଲିବ ନାହିଁ |... 

ଏହି ସାଧନା ଫଳରେ ପୁତ୍ର ସନ୍ତାନ ଭୂମିଷ୍ଠ କରେଇବା ପିତା ମାତାଙ୍କର ହେବ 
ଇଛାଧୀନ ! ! 

ବିଭୂତି ପଟ୍ଟନାୟକ 

୧୬ ଗଳ୍ନସମଗ୍ର 

ନିଶିକାନ୍ତ ସଫଳ ଗୌରବରେ ଉଲ୍ଲସିତ ହୋଇ ଉଠିଲେ ମନେ ମନେ, ବଡ଼ ପାଟିରେ 
ଡାକ ପକେଇଲେ, “ ' ଲତା... ଲତା... |” 

ଏଭଳି ଆକସ୍ମିକ ଆନନ୍ଦବିହ୍ଵଳ ଚିତ୍କାରରେ ଗୃହକାର୍ଯ୍ୟବ୍ୟସ୍ତ ସୁଲତା ହଠାତ୍‌ ସ୍ତମ୍ଭିତ 
ହୋଇଗଲା । ଏହି ଭଳି ପଦେ ପଦେ ଡାକ ଶୁଣିବା ପାଇଁ ଦୀର୍ଘ ସତର ବର୍ଷ ହେଲା ସେ କାନ 
ପାତି ରହିଛି । ଗବେଷଣାର ବ୍ୟସ୍ତତା ଭିତରେ କେବଳ ବିରକ୍ତିସୂଚକ ମାମୁଲି କଥା କେଇପଦ 
ଛଡ଼ା ଆଉ ସେ କିଛି ଶୁଣିବାକୁ ପାଇନି । ନିଜ ଭାଗ୍ୟର ଦୋଷ ଦେଇ ସବୁ ନୀରବରେ 
ସହିଯାଇଛି ସୂଲତା | ଘର କାମର ଜଞ୍ଜାଳ ଭିତରେ ସେ ନିଜକୁ ଭୁଲେଇ ରଖିବା ପାଇଁ କରିଛି 
ବ୍ୟର୍ଥ ପ୍ରଚେଷ୍ଟା | ଆଜି ହଠାତ୍‌ ଏଭଳି ଡାକ ଶୁଣି ସେ ଚମକି ଉଠିଲା | 

ନିଶିକାନ୍ତ ସୁଲତାର ପଦଧ୍ବନି ଶୁଣିବା ସଙ୍ଗେ ସଙ୍ଗେ ପାଟିକରି ଉଠିଲେ- ˆ ' ଏତେଦିନର 
ପରିଶ୍ରମର ଫଳ ମୋର ମିଳିଛି ଲତା- ମଣିଷ ଯାହା ଏତେଦିନ କଳ୍ପନା କରି ଆସିଥିଲା, ତାହା 
ବାସ୍ତବ ହୋଇଛି ।” 

ତା” ପରେ ସବୂଜବର୍ଣଣର ତରଳ ପଦାର୍ଥ ଥିବା ଗୋଟିଏ କାଚପତ୍ରକୁ ନିର୍ଦ୍ଦେଶ କରି 
ନିଶିକାନ୍ତ କହି ଉଠିଲେ, “ ' ଏଭୃ ରାସାୟନିକ ପଦାର୍ଥର ସାମାନ୍ୟ ଅଂଶ ବ୍ୟବହାର କରି ଏଥର 
ଯେକୌଣସି ମାତା ପୁତ୍ର ସନ୍ତାନ ଜନ୍ମ କରିବାକୁ ସକ୍ଷମ ହେବ | 

ସୁଲତାର ଆଖି ହଠାତ୍‌ ଝଲସି ଉଠିଲା | ସେ କିଛି କହିବା ପୂର୍ବରୁ ନିଜ ବନ୍ଧୁମାନଙ୍କୁ ଏହି 
ଶୁଭ ସମ୍ବାଦ ଦେବା ପାଇଁ ନିଶିକାନ୍ତ କକ୍ଷରୁ ନିଷ୍ପାନ୍ତ ହୋଇଗଲେ | 

ନିଶିକାନ୍ତ ଚାଲିଯିବା ପରେ ସୁଲତା କେବଳ ଶୂନ୍ୟ ଦୃଷ୍ଟିରେ ଚାହିଁ ରହିଲା ସେହି 
ପରୀକ୍ଷାଗାରଆଡ଼େ । ଥାକ ଥାକ ବହି, ସୁପ ସପ ଖାତା, ଶିଶି । ତା' ମଝିରେ ପୁଣି ସବୂଜ 
ରଙ୍ଗର ତରଳ ପଦାର୍ଥ ଥିବା ସେଇ କାଚ ପାତ୍ର | 

ସେହି କାଚପାତ୍ରକୁ ନିରୀକ୍ଷଣ କରି ଅନେକ ସମୟ ଚାହିଁ ରହିଲା ସୁଲତା । ତାକୁ ଜଣାଗଲା 
ସତେ ସେପରି ସେହି ସବୁଜ କାଚ ପାତ୍ରରେ ହଜାର ହଜାର ପୁତ୍ରସନ୍ତାନ ଆନନ୍ଦରେ ଗୋଡ଼ହାତ 
ବାଡ଼େଇ କ୍ରୀଡ଼ା କରୁଛନ୍ତି, ଅଥଚ ସେମାନଙ୍କ ଭିତରେ ଗୋଟିଏ ହେଲେ ଝିଅ ନାହିଁ ¦ ! 

ସୁଲତା ଭାବିଲା ନିଶିକାନ୍ତଙ୍କ ନୂତନ ଉଦ୍ଭାବନ ତଥ୍ୟ ପ୍ରଚାରିତ ହେବା ପରେ ପରେ 
ହଜାର ହଜାର ପରିବାରରେ ଆନନ୍ଦର କୋଳାହଳ ଉଠିବ, ତା' ସତ | କାରଣ କେଉଁ ବାପ 
ମା” ନ ଚାହେଁ ଗୋଟିଏ ଝିଅ ବଦଳରେ ତା'ର ଗୋଟିଏ ପୁଅ ହେଉ ବୋଲି ! କିନୁ କ'ଣ 
ହେବ ଏଇ ଝିଅ ଜାତିର ଅବସ୍ଥା ! ! 

ଝିଅ ଆଜି ତା'ର ବାପମାଂଙ୍କୁ ସାହାଯ୍ୟ ନ କରି ବିବାହ ପାଇଁ ଗୋଟିଏ ବୋଝ ହୋଇ 
ରହୁଛି । ତିନି ଚାରିଟି ଝିଅ ଥବା ଗରିବ ପରିବାରଟିଏ ଝିଅଗୁଡ଼ିକୁ ଯଉତୂକ ଦେଇ ବିବାହ 
ଦେଲାପରେ ସର୍ବସ୍ବାନ୍ତ ହୋଇ ଯାଉଛନ୍ତି । ତେଣୁ ସମସ୍ତେ ଚାହୁଁଛନ୍ତି ଝିଅ ବଦଳରେ କେବଳ 
ସେମାନଙ୍କର ପୁଅ ହୁଅନ୍ତା କି ! ଏଇଥୁପାଇଁ ସତର ବର୍ଷ ଧରି ନିଶିକାନ୍ତଙ୍କ ଏ ସାଧନା ! କିନ୍ତ 
ପୁଅର ସୃଷ୍ଟିହେବା ପାଇଁ ଝିଅର ଆବଶ୍ୟକତା ଯେ ଅପରିହାର୍ଯ୍ୟ ଏକଥା କ'ଣ ଅସ୍ଵୀକାର 
କରାଯାଇପାରେ ! ! 

ବିଭୂତି ପଟ୍ଟନାୟକ 
ଗଳ୍ସମଗ୍ର ୧୭ 
କିଛି ସମୟ ଚିନ୍ତା କରିବା ପରେ ସୁଲତାର ମନେହେଲା ନିଶିକାନ୍ତଙ୍କ ଏ ଉତ୍ତାବନ ସୃଷ୍ଟିର 
ସାବଲୀଳ, ସୃଚ୍ଛନ୍ଦ ଗତିକୁ ପ୍ରତିହତ କରି ଗୋଟାଏ ବିଶ୍ୂଙ୍ଗଖଳାର ଝଡ଼ରେ ଏ ପୂଥବୀକୁ ସତେ 
ଯେପରି ଆଛ୍ଛନ୍ନ କରି ଆଣୁଛି ! 

ଏ ତଥ୍ଯ ସାଧାରଣରେ ପ୍ରଚାରିତ ହେବା ପରେ ଝିଅମାନଙ୍କ ତୁଳନାରେ ପୁଅମାନଙ୍କ 
ସଂଖ୍ୟା ବଢ଼ିଯିବ ଆଶାତୀତ ଭାବରେ । କିଛିଦିନ ପରେ ହୁଏତ ନାରୀ ଜାତି ଏ ଆଦିମ 
ପୂଥବୀର ପୃଷଶ୍ଠଦେଶରୁ ଚିରଦିନ ପାଇଁ ଲୋପ ପାଇଯିବ- 

ଅନେକ ଚିନ୍ତା କରି ଏଇ ସିଦ୍ଧାନ୍ତରେ ପହଞ୍ଚଲାବେଳକୁ ସୁଲତାର ଆଖି ଦୂଇଟି ଓଦା 
ହୋଇ ଆସିଥିଲା । ପୃଥିବୀର ଅଗ୍ରଗତିକୁ ନି୍ଚିତ ଭାବରେ ଆଗେଇ ଦେଇ ଏ ପୂଥବୀର ସମସ୍ତ 
ରୁକ୍ଷତାକୁ ନିଜସ୍ଵ କରି ସରସ, ସୁନ୍ଦର, ସ୍ଵପ୍ିଳ କରି ତୋଳିବାରେ ମାତୃ ଜାତିର ଦାନ ସିଏ 
ଜାଶେ.... 

ସେ ଆଉ ଥରେ ନିଃସହାୟ ଭାବରେ ସେ ସବୂଜ କାଚ ପାତ୍ର ଆଡ଼େ ଚାହିଁଲା । 

ସେଇ କ୍ଷୁଦ୍ର କାଚ ପାତ୍ରରେ ଭବିଷ୍ୟତର ନାରୀ ଜାତି ସତେ ଯେପରି ବିଦଗ୍ଧ ହୋଇ 
ଯାଉଥବା ଭଳି ଜଣାଗଲା | ତା'ର ମନେ ହେଲା ସତେ ଯେପରି ସେ ସେଇ କୋଟି କୋଟି 
ବିଦଗ୍ଧ ନରନାରୀଙ୍କ ଆକୁଳ ଆର୍ଭନାଦ ସଂଖ୍ୟାହୀନ ପୁରୁଷଙ୍କ ଆନନ୍ଦ କୋଳାହଳ ଭିତରେ 
ଲୀନ ହୋଇଯିବା ଶବ୍ଦ ସେ ଶୁଣି ପାରୁଛି ! ! 

ପାରିବ ସେ ସେଇ ବିଦଗ୍ଧ ନାରୀ ଜାତିକୁ ଉଦ୍ଧାର କରି ? 

ଗୋଟାଏ ଉତ୍ତେଜନାରେ ପରୀକ୍ଷାଗାର ଭିତରକୁ ପଶିଯାଇ ଭିତର ପଟୁ କବାଟ ବନ୍ଦକରି 
ଦେଇ ସୁଲତା କେବଳ ପାଗଳିନାଙ୍କ ଭଳି ହସି ଉଠିଲା | ହିଃ... ହିଃ... ହିଃ... 

ଉର୍ତୀର୍ଣ୍ଚ ସନ୍ଧ୍ୟାର ଅନ୍ଧାର ଭିତରେ ଟଙ୍ଟ ଜାଳି ଅନେକ ସମୟ ପରେ ନିଜ ବନ୍ଧୁମାନଙ୍କୁ 
ଧରି ଆନନ୍ଦ ବିହଵଳ ନିଶିକାନ୍ତ ନିଜ ପରୀକ୍ଷାଗାର ଆଡ଼କୁ ଆଗେଇ ଆସିଲେ । 

ଉଦାର ଅନନ୍ତ ଅନ୍ତରୀକ୍ଷର ନିର୍ଜନ ଛାତିରେ ଚନ୍ଦ୍ରର ଦିପାଳୀ ସେତେବେଳେ ଜଳୁଛି 
ବଡ଼ ଅସହାୟ ଭାବରେ । ସେହି ଅସ୍ପଷ୍ଟ ଜହ୍ମ ଆଲୁଅରେ ନିଶିକାନ୍ତ ଦେଖିଲେ ପରୀକ୍ଷାଗାରର 
ଦ୍ଵାର ଭିତରପଟୁ ବନ୍ଦ ଅଛି । ନିଜ ବନ୍ଧୁମାନଙ୍କୁ ନିଜ ନୂତନ ଉଦ୍ଭାବନର ପ୍ରମାଣ ଦେବାକୁ ସେ 
ଏତେ ଉଦବିଗ୍ଧ ହୋଇଉଠିଲେ ଯେ ଏ ବିଳମ୍ବ ତାଙ୍କର ଅସହ୍ୟ ହେଲା । ଦ୍ଵାର କବାଟରେ 
ସଳୋରେ ଆଘାତ କରି ସେ ପାଟି କରି ଉଠିଲେ-ଲତା ! ¦! 

ଆଗନ୍ତୁକ ବନ୍ଧୁମାନେ ସବୁ ସ୍ତବଧ । ନିଶିକାନ୍ତଙ୍କ ଟିତକାର ସେଇ କୋଠା ଦେହରେ 
ଗୋଟାଏ ପ୍ରତିଧ୍ଵନି ସୂଷ୍ଟିକରି କେବଳ ନୀରବ ହୋଇଗଲା | ପାଗଳଙ୍କ ଭଳି ଘରର ଚାରିଆଡ଼େ 
ଖୋଜି ସୁଲତାକୁ ନ ପାଇ ନିଶିକାନ୍ତ ବାରମ୍ବାର ସେଇ କବାଟରେ ଆଘାତ କଲେ । କିନ୍ତୁ କିଛି 
ଉତ୍ତର ଆସିଲା ନାହିଁ 

ଶେଷକୁ କବାଟ ଭାଟି ଭିତରେ ପଶିବା ଛଡ଼ା ଅନ୍ୟ ଉପାୟ ଜିଛି ରହିଲା ନାହିଁ । 

ଭିତରେ ପଶି ଟଙ୍କ ଜାଳିଲେ ନିଶିକାନ୍ତ । 

ବିଭୂତି ପଟ୍ଟନାୟକ 

୧୮ ଗନଳ୍ସମଗ୍ର 

କିନ୍ତୁ ସେ ଦେଖୁଲେ ଏ କଣ ? 

ତାଙ୍କର ସତପୀକୃତ ବହି ଖାତା ପାଉଁଶ ହୋଇଯାଇଛି । ଶିଶି, କାଚ ପତ୍ର ଭାଂଗି ଚୂନଚୂନା । 
ଆଉ ଧ୍ଵଂସ ସ୍ତୁପର ଏକ ପାର୍ଶ୍ବରେ ପଡ଼ିଛି ସୁଲତା | ପାଖରେ ସେଇ ସବୁଜ କାଚପାତ୍ର ନିଶେଷ 
ଅବସ୍ଥାରେ... 

ପାଗଳଙ୍କ ଭଳି ନିଶିକାନ୍ତ ପରୀକ୍ଷା କରି ଦେଖୁଲେ ସୁଲତାର ରକ୍ତ ପ୍ରବାହ ଚିରଦିନ ପାଇଁ 
ଅଥର୍ବ ହୋଇଯାଇଛି... ପାଟିରେ ଲାଗିଛି ସେଇ ସବୂଜ ରାସାୟନିକ ପଦାର୍ଥ... ତାଙ୍କ ଦୀର୍ଘ 
ସତର ବର୍ଷ ସାଧନାର ଫଳ... ! ! 

ସେଇ ସବୂଜ ରାସାୟନିକ ପଦାର୍ଥ ପାନ କରିବା ଫଳରେ ତା'ର ପ୍ରତିକ୍ରିୟା ଯେ ହୋଇଛି 
ସୁଲତାର ମୁତ୍ୟୁର କାରଣ ଏଥରେ କାହାରି ସନ୍ଦେହ ରହିଲା ନାହିଁ । ସାରା ନାରୀ ଜାତିକୁ ଧ୍ଵଂସ 
ମୁଖରୁ ରକ୍ଷା କରିବା ପାଇଁ ସତର ବର୍ଷ ସାଧନା ଫଳରେ ଉତ୍ଭାବିତ ହୋଇଥବା ହଳାହଳକୁ ପାନ 
କରି ଗୋଟିଏ ନାରୀ ଚିର ନିଦ୍ରାରେ ଶୋଇଯାଇଛି । ତା'ର ନିର୍ଜୀବ ଶରୀରଟିକୁ କେବଳ 
ଅପଲକ ନେତ୍ରରେ ଚାହିଁ ରହିଛନ୍ତି ବୈଜ୍ଞାନିକ ନିଶିକାନ୍ତ । 

ତାଙ୍କର ସତରବର୍ଷ ସାଧନା ସାଙ୍ଗରେ ପ୍ରିୟତମା ସୁଲତା... 

ଏକ ଅଜ୍ଞାତ ବେଦନାରେ ଅସ୍ତୁଟ ଆରଉଁନାଦ କରି ଉଠିଲେ ନିଶିକାନ୍ତ ଯେଉଁ ବନ୍ଧୁମାନେ 
ନିଶିକାନ୍ତଙ୍କ ସଫଳ ଉଭ୍ଭାବନକୁ ପ୍ରତ୍ୟକ୍ଷ କରିବାପାଇଁ ଅସୀମ ଆଗ୍ରହରେ ଛୁଟି ଆସିଥିଲେ, 
ସେମାନେ ଏ ନାଟକୀୟ ଦୃଶ୍ୟ ଦେଖିବା ପରେ ନିର୍ବାକ ହୋଇ ଗଲେ । 

La 

ବିଭୂତି ପଟ୍ଟନାୟକ 
ଗଳ୍ଛସମଗ୍ର ୧୯ 


ତ୍ରିଶଙ୍କୁ 


ରାତି ଅନେକ ହୋଇଛି । ଡିସେମ୍ବର ଶୀତରାତି | ଭିଜା ପବନର ସ୍ପର୍ଶରେ ଗେଞ୍ଜି, ସାଟ 
ଓ ଚଦର ତଳେ ନିଶ୍ଚିନ୍ତରେ ଥିବା ଦେହର ଲୋମମୂଳଗୁଡ଼ାକ ମଧ୍ଯ ଟାଙ୍କୁରି ଉଠୁଛି । 

ଗଡ଼ି ଆସିବାକୁ ଆହୁରି ଦୀର୍ଘ ଦେଢ଼ ଘଣ୍ଟା ଡେରି । ମଣିଷ ଜୀବନରେ ଏଇ ଦେଢ଼ଘଣ୍ଟାର 
ମୂଲ୍ୟ କିଛି କମ୍‌ ନୁହେଁ । ଏ ଥଣ୍ଡାରେ ଏମିତି ନିରର୍ଥକ ଭାବରେ ବୁଲିବା ଅପେକ୍ଷା ଅନ୍ତତଃ 
ଦେଢ଼ଘଣ୍ଟା ମଧ୍ୟରେ ଅତି ନିରାପଦରେ ଓମାରଖାୟାମ୍‌ଙ୍କ ସାକୀ, ସୁରାର କବିତାରୁ ଅନେକ 
ଅଂଶ ପଢ଼ାଯାଇ ପାରନ୍ତା- 

କଟକ ଷ୍ଟେସନର ଜନତାର ଘନତା ଅନେକାଂଶରେ ପାତଳ ହୋଇ ଆସିଲାଣି | ରାତ୍ରିର 
ଗଭୀରତା ହୁଏତ ଏହାର ଏକ ଉଭପକାରଣ ହୋଇ ପାରିଥାଏ, କିନୁ ଶୀତର ଭୀଷଣତା ଯେ 
ଏହାର ମୁଖ୍ୟ କାରଣ ଏ କଥା ଦଲକାକୁ ଦଲକା ବହି ଆସୁଥିବା ଥଣ୍ଡାପବନ ମୋ କାନମୁଣ୍ଡାରେ 
ବାଡ଼େଇ ହୋଇଯାଇ ସୂଚେଇ ଦେଇ ଯାଉଥାଏ ! ଅନ୍ୟ ବର୍ଷ ଅପେକ୍ଷା ଏ ବର୍ଷ ଶୀତର 
ପରିମାଣ ଖୁବ ବେଶି । 

୧୯ ୫ ୫ର ଓଡ଼ିଶାର ଅଚାନକ ବନ୍ୟା ପଛରେ ଆମେରିକା ପ୍ରଶାନ୍ତ ମହାସାଗରରେ 
କରିଥିବା ଉଦଜାନ ବୋମା ପରୀକ୍ଷାର ପରିଣାମ ନିହିତ ଥଲା ବୋଲି କଲିକତାର କୌଣସି 
ବୈଜ୍ଞାନିକ କହିଥିବା କଥା ଖବରକାଗଜରେ ପ୍ରକାଶ ପାଇଥିଲା | ଏ ବର୍ଷର ଭାଷଣ ଶୀତ 
ପଛରେ ସେଭଳି କିଛି ବୈଜ୍ଞାନିକ କାରଣ ବି ଥାଇପାରେ 

କଲମ୍ବସ୍‌ ଯଦି ଆମେରିକା ଆବିଷ୍କାର କରି ନ ଥାନ୍ତେ ! ! 

ଟ୍ରେନର ହୁଇସିଲ୍‌ ଶୁଭିଲା 

ଗାଡ଼ି ଆସିଗଲା ବୋଧହୁଏ । ମୁଁ ଚଞ୍ଚଳ ହୋଇ ଉଠିଲି । ଆରେ... ସରୋଜ କାହିଁ ? 
ନନ୍‌ସେନ୍‌ସ... ହୁଇଲର୍‌ସ୍ରେ ଗୋଟାଏ କ'ଣ ମାଗାଜିନ ପଢ଼ିବାରେ ଲାଗିଛି । 

ଦୂତପଦରେ ଆଗେଇ ଆସି ଦେଖୁଲି ମାସିକ ' ଝଙ୍କାର ”ରେ ପ୍ରକାଶ ପାଇଥିବା, ଗୋପୀନାଥ 
ମହାନ୍ତିଙ୍କ ଏକ ଗପ ଉପରେ ତା'ର ବିହ୍ଵଳଦୃଷ୍ଟି ଖେଳି ଚାଲିଛି । 

ବିଭୂତିଂ ପଟ୍ଟନାୟକ 

୨୦ ଚ୍ରଳ୍ପସମଗ୍ର 

ଆଶ୍ଚର୍ଯ୍ୟ । ଯେଉଁ ଗୋପୀବାବୂଙ୍କ ଗପ ଦେଖୁଲେ ଡେସ୍‌କ୍ରିବଟିଭ୍‌... ବାଜେ ବୋଲି କହି 
ସରୋଜ ପୂଷ୍ଠା ଆଡ଼େଇ ଯାଉଥଲା, ସେ ଗୋପାବାବୁଙ୍କ ଗପ ଉପରେ ତା'ର ଏ ଅହେତୁକୀ 
ମାୟା କାହିଁକି ? 

 ' ହେଃ... କ'ଣ ପଢ଼ୁଛୁ ବସି ? ଟାଇମ୍‌ ହୋଇଗଲାଣି... ' 

ମୋ ଆଡ଼କୁ ଟିକିଏ ଚାହିଁ ପୁଣି ପଢ଼ିବାରେ ମନ ଦେଉ ଦେଉ ସରୋଜ କହିଲା, “ ରହ 
ଟିକିଏ... ଭାରି ଇଣ୍ଟରେଷ୍ଟିଂ ହୋଇଛି; ଏତକ ସାରିଦିଏ... ” 

ଭଷତ୍‌ ହସି କହିଲି, ' ' କେନ୍ଦ୍ର ସରକାରଙ୍କଦ୍ଵାରା ତାଙ୍କ ' ଅମୃତର ସନ୍ତାନ” ପୁରସ୍ଟୃତ 
ହେବା ପୂର୍ବରୁ ତୋର ଏ ଇଣ୍ଟ୍‌ରେଷ୍ଟ କୁଆଡ଼େ ଥୁଲା ଶୁଣେ ? ' 

ପାଖରେ ଠିଆ ହୋଇଥବା ଭଦ୍ରଲୋକ ତିନିଜଣ ଏକା ବେଳକେ ହସି ପକାଇଲେ । 
ସେମାନଙ୍କ ମଧ୍ଯରୁ ଜଣେ ମନ୍ତବ୍ୟ ଦେଲେ, “ ' ଏକା ଗୋପୀବାବୁଙ୍କ ଲେଖା ନୁହେଁ... ନୋବେଲ 
ପ୍ରାଇଜ୍‌ ପାଇବା ପୂର୍ବରୁ ଭାରତର ବିଶ୍ଵକବି, ଇଂଲଣ୍ଡର ଇଲିୟଟଙ୍କ ଲେଖା ମଧ୍ୟ ସେଇ ଦଶା 
ଭୋଗ କରିଥିଲା...” ” 

ସମୟ ହୋଇଗଲାଣି ବୋଲି ମୁଁ ବ୍ୟସ୍ତ ହେଉଥାଏ ! କହିଲି, ' ‘ ଆରେ ଗାଡ଼ି ଆସିଲାଣି । 
ତୋ ଗପପଢ଼ା ରଖ... '- 

ଟିକିଏ ଲାଇନ୍‌ ଆଡ଼େ ଏବଂ ଆଉ ଟିକିଏ ନିଜ ହାତଘଡ଼ି ଆଡ଼େ ଚାହିଁ ହସୁ ହସୁ ସରୋଜ 
କହିଲା, “ 'ବୋକା ତ ଆଉ ଗଛରେ ଫଳନ୍ତି ନାହିଁ ।' ' 

ମୁଁ ଅବାକ୍‌ ଆଖିରେ ତା' ଆଡ଼େ ଚାହିଁଥାଏ | ସେମିତି ହସନ୍ତ ଗଳାରେ ସେ କହିଲା, 
* “ଆରେ ଏଟା ଗୁଡ୍ସ୍‌ ଟ୍ରେନ... ଆମ ଗାଡ଼ି ଆସିବାକୁ ଆହୁରି ଘଣ୍ଟାଏ ସାତ ମିନିଟ୍‌ ଡେରି... ' 

ସତକୁ ସତ ଗୁଡ଼ସ୍‌ ଟ୍ରେନ୍‌ ସଶବ୍ଦରେ ଆସି ଲାଇନ୍‌ ଉପରେ ଠିଆହେଲା | 

ଲାଜରେ ମୋ ମୁହଁ ଟିକିଏ । ଏ ଅସହାୟ ଅବସ୍ଥାରୁ ନିଜକୁ ରକ୍ଷା କରିବା ପାଇଁ ମୁଁ ପୁଣି 
ଲାଇନ୍‌ ପାଖକୁ ଫେରିଗଲି | 

ଆହୁରି ଘଣ୍ଟାଏ ସାତ ମିନିଟ- ! ! 

ଆକାଶରେ ଅନ୍ଧାରର ହ୍ରଦ ଭିତରୁ ଅଜ୍ଞାତ ତିଥର ଜହ୍ନ ନିଜକୁ ଆବିଷ୍କାର କରୁଛି । 
ଭାସମାନ ବାଦଲର ପରିଧ୍ବକୁ ଦ୍ବିଖଣ୍ରିତ କରି ଝରି ଆସୁଛି ତା'ର ଭୀରୁପାଂଶୁଳ କୋଛନା... 

ଷ୍ଟେସନ୍‌ର ଏକ ପ୍ରାନ୍ତରେ ଲଗେଜ୍‌ ଉପରେ ବସିପଡ଼ି ମୁଁ ଭାବିଲି ଉଷସୀ ହୁଏତ ବର୍ରମାନ 
ନିଘୋଡ଼ ନିଦରେ ଶୋଇ ସ୍ଵପ୍ନ ଦେଖୁଥବ, ମୁଁ କଲିକତାରେ ପହଞ୍ ଇଣ୍ଟରଭିଉ ଦେଇ ସିଲେକ୍ଟ 
ହୋଇଛି, ରେଲ୍‌ବାଇ ଚାକିରିରେ ନିଯୁକ୍ତି ପାଇବା ପାଇଁ | କିନ୍ତୁ ସକାଳୁ ଯେତେବେଳେ ନିଜ 
ବାକ୍ସ ଖୋଲି ଦେଖବ ସେ ଅତି ଯତ୍ନରେ ନିଜ ଅଲିଅଳ ଝିଅ ଇଭା ପାଇଁ ହାର ଗଢ଼ାଇବାକୁ 
ନିଜ ପେଟ ପାଟିରୁ କାଟି ସାଇତି ଥିବା ଟଙ୍କା ତିରିଶଟି ହରଣଚାଳ ହୋଇ ଯାଇଛି, ସେତେବେଳେ 
ତା'ର ଢଳ ଢଳ ଆଖି ଦୂଇଟି ହୁଏତ ଛଳ ଛଳ ହୋଇ ଆସିବ । 

କିନ୍ତୁ ତା'ର ସେ ଅଶ୍ରତର୍ପଣ ପାଇଁ ମୁଁ ଦୁଃଖ କରିବି କାହିଁକି ? ଜୀବନ ସଂଘର୍ଷ ଭିତରେ 
ନାରୀର ଅଶ୍ରପାଇଁ ଅନୁଶୋଚନା ଏକ ନିଛକ ଦୁର୍ବଳତା ! ! 

ବିଭୂତି ପଟ୍ଟନାୟକ 
ଗନଳ୍ପସମଗ୍ର ୨୧ 


କଟକରୁ କଲିକତା ଯିବା ଆସିବା ପାଇଁ ରାସ୍ତା ଖ୍ଟଟ ନିଜ ସ୍ତର ବାକସରୁ ଟୋରିକରି 
ଆଣିବାର ନିର୍ଲଜତା ମୋର ଥଲା | କିନୁ ବିଚାରୀ ଇଭା ! | 

ସେଦିନ ଉଷସୀ କହୁଥିଲା, “ ' ଆମେ ସିନା କର୍ମ ଦୋଷରୁ ଉପାସରେ ଦିନ କାଟିବା... 
ଇଭାର ଅପରାଧ କ”ଣ ? ବାପା ତା'ର ବିଶ୍ବବିଦ୍ୟାଳୟର କୃତୀ ଛାତ୍ର... ବୁନିଆଦି ବଂଶରେ 
ତା'ର ଜନ୍ମ । ପଡ଼ିଶା ପିଲାଙ୍କଠାରେ ସୁନା ହାର, କାଚ, ୟାରିଂ ଦେଖି ସେ ଅଳି କରୁଛି | ଟଙ୍କା 
ପଚାଶଟା ହେଲେ ହାରଟାଏ...  ' 

ସୁନା ହାର... ପଚାଶ ଟଙ୍କା ! ! 

ମୁଁ ଜବରଦସ୍ତି ମୁହଁରେ ହସଟାଣି ସେଦିନ ତାକୁ ବୁଝାଇବାକୁ ଚେଷ୍ଟା କରିଥିଲି, ବାପା 
ମା'ଙ୍କ ଭାଗ୍ୟଠାରୁ ଏତେ ଛୋଟ ଅବସ୍ଥାରେ ଝିଅର ଭାଗ୍ୟ ଅଲଗା ହୋଇ ପାରେନା । ଆମ 
ସାଥରେ ତାକୁ ବି ଉପାସ ରହିବାକୁ ହେବ । 

ଜିଭ କାମୁଡ଼ି ସଜଳ ଆଖିରେ ସେଦିନ ଉଠି ଯାଇଥଲା ଉଷସୀ । ବହୁ କଷ୍ଟରେ ସଞ୍ଚୟ 
କରିଥଲା ଟଙ୍କା ତିରିଶଟି । ମୁଁ ତାକୁ ହରଣଚାଳ୍‌ କରି ଆଣି ପାରିଲି ! ! ! 

ପଛରୁ ସରୋଜ ଡାକିଲା । 

“ “ସମୟ ହେଲାଣି | ଟଙ୍କାଦେ' । ଟିକେଟ୍‌ ହେବ! ' | 

ପକେଟରେ ହାତ ମାରିଲି, ଦଶଟଙ୍କଆ ନୋଟ୍‌ ତିନିଟା ଛାତି ପକେଟରେ ଭଙ୍ଗାହୋଇ 
ରହିଛି । ଚାହିଁଲାକ୍ଷଣି ମନେହେଲା ନୋଟ୍‌ ତିନୋଟି ସତେ ଯେପରି ଉଷସୀର ପ୍ରତିନିଧ୍ୂତ୍ଵ କରି 
କହି ଉଠୁଛନ୍ତି, ଇଭାପାଇଁ ଥିବା ଟଙ୍କା କେଇଟା ଚୋରେଇ ଆଣିବାକୁ ତମ ହାତ ଥରିଲା 
ନାହିଁ ! । 

ବାସ୍ତବରେ ମୋ ହାତ ଅରିଉଠିଲା । ଟଙ୍କା ତିରିଶଟା ସରୋଜ ହାତକୁ ବଢ଼ାଇ ଦେଇ 
କହିଲି, ' ଏ ଟଙ୍କାଗୁଡ଼ିକ ସବୁ ତୋ ପାଖରେ ଥାଉ । ମୋର ଯେଉଁ ଭୋଳାମନ !!' ' 

ସରୋଜ ଚାଲିଗଲା । 

କିଛି ସମୟରେ ପହଞ୍ଚଲା ଆସି ଗାଡ଼ି । ଦୁହେଁଯାକ ଉଠିପଡ଼ିଲୁ ଏକ କମ୍ପାଟ୍‌ମେଣ୍ଟରେ । 
ଖାଲି ଡବା । ଆମେ ଦୂଇଜଣ | ବେଶ୍ହେଲା ମନ ଖୁସିରେ ଗପ କରି କରି ଯିବାପାଇଁ | 

ମୁଁ ଶୋଇଗଲିଣି | ଟ୍ରେନ୍‌ ଚାଲିବାର ସଙ୍କେତ ଦେଉଛି । ଏହି ସମୟରେ ହଠାତ୍‌ ଜଣେ 
ରମଣୀ ପଶିଲେ କମ୍ପାଟ୍‌ମେଣ୍ଟରେ । ଆମ ଦୁହିଙ୍କ ଦେଖି ଆଖିରେ ତାଙ୍କର ଫୁଟିଉଠିଲା ବିସ୍ୟର 
ଚିହ୍ନ । 

ଚକିତ ଗଳାରେ ସେ କହିଲେ, ' ' ଆପଣ ' ? 

ମୁଁ ସେତେବେଳକୁ ଉଠି ସାରିଥୁଲି | ଟ୍ରେନ୍‌ ଚାଲିଲାଣି | ରମଣୀ ଜଣକ ହୁଏତ ଭୁଲରେ 
ଏ ଡବାରେ ଉଠି ପଡ଼ିଛନ୍ତି । କୋଳରେ ତାଙ୍କର ଛୋଟ ଝିଅଟିଏ । 

ସରୋଜ କହିଲା, ' ' ଭୁଲରେ ବୋଧହୁଏ ଆପଣ ଏ ଡବାରେ ଉଠି ପଡ଼ିଲେ ?  ' 

ଇତସ୍ତତଃ ହୋଇ ସେ କହିଲେ, “ “ହଁ; ସେ ଟିକେଟ୍‌ କରିବାକୁ ଯାଇଛନ୍ତି, ଟ୍ରେନ୍‌ 
ଛାଡ଼ିଦେଲା | ସେ ବୋଧହୁଏ ଉଠି ପାରିଲେନି ।' 

ବଭୂତ ପଟ୍ଟନାୟକ 
୨୨ ଗଁଳ୍ସମଗ୍ର 


ସେ ବୋଲି ଯାହାକୁ ଭଦ୍ରମହିଳା କହୁଥିଲେ, ସେ ଯେ ତାଙ୍କର ସ୍ବାମୀ, ଏଥିରେ ସନ୍ଦେହ 
କରିବାର କିଛି ନଥିଲା | ଆମେ ଦୂର୍ହେଁ ଭଦ୍ର ମହିଳାଙ୍କ ଦୁଃଖରେ ସମବେଦନା ଜଣାଇ, ତାଙ୍କୁ 
ବସିବାକୁ ସ୍ଥାନ କରିଦେଲୁ । 

ପବନର ତରଙ୍ଗ କାଟି ଟ୍ରେନ୍‌ ତା'ର ସ୍ବାଭାବିକ୍‌ ଗତିରେ ଦୌଡ଼ ଆରମ୍ଭ କରିଦେଲାଣି । 
ସରୋଜ ଶୋଇଗଲା । ଭଦ୍ରମହିଳାଙ୍କ ଆବିର୍ଭାବ ପରେ ମୋ ଅଖିରୁ କିନ୍ତୁ ନିଦ ନିଭିଯାଇଥଲା | 

ମୁଁ ଚାହିଁ ଦେଖୁଥିଲି ଭଦ୍ରମହିଳାଙ୍କ କୋଳରେ ଥବା ଛୁଆଟିକୁ । ଇଭା ବୟସର ହେବ 
ବୋଧହୂଏ । ବେକରେ ଚକ୍‌ ଚକ୍‌ କରୁଛି ଗୋଟାଏ ସୁନା ହାର | 

କାଲି ସକାଳେ ଯେତେବେଳେ ଉଷସୀ ବାକ୍ସ ଖୋଲିବ ! ! 

ନା- ନା, ଶୋଇବାକୁ ହେବ । ନଇଲେ ଉଷସୀର ଟଙ୍କା ତିରିଶଟା ମୋତେ ପାଗଳ 
କରିଦେବ । ମୁଁ ସ୍ଥିର ହୋଇ ବସି ପାରିବିନି । 

ଆ... ବିଛୁକୂଟୁ... ' ' 

ଝିଅଟି ମୋ ଆଡ଼କୁ ହାତଠାରି କହିଲା | ଭୁଲରେ ବୋଧହୁଏ ସେ ମୋତେ ତା'ର ବାପା 
ବୋଲି ହାତ ଠାରୁଛି । ଭଦ୍ରମହିଳାଙ୍କ ଆଡ଼େ ଚାହିଁଲି, ତାଙ୍କର ଦୁଧ ଗୋଲାପ ରଙ୍ଗର ମୁହଁଟି 
ଏଥଭିତରେ ଲାଜରେ ପାଟଳ ହୋଇ ଉଠିଛି । 

ମୋ ପାଖରେ ବିସ୍କୁଟ୍‌ ନ ଥଲା ! ପକେଟ୍‌ରେ କଲିକତାରୁ ଇଣ୍ଟରଭିଉ ପାଇଁ ଆସିଥିବା 
କାର୍ଡଟି । ମୁଁ ନିରାଶ ଗଳାରେ କହିଲି,  ' ବିସ୍ଟ୍‌ ନାହିଲୋ ମା ! ଗାଡ଼ି ରହୁ କିଣିଦେବି... ' 

ଅପ୍ରତିଭ ହୋଇ ମହିଳା କହିଲେ, “ˆ ' ନାଇ... ମୋ ପାଖରେ ଅଛି, ଦେଉଛି | ଛୁଆଟା 
ଖାଇବ ଖାଇବ ବୋଲି ରଖିଥୋଇ ଦେଉନି... ' ' 

ସେ ପୁଡ଼ା ଖୋଲି ବିସ୍କୁଟ ବାହାର କରିବାକୁ ଲାଗିଲେ । ମୁଁ ଶୋଇବାର ଚେଷ୍ଟା କଲି । 

କିଛି ସମୟ ଶୋଇଛି, ପୁଣି ସେଇ ଝିଅଟିର ପାଟି ଶୁଭିଲା । ନିଦ ଭାର୍ଗଗଲା | ଦେଖିଲି 
ସରୋଜ । ମୁଣ୍ଡ ଉପରେ ଥୁଆ ହୋଇଥବା ବ୍ୟାଗ୍ଟି ଆଡ଼େ ହାତଠାରି ସେ “ ‘ଦେ- ଦେ... ' 
ବୋଲି ପାଟି କରୁଛି । 

ସରୋଜ ବ୍ୟାଗ୍‌ ଉପରକୁ ବାହାରିଛି ସେଇ ' ଝଂକାର'ର ଅର୍ବାଂଶ | ତା'ର ରଙ୍ଗିନ 
ପ୍ରହଦପଟ୍ଟଚିତ୍ର ଦେଖି ଝିଅଟି ବୋଧହୁଏ ଅଝଟ କରୁଛି । ମହିଳା ଜଣକ ଲାଜରେ ମ୍ରିୟମାଣ 
ହୋଇ ଯାଇଛନ୍ତି | 

ମୁଁ ଉଠିଯାଇ “ ଝଂକାର 'ଟି ଟାଣି ଆଣି ତାଙ୍କ ହାତକୁ ବଢ଼ାଇ ଦେଇ ଶୋଇଗଲି । ଅଛ 
ସମୟପରେ ପୁଣି ସେଇ ମହିଳାଙ୍କ ଡାକରେ ମୋ ନିଦ ଭାଙ୍ଗିଲା । 

ଗୋଟିଏ ଛୋଟ ଷ୍ଷେସନରେ ଗାଡ଼ି ରହିଛି, ମୋ ହାତକୁ ' ଝଂକାରଂଟି ବଢ଼ାଇ ଦେଇ 
ସେ ଅବତରଣ କଲେ ଗାଡ଼ିରୁ । ଖଡ଼ଗପୁରରେ ଆମ ଗାଡ଼ି ବଦଳାଇବାର କଥା | ତେଣୁ 
ଝଂକାର” ଟି ପୁଣି ମୁଁ ସରୋଜ ବ୍ୟାଗ୍‌ରେ ରଖିଦେଇ ନିଶ୍ଚିନ୍ତରେ ଶୋଇଗଲି । 

ଭୋର । ଫିକା ପାହାନ୍ତାର ଧୂସର ଆଲୋକର ଗୋଟିଏ ଫଳକ ସରୋଜ ମୁହଁରେ 
ପଡ଼ିଛି । ଖଡ଼ଗପୂର ଷ୍ଟେସନ । ଆମର ଗାଡ଼ି ବଦଳାଇବାର କଥା | 

ବିଭୂତି ପଟ୍ଟନାୟକ 
ଗଳସମଗ୍ର ୨୩ 


ମୁଁ ଡାକିଲି,  ' ସରୋଜ୍‌,..' 

ସରୋଜ ଉଠିଲା । ଲଗେଜ୍‌ ଧରି ଆମେ ଡବାରୁ ଓହ୍ଲାଇଲା ବେଳକୁ ଆଲୋକ ଫିଟି 
ଫିଟି ପଡ଼ୁଛି । ଅନେକ ସମୟ ଶୋଇବା ପରେ ବି ସରୋଜ ଆଖିରେ ତନ୍ଦ୍ରା ଲାଗି ରହିଥାଏ | 

ଆର ଗାଡ଼ିପାଇଁ ଟିକେଟ୍‌ କରିବାକୁ କହି ମୁଁ ପାଇପ୍‌ରେ ମୁହଁ ଧୋଇବାକୁ ଯାଉଛି, 
ଝଙ୍କାର 'ଟା ଖୋଲିଦେଇ ସରୋଢ ପାଟିକରି ଉଠିଲା “ ' ଟଙ୍କା... ଟଙ୍କା | ' 

ମୁଁ ଚମକି ଉଠି ଫେରି ଚାହିଁଲି । ସରୋଜ ଆଖିରୁ ତନ୍ଦ୍ରା ଲିଭିଯାଇଛି । ଝଙ୍କାର'ଟା 
ଓଲଟାଇ ଓଲଟାଇ ଟଙ୍କା ଟଙ୍କା ବୋଲି ସେ ପାଟି କରୁଛି । 

*“ କ'ଣ “ଝଙ୍କାର” ଭିତରେ ଟଙ୍କା ରଖିଥଲୁ ? ' 

“ “ ହଁ... ଏଇ ଗୋପୀବାବୃଙ୍କ ଗପ ପାଖରେ । ' ” 

ତା'ପରେ ବ୍ୟାଗ୍‌ ଭିତରେ କାଳେ ପଡ଼ିଯାଇଥିବ ବୋଲି ସେ ବ୍ୟାଗ୍‌ ଖୋଜିବାକୁ ଲାଗିଲା । 
ମୋ ଆଖିରେ ନାଚିଗଲା ସେଇ ଭଦ୍ରମହିଳାଙ୍କ ମୁହଁ । ଖଡ଼ଗପୁରର ଅନେକ ପଛ ଷ୍ଟେସନରେ 
ସେ ଓହ୍ଲେଇ ଯାଇଛନ୍ତି | ତାଙ୍କୁ ଟ୍ରେନ୍‌ରେ ' ଝଙ୍କାର ' ଟା ଦେଇଥିଲି ବୋଲି କହିବାକୁ ସରୋଜ 
ପାଖରେ ମୋର ସାହସ କୁଳେଇଲା ନାହିଁ । 

ଉଷସୀ ହୁଏତ ଆଉଟିକେ ପରେ ବାକ୍ସ ଖୋଲି ଦେଖିବ ତା'ର ଟଙ୍କା ତିରିଶଟା ରାତିକ 
ଭିତରେ ଅନ୍ତର୍ବାନ ହୋଇ ଯାଇଛି । 

କାଲି ଦଶଟାବେଳେ କଲିକତାରେ ରେଲବାଇ ଚାକିରି ପାଇଁ ଇଣ୍ଟରଭିଉ । ଖଡ଼ଗପୁରରୁ 
ପାଦେ ଆଗେଇବାକୁ କିମ୍ବା ପଛେଇବାକୁ ପାଥେୟ ନାହିଁ । ସ୍ଵର୍ଗ, ମର୍ଗ୍ୟର ମଧ୍ୟଭାଗରେ ଅର୍ଥିଶୁନ୍ୟ, 
ବ୍ୟର୍ଥ ହୃଦୟରେ ଠିଆ ହୋଇଛୁ ଆମେ ଦୂଇ ତ୍ରିଶଙ୍କୁ- ସରୋଜ ଆଉ ମୁଁ... 

ବ୍ୟାଗ୍‌ ଗୋଟାଯାକ ଘାଣ୍ଟିସାରି ସରୋଜ ହତାଶ ଗଳାରେ କହିଲା, “ ନାଇଁ... ମୋର 
ଠିକ୍‌ ମନେ ଅଛି ' ଝଙ୍କାର "ର ଏଇ ଗୋପାବାବୂଙ୍କ ଗପ ପାଖରେ ତୋର ତିରିଶଟଙ୍କା ମୋର 
ଚାଳିଶଟଙ୍କା ମୁଁ ରଖିଛି... ' ' 

ସେ ପୁଣି ସେ ଝଙ୍କାର ଖେଳାଉ ଥଲା । ଜବରଦସ୍ତି ମୁହଁରେ ହସ ଟାଣି ମୁଁ କହିଲି, 
“ “ସତରେ ବୋକା ଗଛରେ ଫଳନ୍ତି ନାହିଁ...” ' 

ନିଜ ତୀରରେ ହୁଏତ ନିଜେ ଆହତ ହେଲା ସରୋଜ | ତେଣୁ ତା' ଆଖିରେ କାଳେ ମୁଁ 
ଲୁହ ଦେଖିବି ବୋଲି ସେ ଆରପଟକୁ ମୁହଁ ବୁଲାଇ ହାତ ଢାଙ୍କିଦେଲା । 

ମୁଁ କେବଳ ଭାବୁଥିଲି ଉଷସୀ ଆଉ ସେ ଭଦ୍ରମହିଳା... ! ! ! 

ସରଳରେଖା 


ନୋଥବଶଣି ଗାଁ ନିମ୍ନ ପ୍ରାଇମେରୀ ସ୍କୁଲର ଶିକ୍ଷକ ଗଦାଧର । ଅନେକ ଦିନର ଚାକିରି, 
ଚମ ଆସି ଧୋତରା ହେବାକୁ ବସିଲାଣି ଏଇ ମାଷ୍ଟରୀ ଚାକିରି କରି କରି | ମୁଣ୍ଡର ବାଳ ଗୁଡ଼ିକ 
ଭିତରୁ କେତେକ ରଙ୍ଗ ବଦଳାଇବା ଆରମ୍ଭ କଲେଣି । ବୋଝେ ବରଷ ହେଲାଣି ! 

ସେଦିନ ସ୍କୁଲ ସବ୍‌ଇନ୍‌ସପେକ୍ଟର ରାମନାରାୟଣ ବାବୁ ଦିଖଣ୍ଡ ଗୁଣ୍ଚିପକା ପାନ ଏକା 
କଳକେ ଚାପିଦେଇ ପଚାରୁଥଲେ, “ ‘ତମକୁ କେତେବର୍ଷ ହେଲା ଗଦାଧର ! ପଞ୍ଚାବନ | 
ଏଥରତ ସରକାର ଠିକ୍‌ କରିଛନ୍ତି, ଖୁବ ବେଶି ହେଲେ ଷାଠିଏ ବର୍ଷ ଯାଏ ଚାକିରି ! 

ଗଦାଧର ଛାତିରୁ ନିଆଁ ଖସି ପଡ଼ିଲା ! ମୋଟେ ଆଉ ପାଞ୍ଚବର୍ଷ ଚାକିରି ! ତାପରେ ! 
ତାପରେ ! ଘରେ ଗୁଡ଼ାଏ ପିଲା । ଏଇ ଚାକିରି ଖଣ୍ଡିକ ସମ୍ବଳ | ତେବେ... ¦ ସେ ପୋଷା 
ବିଲେଇ ଛୁଆଟି ଭଳି ଲାଙ୍ଗୁଳ ହଲେଇ ହଲେଇ ମ୍ୟାଉଁ ମ୍ୟାଉଁ ହେବାକୁ ଲାଗିଲା | ଆଜ୍ଞା... 
ଆଜ୍ଞା... ଗରିବ ଲୋକ- ଆଞ୍ା ମରିଯିବି ଆଜ୍ଞା | 

ଭିଜିଟ ବହି ଉପରେ ଚଷମାକୁ ମାଡ଼ି ସବ୍‌୍ଇନସ୍‌ପେକ୍ଟର ବାବୁ କ'ଣ ରିପୋର୍ଟ 
ଲେଖୁଥିଲେ | ଗଦାଧରର କାକୁତି ଶୁଣି କହିଲେ, “ ' ଆଛା ଆଛା, ଦେଖିବା ତମେ ଆମ ନିଜ 
ଲୋକ | ତମ କଥା ନ ବୂଝିଲେ ଆଉ କାହା କଥା ବୁଝିବା ।' 

ଗଦାଧର କୃତ୍ୟ କୃତ୍ୟ ହେଲା ! ସତେଯେମିତି ରାମନାରାୟଣ ବାବୁ ସରକାରୀ ଶିକ୍ଷା 
ବିଭାଗର ତିରେକୃର ! ! ଯାହାମନ ତାହା କରିଦେବେ ! 

ସବଇନସପେକ୍ଟର ଗଲାପରେ କିନ୍ତୁ ଗଦାଧରର ଆଉ ମନ କେଉଁଠି ଲାଗିଲା ନାହିଁ । 
ବୋଝେ ପିଲା, ଛ' ଝିଅ, ତିନି ବିବାହିତା ଦୁଇଜଣ ବିବାହର ଦ୍ଵାର ଦେଶରେ ପ୍ରଶ୍ମିଳ ଆଖିରେ 
ଠିଆ ହୋଇଛନ୍ତି । ସୁବିଧା ଓ ସୁଯୋଗର ଅପେକ୍ଷାରେ ! ସାନଟି ନଂ ବର୍ଷର । ବିବାହିତା 
ଝିଅମାନଙ୍କ ଭିତରୁ ଗୋଟିଏ ବିଧବା । ନିଜର ଦୁଇଟି ପୁତ୍ର ସନ୍ତାନଙ୍କ ସହ ଆସି ଗଦାଧରର 
ଗଳଗ୍ରହ ହୋଇଛି । 

ଚାରିବର୍ଷତଳେ ଝିଅର ଏଇ ପୁଅ ଦୂଇଟି ଉପରେ ଆଖି ରଖିଥିଲା ପୁତ୍ରବିହୀନ ଗଦାଧର । 
ନାତି ଆସି ଛାତିରେ ବସି ମୂତିଦେଲେ ଆନନ୍ଦରେ ଚାରିଆଡ଼େ ଲେପି ଦେଉଥିଲା ଗଦାଧର | 

ଗଳ୍ସମଗ୍ର ୨?୫ 
ଭରସା ଥଲା ସେଇମାନଙ୍କ ଭିତରୁ ଜଣେ କେହି ତା ମଲାମୁହଁରେ ନିଆଁ ଦେବ । ତା' କୂଳରେ 
ଦୀପ ଜାଳିବ, କିନୁ ବାଉନ ବର୍ଷରେ ଛ 'ଟି ଝିଅର ମା” ରତୃମାଳୀ ସନ୍ତାନ ସମ୍ଭବା ହେବାପରେ 
ବିଧବା ଝିଅର ପୁଅ ଦୁଇଟି ଗଦାଧର ଉପରେ ବୋଝ ହୋଇ ଉଠିଲେ ! 

ଘରେ ଚାଷଜମି କମ୍‌ | ବରଷକରୁ ଚାରିମାସ ଭାତ ଯାଏ । ଏତେ ଗୁଡ଼ିଏ ପିଲାଛୁଆ । 
ତା' ଛଡ଼ା ସାତଟି ସନ୍ତାନର ଭାଗ୍ୟବତୀ ଜନନୀ ଚିରରୁଗ୍‌ଣା ରତ୍ମାଳୀର ପଥ ଥିଷଧ୍ବ ବାବଦ 
ମାସକୁ କିଛି ଲୋଡ଼ା । ଦିନକୁ ଦିନ ଏଇ କିଛିର ପରିମାଣ ବଢ଼ିବାରେ ଲାଗିଛି । ସ୍ତ୍ରୀର 
ଗୋଟିଏ ରୋଗ ଭଲ ହେଲେ ଆଉ ନୂଆ ଦୁଇଟି ରୋଗ ବାହାରୁଛି । ତା' ଛଡ଼ା ଦରମା ବିଲ୍‌ 
କରିବା ପାଇଁ ମାସକୁ ମାସ କିଛି ଭେଟି ଯାଏ ସବଇନ୍‌ସପେକ୍ଟରଙ୍କ ଘରକୁ । 

ଗଦାଧରଙ୍କ ଇଛା ନିଜ ପୁଅ ବାବାଜିକୂ ସେ ଗୋଟିଏ ମଣିଷ କରିବେ । ନିଢେ ଗୋଟିଏ 
ପଶୁ ହୋଇଛନ୍ତି । ସବୁବେଳେ ବକର ବକର; ଧାଁ ଦଉଡ଼ । ଦରମା ଟଙ୍କାରେ ପେଟ ପୂରେ 
ନାହିଁ କି ପାଟି ଫୂରେ ନାହିଁ | ବାବାଜିକୁ ସେ ଆଉ ଯାହା କରି ପଛେ ଗଢ଼ିବେ, କେବେ ମାଷ୍ଟର 
ହେବାକୁ ଦେବେ ନାହିଁ । ମାଷ୍ଟରୀ ଚାକିରି ଗୋଟିଏ ପେଟପୋଷା ଚାକିରି । 

ଦିନେ ରତ୍ଵମାଳୀକୁ ସେ କହୁଥୁଲା, “ ' ହେଇ ଶୁଣିଲଣି । ମୋର ଇଚ୍ଛା ବାବାଜି ଆମର 
ଗୋଟିଏ ସ୍କୁଲ ସବଇନ୍‌ସପେକ୍ଟର ହେଉ ଅତି କମ୍‌ରେ... ଦରମାତ ଯାହା, ମାସିକ ବିଲ୍‌ ପାଇଁ 
ଛଞ୍ଚା ଦେଖୁଛଟି କେତେ ? 

ନିଜ ବାଇ ବେମାରିଆ ପଫେଟଟାକୁ ବାମ ହାତରେ ଚିଠିଧରି ବିକୃତ ମୁଖରେ ରତ୍ନମାଳୀ 
କହିଲା, “ ' ହେଇ ଉଠବା ! ମୂଳରୁ ମାଇପ ନାହିଁ... 

ବିରକ୍ତ ହୋଇ ଗଦାଧର ଅନ୍ୟତ୍ର ଉଠିଗଲା | ନିଜ କଳନା ପାଇଁ ନିଜ ସ୍ତ୍ରୀ ଠୁ ସେ 
କେବେ ସହଯୋଗ ପାଏ ନାହିଁ । ତା'ର ଶକ୍ତି ଉପରେ ରତୁମାଳୀର ଭାରି ଅନାସ୍ଥା, ରୋଗରେ 
ପଡ଼ି ପଡ଼ି ତା' ମନଟା ବି ଛୋଟ ହୋଇଗଲାଣି ! 

କିନ୍ତୁ ନିଜ ଉପରୁ କେବେ ଭରସା ତୁଟାଏ ନାହିଁ ଗଦାଧର । ସେ ଅଭାବ ଅସୁବିଧାରେ 
ପଡ଼ିଛି । ଯେଉଁ ଇସ୍କୁଲ ଖଣ୍ଡକ ନିଜେ ମାଟି ବୋହି ସେ ତିଆରି କରିଛି ଗାରେ, ସେଠାରେ 
କୋଡ଼ିଏ ବର୍ଷ ହେଲା ସେ ଅଛି । ଇସ୍କୁଲ କାମ ସାଙ୍ଗରେ ଘର କାମ, ବିଲବାରି ଟିକିଏ ଦେଖା 
ଶୁଣା କରେ ବୋଲି ଗାଁରେ ତାକୁ ଅନେକ ଦେଖି ସହି ପାରନ୍ତି ନାହିଁ । କାମରେ ଖିଲାପ୍‌ କରୁଛି 
ବୋଲି ଥରେ ଅଧେ ତା” ନାମରେ ଦରଖାସ୍ତ ବି ହୋଇଛି, ସବଇନସପେକ୍ରଙ୍କ ସୁଦୟାରୁ ସେ 
ସବୁ ଚାପା ପଡ଼ି ଯାଇଛି । 

ଏ ସବୁ ଅସୁବିଧା ଭିତରେ ଭାଙ୍ଗି ପଡ଼ିନାହିଁ ଗଦାଧର | ନିଜ ଉପରୁ ଭରସା ହରେଇ 
ନାହିଁ । ସେ କେତେ ତୁଠରେ ପାଣି ପିଇ ପିଇ ଆସିଛି । କେତେ ଖାଲ, ଢିପ ଦେଇ ଆସିଛି । 
ମାସିକ ୭ଟଙ୍କା ଦରମାରେ ନିଯୁକ୍ତି ପାଇଥିବା ଶିକ୍ଷକ ଗଦାଧର ଏବେ ୪୩ଟଙ୍କା ପାଇଲାଣି । 
କେତେ ପିଲାଙ୍କୁ ମଣିଷ କରିଛି । ତା କାନ୍ଧ ଉପରେ ଭରା ଦେଇ କେତେ ପିଲା ଉପରକୁ 
ଉଠିଛନ୍ତି । ହାକିମ ହୋଇଛନ୍ତି । ଓକିଲ ହୋଇଛନ୍ତି | ଅଧ୍ୟାପକ ହୋଇଛନ୍ତି । ନିଜ ନିଜ ବାଟ 


Digitized by srujanika@gmail.com 


ବିଭୂତି ପଟ୍ଟନାୟକ 
୨୬ ଗ୍ଳ୍ନସମଗ୍ର 
ଭାଙ୍ଗି ଦୁନିଆର ରାଜରାସ୍ତାରେ କିଏ କେତେ ଦୂର ଗଲେଣି । ଗଦାଧର ସେମିତି ଅଛି । ମଇଳା 
ଆଠ ହାତି ଲୁଗା ଖଣ୍ଡିକ ଉପରେ ଝାଳୁଆ ଫତେଇ ଖଣ୍ଡକ ଗଳେଇ ପକେଇ ନିତି ସେ ଇସ୍ଟୁଲକୁ 
ଯାଏ । ପହିଲି ଆଷାଢ଼ର ଭରା ନଇ ଭଳି ଉବୂକି ଉଠୁଥିବା ଛୋଟ ଛୋଟ ପିଲାଙ୍କୁ ବେତ 
ଦେଖାଇ, ସେ ମଣିଷ କରିଛି । ' ସାହିତ୍ୟ କୂସୁମ”ରୁ ' ସୁନ୍ଦର ସାହିତ୍ୟ” ଯାଏ କେତେ ରଙ୍ଗ 
ବେରଙ୍ଗା ବହି ଏଥି ଭିଚରେ ପଢ଼ା ହୋଇ ବଦଳି ଗଲାଣି । ବଦଳି ନାହିଁ କେବଳ ଗଦାଧର । 
ମନ, ଆଶା, ଉତ୍ସାହ ତା'ର ଭୁଶୁଡ଼ି ପଡ଼ିନାହିଁ... 

ସେ ଦିନ ଦ୍ଵିଚୀୟ ଶ୍ରେଣୀରେ ମାନସାଙ୍କ ପଢ଼ାଉଥିଲା ଗଦାଧର । ପାଟିରେ ଘର ଫାଟି 
ପଡୁଥିଲା । “ ' କହିଲ ପିଲାଏ ଟଙ୍କାକ ଚଉଷଠି ପଇସା ହେଲେ ଚାରଣା'କ କେତେ ପଇସା... ” ” 

ସବଇନ୍‌ସପେକ୍ଟର ରାମନାରାୟଣ ବାବୁ ଭିଚରକୁ ପଶି ଆସୁଥିଲେ । ଗଦାଧର ପାଟି 
ଶୁଣି ସେ କହିଲେ, “ “କ'ଣ କହିଲ ମାଷ୍ଟ୍ରେ... ବେଶ୍‌ ତ ପିଲାଙ୍କୁ ପାଠ ପଢ଼ାଉଛ... ଟଙ୍କାକ 
କେଇ ପଇସା... ! 

ଗଦାଧର ପାଟି ଖନି ମାରିଗଲା । ହଁ... ହଁ... ଟଙ୍କାକ... ଟଙ୍କାକ... ଟଙ୍କାକ ଏବେ 
ଶହେ ନୂଆ ପଇସା... ଚାରିଅଣାକ... ଚାରିଅଣାକ... 

ଅଛ ହସି ଅନ୍ଯ କ୍ଲାସକୁ ଚାଇିଗଲେ ସବଇନ୍‌ସପେଜଟର । ଗଦାଧର ଦେହରୁ ବହେ 
ଝାଳ ବୋହିଗଲା । ଦୂନିଆ ବଦଳି ଯାଉଛି । ୬୪ ପଇସାର ଟଙ୍କାଟା ଆଜି ୧୦୦ ପଇସା । 
ସମୟ ବହି ଯାଉଛି । ସେହି ବହିଯାଉଥବା ସମୟ ଭିତରେ, ବଦଳି ଯାଉଥବା ଦୁନିଆ ଭିତରେ, 
ଟଙ୍କାକ ଶହେ ପଇସାର ସଂସାର ଭିତରେ ଗଦାଧର ଗୋଟାଏ ଅଚଚ ଅଶି.. ! ! 

ସକାଳୁ ଭଠି ନାଲିଆ ଗଞ୍ଜା କୁକୂଚ଼ାଟା ପଛରେ ବାବାଜି ଥାକ୍ରଲୁ ଥାକୁଲୁ ହୋଇ 
ଦଉଚ଼ିଲାବେଳେ ରଦନଧର ବାବାଜିର ସୁଦୂର ସୁନ୍ଦର ଭବିଷ୍ୟତ ସଂପର୍କରେ ବେଢାଏ ମୂଲ୍ୟବାନ 
ଜନନା କରେ... ବାବାଢି ମଣିଷ ହେବ... ହଁ... ହଁ ଅଲବତ୍‌ ହେବ । ସେଇଥିପାଇଁ ଗୋଟାଏ 
ଗଞ୍ଜା, ଗୋଟିଏ ମାର କୁକୁଡ଼ା ଆଣି ରଖିଛି ଗଦଧର । ଆଉ ଏ ଦିନେ କ'ଣ ଖାଇବାକୁ 
ମିଳୁଚି ? ଅଶା ଗୋଟାଏ ଗୋଟଏ ହେରେ ପିଲାଟା ପେଟରେ ପଡୁ... କୁକୁଡ଼ା ଦୁଇଟି ଘରଦ୍ବାର 
ଅସମୟରେ ଅପରିଚ୍ଛନ୍ନ କଲେ ମଧ୍ଯ ବାବାଢି ପାଇଁ ସବୁ ସହିଯାଏ ଗଦନ୍ଧର... 

ତା” କିଛିଦିନ ପରେ ରାମନାରାୟଣ ସବ୍ଇନସପେକଟର କହିଲେ, ˆ ' ଗୋଟାଏ କଥା 

ମେଘୁଆ ପଚ ଥାଏ ସେଦିନ । ଚାରିଆଡ଼େ କେମିତି ଗୋଟାଏ ଶୀତକ ଆବହା୍ା 
ଖେଳେଇ ହୋଇ ପଡ଼ିଥାଏ । ସବ୍ରନ୍‌ସପେକୃରଙ୍କ ମୁହଁ ପରେ କାନ ରଗାଇ ଦେଇ ଗଦନ୍ଧର 
କହିଲା, “ଂ ଢଂଣ କୁହନ୍ତୁ... 

` “ଅଢି କାହିଁକି ମାଂସ ଖାଇବାବୁ ମନ ହେଉଛି... କୁକୁଡ଼ା ମଂସ ଏ ଫଗକୁ ଏକା ଠିତ୍‌ ! 
ଚମ ସେ ନରି ଗଞ୍ଃଟା ଆସି ସ୍କୁଲ୍‌ ବାରିରେ ଚରୁଥଲା । ଦୁଇ ସେରରୁ କମି ମାଂସ ହେବ 
ଜାହି । ଭାରି ହେପାଢତରେ ତାବୁ ରଖିଛ ଏକା...” 

ଗଳ୍ସମଗ୍ର ୨୭ 
ଏତିକି କହି ସବଇନ୍‌ସପେକ୍ଟର ବାହାରକୁ ଅନେଇଲେ । ବର୍ଷା ଆରମ୍ଭ ହୋଇଛି । 
ଶେଷ ମାର୍ଗଶୀରର ଅଦିନ ବର୍ଷା । 
ଗଦାଧର ମୁହଁ ଶୁଖିଯାଇଥାଏ । ସବଇନସପେକ୍ଟର ଗଞ୍ଜାଟା ମାଗୁଛନ୍ତି ଖାଇବାକୁ । 
ଗୁହାଳ ପୋଛ ବୋଲି ନ କହି ଗୋବର ପୋଛା ଟୋକେଇଟା ପକେଇ ଦେଉଛନ୍ତି । 
ସବଇନ୍‌ସପେକ୍ଟର ନୂହନ୍ତିୟ ତା'ର ସେ ମା” ବାପ । କେତେ ଧଡ଼ି ମଡ଼ିରୁ ରଖିଛନ୍ତି । 
ଅଗଡୁରା କାମ କେତେ ଅଛି । ଷାଠିଏ ବର୍ଷ ପରେ ଆଉ ଚାକିରି ମିଳୁନାହିଁ । ସେ ସଂପର୍କରେ 
ସେ ହଁ କରିଛନ୍ତି | ଛା'ର ଛିକର ଗଞ୍ଜାଟା... ! 
ଗଞ୍ଜା ନଥ୍‌ଲେ ମାଇ କୁକୁଡ଼ା ଆଉ ଅଣ୍ଡା ଦେବ ନାହିଁ । ପୁଣି ଗୋଟାଏ ଗଞ୍ଜା କିଣୁ କିଣୁ 
ନାକେଦମ୍‌ । ସକାକୁ ବାବାଜି ଖେଳିବ କାହା ସାଙ୍ଗରେ... ! ! 
ଗଦାଧରଠାରେ କାମ କରିବାର ଚଞ୍ଚଳତା ନ ଦେଖୁ ରାମନାରାୟଣ ବାବୁଙ୍କ ମୁହଁ ହାଣ୍ଡି 
ରଳିଆ ହୋଇ ଆସିଲାଣି । ନାକ ପୁଡ଼ା ଫୁଲି ଫୁଲି ଉଠୁଛି । କାନ ମୁଣ୍ଡା ନାଲି ରଙ୍ଗ ହୋଇ 
ଆସୁଛି । 
ଗୋଟାଏ ଲମ୍ବା ନିଶ୍ଵାସ ପକାଇ ଗଦାଧର ଉଠିଲା... 


ଆରଦିନ ସକାଳୁ ଦାନ୍ତ ଘଷୁଛି ବସି ଗଦାଧର । ବାବାଜି ବାରିଆଡୁ ବୂଲି ବୂଲି ଆସି ଲୁ 
ଛଳ ଛଳ ଆଖିରେ କହିଲା, “ “ବାପା... ଆମ ନାଲି କୂକୁଲା... ଏଁ... ଏ... କୁଆଇେ ଗଲା 


ନିଜ କୋଜପେଛା ପୁଅର ଲୁହ ସଜଳ ମୂର୍ହକୁ ଅନେଇଲା ଗଦନ୍ଦର | ସବଲନସପେକ୍ଟର 
ବାବୂ ଆର ଗାଁ ସ୍କୁଲ୍‌ ଭିଡିଟ କରିବାକୁ ସାଇକେଲ୍‌ରେ ଯାଇଁ ଅଧ ବାଟରେ ହେବେଶି... କୂକୁଡ଼ା 
ମାଂସ ହୁଏତ ହଜମ ହୋଇଯାଇଥିବ । 
ବାବାଜି ପୁଣି ତା'ର ଅଭିଯୋଗ ପୂନରାବୂୃତ୍ତି କଲା । ତା” ଆଖିରୁ ଥପ୍‌ ଥପ୍‌ ଭୁହ ଝରି 
ପଡୁଛି । ସେ ଜୂହକୁ ଭଲ କରି ନିରେଖି ଅନେଇ ଗତଂଧର ଆଖିରୁ ବି ଭୂହ କେଇ ବିନ୍ଦୁ ଝରି 
ପଡ଼ିଲା... ଠିକ ବାବାଚିର ଅନାଗତ ସୁନ୍ଦର ଅସହାୟ ଭବିଷ୍ଯତ ଭଳି... ! ! 
nu 

ବିଭୂତି ପଟ୍ଟନାୟକ 
୨୮ ଗଳ୍ଚସମଗ୍ର 


ପଥ ଓ ପାଥେୟ 


ନିର୍ଜନ ପାର୍କ... 

ଗୋଧୂଳିର ଆଲୁଅ ନିଭି ନିଭି ଆସୁଛି ¦! ଗୋଟାଏ ସିମେଣ୍ଟ ଛଡ଼ା ଛଉ ଛଉକା ବେଞ୍ଚ 
ଦିହରେ ଆସି ବସି ପଡ଼ିଲା ପ୍ରବୀର । ନିର୍ଚ୍ଚନତା ତାକୁ ଭଲ ଲାଗେ । ଏକୁଟିଆ ବସି ପକେଟରୁ 
ଖଶ୍ଡେ ଚିଠି କାଢ଼ି ଶେଷ ଗୋଧୂଳକିର ମଇଳା ଆଲୁଅରେ ସେ ପଢ଼ିଲା... 

ବାପା ଲେଖିଛନ୍ତି, ଘରୁ ଧାନ ସରିଲାଣି । ଧାରା ଶ୍ରାବଣର ମାଟି ଫାଟି ଆଁ କଲା | ଏ 
ଅଶିଣରେ ବେଉଷଣ ବଳା ହେଉଛି । ଫସଲ ଆଶା ନାହିଁ । ବୋଉ ବେମାର । ଫଳ ଖାଇବାକୁ 
ଖୋଜୁଛି । ଟଙ୍କା ପଠାଇବୁ । ପୂଜା ଛୁଟିରେ ଆସିବୁ । 

ପ୍ରବୀର ଭାବିଲା ଟଙ୍କା ? 

କୋଉଠୁ ପାଇବ ସେ ତାକୁ ? 

ଘରେ ଧାନ ନାହିଁ, ବୋଉ ବେମାର, ଟଙ୍କା ପଠାଇବା ଉଚିତ | କିନ୍ତୁ ବେକାର ଜୀବନରେ 
ବଞ୍ଚବା ଯେଉଁଠି ଆକସ୍ମିକ, ଉଚିତ ଅନୁଚିତର କଥା ସେଠି ବିଚାର କରି ଲାଭ କ'ଣ ? 
ବାପାଙ୍କର ଲେଖିବା କଥା, ସେ ଲେଖିଛନ୍ତି । ରକତକୁ ପାଣି ଫଟେଇ ମୂଲ ଲାଗି ସେ ତାକୁ 
ପାଠ ପଢ଼ାଇଛନ୍ତି । ଚାକିରି କରି ତାଙ୍କୁ ବୃଢ଼ା ଦିନେ ଭଲରେ ରଖିବା ତା'ର କରବ୍ୟ | 

କିନ୍ଧୁ ସେ ତା' ପାରୁଛି କେଉଁଠି ? 

ପ୍ରବୀର ଭାବିଲା, ବାପା ଯଦି ଜାଣନ୍ତେ ସେ ବେକାର, ତାହାହେଲେ ହୁଏତ ତାଙ୍କର 
ମସ୍ତିସ୍ବ୍‌ ବିକୃତ ହୋଇଥାନ୍ତା | ସେ ଯଦି ଖବର ପାଆନ୍ତେ ତାଙ୍କର ବି.ଏ. ପାସ୍‌ କରିଥିବା ପୁଅ 
କଟକ ସହରରେ ମ୍ୟୁନିସପାଲିଟି ପାଣି କଳର ଜଳ, କାଠଯୋଡ଼ିର ଶୀତଳ ହାଓ୍ୟାଖାଇ ବେକାରୀ 
ବିରୁଦ୍ଧରେ ସପ୍ତାହକେ ଅଧେଦିନ ଅନଶନ କରୁଛି; ତେବେ ହୁଏତ ସେ ଆତ୍ସହତ୍ଯା କରି 
ଦିଅନ୍ତେ । 

ସେଥୁପାଇଁ ଜାଣି ଜାଣି ତାଙ୍କୁ ଖବର ଦେଇନି ପ୍ରବୀର | ବନ୍ଦୁମାନଙ୍କ ଠାରୁ ଧାର, 
ଉଧାର କରି କୌଣସି ମତେ ସେ ଚଳି ଯାଉଚି । କିନ୍ତୁ ଏଥର... ! ! 

ବିଭୂତି ପଟ୍ଟନାୟକ 
ଗଳ୍ସମଗ୍ର ୨୯ 


ପ୍ରବୀର ଗୋଟାଏ ଲମ୍ବା ନିଶ୍ଵାସ ଛାଡ଼ିଲା | 

ସଞ୍ଜ ହୋଇଗଲାଣି । 

ମ୍ୟୁନିସପାଲିଟି ବିଜୁଳିବତି ପ୍ରଦୀପ୍ର ହୋଇ ଉଠିଛି । ଅଶିଣର ପରିଷ୍କାର ଆକାଶରେ 
ଦୀର୍ଘ ଛାୟାପଥ । ଅସଂଖ୍ୟ ଚୂନି ଚୂନି ତାରା ! ପାର୍କର ଫୁଲ ଗଛରେ ଫୁଟନ୍ତା ଫୁଲର ମହୋତ୍ସବ । 

ପାର୍କରେ ଫୁଲ ଫୁଟିଛି । 

ବାପା ଲେଖିଛନ୍ତି, ଧାନଗଛ ଝାଉଁଳି ଗଲା | ମେଘ ହେଲାନି ! 

ଫୁଲ ଆଉ ଫସଲ । 

ପାର୍କର ଏଇ ବିଲାତି ଫୁଲକୁ ଯଦି ଖାଇ ହେଉଥାନ୍ତା ! ! 

ତା' ପେଟରେ ଗର୍ଜନ କରୁଥିବା କ୍ଷୁଧା ହଠାତ୍‌ ଯେମିତି ପ୍ରଲୁବଧ ହୋଇ ଉଠିଲା; 
ସେମିତି ଅନୁଭବ କଲା ପ୍ରବୀର | ରାସ୍ତାରେ ଫେରିବାଲା ପାଟି ଶୁଭୁଛି, ' କମଳା, ବେଦେନା, 
ନାଷ୍ପାତି... 

ମଫସଲ ଗାଁର କେଉଁ ଏକ ଘର କୋଣରେ ଏଡେବେଳେ ଶୋଇଥିବ ହୁଏତ ପ୍ରବୀରର 
ବୃଦ୍ଧା ମା' । ଜରରେ ପାଟି ଅରୁଚି ହେଉଥିବ | ଯଦି ଏ କମଳା, ବେଦେନା, ନାଷ୍ପାତି 
ହୁଅନ୍ତା ! ! 

ପ୍ରବୀର ଉଠି ଆସିଲା | ଆଖିରେ ତା'ର ଲୁହ ଜକେଇ ଆସିଛି । ନିଜ ମା'... ଯିଏ ତାକୁ 
ଅନ୍ତଫାଡ଼ି ଜନ୍ମ ଦେଇ ଏଡ଼ିଟିରୁ ଏଡ଼ିଟିଏ କଲା, ତା'ର ରୋଗ କ୍କିଷ୍ଟ ବେଦନା ବିକଳ ମୁହଁ ଆଉ 
ଫେରିବାଲାର ତାକ ଶୁଣି ତା 'ମନର କୋଣ ଅନୁକୋଣ, ହୁଏତ ବେଦନାତୁର ହୋଇ ଉଠିଛି । 

ପ୍ରବୀର ରାସ୍ତାରେ ଆସ୍ତେ ଆସ୍ତେ ଚାଲୁଛି । ପଛରୁ କାହାର ଡାକ ଶୁଭିଲା । ଫେରି ଚାହିଁ 
ସେ ଦେଖୁଲା, ରିକସାରେ ଜଣେ ତରୁଣୀ । ଚିହ୍ନି ପାରିଲାନି ସେ ପ୍ରଥମେ । 

ଉଠି ଆସୁନା ରିକ୍ସାକୁ |”... 

ତରୁଣୀ ଡାକିଲା । ଏଥର ଚିହ୍ନି ପାରିଛି ପ୍ରବୀର । ଏ ଅଞ୍ଜଳି, ତା' ସ୍ତୁଲ ଜୀବନର 
ସହପାଠିନୀ, ସଲ ଛାଡ଼ି କଲେଜରେ ସେ ପଢ଼ିଲା, ଆଉ ଅଞ୍ଜଳି କଲା ଚାକିରି । ଦୀର୍ଘ ଚାରିବର୍ଷ 
ପରେ ଦେଖ... 

ଅଂଜଳି ପାଖରେ ଯାଇଁ ବସିପଡ଼ିଲା ପ୍ରବୀର ! ରିକସା ପୁଣି ଚାଲିଲା । ଅଂଜଳି କହିଲା, 
' ଆଗରେ ମୋ ବସା । ଚାଲନୁ ଟିକିଏ ବୂଲି ଆସିବେ...” ' 

ପ୍ରବୀର କିଛି ଉତ୍ତର ଦେଲା ନାହିଁ । ଅଞ୍ଜଳିର ଶିଲ୍‌କ ଶାଢ଼ିରୁ ବାହାରୁଥବା ଅଗୁରୁ 
ସେଣ୍ଟର ମୁଦୁ ସୁରଭିକୁ ଆଘ୍ରାଣ କରି ସେ ଭାବିବାକୁ ଲାଗିଲା, ଅଂକଳି ହୁଏତ ଏଥି ଭିତରେ 
ଚାରି ଚାରିଟା ଇନିକ୍ରିମେଣ୍ଟ ପାଇ ସାରିବଣି, କିନୁ ସେ ବେକାର... ! 

ଆଗରେ ଅଂଜଳିର ବସା । ରିକସା ରହିଲା । 

ଅଂଜଳି ପଛେ ପଛେ ତା ବସା ଘରେ ପ୍ରବେଶ କଲା ପ୍ରବୀର | ଅନ୍ଧାରରେ ତା' ପଛେ 
ପଛେ ଯାଉ ଯାଉ ସେ ଅନୁଭବ କଲା ଏ ଚାରିବର୍ଷ ପରେ ମଧ୍ଯ ତାକୁ ଅଂଜଳି ଆପଣାର ମନେ 
କରୁଛି । 

ବିଭୂତି ପଟ୍ଟନାୟକ 
୩୦ ଗଳ୍ସମଗ୍ର 


ବିଜୁଳିବତିର ସୁଇଚରେ ହାତ ମାଇଲା ଅଂଜଳି | ହାଲ୍‌କା ନୀଳ ଆଲୋକର ପ୍ଲାବନରେ 
ହସି ଉଠିଲା ନିଳୟ । ଗୋଟାଏ ଇଜି ଚେୟାରରେ ନିଜ ଭ୍ରମଣକ୍ଟାନ୍ତ ଶରୀରକୁ ନିକ୍ଷେପ କରି 
ପ୍ରବୀର ସ୍ଵସ୍ତିର ନିଶ୍ଵାସ ମାରିଲା । 

କିଛି ସମୟପରେ ଚା” କପଟା ନେଇ ଟେବୁଲ ଉପରେ ରଖି ଅଂଜଳି କହିଲା, “ ' ସୂଲ 
ଜୀବନର ସେକଥା ତମେ ଏତେ ଶାଘ୍ର ଭୁଲିଗଲା ପ୍ରବୀର ? ଟିକିଏ ମୋ ବସାକୁ ସୁଦ୍ଧା ଆସିଲ 
ନାଇଁ... !'' 

ଚା” କପରେ ଚୁମ୍ବନ ଦେଉ ଦେଉ ପ୍ରବୀର ଭାବିଲା, ଅଂଜଳି ହୁଏତ ତା' ଚପଳ ତରୁଣ 
ଜୀବନର ସେଇ ଗୋଲାପି, ନୀଳ ଚିଠିକଥା ପୁଣି ମନେ ପକାଇ ଦେବାକୁ ଚାହୁଁଛ । ସ୍କୁଲ 
ଜୀବନରେ ସେ ସଉକ ଥିଲା | ବାପ ମା'ଙ୍କ ପଇସାରେ ପାଠ ପଢ଼ିଲାବେଳେ ଲୁଚେଇ ଲୁଚେଇ 
ନେଳି ନାଲି ଲଫାପାରେ ଚିଠି ଲେଖିବା, କ୍ଲାସ୍‌ରେ ବସିଥିବା ବେଳେ ଶିକ୍ଷକ, ଛାତ୍ରଙ୍କ ଆଖିରେ 
ଧୂଳି ଦେଇ ଆଖିମିଳେଇ ନେବାର ଦିନ ତା'ର ଆଜି ଯାଇଛି | ମନର ସେ ଚପଳତା ପେଟରେ 
ଭୋକ ତାଡ଼ନାରେ ମରି ଯାଇଛି ଅତି ନିର୍ମମ ଭାବରେ । 

ସେ କହିଲା, “ ' ଚାକିରି ଜୀବନ କେମିତି ଲାଗୁଛି ତମକୁ ଅଞ୍୍‌ ? ' 

ତା” କଥାରେ ଉତ୍ସାହିତ ହୋଇ ଅଞ୍ଜଳି ଏଥର ସିଧାହୋଇ ବସିଲା । ଆଲୁଅରେ ତା' 
ମୁହଁକୁ ନିରିଖି ଚାହିଁଲା ପ୍ରବୀର । ୧୯-୨୦ ବର୍ଷର ଝିଅ ହେବ ଅଞ୍ଜଳି ! କିନଧୁ ଦେହ, 
ମୁହରେ ତା'ର ଅସମୟରେ ଯୌବନର ପଳାୟନ ପଦଚିହ୍ନ ସ୍ପଷ୍ଟ ହୋଇ ଉଠିଛି । ସ୍ବ, 
ଲିପ୍ଷ୍ଟିକରେ ତା'ର ଉତ୍ତୀର୍ଣ୍ଣ ଯୌବନକୁ ଧରି ରଖିବାର ଅପଚେଷ୍ଟା ପରିଷ୍କାର ଭାବରେ ବାରି 
ହୋଇ ପଡୁଛି ପ୍ରବୀରର ଅଭ୍ୟସ୍ତ ଆଖିରେ । 

ଅଞ୍ଜଳି କହିଲା, “ ' ଜୀବନ ଆଉ କ”ଣ ? ସେଇ ଫାଇଲ୍‌ କଲମ କାଳି...” 

* ନାଇଁ... ଖରାପ ଲାଗେନି ? ' ' 

“ କାହିଁକି ? ଖରାପ ଲାଗିଲେ ସମୟ ଆଗରୁ ଚାଲି ଆସେ... ପୁରୁଷ ବନ୍ଧୁମାନେ ମୋ 
କାମ ଚଳେଇ ନିଅନ୍ତି ଯେ... ' 

ହାକିମ ତାହେଲେ ତମକୁ ଭଲ ପାଆନ୍ତି... ନାଇଁ ? 

ମୁଦୃହସି ଅଞ୍ଜଳି କହିଲା, ' ‘ଭଲ ପାଆନ୍ତି କହିଲେ ତମେ କ'ଣ ମୋତେ ହିଂସା କରିବ ? 
ଭଲ ନପାଉଥିଲେ ତିନିଶହ ବି.ଏ. ଏମ୍‌.ଏ. ପ୍ରାର୍ଥୀଙ୍କ ଭିତରୁ ମୋତେ କେମିତି ବାଛି 
ଥାଆନ୍ତେ... !” 

ଅଞ୍ଜଳିର ସ୍ୃଷ୍ଟୋକ୍ତିରେ ମୁଗ୍ଧ ହେଲା ପ୍ରବୀର । ତା'ର ବିକ୍ଷତ ଯୌବନରୁ ପୂରୁଷ ବନ୍ଧୁ 
ଓ ହାକିମ ଯେ ତାକୁ ଭଲ ପାଇଥବେ, ସେକଥା ଜାଣିପାରିଥଲା | 

ପ୍ରବୀରର ନୀରବତା ଲକ୍ଷ୍ଯ କରି ଅଞ୍ଜଳି କହିଲା, “ “ତମେ ଅନୁଗୋଳ ସବତେପୁଟି 
ହୋଇଯିବା କଥା ଗେଜେଟରୁ ଦେଖି ଥଲି, କଟକ ବଦଳି ହେଲା କେବେ ? 


Digitized by srujanika@gmail.com 

ଗଛସମଗ୍ର ୩୧ 

ଭୁଲ୍‌ରେ ଗେଜେଟ୍‌ରେ ଅନ୍ୟ କୌଣସି ପ୍ରବୀରର ନାଁ ଦେଖି ଅଞ୍ଜଳି ଭାବିଛି ସେ 
ସବ୍‌ଡେପୁଟି ହୋଇଛି ଅନୁଗୋଳରେ | କିନୁ ଏତେ ଶୀଘ୍ର ତା'ର ଧାରଣାକୁ ବଦଳେଇ ଦେବାକୁ 
ପ୍ରବୀରର ଇଚ୍ଛା ହେଲା ନାହିଁ । ବରଂ ଏହି ଭ୍ରମ ଧାରଣାରୁ ସେ ଯଦି କିଛି ଚାନ୍ଦା ଉଠାଇ ଦେଇ 
ପାରେ ! | ! 

ସେ କହିଲା, “ ଏଇ ୩୨ ୪ ଦିନ ହେଲା କଟକ ବଦଳି ହୋଇ ଆସିଲି । ବଡ଼ ଅସୁବିଧାରେ 
ପଡ଼ିଯାଇଛି ଅଞ୍ଚ୍‌ । ତମେ ଯଦି ଟଙ୍କା ପଚାଶଟା ଧାର ଦିଅନ୍ତ ! 

ସବ୍ଡେପୁଟି ପ୍ରବୀରକୁ ଟଙ୍କା ଧାର ଦେବାକୁ କୁଣ୍ଡିତ ହେଲା ନାହିଁ ଅଞ୍ଜଳି । ବ୍ୟାଗରୁ 
୫ଟା ଦଶଟଙ୍କିଆ ନୋଟ ଆଣି ପ୍ରବୀରର ଛାତି ପକେଟରେ ନିଜ ହାତରେ ଭର୍ରି କରି ଦେଇ 
ସେ ତାକୁ ଆଉଜି ଠିଆ ହେଲା | ତା'ର ମନ ଥିଲା ବୋଧହୂଏ ପ୍ରବୀର ତାକୁ ଦୁଇ ହାତରେ 
ତୋଳି ନେବ । 

ପ୍ରବୀର କିନ୍ଧୁ ନିର୍ଲଜ ଭାବରେ ପଚାଶ ଟଙ୍କା ଥିବା ଛାତି ପକେଟକୁ ବାମ ହାତରେ ଜାକି 
ଧରି କହିଲା, “ ତମେ ବ୍ୟସ୍ତ ହେବନି- ଦରମା ପାଇଲେ ଦେଇ ଯିବି ।' 

ଅଭିମାନରେ ଗେହ୍ଲେଇ ହୋଇ ଅଞ୍ଜଳି କହିଲା, “ ' ଦରକାର ନାହିଁ, ପୂଜା ଛୁଟିଥିବ । 
ସପ୍ତମୀ ଦିନ ମୁଁ ତମ ବସାକୁ ଚାଲିଯିବି । ତମ ବସାଟା କେଉଁଠି ? ' ' 

“ “ ରାଣୀହାଟ ପୋଲ ପାଖ ବା ହାତି ପଚାରିଲେ କହି ଦେବେ | ଏତକ କହିଦେଇ 
ପ୍ରବୀର ବାହାରି ପଡ଼ିଲା ବସାକୁ ।' ' 

ଶୁଭ ରାତ୍ରି ଜଣାଇଲା ଅଞ୍ଜଳି | 

ରାସ୍ତାକୁ ଆସି ପ୍ରବୀର ଅନୁଭବ କଲା ଖାଲି ପେଟରେ ଅଂଜଳିର ଚା” କପ୍ଟା ଅତୁତ 
ପ୍ରତିକ୍ରିୟା ସୃଷ୍ଠି କରିଛି । ଭୋକ ମରି ଯାଇଛି, ଅଥଚ ପେଟର ଗର୍ଜନ ବନ୍ଦ ହୋଇନି । 

ଅଞ୍ଜଳିର ବସା ଆଡ଼େ ଚାହିଁ ପ୍ରବୀର ଭାବିଲା, ହେ ଭଗବାନ ! ମତେ ଯଦି ଆଉ 
କେବେ ମଣିଷ ଜନ୍ମ ଦିଅ, ତେବେ ମୋତେ ଝିଅ ଜନ୍ନଦେବ | ମୋ ଆଖିରେ ଦେବ କଟାକ୍ଷ, 
ଦେହରେ ଦେବ ଲାବଣ୍ୟ । ମୁଁ ଯେମିତି କଟାକ୍ଷ ହାଣି ଅସାଖ୍ଯକୁ ସାଧ୍ୟ କରିବି, ମୂକକୁ ମୁଖର 
କରିବି... 


ତୁଳସୀପୁରର ଗୋଟିଏ କଚା ଘର ଝରକା ବାଟେ ପ୍ରବୀର ଚାହିଁଥିଲା । 

ସପ୍ତମୀ ପୂଜା ଆଜି । ବାହାରେ ନହବତ୍‌ ବାଜୁଛି, ଆନନ୍ଦର ତରଙ୍ଗ ଉଠୁଛି । ପ୍ରବୀର 
ଭାବିଲା, ଓଃ ଆଜି ଦୁର୍ଗା ପୂଜା ! ସପ୍ତମୀ ତିଥୁ ! ! 

ବର୍ଭମାନ ହୁଏତ ଅଂଜଳି ରାଣୀହାଟ ପୋଲ ପାଖରେ ତେପୁଟି ପ୍ରବୀରର ବସା ଖୋଜି 
ଖୋଜି କ୍ଲାନ୍ତ ହୋଇ ପଡ଼ିଥବ । ବିନ୍ଦୁ ବିନ୍ଦୁ ଝାଳ ଜମି ଆସିବଣି ତା' ମୁହଁରେ । କିନୁ ଗୋଟିଏ 
ଭୁଲ ପରିଚୟ ଦେଇ ଦେଇ ବେକାର ପ୍ରବୀର ତୁଳାସୀପୂରର ନିଛାଟିଆ କଚାଘର ଝରକା 
ପାଖରେ ନିଶ୍ଚିନ୍ତରେ ଠିଆ ହୋଇଛି ! ! 

୩୦ ଟ୍ରଳ୍ପସମଗ୍ର 

ବିଜୁଳିବତିର ସୁଇଚରେ ହାତ ମାଇଲା ଅଂଜଳି | ହାଲ୍‌କା ନୀଳ ଆଲୋକର ପ୍ଲାବନରେ 
ହସି ଉଠିଲା ନିଳୟ ! ଗୋଟାଏ ଇଜି ଚେୟାରରେ ନିଜ ଭ୍ରମଣକ୍ଟାନ୍ତ ଶରୀରକୁ ନିକ୍ଷେପ କରି 
ପ୍ରବୀର ସ୍ଵସ୍ତିର ନିଶ୍ଵାସ ମାରିଲା । 

କିଛି ସମୟପରେ ଚା” କପଟା ନେଇ ଟେବୁଲ ଉପରେ ରଖି ଅଂଜଳି କହିଲା, “ ' ସଲ 
ଜୀବନର ସେକଥା ତମେ ଏତେ ଶୀଘ୍ର ଭୁଲିଗଲା ପ୍ରବୀର ? ଟିକିଏ ମୋ ବସାକୁ ସୁଦ୍ଧା ଆସିଲ 
ନାଇଁ... !' 

ଚା' କପରେ ଚୂମ୍ବନ ଦେଉ ଦେଉ ପ୍ରବୀର ଭାବିଲା, ଅଂଜଳି ହୁଏତ ତା” ଚପଳ ତରୁଣ 
ଜୀବନର ସେଇ ଗୋଲାପି, ନୀଳ ଚିଠିକଥା ପୁଣି ମନେ ପକାଇ ଦେବାକୁ ଚାହୁଁଛି । ସ୍କୁଲ 
ଜୀବନରେ ସେ ସଉକ୍‌ ଥିଲା | ବାପ ମା'ଙ୍କ ପଇସାରେ ପାଠ ପଢ଼ିଲାବେଳେ ଲୁଚେଇ ଲୁଚେଇ 
ନେଳି ନାଲି ଲଫାପାରେ ଚିଠି ଲେଖିବା, ଜ୍ସ୍୍‌ରେ ବସିଥିବା ବେଳେ ଶିକ୍ଷକ, ଛାତ୍ରଙ୍କ ଆଖିରେ 
ଧୂଳି ଦେଇ ଆଖିମିଳେଇ ନେବାର ଦିନ ତା'ର ଆଜି ଯାଇଛି | ମନର ସେ ଚପଳତା ପେଟରେ 
ଭୋକ ତାଡ଼ନାରେ ମରି ଯାଇଛି ଅତି ନିର୍ମମ ଭାବରେ । 

ସେ କହିଲା, ˆ ' ଚାକିରି ଜୀବନ କେମିତି ଲାଗୁଛି ତମକୁ ଅଞ୍୍‌ ? ' 

ତା” କଥାରେ ଉତ୍ସାହିତ ହୋଇ ଅଞ୍ଜଳି ଏଥର ସିଧାହୋଇ ବସିଲା ! ଆଲୁଅରେ ତା! 
ମୁହଁକୁ ନିରିଖି ଚାହିଁଲା ପ୍ରବୀର । ୧୯-୨୦ ବର୍ଷର ଝିଅ ହେବ ଅଞ୍ଜଳି | କିନ୍ତୁ ଦେହ, 
ମୁହରେ ତା'ର ଅସମୟରେ ଯୌବନର ପଳାୟନ ପଦଟିହ୍ନ ସ୍ପଷ୍ଟ ହୋଇ ଉଠିଛି । ସ୍ପ, 
ଲିପ୍ଷ୍ଚିକରେ ତା'ର ଉତ୍ତୀର୍ଣ୍ଣ ଯୌବନକୁ ଧରି ରଖିବାର ଅପଚେଷ୍ଟା ପରିଷ୍କାର ଭାବରେ ବାରି 
ହୋଇ ପଡୁଛି ପ୍ରବୀରର ଅଭ୍ୟସ୍ତ ଆଖିରେ । 

ଅଞ୍ଜଳି କହିଲା, “ ' ଜୀବନ ଆଉ କ'ଣ ? ସେଇ ଫାଇଲ୍‌ କଲମ କାଳି... ” ' 

“ * ନାଇଁ... ଖରାପ ଲାଗେନି ? ' 

“ କାହିଁକି ? ଖରାପ ଲାଗିଲେ ସମୟ ଆଗରୁ ଚାଲି ଆସେ... ପୁରୁଷ ବନ୍ଧୁମାନେ ମୋ 
କାମ ଚଳେଇ ନିଅନ୍ତି ଯେ... ' 

ହାକିମ ତାହେଲେ ତମକୁ ଭଲ ପାଆନି... ନାଇଁ ? ” ' 

ମୁଦୃହସି ଅଞ୍ଜଳି କହିଲା, ' ' ଭଲ ପାଆନ୍ତି କହିଲେ ତମେ କ'ଣ ମୋତେ ହିଂସା କରିବ ? 
ଭଲ ନପାଉଥଲେ ତିନିଶହ ବି.ଏ. ଏମ୍‌.ଏ. ପ୍ରାର୍ଥୀଙ୍କ ଭିତରୁ ମୋତେ କେମିତି ବାଛି 
ଥାଆନ୍ତେ... !” 

ଅଞ୍ଜଳିର ସ୍ପଷ୍ଟୋକ୍ତିରେ ମୁଗ୍ଧ ହେଲା ପ୍ରବୀର | ତା'ର ବିକ୍ଷତ ଯୌବନରୁ ପୁରୁଷ ବନ୍ଧୁ 
ଓ ହାକିମ ଯେ ତାକୁ ଭଲ ପାଇଥବେ, ସେକଥା ଜାଣିପାରିଥଲା | 

ପ୍ରବୀରର ନୀରବତା ଲକ୍ଷ୍ୟ କରି ଅଞ୍ଜଳି କହିଲା, “ତମେ ଅନୁଗୋଳ ସବଡେପୁଟି 
ହୋଇଯିବା କଥା ଗେକେଟ୍‌ରୁ ଦେଖି ଥିଲି, କଟକ ବଦଳି ହେଲା କେବେ ? ' 

ଗନ ସମଗ୍ର ୩୧ 

ଭୁଲ୍‌ରେ ଗେଜେଟ୍‌ରେ ଅନ୍ୟ କୌଣସି ପ୍ରବୀରର ନାଁ ଦେଖି ଅଞ୍ଜଳି ଭାବିଛି ସେ 
ସବ୍ଡେପୁଟି ହୋଇଛି ଅନୁଗୋଳରେ | କିନୁ ଏତେ ଶାଘ୍ର ତା'ର ଧାରଣାକୁ ବଦଳେଇ ଦେବାକୁ 
ପ୍ରବୀରର ଇଚ୍ଛା ହେଲା ନାହିଁ । ବରଂ ଏହି ଭ୍ରମ ଧାରଣାରୁ ସେ ଯଦି କିଛି ଚାନ୍ଦା ଉଠାଇ ଦେଇ 
ପାରେ ! | | 

ସେ କହିଲା, “ ‘ଏଇ ୩୨ ୪ ଦିନ ହେଲା କଟକ ବଦଳି ହୋଇ ଆସିଲି । ବଡ଼ ଅସୁବିଧାରେ 
ପଡ଼ିଯାଇଛି ଅଞ୍ଟ୍‌ । ତମେ ଯଦି ଟଙ୍କା ପଚାଶଟା ଧାର ଦିଅନ୍ତ !' ' 

ସବ୍ତେପୁଟି ପ୍ରବୀରକୁ ଟଙ୍କା ଧାର ଦେବାକୁ କୁଣ୍ଡିତ ହେଲା ନାହିଁ ଅଞ୍ଜଳି । ବ୍ୟାଗରୁ 
୫ଟା ଦଶଟଙ୍କିଆ ନୋଟ ଆଣି ପ୍ରବୀରର ଛାତି ପକେଟରେ ନିଜ ହାତରେ ଭର୍ରି କରି ଦେଇ 
ସେ ତାକୁ ଆଉଜି ଠିଆ ହେଲା । ତା'ର ମନ ଥଲା ବୋଧହୁଏ ପ୍ରବୀର ତାକୁ ଦୂଇ ହାତରେ 
ତୋଳି ନେବ । 

ପ୍ରବୀର କିନ୍ତୁ ନିର୍ଲ୍ଜ ଭାବରେ ପଚାଶ ଟଙ୍କା ଥିବା ଛାତି ପକେଟକୁ ବାମ ହାତରେ ଜାକି 
ଧରି କହିଲା, “ ତମେ ବ୍ୟସ୍ତ ହେବନି- ଦରମା ପାଇଲେ ଦେଇ ଯିବି ।' 

ଅଭିମାନରେ ଗେହ୍ଲେଇ ହୋଇ ଅଞ୍ଚଳି କହିଲା, “ ଦରକାର ନାହିଁ, ପୂଜା ଛୁଟିଥିବ | 
ସପ୍ତମୀ ଦିନ ମୁଁ ତମ ବସାକୁ ଚାଲିଯିବି । ତମ ବସାଟା କେଉଁଠି ?  ' 

“ “ ରାଣୀହାଟ ପୋଲ ପାଖ ବୀ ହାତି ପଚାରିଲେ କହି ଦେବେ । ଏତକ କହିଦେଇ 
ପ୍ରବୀର ବାହାରି ପଡ଼ିଲା ବସାକୁ । ' ' 

ଶୁଭ ରାତ୍ରି ଜଣାଇଲା ଅଞ୍ଜଳି | 

ରାସ୍ତାକୁ ଆସି ପ୍ରବୀର ଅନୁଭବ କଲା ଖାଲି ପେଟରେ ଅଂଜଳିର ଚା” କପ୍ଟା ଅଭୁତ 
ପ୍ରତିକ୍ରିୟା ସୃଷ୍ଠି କରିଛି । ଭୋକ ମରି ଯାଇଛି, ଅଥଚ ପେଟର ଗର୍ଜନ ବନ୍ଦ ହୋଇନି । 

ଅଞ୍ଜଳିର ବସା ଆଡ଼େ ଚାହିଁ ପ୍ରବୀର ଭାବିଲା, ହେ ଭଗବାନ ! ମତେ ଯଦି ଆଉ 
କେବେ ମଣିଷ ଜନ୍ମ ଦିଅ, ତେବେ ମୋତେ ଝିଅ ଜନ୍ଧଦେବ । ମୋ ଆଖିରେ ଦେବ କଟାକ୍ଷ, 
ଦେହରେ ଦେବ ଲାବଣ୍ୟ । ମୁଁ ଯେମିତି କଟାକ୍ଷ ହାଣି ଅସାଧ୍ଯକୁ ସାଧ୍ୟ କରିବି, ମୂକକୁ ମୁଖର 
କରିବି... 


ତୁଳସୀପୁରର ଗୋଟିଏ କଚା ଘର ଝରକା ବାଟେ ପ୍ରବୀର ଚାହିଁଥିଲା । 

ସପ୍ତମୀ ପୂଜା ଆଜି । ବାହାରେ ନହବତ୍‌ ବାଜୁଛି, ଆନନ୍ଦର ତରଙ୍ଗ ଉଠୁଛି । ପ୍ରବୀର 
ଭାବିଲା, ଓଃ ଆଜି ଦୂର୍ଗା ପୂଜା ! ସପ୍ତମୀ ତିଥୁ ! ! 

ବର୍ଭମାନ ହୁଏତ ଅଂଜଳି ରାଣୀହାଟ ପୋଲ ପାଖରେ ଡେପୁଟି ପ୍ରବୀରର ବସା ଖୋଳି 
ଖୋଜି କ୍ଲାନ୍ତ ହୋଇ ପଡ଼ିଥିବ । ବିନ୍ଦୁ ବିନ୍ଦୁ ଝାଳ ଜମି ଆସିବଣି ତା ମୁହଁରେ । କିନୁ ଗୋଟିଏ 
ଭୁଲ ପରିଚୟ ଦେଇ ଦେଇ ବେକାର ପ୍ରବୀର ତୁଳାସୀପୁରର ନିଛାଟିଆ କଚାଘର ଝରକା 
ପାଖରେ ନିଶ୍ଚିନ୍ତରେ ଠିଆ ହୋଇଛି ! ! 


Digitized by srujanika@gmail.com 


ବିଭୂତି ପଟ୍ଟନାୟକ 

୩୨ ଗଳହ୍ସମଗ୍ର 

ତନ୍ଵୀ ଅଂଜଳି ଯେତେବେଳେ ରାଣୀହାଟରେ ଲୋକଙ୍କଠୁଁ ବୁଝିବ ଡେପୁଟି ପ୍ରବୀର କେହି 
ନାହାନ୍ତି, ସେ ହୁଏତ ଅଭିଶାପ ଦେବ । କିନ୍ତୁ ସେଥୁପାଇଁ ପ୍ରବୀର ଅନୁଶୋଚନା କରିବ କାହିଁକି ? 

ଅଂଜଳିର ଟଙ୍କା ପଚାଶଟାରେ ତା'ର ରୁଗ୍‌ଣା ମା” ଟିକିଏ ଖଷଧ ପାଇଅବ, ବାପା 
ଟିକିଏ ଶାନ୍ନା ପାଇଥବେ । ସେଇ ଯଥେଷ୍ଟ | ବେକାର ପ୍ରବୀର ପକ୍ଷରେ ଦଶହରା ପାଇଁ 
ସେତକ ଖୁବ ବେଶି... 

ସାଇକେଲ୍‌ରେ ହକର୍‌ ଜଣେ ତାକିଗଲା, “ ପୂଜା ସଂଖ୍ୟା ' ଆସନ୍ତାକାଲି...” ' 

ପ୍ରବୀରର ସ୍ଵପ୍ନ ଭାଙ୍ଗିଲା । ଦଶହରା ଆସିଛି... ଦଶହରା ଆସିଛି ଆଜି ବିକ୍ଷତ ଯୌବନା 
ଅଞ୍ଜଳି ମୁହଁରେ ଜମିଥିବା ବିନ୍ଦୁ ବିନ୍ଦୁ ଝଖାଳ ଦେହରେ, ବେକାର ପ୍ରବୀରର ପିଞ୍ଜରା ଦୋହଲା 
ଦୀର୍ଘ ଶ୍ଵାସରେ... ମରୁଡ଼ି ପ୍ରପୀଡ଼ିତ ଲକ୍ଷ ଲକ୍ଷ ଚାଷୀଙ୍କ ହା'ହାକାର ମଧ୍ଯରେ... ! ! 

Bu 

ଗଳନ୍ନସମଗ୍ରା ୩୩ 


ଅସରନ୍ତି 


ରେଣୁ ଅଭିମାନ କରିଚି ! 

ସୁମନ୍ତ ଥରେ ତା' ଲୁହ ବିକଳ ମୁହଁ ଆଡ଼େ ଚାହିଁ ଦୃଷ୍ଟି ଫେରାଇ ନେଲା ବାହାରର 
ଅସୀମ ଶୂନ୍ୟତା ଆଡ଼େ... ସବୁ କିଛି ଦିଶୁଛି ରେଣୁର ଲୁହ ସଜଳ ଆଖିଟି ଭଳି ଝାପସା... 
ନିଶ୍ଚଳ ଆକାଶର ଛାତି ଉପରେ ଆଦମ୍‌୍ଇଭ୍‌ ଯୁଗର ସେଇ ରୋମାଣ୍ଡିକ ଜହ୍ମଟା ଥକକା ମାରି 
ଚାହିଁ ରହିଚି... ରେଣୁକୁ ହଲେଇ ଦେଇ ସୁମନ୍ତ କହିଲା, “ ' ହେଇ ଆକାଶରେ ଜହ୍ନ ଉଠିଛି 
ରେଣୁ...” ' 

ଜହ୍ନ କଥା ଶୁଣି ସବୁଦିନ ଭଳି ଭରା ନଇର ଅସ୍ଥିର ତରଙ୍ଗ ଭଳି ଉଚ୍ଛଳ ହୋଇ ଉଠିଲା 
ନାହିଁ ରେଣୁ... ଧୀର ବ୍ୟାକୁଳ କଣ୍ଠରେ ଡାକିଲା, “ବୁନୁ... ବୁନୁ...” ' 

ବୁନୁର ବୂକୁ ଭିତରୁ ଉଠି ଆସୁଥିବା କ୍ରମାଗତ କୋହର ଗୋଟିଏ ନହଡ଼ି ଉଠିଲା । ବଡ଼ 
ନିଃସହାୟ ଭାବରେ ଟର୍ଚ୍ଚ ଜାଳିଲା ସୁମନ୍ତ | ବୁନୁ ପିଠିରେ ତା ହାତ ପାଞ୍ଚ ଆଙ୍ଗୁଠିର ଫଟୋ 
ଉଠିଚି ବଡ଼ ପରିଷ୍କାର ଭାବରେ... ନୋଳା ଫାଟି ରକ୍ତ ଜମି ଯାଇଚି | ବୁନୁର ପିଠିକୁ ଆଉଁଶୁ 
ଆଉଁଶୁ କଇଁ କଇଁ ହୋଇ କାନ୍ଦି ଉଠିଲା ରେଣୁ. 

ଟଙ୍ଟ ନିଭାଇ ନିରବରେ ଉଠି ଆସିଲା ସୁମନ୍ତ... 

ବୁନୁକୁ ସେ ମାରି ଠିକ୍‌ କରିଛି । ଆଜିଠୁ ଯେଉଁ ପିଲା ସ୍କୁଲ ଦରମା ନଦେଇ ସିନେମା 
ଦେଖି ନାଁ କଟାଉଛି, ତା' ପ୍ରତି ଶାସ୍ତି ଆହୁରି କଠୋର ହେବା ଉଚିତ ଥୁଲା | ହେଲେ ରେଣୁକା ! ! 

ରେଣୁର ପୂରନ୍ତା କୋଳକୁ ଟାଇଫଡ଼ରେ ପଡ଼ି ଟୁନୁ ଫାଙ୍କ ଦେଇ ଯିବା ମାସ ଛ'ଟା 
ହୋଇନି... ତା'ର ବିକ୍ଷତ ମାତୃତ୍ଵ ଏବେ ବି ରକ୍ତାକ୍ତ... ସ୍ବାଭାବିକ ଭାବରେ ବୁନୁ ଉପରେ 
ତା'ର ସବୁ ସ୍ଵେହ ମମତା ଠୂଳ ହୋଇଚି... ତା' ଆଖିର ଏକମାତ୍ର ଧୂରବତାରା ହୋଇଚି ଏଇ 
ଚପଳ କିଶୋର ବୁନୁ ।! ସେ ତାକୁ ଆଜି ଏତେ ଜୋରରେ ମାରିଛି... ରେଣୁ ଅଭିମାନ କରନ୍ତା 
ନାହିଁ ! ! 

ବିଭୂତି ପଟ୍ଟନାୟକ 
୩୪ ଟଗ୍ନଳ୍ସମଗ୍ର 


ତା' ଆରଦିନ ଅଫିସରୁ ଫେରି ଲୁଗା ବଦଳୁଛି ସୁମନ୍ତ, ସୂଲ ପିଅନ ଖବର ଦେଲା ବୁନୁ 
ଟେକାମାରି ତା'ର ଗୋଟିଏ ସାଥୁ ପିଲାର ମୁଣ୍ଡ ଫଟେଇ ଦେଇଛି । ମୁଣ୍ଡ ଫାଟିଥିବା ପିଲାଟିର 
ଅପରାଧ ବୁନ୍ଧର ଅନ୍ତରଙ୍ଗ ଘନିଆକୁ ସେ ଅପମାନ କରିଥଲା | ସୁମନ୍ତ ଅବାକ ହୋଇଗଲା । 
କାଲି ପିଠିରୁ ମାଡ଼ର ଦାଗ ନିଭି ନଥିବ । ଆଜି ପୁଣି ବଦମାସି.... ¦! ! ! ସେ ଚଢ଼ା ଗଳାରେ 
ଡାକ ପକାଇଲା “ ' ବୁନୁ... ବୁନୁ... ' ” 

ଓଠ ପାଖକୁ ବୋହି ପଡ଼ି ଥିବା ସିଂଘାଣିକୁ ସୁଁ କରି ନେଉ ନେଉ ଅପରାଧାଟି ଭଳି ବୁନୁ 
ଠିଆ ହେଲା ଆସି ଦୂରରେ... ପାଖ ଘରୁ ରେଣୁ ଚମକି ଆସି ପାଟି କରି ଉଠିଲା, “ ' କାଇଁକି 
ଏଡ଼େ ତାନରେ ଡାକ ଛାଡ଼ିଛ ତାକୁ...” 

ଢୋକ ଗିଳି ନେଇ ସୁମନ୍ତ କହିଲା, “ ' ଶୁଣ, ସଲ ପିଅନ କଣ କହୁଚି... ' 

ବୁନୂକୁ କାଖେଇ ନେଇ ବେକରେ ଆଉଜେଇ ପକେଇ ଆହତ ଗଳାରେ ରେଣୁ କହିଲା, 
* “ ତମର କିଛି କାମ ନାହିଁ ଯେ ତମେ ଶୁଣ... ତମେ ପିଲାବେଳେ ମୋଟେ ଟେକା ମାରୁ 
ନଥୁଲ... ! ! ଦୃଷ୍ଟ ପିଲା ବରଂ ସବୂ ଭଲ ପଢ଼ନ୍ତି..,. ନାଇଁରେ ବୁନୁ... !' 

ନିଜ ଶାରା ପ୍ରଶୀରାକୁ କଣ୍ଡକିତ କରି ଉଠି ଆସୁଥବା କ୍ରୋଧର ଉଚଛ୍ଲାସକୁ କୌଣସିମତେ 
ଚାପିନେଇ ସୁମନ୍ତ ତମ ତମ ହୋଇ ଭିତରକୁ ପଶିଗଲା | 

ସ୍କୁଲର ବାର୍ଷିକ ପରୀକ୍ଷାଫଳ ବାହାରିବା ପରେ ଜଣାଗଲା ରେଣୁର ନିର୍ଭୟ ଆଶ୍ରୟ ଭିତରେ 
ଥାଇ ବୂନୂର ଦୂଷ୍ଟାମି ବଢ଼ିଛି । ସେ ଭଲ ପାଠ ପଢ଼ି ପାରିନି । ବୁନୁ ଫେଲ୍‌ ହୋଇଛି । 

ସେଦିନ ସୁମନ୍ତକୁ ଖାଇବା ଜିନିଷ ଖୁବ୍‌ ପିତାପିତା ଲାଗିଲା | ରାତିରେ ସୁନିଦ୍ରା ହେଲା 
ନାହିଁ, ବୁନୁର ଉଜ୍ବଳ ଭବିଷ୍ୟତକୁ କେନ୍ଦ୍ର କରି ତା'ର ଯେଉଁସବୁ ମଧୁର କଛ୍ଧନା ସେଗୁଡ଼ାକ 
ହଠାତ କିପରି ଫାଙ୍କା ହୋଇଗଲା ! ! 

ପରୀକ୍ଷାର ଅକୃତକାର୍ଯ୍ୟତା ମୂଳରେ ବୁନୁର ଗ୍ରହାରିଷ୍ଟ ଅଛି ବୋଲି ଅନୁମାନ କରି ରେଣୁ 
ଗ୍ରହପୂଜା, ଠାକୁରାଣୀ ମାର୍ଜନା, ଦାନ ଦାକ୍ଷିଣ୍ୟରେ ଅକୁଣ୍ଠ ହେବାକୁ ଲାଗିଲା | ତଥାପି ନିରୋଳାରେ 
ତା” ଆଖିରୁ ଝରିଲା ଲୁହ... ବୁକୁରୁ ଉଠିଲା କୋହ... ସତେ କ'ଣ ବୁନୁ ବାଳୁଇା ହେବ ? 

ସେଦିନ ଛାୟା ନିବିଡ଼ ଗୋଧୂଳିର ପାତଳ ଆସ୍ତରଣ ଭିତରେ ସାଇକେଲ ଗଡ଼ାଇ ଗଡ଼ାଇ 
ଧଇଁ ସଇଁ ହୋଇ ଘରେ ପହଞ୍ଚଲା ବେଳକୁ ସୁମନ୍ତ ଶୁଣିଲା ସ୍କୁଲର କେଉଁ ପିଲାର ବ୍ଯାଗରୁ 
ପଇସା ଚୋରି କରିଛି ବୁନୁ... ତିନିଦିନ ହେଲା ସକୁଲକୁ ନ ଯାଇ ତା ସାଙ୍ଗ ଘନିଆ ଘରେ ବସି 
ବସି ଛୁଟି ବେଳକୁ ଘରକୁ ଫେରିଛି । 

ସୁମନ୍ତ ସ୍ତମ୍ଭିତ... ବୁନୁ ତେବେ ଶେଷରେ ଚୋର ହେଲା !! 

ପ୍ରବଳ ପ୍ରତାପୀ ମହାପାତ୍ର ବଂଶର କୁଳତିଳକ ବୁନୁ ଚୋର, ମୂଖ ! ବଦମାସ... 

ସୁମନ୍ତର ମନେ ହେଉଥଲା ସେ ପଥର ଦେହରେ ମୁଣ୍ଡପିଟି ଦିଅନ୍ତାକି ! 

ରେଣୁର ମନେ ହେଉଥଲା ସେ ଛତରା ଘନିଆ ସାଙ୍ଗରେ ପଡ଼ି ବୂନୁ ଖରାପ ହୋଇ 
ଯାଉଛି... ତାଙ୍କରି ଘରେ ଲୁଚୂଛି... ତାରି ସାଥିରେ ପଡ଼ି ଗଣ୍ଡଗୋଳ କରୁଛି । ଘନିଆ ସାଥରେ 
ତା'ର କ୍ଷୀର, ନୀର ସମ୍ପର୍କ । ସେ ଯଦି ଘନିଆକୁ ଜବତ କରି ପାରନ୍ତା.... ! ! 

ବିଭୂତି ପଟ୍ଟନାୟଙ୍କ 
ଗଳ୍ସମଗ୍ର ୩୫ 


ତା'ର ତିନିଦିନ ପରେ ସୁମନ୍ତର ପରିବାରରେ ଏକ ରୀତିମତ ହଇଚଇ ପଡ଼ିଗଲା । 
ରେଣୁର ସୁନାହାର ଚୋରିଯାଇଛି । ମହାପାତ୍ର ବଂଶର ଅତୀତ ଚୁନିଆଦିର ସ୍ମାରକ ପାଞ୍ଚଭରି 
ସୁନାହାର, ଯାହା କେଉଁ ଆଦିମ ଦିନରୁ ବଂଶାନୁକ୍ରମିକ ଭାବେ ଉତ୍ତରାଧ୍ବକାର ସୂତ୍ରରେ ମହାପାତ୍ର 
ବଂଶର ବଡ଼ ବୋହୂ ଗଳାରେ ଶୋଭା ପାଇ ଆସିଛି, ସେ ହାର ଚୋରି ଯାଇଛି । ମହାପାତ୍ର 
ବଂଶର ଜମିଦାରୀ ଯାଇଛି, ଧନସମ୍ପରି ଯାଇଚି, ମାନ ସମ୍ମାନ ଶେଷ ହୋଇଛି । କିନ୍ଧୁ ଅତୀତ 
ଗୌରବର ସେଇ ସୃତିକୁ ନିଜସ୍ଵ କରିଥିଲା କେବଳ ସେହି ସୁନା ହାରଟି | ନିଜର ଅସହନୀୟ 
ଅସୁବିଧା ଭିତରେ ବି ତାକୁ ବିକ୍ରି କରିବାର କେବେ ସାହସ କରିନି ସୁମନ୍ତ । ସେ ହାର ପାଖକୁ 
ଗଲାବେଳେ ଶିହରୀ ଉଠିଛି... ସତେ ଯେପରି ସେ ହାର ତାକୁ ଉପହାସ କରି କହି ଉଠିଛି 
ତମେ ମହାପାତ୍ର ବଂଶର କଳଙ୍କ... ଅଯୋଗ୍ୟ । 

ସେ ହାର ଚୋରି ହୋଇଗଲା । ଅଫିସରେ ସେଦିନ କାମ କରି ପାରିଲା ନାହିଁ ସୁମନ୍ତ | 
ଅଧା କାମ କରି ସେ ଘରକୁ ଫେରି ଆସିଲା । ଘରେ ନିର୍ବାକ ହୋଇ ବସିଛି ରେଣୁ । ତା' 
ଲହୁଣୀ-କୋମଳ ମୁହଁରେ ପ୍ରସ୍ତରିଭୂତ ଗାମ୍ଭୀର୍ଯ୍ୟ ବଡ଼ ଭୟଙ୍କର ଦିଶୁଛି । ଡରି ଡରି ସୁମନ୍ତ 
ପଚାରିଲା “ ‘ତମର କ'ଣ ହୋଇଛି ରେଣୁ ? 

ନିର୍ଲିପ୍ତ କଣ୍ଠରେ ରେଣୁ କହିଲା, “ “ସେ ହାର ଚୋରି କରିଛି ବୁନୁ... ବିସ୍ମୟ ଚକିତ 
ଗଳାରେ ସୁମନ୍ତ ପଚାରିଲା- “ ବୂନୁ ? ' 

' “ ହୁ“ ସାଇର ଅନ୍ୟ ଲୋକେ ଦେଖିଛନ୍ତି । କାଲି ଖରାବେଳେ ସେ ଘନିଆ ସାଙ୍ଗରେ 
କଣ ଗୋଟାଏ ନୂଚାଇ ବଣିଆସାହି ଆଡ଼େ ଯାଉଥିଲା | ମୁଁ ଆଜି ତାକୁ ମାରିଛି ଅତି ଜୋରରେ... ' 
ରେଣୁର କଣ୍ଠ ଶେଷଆଡ଼କୁ ବାଷ୍ପାକୁଳିତ ହୋଇ ଉଠିଲା । 

ଦିନେ ଯିଏ ବୂନୁର ମାଡ଼ ଖାଇବା ପାଇଁ ଅଭିମାନ କରି ଓପାସ ଶୋଇଥିଲା, ସେ ଆଜି 
ତାକୁ ମାରିଛି ! ! ଉଦଭ୍ରାନ୍ତଙ୍କ ଭଳି ସୁମନ୍ତ “ଉଠିଗଲା ଆର ଘରକୁ | 

ବୁନୁ ସଁ ସଁ ହୋଇ କାନ୍ଦୁଛି । ପିଠିରେ ତା'ର ଅତଞ୍ଚା ବତା ଫାଳିଆର ଦାଗ | ସ୍ଥାନେ 
ସ୍ଥାନେ ରକ୍ତ ବାହାରୁଛି । ସୁମନ୍ତର ଅଖି ବୂଜି ହୋଇଗଲା । ରେଣୁ କ 'ଣ ପାଷାଣୀ ହୋଇଗଲା ! ! 

ତା' ଆରଦିନ ଶେଯରୁ ଉଠି ପାରିଲା ନାହିଁ ବୁନୁ । ତାକୁ ଜୂର ହୋଇଛି । ଦେହ, ହାତ 
ଦରଜ । ସୁମନ୍ତର ପରିବାର ହଠାତ୍‌ ଶଙ୍କାକୁଳ ହୋଇ ଉଠିଲେ । 

ବୁନୁର ଜ୍ଵର ବଢ଼ିଲା ୧୦୩୮... ୧୦ ୪°.. ୧୦୫°, ତେଣିକି ପ୍ରଳାପ... ମୁଁ ଚୋର 
ନୁହେଁ ବୋଉ... ବାପା ଭଳିଆ ତୁ ବି ମାଇଲୁ... ମୁଁ ସତ କହୁଚି.. ଘନିଆ ... ଘନ... ବାପା 
କେମିତି ?... ମୁଁ ଟଙ୍କା ଦେବି..,. ଯେମିତି ହେଉ... ହଁ... ବୋଉ ହାର ଅଛି... ମୁଁ ଦେଖିଛି । ' 

ଡାକ୍ତରଙ୍କ ମୁହଁରେ ଅହେତୁକୀ ଗାମ୍ଭୀର୍ଯ୍ୟର ପ୍ରାଚୁର୍ଯ୍ୟ । ରୋଗ କେବଳ ଶାରାରିକ ନୁହେଁ... 
ମାନସିକ । ଜଗି ରହିବାକୁ ହେବ । ନଚେତ୍‌ ହାର୍ଟଫେଲ କରିପାରେ | ରେଣୁର ପିଣତ କେବଳ 
ଲୁହରେ ଭିଜିବାକୁ ଲାଗିଲା | ସୁମନ୍ତ ଦେହରେ ରକ୍ତ ନାହିଁ । 

ଓଷଧ, ଜଳପଟି, ଶୁଶୁଷାକୁ ଭୁକ୍ଷେପ ନ କରି ବୂନୁର ଜ୍ଵର ବଢ଼ି ଚାଲିଲା । ଆତଙ୍କର 
ହିମ-ଶୀତଳ ଛାୟାରେ ସୁମନ୍ତର ସମଗ୍ର ପରିବାର ଭୟାତୁର । ରେଣୁ ବୁନୁ ପାଟିରେ ଓଷଧ 

ବିଭୂତି ପଟ୍ଟନାୟକ 
୩୬ ଗଳ୍ସମଗ୍ର 


ଦେଉଛି, ହଠାତ୍‌ ଘର ଭିତରେ କାହାର ଛାଇ ନାଚି ଉଠିଲା ¦ ସେ ମୁହଁ ଉଠାଇ ଦେଖୁଲା 
ଝରକାବାଟେ ଭଙ୍କିମାରି ବୁନୂକୁ ଦେଖୁଛି ଘନିଆ... ରେଣୁ ଅଖି ପଡ଼ିଲା ମାତ୍ରେ ଟିଲଭଳି ଛୁଟି 
ପଳାଇଲା- ସେ ତୀର ବେଗରେ... 

ରେଣୁ ହାତ ଓଷଧ ହଠାତ୍‌ ଚହଲି ଉଠିଲା | 

ସୁମନ୍ତ ଚମକି ପଡ଼ିଲା, ବାହାରେ କାହାର ପାଟି ଶୁଭୁଛି | କିଏ ସେ ? 

କବାଟ ଖୋଲିଲା ସୁମନ୍ତ | 

ଶୀର୍ଣ୍ଣ ଦେହା ବୃଦ୍ଧ ଜଣେ | କୋଟରାଗତ ଚକ୍ଷୁ ତାରକା ଦାପ୍ରିହୀନ | ଆଖିରୁ ଧାର ଧାର 
ଲୁହ ବହୁଛି । ଥର ଥର ଭାଷା | ଶତାବ୍ଦୀର ଏକ ଜୀବନ୍ତ ଅଭିଶାପ ! ! 

ପଛରେ ଘନିଆ... ସୁମନ୍ତ ଅବାକ୍‌ ହେଲା | 

ବୂଢ଼ା ବିକଳ କଣ୍ଠରେ କହିଲା, “ “ ବୁନୁବାବୁ କାହାନି... କୁଆଡ଼େ ଗଲେ ସେ... ମୁଁ ତାଙ୍କୁ 
ଦେଖିବି... ।'' ବୂଢ଼ା କହୁକହୂ କାନ୍ଦି ପକାଇଲା ! ସୁମନ୍ତ ରକ୍ତ ପ୍ରବାହ ଶୀତଳ ହୋଇ ଆସୁଛି 
କ୍ରମେ କ୍ରମେ... ସେ କିଛି ବୁଝି ପାରୁନି । ବୃବ୍ଧ ପୁଣି ଆରମ୍ଭ କଲା “ ' ଘନିଆର ବାପ ବାବୁ... 
ଅଭାଗା ଗୋଟିଏ । ବାବୁ ନିତିଯାଆନି ଆମ ଘରକୁ । ଆମର ନିତି ଦିନିଆ ଦୂଃଖ ଦେଖି ତାଙ୍କ 
ହୃଦୟ ତରଳେ... ଦରମା ଟଙ୍କାରେ ଚାଉଳ କିଣି ନେଇ ଦିଅନ୍ତି... ମିଛରେ ତମକୁ ସିନେମା 
ଯାଇଛନ୍ତି କହି କୂଆଡ଼େ ମାଡ଼ ଖାଆନ୍ତି... ମୁଁ ରୋଗରେ ପଡ଼ିଲେ ସୂଲ ନ ଯାଇ ସେ ଜଗି 
ବସନ୍ତି । ମତେ ସାଙ୍ଗ ପିଲାଙ୍କଠୁ ପଇସା ଚୋରିକରି ମୋ ତୁଣ୍ଡରେ ପଥ ଦିଅଛ୍ି... ୩/୪ 
ଦିନତଳେ ମିଳିଲା ନାହିଁ କେଉଁଠୁ ପଇସା... ଓଷଧ ବିନା ମୁଁ କରିଯାଇଥାନି.. ମା'ଙ୍କ ହାର 
ଚୋରିକରି ତାକୁ କୁଆଡ଼େ ବନ୍ଧା ପକାଇ ମତେନେଇ ଓଷଧ ଦେଇଛନ୍ତି... ମୁଁ ଏସବୁ କିଛି 
ଜାଣେନି... ଏ ଚାଣ୍ଡାଳ ଘନିଆ ଲୁଚେଇଥିଲା- ଘରୁ କହି ମୋ ପାଇଁ ମା'ଙ୍କଠୁଁ ପଇସା ନିଅନ୍ତି 
ବୋଲି ମତେ କହନ୍ତି..,. ଆଜି ବାବୁଙ୍କ ଜର କୋପ ବେଶି ଦେଖି କାନ୍ଦି କାନ୍ଦି ସବୁ କହିଲା ଏଇ 
ଘନିଆ । ମତେ ବାଟ ଦିଶୁନି ଆଜ୍ଞା, ରୋଗ ଶେଯରୁ ମୁଁ ଉଠି ଦଉଡୁଛି... ମୁଁ ଟିକିଏ ଆଖି 
ପୂରେଇ ଦେଖିବି- ଆପଣ ତାଙ୍କୁ ମାଇଲେ ବାବୁ... ସେ ପିଲା ନୂହନି ଦେବତା... ସେ ମୋ 
ପାଇଁ ମାଡ଼ ଖାଇଲେ... ମୁଁ ହେଲେ ମରି ଯାଇଆନଛି...' ' କହି କହି ଛୋଟ ପିଲାଙ୍କ ଭଳି ଭୈ 
ଭୈ ହୋଇ କାନ୍ଦି ଉଠିଲା ବୃଦ୍ଧ | ଘନିଆ ଆଖିରେ ବି ଲୁହ ଜମିଛି । 

କବାଟ ଫାଙ୍କରୁ ରେଣୁର ଦିଶୁଥିବା ମୁହଁରେ ଆଲୋକ ଦିଶୁଛି... ବୁଢ଼ାର କଥା ଶୁଣୁ ଶୁଣୁ 
ସୁମନ୍ତ ଦେହରେ ସତେ ଯେମିତି ଜହର ଚରିଯାଇଛି ! ! 

ବୁନୁ ଚୋର ନୂହେଁ- 

ମହାପାତ୍ର ବଂଶର ବଂଶଜ ଚୋର ହୋଇ ପାରେନା... ପର ଦୁଃଖରେ ଦାନ ଦେଇ 
ସର୍ବସ୍ବାନ୍ତ ହେବାରେ ମହାପାତ୍ର ବଂଶ ପରମ୍ପରା ସୃଷ୍ଟି କରିଛି... କର୍ପୂର ଉଡ଼ି ଯାଇଥିଲେ ବି କନା 
ପଡ଼ି ରହିଛି, ଧନ ଯାଇଥିଲେ ବି ମନ ରହିଛି; ମହାପାତ୍ର ବଂଶର ଶେଷ ଗୌରବର ଚିହ୍ନ ସୁନା 
ହାରକୁ ବିକି ବୁନୁ ମଦ ମାଂସ ଖାଇନି... ରୋଗୀ ତୁଣ୍ଡରେ ସେ ଞଷଧ ଦେଇଛି... ଭୋକିଲା 
ମୁଖରେ ସେ ଆହାର ଦେଇଛି... 

ଆଉ ସେ !! 
ମହାପାତ୍ର ବଂଶର କୂଳାଙ୍ଗାର ସେ | କୁଳର ଶେଷଦୀପ ଶିଖାକୁ ନିଭାଇ ଦେବାପାଇଁ ସେ 
ନିର୍୍ମ ଫୁଙ୍କା ଲଗେଇଛି ଜୋର୍‌ରେ... 
ସୁମନ୍ତ ମସ୍ତିଷ୍ଠର ତନ୍ତ୍ରୀ ଗୁଡ଼ାକ ହଠାତ ଝ୪୍‌ ଝିଣ୍‌ କରି ଉଠିଲା । ଉଦ୍ଧାଦକଙ୍କ ଭଳି ସେ 
ଉଠିଗଲା ଭିତରକୁ. 
ରେଣୁ ଫୁଲି ଫୁଲି କାନ୍ଦୁଛି । ବୂନୁ ଦେହର ଉତ୍ତାପ ମାପି ହେଉନି । ପାଦ ବରଫ ଭଳି 
ଶୀତଳ ହୋଇ ଆସୁଛି । ସାରା ମୁହଁରେ ତା'ର ଏକ ପ୍ରଶାନ୍ତ ନିଶ୍ଚଳତା... ଏକ ଅସରନ୍ତ 
ଦୀପ୍ତି... ସେ ଜ୍ୟୋତି ମହାପାତ୍ର ବଂଶ କୌଳିନ୍ୟର ଏକାନ୍ତ ନିଜସ୍ଵ । 
ସୁମନ୍ତ ଆଉ ସେ ଆଲୋକନ୍ତବଳ ମୁଖମଣ୍ଡଳକୁ ଚାହିଁ ପାରିଲା ନାହିଁ... ଦୁଇ ହାତରେ ସେ 
ନିଜ ମୁଣ୍ଡବାଳକୁ କେବଳ ଝିଙ୍କିବାକୁ ଲାଗିଲା... 
ସଂଧ୍ୟାର ଅନ୍ଧାର ନଇଁ ଆସୁଛି ସେତେବେଳକୁ... କନ୍ଦନର ଅଶାନ୍ତ କଳରୋଳ ସୃଷ୍ଟି କରି 
ମହାପାତ୍ର ବଂଶର ଶେଷରଶ୍ମିରେଖା ଫିକା ପଡ଼ିଯିବା ପୂର୍ବଗୁ“ବୁନୁର ଏଭଳି ଅବସ୍ଥା ଦେଖି 
ଘନିଆର ବୃଦ୍ଧପିତା ଆର୍ଭନାଦ କରି କଚାଡ଼ି ହୋଇ ପଡ଼ିଲା ତଳେ... 
ବୃଦ୍ଧର ସେ ଆର୍ଭକାତର ଶବ୍ଦରେ ତେନ୍ତୁଳି ଗଛର ପ୍ରଶାଖାରେ ବସିଥିବା ପେଚାଟା 
ଉଡ଼ିଗଲା ପକ୍ଷ ସଂଚାଳନ କରି କରି ଦୂରରୁ ଦୂରକୁ... | 
uu 

ଆହତ 


ଯିଏ ଯାହାକୁ ଯେତେ ବେଶି ଭଲପାଏ ତା'ର ଛୋଟ ଆଘାତରେ ଅପର ହୃଦୟରେ 
ତାଠୁଁ ବେଶି ବଡ଼ କ୍ଷତ ସୃଷ୍ଟି ହୁଏ । 

ସେ ତାହା ଜାଣି ବି ମୋ ହୃଦୟରେ ଆଘାତ କରିବାକୁ ପଛେଇଲେ ନି | ମୁଁ କାନ୍ଦିଲି, 
ମନ କଷ୍ଟକଲି । ସେ ମୋ ଆଖିର ଲୁହ ଦେଖୂଲେ । ମୋ ମୁହଁରୁ ହସ ଲିଭି ଯାଇଥିବାର କାରଣ 
ଅନୁମାନ କଲେ । ତଥାପି ତାଙ୍କ ହୃଦୟ ତରଳିଲା ନାହିଁ । 

` ତା” ବୋଲି ମୁଁ ତାଙ୍କୁ ପାଷାଣୀ କହି ପାରିବି ନି, କାରଣ ମୁଁ ଯେତେବେଳେ ତାଙ୍କ 

ନିକଟକୁ ଘୁଞଚ ଯାଇଥଲି, ସେତେବେଳେ ଦେଖିଛି ସ୍ହ, ସହାନୁଭୂତିର ଗୋଟିଏ ସୃଚୁ ନିର୍ଝରିଣୀ 
ତାଙ୍କ ହୃଦୟର ପାର୍ବତ୍ୟ ପ୍ରଦେଶକୁ ସର୍ବଦା କଳସଙ୍ଗୀତରେ ଧ୍ବନିତ କରି ପ୍ରବାହିତ ହେଉଥଲା । 

ତେଣୁ ମୁଁ ଯେଉଁଦିନ ଦେଖିଲି ତାଙ୍କ ହୃଦୟର ସେ ଝରଣାଟି ମୋ ପାଇଁ ଶୁଖିଗଲା, 
ସେଦିନ ଆଉ ମୋର ମନର ସରସତା ସ୍ଥିର ହୋଇ ରହି ପାରିଲାନି । ମୋ ଆଖିର ଲୁହଗ୍ରନ୍ଧି 
ଗୁଡ଼ିକ ଟିକି ଟିକି ହୋଇ ଛିଡ଼ିଗଲା । ଧୈର୍ଯ୍ୟର ବାଲିବନ୍ଧ ଭୂସୁଡ଼ି ପଡ଼ିଲା । 

ମୋ ଆଖିରେ ଲୁହ ଦେଖିଲା ବୋଉ; କାରଣ ପଚାରିଲା । ଆଇ.ଏ. ପରୀକ୍ଷାରେ ଖରାପ 
ହୋଇଛି ବୋଲି ଛଳନା କଲି । ମନର କାରୁଣ୍ଯ ଲକ୍ଷ୍ଯ କଲେ ବାପା । ପ୍ରାଶ୍ମିକ ଦୃଷ୍ଟିରେ 
ଚାହିଁଲେ ମୋ ଆଡ଼େ । ଭାଗଚାଷ ଆଇନ୍‌ ଦ୍ଵାରା ଆମ ଭାଗ ଜମିତକ ଚାଲିଗଲେ ଘରର ଅବସ୍ଥା 
ଶୋଚନୀୟ ହେବ ବୋଲି ଭାବି ମନ ଖରାପ ଅଛି ବୋଲି ପ୍ରତାରଣା କଲି । 

ସରଳ, ନିରୀହ ସେମାନେ | ଅଗାଧ ବିଶ୍ଵାସ ସେମାନଙ୍କର ମୋ ଉପରେ | ସେମାନେ 
ଅବିଶ୍ବାସ କଲେ ନାହିଁ ତେଣୁ । ସେମାନଙ୍କୁ ଭୁଲାଇ ଦେଲି । 

କିନ୍ଧୁ ନିଜ ମନକୁ ? 

ପାରିଲି ନାହିଁ । ବୁଝାଇ ହେଲାନି । ଅବୁଝା ମନ ରାହା ଧରିଲାନି । ସେ ଖାଲି ମନେ 
ପଡ଼ିଲେ । ମନ ହେଲା ଦଉଡ଼ି ଯିବିକି ତାଙ୍କ ପାଖକୁ ! କିନୁ ଲାଭ ହେବ କ'ଣ ? 

ଦିନଥୁଲା ତାଙ୍କ ପାଖକୁ କିଛି ଆରାକରି ନ ଯାଉଥୁଲେ ସେ ମୁହଁ ଫୁଲାଉଥଲେ । ଅଭିମାନ 
କରୁଥିଲେ, ଯୁକ୍ତି କରୁଥିଲେ, ' ' ଆଜହୁଁ ତ ଏମିତି... ବାହାହେଲେ କ 'ଣ ଆଉ ମତେ ପଚାରିବ ? 

ବିଭୂତି ପଟ୍ଟନାୟକ 
ଗଳ୍ପଛସମଗ୍ର ୩୯ 

ସେତେବେଳେ ମୁଁ ଲାଜ କରୁଥିଲି | ବାହାଘର କଥା ପଡ଼ିଲେ ଜଣେ ଅବିବାହିତ ଯେଉଁ 
ଭଳି ଭାବ, ଭଙ୍ଗୀ ଦେଖାଇବାର କଥା, ସେଥିରେ ତୁଟି କରୁନଥିଲି । ସେ ଖୁସି ହେଉଥୁଲେ । 
ବେଶି ଥଟା କରୁଥିଲେ | ସତେ ଯେଭଳି ମୋତେ ଥଟା କରିବା ଭିତରେ ତାଙ୍କର ଅସୀମ 
ଆନନ୍ଦ ଉରି ରହିଥୂଲା ? 

ସେ କହନ୍ତି, ତାଙ୍କର ସବୁ ଦିଅରଙ୍କଠୁଁ ସେ ମୋତେ ସବୁଠୁ ବେଶି ଭଲ ପାଆନ୍ତି । ମୁଁ 
କାରଣ ପଚାରେ ନି । ଖାଲି ମୋ ଛାତି ଆନନ୍ଦ, ଗର୍ବରେ ନାଚି ଉଠେ... 

ତାଙ୍କ ବାହାହୋଇ ଆସିବାର ଦେଢ଼ ବର୍ଷ କାର୍ଯ୍ୟକାଳ ଭିତରେ ମୁଁ ତାଙ୍କ ଦୃଷ୍ତି ସୀମାରେଖା 
ବାହାରେ ଥିଲି, କାରଣ ସେ ଥଲେ ଆମ ସାଇ ପଡ଼ିଶାର ହିସାବରେ ଭାଉଜ... କୌଣସି ରକ୍ତ 
ସମ୍ପର୍କ ତାଙ୍କ ସହିତ ଆମର ନଥୁଲା, ମୁଁ ପୁଣି ଥିଲି ଲାଜକୂଳା... 

ତାଙ୍କ ଝିଅକୁ ସାତମାସ ହେବାପରେ ମୋ ସହିତ ତାଙ୍କର ସାକ୍ଷାତ ହୁଏ | ପହିଲେ ଲାଜ 
ଲାଜ... ଅଛ ଅଛ କଥା | ମୁଁ ତାଙ୍କ ଘରକୁ ଯାଏ, ଆସେ | କିନୁ ତାଙ୍କର ଆକର୍ଷଣ ସେଥିରେ 
କିଛି ନଥୁଲା । ଶ୍ୟାମ ଭାଇଙ୍କ ସ୍ବେହରେ ମୁଁ ଟାଣି ହୋଇ ଯାଉଥୁଲି । 

ଦିନ କେଇଟା ଭିତରେ କିନ୍ତୁ ମୁଁ ତାଙ୍କ ସ୍ବେହର ଉର୍ଣ୍ଣନାଭ ଭିତରେ ଛନ୍ଦି ହୋଇ ପଡ଼ିଲି । 
ତାଙ୍କ ଘରକୁ ଦୁଇ ଦିନକେ ଥରେ ଯିବାକୁ ଲାଗ ଲାଗୁଥୁଲା । କିନ୍ତୁ ତା'ପରେ ମୁଁ ଦିନକୁ 
ଆଠଥର ଯିବାର ଅଭ୍ୟାସ କଲି... 

ଥରେ ଗଲେ ପୁଣି ତାଙ୍କ ଘରୁ ଆସିବାର ମୁସ୍ତିଲ । ଆସିବାକୁ ବସିଲେ ସେ ପଛରୁ 
ଟାଣନ୍ତି, “ ' ରୁହ... ଯିବତ... କ'ଣ କରିବକି ଯାଇଁ ! ପିଲା କାନ୍ଦୁଛନ୍ତି ? ' ' 

ବେଶି ଜିଦ୍‌ କଲେ ଶେଷ ଅସ୍ତ, “ଓହୋ ଅଇଛା ତ ଏମିତି !... ଦାହା ହୋଇ 
ସାରିଲେ...” ' ତାଙ୍କ ଅନୁରୋଧ ଭାଙ୍ଗି ପାରେନି । ଅକାରଣରେ ବି ଅଟକି ଯାଏ | କାମ 
ମାରାକରି ସେ ଗପନ୍ତି ଅଛିଷ୍ା ଗପ | 

କିଛିଦିନ ପରେ ଶ୍ୟାମ ଭାଇଙ୍କ ମୁହଁରେ ମୁଁ ଅସନ୍ତୋଷର ଛାୟା ଦେଖୁଲି । ମୋର 
ବାରମ୍ବାର ଯିବା, ଆସିବା ସେ ପସନ୍ଦ କରୁନଥିଲେ । କାରଣ ତା” ଫଳରେ ଘରକାମ ବାକି 
ପଡୁଥିଲା | ଝିଅ ପ୍ରତି ଅବହେଳା ହେଉଥଲା । ଏମିତି ବି ବେଳେ ବେଳେ ହୁଏ, ସେ ମୋ 
ସାଙ୍ଗରେ ଯଦି ଗପୁଛନ୍ତି ତେବେ ଶ୍ୟାମଭାଇ ଗାଧୋଇ ଖାଇବାକୁ ଆସି ଠିଆ ହୋଇଗଲେ ମଧ୍ଯ 
ତାଙ୍କର ଖାତିର ନଥାଏ । 

ମୋତେ ଏସବୁ ଭଲ ଲାଗୁନଥୁଲା | ଛାଇ ଛାଇଆ ଅନ୍ଧାରରେ ସେ ଯେତେବେଳେ 
ମୋ ସହିତ ଅନୂଚ ସ୍ଵରରେ ଗପକରି ହସୁଥିଲେ, ସେତେବେଳେ ଶ୍ୟାମ ଭାଇଙ୍କୁ ଆସିବାର 
ଦେଖୁଲେ ମୋ ଛାତି ଦମ୍କିନା ପଡ଼ୁଥିଲା; କାରଣ ମଣିଷମନ ସବୁବେଳେ ସମାନ ନ ଥାଏ | 

କଥା ପ୍ରସଙ୍ଗରେ ବି ଏକଥା ମୁଁ ତାଙ୍କୁ କେତେଥର କହିଛି । କିନ୍ତୁ ସେ ହସନ୍ତି । ଫାଙ୍କି 
ଦିଅନ୍ତି । ଯୁକ୍ତି କରନ୍ତି ' ତୂମ ଭାଇ କୌଣସି ଝିଅ ସହିତ ଏମିତି ଗପ କଲେ ମୁଁ ତ ସନ୍ଦେହ 
କରିନି... ' ' 


Digitized by srujanika@gmail.com 


ବିଭୂତି ପଟ୍ଟନାୟକ 
୪୦ ଗଁଳ୍ନସମଗ୍ର 


ତଥାପି ମନ ଛକେ । ଛାତି ଥରେ । ତାଙ୍କ କଥାର ଉତ୍ତର ଦେଲାବେଳେ ମୁଁ ବଡ଼ 
ପାଟିରେ କହିବାକୁ ଚେଷ୍ଟା କରେ । ସେ କିନ୍ତୁ ଦାବି ଦିଅନ୍ତି । କହନ୍ତି, ପର ଝିଅଟି ଆସିଲେ 
ତମେ ଏଡ଼େ ପାଟିରେ କଥାବାର୍ରା କରିବ ନା କ'ଣ ?” 

ମୁଁ ଉତ୍ତର ଦେଇ ପାରେନି । ମୋ ମନରେ କିନ୍ତୁ ସନ୍ଦେହର ତୋଫାନ ଉଠେ । ମୋ 
ପ୍ରତି ତାଙ୍କର ଭଲ ପାଇବା ଅପବିତ୍ର ନୁହେଁ ତ... 

ଏଭଳି ସନ୍ଦେହ କରିବାର ବି କାରଣ ଥିଲା | ଶ୍ୟାମଭାଇ ଓ ତାଙ୍କର ଦାଂପତ୍ୟ ଜୀବନ 
ମଧୁର ନଥିଲା, କାରଣ ଶ୍ୟାମଭାଇ ଥିଲେ ତାଙ୍କଠୁ ବୟସରେ ଯଥେଷ୍ଟ ବଡ଼ । ମୋ ପ୍ରତି 
ତାଙ୍କର ଏଭଳି ଅତ୍ୟଧ୍ୂକ ସ୍ବେହ ମୂଳରେ ତାଙ୍କର ଏହି ଯୌନ ଅତୃପ୍ତି ଗୋଟାଏ କାରଣ ହୋଇ 
ରହି ଥାଇପାରେ ବୋଲି ମୋ ମନରେ ବି ବେଳେ ବେଳେ ପ୍ରଶ୍ନ ଉଠୁଥିଲା । 

ମୁଁ କିନଧୁ ତାଙ୍କଠୁ କେବେ ଅସଂଯତ କଥା ଶୁଣିନି । ଜଣେ ଅତି ସ୍ଟବେହୀ ଭାଉଜ ଯେଉଁ 
ସୀମା ଭିତରେ କଥାବାର୍ରା କରନ୍ତି, ସେ ସେ ସୀମା ଅତିକ୍ରମ କରୁ ନଥିଲେ | ସେଥପାଇଁ ମୋର 
ଭର୍ତି ତାଙ୍କ ପ୍ରତି ଅକ୍ଷୁଣ୍ଣ ଥିଲା | 

ମୁଁ ତାଙ୍କୁ ଖୁବ ଭଲ ପାଉଥିଲି । କାରଣ ଗାଁରେ ମୋର ନିଃସଙ୍ଗ ଜୀବନର ସେ ଥିଲେ 
ଏକମାତ୍ର ଅନ୍ତରଙ୍ଗ ସାଥୀ | ମୁଁ ତାଙ୍କଠୁ ଲେଖିବାର ଉପାଦାନ, ପ୍ରେରଣା ପାଉଥିଲି | ଅବସର 
ସମୟରେ ତାଙ୍କ ପାଖକୁ ଛୁଟି ଯିବାକୁ ସେଥିପାଇଁ ମନ କାନ୍ଦୁଥିଲା... ହୃଦୟ ଆକୁଳ ହେଉଥିଲା... 

କିନ୍ତୁ ହଠାତ ସେଦିନ ଆମ ସମ୍ବନ୍ଧ ବୀଣାର ତାର ଛିଡ଼ିଗଲା... ମୁଁ ନିର୍ବାକ ହୋଇ 

ଚାହିଁଲି, ଯେଉଁ ସ୍ବେହର ପାରାବାର ଭିତରେ ମୁଁ ସନ୍ତରଣ କରୁଥିଲି ତାହା ମରୁଭୂମି ହୋଇଗଲା 
ଅତି ସାମାନ୍ୟ କଥାରେ- ବିନା କାରଣରେ ସେ ମୋ ଉପରେ ଚିଡ଼ି ଉଠିଲେ । 

ଶ୍ୟାମଭାଇ ଠିଆ ହୋଇଥିଲେ । ସେ ହାଣ୍ଡି ଧୋଉଥୂଲେ । ମୁଁ କହିଲି, “ ' ତୁମେ ମଲ୍ଲାଫୁଲ 
ନେବ ଭାଉଜୋ”ଉ ? ଆଜି ଭଲ ଫୁଲ ଗୁଡ଼ିଏ... 

ଶ୍ୟାମଭାଇ କାହିଁକି କେଜାଣି ହସିଲେ । ତାଙ୍କ ମୁହଁର ରଙ୍ଗ ବଦଳିଗଲା । ସବୁଦିନ ଭଳି 
ସେ ହାଣ୍ଡିଧୁଆ ଛାଡ଼ି ମୋ ହାତରୁ ସେ ଫୁଲ ଗୁଡ଼ାକ ନେଇ ପାଣି ମାଠିଆ କି ପଖାଳ ହାଷ୍ଡିରେ 
ପକାଇଦେଲେ ନାହିଁତ ! 

ବିନା ଦୋଷରେ ମୋ ଉପରେ ଚିଡ଼ି ଉଠିଲେ । ରାଗରେ ହାଶ୍ଡିଟା ତାଙ୍କ ହାତରୁ ଖସି 
ପଡ଼ିଲା | ଯେଉଁ ମୁହଁରେ ସେ ନାନା କଅଁଳ, ମନ ମତାଣିଆ କଥା କହି ମୋତେ ଅଧକ ସମୟ 
ଅଟକାଇ ରଖୁଥିଲେ, ସେଇ ମୁହଁରେ ସେ ପାଟି କରି ଉଠିଲେ, “ ' ଭାରି ଫୁଲ ଦେଲାବାଲା 
ହୋଇ ଗଲଣି ତ ? ତମେ ଏ ଘରୁ ଗଲ... ମୁଁ କବାଟ ଦେଇ ହାଶ୍ରି ଧୋଇବି.. 

ମୋର ରକ୍ତବାହୀ ଶିରା ପ୍ରଶିରା ସବୁ ଅଥର୍ବ ହୋଇଗଲେ | ମୁଁ ପଥର ପାଲଟିଗଲି । 
ଶ୍ୟାମ ଭାଇ ମୃଦୁ ହସି ବାରିପଟେ ବାହାରିଗଲେ । ଯନ୍ତ୍ର ଚାଳିତ ଭଳି ମୁଁ ବାହାରି ଆସିଲି 
ପଦାକୁ । କବାଟ ବନ୍ଦ ହେବାର ଶବ୍ଦ ମୋ କାନକୁ ଘଡ଼ଘଡ଼ି ପଡ଼ିଲାଭଳି ଶୁଭୁଥିଲା | 

ଯେଉଁ ଭାଉଜୋ'ଉ ମୁଁ ଫୁଲ ନ ନେଲେ କେତେ ଅଭିମାନ କରୁଥିଲେ, ଦୋଷ 
ଦେଉଥୁଲେ, ସେ ଭାଉଜୋ”ଉ ଫୁଲ ଦେଖି ଚିଡ଼ି ଉଠିଲେ କାହିଁକି ? 

ମୁଁ ଭାବିପାରୁନଥଲି | ଚିନ୍ତିପାରୁନଥୁଲି । 

ବିଭୂତି ପଟ୍ଟନାୟକ 
ଗଳ୍ସମଗ୍ର ୪୧ 


ତା'ପରେ ଶୁଣିଲି ସେ ତାଙ୍କ ସ୍ଵାଭାବିକ ଜୀବନ ଯାପନ କରୁଛନ୍ତି । ଆଗଭଳି ଶ୍ୟାମଭାଇଙ୍କ 
ସହିତ କଳି କଳିଆ ନାହିଁ । ପାଟିଗୋଳ ନାହିଁ । 

ମୁଁ କିନ୍ଧୁ ଚଳିପାରିଲି ନାହିଁ । ତାଙ୍କ କଥା ମନେ ପଡ଼ିଲା । ତାଙ୍କ ସରଳ କଥା, ନିରୀହ 
ଥଟା ମୋ କାନରେ ଧ୍ଵବନିତ ହୋଇ ଉଠୁଥିଲା... 

କିଛିଦିନ ବିତିଗଲା ଏମିତି । | 

ମୁଁ ତାଙ୍କ ଦାଣ୍ଡବାଟେ ଯାଏଁ, ତାଙ୍କ ଘରକୁ ଚାହେଁ ନାହିଁ । ସେ ତ ନ ଡାକିବାର କଥା, 
ଶ୍ୟାମଭାଇ ବି ଡାକନ୍ତି ନାହିଁ | ଦିନ ଗଡ଼ି ଚାଲିବା ସଙ୍ଗେ ସଙ୍ଗେ ତାଙ୍କ ଡାକିବା ନ ଡାକିବାକୁ ମୁଁ 
ବି ଗୁରୁତ୍‌ଵ ଦେଲି ନାହିଁ । 

ଦିନେ ମୁଁ ବାଟରେ ଆସୁଛି । ଖରାବେଳ ହେବ | ନିଛାଟିଆ ଲାଗୁଥାଏ । ତାଙ୍କ ଘର 
କବାଟ ମେଲା ଥଲା | ଝୁଅକୁ ଧରି ଦାଣ୍ଡ ପାଖରେ ସେ ଠିଆହୋଇଥଲେ । ଶ୍ୟାମଭାଇ ବୋଧେ 
ଘରେ ନଥିଲେ । ଝୁଅ ମତେ ଦେଖି ଡାକିଲା, ‹ “ଦାଦା- ଦା- ଦା” ” 

` ଇଚ୍ଛା ନ ଥଲେ ବି ପଛକୁ ଅନେଇଲି । ସେ ମୋ ଆଡ଼େ ଏକ କରୁଣ ଦୃଷ୍ଟିରେ 

ଚାହିଁଥିଲେ । ମୋତେ ଅନେଇବା ଦେଖି ଠାରିକରି ହାତରେ ଡାକିଲେ | 

ଗୋଡ଼ ଭଠୁନଥାଏ - ବାଧ୍ଯରେ ଗଲି | ଅପରାଧୀଙ୍କ ଭଳି ତାଙ୍କ ପାଖରେ ଠିଆହେଲି । 
ସେ ପ୍ରଥମେ ପ୍ରଥମେ କ'ଣ କହିବେ କହିବେ ହୋଇ କହି ପାରିଲେ ନାହିଁ । ମୁଁ ପଚାରିଲି, 
“କ'ଣ ?'' 

ତାଙ୍କ ଓଠ ଅରିଲା । ନିଶ୍ଵାସର ଖରଗତି ତ ମୁଁ ବାରିପାରୁ ଥାଏ । ସେ ପାଟି ଖୋଲିଲେ । 
କହିଲେ, “ ' ମୁଁ ତମର ମାଆ ସମାନ । ନୁହେଁ ?'' 

ମୁଁ ତଟସ୍ପ ହୋଇ ତାଙ୍କ ଆଡ଼କୁ ଚାହିଁଲି । ସେ ପୁଣି କହିବା ଆରମ୍ଭ କଲେ, “ ' କହିଲ 
ମୋ ଦିହ ଛୁଇଁ- ମୁଁ ତମକୁ କେବେ ପାପ ଆଖିରେ ଦେଖିଛି- ତମେ ତମ ଭାଇଙ୍କ ଆଗରେ 
କେମିତି କହିଲ ଯେ...” ' 

ସେ ଆଉ କହିପାରିଲେ ନାହିଁ । ମୁଁ ଟିକ଼ାର କରି ଉଠିଲି, “ 'ଭାଉଜୋ'ଉ' 

ସେତେବେଳକୁ ତାଙ୍କ ଆଖିରେ ଥୋପା ଥୋପା ଲୁହ ଜମି ଆସୁଥୁଲା ! ତାଙ୍ଗ ଆୟତ 
ଆଖିର ପତାଏ ପତାଏ ଖେଳି ବୁଲୁଥିଲା ଏକ ବୁକୂଫଟା କାରୁଣ୍ୟ... 

ମୁଁ ତରତର ହୋଇ ବାହାରକୁ ବାହାରି ଆସିଲି । କାରଣ ମୋର ଆଶଙ୍କା ହେଉଥଲା ଆଉ 
ଟିକିଏ ସେଠାରେ ରହିଲେ ମୁଁ ହୁଏତ କାନ୍ଦି ପକାଇବି । 

` ଆଖିରୁ ମୋର ସନ୍ଦେହର କୁହୁଡ଼ି ଅପସରି ଯାଉଥଲା । ମୁଁ ବୁଝିପାରୁ ଥଲି ଶ୍ୟାମଭାଇ 

କାହିଁକି ତାଙ୍କ ନିଜ ମନରେ ଉଇଁଥିବା ସନ୍ଦେହକୁ ମୋ ନାଁରେ ଲଗାଇ କହି ଭାଉଜୋ 'ଉଙ୍କୁ 
ମୋଠାରୁ ଛଡ଼େଇ ନେଇଥିଲେ । ତାଙ୍କର ଭୟ ହୋଇଥିଲା ହୁଏତ ଭାଉଜଢୋ”ଉଙ୍କ ମୋ ପ୍ରତି 
ସ୍ଵେହର ଆଧ୍‌ଜ୍ୟ ତାଙ୍କପ୍ରତି ବିତୃଷ୍ଣା ସୃଷ୍ଟି କରୁଥଲା | 

ଭାଉଜୋ'ଉ ହୁଏତ ସେତେବେଳକୁ ସେଠି ଠିଆ ହୋଇ a । କାରଣ ତାଙ୍କ 
ଝିଅ ଆଣ୍ଡେଇ ଆଣ୍ଡେଇ ଆସି ମୋତେ ତାକୁଥିଲା ଦାଦା... ଦା... 

ମୋର ସାହସ, ଦମ୍ଭ ନଥିଲା ଆଉ ପଛକୁ ଫେରି ଚାହିଁବା ପାଇଁ ।ଛ୍ଞ 

ବିଭୂତି ପଟ୍ଟନାୟକ 
୪୨ ଗନଳସମଗ୍ର 


ଆତ୍କାର ଆଉଁନାଦ 


ବାହାରେ ବାରି ଝରୁଛି... 

ବିଜୁଜି ଝଲସୁଛି... ବଜୁ ଗରଜୁଛି 

ଭିତରେ ବସି ଭାବୁଛି ସାଗର... 

ଜୀବନ-ଯମୁନାର ସାବଲୀଳ, ସୃଚଛନ୍ଦ ପ୍ରବାହ ତା'ର ଆଜି ଯେପରି ପ୍ରତିହତ ହୋଇ 
ଉଠିଛି । ସେଥିରେ ବିଚଳିତ ହୋଇଉଠିଛି ସେ ଅସ୍ଵାଭାବିକ ଭାବରେ... ଜୀବନର ଯୁଆଖେଳରେ 
ସେ ହାରି ଯାଇଛି ଆଜି... ଅଭାବ, ଅନଟନର ଆଁ ହାହାକାର ଭିତରେ ତରୁଣ ସୁଲଭ ଚପଳତା 
ତା'ର କୂଆଡ଼େ ମରିଗଲାଣି... କେବଳ ବଞ୍ଚବାର ଗୋଟାଏ ଅଭୁତ ଖିଆଲ ନେଇ ବଞ୍ଚ ରହିଛି 
ସେ ଯେପରି ! ! 

ପଛପଟେ କାହାର ପଦଧ୍ବନି ଶୁଭିଲା 

ସେମିତି ସେ ଜରାଜୀର୍ଣ୍ଣ ଚେୟାର ଖଣ୍ଡିକରେ ବସି ସାଗର ପଚାରିଲା” “କିଏ ? 
କବିତା ?”' 

କିଛି ଉତ୍ତର ନ ଦେଇ ନିଶବ୍ଦରେ କବିତା ପାଖରେ ଠିଆହେଲା ଆସି । ଆଭିଜାତ୍ୟହୀନ, 
ନିରାଡମ୍ବର ପରିଛଦ ଭିତରୁ ସତେ ଯେପରି ଏକ ଜ୍ୟୋତି ବାହାରୁଥିଲା ! ! 

କବିତା ଆଡ଼େ ସାଗର ଅପଲକ ଆଖିରେ ଚାହିଁ ରହିଲା କେତେବେଳ ଯାଏ... 

“କ'ଣ ଦେଖୁଛ ମୋ'ଠି ?” ” 

ସାଗର ନିରୁଭର | ସତେ ଯେପରି ଦେଖା ତା'ର ସରି ନଥୁଲା ! ଟେବୁଲର ଗୋଟାଏ 
କଣକୁ ବସିପଡ଼ି କବିତା ଅନୁରୋଧ କଲା, “ ' ତମେ ଗୋଟାଏ ଗପ କୂହ ଆଜି... ' 

“କି ଗପ ? ବୂଢ଼ୀ ଅସୁରୁଣୀ କଲୁରୀବେଣ୍ଡ କଥା ?” 

ଅଭିମାନଭରା କଣ୍ଠରେ କବିତା ଅନୁଯୋଗ କଲା, “ “ ତମେ ବଡ଼ ସ୍ବାଥିପର ହୋଇଗଲଣି | 
ନିଜ ପାଇଁ ପତ୍ରପତ୍ରିକାରେ କେତେ ଗପ ଲେଖୁଛ, ଆଉ ମୋ ପାଇଁ... 

ବିଭୂତି ପଟ୍ଟନାୟକ 
ଗଁଳସମଗ୍ର ୪୩ 
ଉପନ୍ୟାସର ଏକ ନାୟକ ଭଳି ମୁଦୁ ହସି ସାଗର ନାଟକୀୟ ଭଙ୍ଗରେ କହିଲା,  ' ଆଜିର 
ଏ ମେଘମହ୍ଲାର ସହିତ ତମ କଣ୍ଠସ୍ଵର ଭାରି ଭଲ ଶୁଭିବ କବିତା, ମୋ ଗପ ଅପେକ୍ଷା ତମେ 
ବରଂ ଗୋଟିଏ ଗୀତ ବୋଲ...” ” 

କବିତା ଅତି କରୁଣ ଭାବରେ ହସିଲା । 

ଏ ହସର ଏକା ଅର୍ଥ ବୁଝିଲା ସାଗର | ମନ ତା'ର ଚହଲି ଉଠିଲା । ଅତୀତର ଅଭୁଲା 
ସମତିଗୁଡ଼ିକ ମନ ଭିତରେ ଆତ୍ସ ପ୍ରକାଶ କରିବାକୁ ବ୍ୟାକୁଳା ହୋଇ ଉଠିଲା... 

ହଂସୁଲି ଶେଯର ନାୟିକା କବିତା ଆଜି ତା'ର ସହଧର୍ମିଣୀ | କେମିତି ! 

ସାଗର ମନରେ ମଥା ତୋଳି ଉଠିଲା ଶତ ଶତ ପ୍ରଶ୍ନବାଚକ ଚିହ୍ନ... 

କଲେଜ ଜୀବନରେ ରୂପସୀ କବିତା ଥିଲା ତା'ର ସହପାଠିନୀ, ଅତିରିକ୍ତ ଜିଲା ମ୍ୟଜିଷ୍ଟ୍େଟ 
ନରେନ୍ଦ୍ର ବାବରଙ୍କ ଝିଅ ସେ । ତା” ସହିତ ଏକ ସାହିତ୍ୟ ସଭାରେ ତାର ହୁଏ ପ୍ରଥମ ଆଳାପ । 
ସାଗରର ବାଗ୍ରିତା, ସାହିତ୍ୟିକ ପ୍ରତିଭା, ଉଚ୍ଚ ଆଦର୍ଶ କବିତାକୁ କରିଥିଲା ପାଗଳିନୀ... ତେଣୁ 
କଲେଜ ଜୀବନର ପରିସମାପ୍ତି ସଙ୍ଗେ ସଙ୍ଗେ ଏଶ୍ବର୍ଯ୍ୟର ପ୍ରାଚୁର୍ଯ୍ୟ ଭିତରୁ ନିଜକୁ ମୁକ୍ତ କରି 
ଦୂନିଆର ରାଜପଥ ଉପରେ ଆଦର୍ଶବାଦୀ ସାଗର ସହିତ ସେ ଠିଆ ହୋଇଥଲା ଆପେ ଆପେ... 
କ୍ଷର୍ଣ୍ଣ ହୋଇଥଲା ଏଥୁରେ ନରେନ୍ଦ୍ର ବାବୁଙ୍କ ଆଭିଜାତ୍ୟ । ସେଥିପାଇଁ ସାଗର ସହିତ ବିବାହ 
ପରେ ଝିଅର ମୁହଁ ଚାହିଁବେ ନାହିଁ ବୋଲି ସେ ସ୍ପଷ୍ଟ ଘୋଷଣା କରିଥିଲେ । ତଥାପି ଶଙ୍କି ଯାଇନି 
କବିତା... ସର୍ବହରା ସାଗରର ରୁକ୍ଷ କର୍କଶ ଛାତିରେ ନିଜକୁ ଲୋଟାଇ ଦେବା ପାଇଁ ସେ 
ବାପଘରର ଧନ, ମାନ, ମର୍ଯ୍ୟାଦା ଉପରେ ପଦାଘାତ କରି ଚାଲି ଆସିଛି... 

ସେ ଆଜିକି ତିନିବର୍ଷ ତଳର କଥା... 

ଏଇଥି ଭିତରେ ସେମାନଙ୍କ ନୀଡ଼ ଉପରେ କେତେ ଝଡ଼ ଉଠିଛି... ଝଂଜା ପିଟିଛି... 
ବଢ୍ର ଛୁଟିଛି | ହତାଶର ଘନ ଅନ୍ଧାର ଭିତରେ ଦୋହଲି ଯାଇଛି ମନ... ଚହଲି ଯାଉଛି ଆଶା, 
ଆଶଙ୍କା ହୋଇଛି ଭାଙ୍ଗ ପଡ଼ିବକି ଏତେ ଦିନ ଧରି, ଏତେ ଶ୍ରମ କରି ଗଢ଼ିଥିବା ଏଇ ନାଡ଼ ! ! ! 

କିନ୍ତୁ ନୀଡ଼ ଭାଟ୍ିନି... ରହିଛି... ଏ ଦୂର୍ଦିନରେ ସେତିକି ହିଁ ସନ୍ନା... 

ଏ ସଂଘର୍ଷଶୀଳ ଜୀବନ ଭିତରେ ସଂଗୀତର ସ୍ଵର ଭୁଲିଛି କବିତା... ନିଶୁର ନିର୍ମମତାର 
ବାସ୍ତବ ଆଘାତରେ ସଂଗୀତ ଆବୃତ୍ତ କରିବାର ସୁନେଲି ସ୍ଵପ୍ନ ତା'ର ମରି ମରି ଯାଇଛି... 
ସାଗରକୁ ମିଳୁଥିବା ଦୂଇଟି ଟିଉସନରେ କିଭଳି ତିରିଶଟି ଦିନ କାଟି ହେବ ପଚିଶିଟି ଟଙ୍କାରେ 
ସେଇ ମାନସାଙ୍କ କଷୁ କଷୁ ଦିନ ଗଢ଼ି ଚାଲୁଛି... 

ଆଜି ତେଣୁ ସାଗର ମୁହଁରୁ ସଂଗୀତ ବୋଲିବା କଥା ଶୁଣି ଟିକିଏ ହସିବା ଛଡ଼ା ତା'ର 
ଆଉ ଅନ୍ୟ ଉପାୟ କ'ଣ ଥିଲା ? 

ଦୀର୍ଘ ନୀରବତା ଭିତରେ ମୂଦୁ ଗୁଞ୍ଜନ ସୃଷ୍ଠି କରି ଅସ୍ପଷ୍ଟ କଣ୍ଠରେ କବିତା କହିଲା- 

* “ମୁଁ ଗୋଟାଏ କଥା ପଚାରିବି ? 

“ ପଚାର ” । 

' ' ରାଜଭବନ କବି ସମ୍ମିଳନୀରେ ଯୋଗ ଦେବାକୁ ତମକୁ ନିମନ୍ତ୍ରଣ ଆସିଥିଲା ? 

(ହୁ. 

* * ତମେ ମନା କଲ କାହିଁକି ? ସେଥିରୁ ଅନ୍ତତଃ... ' 

* ' କବିତା ! ! ' ' ସାଗର ଗି ଉଠିଲା | ତା' ପାଟି ଶୁଣି ସଂକୁଚିତ ହୋଇଗଲା କବିତା । 

ନିଜକୁ ଯଥା ସମ୍ଭବ ଗମ୍ଭୀର କରି ଦେଇ ସାଗର କହିଲା, “ ଆମର ଏ ଦୈନ୍ୟ ଘୁଞ୍ଚାଇବା 
ପାଇଁ ତମକୁ ଗୋଟାଏ ପରାମର୍ଶ ଦେବି । ପାରିବ ? 

ଉତ୍ସାହିତ ହୋଇ କବିତା ଦୃଢ଼ କଣ୍ଠରେ ଉତ୍ତର ଦେଲା, “ ' ପାରିବି ।' 

“ ତମେ ଯଦି କେତେଜଣ ଶେଠ ମାରଞ୍ୟାଡ଼ିଙ୍କ କାମନା ଯଜ୍ଞରେ ତମ ରଷି ମନଚହଲା 
ଯୌବନକୁ ଆହୂତି ଦେଇ ପାରନ୍ତ...  ' 

ଏକ ଅଜ୍ଞାତ ଯନ୍ତ୍ରଣାରେ ଆର୍ଁନାଦ କରି ଉଠିଲା କବିତା, ଚିଳୁାାର କଲା, “କଣ ମଦ 
ପିଇଛ ? 

ମୁଦୂହସି ସାଗର କହିଲା, “ “ ତମେହିଁ ମାତାଲ ହେଉଛ କବିତା ! କବି ସମ୍ମିଳନୀରେ 
ଲାଟଙ୍କୁ ଖୁସି କରେଇ ପାରିତୋଷିକ ଆଣିବା ଆଉ ବେଷ୍ଯାବ୍ରରି ଭିତରେ ବ୍ଯବଧାନ ସୃଷ୍ଟି 
କରିବାର ଅପଚେଷ୍ଟା କରି ତୁମେହି ପାଗଳିନୀ ହୋଇଛ । ଖାଇବା ବିନା ତିଳ ତିଳ ହୋଇ ମୁଁ 
ମଲେବି ମୋର ସାହିତ୍ୟିକ ପ୍ରତିଭାକୁ ବେଶ୍ୟାବୃତ୍ତିରେ ପରିଣତ କରିବାକୁ ମୁଁ ଦେବିନି...” ' 

କବିତା ମୁହଁର ରଙ୍ଗ ବଦଳିଲା । 

ଚେୟାରରୁ ଉଠି କବିତାର ଚୂର୍ଣ୍ଣ କୁନ୍ତ ଳରେ କର ସଞ୍ଚାଳନ କରୁ କରୁ ସାଗର କହିଲା- 

““ ଆଜି ରାତିକି କିଛି ଖାଇବାକୁ ନାହିଁ-ନା ? ତେବେ ଟିକିଏ ଚା' କରିଦିଅ...” ' 

କବିତା ଆଖିରୁ ଲୁହ ଝରି ପଡ଼ିଲା... 

ଶ୍ରାବଣର ରାତି ସେଇଭଳି ଅଶାନ୍ତ, ଅଦୃପ୍ର ! 


ଦି'ଟି ଦିନ ପରେ- 

ସ୍ତିମିତ ଦୀପାଲୋକ । 

ଟିଉସନରୁ ଫେରି ସାଗର ଦେଖିଲା କବିତା ଶୋଇ ଯାଇଛି । ଦେହରେ ଖଇଫୁଟା 
ତାତି । ସ୍ଵ ଦୀପାଲୋକରେ ମୁଖମଣ୍ଡଳ ଦିଶୁଛି ପାଣୁର- ଜ୍ଵର ବଢ଼ିଛି । 

ସାଗର ଡାକିଲା, “ ' କବିତା ! କବିତା !' 

ଅଖି ମେଲି କବିତା କହିଲା, ନିଉ ବୂକ୍‌ ଷ୍ଟୋରରୁ ଚିଠି ଆସିଛି । ' 

ସାଗର ଦେଖିଲା ଖଣ୍ଡେ କାଡ୍‌ | ଲେଖା ଅଛି... 

ସାଗର ବାବୃ, 

ଆପଣଙ୍କ ପାଣ୍ୁଲିପି ପାଇଲୁ । ରଖିବାର କଥା । କିନୁ ଟିକିଏ ଅସୁବିଧା ଅଛି । ଆପଣ 
ଯେଉଁ ସ୍ତରର ଲେଖା ଲେଖୁଛନ୍ତି, ସେସ୍ତରକୁ ଆମ ଦେଶର ପାଠକ ଉଠି ନାହାନ୍ତି । ଲୋକେ 

ଗୁଲୁ ଗୁଲା ଖୋଜିଲେ ଆମେ ରସଗୋଲା ରଖି ବସିବୁ କାହିଁକି ? ଆପଣଙ୍କ ପାଶ୍ଡୁଲିପିରେ ଯେଉଁ 
ଅଂଶମାନଙ୍କରେ ନାଲିଗାର ଦିଆଯାଇଛି, ସେ ସ୍ଥଳେ ଶସ୍ତା ରୋମାଣ୍ଟିକ୍‌ର ଲେଖା କିଛି ରଖିଲେ 
ଚଳିଯିବ | ପରାମର୍ଶ ଅନୁଯାୟୀ ସଂଶୋଧନ କରି :ପାଶୁଲିପି ନେଇ ଆସନ୍ତୁ...” 

ଶେଷଆଡ଼କୁ ଆଉ ପଢ଼ି ପାରିଲା ନାହିଁ ସାଗର । ବୁକ୍‌ ପୋଷ୍ଟରୁ ଫେରସ୍ତ ଆସିଥିବା 
ପାଣ୍ଡୁଲିପିରେ ଅସଂଖ୍ୟ ନାଲିଗାର ଦେଖି ଛାତିରେ ତାର ସତେ ଯେପରି ଛୁରୀ ଚାଲିଗଲା ! ! 

ସାଗରର ମୁଖଭଙ୍ଗୀକୂ ଲକ୍ଷ୍ଯ କରୁଥିଲା କବିତା । ଛୋଟ ପିଲାଙ୍କ ଭଳି ସେ ବିନୀତ 
କଣ୍ଠରେ କହିଲା, ' ମୋ ରାଣଟି ! ଏତେ ଆଦର୍ଶ ଜଗି ଚଳିଲେ ଚଳିବ ? କାଲିକି ଘରେ କିଛି 
ବୋଲି କିଛି ନାହିଁ । ଟିଉସନ ଟଙ୍କା ମିଳୁ ମିନୁ ଆହୁରି ପନ୍ଦର ଦିନ । ତମେ ମୋ ଛୋଟକୁହା 
ମାନି ପ୍ରକାଶକଙ୍କ ପରାମର୍ଶ ଅନୁସାରେ ସଂଶୋଧନ କରି ଦିଅ... 

ସାଗର ବୁଝିଲା | ସତେତ ! ! କବିତା ବେମାର । ଞଷଧ ନାହିଁ । ପଥ ନାହିଁ । ତା' 
କଥା ସିନା ଚଳିଯିବ, କିନୁ କବିତା ! ! 

କବିତା ଆଗ ନା ଆଦର୍ଶ ଆଗ ? ? 

ନା, ଆଗେ କବିତା, ତାପରେ ଆଦର୍ଶ । 

ସେ ଛାତିକି ପାଷାଣ କଲା | ଆଖିର ଲୁହ, ବୁକୁର କୋହକୁ ଜବରଦସ୍ତି ଚାପିରଖି 
କଲମ ଧରି ନିଶୁର ଆତତାୟୀ ଭଳି ପାଣ୍ଡୁଲିପିର ସଂଶୋଧନ କଲା | 

କବିତା ନିଜ ଆଖିରେ ଜମି ଆସିଥିବା ଲୁହକୁ ଲୁଗା କାନିରେ ପୋଛି ମୁହଁକୁ ବୁଲାଇ 
ନେଲା । 

ଦି'ଟି ମାସ ପରେ- 

ସାଗରର ବହି ବାହାରିଛି । 

ଆଲୋଚନା, ସମାଲୋଚନା ଫଳରେ ସାହିତ୍ୟିକ ମାନଦଣ୍ଡ ତା'ର ଖସିଛି ଖୁବ୍‌ ତଳକୁ । 
ପଚା ଶବର ଦୂର୍ଗନ୍ଧଭଳି ଦୁର୍ନାମ ତା'ର ଚାରିଆଡ଼େ ବ୍ୟାପି ଯାଇଛି । ମୁହଁ ଟେକି ଚାଲି ପାରୁନି 
ସାଗର ବାହାରେ... 

ପ୍ରକାଶକଙ୍କଠୁ ବହି ବିକି ଆଣିଥିବା ଟଙ୍କା ଶହେଟି ଏଥି ଭିତରେ କୂଆଡ଼େ ଖର୍ଚ ହୋଇ 
ଗଲାଣି | ନିତି ଦିନିଆ ଅଭାବ, ଅନଟକ ଭିତରେ ଆଜିବି ସେ ସେମିତି ଶଢ଼ି ମରୁଛି । ତାଛଡ଼ା 
ପୁଣି ବଦନାମ... ! 

ସାଗର ନିଜେ ବୁଝି ପାରେନି, ଯେଉଁ ଦମ୍ଭରେ ସେ ଦିନେ ଲାଟଙ୍କ କବି ସମ୍ମିଳନୀକୁ 
ଯିବା ପାଇଁ ମନା କରି ଦେଇଥୁଲା, ସେଇ ହୃଦୟରେ ଏଭଳି ଶସ୍ତା ଉପନ୍ୟାସ ଲେଖିବାକୁ ରାଜି 
ହେଲା ସେ କେମିତି ? ତା'ର ସବୁ ରାଗ କବିତା ଉପରେ ଠୁଳ ହୁଏ ¦ କବିତା ଯଦି ବେମାର 
ପଡ଼ି ନଥାନ୍ତା... କବିତା ଯେବେ ଅନୁରୋଧ କରି ନଥାନ୍ତା... ! 

କବିତା ଖୁସି ହୁଏ, ଯେଉଁ ଆଦର୍ଶକୁ ଅବଲମ୍ବନ କରି ଉପାସ ରହିବାକୁ ହୁଏ, ଯେଉଁ 
ମର୍ଯ୍ୟାଦା ରକ୍ଷା କରିବାକୁ ଯାଇ ରୋଗରେ ଛଟପଟ ହେବାକୁ ହୁଏ... କିଲୋଢ଼ା ସେଭଳି ଆଦର୍ଶ 
ନେଇ ବଞ୍ଚ ରହିବା ? 

ଏକଥା ସାଗରକୁ କହିଲେ ସେ ବିରକ୍ତ ହୁଏ । କହେ, “ “ତେବେ ଦ୍ରବିତଳ ପ୍ରାସାଦର 
ନରମ ଶେଯ ଛାଡ଼ି ମୋ ଭଙ୍ଗା କୁଡ଼ିଆକୁ ଆସିଲ କାହିଁକି ତୁମେ ? ' ' 

କବିତା ଉତ୍ତର ଦେଇ ପାରେନି... 

ସାଗର ନିଜ କୃତ କର୍ମ ପାଇଁ ଛଟପଟ ହୁଏ | 

ସେଇ କଥା ଭାବି ଭାବି ଶେଷକୁ ସାଗର ହେଲା ବେମାର । ଜୁରରେ ପଡ଼ି ସେ କେବଳ 
ବିଳିବିଳେଇବାକୁ ଲାଗିଲା,  ' ସାହିତ୍ୟିକ ବେଶ୍ୟା ନୁହେଁ... ଶାଗ ମାଛଭଳି ସେ ତା'ର ବହି 
ବିକିବ ନାହିଁ ।” ' ଇମିତି କେତେ କ'ଣ । 

ସାଗର ବେମାର ପଡ଼ିବା ଫଳରେ ଟିଉସନ ବନ୍ଦ ହେଲା | ଟଙ୍କା ଆସିଲାନି । ଘରେ 
ଖାଇବାକୁ ଚାଉଳ ନାହିଁ । ଷଧ ନାହିଁ । ପଥି ନାହିଁ । ଘରଭଡ଼ା ବାକି, ଯନ୍ତ୍ରଣାରେ ବ୍ଯଥୁତ 
ହେବାକୁ ଲାଗିଲା କବିତା ! 

ସାଗରର ସ୍ଵାସ୍ଥ୍ୟ କ୍ରମେ କ୍ରମେ ନଷ୍ଟ ହୋଇ ଯାଉଛି । ହାତରେ ପଇସା ନାହିଁ, ଗହଣା 
ନାହିଁ ବିକିବାକୁ । କବିତା ବସି ଭାବୁଛି । କେହି ଜଣେ ବାହାରେ ଡାକିଲା । 

ଉଠିଗଲା କବିତା । ପ୍ରକାଶକ ଆସିଛନ୍ତି । ହାତଟେକି ସେ ନମସ୍କାର କଲେ । କବିତା 
ପ୍ରତି ନମସ୍କାର କରି ପାରିଲାନି । ପ୍ରକାଶକ କହିଲୈ, “ ' ବହି ଭଲ ବିକ୍ରି ହେଉଛି... ଆଉ ଖଣ୍ଡେ 
ପାଣୁଲିପି ଦିଅନୁ... ଦୁଇଶହ ଟଙ୍କା ଦେବି ।' ' 

କବିତା ନାହିଁ କରି ପାରିଲା ନାହିଁ, ହଁ କରିବାକୁ ଜିଭ ଲେଉଟୁ ନ ଥିଲା | 

ପ୍ରକାଶକ ମିନତି କଲେ । ଅଢ଼େଇ ଶହ ଟଙ୍କା ଦେବାକୁ ପ୍ରତିଶୃତି ଦେଲେ । କବିତା 
ନିଦ୍ରିତ ସାଗର ଆଡ଼େ ଚାହିଁଲା । ମୁହଁ ଶେତା ପଡ଼ି ଆସିଲାଣି | ହନୁହାଡ଼ ବାହାରକୁ ଦିଶିଲାଣି | 
ପଥୁ ନାହିଁ... ଉଷଧ ନାହିଁ... ଘରଭଡ଼ା ବାକି... 

ଟଙ୍କା ଦରକାର ! 

ପ୍ରକାଶକ ଟଙ୍କା ଯାଚୂଛନ୍ତି । 

ଯନ୍ତ୍ର ଚାଳିତ ଭଳି ଖଣ୍ଡେ ପାଣ୍ଡୁଲିପି ଆଣି କବିତା ପ୍ରକାଶକଙ୍କ ହାତକୁ ବଢ଼ାଇ ଦେଲା | 
କୃତଜ୍ଞତା ଜଣାଇ ଚାକର ହାତରେ ଟଙ୍କା ପଠାଇବେ ବୋଲି କହି ପ୍ରକାଶକ ଫେରିଗଲେ |! 

ଠିକ୍‌ ସେତିକିବେଳେ ଗୋଟାଏ କ'ଣ ଅଶୁଭ ସ୍ଵପ୍ନ ଦେଖି ବିଳିବିଳେଇ ଉଠିଲା ସାଗର । 
କବିତା ଉଠିଗଲା ପାଖକୁ । 

ଜ୍ଵରର ଉତ୍ତାପ ବଢୁଛି । 

ମୁଣ୍ଡରେ ଗୋଟିଏ ପାଣି କନାର ପଟି ପକାଇଲା କବିତା । 

କିଛି ସମୟ ପରେ ଆଖି ଖୋଲିଲା ସାଗର । 

ନରମ କଣ୍ଠରେ ପଚାରିଲା, “ ' ଖାଇଲଣି ତମେ ? ' 

ନଖାଇଲେବି ସମ୍ମତି ଜଣାଇଲା କବିତା । 

ବିଭୂତି ପଟ୍ଟନାୟକ 
ଗଳ୍ସମଗ୍ର ୪୭ 
ଏହି ସମୟରେ ପ୍ରକାଶକଙ୍କ ଚାକର ଟଙ୍କା ବିଡ଼ାଟିଏ ଧରି କବିତା ନିକଟରେ କହିଲା, 
“ବାବୁ କହିଛନ୍ତି ଏ ଦେଢ଼ଶହ ଟଙ୍କା ନେଇ ଥାନୁ- ବହି ଛପା ସରିଲେ ଆଉ ଶହେ ଟଙ୍କା 
ଦେବେ । 
ବଜ୍ଛାହତ ଭଳି ଚମକି ଉଠି ସାଗର ଚିକ୍ରାର କରି ଉଠିଲା, “ତୁମେ ପୁଣି ବିକିଲ 
ପାଣ୍ଡୁଲିପି କବିତା ? 
କବିତା ଉତ୍ତର ଦେବା ପୂର୍ବରୁ ସାଗରର ଚେତନା ହଜିଗଲା । 
କିନ୍ତୁ ବହୁ ଚେଷ୍ଟାପରେ ସେ ଚେତନା ଆଉ ଫେରି ଆସିଲା ନାହିଁ । ଛୋଟ ପିଲାଙ୍କ ଭଳି 
କଇଁ କଇଁ ହୋଇ କାନ୍ଦି ଉଠିଲା କେବଳ କବିତା | 
ଅପରାହ୍ଣ ଶେଷ ଭାଗର କଅଁଳ ଖରା ମୁହିଁତ ହୋଇ ପଡ଼ିଥାଏ ନୋଟ୍‌ ବିଡ଼ା ଉପରେ । 
ମୁକ, ନିର୍ବାକ ଭାବରେ ପ୍ରକାଶକଙ୍କ ଚାକର ଠିଆ ହୋଇଥାଏ ଖୁଣ୍ଟକୁ ଆଉଜି... 

ବିଭୂତି ପଟ୍ଟନାୟକ 
୪୮ ଗଳ୍ସମଗ୍ର 


ଉଠରେ ପୁତା... 


ଅପରାହ୍ଣ ହେବାକୁ ଅଛ ଡେରି । 

ସୁମନ୍ତ ତର ତର ହୋଇ ଭିତରକୁ ପଶି ଯାଇ ଦେଖୁଲା ସୁଲତା କାନ୍ଦୁଛି । 

କାନ୍ଦୁ ! ସୁମନ୍ତ ସେ କଥା ଭାବିବ କାହିଁକି ? କିଛିନା କିଛି ଦୋଷ ଗୋଟାଏ କରିଥିବ । 
ବୋଉ ହୁଏତ ରାଗରେ କ'ଣ କହିଛି । ଏଥୁପାଇଁ ଏତେ ସକ ? କିରାଣୀ ଜୀବନର ବ୍ୟସ୍ତ 
ବହୁଳତା ଭିତରେ ଏଭଳି ଅନର୍ଥକ କାନ୍ଦ ମୋଟେ ସୁମନ୍ତକୁ ଭଲ ଲାଗେ ନାହିଁ । ସେ କକ୍ଷରୁ 
ନିଷ୍ପାନ୍ତ ହୋଇଗଲା ! 

ସୁମନ୍ତ ପାହାଚ ଉପରକୁ ଓହ୍ଲାଇ ନଥିବ । ସୁଲତା ଅତି ଜୋର୍‌ରେ କାନ୍ଦିଲା | କାନ୍ଦନ୍ତା 
ନାହିଁ ? 

ଘରେ ତାକୁ କେହି ଭଲ ପାଉ ନାହାନ୍ତି । ଏମିତିକି ନିଜର ସ୍ବାମୀ ମଧ୍ଯ ନୁହେଁ । ସେ 
କାହା ଭରସାରେ ହସିବ ? 

ସାମାନ୍ୟ କଥା | ଭାତ ଗାଳୁ ଗାଳୁ ପେଜ ଟିକିଏ ଢାଳି ହୋଇଗଲା | ଏଥରେ ତା'ର 
ବାପଘର ପିତୃପୁରୁଷର ଶ୍ରାଦ୍ଧ କରିବାରେ ଶାଶୁଙ୍କର କି ଯୌକ୍ତିକତା ଥଲା ! ସେଥିରେ ପୁଣି ସେ 
ଶୋଧା ଖାଇଲାବେଳେ ବଡ଼ଯା' ସୁରମାଙ୍କ ଫେ ଫୈଁ ହସ... ସେ କାନ୍ଦନ୍ତା ନାହ ? 

ଶେଷରେ ସୁମନ୍ତ ଆସି କାନ୍ଦ ଦେଖି କାହିଁକି କାନ୍ଦୁବ ବୋଲି ଟିକିଏ ପଚାରିଲେ ବି 

ନାହିଁ । ତା'ର ଭାଗ୍ୟ | 

ସୁଲତା ନକାନ୍ଦିବାକୁ ଚେଷ୍ଟା କଲା | ଚେଷ୍ଟା କରି କିମ୍ବା ଇଚ୍ଛା କରି ଯଦି କାନ୍ଦ ବନ୍ଦ କରି 
ହେଉଥାନ୍ତା ତେବେ ସେଦିନ ସୁଲତା ନିଶ୍ଚୟ ଭାରି ଖୁସି ହୋଇଥାନ୍ତା । ତା କିନ୍ତୁ ହେଲାନି । 
ବେଳକୁ ବେଳକୁ ବରଂ ନପାରିବାର ଅସହାୟତା ତା' ଆଖିରେ ବେଶି ଲୁହ ଭରିଦେଲା | 

ସୁଲତା ଜାଣେ; ଶାଶୁ ବିନା କାରଣରେ କାହିଁକି ତା' ଉପରେ ଚିଡ଼ିଚିଡ଼ି ହୁଅନ୍ତି । ସେ 
ବୁଝେ କାହିଁକି ତା' ଦୁଃଖରେ ସ୍ଵାମୀ ତା'ର ସହାନୁଭୂତି ନ ଦେଖାନ୍ତି | ତାକୁ ମଧ୍ଯ ଅଜଣା ନୁହେଁ 
ବଡ଼ ଯା'ତା ଦୁଃଖରେ କାହିଁକି ଫେ ଫୈଁ ହସିବାର ଦୁଃସାହସିକତା କରି ପାରନ୍ତି । 

ତା'ର ଗୋଟିଏ ଦୋଷ ସେ ବିଭା ହେଲାବେଳେ ପୂରା ସୁନା ଜିନିଷ ଆଣିନି, ସେଇ 
ସୁନା ଜିନିଷ ପାଇଁ ଶାଶୁଙ୍କ ରାଗ | ସ୍ବାମୀଙ୍କ ଅବହେଳା । ଆଉ ପୂରମା ପୁରା ସୁନା ଗହଣା 
ଆଣିଥିବାରୁ ଏତେ ଗର୍ବ କରନ୍ତି । 

ବିଭୂତି ପଟ୍ଟନାୟକ 
ଗନହସମଗ୍ର ୪୯ 


ସୁଲତା କାନ, ବେକ, ମୁଣ୍ଡ ଛଡ଼ା ଅନ୍ୟ କେଉଁଥିକି ସୁନା ଅଳଙ୍କାର ଆଣି ପାରିନି । 
ଏଥପାଇଁ କ'ଣ ଟିକିଏ ପେଜ ଢାଳିଦେବା ଅପରାଧରେ ଲୁହ ଝାରିବାଭଳି ଦଣ୍ଡ ତା'ର ପ୍ରାପ୍ୟ ! ! 

କେବଳ ଏଇ ସବୁ କାରଣରୁ ସୁଲତା, ସୁମନ୍ତ, ସୁରମା ପ୍ରଭୁତିଙ୍କୁ ନେଇ ଗଢ଼ି ଉଠିଥିବା 
ପରିବାରଟିରେ କେତେବେଳେ ହେଲେ ଶନ୍ତି ନଥାଏ । ସୁମନ୍ତ ଶଶୁରଘର ଉପରେ ବିଗିଡ଼ନ୍ତି 
କାରଣ ସେ ସବୁ ସୁନା ଜିନିଷ ଦେବେ ବୋଲି କହି ଠକି ଦେଲେ । ସେ ବିରକ୍ତ ସୁଲତା 
ଉପରେ ନାନା ଭାବରେ ପ୍ରତିକ୍ରିୟା ସୃଷ୍ଟି କରେ । 

ସୁମନ୍ତଙ୍କ ବଡ଼ ଭାଇ ସୁବୋଧ ଗୋଟିଏ ପ୍ରାଇମେରି ସ୍କୁଲ ମାଷ୍ଟର । ମାଇନର ଯାଏ 
ପାଠ ପଢ଼ା । ଅଥଚ ସେ ପୂରା ସୁନା ଗହଣା ଆଣି ପାରିଲେ... କିନୁ ସେ ମ୍ୟାଟ୍ରିକୁଲେଟ୍‌ ହୋଇ 
କିରାଣୀ ଚାକିରି କରି ସ୍ତ୍ରୀ ହାତକୁ ଦି ' ଦିପଟ ସୁନା ଗହଣା ଆଣି ପାରିଲା ନାହିଁ । 

ତାଙ୍କର ଏ ଅଯୋଗ୍ୟତା ପାଇଁ ସେ ସୁଲତାକୁ ଦାୟୀ କରନ୍ତି ¦ ସୁଲତାକୁ ବିଭା ନ ହୋଇ 
ସେ ଯଦି ଆଉ କାହାରିକୁ ବିଭା ହୋଇଥାନ୍ତେ... ! ! 

ଶ୍ରାବଣର ଗୋଟିଏ ବର୍ଷଣ ରାତିରେ ଥରେ ସୁମନ୍ତଙ୍କ ଏ ପାରିବାରିକ ଅଶାନ୍ତି ଗୋଟିଏ 
ବଡ଼ ସଂକଟମୟ ପର୍ଯ୍ୟାୟରେ ଆସି ପହଞ୍ଚଲା । ସେଇ ଗହଣା ପତ୍ର ନେଇ ଶାଶୁ ସୁଲତାକୁ ଅତି 
କଟୁ ଭାଷାରେ ଗାଳି ଦେଇ ସୁରମାକୁ ଉଚ୍ଚ କଣ୍ଠରେ ପ୍ରଶଂସା କଲେ । ସୁମନ୍ତ ବି ବୋଉର 
ଗାଳିକୁ ସମର୍ଥନ କରି ଭାଉଜଙ୍କ ପ୍ରଶସ୍ତିରେ ମୁଖର ହୋଇ ଉଠିଲେ । 

ସେ ଦିନ ରାତିରେ କିଛି ଖିଆ ପିଆ ନ କରି ସୁଲତା ଶୋଇଲା । ସୁମନ୍ତ ଜାଣିଲେ, କିଛି 
କହିଲେ ନାହିଁ । ନିରବରେ ଦିନ ଯାକର କ୍ଲାନ୍ତି ଦୂର କରିବା ପାଇଁ ଅନ୍ୟ ଏକ ବିଛଣା ଆଦରି 
ନେଲେ ! 

ସୁଲତାକୁ ଏଥିରେ ବଡ଼ ଢୋର୍‌ରେ ଆଘାତ ଲାଗିଲା । ସେ ସୁନା ଗହଣା ଆଣି ନ 
ପାରିଥିବା ଅକ୍ଷମତା ଲାଗି ଗାଳି ଖାଇବାକୁ ପ୍ରସ୍ତୁତ ଥଲା । କିନ୍ତୁ ନିକ ବଡ଼ ଯା'ର ପ୍ରଶଂସା ପୁଣି 
ନିଜ ସ୍ଵାମୀ ମୁହଁରେ ସେ ମୋଟେ ସହି ପାରିଲା ନାହିଁ... 

ଏହାକୁ ହୁଏତ ଏକ ନାରୀସୁଲଭ ଦୁର୍ବଳତା ବୋଲି ମନସ୍ତାତ୍ତ୍ରିକମାନେ କହିପାରନ୍ତି । 
ଫ୍ରୟେଡୀୟ ଦର୍ଶନ ଅନୁସାରେ ଏହାକୁ ଯୌନ ଅତୃପ୍ତିର ଏକ କାରଣ ବୋଲି କରାଯାଇପାରେ । 
କିନ୍ତୁ ସୁଲତା ପାଖରେ ଏ ଏକ ଅସହ୍ଯ ଅପମାନ ଭଳି ମନେ ହେଲା । କାରଣ ନାରୀ ସବୁ 
ସହିପାରେ, କିନୁ ଆଉ ଗୋଟିଏ ନାରୀର ପ୍ରଶସ୍ତି ସେ ନିଜ ଲୋକ ମୁହଁରେ ବରଦାସ୍ତ 
କରିପାରେନା । | 

ସୁଲତା ପାରିଲା ନାହିଁ । ସେ ଆସ୍ତେକିନି କବାଟ ଖୋଲି ନିଜ ସୁନାଗହଣାତକ ସୁମନ୍ତଙ୍କ 
ମୁଣ୍ଡ ଉପରେ ଥୋଇ ଦେଇ ସବୂତକ ରୁପା ଗହଣା ପିନ୍ଧି ନର କୂଳକୁ ବାହାରିଗଲା । ଶ୍ରାବଣ 
ଗର୍ଭବତୀ ନଦୀ କୂଳ ଖାଉଥିଲା | ତା' ଭିତରେ ଗୋଟିଏ ବଡ଼ ଢେଉ ସୃଷ୍ଠି କରି ନଇର ସ୍ରୋତ 
ସହିତ ସୁଲତା ନିଜକୁ ସମତଳ କରିଦେଲା । 

ଜୀବନର ଅସମତଳ ଯାତ୍ରା ପଥରେ ସୁଲତାର ଏ ଆକସ୍ମିକ ଅଥଚ ଅବଶ୍ୟମ୍ଭାବୀ ଅନ୍ତର୍ଧାନ 
ସୁମନ୍ତ ଓ ତା'ର ବୋଉକୁ ଯେ ବ୍ୟଥୃତ ନକରିଛି ସେମିତି ନୁହେଁ । କିନ୍ତୁ ବ୍ୟଥା ପାଇବାର ପଥ 
ପରିଷ୍କାର କରି ବ୍ୟଥା ପାଇଲାବେଳେ ସେମାନେ ଅଉ ବିଶେଷ କଷ୍ଟ ଅନୂଭବ କଲେ ନାହିଁ । 
ଜୀବନର ସ୍ତ୍ରୋତ, ସମୟର ଗତି ଭିତରେ ଅପ୍ରତିହତ ହୋଇଗଲା | 

ବିଭୂତି ପଟ୍ଟନାୟକ 
୫୦ ଗଳ୍ନସମଗ୍ର 


ପୁଣି କିଛି ଦିନ ପରେ ସୁରମା, ସୁମନ୍ତ ଓ ତା'ର ବୋଉକୁ ନେଇ ଯେଉଁ ପରିବାର 
ଗଢ଼ାହେଲା, ସେଇ ପରିବାର ଭିତରେ ପୁଣି ସଂକଟ ଦେଖାଗଲା । କେତେକ ଅପରିହାର୍ଯ୍ୟ 
ଅସୁବିଧା ଦୃଷ୍ଟିରୁ ହୋଇଥିବା କରଜ ଶୁଝାଯାଇ ନ ପାରିବାରୁ ତାଙ୍କ ଜମି, ଘର, ବାରି ସବୁ 
ନିଲାମ ହେଲା । ଏ ବିପଦରୁ ରକ୍ଷା ପାଇବା ପାଇଁ ସାରା ପରିବାରଟି ଚିନ୍ତାକୂଳ ହୋଇ ଉଠିଲେ | 

ସୁଲତାର ଅଛ କେତେକ ଗହଣାସହ ସୁରମାଙ୍କ ସବୁ ସୁନାଗହଣାତକ ବିକ୍ରି କରିବାଛଡ଼ା 
ଏ ବିପଦରୁ ରକ୍ଷା ପାଇବାର ଉପାୟନ୍ତର ରହିଲା ନାହିଁ । ସୁମନ୍ତ ସବୁ ଗହଣାତକ ଧରି ବିକ୍ରି 
କରିବାକୁ ବଜାରକୁ ବାହାରିଗଲେ | ଅନେକ ଚେଷ୍ଟା କରି ମଧ୍ଯ ସୁଲତାର ଗହଣାତକ ବିକ୍ରୀ 
ପାଇଁ ନେଲାବେଳେ ତାଙ୍କ ଆଖିରେ ଲୁହଗୁଡ଼ାକ ଅଥୟ ହୋଇ ଉଠିଲେ । 

ମେଘୁଆରାତିର ଅନ୍ଧାର ଭିତରେ ଅଳ୍ପ ଦୂରରେ ଗହଣା ବିକ୍ରି କରି ଟଙ୍କା ଧରି 
ଆସୁଥିବାବେଳେ ସୂମନ୍ତକୁ ଦେଖି ସୁରମାଙ୍କ ଶାଶୁ କେବଳ ଭାବୁଥିଲେ ଦୁର୍ଦ୍ଦିନରେ ଏ ସୁନା 
ଗହଣାଗୁଡ଼ାକ କେଡ଼େ କାମଦେଲା ସତେ ! ! 

ସୁମନ୍ତ ଦୁଆର ବନ୍ଧରେ ଆସି ଥକକା ମାରି ବସିଗଲେ । ଗହଣାଗୁଡ଼ାକ ଦେଖି ବୋଉ 
ପଚାରିଲେ, “ ' ଗହଣା କିଣିବାକୁ କେହି ରାଜିହେଲେ ନାହିଁକିରେ ସୂମ ? ' ' 

ସୁମନ୍ତ ବୁଝାଇଦେଲେ ଏ ଗହଣା ଗୁଡ଼ାକ ସୁନା ନୁହେଁ । ରୋଲ୍‌ଗୋଲ୍ଡ । ସୁଲତାର 
ଗହଣା କେଇଖଣ୍ଡି ବିକି ଘରଢ଼ିଅ ଖଣ୍ଡକ ସେ ଉଦ୍ଧାର କରି ପାରିଛି । ଗଲା ଏଥର ଜମି ବାଡ଼ି 
ସବୁ... 

ସୁମନ୍ତଙ୍କ ଆଖିରେ ଅସରନ୍ତି ଲୁହ । 

ସୁରମା ନିଜ ଗହଣାର ଏ ଆକସ୍ମିକ ନିନ୍ଦା ଶୁଣି ସ୍ତମ୍ଭିତ ହୋଇଗଲେ । ଏଭଳି ସ୍ତମ୍ଭିତ 
ତାଙ୍କ ବାପା ଶହେଟଙ୍କା ଦେଇ ସବୁ ସୁନା ଗହଣା ଗୁଡ଼ାକ କିଣି ଆଣିଲା ଦିନ ଶୁଣିକରି ସେ 
ହୋଇ ନଥୂଲେ । ତାଙ୍କ ମନ ଭିତରେ ପ୍ରଶ୍ନ ଉଠୁଥିଲା ରୋଲ୍‌ଗୋଲ୍ଡ ଆଉ ସୁନା ଭିତରେ 
ତଫାତଟା କ'ଣ ? 

ସୁରମାର ଶାଶୁ ସୁରମାଙ୍କୁ ଆତ୍ସହତ୍ୟା କରିବାକୁ ପରାମର୍ଶ ଦେଇ ପାରୁନଥିଲେ । କାରଣ 
ସୁରମାକୁ ଗାଳିଦେଇ ସୁଲତାର ପ୍ରଶସ୍ତି ଶୁଣେଇବାକୂ ପାଖରେ ସୁଲତା ନଥିଲା । 

ସୁଲତା ଆଉ ସୁରମା ଭିତରେ ଏକ ଦୀର୍ଘ ବ୍ୟବଧାନ... 

ସୁରମା ନକଲି ସୁନା ଗହଣା ଆଣିଥିଲା ବୋଲି ନୁହେଁ ଚାଷଜମି, ବାରି, ବଗିଚା ନିଲାମରୁ 
ରକ୍ଷା କରି ନ ପାରିବାର ଦୁଃଖରେ ସାରା ପରିବାରଟି ମ୍ରିୟମାଣ ହୋଇଗଲା... 

ନଇ ବନ୍ଧରେ ନିତି ସଞ୍ଜରେ ସୁରମାଙ୍କ ଶାଶୁ ନଇ ଭିତରକୁ ଅନାଇ ଏଥର ଗୋଟିଏ 
ଗୋଟିଏ ଲମ୍ବା ନିଶ୍ଵାସ ଟାଣନ୍ତି... ସୁରମା ନକଲି ସୁନା ଗହଣା ଆଣିବା କଥା ଜଣା ପଡ଼ିବା ଦିନୁ 
ସୁଲତାଙ୍କ ଉପରେ ତାଙ୍କର ଏକ ଅହେତୁକୀ ମମତା ଜାଗି ଉଠିଛି... ନଲର ଢେଉ ଢେଉକା 
ପାଣିକି ଅନେଇ ତାଙ୍କ ଆଖିରେ ଲୁହ ଉଦ୍ଧେଳ ହୋଇ ଉଠେ... 

ସେରକ ପୂରିଛି । ମାଣ ବି ପୂରିଛି । ପୁତ କିନ୍ତୁ ଅଫେରା... କପୋତୀ ଆଖିର ଅଶ୍ୁବିନ୍ଦୁ 
ଭିତରେ ତା'ର ଛବି କେବଳ ଝାପସା ଦିଶେ... 

ବିଭୂତି ପଟ୍ଟନାୟକ 
ଗଳ୍ସମଗ୍ର ୫୧ 


ଚୋରାବାଲି 


ନିଜ ମୁହ୍ୟମାନ ଅତୀତର ଅଧାଭୁଲା ଅନୁଭୂତି ଗୁଡ଼ିକ ଉପରକୁ ଝୁଙ୍କି ପଡ଼ି ସୂର୍ଯ୍ୟକାନ୍ତ 
ସିଂହଦେଓ ଭାବୁଥିଲେ । ବାହାରେ ଅଗଷ୍ଟ ପ୍ରଥମାର୍ବର ବର୍ଷା ଅବାଧ୍ୟ ଶିଶୁର ଅସ୍ତିରତା ଭଳି 
ବେଳେ ବେଳେ ଚପଳ ହୋଇ ଉଠୁଛି | ଝରକା ବାହାରେ ଦିଶୁଥିବା କେନ୍ଦୁଗଛର ପ୍ରଶାଖାରେ 
ସେଇ ଚପଳ ବର୍ଷାର ଛନ୍ଦ ହୋଇ ଉଠିଛି ବେଳକୁ ବେଳ ଅତି ନିବିଡ଼ତର... 

ଉଃ... କି ବର୍ଷା ! ! 

ଝରକାଟା ବନ୍ଦ କରିଦେଲେ ହୁଅନ୍ତା । କିନ୍ତୁ ଭିତରଟାକୁ ହଠାତ୍‌ ଶ୍ରାବଣ ଅମାବାସ୍ୟାର 
ଅନ୍ଧକାର ଚମକି ଆସିବ । ସୁଇଚ୍‌ ଟିପିଲେ ଆଲୁଅ ଜଳିବ ନାହିଁ । ଇଲେକଟ୍ରିକ୍‌ ଲାଇନ୍‌ କଟି 
ଯାଇଛି ଟଙ୍କା ଦିଆ ହୋଇ ପାରି ନଥୁଲା | 

କଥାଟା ଚିନ୍ତାକଲାବେଳକୁ ସୂର୍ଯ୍ୟକାନ୍ତଙ୍କ ରକ୍ତବାହୀ ଶୀରାପ୍ରଶୀରା ଗୁଡ଼ାକ ହଠାତ୍‌ କେମିତି 
ଅଚଳ ହୋଇ ପଡ଼ନ୍ତି । ମୁଖମଣ୍ଡଳର ରକ୍ତ କଣିକା ନିର୍ଜାବ ହୋଇ ଯାଆନ୍ତି । କି ଦୁର୍ଯୋଗ । 

ରାଜବାଟୀର କୋଠାଘରୁ ଚୂନ ଛାଡ଼ିଲାଣି । ଖମାର ଘରେ ଚେମେଣିଆ ଚଢ଼େଇଙ୍କ 
ଅଶାନ୍ତ କଳରୋଳ । ଖବର କାଗଜରେ ବାହାରୁଛି, ରଜାଙ୍କ ଭତ୍ତାକାଟି ଦେବାପାଇଁ ସରକାର 
ବିଚାର କରୁଛନ୍ତି । ସରକାରଙ୍କର ଯେ କି ବିଚାର ! ! ମିନିଟକୁ ଦୂଇଟା କଥା... ସେକେଶ୍ଡକୁ 
ଚାରିଟା ଯୋଜନା... ! 

ରାଜ୍ୟ ଗଲା । ଜମିଦାରୀ ଗଲା ! ଜମି ଗଲା । ପ୍ରଜା ଗଲେ ! ବେଠି ଗଲା | ବେଗାରୀ 
ଗଲା । ଆଉ ରହିଲେ କେବଳ ସେ ନିଜେ, ତାଙ୍କର ଅର୍ଥହୀନ ମହାରାଜା ଉପାଧ... ଆଉ 
ବହୁଦିନୂ ହୋଇ ଆସିଥିବା ତାଙ୍କର ଖର୍ଚ୍ଚର-ସ୍ତୋତ... | 

କ୍ଷତିପୂରଣ ମିଳୁଥିବା ଟଙ୍କାରେ ଚାକର ଚାକରାଣୀଙ୍କ ଖର୍ଚ ବି ଉଠୁନି... ସେଥିରେ ପୁଣି 
ପଚାଶ ପ୍ରକାର ଚାନ୍ଦା ଭେଦା, ଦାନ... ! 

ସୂର୍ଯ୍ୟକାନ୍ତ ସିଂହଦେଓ ବେଳକୁ ବେଳ ଅସ୍ଥିର ହୋଇ ଉଠୁଥଲେ । ଟିକାଏତ୍‌ ଶଙ୍କର 
ପ୍ରତାପ ବମ୍ଭେରୁ ଟିଠି ଲେଖିଛନ୍ତି ପଢ଼ା ଖର୍ଚ୍ଚ ପାଇଁ ଦଶହଜାର ଟଙ୍କା ପଠାଇବାକୁ ହେବ । 
କ'ଣ ଯେ ଏବେ ଏମିତି ପଢ଼ା ହେଉଛି ! ! 

ଟିଘୂଚି ପଟ୍ଟନାୟକ 
୫୨ ଗଳ୍ସମଗ୍ର 


ସୂର୍ଯ୍ୟକାନଙ୍କ ମନରେ ତାଙ୍କ ନିର୍ବୋଧ ଶୈଶବର ଏକ ଅବିସ୍ମରଣୀୟ ସୃତି ଜାଗି ଉଠୁଥିଲା... 

ରାଜ୍ୟର କେତେ ପଡଣ୍ଡିତଙ୍କ ମଧ୍ଯରୁ ବହୁ ବାଛବିଚାର ପରେ ଜଣେ ଉଚ୍ଚଶିକ୍ଷିତ ବିଦ୍ଵାନ୍‌ 
ଲୋକ ତାଙ୍କ ଗୃହଶିକ୍ଷକ ରୂପେ ନିଯୁକ୍ତ ହେଳେ | ତାଙ୍କୁ ପଢ଼ାଇବାକୁ ଆସିଲାବେଳେ ସେ 
ଗୋଟିସୁଝଧା ଥରୁଥବେ | ନିଃଶ୍ବାସ ଘରେ ପଶୁ ନଥିବ ! କେତେ କଷ୍ଟରେ କେତେ ସାହସ 
ସଞ୍ଚୟକରି ଶେଷରେ ସେ ଆରମ୍ଭ କରନ୍ତି ' 'ବୀରାଧୂ ବୀରବର ବିଶାଳ ରତ୍ଧଗଡ଼ ଅଧୀଶ୍ବର 
କହିବା ହେଉ ଆଜ୍ଞା... ” ' 

ସାତଥର ଏହିଭଳି କହିସାରିବା ପରେ ବିରକ୍ତରେ ସେ ଯେତେବେଳେ ଅଃ ବୋଲି କହି 
ଦିଅନ୍ତି ଶିକ୍ଷକ ମହାଶୟ ସତେ ଯେପରି କୃତ୍ୟ କୃତ୍ୟ... । 

କୁଆଡ଼େ ଗଲା ସେ ଦିନ ? କୁଆଡ଼େ ଗଲା ସେ ସୃତି । 

ଟିକାୟତ୍‌ ଶଙ୍କର ପ୍ରତାପ ଚିଠି ଲେଖିଛନ୍ତି ଦଶ ହଜାର ଟଙ୍କା ପାଇଁ... ରାଜ୍ୟ ଗଲାପରେ 
ବି ଖର୍ଚ କମାଇ ଚିଠି ଲେଖିବାର ଅଭ୍ୟାସ ସେ ଆଜିଯାଏ କରି ପାରି ନାହାନ୍ତି... କୁଆଡୁ ଆସିବ 
ଏତେ ଗୁଡ଼ାଏ ଟଙ୍କା ? 

ସୂର୍ଯ୍ୟକାନ୍ତ ଆହତ ଅବରୁଵ୍ଧ ସିଂହଭଳି କକ୍ଷର ବାୟୁ ମଣ୍ଡଳକୁ ଭାରାକ୍ରାନ୍ତ କରି ଗୋଟାକୁ 
ଗୋଟା ଲମ୍ବା ନିଃଶ୍ବାସ ତ୍ୟାଗ କରିବାକୁ ଲାଗିଲେ । ରତ୍ନଗଡ଼ର ଉଦ୍ଧତ ଅଭିଜାତ୍ୟର ମନ୍ଦିର 
ଦେହରୁ ଖଣ୍ଡ ଖଣ୍ଡ ହୋଇ ଇଟା ଖସି ପଡ଼ିଛି । କୌଳିନ୍ଯର ମିନାର ଭୁଶୁଡ଼ି ପଡ଼ୁଛି ଆସ୍ତେ 
ଆସ୍ତେ । ମହାରାଜାର ଉପାଧ୍ୂର ଅଭିଶାପ ନେଇ ସୂର୍ଯ୍ୟକାନ୍ତ କେବଳ ଭାବୁଛନ୍ତି ... ଚିନ୍ତା 
କରୁଛନ୍ତି... 

ସୂର୍ଯ୍ୟକାନ୍ତ ଆୟତ ସଂଧ୍ୟାରେ ସେଇ ପ୍ରାୟ ଅନ୍ଧକାର ଭିତରେ ଆହୁରି ଅନେକ ସମୟ ବସି 
ବୋଧହୁଏ ଭାବିଥାନ୍ତେ | ହାତରେ ଗୋଟିଏ ଲଫାପା ଧରି ହଠାତ୍‌ ସେ କକ୍ଷ ଭିତରକୁ ପଶିଲା 
ମେଘମାଳା... 

ଲ୍ୟାଂପ୍ଟା ଟେବୁଲ୍‌ ଉପରେ ଥୋଇ ଦେଇ ମେଘମାଳା ଚାଲି ଯାଉଥିଲା | ସୂର୍ଯ୍ୟକାନ୍ତ 
ଡାକିଲେ, ' ମାଳା, ଶୁଣ... 

ତାପରେ ମେଘମାଳାକୁ ସେ ଚେୟାର ଦେହରେ ବସିବାକୁ ଇଙ୍ଗିତ ଦେଲେ | ନୀରବରେ 
ମେଘମାଳା ଚେୟାର ଦେହରେ ବସି ପଡ଼ି ଏକ ପ୍ରଶ୍ମିଳ ଦୃଷ୍ଟିରେ ଚାହିଁଲା ସୂର୍ଯ୍ୟକାନଙ୍କ ଆଡ଼କୁ । 

ସୂର୍ଯ୍ୟକାନ୍ତ କିଛି କହିଲେ ନାହିଁ । ବୋଧହୁଏ କିଛି କହିବାକୁ ସେ ଆଗରୁ ପ୍ରସ୍ତୁତ ହୋଇ 
ନଥଲେ । ସେ କେବଳ ଅର୍ଥପୂର୍ଣ୍ଣ ଦୃଷ୍ଟିରେ ଚାହିଁ ରହିଲେ ମେଘ ମାଳାର ମୁହଁକୁ... 

ଲ୍ୟାଂପ୍ର ସ୍ଵଜ୍ାଲୋକରେ ମେଘମାଳାର ମୁହଁ ସ୍ପଷ୍ଠ ହେଉଛି... ସୁଷ୍ଠତର ହେଉଛି ତା'ର 
ଆସନ୍ନ ପ୍ରୌଢ଼ାତ୍ଵର ସ୍ଵରୂପ । ଯୌବନ ଉତ୍ତୀର୍ଣ୍ଣ ହୋଇଯାଇଛି ଠିକ୍‌ ତାଙ୍କ ରାଜ୍ୟ ଚାଲିଗଲା 
ପରି । ଭୀରୁ କୁଣ୍ଠିତ ପଦକ୍ଷେପରେ ମେଘମାହଳାର ଦେହକୁ ଓହ୍ଲାଇ ଆସୁଛି ପ୍ରୈୌଢ଼ତ୍ଵ ଅତି 
କରୁଣ ଭାବରେ... ଠିକ୍‌ ତାଙ୍କର ଦୂରବସ୍ଥା ଭଳି... ! ! 

ବିଭୂତି ପଟ୍ଟନାୟକ 
ଗଳ୍ସମଗ୍ର ୫୩ 

ମେଘମାଳା ବିଖ୍ୟାତ ମହାପାତ୍ର ବଂଶର କୁଳବଧୂ... ପନ୍ଦର ବର୍ଷ ତଳେ ତାଙ୍କ ତୃପ୍ତିର 
ହୋମାନଳରେ ଘୃତ ହେବାକୁ ସେ ଆସିଥିଲା... ସାମୀ ତା'ର ଦୁଃଖରେ ପାଗଳ ହୋଇ ଯାଇଛି 
ବୋଲି ଆଜି ବି ଜନମତ ତାଙ୍କ ବିରୁଦ୍ଧରେ ଅଭିଯୋଗ କରେ । କିନ୍ତୁ ସେ କେବେ ତା'ର 
ଅନୁସନ୍ଧାନ କରି ନାହାନ୍ତି । ଯେଉଁଦିନ ସେ ଶୁଣିଲେ ମହାପାତ୍ର ବଂଶର ଉପବନରେ ଗୋଲାପ 
ଫୁଟିଛି, ସେଦିନ ସେ ପାଗଳ ହୋଇ ଉଠିଥିଲେ | ରାଜ୍ୟର ସବୁ ଗୋଲାପ ଫୁଲ ଉପରେ 
ରାଜାଙ୍କ ଦାବି ଏକ ପ୍ରାକ-ଏତିହାସିକ ସତ୍ୟ... ସେଥିପାଇଁ କିଏ ପାଗଳ ହେଲେ ସେ ଚିନ୍ତା 
କରିବେ କାହିଁକି ? 

ଅନ୍ୟ ଇତର ଶହେ ଜଣଙ୍କ ଭଳି ମେଘମାଳାର ନାରୀତୃ ତାଙ୍କର ଗୋଟିଏ ମଧୁ ଯାମିନୀକୁ 
ଆମୋଦିତ କରିଥିଲା... ସେକଥା ଆଜି ବି ସ୍ମରଣ କଲେ ଦେହର ଲୋମ କୂପରେ ଏକ ଅପୂର୍ବ 
ଶିହରଣ ସୃଷ୍ଟି ହୁଏ । 

ରାଜ୍ୟର ଧନ ସଂପତ୍ତି, ପ୍ରଜା, ଶୁଭାକାଂକ୍ଷୀ ସମସ୍ତେ ତାଙ୍କୁ ତ୍ୟାଗ କରି ଚାଲି ଯାଇଛନ୍ତି... 
କିନ୍ତୁ ରତ୍ସଗଡ଼ ଆଭିଜାତ୍ଯର ମୁକ୍ତାବଶେଷ ଏଇ ମେଘମାଳା ଆଜି ବି ତାଙ୍କ ଦୁର୍ଦଦିନରେ ଅନ୍ଧାର 
ଘରେ ଆଲୁଅ ଜାଳିବାକୁ ଲ୍ୟାଂପ୍ନେଇ ଆସୁଛି ! ! - 

ମେଘମାଳା ଭଳି ଶତାଧ୍ୂକ ରକ୍ଷିତାନାରୀଙ୍କ ପାଇଁ ଖର୍ଚ୍ଚ ହଜାର ହଜାର ଟଙ୍କା... ସରକାରଙ୍କ 
ଦେୟ ସାମାନ୍ୟ କେତେ ହଜାର ଟଙ୍କାରେ ସେ ଏ ଦାୟିତ୍ଵ ତୁଲାଇବେ କିପରି ! ! ସରକାର 
ରାଜ୍ୟ ନେଲେ... ଜମିଦାରୀ ନେଲେ... ଏମାନଙ୍କ ନ ନେଲେ କାହିଁକି ? 

ସରକାରଙ୍କ ବିରୁଦ୍ଧରେ ସୂର୍ଯ୍ୟକାନ୍ତଙ୍କ ମନରେ ଏକ ଅହେତୁକୀ ପ୍ରତିହିଂସା ଜମାଟ ବାଛି 
ଆସୁଥିଲା... ସେ କେବଳ ତଳ ଓଠକୁ ଉପର ପାଟିର ଦାନ୍ତରେ ଚାପି ନେଉଥିଲେ... ! ! 

କିଛି ସମୟର ନୀରବତାରେ ହଠାତ୍‌ ଆଘାତ କରି ମେଘମାଳା କହିଲା, “ ' ସରକାର 
ଦେଉଥିବା ଭତ୍ତାର ଦଶମାଂସ ସ୍ବେଛାରେ ତ୍ୟାଗ କରିବାକୁ ଅନୁରୋଧ କରି ଯେଉଁ ଚିଠି ଦେଇଥିଲେ, 
ସେ ସଂପର୍କରେ ଆଲୋଚନା କରିବାକୁ ମୁଖ୍ୟମନ୍ତ୍ରୀ କାଲି ଡକାଇଛନ୍ତି | ମନେ ଅଛି ନା !' ' 

ହଠାତ୍‌ ସଚେତନ ହୋଇ ଉଠି ସୂର୍ଯ୍ୟକାନ୍ତ କହିଲେ “ ସତେ ତ !' ' 


ମୁଖ୍ୟ ମନ୍ତ୍ରୀଙ୍କ ଭବନ । 

ଏକାନ୍ତରେ ସୂର୍ଯ୍ୟକାନ୍ତ ଭେଟିଲେ ମୁଖ୍ୟମନ୍ତ୍ରୀଙ୍କୁ । ଗରମର ଅତ୍ଯାଚାରରୁ ରକ୍ଷା ପାଇବା 
ପାଇଁ ଚେୟାର ବାଡ଼ାରେ ପଞ୍ଜାବିଟାକୁ ଝୁଲାଇ ଦେଇ ମୁଖ୍ୟମନ୍ତ୍ରୀ ବସି ପଡ଼ି ସୂର୍ଯ୍ୟକାନ୍ତଙ୍କୁ କୁଶଳ 
ଜିଜ୍ଞାସା କଲେ । 

ହଠାତ୍‌ କଲିଂ ବେଲ ବାଜିଲା । ବାହାରେ ମୁଖ୍ଯମନ୍ତ୍ରୀଙ୍କୁ କେହି ଖୋଜୁଛି । ଜରୁରୀ 
କାମ । ଅଛ ସମୟ ଅପେକ୍ଷା କରିବାକୁ ଅନୁରୋଧ କରି ବାହାରକୁ ଉଠିଗଲେ ମୁଖ୍ୟମନ୍ତ୍ରୀ... 

ନିଜର ଏଭଳି ଅସହାୟ ଅବସ୍ଥାରେ ସୂର୍ଯ୍ୟକାନ୍ତଙ୍କ ଶିରା ପ୍ରଶିରା କଣ୍ଠକିତ ହୋଇ ଉଠୁଥିଲା | 
ମୁଖ୍ୟମନ୍ତ୍ରୀ ହେଲେ ବି ଜଣେ ସାଧାରଣ ଲୋକ ସେ... ରତୃଗଡ଼ର ମହାରାଜାଙ୍କ ପ୍ରତି ଖାତିର 
ନାହିଁ ! ! 

ବିଭୂତି ପଟ୍ଟନାୟକ 
୫୪ ଗଁଳ୍ସମଗ୍ର 

ମୁଖ୍ୟମନ୍ତ୍ରୀଙ୍କ ପଞ୍ଜାବି ପକେଟରେ ଗୋଟାଏ ଶହେ ଟଙ୍କିଆ ନୋଟ... ପରିଷ୍କାର ଦିଶୁଛି 
ବାହାରକୁ | 

ଟିକାଏତ୍‌ ଶଙ୍କର ପ୍ରତାପ ଦଶ ହଜାର ଟଙ୍କା ପାଇଁ ଅନେକ ଦିନୁ ଲେଖିଲେଣି । ଟଙ୍କା 
ନାହିଁ ସୂର୍ଯ୍ୟକାନ୍ତଙ୍କ ରାଜ ରକ୍ତରେ କେମିତି ଏକ ନିବିଡ଼ ଶିଥଳତା ଆସିଲା । ସେ ବାହାରକୁ 
ଚାହିଁଲେ କେହି ନାହିଁ । ଆସିବାର ସମ୍ଭାବନା ବି କାହାର ନାହିଁ । ପଞ୍ଜାବି ପକେଟରୁ ଗୋଛାକଯାକ 
ନୋଟ କାଢ଼ି ଆଣିଲେ ସୂର୍ଯ୍ୟକାନ୍ତ... 

ନିଜ ପକେଟରେ ରଖିବା ପୂର୍ବରୁ ମୁଖ୍ୟମନ୍ତ୍ରୀ ହଠାତ୍‌ ବ୍ଯସ୍ତ ଚଞ୍ଚଳ ଭାବରେ ପଶି 
ଆସିଲେ ଭିତରକୁ... ଏଭଳି ପ୍ରଥମ ଥର ପାଇଁ କରୁଥିବା କାର୍ଯ୍ୟରେ ଅନଭ୍ୟସ୍ତ ହାତ ହଠାତ୍‌ 
ସୂର୍ଯ୍ୟକାନ୍ତଙ୍କର ଥରି ଉଠିଲା... ନୋଟ୍‌ଗୁଡ଼ାକ ବିଞ୍ ହୋଇ ପଡ଼ିଲା ଚଟାଣଯାକ... 

ନିଜ ଖାଲି ପକେଟ ଆଉ ଚଟାଣରେ ନୋଟଗୁଡ଼ାକଙ୍କ ଏଭଳି ବିପନ୍ନ ଅବସ୍ଥା ଦେଖି 
ମୁଖ୍ୟମନ୍ତ୍ରୀ ଅବାକ୍‌ ହୋଇଗଲେ । 

ସୂର୍ଯ୍ୟକାନ୍ତ ଥରୁଛନ୍ତି... ହଠାତ୍‌ କାନ୍ଦି ନ ଉଠିବାକୁ ଚେଷ୍ଟା କରୁଛନ୍ତି... ! ! 

uu 

ବିଭୂତି ପଟ୍ଟନାୟକ 
ଗଳସମଗ୍ର ୫୫ 


ଉପହାର 


ବୈଶାଖର ସେ ତାତିଲା ମଧ୍ଯାହ୍ନରେ ରଞ୍ଜନ ଯେତେବେଳେ ଗୋଟାଏ ଲମ୍ବା ଦୀର୍ଘଶ୍ବାସ 
ପକାଇ ନିଜ ଅଫିସ କାମରେ ବାହାରିଗଲା ସେତେବେଳେ ପ୍ରତିଭା ନିଜ ଆଖି କୋଣରେ ଜମି 
ଆସିଥିବା ଲୁହ କେଇବିନ୍ଦୁକୁ ପୋଛି ନେବା ଛଡ଼ା ଅନ୍ୟ ଉପାୟ କିଛି ପାଇଲା ନାହିଁ । 

କାରଣ ପ୍ରତିଭା ଜାଣେ ଆଜି କିଭଳି ଦିନରେ ରଞ୍ଜନର ଛାତି ଫଟାଇ ଏ ଦୀର୍ଘଶ୍ବାସ 
ବାହାରି ଆସିଛି । 

ସେଦିନର ସ୍ଵୃତି ଆଜି ବି ମନେ ପଡ଼ିଲେ ପ୍ରତିଭା ଦେହରେ ଜାଗେ ଶତ କଦମ୍ବର 
ରୋମାଞ୍ଚ | ଛାତିର ଲହୁ ଆଖିର ଲୁହ ଆକାରରେ ବାହାରି ଆସିବାକୁ ବ୍ୟାକୁଳ ହୋଇ ଉଠେ । 

ପାଞ୍ଚଟି ବର୍ଷ ତଳର କଥା:- 

ଏଇ ବୈଶାଖ ପୂର୍ଣ୍ମୀ । ଗ୍ରୀଷ୍ମ ଛୁଟିରେ ରଞ୍ଜନ ଆସିଥାଏ ଗାଁକୁ । ରଞ୍ଜନର ଜନ୍ମଦିନ 
ଉପଲକ୍ଷେ ରାତିରେ ଭୋଜି ଖାଇବାକୁ ନିମନ୍ତ୍ରଣ ପାଇଥାଏ ପ୍ରତିଭା । କିନ୍ତୁ କେଜାଣି କାହିଁକି 
ରଞ୍ଜନଙ୍କ ଘରେ ଖାଇବାକୁ ମନ ହେଲା ନାହିଁ ପ୍ରତିଭାର | ରଞ୍ଜନ ସହିତ ତା'ର ସଂପର୍କ ସ୍ଥାପନ 
ହେବାର ଦିନ ନିକଟେଇ ଆସୁଥାଏ । ଦୂନିଆଯାକର ସବୁ ଲାଜଯାକ ତାରି ମୁହଁରେ ଠୁଳ 
ହୋଇଗଲା । ଖାଇବ ନାହିଁ ବୋଲି ମନା କରିଦେଇ ସେ ଫେରି ଆସିଲା ଘରକୁ । ଆରଦିନ 
ଶୁଣିଲା ରଞ୍ଜନ ଉପାସ । ତା'ର ପେଟ କ'ଣ ହେଲା | ରାତିରେ ସେ ଆଉ ଖାଇନି । 

ରଞ୍ଜନର ଉପାସ କଥା ଶୁଣି ସତକୁ ସତ ପ୍ରତିଭାର ପେଟ କ'ଣ ହୋଇଗଲା । ସେ ଯଦି 
ଅବାଧ ନ ହୋଇ ଖାଇ ଦେଇଥାନ୍ତା ! ! 

ସେଇ ବୈଶାଖ ପୂର୍ଣ୍ଣମୀ ତହିଁଆରବର୍ଷ । ସାରା ଜୀବନ ପାଇଁ ଏକାଠି ହେବାର ଶପଥ 
ନେଇ ଦୁହେଁ ଭେଟିଥିଲେ ଦୁହିଁକୁ ଗୋଟିଏ ନିଛାଟିଆ କୋଠରିର ଏକୁଟିଆ ବିଛଣା ପାଖରେ । 
ଗତ ବର୍ଷର ଉପାସ କଥା ମନେ ପକାଇ ଦେଇ ରଞ୍ଜନ ତା' ହାତ ଆଙ୍ଗୁଠିରେ ପିନ୍ଧାଇ ଦେଇଥିଲା 
ସୁନା ମୁଦିଟିଏ... ବିବାହର ଉପହାର । ପ୍ରତି ବଦଳରେ ପ୍ରତିଭା କେବଳ ରଞ୍ଜନ ପାଖରେ 
ନିଜକୁ ଛୋଟ କରି ଦେଇଥିଲା । 

୫୬ ଗନ୍ନସମଗ୍ର 


ସେଇ ବର୍ଷରୁ ସେଇ ମିଠା ମିଳନର ସ୍ମୃତିକୁ ମନେ ପକାଇ ସେ ଅଭୁଲା ଅତୀତ ପାଖକୁ 
ଫେରିଯିବାର ବୃଥା ପ୍ରଚେଷ୍ଟା କରି ଉଭୟେ ଉଭୟଙ୍କୁ ଦେଇ ଆସିଛନ୍ତି କିଛି ନା କିଛି ଉପହାର । 
ରଞ୍ଜନ ନୂଆ ଶାଢ଼ି ଖଣ୍ଡେ ଦେଲେ ପ୍ରତିବଦଳରେ ସେ ଦେଇଛି ହାତବୁଣା ରୁମାଲ ଖଣ୍ଡେ । ସେ 
ସୁନାର ୟାରିଂ ହଳେ ଦେଲେ ଇଏ ଦେଇଛି ନିଜ ହାତ ତିଆରି ସ୍ବେଟର୍‌ ଖଣ୍ଡେ । 

କିନଧୁ ଏ ବର୍ଷ ! ! ! 

ପ୍ରତିଭା ମନେ ମନେ ଶିହରି ଉଠିଲା । ରଞ୍ଜନର ଦୀର୍ଘଶ୍ବାସ ଆଉ ଶୁଖିଲା ମୁହଁକଥା 
ମନେ ପଡ଼ିଲାକ୍ଷଣି ରକ୍ତ ପ୍ରବାହ ତା'ର ଶିଥିଳ ହୋଇ ଆସୁଥିଲା | 

ଜୀବନର ଜୁଆ ଖେଳରେ ରଞ୍ଜନ ହାରି ଯାଇଛି, ଅନର୍ସ ନେଇ ବି.ଏ.ପାସ୍‌ କଲା ପରେ 
ବି ସେ ହୋଇଛି ସବରେଜିଷ୍ଟି ଅଫିସର ତଳିଆ କିରାଣୀଟିଏ । ମାସକୁ ତେୟାଅଶି ଟଙ୍କା ଦରମା । 
ପହିଲାଦିନ ଦରମା ଆଣି ୫ ତାରିଖ ଦିନ ହିସାବ କଲାବେଳକୁ ପକେଟ ଖାଲି । ଏ ବର୍ଷ ପୁଣି 
ବାଦକୁ ଏ ବୈଶାଖ ପୂନିଅଁ ପଡ଼ିଛି ମାସର ୨୮ ତାରିଖକୁ । କି ଉପହାର ସେ ଦେବ ରଞ୍ଜନକୁ ! ! 

ଧାର ମାଗି ମାଗି ଥକିଛି | କେହି ଆଡ଼ ଆଖିରେ ଅନେଇ ନାହାନ୍ତି । ବନ୍ଧା ପକାଇବାକୁ 
ଜିନିଷ ପତ୍ର ବି ସବୁ ସରିଛି । ତେବେ ? 

ରଞ୍ଜନର ଦୀର୍ଘଶ୍ଵାସର ଗୋପନ କାହାଣୀ ସେ ଜାଣେ | ତାକୁ କିଛି ଉପହାର ନ ଦେଇ 
ପାରିବାର ଅକ୍ଷମତାର ବହିର୍ପ୍ରକାଶ ସେ ଦୀର୍ଘଶ୍ବାସ । ସେ ତାକୁ ରୋକି ଦେଇ ପାରିଥାନ୍ତା ! ! 

ଏକ ଅଜ୍ଞାତ ବେଦନାରେ ପ୍ରତିଭା ଛଟପଟ ହେବାକୁ ଲାଗିଲା । ବର୍ଷକରେ ଗୋଟିଏ 
ଦିନ । ସାରା ଜୀବନର ସ୍ପତି, କ'ଣ ସେ ଦେବ ଉପହାର ? 

ପ୍ରତିଭା ଭାବିଗଲା କ'ଣ ଅଛି ତା'ର ପାଖରେ- ଅଇନା ଆଗରେ ଠିଆହେଲା- ନିରାଭରଣ 
ବେଶ । କାନର ୟାରିଂ, ବେକର ହାର, ମୁଣ୍ଡର ଟିକା, ଆଙ୍ଗୁଠିର ମୁଦି ସବୁ ଦାରିଦ୍ର୍ୟର 
ଯ୍ଞବେଦୀରେ ବଳି ପଡ଼ିଛନ୍ତି । ଆଉ ଥାଇ ଥାଇ ଅଛି ତା'ର ଅଲୋଡ଼ା ଜୀବନ... ଅଖୋଜା 
ଯୌବନ... ଅଲରା କେଶରାଶୀ... କ'ଣ ସେ କରିପାରେ ! ! 

ପ୍ରତିଭା ମୁହଁରେ ହଠାତ୍‌ ହସ ଚହଟିଲା, ଆଖିରେ ଉକୁଟି ଉଠିଲା ଜ୍ୟୋତି । 

ସେ ଦିନ ମିସେସ୍‌ ଡଲି କହୁଥିଲେ ମୁଣ୍ଡରେ ବାବୂରି ବାଳ ରଖିଲେ ତାକୁ କୁଆଡ଼େ ଭାରି 
ମାନନ୍ତା । ଅଥଚ କଟାବାଳକୁ ବିକ୍ରି କରିଦେଲେ ମିଳିଯାନ୍ତା କିଛି ପଇସା... ! 

ମନେ ମନେ ଉତ୍ଫୁଲ୍ଲ ହୋଇ ଉଠିଲା ପ୍ରତିଭା । ସେ ଚାହିଁଲା ତା'ର ପୃଷ୍ଠ ଦେଶକୁ । 
ନିତମ୍ବ ଛୁଇଁ ଲମ୍ବି ପଡ଼ିଛି ଆକାଶର ବର୍ଷଣ କଳାମେଘ ଭଳି ଗୋଛାଏ ବାଳ । କେତେହେବ 
ତା'ର ମୁଲ୍ୟ । 

ଅପେକ୍ଷା ନକରି ପ୍ରତିଭା ଦୌଡ଼ିଲା ନିକ ପଢ଼ୋଶୀ ମିସେସ୍‌ ଡଲିଙ୍କ ପାଖକୁ ! ସବୁ 
ମନଖୋଲି କହିଲା । ଚାହିଁଲା, କେତେ ହେବ ମୋର ଏ କେଶର ମୁଲ୍ୟ ? ' 

ମିସେସ୍‌ ଡଲି ତା'ର ହିସାବ କଲେ ! କେଶବତାୀ ପ୍ରତିଭାର ମୁଣ୍ଡରେ ବାବୁରି ବାଳ ରଖି 
ବଢ଼ାଇ ଦେଲେ ଟଙ୍କା ପାଞ୍ଚଟି । 

ମୋଟେ ପାଞ୍ଚଟଙ୍କା ! ! 

ପ୍ରତିଭା ଅବାକ ହେଲା; କିନ୍ତୁ କିଛି ଜବାବ ଦେଇ ପାରିଲା ନାହିଁ । ସେ କେବଳ 
ଭାବିବାକୁ ଲାଗିଲା ଏ ପାଞ୍ଚ ଟଙ୍କାରେ କି ଉପହାର କିଣାଯାଇପାରେ ? 

ତା'ର ମନେ ପଡ଼ିଲା ରଞ୍ଜନ ଯଉତୁକ ଘଣ୍ଟାର ସେ ବେଲଟ୍‌ କଥା | ଏଡ଼େ ସୁନ୍ଦର ଦାମି 
ଘଣ୍ଟାଟା କେବଳ ବାଜେ ବେଲ୍‌ଟଟା ଯୋଗୁଁ ଏଡ଼େ ଅସୁନ୍ଦର ଦିଶୁଛି । ପାଞ୍ଚଙ୍କାର ଗୋଟିଏ 
ଚକଚକିଆ ପ୍ଲାଷ୍ଟିକ୍‌ ବେଲ୍‌ଟ କିଣି ରଞ୍ଜନକୁ ହଠାତ୍‌ ଖୁସି କରି ଦେବାର ଆଶାରେ ସେ ଛୁଟି 
ଆସିଲା ଘରକୁ ! 

ଅଫିସକୁ ଯାଇ ବି ରଞ୍ଜନ କାମକରି ପାରିଲା ନାହିଁ । ତାଆରି ଆଗରେ କେବଳ ଭାସି 
ଉଠିଲା ବିବାହର ପ୍ରଥମ ମିଳନ ରାତିର ସେଇ ସ୍ମତି... ସେ ଆଜି କ'ଣ ଉପହାର ଦେବ ! ! 

ସେ ଅଯୋଗ୍ୟ ହୋଇପାରେ, ଉପାର୍ଜନ କରିବାକୁ ଅକ୍ଷମ ହୋଇପାରେ | ତାହା ବୋଲି 
ସେ ପ୍ରତିଭାର ପ୍ରେମକୁ ଅସମ୍ମାନ କରିବ କେଉଁ ଯୁକ୍ତିରେ ! ! 

ଅଫିସ କାମ ସାରି ବଜାରକୁ ବାହାରିଲା ରଞ୍ଜନ । ନିଜ ହାତ ଘଢଡ଼ିଟିକୁ ଚାହିଁ ସେ 
ଉତଫୁଲ୍ଲ ହୋଇ ଉଠିଲା ଟ ୧ ୫ ୦ର ଘଡ଼ିଟିକୁ ମୋଟେ ତିରିଶ ଟଙ୍କାକୁ ବିକ୍ରି କରି ସେ ଖୋଜି 
ବୁଲିଲା ଗୋଟାଏ ଉପହାର | 

ଟ ୩୦ରେ କି ଉପହାର ସେ ନେବ ? 

ୟାରିଂ.... ମୁଦି... ଶାଢ଼ି... 

ହଠାତ୍‌ ତା'ର ମନେ ପଡ଼ିଲା ପ୍ରତିଭାର କାକକୃଷ୍ଣ କବରୀର କଥା... ସେଇ କବରୀରେ 
ସେ ଯଦି ଗୋଟିଏ ସୁନାର ହେୟାରପିନ୍‌ ଲଗାଇ ଦେଇ ପାରନ୍ତା | 

ଟ୩୦ରେ ଗୋଟିଏ ଭଲ ସୁନାର ହେୟାରପିନ୍‌ କିଣି ବସାକୁ ଫେରିଲାବେଳକୁ ବୈଶାଖ 
ପୂର୍ଣ୍ମୀ ଜହ୍ଵ ପୃଥିବୀକୁ ହାଲ୍ଲୋଳମୟ କରି ଉଇଁ ଆସିଲାଣି । 

ଛୁଆଛଡ଼ା ହରିଣୀଟି ଭଳି ଚକ୍ଚକ୍‌ ବେଲ୍ଟଟାକୁ ଧରି ବାରମ୍ବାର ରଞ୍ଜନର ଆସିବା 
ପଥକୁ ଚାହିଁ ଯାଉଛି | 

ପ୍ରତିଭା ଅନ୍ୟମନସ୍ବ୍‌ ଥାଇ କାର୍ଯ୍ୟବ୍ଯସ୍ତ ଥବାବେଳେ ଆସ୍ତେ ଆସ୍ତେ ପଛପଟୁ ଯାଇ 
ସୁନାର ହେୟାରପିନ୍‌ଟା ତା'ର କାଳିନ୍ଦୀ କୂନ୍ତଳ କେଶ ଗୁଚ୍ଛରେ ପିନ୍ଧାଇ ଦେବାକୁ ରଞ୍ଜନ 
ଯେତେବେଳେ ତା' ମୁଣ୍ଡରୁ ଲୁଗାଟା କାଢ଼ିଦେଲା ସେତେବେଳେ ହାତରୁ ତା'ର ସୁନାର 
ହେୟାରପିନଟା ଖସି ପଡ଼ିଲା ଆପେ ଆପେ । 

ନିଜ ପଛପଟେ ରଞ୍ଜନର ଉପସ୍ମିତି ଅନୁଭବ କରି ତାକୁ ଅବାକ୍‌ କରିଦେବା ପାଇଁ ୱାଚର 
ବେଲଟା ଯେତେବେଳେ କାଢ଼ି ରଞ୍ଜନକୁ ପ୍ରତିଭା ଦେଖାଇ ଦେଲା, ଆଉ ରଞ୍ଜନ ଆଖିରେ ଲୁହ 
ସ୍ଥିର ହୋଇ ରହି ପାରିଲା ନାହିଁ । 

ରଞ୍ଜନ ହାତରେ ଘଡ଼ି ନାହିଁ । 

ପ୍ରତିଭା ମୁଣ୍ଡରେ କେଶ ନାହିଁ । 

ଅଥଚ ଆକାଶରେ ଅଛି ସେହି ଆଦିମ ଯୁଗର ରାକାନିଶିଥର ଚାନ୍ଦ... ତା'ର ଜ୍ୟୋସ୍ସା- 
ତା'ର ଯାଦୂକରୀ ମାୟା... ସବୁ କିଛି ! ! 

an 
( ଏକ ବିଦେଶୀ ଗଛର ଛାୟା ଅବଲମ୍ବନରେ ଲିଖିତ |) 

ବିଭୂତି ପଟ୍ଟନାୟକ 
୫୮ ଗଳସମଗ୍ର 


ପରିଚୟ 


ଭୋରର ଆଲୁଅ ପୁରାପୁରି ପରିଷ୍ଠାର ହୋଇ ନଥାଏ ବୋଲି ମୁଁ ଇଲେକଟ୍ରି ବଲ୍‌ବଟା 
ଜଳେଇ ଦେଇ ଲେଖି ବସିଥାଏ । ଶେଯରୁ ଉଠି ସାରିଲାପରେ ଲେଖିବାକୁ ମୁଁ ଗୋଟାଏ 
ଅଭ୍ୟାସରେ ପକେଇବାକୁ ଚେଷ୍ଟା କରୁଥାଏ ସେତେବେଳେ । ଅନ୍ୟ କାହାରି ନିଦ ସେତେବେଳରୁ 
ଭାଙ୍ଗ ନଥାଏ... 

ମୁଁ ଠିକ୍‌ ବାରୋଟି ଧାଡ଼ି ଲେଖିଛି କି ନାହିଁ, ମୋ ଲେଖା କାଗଜ ଉପରେ କାହାର ଛାଇ 
ପଡ଼ିଲା । ମୁଁ ପଛକୁ ଚାହିଁ ଦେଖେତ ନୀଳାମ୍ବର | ସେ ସ୍ପିର ଦୃଷ୍ଟିରେ ମୋ ଚେୟାର ପଛପଟେ 
ଠିଆ ହୋଇ ମୋ କଲମ ନିବ୍‌ର ବିନ୍ଦୁ ସହିତ ତା' ଆଖିର ଦୃଷ୍ଟିକୁ ମିଳାଇଛି । 

କଲମଟା ଥୋଇଦେଇ ଚେୟାର ବାଡ଼ାରେ ଆଉଜିପଡ଼ି ମୁଁ ପଚାରିଲି, “ ' ଏତେ ସକାଳୁ 
ସକାଳୁ ଉଠି ପଡ଼ିଲ ନୀଳ... ” 

ସେ ମୋ କଥାର କୌଣସି ଯଥାର୍ଥ ଉତ୍ତର ନଦେଇ ନିର୍ଲିପ୍ତ କଣ୍ଠରେ କହିଲା, ˆ ' ଆପଣ 
କଲମ ଥୋଇଦେଲେ ଯେ... 

ସେଦିନ ରାତି ଦୁଇଟାରେ ମୁଁ ଶୋଇଥାଏ | ଆଖିରୁ ନିଦ ତେଣୁ ପୂରା ପୂରି ଛାଡ଼ିନି । 
ତା'ର ଏକ ଅବଶାମ୍ଭାବୀ ପରିଣତିର ସୂଚନା ଦେଇ ଗୋଟାଏ ହାଇ ବାହାରି ଆସିଲା- ମୋ 
ତଳପାଟି, ଉପର ପାଟି ଦୁଇଟି ମଧ୍ୟରେ ଏକ ନିଶ୍ଚିନ୍ତ ବ୍ୟବଧାନ ସୃଷ୍ଟିକରି... | 

ଗୋଟିଏ ଭୁଲି ଯାଇଥିବା ଜିନିଷକୁ ହଠାତ୍‌ ମନେ ପକାଇ ସଜାଗ ହୋଇ ଉଠିଲା ଭଳି 
ସେ ଚଞ୍ଚଳତାଯୁକ୍ତ ହାତଦୂଇଟି ତାଳୁ ପର୍ଯ୍ୟନ୍ତ ଉଠାଇନେଇ କହିଲା, 

* ନମସ୍ଟାର... ” 

ଇଚା ନ ଥଲେ ବି ଅଗତ୍ୟା ମତେ ହସିବାକୁ ପଡ଼ିଲା ! କାଲି ରାତି ଦୁଇଟାରେ ମୋ 
ପାଖରୁ ଯାଇ ଦଶ ବାରହାତ ଦୂରରେ ଶୋଇଥୁଲା ନୀଳାମ୍ବର | ସକାଳୁ ଉଠୁ ଉଠୁ ନମସ୍କାର ! 

ମୋ ହସକୁ ଲକ୍ଷ୍ୟକରି ସେ କହିଲା, “ ' ଯେତେହେଲେ ଆପଣ ମୋର ପ୍ରଭୁ ! ପ୍ରତିଦିନ 
ପ୍ରଥମ ଦେଖା ହେଲାକ୍ଷଣି ମୋର ନମସ୍ଟାର କରିବା କଥା... ।'” 

ବିଭୂତି ପଟ୍ଟନାୟକ 
ଗଳ୍ଛସମଗ୍ର ୫୯ 
ମୁଁ ତାକୁ ଆଖିର ଇଙ୍ଗିତରେ ଚୂପ୍‌ ହେବାକୁ କହିଲି । ଅତି ବେଶି ଭାବରେ ବିନୀତ 
ହେବା ନୀଳାମ୍ବରର ଗୋଟାଏ ବଦଭ୍ୟାସ । ଟିକିଏ କଥାରେ ଅଞଜ୍ଚା... ଆପଣ... ରାତି ଦୂଇଟାରୁ 
ମୋ ପାଖକୁ ଯାଇ ସକାଳ ସାଢ଼େ ପାଞ୍ଚଟାରେ ପୁଣି ଭେଟିଲାକ୍ଷଣି ଗୋଟିଏ ଲମ୍ବା ନମସ୍ଟାର... ! 
ନୀଳାମ୍ବର ସେଇ ତଙ୍ଗର ଲୋକ । ତିନିମାସ ତଳେ ମୁଁ ପ୍ରେସ୍‌ ଅଫିସ ଦୁଆର ମୁହଁରେ 
ବସି ଗୋଟାଏ ପେଜପ୍ପଫ୍‌ ସଂଶୋଧନ କରୁଚି, ହଠାତ୍‌ ନୀଳାମ୍ବର ସାଙ୍ଗରେ ଦେଖାହେଲା... 
ସେ କହିଲା, ˆ ' ପଟ୍ଟନାୟକ ବାବୁ ଅଛନ୍ତି... ” ' 

ପ୍ରେସ୍‌ର ଜଣେ କର୍ମଚାରୀ ମୋ ଆଡ଼କୁ ହାତଠାରି ଦେବାମାତ୍ରେ ସେ ଲମ୍ବା ହୋଇ ଭୂମିଷ୍ଠ 
ହୋଇଗଲା | ମୁଁ ଆଚମ୍ବିତ ହୋଇଗଲି । ସେ ଧୂଳି ସରସର ହୋଇ ଉଠି କହିଲା, “ମୁଁ 
ଆପଣଙ୍କ ଲେଖା ବହି ପଢ଼ିଚି ଆଜ୍ଞା... ଗରିବଙ୍କ ପାଇଁ ଆପଣ ବହିରେ ଯେମିତି ସମବେଦନା 
ଫୁଟାଇଛନ୍ତି... 

ପେଜପ୍ରଫ୍‌ ନେଲେ ଫର୍ମା ବସାଇବ ବୋଲି ଇମ୍ପୋଜିଟର ବ୍ୟସ୍ତ ହେଉଥଲା... ମୁଁ ତରତର 
ହୋଇ କହିଲି, 

* “କ'ଣ କାମ ଅଛି... ” 

* ଖଣ୍ଡେ ଚାକିରି ଆଜ୍ଞା... ତିନିମାସ ହେଲା କଟକ ସହରରେ ବୁଲୁଚି... କିଛି କେଉଁଠୁ 
ସନ୍ଧାନ ମିଳିଲା ନାଇଁ । ଆପଣ ବହିରେ ଗରିବଙ୍କ ପାଇଁ କେତେ କଥା ଲେଖିଚନ୍ତି... ମତେ 
ଖଣ୍ଡେ ଚାକିରୀ... ” ? 

ନୀଳାମ୍ବର ଯେଉଁ ଢଙ୍ଗରେ କଥା କହୁଥିଲା ମନା କରିଥିଲେ ବି ସେ ଯାଆନ୍ତା ନାହିଁ । 
ଡେସ୍‌ପାଟ୍‌ର ଚାକିରିଟିଏ ମତେ ତା' ପାଇଁ ସୃଷ୍ଠି କରିବାକୁ ହୋଇଥଲା ସେଦିନ । ସେଇଦିନୁ 
ନୀଳାମ୍ବର ମୋ ପାଖରେ ରହି ଆସିଚି ଅତି ବଶମ୍ବଦ, ବିଶ୍ବସ୍ତ ଭାବରେ । 

ନୀଳାମ୍ବର ଲାଇଟଟା ନିଭାଇଦେଲା । କହିଲା, 

* “ସକାଳ ହୋଇଗଲାଣି ଅଜ୍ଞା... ' 

ଲାଇଟଟା ନିଭିଯିବା ପରେ ମୁଁ ଦେଖିଲି ସତକୁ ସତ ସକାଳର ଆଲୁଅ ବଡ଼ ପରିଷ୍କାର 
ହୋଇ ଉଠିଚି | 

ସେ ପୁଣି କହିଲା, “ ' ଆପଣ ଲେଖିଲେ ନାଇଁ ଆଜ୍ଞା... କଲମଟା ଥୋଇଦେଲେ ଯେ... ' 

ମୁଁ ତା' ମୁହଁକୁ ଅପଲକ ଦୃଷ୍ଟିରେ ଚାହିଁ କହିଲି, ' ଏ ବହି ପତ୍ରିକା ଡେସ୍ପାଟ୍‌ କରିବା 
କାମ ନୁହେଁ ଯେ ଯେତେବେଳେ ଇଚ୍ଛା ସେତେବେଳେ ହେବ । ଏଥୁପାଇଁ ମାନସିକ ଶାନ୍ତି 
ଦରକାର... ' 

ନୀଳାମ୍ବର ଆସି ପହଞ୍ଚବା ପରେ ମୋ ଲେଖିବାରେ ବାଧା ସୃଷ୍ଟି ହୋଇଛି ବୋଲି ମୁଁ ନ 
କହିଥିଲେ ସୁଦ୍ଧା, ସେ ହଠାତ୍‌ ଗୋଟାଏ ମସ୍ତ ଭୁଲ୍‌ କରିଥଲା ଭଳି ଜାଣି ଛାଟିପିଟି ହୋଇ 
ପଳାଇଲା | 

ତା” ଆରଦିନ ମୁଁ ପୁଣି ଲେଖା ଲେଖି ଆରମ୍ଭ କରୁଟି, ନୀଳାମ୍ବର ଆସି ପହଞ୍ଚଲା । 
ହାତରେ ଗୋଟିଏ ଛୋଟ ଅତରଶିଶି, ସାବୁନ ଦିଖଣ୍ଡ ପାନିଆଟିଏ କାଗଜରେ ବୋଧହୁଏ 

ବିଭୂତି ପଟ୍ଟନାୟକ 
୬୦ ଗ୍ରଳ୍ପସମଗ୍ର 


ବ୍ଲାଉଜ କିମ୍ବା ଶାୟାଟିଏ କ'ଣ ଗୁଡ଼ା ହୋଇଛି । ମୁଁ ଥରେ ତା' ଆଡ଼େ ଚାହିଁ ଦେଇ ଲେଖା 
ଆଡ଼େ ମନ ଦେଲି । ସେ କିନ୍ୁୁ ମୋ ପାଖରେ ଆସି ଠିଆ ହେଲା | 

ବାଧ୍ଯ ହୋଇ ମୁଁ ପଚାରିଲି, ' “କ'ଣ ?'' 

“ ମୁଁ ଆଜି ଟିକିଏ ଘରକୁ ଯିବି ।' ' 

“କାହିଁକି ?' ' 

ମୋର କାହିଁକି ପ୍ରଶ୍ନର ଉତ୍ତର ଦେବାକୁ ସେ ଟିକିଏ ଥ” ଥ' ମ' ମଂ ହେଲା | ତାପରେ 
ଆସ୍ତେ ଆସ୍ତେ କହିଲା, ˆ ' ତା' ଜନୃଦିନ, ନଗଲେ ମନ କଷ୍ଟ କରିବ | ଗରିବ ଘର ଆଜ୍ଞା... 
ଏଇ ଜିନିଷ ତିନି ଚାରିଟା... ' 

ମୁଁ ଅବାକ୍‌ ହେଲି ନାହିଁ । ତା' ବୋଲି ସେ ଯାହାକୁ କହିଲା, ସେ ଯେ' ତା'ର ସ୍ତ୍ରୀ, 
ସେଥରେ ମୋର କିଛି ସନ୍ଦେହ ନଥିଲା | ମୁଁ ଜାଣେ ନୀଳାମ୍ବର ଭାରି ହୋମ୍‌ସିକ... 

କିନ୍ତୁ ସ୍ତର ଜନ୍ମଦିନ ପାଇଁ ସେ ନଗଲେ କିଛି ଅସୁବିଧା ହେବ; ସେ ବୟସ ତା'ର ଥିଲା 
ବୋଲି ମୋର ଆଦୈ ପ୍ରତ୍ୟୟ ଆସୁନଥଲା | କୌଣସି ପୁତ୍ରର କନ୍ୟାର ଜନକ ହେବାର ସୌଭାଗ୍ୟ 
କିମ୍ବା ଦୁର୍ଭାଗ୍ୟ ନୀଳାମ୍ଚରର ହୋଇନଥିଲେ ବି ବୟସ ସେଥୁପାଇଁ ତାକୁ ଅପେକ୍ଷା ନକରି ଚାଳିଶି 
ପାଖାପାଖି ହୋଇ ଯାଇଚି । 

ନୀଳାମ୍ବରକୁ ମୁଁ କୌଣସି ଦିନ କେଉଁଥିରେ ବାଧା ଦେଇନି । ସେଦିନ ଦେଲି ନାହିଁ | 
କିନ୍ତୁ ତା'ର ଚରିତ୍ର ବିଷୟରେ ମୋର ଏକ ନୂତନ ଅଭିଜ୍ଞତା ହେଲା । 

ନୀଳାମ୍ବର ଗଲା ଆରଦିନ ହଠାତ୍‌ ବହି ଆଲମିରା ଭିତରେ ଦେଖିଲି ମୋ “ପ୍ରେମ ଓ 
ପୃଥିବୀ” ବହି ଦଶଖଣ୍ଡ ଭିତରୁ ଖଣ୍ଡେ ନାହିଁ । ନୀଳାମ୍ବର ଛଡ଼ା ଏ ଆଲମିରା କେହି ଛୁଅନ୍ତି 
ନାହିଁ । କିଝୁ ମୋତେ ନ କହି ନୀଳାମ୍ବର ଖଣ୍ଡେ ବହି ଚୋରି କରିଥିବ, ସେକଥା ମୋର ବିଶ୍ଵାସ 
କରିବା ଅନେକ ଅଭିଜ୍ଞତାରୁ ଅନୁଚିତ । କାରଣ ଗରିବ ହେଲେ ବି ନାଳାମ୍ବର ବିଶ୍ଵସ୍ତ । ସେ 
କେବେ ଚୋରି କରି ପାରେ ନାହିଁ । ମୁଁ ନିଜେ ଅନ୍ୟ କାହାକୁ ଦେଇ ମନେରଖି ନାହିଁ ବୋଲି 
ମୋର ଦୂର୍ବଳ ସ୍ମରଣ ଶକ୍ତିକୁ ନିନ୍ଦା କରି ରହିଲି । 

ନୀଳାମ୍ବର ଯେତିକି ଦିନକୂ କହି ଘରକୁ ଯାଇଥଲା ତା'ର ଚାରିଦିନ ପରେ ଯାଇ ଆସି 
ପହଞ୍ଚଲା । ଥରେ ଘରକୁ ଗଲେ ୫/୭ ଦିନ ଡେରି ନ କରି ସେ କେବେ ଆସେ ନାହିଁ । 

ତଥାପି ମୁଁ ପଚାରିଦେଲି, “ ' ନୀଳ ! ଏତେଦିନ ରହିଗଲ ଯେ.... ।' ' 

ସେ ତା'ର ସ୍ଵଭାବ, ସୁଲଭ ବିନୀତ କଣ୍ଠରେ କହିଲା, ' ' ମିଛ କାଇଁକି କହିବି ଆଜ୍ଞା ! 
ଆସିଲା ଦିନ ସେ କାନ୍ଦିଲା । ବାଟରୁ ଆସି ଦୁଇଥର ଫେରିଗଲି । ମନ କାଇଁକି କେମିତି 
ଗୋଳେଇ ଘାଣ୍ଡି ହେଲା କାଲି ଆସିଥାନ୍ତି, ସେ କହିଲା, ଛ ' ଦିନରେ ଘରୁ ଯାଆନ୍ତି ନାହିଁ... ହେଁ... 
ହେଁ... ତାପରେ ନୀଳାମ୍ବର ମୁଣ୍ଡ କୁଣ୍ଡେଇଲା | ମୁହଁ କଲା ତଳକୁ । ମୁଁ ଖାଲି ଥରେ ତାକୁ 
ଅନେଇଲି । ପୁଣି ନିଜ କାମରେ ମନଦେଲି । ସେ ଚାଲିଗଲା । 

ବିଭୂତି ପଟ୍ଟନାୟକ 
ଗଳ୍ସମଗ୍ର ୬୧ 

ସେଦିନ ଉପର ଓଳି କାହିଁକି ଆଲମିରାଟା ଦେଖୁ ଦେଖୁ ଆଖି ପଡ଼ିଲା “ପ୍ରେମ ଓ 
ପୃଥିବୀ” ଦଶଖଣ୍ଡି ଯାକ ବହି ଅଛି । ମୁଁ କାବା ହୋଇଗଲି । ଭଲ କରି ଦେଖିଲାବେଳକୁ ଖଣ୍ଡେ 
ବହିରୁ ସାମାନ୍ୟ ଝିଅଙ୍କ ମୁଣ୍ଡଲଗା ବାସନା ତେଲର ଗନ୍ଧ ବାହାରୁଛି । ବହିର କେତୋଟି 
ପୃଷ୍ଠାରେ ଟିକିଏ ଟିକିଏ ହଳଦି ଦାଗ | ନଚେତ୍‌ ନୂଆବହି ଆଉ ସେ ବହି ଭିତରେ କିଛି ତଫାତ୍‌ 
ନାହିଁ । 

ମୋ ମନରେ ହଠାତ୍‌ ଗୋଟାଏ ଧାରଣା ଖେଳିଗଲା, ହୁଏତ ନିଜ ସ୍ତ୍ରୀ ପଢ଼ିବା ପାଇଁ 
ନୀଳାମ୍ବର ମତେ ନକହି ବହିଟି ନେଇ ଯାଇଥିଲା । ପୁଣି ଆଣି ରଖି ଦେଇଚି । 

ସଞ୍ଜବେଳକୁ ନୀଳାମ୍ବର କଥାରୁ ତାହା ବୃଝା ପଡ଼ିଗଲା । ନୀଳାମ୍ବର ନିଜେ ନିଜେ କହିଲା; 
' “ ଆପଣଙ୍କ ବହି ପଢ଼ି ସେ ମତେ ରଖିଥୋଇ ଦେଉନି ଆଜ୍ଞା ! ମତେ ଏଥର ବାର ବାରକରି 
କହିଛି, ରଜକୁ ଆପଣଙ୍କୁ ସାଙ୍ଗରେ ନେଇ ନଗଲେ ମତେ ସେ ଘରେ ପୂରାଇବନି... ହେଁ... 
ହେଁ... ହେ... ଗରିବ ଲୋକ ଆଜ୍ଞା... ଯିବେ ଟିକିଏ ବୁଲି ଆସିବେ... 

ଆଲମିରା ଥାକରେ ଥୁଆ ହୋଇଥିବା ବହିରେ ଯେଉଁ ହଳଦି, ବାସନା ତେଲ ଲାଗିଥୁଲା, 
ସେ ଯେ ନୀଳାମ୍ବର ସ୍ତ୍ରୀ ହାତର ହଳଦି, ମୁଣ୍ଡରତେଲ, ମତେ ବୁଝିବାକୁ ବାକି ରହିଲା ନାଇଁ | 

ନୀଳାମ୍ବର ଜିଦ୍‌ କଲା, “ 'ରଜକୁ ଆପଣଙ୍କୁ ଯିବାକୁ ହେବ ଆଜ୍ଞା ! ନଇଲେ ସେ ଯେମିତି 
ଜିଦିଖୋର ଲୋକ... ମତେ ସତରେ ଘରେ ନପୁୂରାଇ କବାଟ କିଳିଦେବ... ” ' 

ମୁଁ ପଚାରିଲି, “ ତମ ସ୍ତ କ'ଣ ପଢ଼ିଚି...' 

ବହେ ହେଁ ହେଁ ହୋଇ ହସି ନୀଳାମ୍ବର କହିଲା, “ ଆପଣମାନଙ୍କ ବହି ପଢ଼ି ତ ସିଏ 
ଯା'ଶଖୁଚି... ଆଉ ବେଶି କ'ଣ... ହେଲେ ବୂବିମାନ ପିଲା... ଆପଣ ଯିବେଟି ଆଜ୍ଞା ! 
ଆପଣଙ୍କ ବହି ପଢ଼ିତ ସେ... ।” 

ମୋ ବହି ପଢ଼ି ସ୍ତ୍ରୀ କଣ, ସେ କଥା ନାଳାମ୍ବରକୁ ମୁଁ କହିବାକୁ ଦେଲି ନାହିଁ । କାରଣ 
ପ୍ରେସ୍‌ର ଲୋକମାନେ ପାଖରେ ସବୁଥଲେ । ମୁଁ କହିଲି, 

“ ତମେ ବ୍ୟସ୍ତ ହୁଅନା ନୀଳ, ମୁଁ ଯିବି... ' ' 

ରଜ ଛୁଟି ପାଞ୍ଚଦିନ ଆଗରୁ ମତେ ଦିନକୁ ଅଭ୍ୟାସ କରି ୫୦ ଥର ଲେଖାଏଁ ତାଙ୍କ 
ଘରକୁ ଯିବା କଥା ପଚାରିଚି ନୀଳାମ୍ବର | ତେଣୁ ନ ଯାଇ ମୋର ବାଟ ନଥୁଲା । 

କଟକଠାରୁ ନାଲି ସଡ଼କରେ ୨୩ ମାଇଲ ପୂର୍ବକୁ ଗଲେ ନୀଳାମ୍ବରର ଘର । ନାଳାମ୍ବର 
ତାଙ୍କ ଘର ସମ୍ପର୍କରେ ମତେ ଯେଉଁ ଦରିଦ୍ର ଧାରଣା ଦେଇଥିଲା, ପ୍ରକୃତରେ ତାଙ୍କ ଘର ଅବସ୍ଥା 
ତାଠୁଁ ଯଥେଷ୍ଟ ଭଲ । ଗୋଟିଏ ଛାୟାଶୀତଳ ଜାଗାରେ ଘରଟି । 

ଆଗରୁ ବୋଧହୁଏ ନୀଳାମ୍ବର ଖବର ଦେଇଥିଲା । ମୁଁ ଠିକ ଦାଣ୍ଡରେ ପହଞ୍ଚଲା କ୍ଷଣି 
ତା' ସ୍ତ୍ରୀ ଆସି ମୋ ଗୋଡ଼ତଳେ ମୁଣ୍ଡ ଲଗାଇଲେ । ମୁଁ କାବା ହୋଇଗଲି । ମୁଁ ନୀଳାମ୍ବରଠୁ 
ବୟସରେ ୧ ୮/ ୧୯ ବର୍ଷ ଛୋଟ |! ତା' ସ୍ତ୍ରୀ ମଧ୍ୟ ମୋଠି ବର୍ଷେ ଛ ' ମାସ ସାନବଡ଼ ହେବେ । 

ବିଭୂତି ପଟ୍ଟନାୟକ 
୬୨ ଚଗଳନ୍ସମଗ୍ର 
ବୋଧହୁଏ ସେ ନୀଳାମ୍ବରର ୨ୟ ପକ୍ଷର ସ୍ତ୍ରୀ | ମତେ ସେ ଆସି ଗୋଡ଼ତଳେ ପଡ଼ିବାଟା ଭାରି 
ଖରାପ ଲାଗିଲା । ମୁଁ ଅସନ୍ତୋଷରେ ପଛକୁ ଚାହିଁ ଦେଖେତ; ନୀଳାମ୍ବର ହସୁଚି । 

ମୋର ଅଭ୍ୟର୍ଥନା କରିବା ପାଇଁ ନୀଳାମ୍ବର ଦୁଇଜଣିଆ ପରିବାରଟି ସେଦିନ ବେଶ୍‌ 
ଉଦ୍‌ବିଗ୍ଧ ହୋଇ ଉଠିଲେ । କେବଳ ସେଇ ଓଳିଟି ରହି ଉପର ଓଳି ମୁଁ ଘରକୁ ଫେରିଯିବାର 
କଥା । ମୋ ଚର୍ଟ୍ଟା ପାଇଁ ନୀଳାମ୍ବରର ଧତଡ଼ା ସାଇକେଲଟା ଅଣନିଶ୍ବାସୀ ହୋଇ ଯାଇଥାଏ | 

ଦିନ ଦଶଟା ସୁଦ୍ଧା ବୋଧହୁଏ କିଛି ମାଂସ ଘେନି ଆସି ପହଞ୍ଚଲା ନୀଳାମ୍ବର ! ତାପରେ 
ରୋଷେଇର ଧୁମ୍‌ ଧାମ୍‌ । ମୁଁ ଗୋଟିଏ ଘରେ ବସି ସ୍ଵାମୀ ସ୍ତ୍ରୀ ଦୁହିଁଙ୍କର କର୍ମତତ୍ପରତାକୁ 
ଲକ୍ଷ୍ୟ କରୁଥାଏ | 

ଏମିତି କେତେବେଳଯାଏ ବସି ଭାବି ମୁଁ କେତେବେଳେ ଶୋଇଯାଇଛି । ହଠାତ୍‌ ନୀଳାମ୍ବର 
ସ୍ତୀଙ୍କ ପାଟିରେ ମୋ ନିଦ ଭାଙ୍ଗିଗଲା । ମୋ ଶୋଇଥିବା ଆରଘରେ ନୀଳାମ୍ବର ସ୍ତ୍ରୀ ଡାକୁଛନ୍ତି, 
‘ହେ, ଶୁଣି ଗଲ | 

ନୀଳାମ୍ବର ବୋଧହୁଏ ଭିତରକୁ ଗଲା ! ମତେ କଥାବାଇା ସବୁ ପରିଷ୍କାର ଶୁଭୁଥାଏ । 
କେବଳ ଗୋଟିଏ ଅଧାକାନ୍ତି ଆମ ଦୁଇଘର ମଝିରେ ବ୍ୟବଧାନ । 

* କ'ଣ ହେଲା !' ' ନୀଳାମ୍ବର ପାଟି ଶୁଭୁଚି | 

“ ମୁଁ ଭୁଲରେ ତୁଅଣରେ ଦି” ଥର ଲୁଣ ପକାଇଦେଲି... ସେଇ ଗୋଟାଏ ବୋଲି ତରକାରି, 
ସେ ଖାଇବେ କେମିତି ।' 

ନୀଳାମ୍ବର ନାଗ ସାପ ଭଳି ଫି ଫଁ ହେବାର ଶବ୍ଦ ଶୁଭିଲା । 

“ ଆରେ ରାଗୁଛ କାହିଁକିମ ! ନିଆଁନଗା ମନତ ସେମିତି...” ' 

* * କ'ଣ ବସି ଭାବୁଥିଲ... ” ' ନୀଳାମ୍ବର ପଚାରୁଛି | 

“ ସେଇ ବାବୁଙ୍କ କଥା... ବଅସ ତ ଏତେ କମ୍‌ ଜଣା-ଯାଉଛି | ତମେ କହୁଚ ବାହା 
ହୋଇ ନାହାନ୍ତି, ସଂସାର ବିଷୟରେ ଏଡ଼େ ଗୁମର କଥା କେମିତି ଲେଖି ପାରୁଛନ୍ତି ! ତମେ 
ପଢ଼ିଛଟି ସେ ବହି... କି ସୁଦର ହୋଇଚି... ! ମୁଁ ତ ସେଇଆ ତାଙ୍କ କଥା ଭାବୁ ଭାବୁ ଦି'ଥର 
ଲୁଣ ଭୁଲରେ ପକାଇଦେଇଚି... ' 

ହଠାତ୍‌ ଚଟ୍‌ କିନି ଗୋଟାଏ ଶବ୍ଦ କ'ଣ ଶୁଭିଲା । ତା” ଯରେ ନୀଳାମ୍ବର ସ୍ତ୍ରୀଙ୍କ କଣ୍ଠର 
ଚାପା ଚିକ୍ରାର... ବୋଧହୁଏ ନୀଳାମ୍ବର ତା” ସ୍ତୀକୁ ମାରିଲା । ମୋ ପାଟିରୁ ସାଙ୍ଗେ ସାଙ୍ଗେ 
ବାହାରି ପଡ଼ିଲା, “ ‘ନୀଳ ! 

ମୁଁ ଦୁଆରକୁ ଉଠି ଆସିଲି । ଆଜ୍ଞା ବୋଲି କହି ନୀଳାମ୍ବର ମୋ ପାଖରେ ଆସି ଠିଆ 
ହେଲା ତଳକୁ ମୁହଁ ପୋତି । ନୀଳାମ୍ବର ସ୍ତ୍ରୀ ନିଜ ଗାଲରେ ହାତ ଦେଇ ମୁହଁରେ ଲୁଗାଦେଇ 
କାନ୍ଦୁଛନ୍ତି । ମାଟି ଉପରେ ଥପ ଥପ ହୋଇ ଲୁହ ପଡୁଛି । ମୁଁ ଦେଖିଲି ନୀଳାମ୍ବର ଆଖିରେ ବି 
ଲୁହ ଜମିଚି... 

ନୀଳାମ୍ବରର ଚରିତ୍ର ସହିତ ସେ ପୁଣି ମୋର ଏକ ନୂଆ ପରିଚୟ | 

ବିଭୂତି ପଟ୍ଟନାୟକ 
ଚଗଳସମଗ୍ର ୬୩ 


ଦୁଇ 

ତା” ନାମ ଅନାମିକା ବୋଲି ଧରାଯାଉ | କାରଣ ତା' ପ୍ରକୃତ ନାମ କ'ଣ ସେ କଥା ସେ 
ମତେ ଜାଣିବାକୁ ଦେଇନି । ହଠାତ୍‌ ବାଟରେ ଦେଖାହେଲେ, ସେ ଟିକିଏ ହସିଦିଏ । ନମସ୍ଟାର 
ପକାଏ । 

କଳାମୁଗୁନି ପଥର ଭଳି ରଙ୍ଗ ! ଗେଡ଼ା ହୋଇ ପିଲାଟି | ଭଲ ସ୍ଵାସ୍ଥ୍ୟ । ସବୁବେଳେ 
ଖଣ୍ଡେ ଧଳା ହାପ୍‌ସାଟ୍‌ ଆଉ ଲୁଗା ପିନ୍ଧିଥାଏ । ଅବଶ୍ୟ ସାଟଟା ଦେହରେ ଅନେକ ଜାଗାରେ 
ଫାଟି ଯାଇଥାଏ | ଅନେକ ଦିନ ହେଲା ବୋଧହୁଏ ସେଇଟିକୁ ସେ ବ୍ୟବହାର କରୁଚି । 

ଛାତ୍ର ନେତା ବୋଲି ମୋର ସେତେବେଳେ ଗୋଟାଏ ବଦନାମ ହୋଇଥାଏ । ବଦନାମ 
ବୋଲି ଏଇଥପାଇଁ କହୁଛି ଯେ, ସେ ନାମର କିଛି ଅର୍ଥ ନଥାଏ | ସମସ୍ତେ ବାଟରେ ଦେଖିଲେ 
ନମସ୍ଟାର କରନ୍ତି । ସଭାରେ ଭାଷଣ ଦେଲେ ତାଳି ଦିଅନ୍ତି । ଖବର କାଗଜରେ ବିବୃରି 
ଦେଲେ ସାଙ୍ଗ ସାଙ୍ଗେ ଛପା ହୋଇଯାଏ । ଫଳରେ ମନରେ ଗୋଟାଏ ଅହଂଭାବ ଆସେ, ମୁଁ 
ବିରାଟ । ମୁଁ ବିଶାଳ | ଅଧକ ଜାଣିବା ପାଇଁ, ପଢ଼ିବା ପାଇଁ ପ୍ରବୃତ୍ତି କମିଯାଏ । ଏ ରୋଗ 
ଛାତ୍ର ଜୀବନରେ କେଡ଼େ ମାରାତ୍ସକ ! ଅଛ ଜାଣି ବହୁତ କହିବା, ଅଛ ଗୁଣ ଥାଇ ବହୁତ 
ପ୍ରଚାର ପାଇବା କେଡ଼େ ସାଂଘାତିକ କଥା; ଛାତ୍ର ଜୀବନ ସରିଗଲା କ୍ଷଣି ମଣିଷ ଅନୁଭବ 
କରେ । ଅନୁତାପ କରେ | କିନୁ ନେଡ଼ିଗୁଡ଼ ସେତେବେଳେ କହୁଣିକୁ... ! 

ମୋର ସୌଭାଗ୍ୟ ହେଉ କି ଦୂଭାଗ୍ୟ ହେଉ, ଘଟଣା- କ୍ରମେ ସେଇ ଅଭିଶାପକୁ କିଛିଦିନ 
ମତେ ମୁଣ୍ଡେଇବାକୁ ହୋଇଥଲା । ଅନାମିକା ସହିତ ସେହି ସୂତ୍ରରେ ମୋର ଦେଖା ସାକ୍ଷାତ | 
ଗରିବ ଘରର ପିଲା ସେ । ବାପ, ମା” କେହି ନାହାନ୍ତି । ନିଜ ଶିଂଗରେ ମାଟି ତାଡ଼ି, ସବୂରିଠୁ 
ସାହାଯ୍ୟ ନେଇ ସେ ମ୍ୟାଟ୍ରିକ୍‌ ଖଣ୍ଡିକ ପ୍ରଥମ ଶ୍ରେଣୀରେ ପାସ୍‌ କରିଟି । ଆଉ କେହି ସାହାଯ୍ୟ 
ଦେଉନାହାନ୍ତି | କହୁଛନ୍ତି ଏତକ ହେଲାଣି | ଚାକିରି କର । 

ତା'ର ଇଛା ପାଠ ପଢ଼ିବ ଇଂଜିନିୟର୍ରଂ ସ୍କୁଲରେ । ଖଣ୍ଡେ ଟିଉସନ ତା' ପାଇଁ ଠିକ୍‌ 
କରିଦେବାକୁ ହେବ ମତେ । ସେ ବ୍ୟାକୂଳ କଣ୍ଠରେ କହିଲା । ମୁଁ ହଁ ଭରିଲି । 

ମୁଁ ଜଣେ ଅଧ୍ୟାପକଙ୍କ ସାନ ସାନ ଦୁଇଟି ପୁଅ ଝିଅଙ୍କୁ ପଢ଼ାଇବା ପାଇଁ ତାକୁ ଠିକ୍‌ 
କରିଦେଲି । ଖାଇବା, ପିଇବା ପରେ ସେ ତା'ର ସୁଲ ଦରମା ଦେବାକୁ ରାଜି ହେଲେ | 
ଅନାମିକା ମୋ ପାଖରେ ଅତି ଭାବରେ କୃତଜ୍ଞ ହୋଇ ପଡ଼ିଲା ¦ ସାମାନ୍ୟ ଲାଭ ପାଇଲେ ଖୁବ୍‌ 
ବେଶି କୃତଜ୍ଞ ହେବାଟା ଗରିବ ଲୋକଙ୍କର ଏକ ବଦ୍ଭ୍ଯାସ । ତା'ର ପୂର୍ବ ପୁରୁଷମାନଙ୍କ 
ଉତ୍ତରାଧୁକାରୀ ସୂତ୍ରରେ ସେ ଗୁଣଟା ସେ ବେଶ୍‌ ହାସଲ କରିଥଲା | 

ତା'ର ଅନେକ ଦିନ ପରେ ହଠାତ ରାସ୍ତାରେ ତା ସାଙ୍ଗରେ ଦେଖା ହୋଇଗଲା | ସେ 
ଗୋଟିଏ ଗୁଡ଼ିଆ ଦୋକାନ ଭିତରେ ଜଣଙ୍କ ଜୋତାରେ ରଙ୍ଗ ଲଗାଉଛି | ମତେ ଦେଖି ଦଉଡ଼ି 
ଦଉଡ଼ି ଆସିଲା । ନମସ୍ଟାର କଲା | ହାତରେ ଜୋତା ସଫା ବ୍ରସ୍‌ ଧରିଥାଏ । 

୬୪ ଗଳ୍ପସମଗ୍ର 

ମୁଁ ତା' ଆଡ଼କୁ ପ୍ରାଶ୍ମିକ ଆଖିରେ ଚାହିଁଲି । 

ସେ କହିଲା, ମୁଁ ଏବେ ଏଇଆ କରୁଚି । 

ହେଲେ ଜୋତାରେ ରଙ୍ଗ ଲଗେଇବାକୁ ବି ମତେ କେହି ଦେଖାଉନାହାନ୍ତି ଇଂଜିନିୟରିଂ 
ସ୍କୁଲରେ ପଢ଼ିଛି ବୋଲି । ଏମିତି ଜଣେ ଜଣେ କିଏ.. ” 

ମୁଁ ସେ ଟିଉସନ୍‌ କଥା ପଚାରିଲି । 

ସେ ହସିଲା । ତା'ଚିକ୍‌୍କଣ କଳା ମୁହଁକୁ ଧଳା ଦାନ୍ତ ଭାରିକ ଭାରି ସୁନ୍ଦର ମାନୁଥାଏ 
ହସିଲାବେଳକୁ । ଲାଜ ଲାଜ ହୋଇ କହିଲା, ˆ ' ହେଲା ନାଇଁ...ଦି'ମାସ କରି ଛାଡ଼ିଦେଲି ।' 

ମୁଁ କାରଣ ପଚାରିଲି । 

କହିଲା, “ ' ସେ ପ୍ରଫେସରଙ୍କ ସାନ ଶାଳୀ ସବୁବେଳେ ଆସି ମୋ ସାଙ୍ଗରେ ଲଗେଇଲା । 
ଥଟ୍ଟା କଲା । ଘୃଣା କଲା | ତା' ଦେଖାଦେଖି ସେ ଛୋଟପିଲାଗୁଡ଼ିକ ବି ମତେ ଆଉ ମାନିଲେ 
ନାହିଁ । ପିଲା ନ ମାନିଲେ କ'ଣ ଆଉ ତାଙ୍କୁ ପାଠ ପଢ଼ାଇ ହୁଏ ! ଛାଡ଼ି ଦେଲି... | ' 

ମତେ ଘଟଣାଟା କେମିତି କେମିତି ଲାଗିଲା | ପଚାରିଲି “ ' ପ୍ରଫେସରଙ୍କ ଶାଳୀକୁ ବୟସ 
କେତେ ହେବ ।' ' 

ସେ ମୁହଁ ତଳକୁ କଲା । ଦୂଇ ତିନିଥର ଢୋକ ଗିଳିଲା । ଆସ୍ତେକିନି କହିଲା, ˆ ' ସତର 
ଅଠର ଖଶ୍ଡେ... ” 

ମୁଁ ଆଉ ତାକୁ କିଛି ପଚାରିଲି ନାହିଁ । ଜୋତା ରଙ୍ଗ କରିବାକୁ ଦେଇଥିବା ଭଦ୍ରଲୋକ ବି 
ବିଳମ୍ବ ଦେଖି ବିରକ୍ତ ହେଲେ । ସେ ନମସ୍କାର କରି ଚାଲିଗଲା । ମୁଁ ଚାଲି ଆସିଲି । 

ତାପରେ ଜଣେ ବନ୍ଧୁଙ୍କଠାରୁ ଶୁଣିଲି କଳା ହୋଇ ଗେଡ଼ା ହୋଇ ଇଂଜିନିୟରିଂ ସ୍କୁଲର 
ଗୋଟିଏ ଛାତ୍ର ବାରବାଟୀ ଷ୍ଟାଡିୟମ୍‌ରେ ମାଟି ବୁହା କାମ କରୁଚି । ସେ ନିଶ୍ଚୟ ଅନାମିକା 
ହୋଇଥିବ ବୋଲି ମୋର ଧାରଣା ହୋଇଗଲା । ନାନା ଉଠାଣି ଗଡ଼ାଣି ଭିତରେ ଗଢ଼ି ଗଡ଼ି 
ଯାଇ ଅନାମିକା ପଢ଼ିବାର ଧୈର୍ଯ୍ୟ ରଖି ପାରିଚି, ସେ କଥା ଜାଣି ମନ ଭାରି ଆନନ୍ଦିତ ହେଉଥିଲା | 

ମନରେ ବେଳେ ବେଳେ ଦୟା ଆସୁଥିଲା, ଆହା, ବିଚାରିଟି ! 

କିଛି ଦିନପରେ ` ପ୍ରଭାତ”? ସିନେମା ହଲ୍‌ରୁ ମୁଁ ବାହାରି ଆସୁଚି, ତା' ସାଙ୍ଗରେ 
ଦେଖାହେଲା | ଆଗଭଳି ସେମିତି ସେ କୃତଜ୍ଞ, ଆଜ୍ଞାଧୀନ | ମତେ ଦେଖି ହସିଲା | ନମସ୍ବାର 
କଲା | 

ମୁଁ ତାକୁ ପଚାରିଲି, “ କେମିତି ଅଛ...” ' 

ସେ କେବଳ କହିଲା, “ ସକାଳୁ କିଛି ଖାଇନି... |” ' 

ମତେ ସେ କେବେ ପଇସାପତ୍ର ମାଗେ ନାହିଁ । କାରଣ ସେ ଜାଣେ ତାଠୁ ଟିକିଏ 
ଉଚ୍ଚକୋଟୀର ହେଲେ ବି ମୋ ଛାତ୍ର ଜୀବନ ସେମିତି ଏକ ସଂଘର୍ଷମୟ ଇତିହାସ । ମୌଖିକ 
ସାହାଯ୍ୟ, ସବବେଦନା ଛଡ଼ା ମୁଁ ତାକୁ କେବେ ଅଧକ କିଛି ଦେଇ ପାରିବି ନାହିଁ । ତେଣୁ 
ଖାଇବାକୁ ସେ ବୋଧହୁଏ ହଠାତ୍‌ ମତେ ପଇସା ମାଗି ପାରିଲା ନାହିଁ । 

ମୋ ପାଖରେ ବି ସେତେବେଳେ ବେଶି ପଇସା ନ ଥାଏ । ତଥାପି ମୁଁ ତାକୁ ପାଖ 
କ୍ୟାଣ୍ଟିନ୍‌କୁ ନେଇଗଲି । କହିଲି, “ କ'ଣ ଖାଇବ ମାଗ । ' 

ସେ ଦୁଇଟି ବରା, ଦୂଇଟି ପିଆଜି ମଗାଇଲା | କିଛି ଗୋଟାଏ ମିଠା ଖାଇବାକୁ ଯେତେ 
କହିଲେ ବି ଛୁଇଁଲା ନାହିଁ | କେବଳ ଜଳଖିଆ ଖାଇ ହାତ ଧୋଇଲା ବେଳକୁ କହିଲା, ' ଅନେକ 
ଦିନୁ ପାନ ଖାଇନି... ସାଦା ପାନ... । 

ଦୂଇଖଣ୍ଡ ସାଦାପାନ ପାଇଁ ଦୋକାନୀକୁ ବରାଦ ଦେଇ ପଚାରିଲି, “ ' ଏ ପାନଖିଆ ଅଭ୍ୟାସ 
କେବେଠୁ ହେଲା.../ ' ' 

ହଠାତ୍‌ ତା’ ପାଟିରୁ ବାହାରି ପଡ଼ିଲା- “ “ ସେଇ ପ୍ରଫେସରଙ୍କ ଶାଳା...” ' ତାପରେ ସେ 
ଅବଶିଷ୍ଟ କଥାଟାକୁ ଢୋକି ନେଲା | ମୁଁ ବୁଝିପାରିଲି ଏତେ ଦୂଃଖକଷ୍ଟ ଭିତରେ ବି ଅଧ୍ୟାପକଙ୍କ 
୧ ୭/ ୧୮ ବର୍ଷର ସେଇ ଶାଳୀଟି କଥା ସେ ଭୁଲିପାରିନାହିଁ | 

ମୁଁ କାଳେ କ'ଣ ଭାବିବି ବୋଲି କଥାଟାର ଗତି ବଦଳାଇବା ପାଇଁ ସେ କହିଲା, 
“ “ ଷ୍କାଡ଼ିୟମ୍‌ରେ କାମ କରୁଥିଲି । ସେଠୁ ବାହାର କରିଦେଲେ । ' 

ମୁଁ ଅନ୍ୟମନସ୍କ ଭାବରେ ପଚାରିଲି, କାହିଁକି ? ' ' 

“ “ ସେଠି ସେ କୁଲିମାନେ ମୋ ସାଙ୍ଗରେ ସବୁବେଳେ ଲଗାଇଲେ... ମୋ ନାଁରେ ମାଲିକ 
ଆଗରେ ଚୁଗୁଲି ଫୋଡ଼ିଲେ... !” 

ମଣିଷର ସେ ଏକ ଅଭ୍ୟାସ । ନିଜ ଦଳ ଭିତରେ ନିଜଠାରୁ ଟିକିଏ ବେଶି ଜାଣିଥିବା 
ଲୋକଙ୍କୁ ସେମାନେ ସହି ପାରନ୍ତି ନାହିଁ । ମୁଁ କେବଳ ଅନାମିକାର ଦୁଃଖରେ ସମବେଦନା 
ଜଣାଇଲି । 

ଗୁଡ଼ାଏ କୃତଜ୍ଞତା ଜଣାଇ ଅନାମିକା ପୁଣି ରାସ୍ତାର ଲୋକ ଗହଳି ଭିତରେ ହଜିଗଲା । 

ତାପରେ ବହୁଦିନ ପର୍ଯ୍ୟନ୍ତ ଅନାମିକା ସହିତ ମୋର ଦେଖାହୋଇ ନାହିଁ । ଖବର 
କାଗଜରୁ ପଢ଼ିଥିଲି, ସେ ଓଭର ସିଅର୍ରଂ ପାସ୍‌ କରିଚି । ତାକୁ ଅଭିବାଦନ ଜଣାଇବାକୁ ବି 
ଠିକଣା ମତେ ମିଳିଲା ନାହିଁ । 

ଆଉ ଦିନେ ହିନ୍ଦ ସିନେମାର ଫାଷ୍ଟ ଶେ ଦେଖି ସାରି ମୁଁ ରାସ୍ତାକୁ ଉଠି ଆସିଲାବେଳକୁ 
ଦେଖିଲି ଅନାମିକା ଗୋଟିଏ ଝିଅ ସାଙ୍ଗରେ ରିକସାରୁ ଓହ୍ଲାଉଚି । ମତେ ଦେଖି ସେ ହଠାତ୍‌ 
ଅପ୍ରତିଭ ହୋଇପଡ଼ିଲା । 

ସ୍ବାଭାବିକ ଗଳାରେ ମୁଁ ପଚାରିଲି, “ ‘କି ଖବର କ'ଣ... ! 

ସେ କ'ଣ କହିବ ହଠାତ୍‌ ଠିକ କରି ପାରିଲା ନାହିଁ । ଝିଅଟି ସେତେବେଳକୁ ରିକସାରୁ 
ଓହ୍ଲାଇ ସାରିଲାଣି | . 

ମତେ ସେ ସିନେମା ହଲ ଆଡ଼କୁ ଡାକିଲା । ମୁଁ ଗଲି । 

ଅନାମିକାର ପୋଷାକପତ୍ରରେ ଅନେକ ପରିବର୍ରନ ହୋଇଚି । ସିଲ୍‌କ ପଞ୍ଜାବି ସାଙ୍ଗକୁ 
ଚିକ୍‌ ଚିକ୍‌ କରୁଥିବା ଓ୍ୟାଚଟା ତାକୁ ବେଶ୍‌ ମାନୂଚି | 

ସେ ପ୍ରଥମେ ପରିଚୟ କରାଇ ଦେଲା, ଝିଅଟି ହେଉଚି ପ୍ରଫେସରଙ୍କ ଶାଳୀ, ଯାହାଙ୍କ 
ଘରେ ମୁଁ ତା'ର ପ୍ରଥମ ଟିଉସନ୍‌ ଠିକ କରାଇ ଦେଇଥିଲି ¦ ଓଭରସିଅର ହେଲା ପରେ 
ପ୍ରଫେସର ତାକୁ ତାଙ୍କର ଶଡ଼ୁ କରେଇ ନେବାରେ ଆଗ୍ରହ ପ୍ରକାଶ କରିଛନ୍ତି । ବିବାହଘର ତିଥି 
ଏଇ ନିକଟରେ । ସେ ମତେ ନିମନ୍ତ୍ରଣ କଲା, “ ' ନିଶ୍ଚୟ ଯିବେ... ନଇଲେ ମୋ ମନ ଭାରି 
ଖରାପ ହେବ... ।” 

ମୁଁ କହିଲି, ' ' ସେ ଆଉ ତମକୁ ଥଟା କରୁ ନାହାନ୍ତି ତ !' ' 

ଝିଅଟିର ମୁହଁ ଲାଜରେ ପାଟଳ ହୋଇଗଲା | ନିଜ ମୁଗୁନି କଳାପଥର ରଙ୍ଗର ମୁହଁରେ 
ହସର ଦଲକାଏ ଢେଉ ଖେଳେଇ ଦେଇ ଅନାମିକା ଖୁସି ହେଲା । 

ମୁଁ ବିବାହ ଘରକୁ ତା'ର ଯିବି ବୋଲି ସମ୍ମତି ଜଣାଇଲି । 

ସେକେଣ୍ଡ ଶୋ ବେଲ୍‌ ହେଲା | 

ଅନାମିକା ଚଞ୍ଚଳ ହୋଇ ଉଠିଲା । ବୋଧହୂଏ ସିନେମା ଦେଖିବା ପାଇଁ ସେମାନେ 
ଟିକେଟ କରିଛନ୍ତି । ମୁଁ ଆଡ଼େଇ ଆସିଲି । 

ବାଟରେ ଆସିଲାବେଳେ ମୋ ମନରେ ଆନନ୍ଦ ଆସୁଥିଲା ଯେ ଲକ୍ଷ ପାଦର ମଡ଼ା, 
ମକଚା ଖାଇ ଖାଇ ମଧ୍ଯ ଶେଷରେ ଘାସ ତା'ର ମୁଣ୍ଡ ଟେକିଚି... ଦଳନର ଆଘାତ, ପ୍ରତିବନ୍ଧକ 
ତାକୁ ମାରିଦେଇ ପାରିନି... ଶେଷକରି ଦେଇ ପାରିନି... ! 

ଅନାମିକା ତା'ର ଅଜଣାରେ ମୋ ମନରେ ବଞ୍ଚ ରହିବା ପାଇଁ କେମିତି ଏକ ଅଜ୍ଞାତ 
ଆଗ୍ରହ ଭରି ଦେଲା... ! 

୧୯୫୫ 


ଗୋରା ହୋଇ ସେଇ ଯେଉଁ ପାଗଳା ହୋଇ ଲୋକଟି ନିତି ଷ୍ଟେସନ ରୋଡ଼ରୁ ବାହାରି 
ବିଡ଼ାନାସୀ ପର୍ଯ୍ୟନ୍ତ ପୂରି ବୁଲୁଥାଏ । କାନ୍ଧରେ ଖଣ୍ଡେ ଚାଦର | ପରିଧେୟ ଖଣ୍ଡେ କମଳାରଙ୍ଗର 
ଆଠହାତି ଲୁଗା | 

ବାଟରେ ଗଲାବେଳେ ସବୁବେଳେ ଗୁଣୁଗୁଣୁ ହେଉଥାଏ ସେ, ଏପାଖ ସେପାଖ ମୁଣ୍ଡ 
ଗଡ଼ାଉଥାଏ । ସହରରେ ସମସ୍ତଙ୍କ ପାଖରେ ସେ ପରିଚିତ... ଦିନୂବାୟା... 

ଦିନୁବାୟା କ'ଣ ଖାଏ, କେଉଁଠି ରହେ କେହି ଜାଣନ୍ତି ନାହିଁ । ସଞ୍ଜ ବୁଡ଼ିଲା ପରେ ସିଏ 
କ'ଣ କରେ କେହି କହି ପାରିବେ ନାହିଁ । ସତେକି ଦିନର ଆଲୁଅ ନିଭି ଆସିଲେ ସଞ୍ଜର 
ଅନ୍ଧକାରରେ ମିଶିଯାଏ ଦିନୁବାୟା ! ! 

ଦିନୂବାୟା ରାସ୍ତାରେ ଗୁଣୁ ଗୁଣୁ ହୋଇ ମୁଣ୍ଡ ହଲାଇ ଟାଲିଲାବେଳେ ରାସ୍ତାର ଚାରିଆଡ଼କୁ 
କଣେଇ କଣେଇ ଚାହେଁ | ଚାରିଆଡ଼େ ଆଖି ବୁଲାଉଥାଏ | ସହରକୁ ଆସିଥିବା ନୂଆ ଲୋକ 
କହିବେ ଦିନୂବାୟା ଖରାପ ଲୋକ... ଚୋରି କରିବ ବୋଲି ଏଣେ ତେଣେ ଚାହୁଁଛି । କିନ୍ତୁ 
ସହରର ସ୍ଥାୟୀ ବାସିନ୍ଦା ଜାଣନ୍ତି ଦି 'ବର୍ଷ ଅଢ଼େଇ ବର୍ଷ ହେଲା ଏମତି ସହରର ଏ ଗଳି ସେ ଗଳି 
ପୂରି ବୁଲୁଥିଲେ ବି କେବେ ଚୋରି କରିବା କଥା ଦିନୂବାୟା ନାମରେ କେହି କହି ପାରନ୍ତି 
ନାହିଁ... 

ଦିନୁବାୟା ହୁଏତ ଟୋର ନୁହେଁ ! ! 

ବାୟା କ'ଣ ଚୋର ହୋଇପାରେ ! ! 

ଦିନୂବାୟା ଦିନେ ସଞ୍ଜବେଳେ କାଠଯୋଡିର ବେକେ ପାଣିରେ ପଶି ସହର ଆଡ଼କୁ 
ଉପରକୁ ଅନାଉଥଲା । କ'ଣ ସେ ପାଣି ଭିତରେ ଠିଆ ହୋଇ ଉପରକୁ ଅନେଇ ଅେଖୁଥିଲା 
ସେ ନିଜେ ଜାଣେ । କିଏ ଜଣେ ପଚାରିଲା, “ ‘ହେ ବାଇଆ ! କ'ଣ ସେ ପାଣିରେ ପଶି 
କରୁଛୁ କିରେ ? 

ଦିନୁ ବାୟାର ମାଡ଼ି ସହିତ ଦାନ୍ତ ଭାରିକ ପଦାକୁ ବାହାରି ପଡ଼ିଲା । ଦିନୁବାୟା ହସିଲା । 
ଦିନୁ ବାୟା ହସେ ଖୁବ୍‌ କ୍ୃଟିତ୍‌ । ସବୁବେଳେ ତା'ର କିଏ ଶହେ ପଚାଶ ଖାଇ ଯାଇଥିବା ଭଳି 


Digitized by srujanika@gmail.com 


ବିଭୂତି ପଟ୍ଟନାୟକ 
୬୮ ଚଗଁଳନସମଗ୍ର 


ମୁହଁଟାକୁ ନଦିଥାଏ । ଆଖି ଦୂଇଟାରେ ସବୁବେଳେ ଖୋଜିଲା ଖୋଜିଲା ଦୃଷ୍ଟି । ସତେ ଯେମିତି 
କଟକ ସହର ଗଳି କନ୍ଦିରେ ମଣି କି ମାଣିକ ସେ ହଜେଇ ଦେଇଛି ! 

କାଠଯୋଡ଼ିର ବେକେ ପାଣିରେ ଠିଆ ହୋଇ ହସିଲାବେଳେ ଦିନୂବାୟା ହୁଏତ ଭାବୁଥଲା- 
ସତେ କ 'ଣ ସେ ଗୋଟାଏ ବାଇଆ ! ସାଧାରଣ ଲୋକଙ୍କଠୁଁ ସେ କ'ଣ ଗୋଟାଏ ବ୍ୟତିକ୍ରମ ! 

ମଣିଷ ପାଗଳ ହୁଏ, କାହିଁକି ? 

ଶରୀରତର୍ତ୍ବବିତମାନେ କହିବେ ମସ୍ତିଷ୍ଠର ତନ୍ୀଗୁଡ଼ାକ ଗୋଳମାଳ ହୋଇଗଲେ ମଣିଷ 
ଚିନ୍ତାଧାରାର ଯୋଗ ସୂତ୍ର ଅଡ଼ୁଆ ତଡ଼ୁଆ ହୋଇଯାଏ । ଫଳରେ ସାଧାରଣ ମଣିଷ ଅସାଧାରଣ 
ହୁଏ । ଲୋକେ କହନ୍ତି ପାଗଳ । 

କଥାଟାକୁ ଆଉ ଟିକିଏ ବ୍ୟାପକ ଦୃଷିକୋଣରୁ ବିଚାର କରି ଦାର୍ଶନିକ ହୁଏତ କହିବେ 
ପୃଥିବୀର ପ୍ରତ୍ୟେକ ମଣିଷ ଗୋଟିଏ ଗୋଟିଏ ପାଗଳ | ଧର୍ମପ୍ରଚାରକ ଯୀଶୁଖ୍ରୀଷ୍ଟ ମନୀଷୀ 
ସକ୍ରେଟିସ୍‌ ବୈଜ୍ଞାନିକ ଆଇନଷ୍ଟାଇନ ସମସ୍ତେ ଗୋଟିଏ ଗୋଟିଏ ପାଗଳ । 

କିନ୍ତୁ ଏଇ ବିଚାର ଦୃଷ୍ଟିରୁ ଦିନୁବାୟା ପାଗଳ ନୁହେଁ । ତା” ମସ୍ତିଷ୍ଠର ତନ୍୍ରୀ ଗୋଳମାଳ 
ହୋଇନି କିମ୍ବା ସେ ଯୀଶୁ ଖ୍ରୀଷ୍ଟ ସକ୍ରେଟିସ ହେବାର ଓଦ୍ଧତ୍ୟ ଦେଖାଇନି ତଥାପି ସେ ବାଇଆ 
... ଦିନୁବାୟା ! ! 

ଅନ୍ତତଃ ସମସ୍ତେ ସେଇଆ ତାକୁ କହନ୍ତି | 

ମୁଁ ଦିନେ ଦିନୂବାୟାକୁ ହଠାତ୍‌ ଏକ ଅତତୁତ ଅବସ୍ଥାରେ ଦେଖିଲି । କାଠଯୋଡ଼ିର ପାଣିରେ 
ସେ ପଶି ପଶି ଭିତରକୁ ଯାଉଛି । “ ' ମୁଁ ଡାକିଲି ହେ ଦିନୁବାୟା... ! ' ' 

ଚକିତ ଆଖିରେ ଦିନୂବାୟୀ ଫେରି ଅନେଇଲା | ଦିନୂବାୟା ଆଖିର ଚାହାଣିରୁ ମୋର 
କେମିତି ମନେହେଲା ସେ ଠିକ୍‌ ବାୟା ନୁହେଁ ! ତା'ର ହୁଏତ କିଛି ମାନସିକ ବିକୃତି ଘଟିଛି । 

ମୁଁ କହିଲି, ଶୀତଦିନେ ସେ ପାଣିରେ ପଶୁଛୁ କାହିଁକି ? ' ' 

“ପାଣି... !' '... ହଠାତ୍‌ ସେ ଏତିକି କହି ଚପ୍‌ ହୋଇଗଲା | ତା” ଆଖିରୁ ନିଗିଡ଼ି 
ଆସିଲା ଲୁହ ଦି ଠୋପା । । ମୁଁ କାବା ହୋଇ ଗଲି | ଏ କ'ଣ ! 

ଦିନୂବାୟାକୁ ବହୁ କଷ୍ଟରେ ବୃଝାଇ ଶୁଝାଇ ଉପରକୁ ଆଣିଲି । ମୋର ଧାରଣା ହେଲା 
ଦିନ୍ବାୟାର ପଛ ଜୀବନରେ ହୁଏତ କିଛି ମର୍ମନୁଦ ଇତିହାସ ଅଛି... 

ସେଇକଥା କହିବାକୁ ମୁଁ ତାକୁ ନାନା ଆଡୁ ପ୍ରଶ୍ନ ପଚାରିଲି । ଦିନୂବାୟା ହଠାତ୍‌ ଗୁମ୍‌ 
ଖାଇଗଲା । କ'ଣ କହିବ କହିବ ହୋଇ ପୁଣି ଅଟକିଗଲା | ହୁଏତ ଗଲାଦିନର ହଜିଲା ସ୍ମତି 
ଗୁଡ଼ିକ ତା' ମନକୁ ଆଲୋଡ଼ିତ କରୁଥିଲା | ° 

ମୁଁ ଜିଦକଲି, “ ‘ତତେ କହିବାକୁ ହେବ ଦିନୂବାୟା ! 

କୋଉଠି ତୋର ଘର... କଣ ତୁ କରୁଥିଲୁ... ବାୟା ହେଲୁ କାହିଁକି... ' 

ମୋ ମନରେ ଏକ ଅହେତୁକୀ କୌତୂହଳ ଜମି ଆସୁଥିଲା । ଅନେକ ସମୟ ତା'ର 
ସ୍ବାଭବିକ ଢ଼ଙ୍ଗରେ ସେ ମୁଣ୍ଡ ହଲେଇବା ପରେ କହିଲା, ମୁଁ... ମୁଁ ଆଜ୍ଞା... ସବୁଦିନେ ମୁଁ 
ଏମିତି ନଥୁଲି... ' 

ଗନ୍ସମଗ୍ର ୬୯ 
ସବୂଦିନେ ସେ ଯାହାଥଲା ବୋଲି କହିଲା ଶୁଣିକରି ମୁଁ ଅବାକ ହୋଇଗଲି । ଦିନୂବାୟା 
ଖାନଦାନ୍‌ ଘରର ପିଲା | ଘରକୁ ଏକୁଟିଆ । ଗତ ୧୯ ୫ ୫ ମସିହା ଦଳେଇ ଘାଇ ବନ୍ୟାରେ 
ତା'ର ଏ ଅବସ୍ଥା... 

ଦିନୁ ବାୟା ହଠାତ୍‌ ମତେ ପଚାରିଲା... “ ' ଆପଣ ବାହା ହୋଇଛନ୍ତି ବାବୁ । ' 

ମୁଁ ନିର୍ବିକାର ଭାବରେ କହିଲି, “କାଇଁ ନାହିଁ ତ ' । 

ଦିନୂବାୟା ହସି ହସି କହିଲା, ' ତେବେ ବୂଝି ପାରିବେ ନାହିଁ । ମୁଁ କାହିଁକି ଦଳେଇ ଘାଇ 
ବଢ଼ିପରେ ଘରକୁ ଯାଇ ନୂଆ ଘରକରି ରହିଲି ନାହିଁ । ଆପଣ ଆଦୌ ବୂଝି ପାରିବେ ନାହିଁ... ।” 

ତା” ପରେ କିଛିକ୍ଷଣ ଚୂପ୍‌ ରହି ସେ କହିଲା, ଭାରିଯା ପାଇଁ ମନ ଦୂଃଖ କରିବା ଏକ 
ବାଜେ କଥା ବୋଲି ଅନେକ କହନ୍ତି । କିନ୍ତୁ ଥରେ ଯିଏ ବାହା ହୋଇଛି, ନିଜ ସ୍ତ୍ରୀ ସଂପର୍କରେ 
ଆସିଛି... ।' 

ଦିନୂବାୟାର ବିବାହ ତତ୍ତ୍ଵ ଶୁଣି ମୋ ମୁହଁରୁ ଚେନାଏ ହସ ଖସି ପଡ଼ିଲା । ଦିନୂବାୟା 
କହିଲା, “ ' ଆପଣ ହସୁଛନ୍ି ଆଜ୍ଞା ! ମୁଁ ବି ସେମିତି ଦିନେ ହସୁଥୁଲି । ସିଏ ଯେଉଁଦିନ ଦଳେଇ 
ଘାଇର ଅଥୟ ଅଥଳ ଜଳରେ କେଉଁଠି ପଛରେ ରହିଗଲା, ମୁଁ ଆଗକୁ ଆସି ଦେଖିଲି ସବୁ 
ଅନ୍ଧାର ଦିଶୁଛି । ସେଇ ଦିନୁ ତାକୁ ଖୋଜୁଛି ଏଗଳି, ସେଗଳି, ଏଘର ସେଘର | କାହିଁ... 
କୂଆଡ଼େ ଗଲା ସେ । ' ' 

' “ ଦଳେଇ ଘାଇ ବଢ଼ି କେଉଁ ବରଷରୁ ଛାଡ଼ି ଗଲାଣି । ଦଳେଇ ଘାଇ ବନ୍ଧ ମଜବୁତ୍‌ 
ହୋଇ ମରାମତି ହୋଇ ଗଲାଣି । ଭାଙ୍ଗ ଯାଇଥିବା ଘର କେତେ ଢଙ୍ଗରେ ଗଢ଼ା ସରିଲାଣି । 
କାହିଁ ମୋ ଘରତ ଆଉ ଗଢ଼ି ହେଲା ନାହିଁ । ବାବୁ... ମୋ ସଂସାରତ ଆଉ ହସି ଉଠିଲା 
ନାଇଁ... ' 

ଦିନୁ ବାୟା ଆଖିରେ ଲୁହ | ତା” ପ୍ରାଣରେ ହୁଏତ ଗଭୀର ଆଘାତ ଲାଗିଛି । ତାପରେ 
ନିଜ ଅଣ୍ଟାରୁ ଗୋଟାଏ ବଡ଼ କରାଟ କାଢ଼ିଲା | 

ବାହାର କଲା ସେଥରୁ ଗୋଟିଏ ସୁନା ହେୟାର ପିନ୍‌ | ଆଣି ଦେଖିଲି, ନୂଆ | ଅଛଦିନ 
ହୁଏତ ବ୍ୟବହାର କରିଛି ଦିନୁ ବାୟାର ସ୍ତ୍ରୀ | ପିନ୍‌ ଉପରେ ଲେଖା ହୋଇଛି ୧୯ ୫୫... 

ଦିନୂବାୟା ଉଠିଲା । ମୋ ମନରେ ହଠାତ୍‌ ବିଜୁଳି ଖେଳ୍ଚିଗଲା । ମନେ ପଡ଼ିଗଲା 
ହରିଶ୍‌ ବାବୁଙ୍କ ସେଇ ଗୋରୀ ହୋଇ ଚାକରାଣୀଟିର କଥା- ପାଇ ଆଣିଥବଲେ ଯାହାକୁ ସେ 
ଦଳେଇଘାଇ ବଢ଼ିବେଳେ । ପଚାରିଲି, “ ' ତମ ସ୍ତୀ ଦେଖିବାକୁ କେମିତି ଦିନୁବାୟା... ' ' 

ଦିନୂବାୟା କହିଲା, “ ' ତା ରୂପ... କାଳି ହୋଇ... ଗେଡ଼ି ହୋଇ.. ଦାନୁରୀ ହୋଇ... 
ହେଁ... ହେ... ହେଁ... ହିଃ... ହିଃ... ହିଃ... 

ଏକ ଲମ୍ବା ସଂକ୍ରାମକ ହସ । ହରିଶ୍‌ ବାବୁଙ୍କ ସେ ଗୋରୀ ହୋଇ ଡେଙ୍ଗୀ ହୋଇ ସୁନ୍ଦରୀ 
ଚାକରାଣୀଟିର ରୂପ ସହିତ ଦିନୂବାୟା ସ୍ତର ରୂପ ତୁଳନା କରି ମୁଁ ହତାଶ ହୋଇ ପଡ଼ିଲି | 

୭୦ ଚାଳନ୍ନସମଗ୍ର 
ଆସନ୍ନ ସନ୍ଧ୍ୟାର ପ୍ରାୟାନ୍ଧକାର ଭିତରେ ଦିନୁବାୟା ଆସ୍ତେ ଆସ୍ତେ ହଜିଗଲା | ହୁଏତ ମୁଣ୍ଡ 
ହଲାଇ ଗୁଣୁଗୁଣୁ ହୋଇ ସେ ପୁଣି ତା'ର କାଳି, ଦାନୁରୀ, ଗେଡ଼ି ସ୍ତ୍ରୀକୁ ଖୋଜିବ... ନପାଇଲେ 
କାଠଯୋଡିର ପାଣିରେ ଆସି ଦରାଷ୍ଡିବ... ସତେ ଯେମିତି ତା ' ସ୍ତୀ ଗୋଟିଏ ମାଛ କି ଶାମୁକା...  ' 


ଦୁଇ 


ହରିଶ୍‌ ବାବୁଙ୍କ ସ୍ତୀ ମୁଣାଳିନୀ... ତରୁଣୀ ଅବସ୍ଥାରେ କଲେଜକୁ ଗଲାବେଳେ ଶାବେନି 
ରଙ୍ଗର ଝିଅଟିଏ ବୋଲି ଯିଏ ଖ୍ୟାତି ଅର୍ଜନ କରିଥିଲେ ବିବାହର ବାରବର୍ଷ ପରେ ଆଜି ସେ 
କାଳୀବୋଲି ଅଖ୍ୟାତି ବହନ କରିଛନ୍ତି... ସବୁଠୁଁ ବେଶି ବଳେଇ ପଡ଼ିଲା ତାଙ୍କର ବର୍ଵନଶୀଳ 
ସ୍ବାସ୍ଥ୍ୟ... 

ଝଡ଼ିଯାଇ ହାଡ଼ ଗଣଗଣ ହୋଇଯିବା ଅସ୍ବାସ୍ଥ୍ୟର ଲକ୍ଷଣ ହୋଇପାରେ କିନ୍ଧୁ ଦିନକୁ ଦିନ 
ପାଉଣ୍ଡେ ଲେଖାଏଁ ଚକ୍ରବୃଵି ହାରରେ ସ୍ଵାସ୍ଥ୍ୟକୁ ବୃଦ୍ଧି କରିବା ଆଦୌ ସ୍ଵାସ୍ଥ୍ୟର ସୁଲକ୍ଷଣ ନୂହଁ... 

ମୁଣାଳିନୀ ସ୍ଵାସ୍ଥ୍ୟବତୀ... ଅତି ମାତ୍ରାରେ ସ୍ଵାସ୍ଥ୍ୟ... କଳାଚମର ଆବରଣତଳେ ଥବା 
ପୃଥୁଳକାୟ ଦେହ... ବିବାହପରେ ଏ ବର୍ଵ ନଶୀଳ ସ୍ଵାସ୍ଥ୍ୟ ଯେମିତି ଡେଇଁ ଡେଇଁ ଚାଲିଛି... 

କଲେକ୍ଟର ହରିଶବାବୁ ଅଫିସର ବିରକ୍ତ ଭିତରୁ ଆସି ଘରେ ପହଞ୍ଚଲା ମାତ୍ରେ ମୁଣାଳିନୀଙ୍କୁ 
ଦେଖି ବେଶି ବିରକ୍ତ ହୋଇ ଉଠନ୍ତି... । 

ପ୍ରଥମେ ପ୍ରଥମେ ନିଜ ସ୍ଵାସ୍ଥ୍ୟ କମାଇବା ପାଇଁ ଓଳିଏ ଓଳିଏ ଉପାସ ରହୁଥିଲେ ମୂଣାଳିନ୍ୀ । 
ପରେ କିନ୍ତୁ ଭୋକ ଲାଗିଲେ ଆଉ ସେ ଥୟ ଧରି ପାରିଲେ ନାହିଁ । ଆକଣ୍ଡ ଭୋଜନ କରିବା 
ପାଇଁ ଭୋକ ତାଙ୍କର ବଢ଼ିବାକୁ ଲାଗିଲା... ଠିକ୍‌ ବଣର ନିଆଁ ଭଳି... ଆଷାଢ଼ର ନଇ ଭଳି... ! ! 

ନିଜ ସ୍ଵାସ୍ଥ୍ୟକୁ ନିନ୍ଦାକରି ପହିଲେ ମୁଣାଳିନୀ ସ୍ଵାମୀଙ୍କ ଗାଳିକୁ ହଜମ କରି ଯାଉଥିଲେ । 
କିନ୍ତୁ ଯେଉଁଦିନ ଦଳେଇଘାଇ ବନ୍ଯା ଅଞ୍ଚଳକୁ ରିଲିଫ୍‌ ବାଣ୍ଟିବାକୁ ଯାଇ ଗ୍ୁହକୁ ଫେରିବା ବାଟରେ 
ଏକାନ୍ତ ନିରାଶ୍ରୟା ରଙ୍ଗୀକୁ ଚାକରାଣୀ ରଖିବା ପାଇଁ ହରିଶବାବୁ ନେଇ ଆସିଲେ ସେଦିନ 
ମୂଣାଳିନୀଙ୍କ ଆଖି ଡୋଳା ଗୁଡ଼ାକ ବଡ଼ ବଡ଼ ହୋଇଗଲା.. 

ରଙ୍ଗୀର ଦେହରେ ରୂପର ନିଆଁ ଡହ ତହ ହୋଇ ଜଳୁଛି । ନିଆଁଜଳା ବୟସ । ନିଜ 
ଆଡ଼କୁ ଚାହିଁଲେ ମୂଣାଳିନୀ ବିଶାଳ ପୃଥୁଳକାୟ ଶରୀର... ବିଗତ ଯୌବନ... ରହିଛି କେବଳ 
ଦେହର ଗତ ଯୌବନର କ୍ଷତାକ୍ତ ଆଘାତ... ସ୍ଵାସ୍ଥ୍ୟର ଅସ୍ଵାଭାବିକ ଅତ୍ୟାଚାର ! 

ସେଇଦିନୁ ସ୍ଵାମୀ କିଛି କଥାରେ ରାଗିଲେ କିମ୍ବା କିଛି କହିଲେ ମୂଣାଳିନୀ ରଙ୍ଗୀକି ଦୋଷ 
ଦିଅନି । ତା” ଉପରେ ଖିଙ୍କାରି ହୁଅନ୍ତି । ନାନା ଅବୈଧାନିକ ଶବ୍ଦ ପ୍ରୟୋଗ କରନ୍ତି । ଘରୁ 
ବାହାରି ଯିବାକୁ ଧମକ ଦିଅନ୍ତି 

ତାଙ୍କର ଧାରଣା ରଙ୍ଗୀ ଆସିଲାଦିନୁ ହରିଶବାବୁ ତାକୁ ଭଲ ପାଉଛନ୍ତି । ଫଳରେ ତାଙ୍କ 
ଉପରୁ ହରିଶବାବୁଙ୍କ ସବୁ ସ୍ବେହ ତୁଟି ଯାଇଛି । ସ୍ଵାମୀ ତାଙ୍କ ଗାଳିଦେବା ମୂଳରେ ଏଇ 
ରଙ୍ଗା... ପୋଇଲି ରଙ୍ଗା... ଛତରଖାଇ ରଙ୍ଗୀ... 

ଗଳ୍ସମଗ୍ର ୭୧ 

ରଙ୍ଗା ଲୁଗାକାନିରେ ଲୁହ ପୋଛେ । ହରିଶ୍‌ବାବୁ ପଟାରିଲେ କୁହେ, “ “ମୋ ଆଖିରେ 
ଗୋଟାଏ କ'ଣ ପଡ଼ିଗଲା” ଯେ... | 

ସନ୍ଦେହାକୂଳ ମନରେ ହରିଶବାବୁ ଚାଲିଗଲାପରେ ସେ ଆକାଶକୁ ଅନାଏ । ନମସ୍କାର 
କରେ ! କ'ଣ ମନକୁ ମନ କହେ | ମୂଣାଳିନୀ ଗାଳି ଦେଲେ ସେ କିଛି ଉତ୍ତର ଦିଏ ନାହିଁ । 
ସେ ନିର୍ବିକାର, ସହଜ, ସରଳ | 

କିନ୍ତୁ ରଙ୍ଗୀର ଏଇ ନୀରବତା, ସହନଶୀଳତା ମୂଣାଳିନୀଙ୍କ ମନକୁ ଅଧ୍ବକ ସନ୍ଦେହାକୂଳ 
କରେ | ରଙ୍ଗୀ ସବୁ ସହି ଯାଉଛି । ଗାଳିଦେଲେ ଜବାବ ଦେଉନି । କିମ୍ବା ପଳାଇଁଯିବାକୁ 
ଧମକ ଦେଲେ; ଯାଉନି | ମଝିରେ ମଝିରେ ହସୁଛି । ମୁହଁ ଶୁଖାଉନି ! 

କାହିଁକି ? 

କ'ଣ ପାଇଁ ! 

କି ସ୍ଵାର୍ଥ ଅଛି ରଙ୍ଗୀର ଏ ଘରେ... ! 

ମୂଣାଳିନୀ ନିଜ ଆଡ଼କୁ ଚାହେଁ, ବୟସ ଟଳି ଆସିଲାଣି | 

ମହଳଣ ପଡ଼ି ଆସିଲାଣି ରୂପ | ତା' ପରେ ତାଙ୍କର ଏ ଯେଉଁ ଅଲଭ୍ୟ ସ୍ଵାସ୍ଥ୍ୟ ! 

ଆଉ ହରିଶ୍ବାବୁ... ! 

ଦିନକୁ ଦିନ ଟୋକାହୋଇ ଯାଉଛନ୍ତି | ରୂପ ଝଟକୁଛି । କଅଁଳି ଆସୁଛି ମନ । ଦିନେ 
ଏଇ କଅଁଳିଆ ମନ ନେଇ ସେ ତା' ଭଳି ଅସୁନ୍ଦରୀ ଝିଅଟିର ହାତ ଧରିଥିଲେ | 

ମନ ବଦଳନୂଛି । ସମୟ ବଦଳୁଛି । ରଙ୍ଗୀ ତରୁଣୀ, ପାଖେ ପାଖେ ରହୁଛି । କାହିଁକି 
ଧରି ଆଣିଥିଲେ ତାକୁ ହରିଶବାବୁ ବହିଗଲା ନଇ ସୁଅର ପୂର୍ଣ୍ଣ ଭିତରୁ... ! ! 

ମୂଣାଳିନୀ ମୁହଁ ବିକୃତ କରନ୍ତି । ଦାନ୍ତ ରଗଡ଼ନ୍ତି । ରଙ୍ଗୀ ବାଲିଟ୍‌ରୁ ଟିକିଏ ପାଣି ଚହଲି 
ପଡ଼ିଲେ ପାଟିକୁ ଯାହା ଆସେ ତାହା ବକି ଯାନ୍ତି... 

ଘରେ ବିଲେଇ ଛୁଆ ଦେହ ଖରାପ ହେଲେ ରଙ୍ଗା ହୁଏ ଅଲକ୍ଷଣୀ... ହରିଶ ବାବଙ୍କ 
ଅଫିସ ଆସିବା ଡେରି ହେଲେ ରଙ୍ଗୀ ହୁଏ ଛତରଖାଇ... 

ରଙ୍ଗୀ ଶୁଣେ, କାନ୍ଦେ ଜବାବ ଦିଏ ନାହିଁ । ମୂଣାଳିନୀଙ୍କ ସନ୍ଦେହ କେବଳ ପାହାଡ଼ 
ପ୍ରମାଣ ମନରେ ଜମା ହୋଇଯାଏ । 

ଦିନେ ଅସୁସ୍ଥ ହୋଇ ପଡ଼ିଲେ ମୂଣାଳିନୀ... ଭୟଙ୍କର ଭାବରେ... ପନ୍ଦରଦିନ ଆଗରୁ 
ହରିଶବାବୂ ଯାଇଥାନ୍ତି ଟୁରରେ... ପହିଲା ଡେରିଥାଏ । ପାଖରେ ନଥାଏ ପଇସା ପତ୍ର... 
ମୂଣାଳିନୀଙ୍କ କେବଳ ହଂସା ଉଡ଼ିଯିବାକୁ ଲାଗିଲା | 

କାହାକୁ କହିବେ ପଇସା ପାଇଁ... ! ! 

ମୂଣାଳିନୀ ବ୍ୟସ୍ତ ହେଉଥଲା... 

ରଙ୍ଗୀ କହିଲା, ˆ ମା’... ” 

ମୂଣାଳିନୀ ଅନେଇଲେ ପଛକୁ । 

୭୨ ଗଳ୍ନସମଗ୍ର 

ରଙ୍ଗା ଠିଆ ହୋଇଛି ¦ ହାତରେ ପୁଡ଼ିଆଟିଏ । ମୂଣାଳିନୀ ଫିଟାଇଲେ | କେତେ ଗୁଡ଼ିଏ 
ସୁନା ଆଉ ରୁପା ଗହଣା । ବୋଧହୁଏ ରଙ୍ଗୀର । ଘାଇ ମୁହଁରୁ ଅକସ୍ମାତ ବଞ୍ଚଯିବାପରେ 
ଦେହରୁ ଏଗୁଡ଼ିକ କାଢ଼ି ଓହ୍ଲାଇ ପୁଡ଼ା ବାନ୍ଧିଥିଲା | ତାଙ୍କୁ ଦେଉଛି ଆଣି କାହିଁକି ? 

ରଙ୍ଗା ନିମ୍ନଗଳାରେ କହିଲା, “ ଟଙ୍କା ନଥିଲା ପରା ! ଓଷଧ ଆସିବ, ଆକୁ ବିକ୍ରିକରି... 

ରୋଗପୀଡ଼ିତା ମୁଣାଳିନୀ ଅବାକ୍‌ ଆଖିରେ ଚାହିଁଲେ ରଙ୍ଗା ଆଡ଼େ | ହାତରେ ଗହଣା 
ପୁଡା... ଆଖିରେ କଥାକୁହା ଭାବ... ନିଅ... ବିକ... ଉଷଧ ଆଣ... ଖାଅ... ବଞ୍ଚ...” 

ଏଇ ଅଲକ୍ଷଣୀ ରଙ୍ଗା... ! 

ମୁଣାଳିନୀଙ୍କ ଆଖିରୁ ଲୁହ ଝରି ପଡ଼ିଲା ! ! 

ତିନି 

ସଞ୍ଜ ହେଲେ ଦିନୂବାୟା ଯାଏ କୁଆଡ଼େ... । ଆକାଶର ଅଗଣାରେ ଯେତେବେଳେ 
ତାରାର ସଞ୍ଜବତୀ ଲାଗେ, କୁଆଡ଼େ ଦିନାନ୍ତର ଅନ୍ଧାର ଭିତରେ ହଜିଯାଏ ଦିନୂବାୟା... | 

କାଲୁ ସର୍ଦାର କହେ, “ ' କିରେ ଦିନା ! ତୁ କ'ଣ ବାଇଆ ହେଉଥବୁ କି ଆଉ ରାତିସାରା ! 
ଭାରିଯା ନାଆ କ”ଣ ଜପିଲେ ପେଟକୁ ଭାତ ଆସିବ ! ' ' 

ଦିନୁ ବାୟା ଗୁଣୁ ଗୁଣୁ ହୁଏ । ଘାଇ ମୁହଁରୁ ବଞ୍ଚଗଲା ଦିନୁ ସେ ଏଇ କାଲୁ ସରଥଦାରର 
ଅତିଥ... ଦିନର ଆଲୁଅ ନିଭିଲେ ମୁହଁରେ ସେ ମୁଖା ପୂରାଏ... ଦେହରେ ଗଳାଏ ମିଲିଟାରୀ 
ଘନ ନାଳ ଖାକି ପୋଷାକ... ତା' ଭିତରେ ଗୋଟାଏ ଛୋଟ ପିସ୍ତଲ... କାଲୁ ସର୍ଦାରର ଦଳ 
ସାଥିରେ ବାହାରି ପଡ଼େ ସେ ଭାତ ଆଣିବାକୁ... 

ହଁ... ହଁ... ଭାତ ! 

କାଲୁ ସର୍ଦାର ତାକୁ ସେଇଆ କହିଛି । ପିସ୍ତଲ ଦେଖାଇ, ମରଣର ଭୟ ଦେଖାଇ 
ସେମାନେ ଥଲାବାଲାଙ୍କ ଘରୁ ଭାତ ଛଡ଼ାଇ ଆଣନ୍ତି | ନଇଲେ ସେମାନେ ବଞ୍ଚବେ କେମିତି ? 

ସଞ୍ଜର ଅନ୍ଧାର ଆସିଲେ କାଲୁ ସର୍ଦାର ଦଳର ଏଇ ଡକାଏତ ପୋଷାକ ଭିତରେ ଦୀନୁ 
ବାଇଆ ଲୁଚିଯାଏ | କେହି ଦେଖନ୍ତି ନାହିଁ । କେହି ଜାଣନ୍ତି ନାହିଁ । 

ଦିନୁ ବାୟା ଡକାଏତି କରେ କାହିଁକି ? ଖାଲି କ'ଣ ଏଇ ପେଟ ପୂରାଇବାକୁ ? 

କାଲୁ ସର୍ଦ୍ଦାର କହିଛି, ' ତୋ ଭାରିଯା ନଇରେ ହଜି ଯାଇ ନାଇରେ ଏଇ ଦୁନିଆରେ 
ଅଛି... ଏଇ ଲୋକେ ରଖିଛନ୍ତି... ଦିନେ ଦେଖିବୁ... 

ଡକାଏତି କଲାବେଳେ ଦିନୁ ବାଇଆ ମନେ ମନେ ଖୋଜୁଥାଏ ତା'ର ଭାରିଯାକୁ.. ଯଦି 
ଦେଖା ହୋଇଯିବ... ! ! 

ସେ ଦିନ କାଲୁ ସର୍ଦଦାର କହିଲା, “ ' ବେଳ ହେଲା | କ'ଣ ଭାବୁଛୁ କିରେ ଦିନା !' ' 

କାଲୁ ସର୍ଦାର ଦଳର ଆଉ ସବୁ ଜଣେ ଜଣେ ଆସି ପହଞ୍ଚଲେ । କିଏ କଚେରି ପାଖରେ 
ବସି ଚେର ମୁଳି ବିକୁଥଲା କିଏ ତ୍ରିଶୁଳ ଧରି ଭିକ ମାଗିବା ନାଆଁରେ କାହାର କେଉଁଠି ମାଲମତା 

ବିଭୂତି ପଟ୍ଟନାୟକ 
ଗନ୍ନସମଗ୍ର ୭୩ 
ଅଛି ସନ୍ଧାନ କରୁଥଲା । ସମସ୍ତେ ଆସି ଜୁଟିଲେଣି । ଆଜି କେଉଁ କଲେକ୍ଟର ଘରେ ଚଢ଼ାଉ 
ହେବ । 
କାଲୁ ସର୍ଦ୍ଦାର କହୁଥିଲା, ଦଳେଇ ଘାଇ ବନ୍ୟାବେଳେ ଶହ ଶହ ବସ୍ତା ରିଲିଫ୍‌ ଚାଉଳ 
ବିକି କଲେକ୍ଟର ସାହେବ ଅନେକ ଟଙ୍କା ରଖିଛି... ସେଗୁଡ଼ାକ ଆଜି ଉଦ୍ଧାର କରାଯିବ... 
ଦିନୁ ବାଇଆ ଖାକି ପ୍ୟାଣ୍ଟ ପକେଟରେ ପିସ୍ତଲଟା ଭର୍ଭି କରୁଥଲା... 


ଚାରି 


ରାତି ଅଧରେ ହଠାତ୍‌ ପାଟିଗୋଳ ଶୁଣି ମୁଁ ଉଠି ଆସିଲି । କଲେକ୍ଟର ହରିଶ୍‌ ବାବୁଙ୍କ 
ଘରେ ଡକାଏତ ପଶିଥିଲେ... 

ମୁଁ ଏକପ୍ରକାର ଦଉଡ଼ି ଦଉଡ଼ି ଅଣନିଶ୍ବାସୀ ହୋଇ ପହଞ୍ଚଲି... ସେତେବେଳଯାଏ ମଧ୍ଯ 
ମୂଣାଳିନୀ ଦେବୀ ହାଉ ହାଉ ହେଉଥାନ୍ତି | ମତେ ଦେଖି କହିଲେ, “ “ ହେଇ ଜୀବନ ବାବୁ... 
ତକାଏତ ମତେ ଲୁଟ୍‌ କରିଦେଲେ... ବନ୍ଧୁକ ଦେଖାଇ ସବୁ ସୁନା ଗହଣା... ବାବୁ ଟୁର୍‌ରେ 
ଯାଇଛନ୍ତି... ' ' 

ମୁଁ ପଚାରିଲି,  ' ବନ୍ଧୁକ ଶବଦ ମୁଁ ଶୁଣିଛି । କାହାକୁ ମାରିଲେ ସେମାନେ... ” 

ବନ୍ଧୁକ କଥା ଶୁଣି ମୂଣାଳିନୀ ଦେବୀ ହଠାତ୍‌ ମନେ ପକେଇଲା ଭଳି କହିଲେ, ହଁ... 
ହଁ... ଠିକତ... 

ଏହି ସମୟରେ ହରିଶ୍‌ ବାବୁଙ୍କ ଚାକର ପାଟିକଲା, “ “ବାବୁ... ତାକୁ ହୋଇ... ଆମ ନୂଆ 
ଚାକରାଣୀ ଘରେ... ” 

ମୁଁ ଦଉଡ଼ିଲି । ରଙ୍ଗୀର ଶୋଇବା ଘର | କବାଟ ମେଲା । ଆଲୁଅ ଜଳୁଛି । ଭିତରେ 
ବସିଛି ଜଣେ ଖାକି ପୋଷାକ ପିନ୍ଧା ଡେଙ୍ଗା ଲଳୋକଟାଏ... ତକାଏତ ନିଶ୍ଚୟ... 

ମୁଁ ଆଗେଇଲି ! 

ଇସ୍‌, କୋଳରେ ତା'ର ରଙ୍ଗୀର ମଲା ଦେହ । ଗୁଳି ବାଜିଛି ରଙ୍ଗୀ ମୁଣ୍ଡରେ । ଆମକୁ 
ଦେଖି ଡକାଏତ କିନ୍ୁ ପଳାଇବାର ଚେଷ୍ଟା ବି କଲା ନାହିଁ । ହଲ୍‌ଚଲ୍‌ ନାହିଁ । ନିର୍ବାକ । ମୁଁ 
କାବା ହୋଇଗଲି ! 

ସମସ୍ତେ ସେତେବେଳକୁ ଘର ଘେରାଉ କରି ସାରିଲେଣି । ଡକାଏତ୍‌ ପଳେଇବାର 
ବାଟ ନାହିଁ । କିନ୍ତୁ ତା'ର ପଳାଇ ଯିବାର ବି କିଛି ସମ୍ଭାବନା ଦେଖାଗଳା ନାହିଁ । 

ସେ ରଙ୍ଗାର ମୁହଁକୁ ଏପାଖ ସେପାଖ କରି ଓଲଟାଉ ଥାଏ | ବିଜୁଳିବତିର ଆଲୁଅରେ 
ଭଲ କରି ଦେଖୁଥାଏ । 

ମୁଁ ପଚାରିଲି, “ “ତମେ କିଏ ? ପୋଲିସ ଆସିବାବେଳ ହେଲାଣି... ” ' 

ସେ ମୋ ଆଡ଼କୁ ଚାହିଁ ହଠାତ୍‌ କହି ଉଠିଲା, “ ' ଆପଣ... ' 

ବିଭୂତି ପଟ୍ଟନାୟକ 
୭୪ ଗ୍ରଳ୍ପସମଗ୍ର 

ଚିହ୍ନା ଚିହ୍ନା ସ୍ଵର । ବିସ୍ମୟରେ ଦେହ ମୋର ଶିହରି ଉଠିଲା । କିନ୍ତୁ ଏ ବିସ୍ମୟକୁ ବଢ଼ାଇବାକୁ 
ନ ଦେଇ ସେ କହିଲା, “ ' ମୁଁ ... ମୁଁ ଆଜ୍ଞା... ' ' 

* କିଏ ? ଦିନୁ ବାୟା... ! ' 

ସମସ୍ତେ ଚମକି ଉଠିଲେ | ଦିନୁବାୟା ! ଡକାଏତ ! ଖୁନି । ସେ କହିଲା, ˆ ଏଇ 
ମୋ ଭାରିଜା ଆଜ୍ଞା... ଖୋଜୁଥିଲି, ପାଇଲି | ହେଲେ... ' ' 

ସେ ଆଉ କହି ପାରିଲା ନାହିଁ । ମୁଁ ଦେଖିଲି ସେ କରାଟରୁ କାଢ଼ି ସେ ସୁନା ହେୟାର 
ପିନ୍‌ଟା ଲଗାଇ ଦେଇଛି ରଙ୍ଗୀର ମୁଣ୍ଡ ଖୋସାରେ ! 

ମୁଁ କହିଲି, “ ' ତମେ କହୁଥିଲ ତମ ସ୍ତ କାଳି... ଗେଡ଼ି... ଦାନୁରୀ... !' 

ସେ ହସିଲା “ ' ହିଃ... ହିଃ... ହିଃ... ହେଃ... ହେଃ.... ” 

ସେଇ ସଂକ୍ରାମକ ହସ ! ¦ ଯାହା ମୁଁ ସେଦିନ କାଠଯୋଡି ବନ୍ଧରେ ଦିନୁ ବାୟାଠୁ ଶୁଣିଥିଲି । 
ଲୁହ ନାହିଁ । ଦିନୁ ବାୟା କାନ୍ଦୁନି ! 

ରଙ୍ଗୀ ମୁଣ୍ଡରେ ସୁନାର ହେୟାର ପିନଟା ଭାରି ସୁନ୍ଦର ଦିଶୁଥାଏ । ମୁଣ୍ଡର ରକ୍ତରେ 
ମୁହଁଟା ବିକୃତ । ବୋଧହୁଏ ଡକାଏତି ବେଳେ ସେ ପହିଲେ ବାଟ ଓଗାଳି ଥିଲା ! ! 

ଦିନୁବାୟା ମନେ ମନେ କହିଲା, “ ' ଶେଷଥର ଜୀଇଅଥଲା-ବେଳେ ଦେଖିଥିଲି ୩ ବର୍ଷ 
ତଳେ... ୧୯୫୫ ମସିହାରେ... ଆଛା... କାଲୁ ସର୍ବାର ! ଗଲାଣି ! ଚଣ୍ଡାଳ ମାରିଦେଇ 
ଛୁ...” 

ମୁଁ କହିଲି, .' ' ପୋଲିସ ଆସିଗଲାଣି ଦିନୁ, ଉଠ... ' 

ସେ ସ୍ଵପ୍ନ ବିଭୋର ଭଳି କହିଲା, “ ‘ମତେ ବାନ୍ଧିବ... ବାନ୍ଧ | ଯିଏ ବାନ୍ଧି ରଖିବାର କଥା 
ସେ ଛାଡ଼ିଦେଇ ଚାଲିଗଲା... ତମେ ଏଥର ବାନ୍ଧ... ' 

ପୋଲିସ ସତକୁ ସତ ସେତେବେଳକୁ ଆସି ଯାଇଥଲା । ଆକାଶର କାଳି ଜହ୍ନ ନିଭି 
ଯାଉଥିଲା | ପାହାନ୍ତି ଆଲୁଅରେ ପାଣି ଫାଟି ଆସୁଥିଲା ରାତିର ବହଳ ଅନ୍ଧକାର... 

ne 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୭୭ 


ସାମୁଦ୍ରିକ 


(କ) 


ଝରକା ଆରପଟେ ସେଇ କୁହୁକିନୀ ସମୁଦ୍ର । କେତେବେଳେ କାନ୍ତ, ପୁଣି କେତେବେଳେ 
ଉଦ୍ଦାର ! 

ଆଉ ଯଦି ବର୍ଷା ଆସେ ! ଭୀଷଣ ବର୍ଷା ! 

ଝରକା ଆରପଟ ପୂଥବୀଟା ଦେଖାଯାଏ ଗୋଟାଏ ବିରାଟ ସମୁଦ୍ରଭଳି, ଆଉ ଏ ସମୁଦ୍ରଟି 
ମନେହୁଏ ସେଥୁମଧ୍ଯରେ ସତେ ଯେମିତି ଏକ ଭାସମାନ ନୌକା ! 

ଝରକା ବାଟେ ଅନେକଥର ଏଇ ସମୁଦ୍ରକୁ ଚାହେଁ ରମାପତି ।! ଅନେକ ସମୟରେ ନିଜ 
ଚାହାଣିଟା ତାକୁ ନିଜକୁ ମନେ ହୁଏ ବିରକ୍ତିକର । କିନଧୁ ନ ଚାହିଁ କିଛି ଉପାୟ ନାହିଁ । ନିଜ 
ମନର ସଂକୀର୍ଣ୍ଡତାକୁ ଭୁଲିବା ପାଇଁ ଏଇ ବିପୁଳ ସମୁଦ୍ରଟାହିଁ ତା'ର ଏକମାତ୍ର ଆଶ୍ରୟ ! 

ଏଇ ଆଶ୍ଚର୍ଯ୍ୟ ସମୁଦ୍ରଟାକୁ ନିଙ୍କ ତୂଳୀ ଓ କାଗଜରେ ତୋଳି ଧରିବାକୁ ଅନେକ ଥର 
ଚେଷ୍ଟା କରିଚି ରମାପତି । କିନ୍ତୁ ପାରି ନାଇଁ | 

ସଂକୀର୍ଣ୍ଣତା ଭିତରେ କ'ଣ ଉଦାରତାକୁ ଧରି ରଖି ହୁଏ ! 

ରମାପତି ମନେ ମନେ ହସିଲା । 

ଆକାଶରେ ନାଚିଲା କେତୋଟି ସାମୁଦ୍ରିକ ଚଢ଼େଇଙ୍କର ଛାଇ । 

. ଓଃ ମରିଗଲି ଲୋ ! 

ଭାଉଜ ଶକୁନ୍ତଳା ଆର୍ଭନାଦ କରୁଛନ୍ତି । ଦେହର ଯନ୍ତ୍ର ଭିତରୁ ଯନ୍ତଣାର ଏ ଚିତ୍କାର 
ଯେତେବେଳେ ତାଙ୍କର ଉଦ୍‌ଗାରିତ ହୁଏ, ରମାପତି ଭାବେ ଜୀବନଟା ହିଁ ଏକ ଯନ୍ତ୍ରଣା | ଏ 
ଯନ୍ତ୍ରଣାର ଶେଷ ନାହିଁ । ବିରତି ନାହିଁ । 

ଚେୟାର ଛାଡ଼ି ଆରଘରକୁ ଉଠିଗଲା ରମାପତି | ଶକୁନ୍ତଳା ପେଟକୁ ଚାପି ଧରି ଟିକ଼ାର 
କରୁଛନ୍ତି । ମୁହଁରେ ଯନ୍ତ୍ରଣାର ଚିହ୍ନ ଫୁଟି ଉଠିଚି । 

ବିଭୂତି ପଟ୍ଟନାୟକ 
୭୮ ଟଗ୍ନସମଗ୍ର 


ରମାପତି ପ୍ରଶ୍ନକଲା, କ'ଣ ହେଲା ଭାଉଜ ! 

ଶକୁନ୍ତଳା ଟେବୁଲ ଉପରେ ଥୁଆ ହୋଇଥବା ଗୋଟିଏ ଶିଶି ଆଡ଼କୁ ଆଙ୍ଗୁଠି ଠାରି 
ଦେଖାଇଲେ । ଟେବୁନନ ଉପରେ ଧାଡ଼ି ଧାଡ଼ି ଖଷଧ ବୋତଲ | ନାନା ରଙ୍ଗର, ନାନା ଆକାରର 
ଶିଶି । ଟେବୁଲ ଉପର ଆଉ ଆଲମିରା ଭିତରକୁ ଚାହିଁଲେ ରମାପତିର ମନେହୁଏ, ଘରଟା 
ସତେ ଯେପରି ଗୋଟାଏ ଛୋଟ ଡାକ୍ତରଖାନା ! 

ରମାପତି ଗୋଟିଏ ଶିଶି ଆଣି ଭାଉଜଙ୍କ ହାତକୁ ବଢ଼ାଇ ଦେଲା । ପାଖରେ ଥୁଆ 
ହୋଇଥବା ଛୋଟ ପାଣି ଗ୍ଲାସରେ କେତେ ବୁନ୍ଦା ଖଷଧ ଢାଳି ତାକୁ ଢକ ଢକ କରି ପିଇଗଲେ 
ଶକୁନ୍ତଳା | 

ତା'ର କିଛି ସମୟ ପରେ ଯନ୍ତ୍ରଣାର ଅବସାନ । 

ମୁହଁମାଡ଼ି ଶୋଇ ଦାର୍ଘନିଶ୍ଵାସ ପକାଇଲେ ଶକୁନ୍ତଳା | 

ପାଦ ଚିପି ଚିପି ଆରଘରକୁ ଚାଲିଗଲା ରମାପତି । ଆରଘରେ ଭାଉଜଙ୍କର ସାତ ପୁଅ 
ଝିଅ ନିଘୋଡ଼ ନିଦରେ ଶୋଇଛନ୍ତି । ତିନୋଟି ଲଙ୍ଗଳା ପିଲା, ଅନ୍ୟ ଚୋରୋଟି ଅର୍ବଵନଗ୍ନ । 

ପିଲା ସାତୋଟିଙ୍କୁ ଏକାଠି ଦେଖିଲେ ରମାପତିର ଦେହରେ ଗୋଟାଏ ଶିହରଣ 
ଖେଳିଯାଏ । ଏଇ ଛୁଆଗୁଡ଼ାଙ୍କୁ ଜନ୍ନ ଦେଇ ଦେଇ ଭାଉଜଙ୍କର ଏ ଅବସ୍ଥା । ପୁଣି ଗୋଟାଏ 
ଗର୍ଭ ହୋଇ ନଷ୍ଟ ହୋଇଗଲା । 

ଅଷ୍ଟମ ଗର୍ଭ ତୋ ବଇରି... 

ମନେ ମନେ ଭାଗବତର ଏ ଧାଡ଼ିଟା ଉଚ୍ଚାରଣ କଲା ରମାପତି । 

ସତକୁ ସତ ଏଇ ଅଷ୍ଟମ ଗର୍ଭ ଶତ ହେଲା ଭାଉଜଙ୍କର । ସେଇ ଗର୍ଭ ନଷ୍ଟ ପରଠୁ ତାଙ୍କ 
ଦେହର ଏ ଦୂରବସ୍ଥା । 

ଭାଉଜଙ୍କ ଯୋଗୁଁ ଛୁଆଗୁଡ଼ାଙ୍କ ଉପରେ ମଧ୍ଧ ଭାରି ବିରକ୍ତି ଆସିଲା ରମାପତିର | କ'ଣ 
ଦରକାର ଥଲା ଏତେଗୁଡ଼ାଏ ଛୁଆଙ୍କୁ ପୃଥବୀର ଆଲୋକକୁ ଆଣିବା ପାଇଁ ! 

କେବଳ ଦେହଭୋଗର ଲାଳସା ! 

ନିଜ ଦେହକୁ କ୍ଷୟ କରି ଯେଉଁ ଆନନ୍ଦ ଲାଭ କରାଯାଏ ତାକୁ କ'ଣ ଭୋଗ କୁହାଯାଏ ? 
ଦେହଭୋଗର କ୍ଷଣିକ ଆନନ୍ଦ ମୂଳରେ ଗର୍ଭବେଦନାର ଯେଉଁ ଯନ୍ତ୍ରଣା, ତାକୁ କ'ଣ ଏତେଗୁଡ଼ାଏ 
ଶିଶୁଙ୍କର ଜନନୀ ଭାଉଜ ଅନୁମାନ କରିପାରନ୍ତି ନାହିଁ ! 

ରମାପତି ଭାବେ । 

ସେ ଲକ୍ଷ୍ୟ କରିଚି ଅସାଧ୍ୟ ରୋଗର ଯନ୍ତ୍ରଣାରେ ଛଟପଟ ହେଉଥିବା ବେଳେ ବି ଛୁଆ 
ସାତୋଟିଙ୍କ ଦେଖିଲେ ଭାଉଜଙ୍କ ମୁହଁରେ ହସର ପଦ ଫୁଟେ ! 

ମନେ ମନେ ଭାରି ବିରକ୍ତ ହୁଏ ରମାପତି | 

ଗୁଣୁଗୁଣୁ ହୋଇ ଉଚ୍ଚାରଣ କରେ, Thy name is woman ! 

ନାରୀ ! ନାରୀ ! 

ବିଭୂତି ପଟ୍ଟନାୟକ 
ଗହସମଗ୍ର ୭୯ 

ରମାପତିର ମନର ଉପକୂଳରେ ଘୃଣାର ବନ୍ଦର ନଙ୍ଗର ପକାଏ । ନିଜର ଚିତ୍ରକଳା 
ଉପରେ ତା'ର ଆସେ ଅସୀମ ବିରକ୍ତି । ଚିତ୍ରକଳା ତାକୁ ମନେହୁଏ ଗୋଟାଏ ନାରୀ ଭଳି । 
ଆର୍ଟ ଆଉ ମ୍ୟାନ... ଏ ଦୁଇଟାଯାକ କଥା ଯେମିତି ଗୋଟାଏ ମୁଦ୍ରାର ଦୁଇଟି ପାଖ ! 

ସମୁଦ୍ର ଉପର ଢେଉଗୁଡ଼ାକ ଖିଙ୍କାରି ହୋଇ ମାଡ଼ିଆସୁଛନ୍ତି । ଧଳା ଫେଣର ଦାନ୍ତ 
ଦେଖାଇ ଢେଉଗୁଡ଼ାକ ସତେ ଯେମିତି ଧମକ ଦେଉଛନ୍ତି, ଆମେ ତମକୁ ଗ୍ରାସ କରିବୁ... ଗ୍ରାସ 
କରିବୁ ରମାପତି ! 

ରମାପତି ହସେ । 

ନିଜେ ଜିଭ ଦେଖାଇ ଖତେଇ ହୁଏ । 

କୁହେ, ତମେ ସମୁଦ୍ର ! ତୁମେ ବି ଗୋଟାଏ ନାରୀ ! ନାରୀର ଅଶ୍ରୁ ଭଳି ଆଉ ପୁରୁଷର 
ରକ୍ତ ଭଳି ଜଳ ତମର ଲବଣାକ୍ତ । କେତେ ପୁରୁଷଙ୍କର ରକ୍ତରେ ତମର ଜଳ ଲବଣାକ୍ତ 
ହୋଇଚି ସମୁଦ୍ର ! 

ସମୁଦ୍ର କ”ଣ ରମାପତିର କଥା ଶୁଣେ ? 

ଶୁଣେନା । 

ଦିଗାମ୍ବରୀ ନୀଳଶାଢ଼ି ପିନ୍ଧି ସମୁଦ୍ର ପରିହାସ କରେ, ଢେଉର ଫୁକରାର ତୋଳି କହେ, 
ପଣ୍ୟବାହୀ ତରୀ ମେଲି କେତେ ସୁଭଗ ନାଗର ଆସିଛନ୍ତି ଏଇ ମୋର ବୁକୁକୁ ରମାପତି ! 
ମୋର ଏଇ ଉର୍ମିଳ ବୁକୁରେ ଝାସ ଦେଇ ବିଲୀନ ହୋଇଛନ୍ତି | ଆଉ ତମେ ଯଦି ନ ଆସ, 
ତମର ଅସ୍ଥି, ହାଡ଼ ଆସିବ ମୋର ବକ୍ଷକୁ । ବର୍ଷାର ପାଣି, ନଦୀର ସ୍ରୋତ ସବୁକିଛି ବହି ଆଣିବ 
ମୋର ଉଦର ଭିତରକୁ । ଶ୍ରୀକୃଷ୍ଣଙ୍କ ପ୍ରସାରିତ ପାଟି ମଧ୍ଯରେ ବିଶ୍ବବ୍ରହ୍ମାଣ୍ଡକୁ ଦେଖ ଯଶୋଦା 
ଚକିତା ହରିଣୀ ଭଳି ଶିହରି ଉଠିଥିଲେ । ତମେ ମୋ ଗର୍ଭରେ ବିଶ୍ଵର ଛବି ଦେଖି କିନ୍ତୁ ଚକିତ 
ହୁଅ ନାଇଁ | ସାରା ପୂଥବୀକୁ ଦିନେ ମୁଁ ନିଜ ଗର୍ଭରେ ଲୁଚାଇ ରଖିଥିଲି | ମୋରି ଗର୍ଭରୁ 
ପୃଥିବୀର ଜନ୍ମ । ଆଉ ତମେ ତ ଛାର୍‌ ମନୁସୁତ ମନୁଷ୍ୟ ! 

କ୍ରୋଧରେ ଦାନ୍ତ କଡ଼ମଡ଼ କରେ ରମାପତି | ମନେ ମନେ ଚିକୁାର କରି ଉଠେ, ତମେ 
ପୂଥବୀର ଗର୍ଭଧାରିଣୀ ହୋଇପାର ପାରାବାର ! କିନ୍ତୁ ମଣିଷର ଜନ୍ଧଦାତ୍ରୀ ନୁହଁ । ମୁଁ ତମକୁ 
ମୋ ତୂଳୀ ଓ କାଗଜରେ ଧରି ରଖିବି... 


(ଖ) 
ସମୁଦ୍ରର ରୂପକୁ ନିଜ ତୂଳୀରେ ରୂପ ଦେବ ବୋଲି ଭାଇଙ୍କ କଥାରେ ଏଡ଼େ ସହଜରେ 
ରାଜି ହୋଇଯାଇଥୁଲା ରମାପତି ! ଭାଇଙ୍କ ଛୁଟି ପୂରି ଆସିଚି । ଠିକ୍‌ ସେତିକିବେଳକୁ ତା'ର 
କଲେଜ ବନ୍ଦ | ଭାଉଜଙ୍କୁ ଆଉ କେଇମାସ ପୁରୀର ଏ ସମୁଦ୍ରକୂଳରେ ରହିବାକୁ ହେବ । ଭାଇ 
ଖବର ଦେଲେ ତୁ ଆସି ଛୁଟିଟା ଭାଉଜ ପାଖରେ ରହ ପତି ¦ ମୁଁ ଚାକିରିକୁ ଫେରି ଯାଉଚି | 
ପୁରୀର ସମୁଦ୍ରକୂଳ ! 

ବିଭୂତି ପଟ୍ଟନାୟକ 
୮୦ ଗଳ୍ପସମଗ୍ର 


କଟକର କଲେଜ ହଷ୍ଷେଲରେ ରୁଦ୍ଧଶ୍ଵାସ ହୋଇଆସୁଥୁବା ରମାପତି ପୁରୀ ସମୁଦ୍ରକୂଳ 
କଥା ଶୁଣି ମୁକ୍ତିର ଆସ୍ଵାଦ ପାଇବ ବୋଲି ପ୍ରଗଳଭ ହୋଇଉଠିଥୁଲା । ସ୍ବପ୍ନ ଦେଖିଥିଲା, ଛୁଟିଟା 
ତା'ର ଚିତ୍ର ଆଙ୍କବାରେ କଟିବ ! ତୂଳୀ, ପଟ୍ଟ, କାଗଜସବୁ କିଣି ଆଗ୍ରହରେ ସେ ଆସିଥୁଲା 
ପୁରୀ । 

କିନ୍ତୁ ଛୁଟି ସରିବାକୁ ବସିଲା । 

ଗୋଟାଏ ହେଲେ ଛବି ଆଙ୍ଗିପାରିଲା ନାହିଁ ତ ରମାପତି ! ସମୁଦ୍ରକୁ ଚାହିଁବା ମାତ୍ରେ 
ଚା'ର ସବୁ ଛବଅହଂାଭ କଳନା କେମିତି ନିଷ୍ପନ୍ଦ ହୋଇଆସିଟି ! ତୂଳୀରେ ଗାର ଟାଣିବାକୁ 
ସାମାନ୍ୟ ପ୍ରେରଣା ସୁଦ୍ଧା ସତେ ପାଇ ନାଇଁ ! 

ଘଣ୍ଟାଏ ତଳେ ଡାକ୍ତର ଆସିଥିଲେ । 

ରୋଗିଣୀକୁ ପରୀକ୍ଷା କରି ଦେଖିଲେ । ପ୍ରେସ୍‌କିପ୍‌ସନ୍‌ ବଦଳାଇ ପୁଣି ନୂଆ ବିଲାତି 
ଓଷଧର ନାମ ଲେଖିଲେ | କହିଲେ, ଏ ଓଷଧଟା ସଦ୍ୟ ବାହାରିଚି | ପରୀକ୍ଷା କରି ଦେଖନ୍ତୁ | 

ପରୀକ୍ଷା ! 

ରୋଗିଣୀର ଜୀବନକୁ ନେଇ ଏ ନୂଆ ଓଷଧର ପରୀକ୍ଷା ନିରୀକ୍ଷା ନ କଲେ କ'ଣ 
ଚଳନ୍ତା ନାଇଁ ! 

ମନେ ମନେ ଡାକ୍ତରଙ୍କ ଉପରେ ବିରକ୍ତ ହୋଇ ଉଠୁଥିଲା ରମାପତି । ରୋଗର 
ଶରଶଯ୍ୟାରେ ଶୋଇ ଶୋଇ ରମାପତିର ମୁହଁରୁ ଏ ବିରକ୍ତିର ରେଖାଙ୍କନ ଲକ୍ଷ୍ୟ କରୁଥିଲେ ମଧ୍ଯ 
ଶକୁନ୍ତଳା | ଡାକ୍ତର ଚାଲିଯିବା ପରେ ସେ କରୁଣ କଣ୍ଠରେ କହିଲେ, ତମେ ଆଉ ମୋ ଉପରେ 
ବିଶ୍ଵାସ ରଖ ନାଇଁ ରମା ! ନିଜେ ଗୋଟିଏ ବିବାହ କର... ବୟସ ତ ଆଉ କମ୍‌ ହେଲା ନାହିଁ ! 

ବିବାହ ! 

ଚମକର ଏକ ତଡ଼ିତ୍‌ ପ୍ରବାହ ରମାପତିର ସର୍ବାଙ୍ଗରେ ସଞ୍ଚାରିତ ହୋଇଯାଇଥିଲା | କିଛି 
ଏକ ଦୁର୍ବୋଦଧ ଶବ୍ଦ ଶୁଣୁଥିବା ଭଳି ରମାପତି ବିସ୍ଲୟରେ ପ୍ରଶ୍ନ କରିଥିଲା, ବିବାହ ! ସେ କଥାତ 
ଭାଇ କରିଥିଲେ ! ଆଉ ସେ ପରୀକ୍ଷାଟା ମୋ ଉପରେ ନ କଲେ କ'ଣ ଚଳିବ ନାଇଁ ଭାଉଜ ! 

ଶକୁନ୍ତଳା ଏଥର ନିଜ ରୋଗଶୀର୍ଣ୍ ମୁହଁ ଉପରେ ହାସ୍ୟର ଏକ ଲାସ୍ୟଲୀଳା ସୃଷ୍ଟି କଲେ | 
କହିଲେ, ମୋ ପରେ ଆଉ ଏ ଛୁଆଗୁଡ଼ାଙ୍କୁ ଦେଖିବ କିଏ ରମା ! ସବୁ ଝିଅ କ'ଣ ଆଉ 
ରୋଗିଣୀ ହେବେ ! 

ରମାପତି କକ୍ଷ ପରିତ୍ୟାଗ କରି ପଳାଇ ଆସିଥିଲା | ବିବାହ ! ପୁଣି ନାରୀ ! 

କଲେଜର ନର୍ମଦା ମିଶ୍ର କଥା ମନେପଡୁଥଲା ରମାପତିର | ରମାପତିର ହାତ ଧରି ସେ 
କହୁଥିଲା, ତମ ଛଡ଼ା ମୁଁ ଆଉ କ୍ଷଣେ ହେଲେ ବଂଚିପାରିବି ନାହିଁ ରମାପତି ! 

ନାରୀ କହିଲେ, କଲେଜରେ ସମସ୍ତେ ହଠାତ ମନେପକାନ୍ତି ନର୍ମଦା ମିଶ୍ରକୁ । ଆକ୍ଷରିକ 
ଅର୍ଥରେ ଅସାଧାରଣ କହିଲେ ଯାହା ବୁଝାଯାଏ, ନର୍ମଦା ମିଶ୍ର ସେଇ ଅର୍ଥରେ ଥିଲା ଅସାଧାରଣ 
ନାରୀ । ପେନସିଲ୍‌ରେ ଆଙ୍କିଲା ଭଳି ଭୁଲତା, ସୁନ୍ଦର ଲମ୍ବାଳିଆ ମୁହଁ ( ଶେଷଆଡ଼କୁ ଯଦିଓ ସେ 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୮୧ 

ସୁନ୍ଦର ମୁହଁରେ ସାମାନ୍ୟ ମାଂସର ବହୁଳତା ଦେଖାଯାଇଥିଲା !) ଆଉ ବରୁଁଳ, ଉର୍ମିଳ ଛାତି ¬ 
ସବୁକିଛି ଥଲା ନର୍ମଦାର | ନୃତ୍ୟରେ ସେ ଥୁଲା ଉର୍ବଶୀ ଆଉ ସଂଗୀତ ଆବୃଭ୍ତିରେ ଥଲା ସେ 
କୋକିଳକଣ୍ଡା ! ସେଇ ନର୍ମଦା ଭଲପାଇଥଲା ରମାପତିକୁ । ଅଥଚ... 

କଥାଟା ଭାବିଲେ କଣ୍ଠନଳୀରେ ଏକ ନୂତନ ଯନ୍ତ୍ରଣାର ଆବେଗ ଅନୁଭବ କରେ 
ରମାପତି । 

ଅଥଚ ଶେଷକୁ ସେଇ ନର୍ମଦା ବାହା ହୋଇଗଲା ଜଣେ ସ୍ଵଳଶିକ୍ଷିତ ପ୍ରୈଢ଼ ଅଭିନେତାଙ୍କୁ । 
ବିବାହର ଚାରିମାସ ପରେ ମାତୃତ୍ବର ଗୌରବ ନିଶାଣ ଉଡ଼ିଲା ତା'ର ତନୂତୀର୍ଥରେ ! 

ଅର୍ବେକ କଳନା ତୁମି... 

ଆର ଅର୍ଵେକ କଥା ଚିନ୍ତା ନ କରିବା ହିଁ ଭଲ । ସେ ଚିନ୍ତା ଆଉ କଲା ନାହିଁ ରମାପତି । 
ନାରୀ ପାଇଁ ଅନେକ ଚିନ୍ତା, ଅନେକ କାବ୍ୟ, ଅନେକ ମହାଯୁଦ୍ଧ ଘଟିଯାଇଚି | ସେ କଥା ଆଉ 
ଭାବି ଲାଭ କ'ଣ ? 

ରମାପତି ନିଜ ଭବିଷ୍ୟତ କଥା ଚିନ୍ତା କଲା । 

ଚାକିରି ପାଇଁ ଅନେକ ସ୍ଥାନକୁ ଦରଖାସ୍ତ ପଠାଇଥିଲା | ଡାକରେ ଯଦି କୌଣସି ଏକ 
ସ୍ଥାନରୁ ନିଯୁକ୍ତି ଆସିଥାଏ ! 

ସକାଳର ଡାକ ଖେଳାଇଲା ରମାପତି ! 

ମାତ୍ର ଖଣ୍ଡିଏ କାର୍ଡ଼ । 

ବିଲିବିଲି ଅକ୍ଷର । 

କଲେଜ ଛକର ପାନଦୋକାନୀ ଲେଖିଚି, ତା'ର ତିନିଟଙ୍କା ଚଉଦ ଅଣା ବାକି । ନୂଆ 
ପଇସାରେ ହିସାବ କଲେ ଚଉଦ ଅଣାଟା ହେଲା ସତାଅଶି ନୂଆ ପରସା । ଟଙ୍କାଟା ଯେପରି 
ଶୀଘ୍ର ଆସେ... 

କାର୍ଡ଼ଟାକୁ ଦୂରକୁ ଫିଙ୍ଗିଦେଲା ରମାପତି । ଅତୀତଟା ଏକ ବାକୀ ଫର୍ଦ ହୋଇ ରହିଗଲା ! 
ଆଉ ଭବିଷ୍ୟତଟା ! 

ଆର ଘରୁ ଚିଢ଼୍ାର ଶୁଭିଲା । 

କୂନିଆ ପାଟି କରୁଚି । 

ତା' ବେଲୁନଟାକୁ ଫୁଙ୍କ ଫଟାଇ ଦେଇଟି ସାନପୁଅ ଚୂନିଆ । 

କୁନିଆର ବେଲୁନ୍‌ଟା ଫାଟିଗଲା ! 

ଆହା ! କଛନାର ପବନରେ ଫୁଲି ଉଠିଥବା ବିଶ୍ଵାସର ଏତେବଡ଼ ରଙ୍ଗିନ ବେଲୁନ୍‌ଟା 
ଫାଟିଗଲା କ୍ଷଣକ ମଧ୍ଯରେ ! 

ବିଭୂତି ପଟ୍ଟନାୟକ 
୮୨ ଗଁଳ୍ପନସମଗ୍ର 


(ଗ) 


ପାଟନାରୁ ଭାଇ ୩୦ ୦ ଟଙ୍କା ଡାକରେ ପଠାଇଥିଲେ | ଗାଆଁରୁ ବୋଉ ଚିଠି ଲେଖିଚି, 
ଅଫଳନ୍ତି ପଣସ ଗଛରେ ଏ ବରଷ ତିନିଟା ପଣସ ଫଳିଚି | କାଳୀଗାଇଲର ଛୁଆଟା ଏଡ଼େ ଦୁଷ୍ଟ 
ହୋଇଚି ଯେ କାହାରି ବାରିରେ ଶାଗ ପତରଟାଏ ବି ରଖିଧୋଇ ଦେଉନି । 

ଚୂନିଆ ଅଭିଯୋଗ କରୁଚି, ବୋଉ ! ବୋଉଲୋ ! ନେପୋଲିୟନ ବଡ଼ ଆରିସିଟାକୁ 
ହାତରୁ ପକାଇ ଭାଂଗିଦେଲା ! 

ଭାଇ ମଝିଆ ପୁଅର ନାମ ରଖିଥିଲେ ନେପୋଲିୟନ, ଏଲ୍‌ବା ଦ୍ବୀପରୁ ଲୁଚି ଲୁଚି ଆସି 
ନେପୋଲିୟନ ସତେ ଯେମିତି ଭାଉଜଙ୍କ ଗର୍ଭକୋଷରେ ଆତ୍ସଗୋପନ କରିଥିଲେ ! 

ରମାପତି କଥାଟା ମନେପକାଇ ହସିଲା । 

ନର୍ମଦା ତା'ହେଲେ ନିଜ ଝିଅଟା ନା କ'ଣ ରଖିଥିବ ! ମାଡାମକ୍ୟୁରୀ ! ନା 
ଏଲିଜାବେଥ୍‌ ! 

ଆଉ ନିଜର ଝିଅ ହେଲେ କ'ଣ ତା'ର ସେ ନାମ ରଖିବ ! 

ସମୁଦ୍ରରେ ଆଜି ଆଦୌ ତୋଫାନ୍‌ ନାହିଁ । ଢେଉ ଗୁଡ଼ାକ ଉପରେ ସକାଳର ଖରା 
ବେଶ୍‌ ଚକଚକ ଦିଶୁଚି । ବାରିପିଣ୍ଡା ଉପରେ ଥୁଆ ହୋଇଥିବା ଫୁଲ କୁଣ୍ଡରେ କେତୋଟି ସାଦା 
ତରାଟ ଫୁଟି ବାସୁଛନ୍ତି । 

ବାହାରୁ ପାଟି ଶୁଭୁଚି, ହେ ବାବୁ ! କବାଟ ଖୋଲ... 

ଲୁଙ୍ଗଟା ଭଲକରି ଅଣ୍ଡାରେ ଗୁଡ଼ାଇ ନେଇ ରମାପତି ଉଠିଯାଇ କବାଟ ଖୋଲିଲା | 

କବାଟ ଆରପଟୁ ଗଉଡୁଣୀ ଝିଅଟି ବିରକ୍ତରେ କହିଉଠିଲା; ଡାକି ଡାକି ମୋ ପାଟି 
ପଡ଼ିଲାଣି । କ'ଣ ଦୁଧ ରଖିବ ନାଇଁ ବାବୁ ! 

ଦୁଧ ରଖିବା ପାତ୍ର ଆଣି ଥୋଇଲା ରମାପତି ! ଦୂଧ, ଅଣ୍ଡା ଫଳରସ ଖାଇବା ପାଇଁ 
ଭାଉଜଙ୍କୁ ପରାମର୍ଶ ଦେଇଚି ଡାକ୍ତର | ଦୁଧ ନ ରଖିଲେ ରକ୍ଷା ଅଛି ? 

ରମାପତି ପଚାରିଲା, ଆଜି ଦୁଧରେ ବେଶି ପାଣି ମିଶାଇନୁ ତ | ଦୁଧ ଏତେ ପାଣିଆ 
ଦିଶୁଚି ! 

ଗୋପାଳ କନ୍ୟା ଶ୍ରୀମତୀ ହସିଲା । 

ଦାନ୍ତଗୁଡ଼ାକ ଠିକ ତା'ର ଦୁଧର ରଙ୍ଗ | 

ଶ୍ରୀମତୀ କହିଲା, ପାଣି ନ ମିଶିଲେ ଦୁଧ କ'ଣ ହଜମ ହେବ ! ପାଣିକୁ ଏତେ ଡରୁଚ 
କାଇଁକି ବାବୁ ! 

ଏଥର ଦୁଧରେ ମିଶିଥିବା ପାଣିକୁ ନୁହେଁ, ମନେ ମନେ ଶ୍ରୀମତୀକୁ ଡରିଗଲା ରମାପତି । 
ଶ୍ରୀମତୀ ଯଦି ଦୁଧ ଦେବା ବନ୍ଦ କରିଦିଏ, ତେବେ ଡାକ୍ତରଙ୍କୁ କହିବାକୁ ସୁବିଧା ମିଳିବ, ଦୁଧ 
ନଖାଇ ଦେହର ଏ ଅବସ୍ଥା । ଉଷଧରେ ସିନା ରୋଗନାଶକ ଶକ୍ତି ଅଛି, ଶରୀର ରକ୍ଷକ 
ଖାଦ୍ୟସାର ନାହିଁ ତ ! 

ଟିଭୂତି ପଟ୍ଟନାୟକ 
ଗଳ୍ପସମଗ୍ର ୮୩ 
ଶ୍ରୀମତୀ ମୁଣ୍ଡ ଉପରେ ଦୁଧ ମାଠିଆ ରଖି ଫାଟକ ବାହାରକୁ ଚାଲିଗଲା । ପାଟିକଲା, 
ଦୁଧନେବ ବାବୁ ଦୁଧ ! 
ତା'ର ଯିବାବାଟକୁ ଚାହିଁ ରହିଲା ରମାପତି । 
ଶ୍ରୀମତୀର ଚାଲିର ଅଙ୍ଗଭଂଗୀରେ ଫୁଟି ଉଠୁଚି ଅପୂର୍ବ ଏକ ଛନ୍ଦ । ଅଙ୍ଗରେଖାରେ 
ବିଚିତ୍ର ଏକ ଲଳିତ କଳା ! ଏ ଝିଅଟିକୁ ତୂଳୀ ଓ କାଗଜରେ ରୂପ ଦେଲେ କେମିତି ହୁଅନ୍ତା ! 
ସମୁଦ୍ରର ଫେଣ ଭଳି ଅନେକ ଗୁଡ଼ାଏ ଫେନାୟିତ ଚିନ୍ତା ରମାପତିର ମନର ସମୁଦ୍ରରେ 
ହଠାତ୍‌ ଉଦ୍ବେଳିତ ହୋଇଉଠିଲା | 


(ଘ) 


କାପ୍ଷ୍ଟାନ୍‌ ନାଭିକଟ୍‌ର ଧୂଆଁ ବେଶ୍‌ ମିଠା ମିଠା । ତଣ୍ଟି ଆରପଟକୁ ଡିଆଇଁ ପକାଇଲେ 
ଖୁବ୍‌ ଆରାମ୍‌ ଲାଗେ ମନକୁ । ଏଇ ଧୂଆଁଗିଳା ମନ ଆଉ ନିଆଁଗିଳା କଳ୍ଚନାକୁ ନେଇ ତ 
ଜୀବନ ! 

ଝାଉଁଗଛର ଶାଖାରେ ଶାଖାରେ ପବନର ବଂଶୀ ବାଜୁଛି । 

ପୁରୀର ସେଇ ନିର୍ଜନ ରାଜପଥ ଉପରେ ଲଘୁ ପଦକ୍ଷେପରେ ଆଗେଇ ଚାଲିଚି ରମାପତି । 

ରମାପତି ଜୀବନର ଏଇ ଲଘୁଛନ୍ଦ ଦିନକୁ ଦିନ ବେଶି ସକରୁଣ ମନେହେଉଚି । 

ଚାକିରି ମିନୁନାଇଁ । ଅଥଚ ଦେଶରେ ଏତେ ଯୋଜନା, ଏତେ ଶିଳ୍ପବିକାଶ, 
କଳକାରଖାନା ! 

ପରୀକ୍ଷାର ଫଳ ବାହାରିଚି | 

ଫେଲ୍‌ ହୋଇଚି ରମାପତି । 

ଜୀବନରେ ଏଇ ଫେଲ୍‌ ହେବାର ପର୍ବ ସତେ ଯେପରି ଶେଷ ହେବାର ନୂହେଁ ! 

ଫେଲ୍‌ ହେବା ଖବରଟା ପାଇଲା ପରେ ଘର ଛାଡ଼ି ନିର୍ଚ୍ଚନ ରାସ୍ତାରେ, ବୁଲି ବାହାରିଥିଲା 
ରମାପତି । ସେ ରାସ୍ତା ଭ୍ରମଣ ଶେଷ ହେଲା ! କମଳାଲେମ୍ବୁ ଭଳି ବର୍ର୍ମଳାକାର ପୃଥିବୀ ପରିକ୍ରମା 
ଶେଷ କରି ଯାତ୍ରୀ ପୁଣି ତା'ର ଯାତ୍ରାରମ୍ଭ ସ୍ଥାନକୁ ଫେରିଆସିଲା ପରି ରମାପତି ରାସ୍ତା ପରିକ୍ରମା 
ଶେଷ କରି ଫେରିଆସିଲା ତା'ର ବସାକୁ | 

ଭାଉଜଙ୍କୁ ଫେଲ୍‌ ହେବା ଖବରଟା ଦେଇନି ରମାପତି | ଭାଇ ବୋଧହୁଏ ପାଟନାରେ 
ଓଡ଼ିଆ ଖବରକାଗଜ ପାଇ ନଥୂବେ । ଭାଉଜଙ୍କୁ ଖବରଟା ଦେଇ କିଛି ଲାଭ ନାହିଁ । ନିଜର 
ପାଞ୍ଚହାତ ଲମ୍ବ ଅଢ଼େଇ ହାତ ଓସାର ରୋଗଶଯ୍ୟା ଛାଡ଼ି ଉଠିବାକୁ ଯାହାର ଶକ୍ତ ନାହିଁ; ପାସ୍‌ 
ଫେଲ୍‌ର ସମ୍ବାଦ ଦୁଃସମ୍ବାଦ ତା ପକ୍ଷରେ ନିରର୍ଥକ । 

ଖବରଟା ଛୁଆ ସାତଜଣଙ୍କୁ ଦେଲେ କେମିତି ହୁଅନ୍ତା ! 

କଥାଟା ମନେକରି ହସିଲା ରମାପତି । 

ଫାଟକ ଡେଇଁ ଭିତରକୁ ଚାଲିଯାଉଥଲା ସେ । ପଛରୁ ଦୁଧବାଲା ଡାକିଲା, ଦୁଧ ! 

ବିଭୂତି ପଟ୍ଟନାୟକ 
୮୪ ଗଳ୍ପସମଗ୍ର 

ଶ୍ରୀମତୀ ନୁହେଁ, ଶ୍ରୀମତୀର ବାପା କୁଳମଣି । ସଂକ୍ଷେପରେ ଲୋକେ ଯାହାକୁ ଡାକନ୍ତି 
ନଳିଆ । 

ରମାପତି ପଚାରିଲା, ଝିଅ ଆଜି ଆସିଲା ନାହିଁ ତ କୂଳ ! ତମେ ନିଜେ ଦୁଧ ଆଣିଚ ? 

କୁଳମଣି ଦୁଧ ମାଠିଆ ରଖି କହିଲା, ତା' ଶଶୁର ଗାଁରୁ ଲୋକ ଆସିଛନ୍ତି ନେବାକୁ । 
ଝିଅଟା ଯିବାକୁ ଏକବାରେ ନାରାଜ | କାନ୍ଦୁଚି । ତେଣୁ ଦୁଧ ମତେ ନେଇ ଆସିବାକୁ ହେଲା 
ଆଜ୍ଞା ! 

କଥାଟା ଶୁଣି ଅବାକ ହେଲା ରମାପତି | 

ଶ୍ରୀମତୀ ତା ହେଲେ ବିବାହିତା ! ତା'ହେଲେ ଶାଶୁଘରକୁ ଯିବାକୁ ରାଜି ନୁହେଁ କାହିଁକି ? 

ଦୁଧ ନେବା ପାଇଁ ପାତ୍ର ରଖି ରମାପତି ପଚାରିଲା, ଶ୍ରୀମତୀ ଶାଶୁଘରକୁ ଯିବାକୁ ରାଜି 
ହେଉନି କାହିଁକି ? ସେ 'ତ ଆଉ ଛୋଟ ପିଲା ହୋଇ ନାଇଁ... 

କୁଳମଣି ସଂକୋଚ ବୋଧ କଲା | 

କ୍ଷୀଣ କଣ୍ଡରେ କହିଲା, ଶାଶୁଘରେ ତିନି ତିନି ବରଷ ରହି ଆସିଲା । କୋଳ ଖାଲି । 
ଡାକ୍ତର କହିଚି, ତା” ସ୍ବାମୀର ପିଲା ହେବେ ନାଇଁ । ଆଉ କେଉଁ ସୁଖ ପାଇଁ ସେ ଶାଶୁଘରକୁ 
ଯିବ ? 

ସମୁଦ୍ରର ତରଙ୍ଗ ବୋଧହୁଏ ତଟସ୍ଥ ହୋଇଗଲା କୁଳମଣିର କଥା ଶୁଣି । କାଇଁ, ଗୋଟିଏ 
ହେଲେ ଢେଉର ପାହାଡ଼ ତ ଦିଶୁ ନାଇଁ ! 

ରମାପତି ଦୁଧ ନେଇ ଭିତରକୁ ଗଲା ! 

ଶ୍ରୀମତୀ ଶାଶୁ ଘରକୁ ଯିବନାଇଁ, ତିନିବର୍ଷ ପରେ ମଧ୍ଯ ତା'ର କୋଳ ଶୂନ୍ୟ । 

ଆଉ ଭାଉଜଙ୍କର ! 

ସାତୋଟି ସନ୍ତାନର ଜନନୀ ଭାଉଜ ଶକୁନ୍ତଳା | ଅଷ୍ଟମ ଗର୍ଭ ନଷ୍ଟ ହୋଇଯାଇଚି । 

ରମାପତି ମସ୍ତିଷ୍କର ସୂକ୍ଷ୍ମ ତନ୍ଦ୍ରୀଗୁଡ଼ାକ ହଠାତ୍‌ ଯେମିତି ଠନ୍‌ ଠନ୍‌ ହୋଇ ଛିଡ଼ିଗଲା ! 


(ଡ) 

କର୍ମହୀନ ବେକାର ଜୀବନ । 

ଫଳହୀନ ଛାତ୍ରଜୀବନ । ପୁଣି ଗୋଟିଏ ରୁଗ୍ଣ ପାରିବାରିକ ଜୀବନ ! 

ରମାପତି ନିସ୍ତବ୍ଧ ଭାବରେ ବସି ରହିଲା ଚେୟାର ଉପରେ । ଆଜି ଟିକିଏ ଭାଉଜଙ୍କ 
ପେଟର ଯନ୍ତ୍ରଣା ବୋଧହୁଏ କମିଚି । ଚିକ୍ରାର ଶୁଭୁ ନାଇଁ । 

କିନ୍ତୁ ରମାପତିର ମନ ଭିତରେ ଏକ ଆର୍ଉଚିତ୍ତାର ଯେପରି ବେଳକୁ ବେଳ ଉତ୍ଶୂିଙ୍ଗଳ 
ହୋଇଉଠୂଚି ! 

ନର୍ମଦାର କଥା ମନେପଡୁଚି ତା'ର । 

କଲେଜ କୂଇନ୍‌ ନର୍ମଦା ମିଶ୍ର ! 

ବିଭୂତି ପଟ୍ଟନାୟକ 
ଗଳସମଗ୍ର ୮୫ 


ରମାପତିର ଶୋଣିତ ଗ୍ରନ୍ଧୀରେ ଯିଏ ଦିନେ ମୂଦଙ୍ଗ ବାଦ୍ୟର ଶବ୍ଦ ତରଙ୍ଗ ସୃଷ୍ଟି କରିଥଲା ! 

ଏବେ ବି ଗାଲରେ ହାତଭରା ଦେଇ ଭାବି ବସିଲେ ନର୍ମଦା ହାତର ସ୍ପର୍ଶ ଅନୁଭୂତ ହୁଏ 
କପାଳର କୁଞ୍ଚତ ତ୍ଵକ୍‌ ଉପରେ । କାନରେ ଶୁଭିଯାଏ, ଯଦି ପୁଅ ହୁଏ ନାମ ରଖାଯିବ... ଆଉ 
ଯଦି ଝିଅ ହୁଏ... | 

ନର୍ମଦାର ଝିଅ ହୋଇଚି । 

କିନ୍ତୁ ସେଥିରେ ରମାପତିର କିଛି ଭୂମିକା ନାହିଁ । ଅଥଚ ଶେଷ ପର୍ଯ୍ୟନ୍ତ ସେ ଭାବିଥିଲା, 
ନର୍ମଦା ତା'ର ଏକାନ୍ତ ଆପଣାର ! 

ହଜେଇ ଥିବାର ଅବସୋସରେ ନୂହେଁ, ନିର୍ବୋଧତାର ଗ୍ଲାନିରେ ରମାପତିର ମନ ଭିତରଟା 
କିପରି ଯନ୍ତ୍ରଣା ଜର୍ଚଚରିତ ହୋଇପଡ଼ିଲା । 

ନର୍ମଦାର କଥା ଆଉ ମନେ ନ ପକାଇବାକୁ ଅନେକ ଥର ଚେଷ୍ଟା କରିଚି ରମାପତି | 
କିନୁ ପାରିନାଇଁ | ନର୍ମଦା ବାରମ୍ବାର ମନେପଡ଼ିଚି । ପ୍ରଥମେ ପ୍ରଥମେ ସ୍ବେହରେ, ଅନୂରାଗରେ; 
ଏବେ ଘୃଣାରେ, ବିରକ୍ରିରେ । 

ନର୍ମଦା ଅନ୍ୟ ଗୋଟିଏ ଗୃହର କୁଳବଧୁ । ତା” କଥା ଭାବିବାର କି ଅଧ୍ୂକାର ଅଛି 
ରମାପତିର ? 

ରମାପତି ନିଜକୁ ନିଜେ ଅପ୍ରତିଭ ମନେକଲା । ନର୍ମଦା ଯଦି ତାକୁ ଭୁଲି ପାରିଲା, ସେ 
ମଧ୍ଯ ନର୍ମଦାକୁ ଭୁଲିଯାଇପାରିବ । 

ନର୍ମଦା ନଷ୍ଟଆତ୍ସା । 

ଆଉ ଶ୍ରୀମତୀ ! 

ଶ୍ରୀମତୀର କଥା ହଠାତ୍‌ ମନେ ପଡ଼ୁଥିଲା ରମାପତିର | ଗୋପାଳ କନ୍ୟା ଶ୍ରୀମତୀ । 
ମାତୃତ୍ଵ ଯାହା ଜୀବନର କାମନା, ନିଜକୁ ଭୋଗ କରିବାଠାରୁ ଅନ୍ୟକୁ ସୃଷ୍ଟି କରିବାର ଲାଳସା 
ଯାହାର ପ୍ରବଳତର ! 

ଶ୍ରୀମତୀର ଜୀବନରେ ଯାନ୍ତିକତାର ସ୍ପର୍ଶ ଲାଗି ନାହିଁ । ଜୀବନର ଯନ୍ତ୍ରଣା ସେଠାରେ 
ଆପେକ୍ଷିକ । ଶ୍ରୀମତୀ ପାଖରେ ହୁଏତ ଯନ୍ତ୍ରଣାଠାରୁ ଜୀବନ ବଡ଼, ଜୀବନଠାରୁ ଯନ୍ତ୍ରଣା ବଡ଼ 
ନୁହେଁ । 

ରମାପତି ବିଚ୍ରିତ ଏକ ଆଶ୍ଵସ୍ତି ଲାଭ କଲା କଥାଟା ଚିନ୍ତା କରି । ଶ୍ରୀମତୀର କଥା ଚିନ୍ତା 
କରି ଜୀବନର ମୂଲ୍ୟବୋଧ ସଂପର୍କରେ ନୂତନ ଗୋଟିଏ ରାସ୍ତାର ସଂଧାନ ପାଇଲା ସେ | 

ସମୁଦ୍ରଟା ଆଜି ତାକୁ ଭାରି ସୁନ୍ଦର ମନେହେଲା । ନୀଳ, ସୁନୀଳ ଉର୍ମିଳ ସମୁଦ୍ରର ବକ୍ଷ 
ଉପରେ ସାମୁଦ୍ରିକ ପକ୍ଷୀ ଧାଡ଼ିକ ଚମକ଼ାର ଦେଖାଗଲେ ତା'ର ଆଖିକୁ । ତରଙ୍ଗ ଉଚ୍ଲାସିତ 
ସମୁଦ୍ର ବୂକୁରେ ଭାସମାନ ଧୀବରମାନଙ୍କର ନୌକା କେତେଖଣ୍ଡି ତାକୁ ଦେଖାଗଲା ହତାଶା 
ମଧ୍ଯରେ ଆଶାର ଏକ ଆଶ୍ରୟସ୍ଥଳ ଭଳି ! 

ତୂଳୀ ଓ ରଙ୍ଗ କାଢ଼ି ବାହାର କଲା ରମାପତି । ଛବି ଆଙ୍କିବା ପାଇଁ ମନରେ ତା'ର 
ଆବେଗର ଉନ୍ମାଦନା ଜାଗିଟି । ଅନେକ ଦିନ ପରେ ଛବି ଆଙ୍କବାର ପ୍ରେରଣା ପାଇଟି ରମାପତି ! 

ବିଭୂତି ପଟ୍ଟନାୟକ 
୮୬ ଗଳ୍ଛସମଗ୍ର 


(ଚ) 

ଶକୁନ୍ତଳା କହିଲେ, ତମେ କ'ଣ ଏତେ ଛବି ଆଙ୍କୁଚ ରମା ! ଛବିରେ ଆଉ ମନ 
ବୁଝିବ ନାହିଁ । ଗୋଟିଏ କଥାକୁହା ଛବି ଆଣ । ଯିଏ ତମ ପାଖରେ ବସି କଥା କହୁଥିବ, ଆଉ 
ତମେ ଖାଲି ଆଁ କରି ସବୁ ପିଇଯାଉଥବ... 

ଶକୂନ୍ତଳାଙ୍କ କଥା ସରିନି, ହଠାତ୍‌ ଯନ୍ତଣାରେ ସେ ଛଟପଟ୍‌ ହେବାକୁ ଲାଗିଲେ | 

ରମାପତିର ମୁହଁରେ ଉଇଁ ଆସୁଥିବା ହସ ହଠାତ୍‌ ଯାତନାର ଦିଗ୍‌ବଳୟରେ ଅସ୍ତ 
ହୋଇଗଲ । 

ସେ ଭାବିବାକୁ ଲାଗିଲା, ଆନନ୍ଦ ଯେତେବେଳେ ଆସେ ସେତେବେଳେ ମନରେ ତା'ର 
ଭୂମିକା ତିଆରି କରି ଆସେ, କିନ୍ତୁ ଯନ୍ତ୍ରଣା ଆସିଲା ବେଳେ ଆସେ ହଠାତ୍‌ ବିନା ଉପକ୍ରମଣିକାରେ ! 

ଯନ୍ତ୍ରଣାରେ ସେତେବେଳେ ନିସ୍ତେଜ ହୋଇପଡ଼ିଛନ୍ତି ଶକୂନ୍ତଳା । ଆଖି ଦୁଇଟି ମୁଦ୍ରିତ । 
ମୁହଁରେ ବେଦନାର ଗ୍ଲାନି । ଶାଢ଼ିରେ ଆବୃତ୍ତ ହୋଇ ରହିଥିବା ଅଙ୍ଗଯଷ୍ୀ ନିର୍ଜୀବ ଭାବରେ 
ପଡ଼ିରହିଟି । କେବଳ ହୃତପିଣ୍ଡର ଉତ୍ଥାନ ପତନରୁ ଜଣାପଡୁଚି ନିଶ୍ଵାସ ପ୍ରଶ୍ଵାସ ଚାଲିଚି । 

ଛୁଆ ସାତୋଟି ଘେରି ବସିଛନ୍ତି ଶଯ୍ଯା ଚାରିପଟେ । ସବା ସାନଖଝିଅଟା କାନ୍ଦି କାନ୍ଦ 
ଅସ୍ଥିର । 

ଭାଉଜଙ୍କୁ ଲକ୍ଷ୍ଯ କରି ରମାପତି ଭାବିଲା, ସେ କେବଳ ଜଣେ ରୁଗ୍ଣା ନାରୀ ନୁହନ୍ତି, 
ସେ ଏ ଶତାଦ୍ଦୀର ଅସୁସ୍ଥା ପୃଥିବୀ । ଏ ଶତାଦ୍ଦୀର ସମସ୍ତ ଅସହ୍ୟ ବେଦନାକୁ ସେ ଦେହରେ ଧରି 
ଜୀବନ ସହିତ ସଂଗ୍ରାମ ଚଳାଇଛନ୍ତି । I 

ଶକୁନ୍ତଳା ସାମାନ୍ୟ ସୁସ୍ଥ ହେଲାପରେ ରମାପତି ପଦାକୁ ବାହାରିଆସିଲା | ଗାଧୁଆବେଳ 
ହୋଇଗଲାଣି ! ତା'ର ଆଜି କଳରେ ନ ଗାଧୋଇ ସମୁଦ୍ରସ୍କାନ କରିବା ପାଇଁ ପ୍ରବଳ ଇଚ୍ଛା 
ହେଲା । ଟାଓଏଲ୍‌ ଖଣ୍ଡିକ କାନ୍ଧରେ ପକାଇ ସେ ବାହାରିଗଲା ସମୁଦ୍ରକୂଳକୁ । 

ଢେଉର ପାହାଚ କେତୋଟି ଅତିକ୍ରମ କରି ସମୁଦ୍ର ମଝିକୁ ଓହ୍ଲାଇଲା ରମାପତି । ମାଡ଼ି 
ଆସୁଥିବା ଢେଉ ତଳେ ମୁଣ୍ଡ ରଖି ସେ ପୁଣି ଉଠି ପଡ଼ିଲା । ବାଲି ଆଉ ସମୁଦ୍ର ଫେଣରେ 
ବିଚିତ୍ର ଦିଶିଲା ତା'ର ଚେହେରା । 

ମୁଣ୍ଡରୁ ସେ ବାଲି ଝାଡ଼ୁଚି, ଶୁଣିଲା କାହାର କଳକଳ ହସ । ଚାହିଁ ଦେଖିଲା ଅଛ ଦୂରରେ 
ସମୁଦ୍ର ପାଣିରେ ଠିଆ ହୋଇ କଳନାଦିନୀ ଝରଣାଟି ଭଳି ଉଚ୍ଛଳ ହୋଇଉଠୁଚି ଶ୍ରୀମତୀ | 

ରମାପତିକୁ ଲକ୍ଷ୍ଯ କରି ଶ୍ରୀମତୀ କହିଲା, ଆଉ ଦୂରକୁ ଯାଉନା ବାବୁ ! ଅଶ୍ଡିରିପୁଅ 
ହୋଇ ଢେଉକୁ ଏତେ ଡର ! ଦେଖ ମୁଁ କେମିତି ଯାଉଚି... 

କଥା କହୁ କହୁ ପାଞ୍ଚ ଛଅଟା ବଡ଼ ବଡ଼ ଢେଉକୁ ଡେଇଁ ଡେଇଁ ଦୂରକୁ ଚାଲିଗଲା 
ଶ୍ରୀମତୀ । ମାଡ଼ି ଆସୁଥିବା ଢେଉଗୁଡ଼ାକ ତା” ମୁଣ୍ଡ ଉପରେ ଦେଇ ଡେଇଁଗଲା ପରେ ଉଠିପଡ଼ିଲା 
ଶ୍ରୀମତୀ ! 

ବଭୂତ ପଟ୍ଟନାୟକ 
ଗଳ୍ପସମଗ୍ର ୮୭ 


ବିସ୍ମୟବିହ୍ଵଳ ଦୃଷ୍ଟିରେ କୂଳର ବାଲି ଉପରେ ଠିଆ ହୋଇ ଚାହିଁରହିଲା ରମାପତି । 
ଫାଜିଲ୍‌ ଢେଉ କେତେଟା ଶ୍ରୀମତୀର ଶାଢ଼ିକୁ ଦୂରକୁ ଟାଣି ନେଇଛନ୍ତି । ଆଉ ଶ୍ରୀମତୀର ବକ୍ଷ 
ଉପରେ ସତେ ଯେପରି ଲାଖି ରହିଛନ୍ତି ଦୂଇଟି ଶୁଭ୍ର ସତେଜ ନିଶ୍ଚଳ ତରଙ୍ଗ ! ବାଜଗୁଡ଼ାକ 
ଖେଳେଇ ହୋଇ ପଡ଼ିଚି ତା'ର କଟୀ ଉପରେ । ଶ୍ରୀମତୀ ନୂହେଁ; ଜଣେ ସାଗର କନ୍ୟା ସତେ 
ଯେମିତି ଉଭା ହୋଇଚି ରମାପତିର ସମ୍ମୁଖରେ ! 

ଆଉ କେତୋଟି ଢେଉକୁ ଅତିକ୍ରମ କରି ଦୂରକୁ ଯାଉ ଯାଉ ଶ୍ରୀମତୀ କହିଲା, ତମେ 
ମୁହଁ ସେ ଆଡ଼କୁ କରି ଠିଆହୁଅ ବାବୁ ! ତିରିଲା ଲୋକ ଗାଧୋଉଚି ପରା... | - 

ରମାପତି ନିଜର ସମୁଦ୍ରସ୍ମାନ ସେତିକିରେ ଅର୍ଵସମାପ୍ତ ରଖି ଫେରିଆସିଲା ବସାକୁ । 
ଲବଣାକ୍ତ ସମୁଦ୍ରର ସ୍ଵାଦ ଲାଗିଚି ତା'ର ମଧୁର ମନର ପାହାଚରେ । 

ସିଧା ଆସି ସେ ଠିଆହେଲା ନିଜେ ଆଙ୍କୁଥବା ଛବି ଆଗରେ । ନିଜ ଛବିଟା ତାକୁ 
କେମିତି ଅସ୍ବାଭାବିକ ଜଣାପଡ଼ୁଚି । ସମୁଦ୍ର କନ୍ୟା ଶ୍ରୀମତୀର ପ୍ରାକୃତିକ ଚେହେରାଟା ଦେଖି 
ଆସିଲା ପରେ ତା'ର ସେ ଛବିରେ ଅନେକ ପରିବର୍ରନ ଦରକାର | 

ଶିଳ୍ପୀର ଦୂଇଟି ନୟନ ଦେଇ ସେ ଆଗରୁ ଶ୍ରୀମତୀକୁ ଦେଖିଥିଲା । ଆଜି ତା'ର ତୃତୀୟ 
ନୟନ ଖୋଲିଯାଇଚି । 

(ଛ) 

ସରକାରୀ ଅଫିସରୁ ନିଯୁକ୍ତି-ପତ୍ର ପାଇଟି ରମାପତି । 

ତିନିଦିନ ପରେ ତାକୁ ଭୁବନେଶ୍ବର ଚାଲିଯିବାକୁ ହେବ । 

ଭାଉଜ ସାମାନ୍ୟ ସୁସ୍ଥ ହୋଇଉଠିଛନ୍ତି । ଭାଇ ପାଟନାରୁ ଚିଠି ଲେଖିଛନ୍ତି, ଚାକିରିଟା 
ଯେପରି ହାତଛଡ଼ା ନ ହୁଏ ! 

ଛବିଟା ଶେଷ ହୋଇ ନାହିଁ । ହୁଏତ ଗୋଟାଏ ସପ୍ତାହ ଲାଗିବ । ପୁରୀର ଏ ସମୁଦ୍ରକୂଳ 
ଦିନକୁ ଦିନ କେମିତି ବେଶି ଭଲ ଲାଗୁଚି | ଗୋଟାଏ ମାୟା ଲାଗିଗଲାଣି ରମାପତିର ମନରେ । 

ବେକାର ଥବା ବେଳର ମାନସିକ ଅଶାନ୍ତି, ନିଯୁକ୍ତ ପାଇଲା ପରେ ହ୍ରାସ ପାଇବାର 
କଥା | କିନୁୁ କେଜାଣି କାହିଁକି ନିଯୁକ୍ତି ପତ୍ରଟା ରମାପତିର ମନରେ ଗଭୀର ଏକ କ୍ଷତ ସୃଷ୍ଟି 
କରିଚି । 

ନିଜ ମନର ଅଭ୍ୟନ୍ତରକୁ ନିରୀକ୍ଷଣ କରି ଚାହିଁଲା ରମାପତି । ନିଜ ମନ ଭିତରଟା ତାକୁ 
ନିଜକୁ କାହିଁକି ବେଶି ଭୟଙ୍କର ଦେଖାଗଲା । ସତେ ଯେମିତି ଗୁଡ଼ାଏ ଅନ୍ଧାର ଆଉ ଅନେକ 
ଆଲୋକ ମିଳିମିଶି ତା' ମନର ଗହଵରରେ ଆଲୋକ ଅନ୍ଧାରର ବିଭୀଷିକା ସୃଷ୍ଟି କରିଛନ୍ତି ! 

ସେ ଭାବୁଥିଲା, ଭାଉଜ ଆହୁରି ସାଂଘାତିକ ଭାବରେ ଅସୁସ୍ଥ ହୋଇପଡ଼ନ୍ତେ କି ! 
ତାହାହେଲେ ପୁରୀ ଛାଡ଼ିବା ତା'ର ଅନ୍ତତଃ ଆଉ କିଛିଦିନ ଘୁଞ୍ଚଯାନ୍ତା | 

କିଚୁ ଶକୁନ୍ତଳା ନିଜେ ଉଠି ଚଲାବୁଲା କଲେଣି । ତାଙ୍କ ରୋଗଶୀର୍ଷ ପାଣ୍ଡର ମୁହଁରେ 
ରକ୍ତର ପାଟଳିମା ଦେଖାଦେଲାଣି । ଦେହଗ୍ରନ୍ତଧୀ ଗୁଡ଼ିକ ଦିନକୂ ଦିନ ତାଙ୍କର ଅସମ୍ଭବ ରକମଚ 
କ୍ରୀୟାଶୀଳ ହୋଇପଡ଼ିଛନ୍ତି । 

ବିଭୁତି ପଟ୍ଟନାୟକ 
୮୮ ଗଳ୍ସମଗ୍ର 

ଭାଉଜଙ୍କ ଉପରେ ଅଭିମାନ ଆସୁଥିଲା ରମାପତିର | ଆଉ କିଛିଦିନ ରୋଗଶଯ୍ୟାରେ 
ଶୋଇ ରହିଥଲେ ତାଙ୍କର ଜି କ୍ଷତି ହୋଇଯାଉଥଲା ସତେ ! 

ରମାପତିର ଧାରଣା ହେଲା, ଭାଉଜଙ୍କ ଦେହ ସୁସ୍ଥ ହୋଇ ଉଠୁଚି ସତ, କିନୁ ତା' ନିଜ 
ମନଟା ବେଳକୁ ବେଳ ଅସୁସ୍ଥ ହୋଇପଡୁଚି ! 

ଚାକିରି ପାଇଁ କେତେ ଅପେକ୍ଷା କରୁଥିଲା ରମାପତି ! କିନୁୁ ସେ ବହୁ ଆଜାଡ୍‌କ୍ଷିତ 
ଚାକିରିଟା ହାତମୁଠା ଭିତରକୁ ଚାଲିଆସିବା ପରେ ମନରେ କି ଗଭୀର ଅଶ୍ଵସ୍ତି ! 

ନିଜ ମନକୁ ତାହାହେଲେ ନିଜେ ଭଲକରି ବୁଝିନାହିଁ ରମାପତି ! 

ସଂଧଯା ଉତ୍ତୀର୍ଣ୍ଣ ହୋଇଯାଇଥିଲା । 

ରତ୍ରି । 

ବସାର ଫାଟକ ଖୋଲି ସମୁଦ୍ରକୂଳକୁ ଅବତରଣ କରିଗଲା ରମାପତି । 

ସମୁଦ୍ରକୂଳରେ ସଂଧ୍ୟାର ସମୀରଣ ପ୍ରଖର । ପରିବେଶ ପ୍ରଶାନ୍ତ । ଜୀବନ ଏଠାରେ 
ସୀମାହୀନ । ସେଇଯୋଗୁ ସମୁଦ୍ରକୂଳର ସଂଧା ଏତେ ଭଲଲାଗେ ରମାପତିକୁ । 

ରମାପତି ସମୁଦ୍ର କୂଳେ କୂଳେ ବୁଲି ବାହାରିଲା | ଆକାଶରେ ଭୀରୁ ଚନ୍ଦ୍ରର ଅଭିସାର | 
ସ୍ଵନ ଚନ୍ଦ୍ରାଲୋକରେ ସମୁଦ୍ରକୂଳ ମନେ ହେଉଚି ସତେ ଯେମିତି ଏକ ଅବଗୁଣ୍ଡନବତୀ ରହସ୍ୟମୟୀ 
ନାରୀ ! 

ରମାପତି ଆଗକୁ ଆଗକୁ ମାଡ଼ି ଚାଲିଥିଲା । ମଝି ପଥରେ ପାଦ ଦୁଇଟି ତା'ର ସ୍ଥିର 
ହୋଇଗଲା । ଆଖିର ଦୃଷ୍ଚି ତା'ର ହୋଇଆସିଲା ଝାପ୍ସା | 

ସମୁଦ୍ର ବେଳାର ରେଣୁଶଯ୍ୟାରେ ଗୋଟିଏ ତରୁଣ, ଗୋଟିଏ ତରୁଣୀ | ତରୁଣ କୋଳରେ 
ମୁଣ୍ଡରଖି ଶୋଇଛି ତରୁଣୀ । ସୃଷ୍ଟି ପ୍ରାରମ୍ଭର ସେଇ ଆଦାମ୍‌ ଆଉ ଇଭ୍‌ ଭଳି ! 

ତରୁଣୀଟିର ମୁହଁ ଜହ୍ନ ଆଲୁଅରେ ସ୍ପଷ୍ଟ ଦିଶୁଚି । ସ୍ପଷ୍ଟ ଦିଶି ନଥିଲେ ବୋଧହୁଏ ରମାପତିର 
ମସ୍ତିତ୍ତର ଅସଳ ତନ୍ତ୍ରୀଗୁଡ଼ିକ ଏଡ଼େ ଚଞ୍ଚଳ ହୋଇ ଉଠିନଥାନ୍ତେ ! 

ତରୁଣୀଟି ରମାପତିର କାଲିଦେଖା ସାଗର କନ୍ୟା ଶ୍ରୀମତୀ ! 

ଶ୍ରୀମତୀର ଅବିନ୍ୟସ୍ତ ଅଙ୍ଗରେଖା ଗୁଡ଼ିକ ବେଶ୍‌ ଉନ୍ନନଳ ଦିଶୁଚି ଚନ୍ଦ୍ରାଲୋକରେ । ସେଇ 
ଢେଉ ତେଉକା ବୁକୁ, କ୍ଷୀଣକଟୀ, ରଙ୍ଗଳ ଗଣ୍ଡ | ତରୁଣ ଜଣକ ଶ୍ରୀମତୀ ଦେହର ରେଖାଗୁଡ଼ିକ 
ନିଜ କ୍ଷିପ୍ର ଅଙ୍ଗୁଳିରେ ପରୀକ୍ଷା କରି ଦେଖୁଚି, ସେଗୁଡ଼ିକ ଜୀବନ୍ତ କି ନୁହେଁ ! 

ସେମାନଙ୍କୁ ଅତିକ୍ରମ କରି ଚାଲିଆସିଲା ରମାପତି । କିନ୍ତୁ ତା' ନିଜ ମନର ଚିନ୍ତାଧାରାଗୁଡ଼ିକ 
ଯେଉଁଠି ଅଟକି ଯାଇଥଲା, ତାକୁ ଆଉ ଅତିକ୍ରମ କରିପାରିଲା ନାହିଁ | 

ସାଗର ମନ୍ସନରୁ କେବଳ ସାଗରକନ୍ୟା ଲକ୍ଷ୍ମୀ ନୂହନ୍ତି ଗରଳ ମଧ୍ଯ ବାହାରିଥଲା । 
ଲକ୍ଷ୍ମୀଲୋଭୀ ରମାପତି ସେଇ ଗରଳ ଗ୍ରାସ କରି ଆଜି ନୀଳକଣ୍ଠ ! 

ଅସ୍ଥିର ଭାବନାରେ ବିଚଳିତ ହୋଇପଡ଼ିଲା ରମାପତି । ତା' ମନର ସମସ୍ତ ସୁକ୍ଷମତନ୍ତ୍ରୀ, 
ସୁକୁମାର ପ୍ରବୃତ୍ତି କ୍ଷଣକ ମଧ୍ଯରେ ବିଦଗ୍ଧ ହୋଇଗଲା | 

ବିଭୂତି ପଟ୍ଟନାୟକ 
ଗଳ୍ସମଗ୍ର ୮୯ 
ଅକ୍ଷମ ସ୍ବାମୀକୁ ଛାଡ଼ି ଶ୍ରୀମତୀ ପଳାଇ ଆସିଥୂଲା ଶାଶୁ ଘରକୁ । କାରଣ ସଂଭୋଗ 
ବଦଳରେ ସେ ଚାହିଁଥିଲା ସନ୍ତାନ । ନାରୀର ଯାହା ନିମ୍ନତମ ଆକାଡକ୍ଷା । ସେଇ ଆକାଡକ୍ଷାର 
ପୂର୍ଵତା ପାଇଁ ସେ ଯଦି ସମୁଦ୍ରତଟରେ କେଉଁ ତରୁଣର ଦେହ ସଂଲଗ୍ନା ହୁଏ, ରମାପତିର 
ଦେହରେ ତାହାହେଲେ ବିଷ ସଂଚାର ହେଉଚି କାହିଁକି ? 
ରମାପତି ପ୍ରଶ୍ନଟି ନିଜକୁ ପଚାରି ଅବାକ୍‌ ହୋଇଗଲା । ତା” ପ୍ରଶ୍ନର ଯେଉଁ ଉତ୍ତର 
ମିଳିଲା ସେଥୁରେ ତା” ଦେହର ସମସ୍ତ ରକ୍ତକୋଷଗୁଡ଼ାକ କ୍ଷଣକ ମଧ୍ଯରେ ସତେ ଯେମିତି 
ଅବଶ, ନିର୍ଚାବ ହୋଇପଡ଼ିଲା ! 


(ଜ) 


କାନ୍ଧ ଘଣ୍ଟାରେ ଗୋଟାଏ ବାଜିଲା । 

ରାତି ଏକ । 

ଅପଲକ ଆଖିରେ ଘରେ ସୁଇଚ୍‌ ଜାଳି ଚିତ୍ରଟିକୁ ସଂପୂର୍ଣ୍ଣ କରିବାକୁ ଚେଷ୍ଟା କରୁଚି 
ରମାପତି । ଚିତ୍ରଟି ଶେଷ ହୋଇଆସିଲାଣି | 

ରାତ୍ରି ଜାଗରଣ କ୍ଲାନ୍ତି ସାରା ଅଙ୍ଗରେ ସୃଷ୍ଟି କରିଛି ବିଚିତ୍ର ଅଳସଭାବ । କିନ୍ଲୁ ସଂପୂର୍ଣ୍ଠପ୍ରାୟ 
ଚିତ୍ରଟିକୁ ଦେଖି ସେ କ୍ଲାନ୍ତି ଭୁଲିଯିବାକୁ ଚେଷ୍ଟା କରୁଟି ରମାପତି । 

କାଲି ତାକୁ ଏ ସ୍ଥାନ ଛାଡ଼ି ଯିବାକୁ ହେବ ! ଏ ସମୁଦ୍ରତୀର ତାକୁ ଆଉ ଭଲ ଲାଗୁନାଇଁ । 
କାଲି ସଂଧ୍ୟାର ଦୃଶ୍ୟ ପରେ ଏ ସ୍ଥାନଟା ତାକୁ ବିଷମୟ ବୋଧ ହେଉଚି ! ଅଥଚ ଦିନ ଦୁଇଟି 
ଆଗରୁ ଏ ସମୁଦ୍ରକୂଳକୁ ଛାଡ଼ିଯିବା ଲାଗି ତାର କି ପ୍ରବଳ ଅନିଛଛା ! 

ଭାଉଜଙ୍କୁ କହିଦେଇଚି ରମାପତି, ଏ ସମୁଦ୍ରକୂଳକୁ ଆମେ ଶାଘ୍ର ଛାଡ଼ିଯିବା ଦରକାର । 
ଏ ସମୁଦ୍ରର ହାୱାରେ ରାକ୍ଷସୀର ନିଶ୍ଵାସ ମିଶି ରହିଚି । 

ଭାଉଜ ଶକୁନ୍ତଳା ରମାପତିର ଏଭଳି ମନ୍ତବ୍ୟ ଶୁଣି ତଟସ୍ପ ହୋଇଯାଇଛନ୍ତି, କିନୁ କିଛି 
ପ୍ରତିବାଦ କରିନାହାନ୍ତି । 

ଶ୍ରୀମତୀ ଆଜି ସକାଳେ ଦୁଧ ନେଇ ଆସିଥୁଲା । ରମାପତି ତାକୁ କହିଦେଇଟି, ଆମେ 
କାଲି ଚାଲିଯାଉଚୁ ଶ୍ରୀମତୀ ! ତୁ ଆଉ ଦୁଧ ଦେବା ଦରକାର ନାଇଁ | 

ନିଜ ଦେହରେ ଏକ ବିଚିତ୍ର ଭଂଗୀର ହିଲ୍ଲୋଳ ତୋଳି ଶ୍ରୀମତୀ ଚକିତ ଦୃଷିରେ ଚାହିଁଥିଲା 
ରମାପତିକୁ । କହିଥିଲା, ଏ ସୁନ୍ଦର ସମୁଦ୍ରକୂଳ ଛାଡ଼ି ଏ ଖରାଦିନେ କୁଆଡ଼େ ଯିବ ବାବୁ ! 

ରମାପତି ଉତ୍ତର ଦେଇଥିଲା, ଏ ସମୁଦ୍ର ଭିତରେ ଅନେକ ରାକ୍ଷସୀ ଅଛନ୍ତି ଶ୍ରୀମତୀ ! 
ସଂଧ୍ୟା ହେଲେ ସେମାନେ ପୁରୁଷକୁ ମେଣ୍ଢା କରି ସମୁଦ୍ରକୂଳରେ ପବନ ଖାଆନ୍ତି । ତୁ ମୋଟେ 
ଦେଖିନାଉଁ ! 

ହସରେ ଫାଟି ପଡ଼ିଥିଲା ଶ୍ରୀମତୀ । କହିଉଠିଥଲା, ଏଇ ପତଳା ଛାତି ନେଇ ତମେ 
ଅଭ୍ଡିରିପୁଅ ହେଇଚ ବାବୁ ! ରାକ୍ଷାସୁଣୀଙ୍କୁ ଦେଖି ଡରୁଚ ? ପୂରୁଷଙ୍କ ପାଖରେ ରାକ୍ଷାସୁଣୀ ସବୁ 

ବିଭୂତି ପଟ୍ଟନାୟକ 

୯୦ ଗଳ୍ସମଗ୍ର 
ରମଣୀ ହୁଅନ୍ତି, ଅଣପୁରୁଷାଙ୍କ ପାଖରେ ରମଣୀ ହୁଅନ୍ତି ରାକ୍ଷାସୁଣୀ । ମୋ ସ୍ଵାମୀ ମତେ ରାକ୍ଷାସୁଣୀ 
କହୁଥିଲା ତମେ ଶୁଣିନାହଁ କି ବାବୁ ! 

କଥାଟା କହି ହୋ” ହୋ ହୋଇ ହସିଉଠିଥଲା ଶ୍ରୀମତୀ | 

ଆଜି ଏ ନିଃଶବ୍ଦ ରାତିରେ ଶ୍ରୀମତୀର ହସଟା ସେ ଏବେ ବି ରମାପତିର କାନରେ 
ଶୁଭିଯାଉଚି । ମନେପଡ଼ିଯାଉଚି ଶ୍ରୀମତୀର କଥା | ପୁରୁଷଙ୍କ ପାଖରେ ଯିଏ ରମଣୀ, ନପୁଂସକ 
ପାଖରେ ସେ ରାକ୍ଷାସୁଣୀ ! 

ସବୁ ପୁରୁଷ ତାହାହେଲେ ମେଣ୍ା ହୁଅନ୍ତି ନାହିଁ, ସବୁ ନାରୀ ତାହାହେଲେ ରାକ୍ଷାସୁଣୀ 
ହୁଅନ୍ତି ନାଇଁ ! ବୁଢ଼ୀ ମାଆ କୋଳରେ ଶୋଇ ସେ ଯେଉଁ ରାକ୍ଷାସୁଣୀ କଥା ଶୁଣିଥିଲା; ସେ 
କେବଳ ଶିଶୁମାନଙ୍କ ପାଇଁ, ପୁରୁଷମାନଙ୍କ ପାଇଁ ନୁହେଁ ! 

ନାରୀ ମନସ୍ତତ୍ଵର ଏକ ବିଶିଷ୍ଠ ଦିଗ ଆଜି ଶ୍ରୀମତୀ ତା' ଆଗରେ ଉନ୍ନୋଟିତ 
କରିଦେଇଯାଇଛି | ନାରୀ ମନର ସେଇ କାନ୍ତ-କୂସିତ ରୂପ ଆବିଷ୍କାର କରି ଗଭୀର ଯନ୍ତ୍ରଣାରେ 
ଛଟପଟ ହେଉଛି ରମାପତି । 

ନର୍ମଦାକୁ ମନଦେଇ ଭଲପାଉଥିଲା ଶିଛୀ ରମାପତି । କିନ୍ତୁ ଦେହ ଦେଇ ଅଧ୍ୁବକାର 
କରିନେଲା ତାକୁ ସୃଳ୍ପଶିକ୍ଷିତ ସେଇ ପ୍ରୌଢ଼ ଅଭିନେତା | 

ସ୍ବାମୀର ଅକ୍ଷମତା ଯୋଗୁଁ ଶାଶୁଘରର ସ୍ଵର୍ଗ ଛାଡ଼ି ଶ୍ରୀମତୀ ଫେରିଆସିଛି ସାଗରବେଳାର 
ଏଇ ବାଲୁକା ଶଯ୍ୟାକୁ ! 

ନିଜର ପୌରୁଷ ଉପରେ ହଠାତ୍‌ ଗଭୀର ଅବିଶ୍ବାସ ଆସିଲା ରମାପତିର | 

ସେ ଉଠି ଠିଆହେଲା | 

ବିଜୁୂଳିବତିରେ ନିଜେ ଆଙ୍କଥବା ଛବିଟିକୁ ନିରୀକ୍ଷଣ କରି ଦେଖିଲା | ଅଙ୍କନର ସମସ୍ତ 
କାର୍ଯ୍ୟ ଶେଷ କରିଥିଲେ ମଧ୍ଯ କେଉଁଠି ଟିକିଏ ତୃଟି ରହିଯାଇଥବା ଭଳି ତା'ର ମନେ ହେଲା। 
ଅଙ୍ଗରେଖାର ପ୍ରତି ରେଖାକୁ ସେ ଶିଳ୍ୀ ହୃଦୟର ସଂବେଦନା ଦେଇ ଆଂକିଟି । ତଥାପି 
କେଉଁଥପାଇଁ ଅସଂପୂର୍ଣ ଦିଗିଟି ଛବିଟା ! 

ଶ୍ରୀମତୀର କଥା ମନେପଡ଼ିଲା ରମାପତିର | ଓଠରେ ତା'ର ହାସ୍ୟର ବିଦ୍ୟୁତ୍‌ ଝଲସିଲା । 
ଛବିଟିର କଟୀ ଦେଶରେ ସେ ଟାଣିଲା ଆଉ କେତୋଟି ଗାର ! 

ବାସ୍‌, ଛବିଟା ଏଥର ବେଶ୍‌ ସୁନ୍ଦର ଦିଶୁଚି । ଆଉ କେଉଁଠି ହେଲେ ଅପୂର୍ଣ୍ତାର ଚିହ୍ନ 
ନାହିଁ । 

ସଫଳତାର ଆନନ୍ଦରେ ରମାପତିର ମୁହଁରେ ତୃପ୍ତିର ଆଲୋକ ଦେଖାଗଲା । 

କାନ୍ଧ ଘଣ୍ଟାରେ ବାଜିଛି ତିନ୍‌ । 

ଝରକା ଖୋଲିଲା ରମାପତି । 

ବାହାରକୁ ଚାହିଁଲା, ରାତିର ସମୁଦ୍ର କେମିତି ରହସ୍ୟମୟୀ ଭଳି ଜଣାପଡୁଚି । 

ଆକାଶରେ ଭରା ଚ୍ୟୋତ୍ମା ! 

ତିଥୂ ପୁ ପୂର୍ଣମୀ । 

ପୂର୍ଣ ଜୁଆରରେ ଫୁଲି ଫୁଲି ନାଚୂଚି ସମୁଦ୍ରର ବୁକୁ । ନୀଳ ସମୁଦ୍ରର ବୂକୁରେ ଜହ୍ନର 
ଜରି ଲାଗିଚି । ସମୁଦ୍ର ମନେହେଉଚି ସତେ ଯେମିତି ଏକ ମାୟାବିନୀ ନାରୀ ! ଏକ ଉତପ୍ତ 
ଶିହରଣରେ ରମାପତି ସର୍ବାଙ୍ଗ ଶିହରି ଉଠିଲା | 

ମାୟାବିନୀ ସମୁଦ୍ର ହାତଠାରି ଡାକୁଚି | 

ନପୁଂସକ ଭଳି ରମାପତି ଏ ସମୁଦ୍ରର ମାୟା ଏଡ଼ାଇ କକ୍ଷରେ ସ୍ପିର ହୋଇ ରହିପାରିବ ! 

ନିଜ ହାତରେ ଆଙ୍କଥବା ଛବିକୁ ପୁଣି ଥରେ ନିରୀକ୍ଷଣ କରି ଦେଖିଲା ରମାପତି । 
ଶ୍ରୀମତୀର କଥା ମନେପଡ଼ିଲା, ପୁରୁଷ ପାଖରେ ଯିଏ ରମଣୀ, ନପୁଂସକ ପାଖରେ ସେ ରାକ୍ଷାସୁଣୀ । 

ସମୁଦ୍ରକୁ ଦେଖି ଭୟପାଉଚି ରମାପତି । ସେ କ'ଣ ନପୁଂସକ ! 

ରମାପତି ଦେହରେ ପୁଣି ଏକ ଶିହରଣର ତଡ଼ିତ୍‌ ପ୍ରବାହ ଖେଳିଲା | ଆହତ ପୌରୁଷ 
ତା'ର ବିକ୍ଷୁନ୍ଣ ହୋଇଉଠିଲା | ଅର୍ବ ପାଗଳ ଭଳି କକ୍ଷ ଛାଡ଼ି ପଦାକୁ ପଳାଇ ଆସିଲା ରମାପତି । 

ଆଗରେ ଦିଶୁଟି ମାଇଲ୍‌ ମାଇଲ୍‌ ବ୍ୟାପୀ ରୂପେଲି ରେଣୁ ସ୍ତୁପ । ସମୁଦ୍ର କନ୍ଯାର 
ରୂପେଲି ପଣତର ଧଡ଼ି ଭଳି । 

ଉର୍ମିଳ ବୂକୁ ମେଲି ସମୁଦ୍ର ଡାକୁଚି, ଆସ... ଆସ... 

ଜ୍ୟୋତ୍ସାଗୋଳା ଉର୍ମିଗୁଡ଼ାକ ମନେ ହେଉଚି ସମୁଦ୍ର କନ୍ୟାର ସ୍ତନ ଭଳି । ଏଇଭଳି 
ଦୁଇଟି ନିଶ୍ଚଳ ଶୁଭ, ସତେଜ ଉର୍ମି ଦେଖିଥିଲା ରମାପତି ଶ୍ରୀମତୀର ଛାତିର ସମୁଦ୍ର ଉପରେ | 

ଛୋଟ ଶିଶୁ ଭଳି ଏ ଲାସ୍ଯମୟୀ, ରୂପବତୀ ସମୁଦ୍ରକୁ ରାକ୍ଷାସୁଣୀ ମନେକରି କ'ଣ 
ଫେରିଯିବ ରମାପତି ? 

ନା ¬ ନା ¬ ନା- 

ରମାପତିର ମନରେ ପୌରୁଷର ସ୍ପର୍ଶ ଲାଗିଚି । ଅଙ୍ଗେ ଅଙ୍ଗେ ଅତନୂର ଜ୍ବାଳା । 
ସମୁଦ୍ରକନ୍ୟାର ଉର୍ମିଳ ସ୍ତନ ତାକୁ ହାତଠାରି ଡାକୂଚି । ସେ ଆହ୍ଵାନକୂ ନପୁଂସକ ଭଳି ଭୟ କରି 
କ'ଣ ଫେରିଯିବ ରମାପତି ! 

ନା- ନା- ନା- 

ରମାପତି ପୁରୁଷ । ଏ ଅପମାନ ତା” ପକ୍ଷରେ ଅସହ୍ୟ । 

ନର୍ମଦା ଯାଇଚି । ଯାଉ | 

ସେ ସମୁଦ୍ର କନ୍ୟାର ସ୍ବାମୀ ହେବ । 

ପୌରୁଷ ହେବ ତା'ର ଦିଗନ୍ତ ଚିସ୍ତାରୀ | 

ରମାପତି ଦୌଡ଼ି ଦୌଡ଼ି ସମୁଦ୍ର କୂଳରେ ପହଞ୍ଚଲା । ଦିଗହୀନ, ଶେଷହାୀନ, ବିଶ୍ରାମବିହୀନ 
ନୀଳ ସମୁଦ୍ର । ନଗ୍ନବୃକୁ ମେଲି ଡାକୁଚି, ଆସ... 

ବଡ଼ ପାଟିରେ ରମାପତି ଚିକ୍ରାର କଲା, ଯିବି... ଯିବି... 

କଣ୍ଠର ପ୍ରତିଧ୍ବନି ତା'ର ପ୍ରଗଳଭ ପବନ ସ୍ତୋତରେ କୂଆଡ଼େ ବିଲୀନ ହୋଇଗଲା । 

ସତେ ଯେମିତି ଢେଉର ଉଛଚ୍ଛାସରେ ଉପହାସ କରି ସମୁଦ୍ର କହି ଉଠିଲା, ତମେ ନପୁଂସକ... 
ତମେ ଭାରୁ... ତମେ କାପୁରୁଷ । 

ରମାପତିର ସର୍ବାଙ୍ଗରେ ଯନ୍ତ୍ରଣାର ଜ୍ବାଳା । 

ଏ ଅପମାନ ତା” ପକ୍ଷରେ ଅସହ୍ୟ | 

ସେ ନିଜର ସମସ୍ତ ଶକ୍ତି ଦେଇ ବାଲିକୁଦ ଉପରୁ ଲମ୍ବ ଦେଲା ସମୁଦ୍ର ଭିତରକୁ... ସେ 
କୋମଳ ଉମମିକୁ ନିଜ ଦୁଇ ହାତରେ ଚିପି ଧରିବା ପାଇଁ... 

ସମୁଦ୍ର ଜହ୍ନର ଆଲୁଅରେ ହସି ଉଠିଲା । 

କୋଳକରିନେଲା ସେ ରମାପତିକୁ । କୋମଳ ତରଙ୍ଗ ତା'ର ରମାପତିକୁ ନିବିଡ଼ 
ଅଶ୍ନେଷରେ ବନ୍ଦୀ କରି ସମୁଦ୍ରର କୂଳରୁ ଫେରିଗଲା ସମୁଦ୍ରର କୋଳକୁ । 

ଆକାଶରେ ପୂର୍ଣ୍ଣମୀର ଜ୍ୟୋତ୍ସା । 

(ଝ) 

ସକାଳୁ ଦେଖାଗଲା ରମାପତିର ନିର୍ଜୀବ ଦେହ ସମୁଦ୍ରରେ ଭାସୁଚି । 

ଶ୍ରୀମତୀ ଆବିଷ୍କାର କଲା ତାକୁ ପ୍ରଥମେ । 

ସମ୍ବାଦ କ୍ଷଣକ ମଧ୍ଯରେ ସଂଚରିଗଲା ସାରା ପୁରୀ ସହରରେ । ଟେଲିଗ୍ରାମ ପାଇ ତା'ର 
ଦୁଇଦିନ ପରେ ରମାପତିର ଭାଇ ପହଞ୍ଚଲେ ପୁରୀରେ । 

ଶକୁନ୍ତଳା ଶୋକ ବିଦମ୍ପ କଣ୍ଠରେ କହିଲେ, ଏ ରାକ୍ଷାସୁଣୀ ସମୁଦ୍ରକୁ ମୋଟେ ବିଶ୍ବାସ 
ନାହିଁ । ଚାଲ, ଏ ପ୍ରେତପୁରୀ ଛାଡ଼ି ଶୀଘ୍ର ପଳାଇବା । 

ଜିନିଷପତ୍ର ସଜଡ଼ା ସଜଡ଼ି ହେଲା । 

ରମାପତିର ଶୟନ କକ୍ଷକୁ ଆସିଲେ ଶକୁନ୍ତଳା | ଦେଖିଲେ, କାନ୍ଧରେ ଝୁଲୁଚଟି ନାରୀର 
ଏକ ତୈଳ ଛବି । ରମାପତିର ଭାଇ କହିଲେ, ଏ ଯେ ଶ୍ରୀମତୀର ଛବି... ଅଥଚ ତଳେ ଲେଖା 
ହୋଇଚି ନର୍ମଦା ମିଶ୍ର... ! 

ସେଇ ତୈଳ ଛବିଟିକୁ ନିରୀକ୍ଷଣ କରି ଦେଖୁଥିଲେ ଶକୁନ୍ତଳା । ନାରୀ ଛବିର କଟୀ 
ଦେଶରେ ଆଙ୍ଗୁଳି ନିର୍ଦ୍ଦେଶ କରି ସେ କହିଲେ ଦେଖୁଚ.. ଦେଖୁଚ... 

ରମାପତିର ଭାଇ ଦେଖିଲେ, ନାରୀର କଟୀରେଖା ସ୍ମିତ, ସ୍ତନାଗ୍ରରେ ପାଣ୍ଡୁରତା । 
ଆସନ୍ଧପ୍ରସବା ଶ୍ରୀମତୀର ଛବି... 

ରାତିରେ ତାହାହେଲେ ଏଇ ଛବି ଆଙ୍କୁଥଲା ରମାପତି | ଘରକୁ କାହାରିକୁ ହେଲେ ଛାଡ଼ି 
ଦେଉନଥୁଲା । 

ଗର୍ଭବତୀ ଶ୍ରୀମତୀର ଛବି ଆଙ୍କିଚି ରମାପତି । ବନ୍ଧ୍ୟା ଶ୍ରୀମତୀର ଗର୍ଭକୋଷରେ ସେ 
ସଂଧାନ କରିଯାଇଚି ନୂତନ ସୃଷ୍ଟିର ସ୍ଵପ୍ନ । 

ସାତୋଟି ସନ୍ତାନର ଜନନୀ ଶକୁନ୍ତଳା ଏ ସୃଷ୍ଟିର ଇଙ୍ଗିତରେ ସଚକିତ ହୋଇଉଠିଲେ | 

ବସା ବଦଳ 


ନିଶ୍ଚଳ ରାତିର ନିରବତା ଭଂଗ କରି ସେଇ ଶ୍ରତିକଟୁ ଶବ୍ଦ | ତନ୍ଦ୍ରିକ ମନରେ ମୋର 
ଚମକ ଲାଗିଲା | ସେମାନେ ଆସିଲେ ବୋଧହୁଏ । ଜନତା ତାହାହେଲେ ଷ୍ଟେସନ୍‌ ଛାଡ଼ିବଣି । 
ସମୟ କେତେ ହେବ ? 

କମଳଟାକୁ ବେକ ପର୍ଯ୍ୟନ୍ତ ଟାଣି ଆଣି ମୁଁ ଅନୁମାନ କରିବାକୁ ଲାଗିଲି, ସେମାନେ କିଏ 
କିଏ ଆସିଛନ୍ତି । ଗୋଟିଏ ମହିଳାକଣ୍ଡ ପାଞ୍ଚ ଛଅଜଣ ଶିଶୁକଣ୍ଠଡର ଅ୍କେଷ୍ଟା ଆଉ ଗୋଟିଏ 
ବିରକ୍ତିକର ପୁରୁଷ କଣ୍ଠ । କାଚ ଝୁଣୁଝୁଣୁ ଆଉ ଟ୍ରଙ୍କ ରଖିବାର ଶଙ୍ରେ ମୌନ ରତ୍ରିର 
ନିରବତା ଶତଛିନ୍ନ ହୋଇଯାଇଥିଲା | ଝରକା ଫାଙ୍କରେ ଦେଖିଲି, ଅସ୍ତ ଚନ୍ଦ୍ରର ପାଣ୍ଡୁର ଜ୍ୟୋସ୍ପା 
ଗୋଟିଏ ଘରକୁ ଦୂଇ ଭାଗରେ ବିଭକ୍ତ କରିଥିବା ପାଟିୟନ ୱାଲ ଦେହରେ ଲତେଇ ଲତେଇ 
ମୂରଛିତ ହୋଇପଡ଼ିଚି । 

ଆରପାଖ ଘରଟା ଅନେକ ଦିନ ହେଲା ଖାଲିଥିଲା । 

ସେମାନେ ଆସିଲେଣି । ଏଥକର ଜୀବନର ସ୍ପର୍ଶ ଲାଗିବ ନିର୍ାବ ସିମେଣ୍ଟ ଘରର ଅଙ୍ଗ 
ପ୍ରତ୍ୟେଙ୍ଗରେ । ସେମାନେ ତାହା ହେଲେ ଆସିଗଲେ । 

ସେମାନେ ଆସିଥିଲେ । 

ଅବକାରୀ ବିଭାଗର ଇନ୍‌ସପେକ୍ଟର, ତାଙ୍କର ଗୌରାଙ୍ଗୀ ବଧୁ ଆଉ ଦୁଇ ଝିଅ, ତିନି 
ପୁଅ ! ଗୋଟିଏ ଘରକୁ ଦୂଇଟି ଖଞ୍ଜାରେ ପାର୍ଟିସନ ୱାଲ୍‌ ଦେଇ ବିଭକ୍ତ କରାଯାଇଥିଲେ ସୁଦ୍ଧା 
ଦୁଇ ଖଞ୍ଜାର ଏକମାତ୍ର କୂଅଟି ଥଲା ସେମାନଙ୍କ ଖଞ୍ଜା ସିଧାରେ । ସେଥୁପାଇଁ ସକାଳୁ ପାଣି 
କାଢ଼ିବାକୁ ଯାଇ ସେଇ ସ୍ଵାସ୍ଥ୍ୟବାନ୍‌ କୃଷ୍ଣକାୟ ଅବକାରୀ ଇନ୍‌ସପେକ୍ଟରଙ୍କ ସହ ମୋର ପ୍ରଥମ 
ସାକ୍ଷାତ ହେଲା । 

ପ୍ରଥମ ଦେଖାରେ ସେ ମୋ ଉପରେ ବିରକ୍ତ ହେଲେ ବୋଲି ମୋର ମନେହେଲା । ସେ 
ପିଲାପିଲି ନେଇ ଗୋଟିଏ ଖଞ୍ଜାରେ ରହୁଥିବା ବେଳେ ମୋ ଭଳି ଏକ ଅବିବାହିତ ତରୁଣ ଆର 
ଖଞ୍ଜାରେ ଏକୂଟିଆ ରହିବ, ଏ କଥା ସେ ବୋଧହୁଏ ସହଜ ଭାବରେ ଗ୍ରହଣ କରିନଥିଲେ । 

ବିଭୂତି ପଟ୍ଟନାୟକ 
୯୪ ଗଳସମଗ୍ର 


ତାପରେ ମୁଁ ତାଙ୍କ ସହିତ ଯେତେ ସହଜ ଭାବରେ ମିଶିବାକୁ ଚେଷ୍ଟା କରିଚି, ସେ 
ସେତିକି ଗମ୍ଭୀର, ନିଷ୍ପହ ଭାବରେ ମୋଠାରୁ ଦୂରେଇ ଯାଇଛନ୍ତି | ପ୍ରଥମ ଦିନ କେତୋଟି ଏକ 
ବିଚିତ୍ର ଅସ୍ଵସ୍ତିରେ ଯେ ମୁଁ ପୀଡ଼ିତ ହୋଇନଥଲି, ସେକଥା ନୁହେଁ । କିନୁ ସେ ଅସ୍ବସ୍ତି ସଂକୋଚ 
କ୍ରମେ କ୍ରମେ ମୁଁ ଅତିକ୍ରମ କରି ଆସିଲି । କିନ୍ତୁ ଇନ୍‌ସପେକ୍ଟର ଦିବ୍ଯସୁନ୍ଦର ମିଶ୍ରଙ୍କ ପରିବାର 
ସହିତ ପଡ଼ୋଶୀ ହିସାବରେ ମୋର ଯେତେଟା ଭଲ ସଂପର୍କ ରହିବାର କଥା, ତାହା ରହିପାରିଲା 
ନାହିଁ । 

ଦିବ୍ୟସୁନ୍ଦରଙ୍କ ସହଧର୍ମିଣୀ ପାଞ୍ଚୋଟି ପୁତ୍ର କନ୍ୟାକୁ ଧରଣୀର ଆଲୋକକୁ ଆଣିବା ପରେ 
ମଧ୍ଯ ତାଙ୍କର ସ୍ଵାସ୍ଥ୍ୟରେ ବିଚିତ୍ର ଏକ ୱହ୍ବଲ୍ଯ ସ୍ପଷ୍ଟ ହେଉଥଲା । ବୟସ ତାଙ୍କର ସମ୍ଭବତଃ 
ତିରିଶି ପାଖାପାଖି ହେବ, କିନୁ ଦେହ ଗଠନର ବିଚିତ୍ର ସିମେଣ୍ଡି ତାଙ୍କ ବୟସକୁ ଅନେକ 
ପରିମାଣରେ କମ୍‌ କରିଦେଇଥିଲା ¦ 

ଦିବ୍ୟସୁନ୍ଦରଙ୍କ ଅପ୍ରସନ୍ଧତାର କାରଣ ତାଙ୍କ ସ୍ତୀଙ୍କୁ ଦେଖିଲା ପରେ ମୁଁ ଅନେକ ପରିମାଣରେ 
ବୁଝିପାରିଲି । ପାଞ୍ଚଟି ସନ୍ତାନର ଜନନୀକୁ ଏକୁଟିଆ ଛାଡ଼ି ତାଙ୍କୁ ଦିନ ଦଶଟାରୁ ରାତି ଦଶଟା 
ପର୍ଯ୍ୟନ୍ତ ବାହାରେ ରହିବାକୁ ହେବ | ଆଉ ସେହି ସମୟ ମଧ୍ଯରେ ମୁଁ ଏକୂଟିଆ ରହିବି ଏପଟ 
ଘରେ । ମଝିରେ କେବଳ ଗୋଟାଏ ପାର୍ଟିସନ୍‌ ଓାଲ୍‌ ! 

ମୁଁ ନିଜେ କଥାଟା ଚିନ୍ତା କରି ମଧ୍ଯ ସଂକୂଚିତ ହୋଇପଡ଼ିଲି, କୁମାରୀସୁଲଭ ଏକ ଅହେତୂକୀ 
ଲଜା ମୋର ସ୍ଵାୟୁ ଗ୍ରନ୍ଧିକୁ ଗ୍ରାସ କରିଗଲା । ମନେ ମନେ ଭାବିଲି, ନିଜର ସମ୍ମାନ ଦୃଷ୍ଟିରୁ 
ଅନ୍ତତଃ ମୁଁ ଏ ଭଡ଼ାଘର ଛାଡ଼ିଯିବା ଦରକାର । 

ମୁଁ ସେ ଘର ଛାଡ଼ି ଚାଲିଯାଇଥାନ୍ତି, ଯଦି ସେଦିନ ଘଟଣାଟା ଘଟି ନଥାନ୍ତା | 

ସେ ଘଟଣାଟା ଯେ ସେଦିନ ନୂଆ ଘଟିଲା, ସେକଥା ନୁହେଁ | ବସାକୁ ଆସିବାର ସାତଦିନ 
ପରେ ଏକ ଧୂସର, ରିକ୍ତ ରବିବାସରୀୟ ଅପରାହ୍ଣରେ ମେଡ଼ିକାଲ୍‌ରୁ ସେ ଝିଅଟି ପ୍ରଥମେ 
ଆସିଥୁଲା ଦିବ୍ୟସୁନ୍ଦରଙ୍କ ସହିତ | ଜଣେ ନର୍ସ । ଭଲ ଗୀତ ବୋଲେ । ଦିବ୍ୟସୁନ୍ଦରଙ୍କ ସ୍ତ୍ରୀକୁ 
ସେ ଦିଦି ବୋଲି ଡାକୂଥଲା | ସେଦିନ ରାତିରେ ଦିବ୍ୟସୁନ୍ଦର ମୂଦଙ୍ଗ ବଜାଇଲେ ଆଉ ସେ 
ଝିଅଟି ଗୀତ ବୋଲିଲା । ରାତିରେ ମୋ ପଢ଼ାପଢ଼ି ଓ ଲେଖାଲେଖିରେ ଭୀଷଣ ବ୍ୟାଘାତ | କିନ୍ତୁ 
ପଡ଼ୋଶୀ ସହିତ ସହବସ୍ଥାନ ଚାହିଁଲେ, କିଛିଟା ନିରୀହ ଉପଦ୍ରବ ସହିବାକୁ ହେବ, ଏହି ନୀତିବାଣୀକୁ 
ସ୍ମରଣ କରି ସେ ରାତିରେ ମୁଁ ପଢ଼ାପଢ଼ି ବନ୍ଦ କରି ସେକେଣ୍ଡ ସୋ ସିନେମା ଚାଲିଗଲି । 

ତାପରେ ସେ ଝିଅଟି ପ୍ରତି ରବିବାର ଦିନ ନିୟମିତ ଆସିବାକୁ ଆରମ୍ଭ କଲା । ପ୍ରତିଦିନ 
ରାତିରେ ସେଇ ଗୀତ, ମୁଦଙ୍ଗ ଧ୍ବନି ଏବଂ ସେ ଉପଦ୍ରବରୁ ନିଜକୁ ରକ୍ଷା କରିବା ପାଇଁ ମୋର 
ତୀବ୍ର ଅନିଚ୍ଛା ସନ୍ତେ ସେକେଣ୍ଡ ସୋ ସିନେମା ଦେଖା ଏକ ଧରାବନ୍ଧା ରୁଟିନ୍‌ ଭିତରେ ପଡ଼ିଗଲା । 

ସେଦିନ ସେକେଣ୍ଡ ସୋ ସିନେମାରୁ ଫେରି ମୁଁ ଅନୁଭବ କଲି ଭୀଷଣ ଗରମ | ସେମାନଙ୍କ 
ଘରୁ ଆଲୁଅ ଲିଭି ଯାଇଥଲା ଓ କୌଣସି ପାଟିତୁଣ୍ଡ ଶୁଣାଯାଉ ନଥୁଲା | ଆଶ୍ଵସ୍ତିର ଏକ ଦୀର୍ଘଶ୍ବାସ 
ପକାଇ ଝାଳ ମାରିବାକୁ ମୁଁ ଛାତ ଉପରକୁ ଉଠିଗଲି । 

ଉପରେ ଲକ୍ଷ ନକ୍ଷତ୍ରର ସୀମାହୀନ ଆକାଶ । ତଳେ ଧୀର ସଧୀର ଶୀତଳ ସମୀରଣ । 
ଛାତ ଉପରଯାକ ମେଞ୍ଚା ମେଞ୍ଚା କୃଷ୍ଣ ଅନ୍ଧକାର | ମୁଁ ଲଘୁ ପଦକ୍ଷେପରେ ଛାତସାରା ନି୍ଲିପ୍ତ 
ଭାବରେ ପଦଚାରଣ କରିବାକୁ ଆରମ୍ଭ କଲି | କିନ୍ତୁ ଅଛ ସମୟ ପରେ ମତେ ଚମକି ପଡ଼ିବାକୁ 
ହେଲା | ଛାତର ଗୋଟିଏ ପାର୍ଶ୍ଡଭାଗରେ ଦିବ୍ୟସୁନ୍ଦର ଆଉ ସେଇ ମେଡ଼ିକାଲ୍‌ ଝିଅଟି... ମତେ 
ଦେଖି ସେମାନେ ଲଜ଼ା ଓ ଭୟରେ ମ୍ରିୟମାଣ । 

ରାତ୍ରିର ସେଇ ଅଶ୍ଲିଳ, କୁସିତ ଅନ୍ଧକାରରେ ମୁଁ ଅସ୍ଥିର ହୋଇଉଠି ଦୃତ ପଦରେ ତଜକୁ 
ଅବତରଣ କରିଆସିଲି । ସୁନିଦ୍ରା ସେଦିନ ମୋ ଦୂଇ ଆଖିରୁ ବିଦାୟ ନେଇଯାଇଥୁଲା । 

ତା' ଆରଦିନ ଏଇ ବିଚିତ୍ର କାଣ୍ଡ ! 

ଶୁଣିଲି, ଦିବ୍ୟସୁନ୍ଦର ବାବୁ ଆମ ସାହି ଲୋକଙ୍କୁ ଡାକି କହୁଛନ୍ତି, ମୁଁ କୁଆଡ଼େ ରାତିରେ 
ଅଶ୍ଲୀଳ ସିନେମା ଗୀତ ବୋନଲୁଚି । ତାଙ୍କ ସ୍ତ ଲାଜରେ ପଦାକୁ ନ ବାହାରି କାନ୍ଦୁଛନ୍ତି | 

ଯେଉଁ ସାହିଲୋକ ଦୀର୍ଘଦିନ ଧରି ମତେ ଜାଣନ୍ତି ସୋମନେ ଏ କାହାଣୀ ଶୁଣି ହସିଲେ । 
ମତେ ପ୍ରରାମର୍ଶ ଦେଲେ, ସହବସ୍ଥାନ ରାଜନୈତିକ କ୍ଷେତ୍ରରେ ସମ୍ଭବ ହୋଇପାରେ; କିନ୍ତୁ 
ସାମାଜିକ ସ୍ତରରେ ସବୁବେଳେ ସମ୍ଭବ ନୁହେଁ । ସହବସ୍ଥାନ ପାଇଁ ଦୁଇଜଣଙ୍କ ରଚିର ସମତା 
ଦରକାର । ଅବକାରୀ ଇନ୍‌ସପେକ୍ଟରଙ୍କଠାରୁ ରଚି ଆଶା କରିବା ବୃଥା । 

ସେମାନଙ୍କ ଇଙ୍ଗିତ ସ୍ପଷ୍ଟ । 

କିନ୍ତୁ ମୁଁ ବସା ନ ଛାଡ଼ିବାକୁ ଜିଦ୍‌ କଲି | ଆଗରୁ ମନରେ ଯେଉଁ ମାନବିକ ସଂକୋଚ 
ମତେ ବସା ଛାଡ଼ିବାକୁ ପ୍ରେରଣା ଦେଇଥିଲା, ତାହା ଦିବ୍ୟସୁନ୍ଦରଙ୍କ ଅପପ୍ରଚାର ପରେ ଇର୍ଷା ଓ 
ମାନ-ସମ୍ମାନର ପ୍ରଶ୍ନ ରୂପରେ ରୂପାନ୍ତରିତ ହୋଇଗଲା | 

ତା” ଆରଦିନ ସକାଳୁ ଦେଖିଲି ଦିବ୍ଯସୁନ୍ଦରଙ୍କ ସ୍ତ୍ରୀ ତାଙ୍କ ଘରର ସବୁ ଅଳିଆ, 
ଅଣ୍ଡାଖୋଳତକ ପାର୍ଟିସନ୍‌ ଓାଲ୍‌ ଡିଆଇଁ ମୋ ଘର ପାଖ ଦ୍ବାରରେ ଫିଙ୍ଗ ଦେଇଛନ୍ତି । ସେଦିନ 
ରାତି ବାରଟାରେ ଶୁଣିଲି, ଦିବ୍ଯସୁନ୍ଦର ଭୈରବୀ ତାଳରେ ମୂଦଙ୍ଗ ବଜାଉଛନ୍ତି । ସେଦିନ 
ଖରାବେଳେ ଲକ୍ଷ୍ୟ କଲି ତାଙ୍କ ସ୍ତ୍ରୀ ନିଦରୁ ଉଠି ଖାଇବାକୁ ମାଗୁଥିବା ଛୁଆଗୁଡ଼ାଙ୍କୁ ନିର୍ଦୟ 
ଭାବରେ ମାଡ଼ ଦେଉଛନ୍ତି । 

ସକାନୁ ପିଲାଙ୍କୁ ଗେଲ କରିବା, ଖରାବେଳକୁ ନିଦରୁ ଉଠି ପିଲାଗୁଡ଼ାଙ୍କୁ ଅକାରଣରେ 
ମାଡ଼ ଦେବା ଦିବ୍ୟସୁନ୍ଦରଙ୍କର ସ୍ତ୍ରୀଙ୍କର ଯେପରି ଏକ ନିତିଦିନିଆ ଧରାବନ୍ଧା କାମ | ସେହିପରି 
ରାତି ବାରଟା ବେଳେ ଭୈରବୀ ତାଳରେ ମୃଦଙ୍ଗ ବଜାଇବା ଦିବ୍ୟସୁନ୍ଦରଙ୍କ ଏକ ପ୍ରଧାନ କାର୍ଯ୍ୟ 
ହୋଇ ଉଠିଥିଲା । ମୋ ପଢ଼ାପଢ଼ି ଲେଖାଲେଖିରେ ବ୍ୟାଘାତ ସୃଷ୍ଟି କରି ମତେ ବସା ଛଡ଼ାଇବା 
ଥିଲା ତାଙ୍କର ପ୍ରଧାନ ଲକ୍ଷ୍ୟ | କିନୁୁ ସେ ସବୂ ଉପଦ୍ରବ ନିରବରେ ସହି ମୁଁ ତାଙ୍କ ଲକ୍ଷ୍ୟକୁ ବ୍ୟର୍ଥ 
କରିଦେଲି । 

ଲକ୍ଷ୍ୟକଲି ସେଇଦିନ ଆଉ ସେ ମେଡ଼ିକାଲ ଝିଅଟି ରବିବାର ଦିନ ଗୀତ ବୋଲିବାକୁ 
ଆସୁନାହିଁ | ମୁଁ ଥବା ପର୍ଯ୍ୟନ୍ତ ସେ ଆଉ ଆସିବ ନାହିଁ ବୋଲି ମୋର ଦୃଢ଼ ଧାରଣା ହୋଇଗଲା । 

ସେଦିନ ଅପରାହୃ ! 

ଆରପଟ ଘର ନିସ୍ତନ୍ତ ହୋଇଯାଇଚି | ଦିବ୍ୟସୁନ୍ଦର ବାବୁ ଅଫିସରେ । ସ୍ତୀ ଓ ପିଲାମାନେ 
ମଧ୍ଯ ଶୋଇଯାଇଛନ୍ି | ଏହି ସୁଯୋଗରେ ମୁଁ ମୋର ଲେଖାଲେଖି ଆରମ୍ଭ କରିଦେଲି | 

ଗୋଟାଏ ଦମ୍ରେ କିଛି ସମୟ ଲେଖି ଟେବୁଲ୍‌ ଉପରୁ ମୁଣ୍ଡ ଉଠାଇଲା ବେଳକୁ ଦେଖିଲି, 
ଦିବ୍ୟସୁନ୍ଦରଙ୍କର ସାତ ବର୍ଷର ଝିଅଟି କବାଟ ଫାଙ୍କରେ ମୋ ଅଡ଼କୁ ଚାହିଁଛି । ମୋ ଦୃଷ୍ଷି 
ପଡ଼ିଲାକ୍ଷଣି ସେ ଜିଭ କାଢ଼ି ଖତେଇ ହୋଇ ଖସି ପଳାଇଲା | 

ଦିବ୍ୟସୁନ୍ଦରଙ୍କ ସବୁ ପିଲାଙ୍କ ଭିତରେ ଏଇ ଝିଅଟି ଦେଖିବାକୁ ଭଲ । ଅନ୍ୟ ପିଲାଗୁଡ଼ିକ 
ବାପାଙ୍କ ରଙ୍ଗ ଓ ରୂପ ନେଇ ଜନ୍ମ ହୋଇଥବା ବେଳେ ଏଇ ଝିଅଟି କେବଳ ମାଆର ରୂପ 
ନେଇ ଜନ୍ମ ହୋଇଛି । ଜିଭକାଢ଼ି ଖତେଇ ହୋଇ ପଳାଇଗଲା ପରେ ସେଥପାଇଁ ମୁଁ ତା' ଯିବା 
ବାଟକୁ ଅନେକ ସମୟ ଧରି ଚାହିଁ ରହିଥିଲି । 

କିଛିସମୟ ପରେ ପୁଣି ସେ ଆସି କବାଟ ପାଖରେ ଠିଆ ହେଲା | ମୁଁ ଏଥର ତାକୁ 
ହାତଠାରି ଡାକିଲି । ସେ ପାଦ ଚିପି ଚିପି ଆସି ମୋ ଟେବୁଲ୍‌ ପାଖରେ ଠିଆ ହେଲା | 
ପଚାରିଲା, କ'ଣ ଲେଖୁଚ ଛୁଆଧରା ବାବୁ ! 

ଛୁଆଧରା ବାବୁ ! 

ମୁଁ ଆଶ୍ଚର୍ଯ୍ୟ କଣ୍ଠରେ ପଚାରିଲି, ମୁଁ ଛୁଆଧରା ବାବୁ ବୋଲି ତତେ କିଏ କହିଲା ? 

ମୋ ପାଟିରେ ହାତଦେଇ ସେ ନିଜ ଓଠରେ ଆଙ୍ଗୁଠି ରଖି କହିଲା, ଚୁପ୍‌... ଚୂପ୍‌... 
ମାଆ ଉଠିବ । ଏଡ଼େ ପାଟି କରୁଚ ? 

ମୁଁ ତା'ର ଭୟର କାରଣ ବୁଝିଲି । ପଚାରିଲି, କହ, କିଏ କହିଲା ମୁଁ ଛୁଆଧରା ବାବୁ | 

ସେ ତା' ବେଣୀଟାକୁ ହଲାଇ ହଲାଇ କହିଲା, କାଇଁ, ବାବା ! ତମେ କୁଆଡ଼େ ଛୁଆସବୁ 
ଧରି ନିଅ | ବାବା କହିଚି ଆମେ ତମ ଘରକୁ ଆସିବୁ ନାଇଁ | ତମେ କୁଆଡ଼େ ଟ୍ରଙ୍କରେ ପୂରାଇ 
ଛୁଆଙ୍କୁ ନଇରେ ଭସାଇ ଦିଅ । 

ଦିବ୍ୟସୁନ୍ଦରଙ୍କ ମନର ଆଉ ଏକ ଅସୁନ୍ଦର ଚେହେରା ମୋ ମନରେ ଆଙ୍କ ହୋଇଗଲା । 
ଛୁଆମାନେ କାଳେ ମୋ ପାଖକୁ ଆସିବେ, ସେଥୁପାଇଁ ସେମାନଙ୍କ ଭୟଭୀତ କରାଇବା ପାଇଁ 
ସେ ସେମାନଙ୍କୁ କହିଛନ୍ତି, ମୁଁ ଛୁଆ ଧରି ଟ୍ରଙ୍କରେ ପୂରାଇ ନଇରେ ଭସାଇ ଦିଏ । 

ମୋ ଚିନ୍ତାବିହ୍ଵଳ, ରେଖାଙ୍କିତ ମୁହଁକୁ ଚାହିଁ ସେ ଟିପି ଟିପି ହସୁଥିଲା | ମୁଁ ପଚାରିଲି, 
ତୋନୀାକ'ଣ ? 

ସେ କହିଲା, ସୂଲରେ ମୋ ନାଁ ଅପରାଜିତା ମିଶ୍ର । ଘରେ ଡାକନ୍ତି ଝୁନି । 

ସେ କେଉଁ ଶ୍ରେଣୀରେ ପଢୁଟି ବୋଲି ମୁଁ ପଚାରିଲି । ତୃତୀୟ ଶ୍ରେଣୀରେ ପଢ଼ୁଚି ବୋଲି 
କହି ସେ ଯିବାକୁ ତରତର ହେଲା । କାଳେ ମାଆ ଉଠିବ, ସେଥୁପାଇଁ ତା'ର ପ୍ରାଣ ଭୟ | ଆଉ 
ଅପେକ୍ଷା ନ କରି ସେ ଛାଟିପିଟି ହୋଇ ପଳାଇଲା । 

ତା' ପରେ ପ୍ରତିଦିନ ଖରାବେଳେ ଦିବ୍ୟସୁନ୍ଦର ଘରେ ନଥଲାବେଳେ, ମାଆ ଶୋଇପଡ଼ିଥିବା 
ବେଳେ ଝୁନି ଆସେ ମୋ ଘରକୁ । ମୁଁ ଯଦି କିଛି ଲେଖୁଥାଏ, ତେବେ ସେ କଲମ ଛଡ଼ାଏ; 

ମୋ ମୁଣ୍ଡବାଳ ଝିଙ୍କେ । ଅନୁଯୋଗ କରେ, ଓଃ ଯୋଉ ତ ଲେଖୁଚ; ଡାକିଲେ ମୋଟେ 
ଶୁଣୁନ । ଆଉ ମୁଁ ତେବେ ମୋଟେ ଆସିବିନି । 

ଝୁନି ଚାଲିଯିବାକୁ ବସେ । 

ଅଭୁତ ଏକ ଆକର୍ଷଣରେ ପୂରି ଉଠେ ମୋର ମନ । ମୁଁ ତାକୁ ଟାଣିଆଣି କୋଳରେ 
ଧରେ । ସେ ମୋ କୋଳରେ ଛାଟିପିଟି ହୋଇ କହେ, ତମେ ଭାରି ଦୂଷ୍ଟ । ମୁହଁ ଦେଖାଅ । 
ମୁଁ ଗେଲ କରିବି । 

.ମୁଁ ଝୁନି ମୁହଁକୁ ଚାହେଁ | ଟିକିଏନାକୁ ପିଲା, କେତେ କଥା କହୁଚି ! 

ସେ ପୁଣି ତା' କଅଁଳ ପାତଳ ଓଠ ମୋ କାନ ପାଖକୁ ଆଣି ଚୂପ୍ଚୂପ୍‌ କହେ, ହେ, 
ଜାଣିଚ ! କାଲି ରାତିରେ ବାପା ବୋଉକୁ ଗେଲ କରୁଥଲା ¦ ମୁଁ ସବୁ ଦେଖିଚି । 

ମୁଁ ତାକୁ କୋଳରୁ ଓହ୍ଲାଇ ଦେଇ ଗତ୍ଭୀର ହୋଇଯାଏ । କହେ, ତୁ ଭାରି ଫାଳିଲ୍‌ 
ହୋଇଗଲୁଣି । ଆଉ ମୁଁ ତତେ କଥା କହିବି ନାଇଁ | 

ମୋ କଥା ଶୁଣି ଫିକକିନି ହସିଦେଇ ଛୁଟି ପଳାଇଯାଉ ଯାଉ କହେ, ଆଛା, ଦେଖିବା 
ଭଲା, କେମିତି କଥା କହିବ ନାଇଁ ! 

ଝୁନି ! 

ଦିବ୍ୟସୁନ୍ଦର ବାବୁଙ୍କ ସେଇ ଛୋଟ ଝିଅ ଝୁନି | କେଜାଣି କେମିତି ମୋ ନିଜ ଅଜାଣତରେ 
ସେ ମୋ ମନରେ ଗଭୀର ସ୍ବେହର ଉତ୍ସ ସୃଷ୍ଟି କରିଦେଲା | ଖରାବେଳେ କବାଟ ଫାଙ୍କରେ ତା! 
ମୁହଁ ଦେଖିବାରେ ବିଳମ୍ବ ହେଲେ କଲମ ମୋର ଆଉ ଚାଲେ ନାହିଁ । ମନ ଛଟପଟ ହୁଏ । 
ଏକ ବିଚିତ୍ର ଅସ୍ପିରତାରେ ହୃଦୟ ଉଦ୍‌ବେଳିତ ହୁଏ । 

ଆଉ ଝୁନି... ! 

ଆକର୍ଷଣଟା ଏକା ମୋର ନୂହେଁ, ତା'ର ମଧ୍ଯ କ୍ରମେ କ୍ରମେ ବଢ଼ିବାକୁ ଲାଗିଲା । 
ଖରାବେଳ ହେଲେ ପାଦ ଚିପି ଚିପି ଆସି ମୋ ଟେବୁଲ୍‌ ପାଖରେ ଠିଆ ହୁଏ | ଆଗେ ଛୋଟ 
ପାଟିରେ ସେ କଥାବା କରୁଥିଲା, ଏଣିକି ତା' କଥା କହିବାର ସର ମଧ୍ଯ ବଢ଼ିବାକୁ ଲାଗିଲା | 

ବଡ଼ ପାଟିରେ କଥାବାରାଁ କଲେ ମୁଁ ତାକୁ ସତର୍କ କରିଦିଏ, ବଡ଼ପାଟି କରନା; ମାଆ 
ଉଠିବେ । 

ସେ ହସେ । କହେ, ମାଆ ଶୋଇଲେ ଚାରିଟା ପୂର୍ବରୁ କେବେ ତା” ନିଦ ଭାଂଗେ 
ନାହିଁ । ତା' ନିଦ ଭାରି ଗାଢ଼ । 

ମୁଁ ମନେ ମନେ ହସେ । ବୂଝେ, ପାଞ୍ଚଟି ସନ୍ତାନକୁ ଜନ୍ମ ଦେଇଥିବା ନାରୀ ନିଶ୍ଚୟ 
ଅନେକ ରାତି ଆଖିରେ ପତା ନ ଯେଡ଼ି ଅନିଦ୍ରାରେ କଟାଇଥିବେ । ଗତବର୍ଷ ଗୁଡ଼ିକର ନିଦ 
ବର୍ଭମାନ ଚକ୍ରବୃଦି ହାରରେ ଆଖିରେ ସୁଧ କଷୁଚି । 

ଦିନେ ଝୁନି କହିଲା, ଇସ୍‌ ! ତମ ଘରଟା କେତେ ଅଳିଆ ହୋଇଟି ! ତମେ ମୋଟେ 
ସବୁଦିନ ଘର ଝାଡ଼ୂନ ! ମାଆ କିନଝୁ ଆମର ପ୍ରତିଦିନ ଦୂଇଥର ଘର ଝାଡ଼େ । 

୯୮ ଗଳ୍ସମଗ୍ର 

ମୁଁ ତାକୁ ପରିହାସ କରି କହିଲି, ମୋ ବୋଉ ତ ଗାଆଁରେ । ଦିନକୁ ଦୂଇଥର ମୋ ଘର 
ଝାଡ଼ୁଦେବ କିଏ ? 

ମୋ କଥା ଶୁଣି ତା' ଆଖି ନୀଳଡୋଳା ଦୁଇଟି ହଠାତ୍‌ ପ୍ରସାରିତ ହୋଇଗଲା | ଡୋଳା 
ନଚାଇ ନଚାଇ ସେ କହିଲା, ଏଠାରେ ଚମ ବୋଉ ନାହାନ୍ତି ! ତାହାହେଲେ ଏଣିକି ମୁଁ ତମର 
ବୋଉ ହେବି । 

ଏହା କହି ସେ ଝାଡ଼ୁ ଧରି ଘର ଓଳାଇବାକୁ ଆରମ୍ଭ କଲା । ଟେବୂଲ୍‌ ଉପରେ ଖେଳେଇ 
ହୋଇପଡ଼ିଥିବା ବହିଗୁଡ଼ାକ ଥାକ ଥାକ କରି ସଜାଡ଼ିବାକୁ ଲାଗିଲା । ଘର ସଫାକରି ସାରି ସେ 
ଅଭିଭାବକ କଣ୍ଠରେ କହିଲା, ଘର ସଜାଡ଼ି ଦେଲି | ତମେ ଯଦି ପୁଣି ଅଳିଆ କରିବ, ତେବେ 
ମାଡ଼ । ମନେରହିଲା ? 

ଘର ଅଳିଆ କଲେ ସେ ମତେ ଯେମିତି ମାଡ଼ ଦେବ ତା'ର ସୂଚନା ଦେଇ ସେ 
ଗୋଟାଏ ଶକ୍ତ ଚଟକଣା ଉଞ୍ଚାଇଲା | ତାପରେ ତା'ର ସ୍ଵାଭାବିକ ଢଙ୍ଗରେ ଡେଇଁ ଡେଇଁ ଘର 
ଛାଡ଼ି ପଳାଇଲା । 

ତା' ଆରଦିନ ସେ ଗୋଟାଏ କଣ୍ଢେଇ ଧରି ଆସି ପହଞ୍ଚିଲା । କହିଲା, ମୁଁ ଆଉ ତମର 
ବୋଉ ହେବି ନାଇଁ | ମୁଁ ଏଇ ରବର ପୁଅର ବୋଉ ହେବି । ତମେ ମୋଟେ ମୋ କଥା 
ମାନୁନ । ଏ କଣ୍ଢେଇ ମୋ କଥା ଭଲ ଭାବରେ ମାନୁଟି । ଦେଖ, ତାକୁ କେମିତି ଲୁଗା ପିନ୍ଧାଇ 
ଦେଇଛି ।! ଆଉ ରବିବାର ଦିନ ମୋ ପୁଅର ବାହାଘର ହେବ । ଦେଖିବ, ମୁଁ କେମିତି 
ଗୋଟାଏ ସୁନ୍ଦରୀ, ସୁନାନାକୀ ବୋହୂ ଘରକୁ ଆଣିବି | ବାହାଘର ଦିନ ବାଜା ବାଜିବ | ଭୋଜି 
ହେବ । ତମକୁ ନିମନ୍ତ୍ରଣ ରହିଲା । ମନେକରି ଯିବଟି ! 

ମୁଁ ହସି ହସି ମୁଣ୍ଡ ହଲାଇଲି । 

ସେ ତା” ରବର କଣ୍ଢେଇ ପୁଅକୁ ଗେଲ କରି ତା” ବେଣୀ ଦୂଇଟା ହଲାଇ ହଲାଇ 
ପଳାଇଲା । ତା' ଛୋଟ ଛୋଟ ଅଳତା ରଙ୍ଗା-ପାଦ ଦୂଇଟି ଏକ ବିଚିତ୍ର ଛନ୍ଦରେ ନାଚି ଉଠିଲା 
ମୋ ଘର ଚଟାଣ ଉପରେ । 

ଗୋଟିଏ ପାଖରେ ଝୁନିର ନିରୀହ ସ୍ବେହ, ଅପର ପକ୍ଷରେ ଦିବ୍ୟସୁନ୍ଦରଙ୍କ ମୋ ପ୍ରତି 
ଆକଣ୍ଠ ଘୂଣା ସମାନ୍ତର ଭାବରେ ମୁଁ ଅନୁଭବ କରୁଥିଲି | ମତେ ଏ ଭଡ଼ାଘରୁ ତଡ଼ିବା ପାଇଁ 
ଦିବ୍ୟସୁନ୍ଦର ସବୁ ପ୍ରକାର ଉଦ୍ୟମ କରୁଥିଲେ । ତାଙ୍କର ଗୌରାଙ୍ଗୀ ପତ୍ନୀ ମଧ୍ଯ ଦିବ୍ୟସୁନ୍ଦର 
ବାବୁଙ୍କ ସହ ମତେ ତଡ଼ିବା କାମରେ ସହଯୋଗ କଲେ । 

ନିଦରୁ ଉଠିଲା ପରେ ପିଲାଗୁଡ଼ାଙ୍କୁ ବହେ ଲେଖା ବାଡ଼େଇ ସାରିଲା ପରେ ମୋ 
ଉଦ୍ଦେଶ୍ୟରେ ଅଧଘଣ୍ଟାଏ ଲେଖା ସେ ଗାଳି ବର୍ଷଣ କରନ୍ତି । ମୁଁ କେମିତି ତାଙ୍କ ଜୀବନକୁ 
ଏଠାରେ ଦୁର୍ବିସହ କରି ତୋଳୁଛି, ଏତେ ଗାଳିଦେବା ପରେ ମଧ୍ଯ ମୋ ମୁହଁରେ କିପରି ଲଜା 
ନାହିଁ, ସେ ସବୂକଥା ତାଙ୍କ ଗାଳି ଭିତରେ ବେଶ୍‌ ପରିଷ୍କାର ଭାବରେ ଫୁଟିଉଠେ | 

ମୁଁ ସବୁ ଶୁଣେ । ହସେ । କିଛି କହେ ନାହିଁ । 

ଗଳ୍ପଛସମଗ୍ର ୯୯ 


ସେ ବୋଧହୁଏ, ଆଶା କରନ୍ତି ତାଙ୍କ ଗାଳିର ପ୍ରତ୍ୟୁତ୍ତର ଦେଇ ମୁଁ କିଛି ଗାଳିଦେବି । 
ତାହାହେଲେ ସାହି ଲୋକଙ୍କୁ ଡାକି ସେ ଆମ ବସାରେ ଗୋଟାଏ ଯାତ୍ରା କରିପାରିବେ । ତେଣୁ 
ମୋ ନିରବତା ତାଙ୍କୁ ବେଶି କ୍ଷୁନ୍ତ କରୁଥିଲା | ସେ ମନେ ମନେ ମୋ ଉପରେ ଖୁବ୍‌ ରାଗୁଥିଲେ | 

ଥରେ ସେ ମୁହଁ ଧୋଇଲା ବେଳେ କୁଳୁକୁଞ୍ଚା ପାଣି ମୋ ଉଦ୍ଦେଶ୍ୟରେ ପକାଉଥିଲେ । 
ଭୁଲ୍‌ରେ ସେ ପାଣି ମୋ ଉପରେ ନ ପଡ଼ି ଦିବ୍ୟସୁନ୍ଦର ବାବୁଙ୍କ ଉପରେ ପଡ଼ିଲା | ଅନ୍ଧାରରେ 
ସେ ଠିକ୍‌ ଲୋକ ଚିହ୍ନିପାରିଲେ ନାହିଁ | 

ଫଳରେ ସ୍ବାମୀ-ସ୍ତୀଙ୍କ ମଧ୍ଯରେ ତୁମ୍ୁଳ ଗଣ୍ଡଗୋଳ ଲାଗିଗଲା । ନିଜ ତୀରରେ ନିଜେ 
ଆହତ ହୋଇଥିବାରୁ ସେ ନିଜ ଉପରେ ଅଭିମାନ କରି ରାତିସାରା ଉପବାସରେ ଶୋଇଲେ । 

ଏ କାହାଣୀ ମୁଁ ଶୁଣିଲି ଝୁନି ମୁହଁରୁ । 

ଝୁନି ଓଠ ଟିପି ଟିପି ହସୁଥିଲା | 

କହୁଥିଲା; ବୋଉଟା ଭାରି ଖରାପ | ନା ଛୁଆଧରା ବାବୁ ! ବୋଉଟା ମରିଗଲେ ଭଲ 
ହୁଅନ୍ତା । ନାଇଁ ! 

ମୁଁ ଝୁନି ପାଟିରେ ହାତ ଦେଇଦେଲି । 

କହିଲି, ଛିଃ... ବୋଉକୁ ଏମିତି କହନ୍ତି । 

ତା'ର ଯେଉଁ ବୋଉ ମୋ ଉପରେ ଏତେ ବିରକ୍ତ, ତାକୁ ମରିବାକୁ କହିଲେ ମୁଁ କାହିଁକି 
ବାରଣ କରୁଚି; ସେ କଥା ବୁଝି ନପାରି ଝୁନି ମୋ ମୁହଁକୁ ବଲବଇ କରି ଚାହିଁଲା । ତାପରେ 
କିଛି ବୂଝି ନ ପାରିଥିବାର ନିର୍ବୋଧ ହସରେ ମୋ କକ୍ଷକୁ ଶବ୍ଦାୟିତ କରି ସେ ଦୌଡ଼ି ଦୌଡ଼ି 
ପଳାଇଲା । 

ଝୁନିର ବୋଉଙ୍କୁ ମନେ ମନେ ମୁଁ କ୍ଷମା କରିଥୁଲି । ପାଞ୍ଚଟି ସନ୍ତାନର ଜନନୀ ସାଂସାରିକ 
ଜଂଜଳାରେ ଏତେ ଉତପୀଡ଼ିତା ଯେ, ରୁଚିବୋଧ ବୋଲି ଏକ ପଦାର୍ଥ ତାଙ୍କଠାରେ ଅତି ଅଭାବ 
ହୋଇଥିଲା | 

ତା” ଆରଦିନ ମୁଁ ନିଦରୁ ଉଠି ଦେଖିଲି, ଝୁନି ମୋ ଖୋଲା ଟ୍ରଙ୍କଟାକୁ ଖେଳାଉଟି | 
ଟ୍ରଙ୍କଟାରେ କିଛି ପୁରୁଣା ବହି, ଆଉ ପତ୍ରିକା ଭରିରହିଥିଲା ! ଝୁନି ସେ ବହିଗୁଡ଼ାକ ଥାକ ଥାକ 
କରି ସଜାଡ଼ି ରଖୁଥିଲା | 

ବିଶୃଝ୍ଖଳା ଭିତରେ ଶ୍ୂଙ୍ଗଳା ଆଣିବା ଝିଅମାନଙ୍କର ଗୋଟିଏ ଜନ୍ମଗତ ଗୁଣ । ଛୋଟ 
ଝିଅଟିଏ ହେଲେ ମଧ୍ଯ ଝୁନି ସେ ଗୁଣ ବେଶ୍‌ ଭଲ ହାସଲ କରିଥଲା | ବହି ଖେଳେଇ ହୋଇ 
ପଡ଼ିଲେ କିମ୍ବା ଘର ଟିକିଏ ଅଳିଆ ହୋଇଗଲେ ସେ ମୋଟେ ତାହା ସହ୍ୟ କରିପାରୁ ନଥୁଲା | 

ବହିପତ୍ର ସଜାଡ଼ି ଟ୍ରଙ୍କଟା ବନ୍ଦ କରିଦେଇ ସେ କହିଲା, ଓ ଛୁଆଧରା ବାବୁ ! ବହି 
ସଚ୍ାଡ଼ି ଦେଲି । ଆଉ ଖେଳେଇ ଅଳିଆ କଲେ ଦେଖିବ । 

ମୁଁ ଶୋଇ ଶୋଇ ତା'ର କଥା କହିବାର ଭଂଗୀକୁ ନିରବରେ ଲକ୍ଷ୍ୟ କଲି । 

ସେଦିନ ସଂଜବେଳେ ଶୁଣିଲି, ଝୁନି କଇଁ କଇଁ ହୋଇ କାନ୍ଦୁଚି । ତା'ର ବୋଉ ତା' 
ଉପରେ ଭୀଷଣ ପାଟି କରୁଛନ୍ତି । ଝୁନିର ସୁନାହାର ଦେହରୁ ଲକେଟଟା କେଉଁଠି ପଡ଼ିଯାଇଛି । 

ଭୀଷଣ ଦୁଃଖରେ ମନଟା ମୋର ଭାରାକ୍ଲାନ୍ତ ହୋଇଉଠିଲା | ମନେହେଲା, ଝୁନି ଉପରେ 
ନୁହେଁ, ଗାଳିଟା ଯେପରି ମୋ'ରି ଉପରେ ହିଁ ହେଉଚି ! 

ସଂଧାର ଅନ୍ଧକାରରେ ଛପି ଛପି ଝୁନି ଆସିଲା । ଛୋଟ ପାଟିରେ କହିଲା, ଲକେଟଟା 
ତମରି ଘରେ କେଉଁଠି ପଡ଼ିଗଲା | ବୋଉ ମତେ ଖୁବ୍‌ ମାରିଚି | 

ତା” ଆଖିପତା ଦୂଇଟି କାନ୍ଦି କାନ୍ଦି ଫୁଲିଗଲା ଭଳି ଜଣାପଡୁଥୁଲା। ମୁଁ ଆଲୁଅ ଲଗାଇ 
ସାରୀ ଘର ଖୋଜିଲି । କିନ୍ତୁ ଲକେଟ୍‌ଟା କେଉଁଠି ହେଲେ ମିଳିଲା ନାହିଁ । ନିରାଶରେ ଝୁନି 
କହିଲା, ଲକେଟଟା ଛିଡ଼ିଯାଇଥିଲା, ବୋଧହୁଏ ଖେଳିଲା ବେଳେ ମୁଁ କେଉଁଠି ବାହାରେ ପକାଇ 
ଦେଇଚି । 

ଝୁନି ବାହାରିଗଲା, କିନୁ ତା ଯିବାର ପଦପାତରେ ବାରିହୋଇ ପଡ଼ୁଥିଲା ଏକ କରୁଣ 
ଛନ୍ଦ | ସେ କରୁଣତାର ସ୍ପର୍ଶରେ ମୋ ମନଟା ମଧ୍ଯ ଆର୍ଦ୍ଧ ହୋଇଗଲା | 

ତାହାର ପରଦିନ ପରେ ହଠାତ୍‌ ଝୁନି ଆସିଲା । 

ତା” ଆଗ ଦିନ ସେ ମୋ ଘରକୁ ଆସିନଥୁଲା | ଲକ୍ଷ୍ୟ କଲି, ଆଜି ମଧ୍ଯ ତା ମନରେ ସେ 
ସଜଫୁଟା ଫୁଲର ସରାଗ ନାହିଁ । 

ସେ ଆସି ମୋ ପାଖରେ ମୋ ଦେହକୁ ଲାଗି ଠିଆହେଲା । କହିଲା, କାଲି ଆମେ 
ଚାଲିଯାଉଛୁ । ବାପାଙ୍କର ସମ୍ବଲପୁର ବଦଳି ହୋଇଗଲା । 

ସମ୍ବାଦଟା ମୋ ପାଇଁ ପୂରାପୂରି ଆକସ୍ମିକ । ବିସ୍ଲୟର ଏକ ଧକ୍କା ଲାଗିଲା ଆସି ମୋ 
ମନରେ | ସେମାନେ ଏତେ ଶାଘ୍ର ଚାଲିଯିବେ, ଏ ଥିଲା ମୋ କଳଛନାର ବାହାରେ । 

ଝୁନି ମୋ ଛାତିରେ ମୁହଁ ଲୁଚାଇ କହିଲା, ଆମେ ସମ୍ବଲପୁର ଯିବୁ । ତମେ ଯିବ 
ନାଇଁ ? 

ମୁଁ ମକାନ ହସ ହସି ମନା କଲି । 

ସେ କହିଲା, ମୁଁ ଜାଣେ । ବୋଉ ତୁମକୁ ଭାରି ଗାଳିଦିଏ । ତମେ ଆମ ଉପରେ 
ରାଗିଚ | ସେଇଥିପାଇଁ ତମେ ସମ୍ବଲପୁର ଯିବନାଇଁ, ନା ? 

ଛୋଟ ସରଳ ଝିଅଟି ଝୁନି । 

କଟକ ଛାଡ଼ି ସମ୍ବଲପୁର ମୁଁ କାହିଁକି ଯାଇପାରିବି ନାଇଁ, ସେକଥା ତାକୁ ମୁଁ କେଉଁ 
ଭାଷାରେ ବୁଝାଇ ପାରନ୍ତି ! 

ଅନେକ ସମୟ ଧରି ସେ ମୋ କୋଳରେ ବସି ମୋତେ ଗେଲ କଲା | ତା” ସ୍ବେହର 
ସେ ଉଷ୍ମତାରେ ମୋର ସମଗ୍ର ଦେହ, ମନ ରୋମାଞ୍ଚତ ହୋଇ ଉଠିଲା | ଏକ ଅନସ୍ବାଦିତ 
ସ୍ପର୍ଶର ସ୍ଵାଦରେ ଆନ୍ଦୋଳିତ ହୋଇଉଠିଲା ମୋ ମନର ଅଭ୍ୟନ୍ତର । 

କିଛିସମୟ ପରେ ସେ ପୁଣି କହିଲା, ମୋ କଣ୍ଢେଇ ପୁଅର ବାହାଘର ସମ୍ବଲପୁରରେ 
ହେବ | କଟକରେ ଭଲ କନିଆ ମିଳିଲେ ନାହିଁ । କଟକ କନିଆ ଗୁଡ଼ାକ ଭାରି ଘୋଡ଼ାମୁହିଁ । 
ମୋ ପୂଅ ବାହାଘରକୁ ଗୋଟାଏ ଦିନ ପାଇଁ ହେଲେ ସୁଦ୍ଧା ତମେ ସମ୍ବଲପୁର ଯିବନି ? 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୧୦୧ 

ନାହିଁ କରିବାକୁ ମୋର ଜିଭ ଲେଉଟିଲା ନାହିଁ । ତାକୁ ହସି ହସି କହିଲି, ତୋ ପୁଅର 
ବାହାଘର ହେବ, ମୁଁ ନ ଯାଇ କ'ଣ ରହିପାରିବି ? 

ଅନ୍ଧକାର ଗହ ମଧ୍ୟରେ ହଠାତ୍‌ ସୁଇଚ୍‌ ମାରି ଆଲୁଅ ଜାଳିଦେଲା ଭଳି ତା'ର ମେଘାକ୍ରାନ୍ତ 
ମୁହଁର ଆକାଶରେ ହଠାତ୍‌ ହସର ବିଦ୍ୟୁତ୍‌ ଝଲସି ଉଠିଲା | ମୋ ବେକ ଦେହରେ ତା'ର ଦୂଇ 
ହାତ ଛନ୍ଦିଦେଇ ସେ କହିଲା, ମୁଁ ତମକୁ ଏତେ ଗେଲ କଲି, ତମେ ମତେ ଟିକିଏ ଗେଇ 
କରୁନା ! 

ନିବିଡ଼ ଭାବରେ ତାକୁ ଛାତିରେ ଯାକିଧରି ତା'ର କଅଁଳ ଛନଛନ ଟିକି ସୁନ୍ଦର ମୁହଁରେ 
ମୁଁ ଗଭୀର ଚୂମ୍ବନ ଆଙ୍କିଦେଲି । ଫ୍ରକ୍‌ ଦେହରେ ମୁହଁଟା ପୋଛି ନେଇ ସେ ବେଣୀ ଦୋହଲାଇ 
ଦୋହଲାଇ ଦୌଡ଼ି ପଳାଇଲା । 

ରାତି ବାରଟା ହେବ । 

ମାୟାବିନୀ ରାତ୍ରିର ଅନ୍ଧକାର ସାରା ଗୂହାଙ୍ଗନକୁ ଆଚ୍ଛନ୍ନ କରି ରଖିଚି । ସମୀରଣର 
ଡେଣାରେ ଲାଗିଚି ଆର୍ଦ୍ଧ ମୌସୁମୀର ସ୍ପର୍ଶ । 

ଜିନିଷପତ୍ର ସଜଡ଼ା ସଜଡ଼ିର ଶବ୍ଦ ଶୁଭୁଚି । ବାହାରେ ଟ୍ରକ୍‌ର ଶ୍ରତିକଟୁ ହର୍ଣ୍ଣ । ଗୋଟିକ 
ପରେ ଗୋଟାଏ ଜିନିଷ ଘରୁ ନେଇ ଟ୍ରକ୍‌ରେ ଲଦୂଛନ୍ତି ଦିବ୍ଯସୁନ୍ଦର । ଝୁନି କିମ୍ବା ଅନ୍ଯ 
ପିଲାମାନଙ୍କର ପାଟି ଶହଦ ଶୁଭୁନି । ସେମାନେ ବୋଧହୁଏ ଟ୍ରକ୍‌ ଉପରକୁ ଚାଲିଗଲେଣି | 

ମୁଁ କାନପାରି ସବୁ ଶୁଣୁଥୁଲି । 

ମନେ ହେଉଥିଲା, ସତେ ଯେମିତି ସେମାନଙ୍କ ବିଦାୟ ପରିବେଶ ମଧ୍ଯରେ ଏକ ନୂତନ 
ଯନ୍ତ୍ରଣା ଜନ୍ମ ନେଉଥଲା ଇଥରର ସ୍ତରେ ସ୍ତରେ... ମୋ ମନର କୋଣ ଅନୁକୋଣରେ | 

ସେମାନେ ପ୍ରଥମେ ଯେଉଁଦିନ ଏ ବସାକୁ ଆସୁଥଲେ, ମୁଁ ଏମିତି ଜିନିଷ ରଖିବାର ଶବ୍ଦ 
ଶୁଣିଥିଲି । ସେମାନେ ଆଜି ଗଲାବେଳେ ମଧ୍ଯ ମୁଁ ଜିନିଷ ନେବାର ଶଦ୍ଦ ଶୁଣୁଚି । 

ଦିବ୍ୟସୁନ୍ଦର ବାବୁଙ୍କ ପାଟି ଶୁଭିଲା । 

“ ଦେଖିନେଲ ଭଲକରି ¬ କିଛି ଆଉ ରହିଗଲା ନାହିଁ ତ । ” 

“ ନାଇଁ ସବୂ ଗଲା ! ଝୁନି ବୋଉଙ୍କ କଣ୍ଠ । 

ମୁଁ ମନେ ମନେ ହସିଲି । 

ଭାବିଲି, ତମେ ଯାହା ଛାଡ଼ିଯାଉଚ, ତାହା କେବେ ତମ ଟ୍ରକ୍‌ରେ ବୋଝେଇ କରି 
ନେଇପାରିବ ନାହିଁ । ସେ ଜିନିଷ ହେଲା ତମ ମନର ସଂକୀର୍ଣତା । 

ଟ୍ରକ୍‌ ଚାଲିଯିବାର ଶବ୍ଦ ଶୁଭିଲା । ସେମାନେ ବୋଧହୁଏ ଚାଲିଗଲେ । ରାତ୍ରି ଗଭୀର 
ହେଉଚି । ମୁଁ ଆଖିର ଦୂୁଇପତା ଜବରଦସ୍ତ ଏକାଠି କରିବାର ଚେଷ୍ଟା କଲି । 

ସକାଳୁ ଦେଖିଲି, ଗୃହଶୂନ୍ୟ । 

ସେମାନଙ୍କ ଘର କବାଟରେ ଗୋଟାଏ ବଡ଼ ଗଡ଼ରେଜ୍‌ ତାଲା ଝୁଲୁଚି ¦ ସାରା ଗୃହରେ 
ଏକ ନିଶବ୍ଦ ନିଃସଙ୍ଗତା | 

ବିଭୂତି ପଟ୍ଟନାୟକ 
୧୦୨ ଗ୍ରଳନ୍ନସମଗ୍ର 
ଝୁନିର ପାଟି ଶୁଭୁନି । ଚାରିଆଡ଼ ଶୂନ୍ଶାନ୍‌ | 
ଖରାବେଳେ ହଠାତ୍‌ ନିଦ ଭାଂଗିଗଲା । ମନେହେଲା, ମୋ କକ୍ଷରେ ସତେ ଯେପରି 
କାହାର ଚଞ୍ଚଳ ପାଦଶଦଦ ଶୁଭୁଚି ! କିଏ ଝୁନି ! ନା ଝୁନି ନାହିଁ । ଝୁନି ଚାଲିଯାଇଚି ସମ୍ବଲପୁର । 
ବହିଗୁଡ଼ାକ କିନ୍ତୁ ସେମିତି ସଜଡ଼ା ହୋଇ ରହିଚି । ଖେଳେଇ ହୋଇଗଲେ କାଳେ ଝୁନି ରାଗିବ 
ବୋଲି ସକାଳଓଳି ଆଉ ମୁଁ ସେଥିରେ ଲାଗି ନାହିଁ । 
ଅପରାହ୍ନ ଅତୀତ ହେଲା । 
ମୋ ଉଦ୍‌ଗ୍ରୀବ କାନ ଦୁଇଟା ନିରାଶ ହେଲେ । ନା ¬ ଝୁନି ବୋଉଙ୍କ ଗାଳି ଆଉ ଶୁଭୁ 
ନାହିଁ । ପ୍ରତିଦିନର ଧରାବନ୍ଧା ପାଟିତୁଣ୍ଡରେ ବିଚିତ୍ର ବ୍ୟତିକ୍ରମ । ସେମାନେ ବସା ଛାଡ଼ି 
ଚାଲିଯାଇଛନ୍ତି । 
ରାତି ବାରଟାରେ ମୋ ନିଦ ଭାଂଗିଗଲା | ସବୂଦିନ ଭଳି ମନେହେଲା ସେ ଘରେ କିଏ 
ଭୈରବୀ ତାଳରେ ମୂଦଙ୍ଗ ବଜାଉଚି । 
ସଚେତନ ହୋଇ କାନ ଢେରିଲି । ନାଓ ସେ ଘରେ କେତୋଟି କୂଣ୍ଡାଖିଆ ଚଢ଼େଇଙ୍କ 
ଖଚିରି ମିଚିରି ଶବ୍ଦ ଶୁଭୁଟି ! ଝରକାବାଟେ ବାହାରୁ ଯାଇ ସେମାନେ ଘର କଡ଼ିରେ ବୋଧହୁଏ 
ବସା ତିଆରି କରୁଛନ୍ତି । 
ଦିବ୍ୟସୁନ୍ଦର ନାହାନ୍ତି । 
ସେମାନେ ନଥିଲେ ମୁଁ ଖୁସି ହେବାର କଥା | ସେମାନେ ଥିଲେ ମୋର ଶତ୍ରୁ | ସେମାନେ 
ଚାଲିଗଲେ | ତଥାପି କାହିଁକି ମୁଁ ଖୁସି ହୋଇପାରୁନି ? 


ଏକ ଅଜ୍ଞାତ ବେଦନାରେ ମନର ସମସ୍ତ ସୂକ୍ଷ୍ମ ତନ୍ତ୍ୀଗୁଡ଼ାକ ଆନ୍ଦୋଳିତ ହେଉଟି | 
ଶୂନ୍ୟତା, ଅଭାବବୋଧ ମଧ୍ଯରେ ସ୍ଵାୟୁସବୂ ପୀଡ଼ିତ ହୋଇପଡ଼ିଛନ୍ତି । 

ଜୀବନର ଏଇ ଭଡ଼ାଦିଆ ପାନ୍ସଶାଳାରେ ମୋର ଏକଦା ପଡ଼ୋଶୀ ସେଇ ଲୋକଗୁଡ଼ାଙ୍କ 
ଅଭାବରେ ମୁଁ ସତେ ଯେପରି ଦଗ୍ଧ ହୋଇଯାଉଚି ! 

ତିନିମାସ ପରେ । 

ଏଥର ମୋର ବିଦାୟ ବେଳ | ବସା ଛାଡ଼ିବାକୁ ପଡ଼ିବ | ପରିବାର ନେଇ ରହିବା ପାଇଁ 
ଭଲ ଘର, ବଡ଼ ଘର ମୋର ଦରକାର । ଏ ବସା ଛାଡ଼ିବାକୁ ହେବ | ଏ ବସା ବଦଳ କାହାରି 
ବାଧ୍ୟ ବାଧକତାରେ ନୂହେଁ- ନିଜର ଆବଶ୍ୟକତାର ତାଡ଼ନାରେ | 

ଦିବ୍ୟସୁନ୍ଦର ଏବଂ ତାଙ୍କ ପରିବାର ଯାଇଥଲେ | ଏଥର ମତେ ଯିବାକୁ ହେବ | ଯିବାଟା 
ଯଦି ସତ୍ୟ, ତାହାହେଲେ ଅଛଦିନର ରହିବା ପାଇଁ ଏତେ ମାୟା, ଏତେ ମମତା ଏବଂ ଏତେ 
ରାଗ, ରୋଷ କାହିଁକି ? 

ଚାକର ଜିନିଷପତ୍ର ସବୂ ସଜାଡ଼ିବାରେ ଲାଗିଥିଲା | 

ମତେ ପଚାରିଲା, ଏ ପୁରୁଣା ବହିଗୁଡ଼ାକ ଯିବ ? 

ଗଳ୍ସମଗ୍ର ୧୦୩ 

ମୁଁ ସେ ଟ୍ରଙ୍କଟା ଆଡ଼େ ଚାହିଁଲି । ସେ ଟ୍ରଙ୍କ ଭିତରେ ପୁରୁଣା ବହି, ପତ୍ରିକା ସବୁ ସଜଡ଼ା 
ହୋଇ ରହିଚି । ଖଝୁନି ଚାଲିଯାଇଥଲେ ବି ତା” ହାତର ଶିଳକଳା ବେଶ୍‌ ସ୍ପଷ୍ଟ ହୋଇଉଠୁଚି ଟ୍ରଙ୍କ 
ଭିତରେ । ଦିନେ ସେ ଏହି ଅଳିଆ ବହିକୁ ଆକ ଥାକ କରି ସଜାଡ଼ି ରଖୁଥିଲା ଏ ଟ୍ରଙ୍କରେ । 

ଚାକରଟା କାଳେ ସେ ବହିଗୁଡ଼ାକ ପୁଣି ଅଳିଆ କରିଦେବ, ଝୁନି ହାତର ସେ କାରୁଶିଛ 
ଭାଂଗି ଚୂର୍ମାର୍‌ କରିଦେବ; ଏଇ ଭୟରେ ମୁଁ ନିଜେ ସେ ବହିଗୁଡ଼ାକ ସଜାଡ଼ି ବସିଲି । 
ଯେଉଁ ଗୁଡ଼ାକ ନିହାତି ଅଦରକାରୀ, ସେଗୁଡ଼ାକ କାଢ଼ି ପକାଇଦେବା ଥିଲା ମୋର ଲକ୍ଷ୍ୟ | 

ବହି ସଜାଡୁ ସଜାଡୁ ହଠାତ୍‌ ଲକ୍ଷ୍ଯ କଲି ଟ୍ରଙ୍କ ଭିତରେ କ”ଣ ଗୋଟାଏ ଚକ୍‌ ଚକ୍‌ 
ହେଉଚି | ନିରୀକ୍ଷଣ କରି ଦେଖୁଲି, ଗୋଟାଏ ସୁନାର ଲକେଟ୍‌ | 

ଆଖି ଆଗରେ ଭାସିଉଠିଲା, ଝୁନିର ସେଇ ଫୁଲା ଫୁଲା ଆଖିର କରୁଣ ଛବି | ଏଇ 
ଲକେଟଟା ହଜାଇ ସେଦିନ ଖୁବ୍‌ ମାଡ଼ ଖାଇଥଲା ତା” ବୋଉଠାରୁ । ବହି ସଜାଡ଼ି ରଖିଲା 
ବେଳେ ହୁଏତ ତା” ନିଜ ଅଜାଣତରେ ଲକେଟଟା ପଡ଼ିଯାଇଥୁଲା ଏ ଟ୍ରଙ୍କ ଭିତରେ । ଅଥଚ 
ତାକୁ ଘରସାରା ଆମେ ସେଦିନ କେତେ ନ ଖୋଜିଚୁ ! 

ଲକେଟଟା ଆଣି ମୁଁ ଛାତିରେ ଚାପି ଧରିଲି । ଆଖି ଆଗରେ ନାଟଚିଗଲା, ଝୁନିର ସେଇ 
ନୃତ୍ୟଚପଳ ଆଖି ଡୋଳା ଦୂଇଟି, ସେଇ ଗାରିଗାରିକା ଫ୍ରକ, ଯୋଡ଼ା ବେଣୀ ଆଉ ହସ ହସ 
ମୁହଁ । କାନରେ ଶୁଭିଗଲା, କଟକର କନିଆ ଗୁଡ଼ାକ ଭାରି ଘୋଡ଼ାମୁହିଁ । ମୁଁ ମୋ ପୁଅର 
ବାହାଘର ସମ୍ବଲପୁରରେ କରିବି । ତମେ ଦିନକ ପାଇଁ ହେଲେ ଯିବ ନାଇଁ ! 

ଯିବି ବୋଲି ପ୍ରତିଶ୍ରୁତି ଦେଇଥଲି ଝୁନିକୁ । 

ଲକେଟଟା ମତେ ସେଇ ପ୍ରତିଶ୍ରତି କଥା ବେଶି କରି ମନେ ପକାଇଦେଲା | 

ଚାକର କହିଲା, ବାବୁ ! ସଜଡ଼ା ସରିଲା | ରିକସା ଡାକିବି ? 

ମୁଁ ତାକୁ ହଁ ବୋଲି ଉତ୍ତର ଦେଲି । 

ଜୀବନର ଏଇ ଅଛଳ୍ପଛଦିନର ପାନ୍ମଶାଳାଟାକୁ ଛାଡ଼ିବାକୁ ହେବ । ତଡ଼ି ହୋଇ ଯିବାକୁ 
ପଡ଼ିବ ଘଟଣା ସ୍ତୋତର ତୀବ୍ର ଗତି ସହିତ । ଦିବ୍ୟସୁନ୍ଦର ବାବୁଙ୍କ ପରିବାର ସେ ସ୍ରୋତରେ 
ତଡ଼ିହୋଇ ଯାଇଛନ୍ତି । ମତେ ମଧ୍ଯ ଯିବାକୁ ହେବ । ଆଉ ଏ ବସାଘର !। 

କେତେ ଲୋକ ଯିବେ, କେତେଲୋକ ଆସିବେ | ସେଇ କରୁଣ, ମଧୁର ସ୍ତିକୁ ନିଜର 
ପ୍ରତି ଅଙ୍ଗ ପ୍ରତ୍ୟଙ୍ଗରେ ଧରି ରଖି ଏଇ ବସାଘର ଠିଆ ହୋଇ ରହିବ ସହରର ଏଇ ନିଷ୍ପାଣ 
ହୃତ୍ପିଣ୍ଡ ଉପରେ ! 

ନିମ୍ନଗାମୀ ମନ 


( ଉପକ୍ରମଣିକା ) 


ନାରୀ ଏକ ନିର୍ଜନ ଦ୍ଵୀପ । ତା ଚାରିପଟେ ଘେରି ରହିଛି ଅସଂଖ୍ୟ ପୁରୁଷରୂପୀ ଜଳ | 
ନାରୀ ସେଇ ନିର୍ଜନ ଦ୍ଵୀପ ଭଳି ନିଶ୍ଚଳ, ଚୂପ୍‌ ହୋଇ ରହିଥିବ | କିନୁ ତା' ଦେହରେ ଜଳପୁରୁଷର 
ସ୍ପର୍ଶ ଲାଗିବ ନାହିଁ । 

ବାସ୍‌, ତାହେଲେ ନାରୀ ସତୀ । ତା' ପାଇଁ ନୀତିବାଗୀଶ ସମାଜର ଜୟଜୟକାର | 
ନୈତିକତା ସଚେତନ ଜନତାର ଜୟଧ୍ବନି । ଯଦି ତା' ଦେହରେ ଜଳପୁରୁଷର ସ୍ପର୍ଶ ଲାଗିଲା ! 
ନାରୀ ହେଲା ନିମ୍ନମୁଖୀ । ନାରୀ ହେଲା ପତିତା | ତାକୁ ସେ ପତନର ଅତଳ ଗହ୍ଵରରୁ ଆଉ 
କେହି ଉଦ୍ଧାର କରିପାରିବ ନାହିଁ । ସେ ସମାଜର ଗଳଗ୍ରହ । 


(କବିତାର ସ୍ଵଗତୋକ୍ରି ) 


ସମାଜ ମୋଠୁ ମଧ୍ଯ ଏହାହିଁ ଚାହୁଁଥିଲା | ମୁଁ କିନ୍ତୁ ଏହା ପାରିଲି ନାହିଁ । ଏହା କ'ଣ 
ସମ୍ଭବ ? ଦ୍ଵୀପର ଚାରିପଟେ ଘେରି ରହିଥିବ ଜଳ, କିନୁ ଦ୍ବୀପରେ ଜଳ ସ୍ମର୍ଶ ଲାଗିବ ନାହିଁ ? 
କଳଙ୍କର କାଳିମା ଛୁଇଁବ ନାହିଁ । ଏମିତି ନାରୀ କ'ଣ ପୃଥିବୀରେ ମୋ ନିଜ ମାଆଙ୍କ ଛଡ଼ା 
ଦ୍ଵିତୀୟା କେହି ଅଛନ୍ତି ? 

ମୁଁ ନିଜେ ଏହାକୁ ବିଶ୍ଵାସ କରି ପାରିନାହିଁ । ମୋର ଧାରଣା ହୋଇଛି, ସତାତ୍ଵ ହିଁ 
ହେଉଛି, କବିର କଳ୍ଧନା | ଶିଳ୍ପୀର ସ୍ବପ୍ନ । ପାରିଜାତ ଫୁଲ ଭଳି ଏହାର ବର୍ଣ୍ଣନା ଅଛି କିନ୍ତୁ 
ଅସ୍ତିତ୍ଵ ନାହିଁ । 

ନଥାଇ ଭଲ ହୋଇଛି । ଥିଲେ ମୁଁ ଜୀବନଯାକ ଦୁଃଖ ପାଇଥାନ୍ତି । ଅପୂର୍ଣତାର ଦୁଃଖରେ 
ଜୀବନ ମୋର ହାହାକାର କରିଥାନ୍ତା । 

ମୋ ଯୌବନର ଦ୍ବୀପରେ ପୌରୁଷର ଜଳସ୍ପର୍ଶ ଲାଗିଥିଲା, ଏ କଥା ମୁଁ ମାନୁଚି । 
ସ୍ଵୀକାର କରୁଚି । ଦୃଢ଼ କଣ୍ଠରେ ଘୋଷଣା କରୁଚି । ଏହି ଘୋଷଣାରେ ହିଁ ମୋର ଗୌରବ । 
ଏହି ସ୍ଵୀକୃତିର ଗୋପନତାହିଁ ମୋ ପକ୍ଷରେ ରୌରବ । 

ବୟସଟା ସେତେବେଳେ ଏଗାର କିମ୍ବା ବାର ହେବ । 

ଯେତେବେଳେ ସୃଷ୍ଷିର ଅନେକ ଗୋପନ ରହସ୍ୟ ମୋ ଅଙ୍ଗ ପ୍ରତ୍ୟଙ୍ଗରେ ନୀଡ଼ ରଚନା 
କରିବାକୂ ଆରମ୍ଭ କଲା; ବାବା, ମାଆ ବନ୍ଧ, ବାନ୍ଧବୀ ସମସ୍ତେ କହିଲେ ଏ ରହସ୍ୟକୁ ସାଧାରଣରେ 
ପ୍ରକାଶ କରିବା ପାପ | ଏହାକୁ ଲୁଚାଇ ରଖ୍, ଘୋଡ଼ାଇ ରଖ୍‌ | 

କିନ୍ତୁ କାରଣ ନ ବୁଝି ବି ମୁଁ ତାକୁ ଶାଢ଼ି, ବୁାଉଚଜ୍‌, ଶାୟା, ବ୍ରେସିୟାର ଦେହରେ ଘୋଡ଼ାଇ 
ପକାଇଲି । ଆଜି ମନେ ପଡ଼ୁଛି, ସେଦିନ ମୋ ଦେହର ସେ ଏଶ୍ବର୍ଯ୍ୟକୁ ଘୋଡ଼ାଇ ରଖିବା ପାଇଁ 
ମତେ ତର ସହି ନଥୁଲା | ଭକ୍ତ ଯେପରି ଭଗବାନଙ୍କୁ ପ୍ରଥମେ ଗ୍ରହଣ କରି ସାରି ପରେ ଭକ୍ତିର 
ତଥ୍ୟ ବୁଝେ, ମୁଁ ସେଇଭଳି ପ୍ରଥମେ ମୋ ଦେହର ସେ ଏଶ୍ଵର୍ଯ୍ୟକୁ ଗୋପନ କରି ପରେ ତା'ର 
ଗୂଢ଼ ରହସ୍ୟ ବୁଝିବାକୁ ଚେଷ୍ଟା କରିଥିଲି । 

କିନ୍ତୁ ଯେତେବେଳେ ମୁଁ ସେ ରହସ୍ୟର ସ୍ଵାଦ ଉପଲବଧ୍‌ୂ କଲି... ! 

ଆଃ ସେଦିନ ମନରେ ମୋର ପକ୍ଷ ଲାଗିଯାଇଥିଲା | ଚମ୍ପାଫୁଲର ସୁରଭି ଲାଗିଥିଲା ମୋ 
ମନର କୋଣ ଅନୁକୋଣରେ... ସେ ଉତୁଟ ସୁବାସରେ ମୁଁ ବୁଝିଲି କେହି ଭ୍ରମର ଆକର୍ଷିତ 
ହେବେ ନାଇଁ ! ! 

ପୁଣି ସେଇ ଦ୍ଵୀପର କଥା... 

ଦ୍ଵୀପର ଚାରିପଟେ ଜଳ ଘେରି ରହିଥିବ, ଅଥଚ ସେ ଜଳର ସ୍ପର୍ଶ ଦ୍ଵୀପର ଦେହରେ 
ଲାଗିବ ନାହିଁ ! ମୁଁ ହାଉଯାଉ ହେଉଥିବା ପୁରୁଷ ସମାଜ ଭିତରେ ବିଚରଣ କରିବି କିନ୍ତୁ 
କୌଣସି ପୁରୁଷର ଛାଇ ମୋ ମନର ଆରିସିରେ ପ୍ରତିଫଳିତ ହେବ ନାହିଁ । 

ପୁଣି ସେଇ ଚମ୍ପାଫୁଲର ବାସ୍ଵା... 

ଏତେ ରଙ୍ଗରେ ମୁଁ ଫୁଟି ମହକିବି ଅଥଚ କେହି ଭ୍ରମର ସେଠାକୁ ଆସିବେ ନାହିଁ ! 


ମୋ ମନର ଦ୍ବୀପରେ ପୌରୁଷର ଜଳସ୍ପର୍ଶ ଲାଗିଥିଲା । 

ଯାହାର ଛାଇ ଆସି ନାଚୁଥଲା ପ୍ରତି ମୁହୂର୍ଭରେ ମୋର ମନର ଆରିସିରେ, ସେ କେବଳ 
ସାଧାରଣ ତରଳ ଜଳ ନୁହେଁ... ସେ ଏକ ବିକ୍ଷୁବଧ ତରଙ୍ଗ... 

ସବୁ ପ୍ରତିବନ୍ଧକକୁ ପଛରେ ପକାଇ, ଅନେକ ପାଣିର ଶିଡ଼ିରେ ସିଆରା କାଟି ସେଇ 
ପୌରୁଷ ତରଙ୍ଗର ସ୍ପର୍ଶ ଲାଗିଥିଲା ମୋ ମନର ଦ୍ବୀପରେ... 

ମୁଁ ଉଚ୍ଚକିତ ହୋଇ ଉଠିଥିଲି... 

କବି ଭାଇ ! କବି ଭାଇ ! 

ସେ ନାଆଁଟି ମୋ କଣ୍ଠରେ କେଡ଼େ ସୁନ୍ଦର ଶୁଭୁ ନଥିଲା ସତେ ! 

ବିଭୂତି ପଟ୍ଟନାୟକ 
୧୦୬ ଗ୍ଳ୍ପସମଗ୍ର 

ନିଜ ପୌରୁଷ ଆଉ ପ୍ରତିଭାରେ ମୋର ଏ ନାରୀ ମନକୁ ସେ କରିଥିଲେ ବନ୍ଦିନୀ, ସେ 
ଶୂଙ୍ଗଳର ବନ୍ଧନରୁ ମୁକ୍ତି ପାଇଁ ମୋ ମନରେ ନଥୁଲା କୌଣସି ଆଗ୍ରହ | ସେ ଯନ୍ତ୍ରଣାର ଦହନରେ 
ମୁଁ ଅନୁଭବ କରୁଥିଲି କାନ୍ତ ଏକ ଜୀବନର ସ୍ଵାଦ । 

ମନର ବନ୍ଧନ ଠାରୁ ବଳି ବଡ଼ ବନ୍ଧନ ଆଉ କିନ୍ତୁ କିଛି ନାହିଁ । ଅନ୍ୟ ବନ୍ଧନ ଛିନ୍ନ 
ହୋଇପାରେ କିନୁୁ ମନର ବନ୍ଧନ ଅଛିଶ୍ଡା । ଇଚ୍ଛା କଲେ ବି ସେ ବନ୍ଧନକୁ ଆଉ ଛିଣ୍ଡେଇ କରି 
ହୁଏ ନାହିଁ । ଚେଷ୍ଟା କଲେ ବେଦନାର ସ୍ପର୍ଶ ଲାଗେ ମନରେ, ହୃଦୟ ବ୍ୟଥାତୁର ହୋଇପଡ଼େ । 

କବିଭାଇଙ୍କ ଠାରୁ ମୁଁ କ'ଣ ନିଜକୁ କେବେ ଅଲଗା ହୋଇ ଆସିବାକୁ ଚେଷ୍ଟା କରିନାହିଁ ? 

ନାହିଁ କହିଲେ ମିଛ କହିବା ହେବ । 

ମୁଁ ଯେତେବେଳେ ଆତ୍ସ ସଚେତନ ଅଲି ତାଙ୍କ ମନର ବନ୍ଧନ ଫାଶରେ ନିଜେ ଯାଇ 
ଛନ୍ଦିହୋଇ ପଡ଼ିଥିଲି; କିନୁୁ ମୁଁ ଯେତେବେଳେ ପୁଣି ସମାଜ ସଚେତନ ହେଲି, ମୁଁ ବୂଝିଲି 
ତାଙ୍କଠୁ ମୋର ବ୍ୟବଧାନ ଯୋଜନ ଯୋଜନ ମାଇଲ୍‌... 

ରାଗରେ, ଅଭିମାନରେ ଥରେ ସେ ବନ୍ଧନକୁ ଛିନ୍ନ କରିବା ପାଇଁ ମୁଁ ପ୍ରବଳ ଉଦ୍ୟମ 
କରିଛି । କିନଧୁ ବନ୍ଧନର ଶ୍ୃଙ୍ଖଳକୁ ଛିନ୍ନ କରିବାକୁ ଟାଣି ହେଲେ କଷ୍ଠ ହୁଏ । ମନରେ, 
ଦେହରେ, ହୃଦୟରେ... 

ଦେହ କଥା ? 

ଏ, ଦେହ କଥା ତ ! 

ହସ ମାଡୁଛି । ଦେହ କେବେ ସେ ଚାହିଁ ନଥିଲେ । ସେଥପାଇଁ ତ ତାଙ୍କ ଉପରେ 
ମୋର ଅନେକ ସହସ୍ତ ଥର ରାଗ ହୋଇଛି । ନିଜ ଦେହକୁ ନିଜ ମନର ମଣିଷ ପାଖରେ 
ଯାଚିକରି ଦେବା ଅପେକ୍ଷା, ସେ ମାଗିକରି ନେବାରେ ବେଶି ଆନନ୍ଦ, ଆତୃସନ୍ତୋଷ । 

କିନ୍ତୁ କବିଭାଇ ଦେହ କେବେ ଚାହିଁ ନଥିଲେ । 

( ଆଜି ଭାବୁଚି ନିଜ ଦେହଭଳି ଅନ୍ୟ ଦେହପ୍ରତି ମଧ୍ଯ ସେ ଚିରଦିନ ଉଦାସୀନ !) 

କିନ୍ଧୁ ମନର ବନ୍ଧନକୁ ସୁଦୃଢ଼ କରିବାପାଇଁ ନିଜ ଦେହକୁ ମୁଁ ଅନେକ ଥର ତାଙ୍କୁ ଲାଞ୍ଚ 
ଦେଇଛି । ନାରୀ ପାଇବା ଠାରୁ ଦେବାରେ ପାଏ ବେଶି ଆନନ୍ଦ, ସେକଥା ପ୍ରଥମ କରି, 
ବିଶେଷ କରି ସେଇଠି ଅନୁଭବ କରିଥିଲି | 

ଆଉ, ସତୀତୃ କଥା ! 

ଫୁଃ... ସତୀତ୍‌ ! ନାରୀ ସୁଖ ଚାହେଁ, ସତୀତ୍ବ ନୁହେଁ । ଆମ ପରିବାରରେ ଅନ୍ତତଃ 
ସମସ୍ତେ ସେଇଆ କହନ୍ତି । ସୁଖ ଯଦି ‘ ଲକ୍ଷ୍ୟ” ହୁଏ, ସତୀତୃ ଏକ “ ପନ୍ନା? ହୋଇପାରେ; କିନୁ 
ସତୀତ୍ଵ କେବେ ନାରୀର ଲଷ୍ଷ୍ୟ ନୁହେଁ । 

କବିଭାଇ ଆଜି ବିବାହିତ । ଗରିବ ଘରର ଝିଅଟିକୁ ବିବାହ କରିଛନ୍ତି । କିନଧୁ ଗରିବ 
ଝିଅ, ବଡ଼ ଲୋକ ଝିଅ ଠାରେ କଣ ନାରୀତ୍ଵ ନେଇ କିଛି ପାର୍ଥକ୍ୟ ଅଛି ? 

ହସ ମାଡୂଚି ! ' 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୧୦୭ 

କବିଭାଇ ହୁଏତ ସେକଥା ଅନୁଭୂତିର ମୂଲ୍ୟ ଦେଇ ବୁଝୁଥିବେ । କାରଣ ସେ ମତେ 
ମନ ଦେଇଥିଲେ, ତାଙ୍କୁ ଦେହ ଦେଇଛନ୍ତି । 

ମତେ ବି ବିବାହ କରିବାକୁ ହେବ । ଅବଶ୍ୟ କବିଭାଇଙ୍କ ବିବାହ ପ୍ରସ୍ତାବ ବେଳେ ମୁଁ 
ଶପଥ କରିଥୁଲି ତାଙ୍କୁ ବିବାହ ନ କଲେ ମୁଁ ଆଉ କାହାରିକୁ-ବିବାହ କରିବି ନାହିଁ । 

ଦ୍ରୌପଦୀ କ ' ଣ ସେମିତି କର୍ଣ୍ଣଙ୍କୁ ବିବାହ କରିବେ ବୋଲି ମନେ ମନେ ପଣ କରିନଥିଲେ 
କି ? କିନ୍ତୁ ତାଙ୍କୁ ଅର୍ଜ୍ରନଙ୍କୁ ବିବାହ କରିବାକୁ ହୋଇଥଲା । ବୀର ଭୋଗ୍ୟଯା ବସୁନ୍ଧରା । କର୍ଣ୍ଣ 
ଅପାରଗ | ଠିକ୍‌ କବି ଭାଇଙ୍କ ଭଳି । ଲକ୍ଷ୍ୟଭେଦ କରିପାରିଲେ ଅର୍ଜୁନ ! ଠିକ୍‌ ଯେମିତି 
ମତେ ଯିଏ ବାହାହେବ ସିଏ ! 

ମୁଁ ବିବାହ କରିବି । ହେବି ସୁନ୍ଦର ସୁନ୍ଦର ଛୋଟ ଛୋଟ ପୁଅ, ଝିଅଙ୍କର ମାଆ । 
କାରଣ ସେଇମାନଙ୍କ ପାଇଁ ହିଁ ମୋର ବିବାହ । ଯଦି ବିବାହ ନ କରି ବି ସେମାନଙ୍କୁ ମୁଁ 
ପାଆନ୍ତି,ତେବେ ବିବାହ କରିବାକୁ ମୁଁ ଯାଆନ୍ତି କାହିଁକି ? 

କବିଭାଇ ବି ବିବାହ କରିଛନ୍ତି ! ତାଙ୍କର ମଧ୍ଯ ପିଲା ଝିଲା ହୋଇପାରନ୍ତି | ତାଙ୍କର ପୁଅ 
ହୋଇ, ମୋର ବି ଝିଅ ହୋଇପାରେ ଆଉ ତାଙ୍କ ପୁଅ ଯଦି ମୋ ଝିଅ ସହିତ ଖେଳିବାକୁ 
ଆସେ... | 

ମୁଁ ମନା କରିବି । କହିବି ପିଲାଦିନର ଖେଳଘର ହିଁ ବଡ଼ ଦିନକୁ ଘରସଂସାର ହୁଏ । 
କବିଭାଇଙ୍କ ପୁଅ ସହିତ ମୋ ଝିଅର ବିବାହ ହୋଇପାରେନା । ଖେଳ ଘରରେ ଘରସଂସାର 
କରାଯାଇ ପାରେ କିନ୍ତୁ ଘର ସଂସାରକୁ ଖେଳ ଘରରେ ପରିଣତ କରି ହୁଏ ନାହିଁ । ତେଣୁ 
ଖେଳଘରର ଆନନ୍ଦ ଘର ସଂସାରରେ ଲୁହ ପାଲଟି ଯାଏ । ମୋ ଝିଅ ସହିତ କବିଭାଇଙ୍କ 
ପୁଅର ଖେଳ ହୋଇ ପାରେନା | 

କାନ୍ଦି କାନ୍ଦି ହୁଏତ ସେ ଏକ ଜିଦିଆ ପିଲାଟା ଫେରିଯିବ । ବାପାଙ୍କ ତା'ର ଯାଇ 
କହିବ... 

କବିଭାଇ ସସ୍ତ୍ରୀକ ସୁଖରେ ଅଛନ୍ତି ବୋଲି ଶୁଣିଲି । ମୁଁ ବି ତ ତାଙ୍କ ସହିତ ସୁଖରେ 
ରହିପାରି ଥାନ୍ତି ? 

ନା-ନା-ପାରିନଥାନ୍ତି ! 

ମୋର କଳନା ବଡ଼ । ଅକା୍ଷା ବିଶାଳ । ପିପାସା ପ୍ରବଳ । ସାତ ସମୁଦ୍ରର ଜଳ ବି 
ମୋ ତୃଷ୍ଣା ନିବାରଣ ପାଇଁ ଯଥେଷ୍ଟ ନୁହେଁ । 

କବି ଭାଇଙ୍କୁ ମୁଁ ଭୁଲିଯିବି । 

ମତେ ଯିଏ ବାହାହେବେ, ତାଙ୍କରି କଥା ଏଥର ବସି ଭାବିବି । ବଡ଼ ଇଂଜିନିୟର । 
ବଡ଼ ଡାକ୍ତର | ବଡ଼ ଅଫିସର । ବଡ଼ କକଣ୍ଟାକ୍ର | 

ଇସ୍‌, ସବୂଗୁଡ଼ାକ କି ବଡ଼ ! 

ଆଃ... ମୁଁ ଆନନ୍ଦରେ ଅଛି । ସୁଖରେ ଅଛି । 

ବିଭୂତି ପଟ୍ଟନାୟକ 
୧୦୮ ଚ୍ରାନଳ୍ସମଗ୍ର 

କବିଭାଇ ସୁଖରେ ଅଛନ୍ତି କାହିଁକି ? 

ସେତ ଦୁଃଖରେ ରହିଲେ ଚଳନ୍ତା ! ଦୁଃଖ ଭିତରେ ସେ ବଢ଼ିଥଲେ | ଦୁଃଖ ସହିତ 
ଲଢ଼େଇ କରି ଜୀବନ ଗଢ଼ିଥିଲେ | ଦୂଃଖ ସହିବା ତ ତାଙ୍କର ଅଭ୍ୟାସ, ସେ ଦୁଃଖ ପାଉ ନାହାନ୍ତି 
କାହିଁକି ? 

ହେ ଭଗବାନ ! କବି ଭାଇଙ୍କୁ ଦୁଃଖରେ ରଖ । କଷ୍ଟରେ ଚଳାଅ | ତାହେଲେ ସେ 
ମତେ ମନେ ପକାଇବାକୁ ସମୟ ପାଇବେ । ମୋର ସେ ହଜିଗଲା ଦିନର ସଲତିକୁ ଝୁରି 
ହେବେ । ତାହାହେଲେ ମୁଁ ସୁଖରେ ରହିବି ! - 


(କବିର ନିଜକଥା ) 


ଆଜି ଗୁରୁବାର । 

କ'ଣ ଗୋଟାଏ ଓଷା କରିଚି କଛନା | କଳନା ମୋର ସ୍ତର, ଜୀବନ ପଥର ସହଧର୍ମିଣୀ | 
ଓଷା ବ୍ରତ ଉପରେ ତାର ଭାରି ଭରସା । ତା'ର ମତ ବଡ଼ ଲୋକଙ୍କୁ ଟଙ୍କା ସହାୟ, ଆମକୁ 
ଠାକୁର ସାହା... 

ଆମେ ଗରିବ ବୋଲି ତା” ହେଲେ ଜାଣିଗଲାଣି କଳ୍ପନା ! ବାଃ... ବୁଝିବାର ଶକ୍ତି ତା'ର 
କେଡ଼େ ପ୍ରବଳ ! 

ବେଶ୍‌ ଭଲ ଝିଅଟିଏ କଳ୍ପନା | ସହଜ, ସରଳ, ସାବଲୀଳ | ଟିକିଏ ସ୍ବେହ ପାଇଲେ 
ସେ ଆନନ୍ଦରେ ଆତ୍ସହରା ହୋଇପଡ଼େ । ଟିକିଏ ଆଦର ପାଇଲେ କୃତଜ୍ଞତାରେ ଦୃଷ୍ଟି ତା'ର 
ଆନତ ହୋଇଆସେ | 

ଅନେକ ପାଇବାର ଆଶାକୁ ମନ ଭିତରେ ପୋଷଣ କରି ନଥବା ହେତୁ ସୁଖଟା ତା' 
ପକ୍ଷରେ ସୁଲଭ । 

କଳନା ବେଶ୍‌ ଭଲ ଝିଅଟିଏ । 

କ'ଣ କବିତାଠୁ ବେଶି ଭଲ ! 

ସ୍ଵତିର ପାଣ୍ୁଲିପିରୁ ପଛ ପୃଷ୍ଠାଗୁଡ଼ିକ ନେଉଟି ପଡ଼ୁଚି । କେମିତି ଏକ ଉତ୍ତେଜକ ମିଠା 
ଗନ୍ଧରେ ଉତ୍ତେଜିତ ହୋଇ ଉଠୁଚି ଘ୍ରାଣେନ୍ଦିୟ । 

ହଁ- ଏଥର ମନେପଡ଼ିଲା ! ଏଇ ସୁଗନ୍ଧର ନିର୍ଯ୍ୟାସକୁ ରୂୁମାଲରେ ବ୍ୟବହାର କରେ 
କବିତା । କବିତା ଆଜି ମୋଠୁ ଦୂରରେ... ଅନେକ ଦୂର... ଅନେଇଲେ ଆଉ ଯେଉଁଠିକି ଆଖି 
ପାଏ ନାହିଁ... 

କିନ୍ତୁ ତା' ରୁମାଲ୍‌ର ସୁଗନ୍ଧ ଭଳି, ତା” ସୁତିର ସୌରଭ ବି ମନକୁ ମୋର ସ୍ୃଵପୂବିଷ୍ଠ 
କରିରଖିଚି... ` 

ବିଭୂତି ପଟ୍ଟନାୟକ 
ଗଳ୍ସମଗ୍ର ୧୦୯ 
ଖୁବ୍‌ ଭଲ ଝିଅଟିଏ କବିତା । ତାଠୁଁ ଭଲ ଝିଅ ଆଉ ଏ ପୂଥବୀରେ କେହି ନାହାନ୍ତି । 
ସବୁ ସୁଗୁଣ ଆଉ ସବୁ ସୌନ୍ଦର୍ଯ୍ୟ ନେଇ ସେ ବଢ଼ିଚି । ମୁଁ ତାକୁ ଦେଖି ମୁଗ୍ଧ ହୋଇଥିଲି, କିନୁ 
ପାଗଳ ହୋଇ ନଥୁଲି... 

କବିତା ସହିତ ମୋର ବିବାହ ହୋଇପାରିଲା ନାହିଁ । ତା'ର କାରଣ ଅନେକ । 
ମନସ୍ତାର୍ତିକ, ଅର୍ଥ ନୈତିକ, ସାମାଜିକ । କବିତା ସୁଖ ଚାହୁଁଥିଲା | ଅନିର୍ଦ୍ଦିଷ୍ଟ ସୁଖ । ସେ ସୁଖର 
କିଛି ସଂଜ୍ଞା ନାହିଁ । ତା'ର ପରିବାର ଚାହୁଁଥିଲେ ଯୋଗ୍ୟ ପାତ୍ର । ଯେଉଁ ଯୋଗ୍ୟତାର ଏକମାତ୍ର 
ମାପକାଠି ଧନ ସଂପତ୍ତି ! 

କବିତାକୁ ବିବାହ କରିବାକୁ . ହୋଇଥିଲେ ମତେ କବିତା ଲେଖା ଛାଡ଼ି ଅଙ୍କ କଷିବାକୂ 
ହୋଇଥାନ୍ତା । ମୁଁ ତା' ପାରିଲି ନାହିଁ । 

କିନ୍ଧୁ ତା' ବୋଲି କ'ଣ ମୁଁ କବିତାକୁ ହରାଇଚି ! ପାଇବାର ଏକମାତ୍ର ପନ୍ଛା କ'ଣ 
ବିବାହ ? 

ମିଛ... 

ମିଛ.... ଶହେବାର ମିଛ । 

କବିତାର ଛନ୍ଦ ମୋ ମନରେ, କବିତାର ସ୍ଵର ମୋ କଣ୍ଠରେ, କବିତା ମୋର, ମୋ 
କଲମର ମୁନରେ | କବିତାକୁ ମୋଠୁ ଛଡ଼େଇ ନେବ କିଏ ? 

କାଲି ରାତିରେ କଳ୍ପନା ପଚାରୁଥିଲା, କବିତାକୁ କ'ଣ ତମେ ଭୁଲିପାରିନାହଁ ! ଇସ୍‌, 
ତାଆରି କଥା ଭାବି ଭାବି ତମ ଦେହ କ'ଣ ହେଲାଣି ? 

ପରିହାସ କରି କଳ୍ପନାକୁ ମୁଁ କହିଥିଲି, ତମକୁ କ'ଣ ମୁଁ ଭଲପାଉନି କଳନା ? ତମର 
ଏ ପରିପୂର୍ଣ୍ଣ ଲାବଣ୍ୟମୟ ଦେହକୁ ଦେଖିଲେ କିଏ କହିବ... 

କଳ୍ପନା ସନ୍ତାନ-ସମ୍ଭବା । 

ମୋର ଟିପ୍ପଣୀ ଶୁଣି ଲାଜରେ ସେ ଜଡ଼ସଡ଼ ହୋଇଯାଇଥିଲା ! କହିଥଲା, ଇସ୍‌, 
ତମେ ଭାରି ଇଏ... 

ଇଏ ! 

କ'ଣ ! 

କ'ଣ ତା'ର ସଂଜ୍ଞା ? ସଂଜ୍ଞା ନିର୍ଣୟ କରିବାର କ୍ଷମତା ନାହିଁ କନ୍ତନାର | ଅଛରେ ସେ 
ସନଧଷ୍ଠ । ତା'ର ସଂସାର ସୀମା ସଂକ୍ଷିପ୍ତ । ସ୍ଵାମୀ, ଶାଶୁ, ଶଶୁର, ନଣନ୍ଦ, ଦିଅର । ବାସ୍‌ 
ସେତିକି । ତାଠୁ ଆଉ କିଞ୍ତ ମଧ୍ଯ ବିସ୍ତୃତ ନୁହେଁ । 

ଆଜି ପୁଣି ଖରାବେଳେ ଆସିଥିଲା କଳ୍ପନା । କହୁଥିଲା, ହେ, ଶୁଣିଲଣି ! ତମ କବିତା 
ବାହା ହେଉଛନ୍ତି, ବାବା ତାଙ୍କର ଦେଉଛନ୍ତି ଖୁବ ଯୌତୁକ | ବର ବିଲାତ ଫେରନ୍ତା ବାରିଷ୍ଟର 
ରେଣୁ କହୁଥିଲା, କବିତାର ବାବା ଏତେ ଯୌତୁକ ଦେବେ ଯେ, ଏ ଅଞ୍ଚଳରେ ଏତେ ଯୌତୁକ 
କେହି ଦେଇ ନଥିଲେ । ଆଛା, ତମେ ତ ବାହା ହୋଇଥିଲେ ଏତେଗୁଡ଼ାଏ ଯୌତୁକ ବି 
ପାଇଥାନ୍ତ ! 


Digitized by srujanika@gmail.com 


ବିଭୂତି ପଟ୍ଟନାୟକ 
୧୧୦ ଗ୍ରଳ୍ସମଗ୍ର 

କଛନା ମୁହଁକୁ ଚାହିଁ ମୁଁ ହସିଲି । 

କହିଲି, କିନୁ ମୁଁ ଯାହା ପାଇଚି, ତାହା ସେ ବିଲାତ ଫେରନ୍ତା ବର କିନ୍ତୁ ପାଇବ ନାହିଁ । 
କବିତାଙ୍କ ବାବାଙ୍କ ଯୌତୁକଠୁଁ ସେ ବେଶି ମୂଲ୍ୟବାନ୍‌ । 

ଆଗ୍ରହରେ ଉତକଣ୍ତିତ ଭାବରେ କଛନା ପଚାରିଲା, କ'ଣ ? କ'ଣ କୁହ- ମୋ ରାଣଟି | 

କଳନାର କାନ ପାଖରେ ମୁଁ କହିଲି, କବିତାର ଭଲପାଇବା... 

କଳ୍ପନା ହସି ହସି ଲୋଟି ପଡ଼ିଲା । 

ତା'ର ଦୂଇଘଣ୍ଟା ପରେ ପୁଣି ଆସିଥିଲା କଳ୍ପନା । ପଚଟାରିଥଲା, ତମ କବିତା ବାହା 
ହେଉଛନ୍ତି ? ତମେ ତ କିଛି ଉପହାର ଦେବାର କଥା ? କ'ଣ ଦେବ କୂହ | 

କଛନାକୁ ସ୍ଥିର କଣ୍ଠରେ କହିଲି, ଉପହାର ମୁଁ ପଠାଇ ଦେଇଚି । 

ବିସ୍ଲୟରେ କଳ୍ଧନା କହିଲା, କାଇଁ ମୁଁ ତ ମୋଟେ ଜାଣିପାରିଲିନି ! ଏ କିନ୍ତୁ ତମର ଭାରି 
ଅନ୍ୟାୟ । ମତେ କୁହ... କୁହ କହୁଚି... 

କଛ୍ନାକୁ କୋଳାଗ୍ରତ କରି କହିଲି, ତା' ବିବାହ ଉପଲକ୍ଷେ ମୁଁ ଉପହାର ପଠାଇଚି 
ମୋର ଶୁଭ କାମନା... ତା'ର ସୀମନ୍ତର ସିନ୍ଦୁର ଟିକା ବହୁଦିନ ଉଦ୍୍ଳ ରହିବ... ତା'ର 
ଚଲାପଥରେ ଫୁଟିବ ଲକ୍ଷ ଲକ୍ଷ ଗୋଲାପ... 

ମୋ କଥା ଶୁଣି ଦୁଃଖରେ ବିବର୍ଣ୍ଣ ହୋଇଗଲା କଳ୍ପନାର ମୁହଁ । 

ମୁଁ ତା'ର ମନସ୍ତତ୍ଵକୁ ବିଶ୍ଲେଷଣ କଲି ମନେ ମନେ | କବିତାର ଭଲପାଇବା ମୁଁ ପାଇଛି 
ବୋଲି ଜାଣି ସେ ହସି ହସି ଗଡ଼ିଯାଇଥଲା, କିନୁ କବିତା ପାଇଁ ଶୁଭ କାମନାରେ ମୋ ଅନ୍ତର 
ଭିତରେ ଭରି ରହିଚି ବୋଲି ଶୁଣି ତା' ମୁହଁ ଶୁଖିଗଲା କାହିଁକି ? 


( ଉପସଂହାର ) 


ସ୍ତ୍ରୀ ଚାହେଁ ସ୍ଵାମୀ ତା'ର ସବୁ ପଚେ ପାଉ, କିନ୍ତୁ କାହାରିକୁ ତିଳେ ହେଲେ କିଛି 
ନଦେଉ ! 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୧୧୧ 


ଗଦ୍ୟ କବିତା 


ଶୁଭ୍ରା ! 

(ନାମଟାରେ କି ଅପୂର୍ବ ରୋମାଞ୍ଚକର ଆବେଗ !) 

ଶୁଭ୍ରାର ଚିଠି କାଲି ଡାକରେ ଆସିଥୁଲା । ସର୍ବମୋଟ ଏଗାରଥର ଏଥୁ ମଧ୍ଯରେ ସେ 
ଚିଠିଟା ପଢ଼ିଛି ଦେବପ୍ରିୟ । 

ସେଇ ଅକ୍ଷର | ସେଇ ଟଣା ଟଣା, ଲମ୍ବା ଲମ୍ବା ଅକ୍ଷର । ଯେଉଁ ଅକ୍ଷରକୁ ଦିନେ 
ଦେଖିଲେ ଦେବପ୍ରିୟର ରକ୍ତକଣିକାରେ ଶୀତ୍କାର ଜାଗୁଥଲା | 

ଶୁଭ୍ରା ଚିଠି ଲେଖିଚି । 

ଅନେକ, ଅନେକ ଦିନ ପରେ । ବିବାହର ଦୀର୍ଘ ତିନିବର୍ଷ ପରେ । ସମ୍ବଲପୁରରୁ 
କଟକ ମେଡ଼ିକାଲ୍‌କୁ ବଦଳି ହୋଇଆସିଚି ପ୍ରଭାତ । ପ୍ରଭାତ ଛୋଟରାୟ । ଶୁଭ୍ରାର ଇହକାଳ, 
ପରକାଳର ଦେବତା | ଆଉ ତା' ସହିତ ଦୀର୍ଘ ତିନିବର୍ଷ ପରେ ପୁଣି ଏଇ କାଠଯେଡ଼ୀ, 
ମହାନଦୀର ମଧ୍ୟଭାଗକୁ ଫେ ରିଆସିଟି ଶୁଭ୍ରା । 

ଶୁଭ୍ରା କଟକରୁ ଟିଠି ଲେଖିଛି, କାଲି ମୋର ଜନ୍ମ ଦିନ । ଦିନ ତିନିଟା ବେଳକୁ ନିଶ୍ଚୟ 
ଆସିବ ଦେବପ୍ରିୟ | ମୋ ରାଣ । 

ମୋ ରାଣ ! 

ଅକ୍ଷର ତିନିଟା ଭିତରେ ଆଜି ସୁଦ୍ଧା କେମିତି ବିଚିତ୍ର ଆକର୍ଷଣ ଅନୁଭବ କରୁଚି ଦେବପ୍ରିୟ । 
ଏଇ ତିନିଟି ଅକ୍ଷର ଉଚ୍ଚାରଣ କରି ଶୁଭ୍ରା ଯେବେ ତାକୁ କିଛି ଅନୁରୋଧ କରେ, ସେ ଅନୁରୋଧ 
ଉପେକ୍ଷା କରିବାକୁ ସେ କେବେ ସାହସ ପାଏ ନାହିଁ ! 

ଅଥଚ ଏଇ ଅକ୍ଷର ତିନିଟା ଆଜି ଦେବପ୍ରିୟ ପାଖରେ କି ମୂଲ୍ୟହୀନ ମନେହେଉଛି । 

ଶୁଭ୍ରାର ଜନ୍ମଦିନ । 

କେତୋଟି କାଶତଶ୍ଡୀ ହସା ଶରତ ଉଷା ତେବେ ଅତିକ୍ରମି ଆସିଲାଣି ଶୁଭ୍ରା । 

ଧ୍ଯାନୀ ବୁଦ୍ଧ ଭଳି ଆଖିବୁଜି ଦେବପ୍ରିୟ ମନେପକାଇବାକୁ ଚେଷ୍ଟା କଲା । ଚବିଶ ବର୍ଷ 
ବୋଧହୁଏ ସ୍ପର୍ଶ କରିବ ଏଥର ଶୁଭ୍ରାର ତନୁମନ | ବାହାହେଲାପରେ ଶୁଭ୍ରାର ଲମ୍ବାଳିଆ ଦେହରେ 

ବିଭୂତି ପଟ୍ଟନାୟକ 
୧୧୨ ଚ୍ରାଳନ୍ସମଗ୍ର 


ଅନେକ ପରିବର୍ରନର ଚିତ୍ର ଆଙ୍କି ହୋଇ ଯିବଣି । ସେଇ ଦୁର୍ବଳ, ପାତଳ, ରୋଗୀଣୀ ଦେହରେ 
ମାଂସ ଲାଗିବଣି - ବିବାହ ପରେ ସ୍ଵାଭାବିକ ଲାବଣ୍ୟ ହୁଏତ ଛଳ ଛଳ ହୋଇ ଉଠିବଣି 
ହେଦରେ ¬ ଶୁଖିଲା ରୁଟି ଉପରେ ଲହୂୁଣିର ପ୍ରଲେପ ପରି ! 

ଦେବପ୍ରିୟ ହସିଲା | 

ଯାଃ... ଏ ସବୁ ଚିନ୍ତା ଏକବାରେ ଅମୂଳକ । ଶୁଭ୍ରା ହୁଏତ ଆହୁରି ଝଡ଼ି ଯିବଣି... 
ଗୋଟିଏ ଦୁଇଟି ସନ୍ତାନ ଆସିବେଣି ହୁଏତ ତା'ର କୋଳକୁ | 

ଶୁଭ୍ରାର ଜନ୍ମଦିନ । 

ଯିବ ନା ନାହିଁ ଦେବପ୍ରିୟ । 

ଆଜି ଆଉ କିଛି ଲେଖିବାକୁ ମନ ହେଉ ନାହିଁ ଦେବପ୍ରିୟର । ଗଳ, ଉପନ୍ୟାସ କଥା 
ଛାଡ଼, ପଦିଏ କବିତା ମଧ୍ଯ ନୁହେଁ । 

ଶୁଭ୍ରାର ଜନ୍ମଦିନ ଉପଲକ୍ଷେ ଗୋଟିଏ କବିତା ଉପହାର ଦେଲେ କେମିତି ହୁଅନ୍ତା ? 

କଳ୍ନାର ଚିନ୍ତାରେ ଉଷ୍ମ ହୋଇ ଆସିଲା ଦେବପ୍ରିୟର ମନ । କବିତା.. କବିତା... 

ଶୁଭ୍ରାର ବିବାହ ଉପଲକ୍ଷେ ଗୋଟିଏ ପ୍ରୀତି-ଗୀତ ଲେଖି ଦେବାକୁ କହିଥୁଲେ ଶୁଭ୍ରାର 
ଭାଉଜ.. କବିତାଟିଏ ଲେଖିଦେବାକୁ ଦେବପ୍ରିୟ ମଧ୍ଯ ରାଜି ହୋଇ ଯାଇଥଲା । କିନ୍ତୁ ପ୍ରତିବାଦ 
କରି ଉଠିଥିଲା ଶୁଭ୍ରା ନିଜେ । 

(ତମେ ମୋ ବାହାଘର ଗୀତ ସତରେ ଲେଖିବ ଦେବପ୍ରିୟ ! ଯାହାକୁ ତମେ ବାହା 
ହୋଇଥାଆନ୍ତ, ତାଆରି ବିବାହ ପାଇଁ କବିତା ଲେଖିବ ? ଛି... ଛି.. ଏ ଲଜାରୁ ତମେ ମତେ 
ରକ୍ଷା କର ଦେବପ୍ରିୟ ।) 

ଦେବପ୍ରିୟ ଶୁଭ୍ରାକୁ ସେ ଲଜାରୁ ସତକୁ ସତ ରକ୍ଷା କରିଥଲା | କବିତା ମୋଟେ ମନେପଡୁ 
ନାହିଁ ବୋଲି ଛଳନା କରି କହିଥୁଲା ଶୁଭ୍ରାର ଭାଉଜକୁ । 

ଶୁଭ଼ାର ଭାଉଜ ମାଳବିକା ହସିଥୂଲେ | କହିଥିଲେ, ଶୁଭ଼ାର ବାହାଘର ପରେ ସତକୁ ସତ 
କ'ଣ ତମେ କବିତା ଲେଖା ଛାଡ଼ିଦେବ ? 

ଆଜି ସେ ସବୁ ବେଶ୍‌ ମନେପଡୁଛି । 

ଶୁଭ୍ରା ଅନ୍ୟତ୍ର ବିବାହ କରିଗଲା । କିନ୍ତୁ ଦେବପ୍ରିୟ କବିତା ଲେଖା ଛାଡ଼ିନି । ହୁଏତ 
ତା'ର କବିତାର ସ୍ଵର, ଛନ୍ଦ ବଦଳି ଯାଇଛି, କିନୁ ଭାବ, ଭାଷା ସେମିତି ରହିଛି ଅପରିବର୍ରିତ | 

ଦେବପ୍ରିୟ ଏଥର ଟେବୂଲ୍‌ ପାଖକୁ ଉଠିଗଲା । କଲମ ବାହାର କଲା | କାଗଜ କାଢ଼ିଲା | 
ଚିନ୍ତା କଲା, କ'ଣ ଲେଖିବ କବିତା | 

ହାତ ଘଣ୍ଟାରେ ଠିକ ତିନିଟା ବାଜିଛି । 

ଦେବପ୍ରିୟ ଠିଆ ହୋଇଛି ଆସି ଶୁଭ୍ରାର ଫାଟକ ପାଖରେ । ଭିତରକୁ ଯିବ କି ନାହିଁ 
ଭାବୁଛି । ସାହସ ହେଉ ନାହିଁ । ଅନିଚ୍ଛା ଟାଣୁଛି ପଛକୁ । 

ନା, ନା - ଭଦ୍ରତା ଖାତିରରେ ଡାକିଦେଇଛି ବୋଲି ଶୁଭ୍ରାର ନିମନ୍ତ୍ରଣ ରକ୍ଷା କରିବା ତା 
ପକ୍ଷରେ ଠିକ ହେବନି । ଜନ୍ମଦିନ ଉପଲକ୍ଷେ ଶୁଭ୍ରା ଅନେକ ଭଦ୍ରଲୋକଙ୍କୁ ଚିଠି ପଠାଇଥୁବ | 

ବିଭୂତି ପଟ୍ଟନାୟକ 
ଗଳ୍ସମଗ୍ର ୧୧୩ 

ସେଇ ଚିଠି ମଧ୍ଯରୁ ତା” ଟିଠିଟା ଖଣ୍ଡେ | ସେ କ'ଣ ସବୁ ଇତର ଭଦ୍ରଲୋକଙ୍କ ଭିତରୁ ଜଣେ, 
ତା'ର ଆଉ କିଛି ପରିଚୟ ନାହିଁ ? 

ଦେବପ୍ରିୟର ମୁହଁରେ ବିନ୍ଦୁ ବିନ୍ଦୁ ଝାଳ ଜମିଆସିଛି । 

ଶୁଭ୍ରା ତ ତାକୁ ଅନ୍ୟ କୌଣସି ଦିନ ଅଲଗା ଡାକିପାରିଥାନ୍ତା । ବହୁ ଅତିଥଙ୍କ ମେଳରେ 
ସେ କ'ଣ ଦେଇପାରିବ ଶୁଭ୍ରାକୁ ! 

ଦେବପ୍ରିୟ ବିଚଳିତ ହେଲା । 

ନା, ନା ସେ ଫେରିଯିବ । 

ଶୁଭ୍ରା ଜାଣୁ ସେ ଏଇ ସବୁ ଇତର ଭଦ୍ରଲୋକଙ୍କ ଭିତରୁ ଜଣେ ନୁହେଁ । ଅନ୍ତତଃ ସେ 
ଏତେଟା ଇତର ବୋଲି ଏବେ ସୁଦ୍ଧା ନିଜକୁ ଭାବି ନାହିଁ । ଶୁଭ୍ରାର ବିବାହ ତିନିବର୍ଷ ପରେ ମଧ୍ଯ 
ନୁହେଁ । 

ଦେବପ୍ରିୟ ଫେରି ଆସିବାକୁ ବାହାରିଲା । 

ପଛକୁ ପାଦେ ଫେରିଚି କି ନାହିଁ, ପଛରୁ ଡାକ ଶୁଭିଲା, ତମେ ଫେରିଯାଉଚ ଯେ ! 

ତଟସ୍ଥ ହୋଇଗଲା ଦେବପ୍ରିୟ ! ଦରଜା ଖୋଲି ପଛରୁ ଡାକୁଚି ଶୁଭ୍ରା । 

ସେ ଅପ୍ରତିଭ ହୋଇ ପଡ଼ିଲା । ଦେବପ୍ରିୟ କହିଲା, ନାଇଁ.. ନାଇଁ... ଭାବୁଥିଲି ଏ 
ଘରଟା ତମର କି ନୁହେଁ ! 

ଦେବପ୍ରିୟ ମିଛ କହିଲା । ସତ କଥାଟା କହିବାକୁ ତାର ସାହସ ହେଲା ନାହିଁ । ଶୁଭ୍ରା 
ପାଖରେ ଆଜି ନିଜର ମନ କଥାଟା କହିବାକୁ ସେ କିପରି ଭୀଷଣ ଭାବରେ ସଂକୂଚିତ 
ହୋଇପଡ଼ିଲା । 

ଶୁଭ୍ରା ତାକୁ ପାଛୋଟି ନେଲା । ଡ଼୍ରଇଁ ରୁମ୍‌ର ସୋଫା ଉପରେ ବସାଇଲା । କହିଲା, 
ତମକୁ ଅନେକ ବେଳୁ ମୁଁ ଅପେକ୍ଷା କରୁଥିଲି । ବିଳମ୍ବ ଦେଖି ଭାବୁଥିଲି, ହୁଏତ ତମେ 
ଆସିବନି ଆଉ... 

କିଛିଟା ସ୍ଵସ୍ତି ଅନୁଭବ କଲା ଦେବପ୍ରିୟ | ଯାହା ହେଉ, ବାହର ତିନି ବର୍ଷ ପରେ ଆଜି 
ବି ଶୁଭ୍ରା ତା' ପାଇଁ ଅପେକ୍ଷା କରୁଚି । ନ ଆସିବାର ଆଶଙ୍କାରେ ଶଙ୍କତ ହୋଇପଡୁଟି ! 

ନିଜକୁ ଅନେକ ପରିମାଣରେ ସହଜ କରିନେଇ ଦେବପ୍ରିୟ ଶୁଭ୍ରା ଆଡ଼କୁ ଚାହିଁଲା । 
ଶୁଭା ସତେଜ ଦିଶୁଚି । ଦେହର ସ୍ଵାସ୍ଥ୍ୟରେ ବିଶେଷ କିଛି ପରିବର୍ଭନ ଦିଶୁ ନଥିଲେ ବି ବେଶ୍‌ 
ସରଳ ଦିଶୁଚି ତାର ଚେହେରା । ଅବିବାହିତା ବୟସରେ ଶୁଭ୍ରାର ଚେହେରାଟା ଥୁଲା କିପରି 
ଅସମ୍ଭବ ରକମର କୂଳପ୍ଲାବିନୀ ନଦୀ ଭଳି ! କେତେବେଳେ ତାହାକୁ ଭସାଇ ନେବ, ସେହିପରି 
ଭାବ | କିନଧୁ ବିବାହ ପରେ ସେଇ ଦୂରନ୍ତ ଚେହେରାରେ କିଛିଟା ସ୍ଥିରତା ଆସିଚି । ସରଳତା, 
ସୁକୁମାର ଭାବରେ ସ୍ଵାସ୍ଥ୍ୟ ତାର ଦିଶୁଟି ବେଶ୍‌ ଲୋଭନୀୟ ! ଉଦ୍ଧତ, ଦୁର୍ଦ୍ଦାନ୍ତ ଯୌବନ ତାର 
କଲ୍ୟାଣମୟୀ ମନେ ହେଉଚି । କିନ୍ତୁ ଦାହିକା ଶକ୍ତି ହରାଇ ବସିଥିଲେ ବି ତାର ଯୌବନ ଯେ 
ତୀକ୍ଷଣତା ହରାଇ ନାହିଁ ସେ କଥା ନିବିଡ଼ ଭାବରେ ଅନୁଶୀଳନ କଲେ ବେଶ୍‌ ଅନୁଭବ 
କରିହେଉଚି । 

ବିଭୂତି ପଟ୍ଟନାୟକ 
୧୧୪ ଗଳ୍ପସମଗ୍ର 


ଶୁଭ୍ରା ଦେବପ୍ରିୟର ଏଭଳି ଚାହାଣିରେ ସାମାନ୍ୟ ଅପ୍ରତିଭ ହୋଇ କହିଲା, ତମେ ବସ 
ଦେବପ୍ରିୟ । ମୁଁ ଗୋଟାଏ କେଳତଭ୍‌ ଡ୍ରିଙ୍କ ଆଶେ... 

ରୁଣୁଝୁଣୁ ଶବ୍ଦ 

ଚମକି ଉଠିଲା ଦେବପ୍ରିୟ । 

ଶୁଭ୍ରାର ଗହଣା ଗୁଡ଼ାକ ଉପରେ ଏତେବେଳ ପର୍ଯ୍ୟନ୍ତ ସେ ଆଖି ପକାଇ ନଥୁଲା । ଇସ୍‌, 
କେତେ ସୁନାଗହଣା ନାଇଚି ଶୁଭ୍ରା ! ପଚାଶ ଭରିରୁ କଦାପି କମି ହେବ ନାହିଁ । ଅଥଚ 
ଅବବାହିତା ବୟସରେ ଏ ଗହଣା ଗୁଡ଼ାକ ଉପରେ, ତାର କେବେହେଲେ ଶ୍ରଦ୍ଧା ନଥୁଲା । 
ଦୂଇପଟ ସୁନାଚୂଡ଼ି, ହଳେ ରିଂ କାନରେ ଆଉ ସରୁ ହାରଟିଏ ଗଳାରେ - ଏତିକି ଛଡ଼ା ସେ 
କେବେ ବେଶି ଗହଣା ପିନ୍ଧୁ ନଥୁଲା, ବାହ ପରେ ଏଇ ଗହଣାଗୁଡ଼ାକ ଉପରେ ତାହାହେଲେ 
ବେଶ୍‌ ପ୍ରଲୋଭନ ଆସଚି ଶୁଭ୍ରାର । 

ଶୁଭ୍ରା କୋଲ୍‌ଡ ଡ୍ରିଙ୍କ ଆଣି ଗ୍ଲାସ୍‌ରେ ଥୋଇଲା । 

ଦେବପ୍ରିୟ କୌତୁହଳୀ କଣ୍ଠରେ ପଚାରିଲା, କାଇଁ ଆଉ କୌଣସି ଅତିଥଙ୍କ ଦେଖୁନି 
ତ । 

ଓଠ ଉପରେ ହସର ଗୋଟିଏ ବଙ୍କିମ ରେଖା ଟାଣି ଶୁଭ୍ରା କହିଲା, ସେମାନେ ସବୁ 
ସନ୍ଧ୍ୟାକୁ ଆସିବେ । ସେମାନେ ତମ ପ୍ରଭାତାବାବୁଙ୍କ ଅତିଥ । ମୋର ଅତିଥି କେବଳ ତମେ 
ଏକା | ଏ ଉଦାସ ଅପରାହ୍ନରେ ତମେ କେବଳ ମୋର ଏକମାତ୍ର ଅତିଥି | 

ବିସ୍ମୟର ଆଉ ଏକ ଧକକା ଲାଗିଲା ଦେବପ୍ରିୟର ମନରେ । ଶୁଭ୍ରାରଅତିଥି ସେ ଏକା, 
ଏଇ ଉଦାସ ଅପରାହ୍ନରେ ! 

କିଛି ଗୋଟାଏ କହିବାକୁ ହେବ ଭାବି ଦେବପ୍ରିୟ କହିଲା, ଆଛା ପ୍ରଭାତବାବୁ କାହାନ୍ତି ? 

ଅକାରଣ ଲଜ୍ଜାର ଗୋଟିଏ ଲୋହିତ ଫଳକ ପଡ଼ିଲା ଆସି ଶୁଭ୍ରାର ମୁହଁରେ । ଏଇ ଅଛ 
ଅଛ ଲାଜ ବେଶ୍‌ ମାନେ ଶୁଭ୍ରାର ଉନ୍ମଳ ଶ୍ୟାମଳ ମୁହଁରେ | ରଷତ୍‌ ଆବେଗଭରି ଥରା ଗଳାରେ 
କହିଲା, ସେ ମଧ୍ଯ ସନ୍ଧ୍ୟାକୁ ଫେରିବେ | କାଇଁ, କିଛି କାମ ଥିଲା ? 

କଥାଟା କହିସାରି ହସିଲା ଶୁଭ୍ରା । ଦେବପ୍ରିୟ ମଧ୍ଯ ନ ହସି ରହିପାରିଲା ନାହିଁ । 

କିଛି ସମୟ ପରେ ଶୁଭ୍ରା କହିଲା, ସେ ହୃଦ୍‌ରୋଗ ବିଷୟରେ ବିଶେଷ ଜ୍ଞାନ ପାଇଁ 
ବିଲାତ ଯାଉଛନ୍ତି ଦେବପ୍ରିୟ ! ବାବା ତିରିଶ ହଜାର ଟଙ୍କା ଦେବାକୁ ରାଜି ହୋଇଛନ୍ତି । 

ହଠାତ୍‌ ହୃଦ୍‌ରୋଗ ବିଷୟରେ ବିଶେଷ ଜ୍ଞାନ ଅର୍ଜନ କାହିଁକି ଦରକାର ହେଲା । ପ୍ରଭାତର । 
ଶୁଭ୍ରା ହୃଦୟର ରୋଗଟା କ'ଣ ଏଇ ଏମ୍‌.ବି.ବି.ଏସ୍‌. ଡିଗ୍ରୀରେ ଜାଣିପାରିଲା ନାହିଁ ପ୍ରଭାତ ! 

କଥାଟା ପଚାରିବ ବୋଲି ଭାବୁଥିଲା ଦେବପ୍ରିୟ । କିନ୍ତୁ ଜାଣି ଜାଣି ପଚାରିଲା ନାହିଁ । 
କଥାଟା ହୁଏତ ପରିସ୍ଥିତି ଦୃଷ୍ଟିରୁ ଅବାନ୍ତର ମନେହେବ ଶୁଭ୍ରାକୁ ! 

ଶୁଭ୍ରା ପୁଣି କହିଲା, ବାବାଙ୍କର ଇଛା ସେ ବିଲାତରୁ ଡିଗ୍ରୀ ନେଇ ନ ଫେରିଲେ ତାଙ୍କ 
ଶିକ୍ଷାର କୁଆଡ଼େ କିଛି ଅର୍ଥ ନାହିଁ । ବିଲାତରୁ ଫେରିଲେ ସେ ମେଡ଼ିସିନ୍‌ ପ୍ରଫେସର ହେବେ 
ବୋଲି ମଧ୍ଯ ପ୍ରତିଶ୍ରୁତି ପାଇଛନ୍ତି । 

ବିଭୂତି ପଟ୍ଟନାୟକ 
ଗଳ୍ସମଗ୍ର ୧୧୫ 
ଦେବପ୍ରିୟ ହସିଲା । 
ଅବଶ୍ୟ ସେ ହସରେ କିଛି ପରିମାଣରେ କାରୁଣ୍ୟ ନଥଲା ସେକଥା ନୁହେଁ । 
ବିବାହ ପରେ ଡାକ୍ତରୀ ପଢ଼ିବ ବୋଲି ଜିଦ୍‌ କରିବାରୁ ଶୁଭ୍ରା ସହିତ ତା'ର ବିବାହ ପ୍ରସ୍ତାବ 
ଭାଂଗି ଯାଇଥଲା | କାରଣ ତା'ର ମଧ୍ଯବିତ୍ତ ପରିବାରରେ ଡାକ୍ତରୀ ପଢ଼ିବାର ସୁଯୋଗ ପାଇବ 
ନାହିଁ ବୋଲି ଶୁଭ୍ରାର ବାବା ଆଶଙ୍କା କରିଥିଲେ । ସେଇଥୁପାଇଁ ସେ ଡାକ୍ତର ବର ସାଂଗରେ ସ୍ପିର 
କରିଥିଲେ ଝିଅର ବିବାହ | ଗୋଟାଏ ବର୍ଷ ମଧ୍ଯ ଡାକ୍ତରୀ ପଢ଼ିଥଲା ଶୁଭ୍ରା । କିନ୍ତୁ ତାଂ ପରେ 
ପରେ ନିଜ ତରଫରୁ ପଢ଼ା ଛାଡ଼ି ଦେଇଥିଲା । ଯୁକ୍ତି କରିଥିଲା, ଗୋଟାଏ ଘରେ ଦୂଇଜଣ 
ଡାକ୍ତର ବାହାର ଲୋକଙ୍କ ସ୍ବାସ୍ଥ୍ୟ ଦେଖିବାକୁ ବାହାରିଲେ, ନିଜର ସ୍ଵାସ୍ଥ୍ୟ ଦେଖିବାକୁ କେହି 
ରହିବେ ନାହିଁ । 
ଶୁଭ୍ରାର ଭାଉଜ ମାଳବିକା ମୁହଁରୁ ଏକଦା ଏସବୁ ଶୁଣିଥିଲା ଦେବପ୍ରିୟ । ଆଜି ହଠାତ 
ଶୁଭ୍ରା ମୁହଁରୁ ନିଜ ସ୍ବାମୀର ଡାକ୍ତରୀ ଉଚ୍ଚଶିକ୍ଷା କଥା ଶୁଣି ତା'ର ମନେହେଲା, ନିଜର ସ୍ବାମୀର 
ମାଧ୍ୟମରେ ନିଜ ମନର ଓରିମାନା ହୁଏତ ଶୁଭ୍ରା ମେଣ୍ଟାଇ ନେବାକୁ ଚାହୁଁଛି | 


କାନ୍ଧ ଘଣ୍ଟାରେ ଚାରି ବାଜିଲା । 

ଗୋଲାପ ଫୁଲର ଆଘ୍ରାଣ ବାଜିଲା ଦେବପ୍ରିୟର ଘ୍ରାଣେନ୍ଦ୍ରିୟରେ । ଟେବୁଲ୍‌ ଉପର 
ଫୁଲଦାନୀ ଦେହରେ ଗୋଲାପ ତୋଡ଼ାଟା ଯେ ଥୁଆ ହୋଇଛି, ତାହା ଆବିଷ୍କାର କଲା ଦେବପ୍ରିୟ ! 

ଡୁଇଂ ରୁମ୍ଟା ବେଶ୍‌ ସଜାଇଛି ଶୁଭ୍ରା । ତା' ହାତର ଶିଳ୍ପକଳାରେ ବେଶ୍‌ ଗୋଟିଏ ରୁଚି 
ବାରି ହୋଇପଡୁଚି । ଶୁଭ୍ରାର ସେଇ ପରିଛନ୍ନ ରୁଟି, ଯାହା ପାଇଁ ଦିନେ ଦେବପ୍ରିୟର ମନରେ 
ବଣମଲ୍ଲାର ସୁଗନ୍ଧ ଲାଗିଥିଲା । 

ଶୁଭ୍ରା ପଚାରିଲା, ଏ ପର୍ଯ୍ୟନ୍ତ ନିଜ କଥା ତ କିଛି କହିଲ ନାହିଁ ଦେବପ୍ରିୟ । ରହସ୍ୟମୟ 
ଭାବରେ ହସି ଦେବପ୍ରିୟ ଉତ୍ତର ଦେଲା- ମୋ ଜୀବନରେ ଆଉ ଘ୍ରଟଣା କାହିଁ ! ସବୁ ତ 
ଦୁର୍ଘଟଣା ! ଏ ଦେଶରେ ଆଉ ମଧ୍ଯବିତ୍ତ ଜୀବନରେ ଘଟଣା କିଛି ଘଟେ ନାହିଁ ଶୁଭ୍ରା ! 
ମଧ୍ଯବିତ୍ତ ଜୀବନ ଭାରି ସମତଳ । 

ଦେବପ୍ରିୟ କଣ୍ଠରୁ ନିଜ ନାମଟା ଶୁଣି ଶୁଭ୍ରା ଉଲ୍ଲସିତ ହେଲା । କହିଲା, ତମ ବାହାଘର 
କଥା... 

ଏଇଭଳି ଏକ ପ୍ରଶ୍ନର ଉତ୍ତର ଦେବାକୁ ହେବ ବୋଲି ଅନେକ ଆଗରୁ ନିଜକୁ ହୁଏତ 
ପ୍ରସ୍ତୁତ କରି ରଖିଥିଲା ଦେବପ୍ରିୟ । ତେଣୁ କଣ୍ଠରେ କିଛି ଜଡ଼ତା ନ ରଖି ସେ କହିଲା 
ମଧ୍ଯବିଭ୍ତ ଜୀବନରେ ବିବାହ ଆଜି ଆଉ କିଛି ଆବେଗ ଆଣୁ ନାହିଁ ଶୁଭ୍ରା ! ବାହାଘରଟା ମତେ 
କାହିଁକି ଆଜି ଭାରି ଡରାଉଚି... 

କାପୁରୁଷର ଯୁକ୍ତି ଭଳି ଶୁଭ୍ରାର କାନକୁ ଶୁଭିଲା ଦେବପ୍ରିୟର ଏ କଥା । ସେ ଗମ୍ଭୀର 
କଣ୍ଠରେ କହିଲା- ବିବାହକୁ ଭୟ କରିବାର କିଛି କାରଣ ନାହିଁ ଦେବପ୍ରିୟ ! ବାହାଘରଟା 

ବିଭୂତି ପଟ୍ଟନାୟକ 
୧୧୬ ଗ୍ରଳ୍ସମଗ୍ର 
ଜୀବନରେ ସ୍ଵପ୍ନ ଉସ୍ପଙ୍ଖଳତା କିମ୍ବା ଭୟ ପାଇଲା ଭଳି କିଛି ପତନକୂ ଡାକିଆଣେ ନାହିଁ । 
ବିବାହ ଜୀବନରେ ଆଣେ ସ୍ମିରତା, ସ୍ବାଭାବିକତା । ଜୀବନରେ ଏହା ଅପରିହାର୍ଯ୍ୟ । ତେଣୁ 
ଦୟା କରି ନିଜ ଉପରେ ବୃଥା ଅଭିମାନ କର ନାହିଁ । 

ଦେବପ୍ରିୟ ନିଜ ଉପରେ ବୃଥା ଅଭିମାନ କରିଛି ! ଏ କଥା ହଠାତ୍‌ ଭାବିଲା କାହିଁକି 
ଶରଭ୍ରା ! 

ଜଳଖିଆ ଆସିଥୁଲା । ଟ୍ରେରେ ଜଳଖିଆ ଆଣି ରଖି ଦେଇଗଲା ଶୁଭ୍ରାର ଚାକରାଣୀ । 
ପରିମିତ ଖାଦ୍ୟ । ଶୁଭ୍ରା ଜାଣେ ଖୁବ୍‌ ଗୁଡ଼ାଏ ଖାଇବାକୁ ପସନ୍ଦ କରେ ନାହିଁ ଦେବପ୍ରିୟ । 

ଦେବପ୍ରିୟ ଖୁସି ହେଲା | ତା” ବିଷୟରେ ଅନେକ କଥା ତା” ହେଲେ ଶୁଭ୍ରା ମନେରଖିଛି । 
ଖାଇବା ମଧ୍ଯରେ ଶୁଭ୍ରା ପୁଣି କହିଲା; ବାହାଘରକୁ ତମେ ଡର ନାହିଁ ଦେବପ୍ରିୟ ! ତାକୁ ଖୁବ୍‌ 
ଗୁରୁତ୍ଵ ଦେବାର କିଛି ନାହିଁ । 

ଖିଆ ଶେଷ କରି ସେ କହିଲା, ତାହାହେଲେ ମୁଁ ଉଠୁଚି ଶୁଭ୍ରା । 

ଶୁଭ୍ରା କହିଲା, କିନୁ କିଛି ଉପହାର ମତେ ଦେଲ ନାହିଁ ତ ! ଅଥଚ ତିନି ବର୍ଷ ତଳେ 
ପ୍ରତିଥର ମୋ ଜନ୍ମ ଦିନରେ ତମେ ଗୋଟାଏ ଲେଖା କବିତା ଉପହାର ଦେଉଥିଲ ! 

ଦେବପ୍ରିୟର ପକେଟରେ ଥବା କବିତା ଲେଖା କାଗଜଟା ହଠାତ୍‌ ଖସ୍‌ ଖସ୍‌ ହେଲା । 
ନୀରବରେ ସେ ପକେଟରେ ହାତ ପୂରାଇ କାଗଜଟି କାଢ଼ିଆଣି ଶୁଭ୍ରା ହାତକୁ ବଢ଼ାଇ ଦେଲା । 

କବିତାଟି ପଢୁ ପଢ଼ୁ ବୁ ଶୁଭ୍ରା କହିଲା, ନ ମାଗିଥିଲେ ତାହା ହେଲେ ତମେ ଉପହାରଟା ନ 
ଦେଇ ଚାଲିଯାଇଥାଆନ୍ତା । ନାହିଁ ? 

କବିତାର ଉପହାରଟା ସତେ ଯେମିତି ଶୁଭ୍ରାକୁ ଅପୂର୍ବ ମନେହୋଇଚି ! ଏଇ ଉପହାରଟା 
ନ ପାଇଥିଲେ ସତେ ଯେମିତି ଜନ୍ଧଦିବସ ଉତ୍ସବ ତା'ର ବୃଥା ହୋଇଯାଇଥାଆନ୍ତା ¦ 

କବିତାଟି ପଢ଼ିସାରି ଶୁଭ୍ରାର ମୁହଁ କିନ୍ତୁ ମଳିନ ହୋଇଗଲା । ସେ ନିମ୍ବ କଣ୍ଠରେ କହିଉଠିଲା, 
ଗଦ୍ୟ କବିତା ମତେ ଭଲ ଲାଗେ ନାହିଁ ବୋଲି ତମେ ଜାଣ, ଅଥଚ ଗୋଟାଏ ଗଦ୍ୟ କବିତା 
ମତେ ଉପହାର ଦେବା ପଛରେ ତମର କି ଆନ୍ତରିକତା ପ୍ରକାଶ ପାଉଛି ଦେବପ୍ରିୟ ! ମୁଁ ଏ 
କବିତା କିଛି ବୃଝିପାରେ ନାହିଁ 

ଦେବପ୍ରିୟ ହସିଲା, ବ୍ୟଙ୍ଗାତ୍ସକ ହସ | ହୁଏତ ସେ ହସରେ ବୁଝାଇବାକୁ ଚାହୁଁଥିଲା ଯେ, 
ଶୁଭ୍ରା ସହିତ ତା 'ର ସେ ସଂପର୍କ ଗଦ୍ୟ କବିତା ଭଳି ଦୁର୍ବୋଧ୍ୟ ହୋଇ ଉଠିଲାଣି । ଆଉ 
ସେଥୁରେ ଛନ୍ଦ ନାହିଁ, ଉପଧା ମିଳନ ନାହିଁ 

କିନୁ ସେ କଥା ସେ କହିଲା ନାହିଁ ଶୁଭ୍ରାକୁ । ସେ ଉତ୍ତର ଦେଲା, ଏ କବିତା ଆମ ପାଇଁ 
ନୂହେଁ ¬ ଏହା ଆଗାମୀ ଦିନର ପାଠକଙ୍କ ପାଇଁ | ତୁ ବୁଝି ନ ପାରିବା ସ୍ଵାଭାବିକ । ତୋ 
ଗର୍ଭକୋଷରେ ଯେଉଁ ସନ୍ତାନଟି ରହି ମୁକ୍ତି ପାଇଁ ଦିନ ଗଣୁଛି, ସେ ଯେତେବେଳେ କବିତା 
ବୁଝିବା ବୟସରେ ପହଞ୍ଚବ, ସେତେବେଳେ ସେ ଠିକ୍‌ ଏ କବିତାକୁ ବୁଝିପାରିବ | 

ଶୁଭ୍ରା ଯେ ସନ୍ତାନସମ୍ଭବା ଦେବପ୍ରିୟର ସ୍ଥଳ ଦୃଷ୍ଟିରେ ମଧ୍ଯ ତାହା ଧରାପଡ଼ିଯାଇଥବାରୁ 
ଆକଣ୍ଠ ଲଞ୍ଜାରେ ମ୍ରିୟମାଣ ହୋଇଗଲା ଶୁଭ୍ରା । କିଶୋରୀ ଜୀବନର ସେଇ ଉଦ୍ଦାମ ଚପଳତା 
କଣ୍ଠରେ ଉଛୁଳାଇ ସେ କହି ଉଠିଲା, ଅସଭ୍ୟ | ସଭ୍ୟ ହେବା ତମ ଭାଗ୍ୟରେ ଆଉ କେବେହେଲେ 
ସମ୍ଭବ ହେଲା ନାହିଁ । ନା ! 

ଦେବପ୍ରିୟ ହସିଲା । ପ୍ରାଣଖୋଲା ହସ । 

ଶୁଭ୍ରାର ଅନୁମତିକୁ ଅପେକ୍ଷା ନ କରି ସେ ଉଠିଲା । 

ବାହାରେ ମ୍ଲାନ ଗୋଧୁଳିର ମାୟା । ଆକାଶରେ ରଙ୍ଗ ଧୂସର, ବିବର୍ଣ୍ଣ । 

ଆଗକୁ ଗୋଡ଼ ବଢ଼ାଉଥଲା ଦେବପ୍ରିୟ | ପଛରୁ ଶୁଭ୍ରା ଡାକିଲା, ଦେବପ୍ରିୟ ! ଶୁଣିଯାଅ । 

ପଛକୁ ଅଗତ୍ୟା ଲେଉଟି ଚାହିଁଲା ଦେବପ୍ରିୟ । ପାଖକୁ ଆସୁଚି ଶୁଭ୍ରା । ମୁହଁରେ ବେଦନା 
ଆଉ ଆବେଗର ଉଛ୍ଲାସ ସ୍ପଷ୍ଟ ହେଉଚି | 

ଶୁଭ୍ରା ଦେବପ୍ରିୟର ଖୁବ୍‌ ନିକଟକୁ ଲାଗିଆସି ଠିଆ ହେଲା । ତା” ହାୱାଇନ୍‌ ବୋତାମ 
ଦେହରେ ଆଙ୍ଗୁଠି ସଂଚାଳନ କରି ପଚାରିଲା, ତମେ ପୂର୍ବ ଜନ୍ମରେ ବିଶ୍ଵାସ କର ଦେବପ୍ରିୟ ! 

ବିସ୍ମିତ କଣ୍ଠରେ ଦେବପ୍ରିୟ ପଚାରିଲା, ହଠାତ୍‌ ସେ କଥା କାହିଁକି ଶୁଭ୍ରା ! 

ଏଥର ଶୁଭ୍ରା ନିଜର ଆବେଗର ଉଚ୍ଲାସକୁ ଅଟକାଇ ପାରିଲା ନାହିଁ । ନିଜ ଦୂଇ ବାହୁରେ 
ଦେବପ୍ରିୟର କଣ୍ଠ ବେଷ୍ଟନ କରି କହିଲା, ତମେ କଣ ସବୁଦିନ ମୋ ପାଖରେ ଦେବପ୍ରିୟ 
ରହିଯିବ, ଏ ଜନ୍ନରେ ନ ହେଲେ ଆର ଜନ୍ମରେ ସୁଦ୍ଧା ମୋର କେବଳ ପ୍ରିୟ ହୋଇପାରିବ 
ନାହିଁ ? 

ଦେବପ୍ରିୟ ଅନୁଭବ କଲା ବିଚିତ୍ର ଏକ ଅଶ୍ଵସ୍ତି । ଶୁଭ୍ରା ତା'ର ଦୀର୍ଘ ଦେହକୁ ଆଶ୍ରା କରି 
ଠିଆ ହୋଇଚି । ତା” ରଢୁସ୍ତନାଗ୍ରର ସ୍ପର୍ଶ ବେଶ୍‌ ଅନୁଭବ କରୁଚି ଦେବପ୍ରିୟ । ଶୁଭ୍ରାର ନିଶ୍ଵାସରେ 
ମଧ୍ଯ ପ୍ରବଳ ତୋଫାନର ଝଙ୍କାର । ତା” ରକ୍ତର ଅରଣ୍ୟରେ ସମ୍ଭବତଃ ଆଦିମ ଝଡ଼ର ଝଙ୍କାର 
ଉଠୁଚି । 

ଦେବପ୍ରିୟ ଶୁଭ୍ରାକୁ ନିଜଠାରୁ ଅଲଗା କରି ଦୂରରେ ଠିଆକରି ଦେଲା | ନିରୀକ୍ଷଣ କରି 
ଚାହିଁ ଦେଖିଲା ଏଇ ତା'ର ଏକଦା ମାନସୀ ଶୁଭ୍ରା |.... ଡାକର ପ୍ରଭାତ ବାବୁଙ୍କ ସହଧର୍ମିଣୀ 
ଶୁଭ୍ରାଙ୍ଗୀ ଶୁଭ୍ରା... ! 

ଦେବପ୍ରିୟର ମନେହେଲା, ଭଲପାଇବାର ସାହିତ୍ୟରେ ବ୍ୟାକରଣ ବୋଲି କିଛି ଜିନିଷ 
ନାହିଁ । ନାରୀର ପ୍ରେମ ହିଁ ଏକ ଅବୋଧ୍ୟ ଗଦ୍ୟ କବିତା, ଆଉ ସେ ପ୍ରେମ ଯଦି ନାରୀର ପ୍ରଥମ 
ପ୍ରେମ ହୁଏ ! 

ଅନ୍ଧକାରର ଗଳି 


ପ୍ରଥମ 


ସେପଟେ ଛୋଟ ଛୋଟ ବୁଦିବୂଦିକିଆ ଘାସଗଛ, କଣ୍ଟାଗିଲ ଗଛର ଅରଣ୍ୟ | ଏପଟେ 
ଧୁ' ଧୁ' ଧୂସର ବାଲିର ପ୍ରାନ୍ତର । ଏଇ ଛୋଟ ସରୁ ଗଳି ରାସ୍ତା | ଅଳ୍ପ ଦୂରରେ ସେଇ ନିଖୁରା, 
ନିଉନୁଣା ଶ୍ଵଶାନ, ରାତ୍ରି ଗଭୀର ହେଲେ ବିଲୁଆ କେତେଟାଙ୍କର ବିକଟାଳ ରଡ଼ି ଯେଉଁଠି ଆସି 
ଅଜାଡ଼ି ହୋଇପଡ଼େ ! 

ଆଉ ଏଇ ସରୁ ଗଳି ରାସ୍ତାରେ ! 

ରାତ୍ରି ହେଲେ... 

ଜମି ଆସେ ନୀଳ ନୀଳ ନିରନ୍ଧ, ନିବୁଜ ଅନ୍ଧକାର | ବାଟ ବାରି ହୁଏ ନାହିଁ । ନିଜର 
ଅଙ୍ଗ ପ୍ରତ୍ୟଙ୍ଗ ଚିହ୍ନି ହୁଏ ନାହିଁ । ଏଇ ଗଳି ଭିତରେ ପ୍ରବେଶ କଲେ ନିଜକୁ ହଜାଇ ଦେବାକୁ 
ହୁଏ ଗଳିର ଘନନୀଳ ଅନ୍ଧକାର ମଧ୍ଯରେ | 

ଯଦି କେହି ଯାତ୍ରୀ ରାତିରେ ଭୁଲ୍‌ରେ ଏଇ ଅନ୍ଧକାରର ଗଳିରେ ପ୍ରବେଶ କରନ୍ତି, 
ତାହାହେଲେ ଏଇ ବାଟଭୁଲା ରାସ୍ତାରେ ସେମାନଙ୍କୁ ସେମାନଙ୍କର ସମସ୍ତ ପୂର୍ବସୃତି ବିସ୍ମୃତ ହେବାକୁ 
ହୁଏ | ଅଥବା ଯଦି କେହି ନିଜ ସ୍ତ ଫେରି ପାଇବାକୁ, ନିଜ ଅସ୍ତିତ୍ଵ ପ୍ରମାଣ କରିବାକୁ ବଡ଼ 
ପାଟିରେ ଚିଜ଼ାର କରେ... 

ତାହାହେଲେ ? 

ତାହାହେଲେ ତାହାର ସେଇ କଣ୍ଠସ୍ବର ଏକ ଆହତ ମର୍କଟର ଆର୍ରଭ ଚିକ୍କାର ଭଳି ଚୂନି 
ଚୂନି ବାଲି ପଡ଼ିଆରେ ଫୁକ୍ରାର ତୋଳି ପିଟି ହୋଇଯାଏ ¬ ଅଦୂରବର୍ଭୀ ନିଃସଙ୍ଗ ଶ୍ମଶାନରୁ 
ଫେରିଆସେ ତା'ର ବିକୃତ ପ୍ରତିଧ୍ଵନି । 

ପ୍ରତିଧ୍ଵନି ଫେରେ, ନା... ନା ¬ ଫେରିଆସେ | 

ନିଜ କଣ୍ଠର ପ୍ରତିଧ୍ବନି ଶୁଣି ଯାତ୍ରୀ ଭାବେ, ସେ କ'ଣ ସେ ନିଜେ ନୁହେଁ । ସେ କଅଣ 
ଏକ ମର୍କଟ ! ସେ କ'ଣ ମଣିଷ ନୁହେଁ ! ! ! 

ଦ୍ବିତୀୟ 


ସେଇ ଅନ୍ଧକାରର ଗଳିରେ ! 

ଏକ ଜ୍ୟୋସ୍ମା ପ୍ରଗ୍ଳଭା ଶୁକ୍ଲ ତିଥିରେ... 

ସେଇ ଅନ୍ଧକାର ଗଳିର ଝଙ୍କା ବରଗଛଟା କାହାର ଚପଳ ପଦଧ୍ବନି ଶୁଣି ସଚକିତ 
ହୋଇଉଠିଲା । ଝଙ୍କା ବରଗଛଟା କାହିଁ କେତେବର୍ଷ ହେଲା ଏଇ ଗଳି ମଝିରେ ନିଜ ଝାମ୍ପୁରା 
ଝାମ୍ପୁରା ମୁଣ୍ଡବାଳକୁ ଉପରକୁ ତୋଳି, ଓହଳର ବାହୁରେ ମାଟି ଉପରେ ହାମୁଡ଼େଇ ପଡ଼ି ଠିଆ 
ହୋଇ ରହିଛି । କିନ୍ତୁ ଏତେ ରାତିରେ କେହି ହେଲେ ଏହି ଅନ୍ଧକାରର ଗଳିକୁ ଆସନ୍ତି ନାହିଁ । 
ଆଜି କାହାର ଏ ସତର୍କ, ଚପଳ ପଦଧ୍ନି ! 

ପତ୍ର ଫଡ଼ ଫଡ଼ କରି ବରଗଛଟା ଅବାକ୍‌ ଅଖିରେ ଚାହିଁ ରହିଲା ସେହି ନୂତନ ଆଗନ୍ଧୁକର 
ଆଡ଼କୁ... 

ପୁରୁଷ ନୁହେଁ, ନାରୀ । ବୃଦ୍ଧା ନୁହେଁ, ତରୁଣୀ | ମୁହଁରେ ଆଲୁଳାୟିତ କେଶ, ମୁଶ୍ଡର 
ବାଳଗୁଡ଼ାକ ପିଠିସାରା ବିଛେଇ ହୋଇ ପଡ଼ିଛି । ଦୁଇ ଆଖିରେ ଦୂଇଧାର ଅଶୁଖା ଲୁହର 
ସ୍ରୋତ । ଅଖି ଦୂଇଟା ଫୁଲିଯାଇଛି । ତଳେ ତା'ର କଳା ଦାଗ | ତରୁଣୀଟି କାନ୍ଦୁଥୁଲା ବୋଧହୁଏ । 

କାହିଁକି କାନ୍ଦୁଥୁଲା ତାହାହେଲେ ତରୁଣୀଟି ! ବରଗଛ ନିଜ ମନକୁ ପ୍ରଶ୍ନଟି ପଚାରି 
ନିଜେ ଅବାକ ହୋଇଗଲା । 

ନାରୀ ଏକାକିନୀ ନୁହେଁ; କୋଳରେ ତା'ର ଛୋଟ ଶିଶୁଟିଏ । ବରଗଛ ବିସ୍ମିତ ହେଲା | 

ଆକାଶର ଚନ୍ଦ୍ରାଲୋକର କେତେ ପାଖୁଡ଼ା ସେଇ ଅନ୍ଧକାର ଗଳିର ମୌନତା ଭଂଗ କରି 
ପଥ ଉପରେ ଝରି ପଡ଼ୁଥିଲା ! 

ତରୁଣୀ ଆଗେଇ ଆସୁଥଲା ଆଗକୁ, ଆଗକୁ | 

ତାପରେ ସେ ମୁହଁ ତୋଳି ଆକାଶ ଆଡ଼କୁ ଉପରକୁ ଚାହିଁଲା । 

ଇସ୍‌, ଝିଅଟିର ମୁହଁଟି କି ସୁନ୍ଦର ? ପ୍ରଲୋଭନ ସମ୍ବରଣ କରି ନ ପାରି ଚରିତ୍ରହୀନ 
ଚନ୍ଦ୍ର ତା' ଦୂଇ ଗାଲ ଉପରେ ଦୂଇଟି ଶୀତଳ ଜ୍ୟୋତ୍ସାର ଚୁମ୍ବନ ଆଙ୍କିଦେଲା । 

ଶିହରି ଉଠିଲା ବୋଧହୁଏ ତରୁଣୀ । ତାପରେ ସେ କୋଳର ସନ୍ତାନକୁ ଅପଲକ ଆଖିରେ 
ଚାହିଁ ରହିଲା ଅନେକ ସମୟ ଧରି । ନିଜର ତୃଷିତ ଓଠ ଦୁଇଟି ସେ ପିଲାଟିର କୋମଳ ଗଣ୍ଡ 
ଉପରେ ଚାପି ଧରିଲା । ପିଲାଟି ବୋଧହୁଏ କାନ୍ଦିବାକୁ ଚେଷ୍ଟା କରି କାନ୍ଦିପାରୁ ନଥିଲା । 

ତରୁଣୀଟି ସଚଞ୍ଚଳ ହୋଇଉଠିଲା ! ପିଲାଟିକୁ କୋଳରୁ କାଢ଼ି ଶୁଆଇ ଦେଲା ସେ ପଥ 
ଉପରର ଘାସର ଶେଯ ଉପରେ ! ତାପରେ ଦୃତ ଗତିରେ ସେ ଗଳି ଛାଡ଼ି ପଳାଇଗଲା । 
ପଛକୁ ସେ ଚାହିଁ ନାଇଁ ! 

କିନ୍ତୁ ବରଗଛର ମନେ ହେଲା, ନାରୀଟିର ମୁହଁକୁ ଆଉଁଶି ଦେଇ ଯେଉଁ ପବନ ବହି 
ଆସୁଥିଲା, ସେ ପବନ ବହନ କରି ଆଣିଥିଲା ତା'ର ଚାପା କଣ୍ଠର କ୍ରନ୍ଦନ ଧ୍ଵନି । 

ବିଭୁତି ପଟ୍ଟନାୟକ 
୧୨୦ ଗ୍ରଳ୍ସମଗ୍ର 
ନାରୀଟି କାନ୍ଦୁଥଲା ତାହେଲେ କାହିଁକି ? 


ଘାସ ଶେଯରେ ଶୋଇଥିବା ପିଲାଟି ଆଡ଼କୁ ଥରେ ଚାହିଁ ବରଗଛ ଭାବୂଥିଲା, ନାରୀଟି 
କଅଣ ତାହାହେଲେ ଅଭାଗିନୀ ! 


ତୃତୀୟ 


ଦିନସାରା ବର୍ଷା ଲାଗି ରହିଥିଲା | 

ବର୍ଷାରେ ଭିଜି ଭିଜି ବରଗଛଟି କ୍ଲାନ୍ତ ହୋଇପଡ଼ିଥିଲା | 

ସେଥୁପାଇଁ ସେଦିନ ରାତିକୁ ନିଦ ଆସୁନଥିଲା ତା” ଆଖିକୁ | ନିଜର ଓଦା ଓଦା ଆଖିପତା 
ଦୂଇଟିକୁ ମେଲା କରି ସେ ଗଳିପଥକୁ ଚାହିଁ ରହିଥିଲା । 

ନିଶାର୍ଧ । 

ଶୁଶାନରେ ବିଲୁଆ କେତେଟା ଡାକି ଡାକି ହାଲିଆ ହୋଇ ପଡ଼ିଥିଲେ | ବରଗଛ ଶାଖାରେ 
ଯେଉଁ ବିହଙ୍ଗ ଦୂଇଟି ନୀଡ଼ ରଚନା କରିଥିଲେ, ରତିକ୍ରୀଡ଼ା ଶେଷରେ ସେମାନେ ମଧ୍ଯ ଅଶେଷ 
କ୍ଲାନ୍ତିରେ ନିଦ୍ରା ଯାଇଥିଲେ । 

ନିଦ୍ରା କେବଳ ଆସୁ ନଥିଲା ବରଗଛର ଆଖିକୁ । ଶୋଇବାକୁ ଚେଷ୍ଟା କରି ମଧ୍ଯ ସେ 
ଶୋଇପାରୁ ନଥୁଲା | ବର୍ଷା ଛାଡ଼ି ଯାଇଥିଲେ ସୁଦ୍ଧା ଗଛରେ ଲାଗି ରହିଥିବା ଜଳବିନ୍ଦୁ କେତୋଟି 
ଝଡ଼ିପଡ଼ି ରାତ୍ରିର ମୌନତାକୁ ଭଂଗ କରୁଥିଲା । 

କାହାର ଚାପା କଣ୍ଠର ଶବ୍ଦ ଶୁଭିଲା । ଏତେ ରାତିରେ ଏ ନିଛାଟିଆ ଅନ୍ଧକାର ଗଳିରେ 
କଥାବା କରୁଛି କିଏ ? 

ବରଗଛ ବିସ୍ମୟ-ବିମୂଢ଼ ଦୃଷ୍ଟିରେ ଦୃଷ୍ଟିପାତ କଲା । 

ଚାରିଜଣ ଲୋକ ଗୋଟିଏ ମୂୃତ ଶବକୁ ବହନ କରି ଆଣିଥିଲେ । 

ପ୍ରଥମ ଲୋକଟି କହୁଥିଲା, “ ବାଟରୁ ଗୋଟାଏ କଣ୍ଟା ଗଲା | ଓଃ, ଲୋକଟା କି ଭୟଙ୍କର ! 
ଆମର ସବୁ କଥା ଧରାପକାଇ ଦେବାକୁ ବସିଥିଲା । ” 

ଦ୍ଵିତୀୟ ଲୋକର କଣ୍ଠସ୍ଵର ଶୁଭୁଥିଲା, “ ପାନେ ପାଇଛି ¬ ବିନ୍ଦୁଏ ବିଷରେ ଶେଷ । ” 

ତୃତୀୟ ଲୋକଟି କହିଲା, “ ପୋଲିସ ମଧ୍ଯ ମର୍ଡ଼ର ବୋଲି ସନ୍ଦେହ କରିପାରିବ ନାହିଁ । 
ଆତ୍ସହତ୍ୟା ବୋଲି ସେମାନେ ସନ୍ଦେହ କରିଛନ୍ତି ।” 

ଚତୁର୍ଥ ଲୋକଟି କହିଲା, “ ତମକୁ ବହୁତ ଧନ୍ୟବାଦ | ଲୋକଟା ଆମ ଚୋରା ଅଫିମ 
କାରବାର ବିଷୟରେ ସବୁ ଘଟଣା ପ୍ରକାଶ କରିଦେବ ବୋଲି ବସିଥିଲା । ତମକୁ ବହୁତ 
ଧନ୍ୟବାଦ- ନିଅ ତମ ପାଉଣା । ” “ 

ଲୋକଟା ପକେଟରୁ ଥାକେ ନୋଟ୍‌ କାଢ଼ି ତିନିକଣଙ୍କ ହାତକୁ ବଢ଼ାଇ ଦେଲା । ଚାରିହେଁ 
ଶବଟାକୁ ଗଳିରେ ଶୁଆଇ ଦେଇ ଚାଲିଗଲେ । 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୧୨୧ 
ବରଗଛଟା ହତାଶରେ ଏକ ବିପୁଳ ଦୀର୍ଘଶ୍ବାସ ତ୍ୟାଗ କଲା । 
ଆହା ! ବିଚାରୀ ହତଭାଗ୍ୟ ଶବଟା ! 


ବିଲୁଆମାନଙ୍କର କିଳିକିଳା ଶବ୍ଦ ଶୁଭୁଥିଲା । ଶବର ଗନ୍ଧ ସେମାନେ ପାଇଥିଲେ 
ବୋଧହୁଏ । 


ଚତୁର୍ଥ 


ତା' ଆରଦିନ ବରଗଛ ଦେଖିଲା ଆଉ ଏକ ଆଶ୍ଚର୍ଯ୍ୟ ଘଟଣା । 

ସେଦିନ ତିଥଟା ନିଶ୍ଚୟ ଅମାବାସ୍ୟା । ଲୋକ କେତୋଟିଙ୍କର କଣ୍ଠସ୍ବର ଶୁଭୁଥିଲେ ସୁଦ୍ଧା 
ବରଗଛ କାହାରି ମୁହଁ ଚିହ୍ିପାରୁ ନଥିଲା | କାରଣ ଅନ୍ଧକାରଟା ଥଲା ଅତି ପ୍ରଗାଢ଼ । 

ଲୋକ ଦିଓଟି ଅନ୍ଧକାର ଭିତରେ ବସି ବୋତଲ ବୋତଲ ମଦ ନିଃଶେଷ କରି 
ଦେଉଥିଲେ । ସେମାନଙ୍କର କଣ୍ଠରେ ଥଲା ଅଶ୍ଲୀଳ ସଂଗୀତର ଝଙ୍କାର | ଓଠରେ ଅସହ୍ୟ 
ଶୁଶୁରି ଶବ୍ଦ | ସେମାନଙ୍କ କଥାବସ୍ତୁର କେନ୍ଦ୍ର ହୋଇଥଲା ଏକ ନାରୀ... ତା'ର ଯୌବନ... | 

ବରଗଛଟା ଏଭଳି କଥା ଶୁଣି ଲଜ୍ାରେ ଜଡ଼ସଡ଼ ହୋଇଗଲା | ତା'ର ଲଜାର ସୂଚନାକୁ 
ବହନ କରି ପତ କେତୋଟି ଝଡ଼ି ପଡ଼ିଲେ ସେଇ ଅନ୍ଧକାରର ଗଳି ଉପରେ ! 


ପଞ୍ଚମ 


ବର୍ଷର କ୍ୟାଲେଣ୍ଡରରୁ ମାସ କେତୋଟିର ପୃଷ୍ଠା ଚିରିଯିବା ପରେ... । 

ଦିନେ ସେ ବରଗଛ ଦେଖିଲା, ସବୁ ବଦଳି ଯାଉଛି | ସେ ଗଳି ନାହିଁ କି ସେ ଅନ୍ଧକାର 
ଆଉ ନାହିଁ । ରାସ୍ତାର ଚେହେରା ସଂପୂର୍ଣ୍ଣ ବଦଳି ଯାଇଛି । ଘାସ ଗଛ, ଗିଲ ବଣର ବୁଦାମାନ 
ତଡ଼ା ହୋଇ ତିଆରି ହୋଇଛି ସେଠାରେ ଗୋଟିଏ ବିଦ୍ୟାମନ୍ଦିର... ହାଇସୁଲ | ଶୁଶାନଟା ଘୁଞ୍ 
ଯାଇଛି ଦୂରରୁ ଦୂରକୁ । ସେ ସ୍ଥାନ ହୋଇଛି ପିଲାଙ୍କ ଖେଳପଡ଼ିଆ | ଛୋଟ ଛୋଟ ପିଲାମାନେ 
ଆୟତ ଅପରାହୃୂର ଝିଲ୍ମିଲ୍‌ ଖରାରେ ସେଇ ପଡ଼ିଆ ଉପରେ ଚମଡ଼ାର ପେଶ୍ଡଟାକୁ ଗୋଡ଼ରେ 
ଗଡ଼େଇ ଗଡ଼େଇ ଅଭୁତ ଆନନ୍ଦର କୋଳାହଳରେ ସ୍ଥାନଟାକୁ ମୁଖରିତ କରିଦିଅନ୍ତି... । 

ଆଉ ରାତ୍ରି ହେଲେ... 

ସେଇ ଭୂତପୂର୍ବ ଅନ୍ଧକାର ଗଳିରେ ରାତିର ଅନ୍ଧକାର ପ୍ରବେଶ କରିବାକୁ ସଂକୋଚ 
ବୋଧ କରେ । ସେଇ ଗଳିରେ ଜଳିଉଠେ ଦପ୍‌ ଦପ୍‌ ବିଜୁଳି ଆଲୁଅ । 

ଦିନେ... । 

ଦେଶରେ କ'ଣ ଗୋଟାଏ ଉତ୍ସବ ଦିନରେ ବଡ଼ ଗୋଟାଏ ସଭା ହେବ ବୋଲି ଘୋଷଣା 
ଶୁଣିଲା ସେ ବରଗଛ । ପିଲାମାନେ ଡାକବାଜି ଯନ୍ତ୍ରରେ କଣ୍ଠ ଫଟାଇ ଚିଜ଼ାର କରୁଥିଲେ, 
ବିରାଟ ସାଧାରଣ ସଭା... ଦେଶର ବିଶିଷ୍ଟ ନେତା, ନାରୀନେତ୍ରୀ, ପଞ୍ଚାୟତ ସମିତି ଚେୟାରମ୍ୟାନ୍‌ 
ଭାଷଣ ଦେବେ... 

ବିଭୂତି ପଟନାୟକ 

୧୨୨ ଗ୍ଳ୍ନସମଗ୍ର 

ଘୋଷଣାଟା ଶୁଣି ବରଗଛର ଦେହରେ ସେ କି ଅପୂର୍ବ ରୋମାଞ୍ଚ । ଏଡ଼େ ଏଡ଼େ ବଡ଼ 
ନେତାମାନଙ୍କ ଭାଷଣ ଶୁଣିବା ପାଇଁ ତାର କି ବିପୁଳ ଆବେଗ ! ଆହା ! ଏତେଦିନ ପରେ 
ନେତାମାନଙ୍କ ଭାଷଣ ଶୁଣି ଏ ଅପବିତ୍ର ଅନ୍ଧକାରର ଗଳି ପବିତ୍ର ହେବ ! 

ସଭା ହେଲା... ବିପୁଳ ଜନତା, ସୁସଜିତ ରଙ୍ଗମଞ୍ଚ, ଉତ୍କଣ୍ଡ ଉଦ୍‌ଗୀବ୍ର ହୋଇ ଚାହିଁ 
ରହିଲା ସେ ବୃଦ୍ଧ ବରଗଛ । ପ୍ରଥମେ ଉଠିଲେ ନାରୀନେତ୍ରୀ । 

ମିସ୍‌.... ମିସ୍‌... 

(ନାମଟା କଅଣ ଶୁଣିପାରିଲା ନାହିଁ ବରଗଛ | ସେ ଉଠୁ ଉଠୁ ଜନତା ଏତେ କରତାଳି 
ଧ୍ବନି ଦେଲେ ଯେ ତାଙ୍କ ନାମଟା ଆଉ ଶୁଣାଗଲା ନାହିଁ ।) 

ନାରୀନେତ୍ରୀ ଜଣକ ଭାଷଣ ଦେଲେ, “ ସତୀତୃ ହେଲା ନାରୀର ଶ୍ରେଷ୍ଠ ସମ୍ଚଦ । ସତୀ 
ନାରୀଙ୍କ ବିନା ପୂରାଣଂ-ପ୍ରାଚୀନ ଭାରତର ଉନ୍ନତି ଅସମ୍ଭବ ।” 
ଚମକି ଉଠିଲା ବରଗଛ । ସେ କାହାର ମୁହଁ ଦେଖୁଛି ! କିଏ ଏଇ ସ୍ଵନାମଧନ୍ୟା ନାରୀନେତ୍ରୀ ! 
ଅନ୍ଧକାରର ଗଳିରେ ସେଇ ଅଭାଗିନୀ ନାରୀଟିର ଲୋତକ-ବିଧୁରା ମୁହଁଟି ବରଗଛ ଆଖିରେ 
ଭାସି ଉଠୁଥିଲା, ଯେ ସେଦିନ ରାତିରେ କୋଳର ଶିଶୁଟିକୁ ଅନ୍ଧକାର ମଧ୍ଯରେ ଶୁଆଇ ଦେଇ 
ଆଲୋକିତ ସମାଜ ଦରବାରକୁ ଫେରି ଯାଇଥିଲା ! 

ବରଗଛ ନିଜ ମନର ଜଡ଼ତାକୁ ଦୂର କରିବା ଆଗରୁ ପୁଣି ବିପୁଳ କରତାଳି ଧ୍ଵନି 
ଶୁଭିଲା । ସେ ଚାହିଁ ଦେଖିଲା, ନାରୀନେତ୍ରୀ ସତୀତ୍ଵ ବିଷୟରେ ବକ୍ତୃତା ଶେଷ କରିସାରିବା 
ପରେ ବିଶିଷ୍ଟ ନେତା ଜଣକ କହିବାକୁ ଉଠି ଠିଆ ହୋଇଛନ୍ତି । 

ସେ କହୁଥୁଲେ, ଦେଶରୁ ଅନ୍ୟାୟ ଅତ୍ୟାଚାର ଦୂର କରିବା ସମ୍ପର୍କରେ । 

କିନଧୁ ବରଗଛ ନେତା ମୁହଁକୁ ଚାହିଁପାରିଲା ନାହିଁ । ତା'ର ମନେହେଲା, ନେତାଙ୍କ ସେ 
ମଧ୍ଯ ଅନ୍ଧକାର ଗଳିରେ ଦେଖିଛି । ସେଇ ବ୍ୟକ୍ତି ଯେ ଗୋଟିଏ ଲୋକକୁ ମାରି ଅନ୍ଧକାର 
ଗଳିରେ ନିରାପଦରେ ରଖିଦେଇ ଯାଇଥିବାରୁ ନିଜ ପକେଟରୁ ଟଙ୍କା କାଢ଼ି ପାଉଣା ତୂଟାଉଥଲେ 
ଯାହାର ଚୋରା ଅଫିମ କାରବାର ସମ୍ବାଦ ପ୍ରକାଶ ପାଇବା ଭୟରେ... ! 

ନେତାଙ୍କ ଅଗ୍ନିଗର୍ଭା ଭାଷଣରେ ଗଗନ ପବନ ପ୍ରକମ୍ପିତ ହେଉଥଲା | ବରଗଛ ନିଜ 
ଅଙ୍ଗରେ ଅନୁଭବ କରୁଥଲା ଅସୀମ ଯନ୍ତ୍ରଣା | 

ତାପରେ ସଭାପତି ପଞ୍ଚାୟତ ସମିତି ଚେୟାରମ୍ୟାନଙ୍କ ଭାଷଣ ¬ ନିଶା ନିବାରଣର 
ମାହାତ୍୍ୟ ସମ୍ପର୍କରେ ସେ ବକ୍ତତା ଦେବାକୁ ଆରମ୍ଭ କଲେ... 

ମୁହଁ ଦେଖି ନଥୁଲେ ସୁଦ୍ଧା କଣ୍ଠସ୍ଵରରୁ ବରଗଛ ଜାଣିପାରିଲା, ଏଇ ଲୋକ ସେଦିନ 
ରାତିରେ ବୋତଲ ବୋତଲ ମଦ ନିଃଶେଷ କରି ଦେଉଥିଲେ ଅନ୍ଧକାରର ଗଳିରେ । ଯାହାଙ୍କ 
କଣ୍ଠରେ ଅଶ୍ଲୀଳ, ଅଶ୍ରାବ୍ୟ ସଂଗୀତ... 

ବର୍ବରତାର ଅନ୍ଧକାର ଗଳିରେ ଯେଉଁ ଦୃଶ୍ୟ ଦେଖି ବରଗଛ ସେଦିନ ବିଚିତ୍ର ରୋମାଞ୍ଚ 
ଅନୁଭବ କରୁଥଲା, ସଭ୍ୟତାର ରାଜପଥରେ ସେମାନଙ୍କୁ ସଭ୍ୟ ବେଶରେ ଦେଖି ଦୁଃଖରେ 

ଗଳ୍ସମଗ୍ର ୧୨୩ 
ମୁହ୍ୟମାନ ହୋଇପଡ଼ିଲା ତା'ର ଅଙ୍ଗ ପ୍ରତ୍ୟଙ୍ଗ । ସେ କାମନା କରୁଥିଲା, ହେ ଭଗବାନ ! ସେ 
ସଭ୍ୟତାର ଅନ୍ଧକାରରେ ଏ ପୂଥବୀକୁ ଚିରଦିନ ତମେ ଆଛଛନ୍ନ କରି ରଖ । ଅନ୍ଧକାର ଭଲ । 
ଅନ୍ଧକାର ମନୋରମ । ଅନ୍ଧକାର କାମ୍ୟ । 


ଶେଷ 


ସଭ୍ୟତାର ସେଇ ଅନ୍ଧକାରର ଗଳିରେ ଯାତ୍ରୀ ଜଣେ ଚାଲିଥିଲା | 

ଚେତନାର କଳ୍ପବଟ ବୃକ୍ଷ ପାଖରେ ଗତି ତା'ର ହେଲା ମନ୍ତର । 

ସେ ଚାହିଁ ଦେଖିଲା, ଆଲୋକ ବୋଲି ମନେକରି ସେ ଯାହା ପଛରେ ଧାଇଁ ଆସିଥଲା 
ସେ କେବଳ ମେଘାଲୋକର ରୂପେଲି ରେଖା । ଆଗରେ ଘନକୃଷ୍ଣ ମେଘମାଳା । ପ୍ରଗତିର 
ଧ୍ଵଢା ଉଡ଼ାଇ ଏତେଗୁଡ଼ାଏ ଦୀର୍ଘପଥ ଅତିକ୍ରମ କରିଆସିବା ପରେ ତାକୁ କ'ଣ ପରାଜୟ 
ସ୍ଵୀକାର କରି ଫେରିବାକୁ ପଡ଼ିବ ! ପ୍ରଗତି ବୋଲି ଯାହାକୁ ସେ ମନେ କରିଥିଲା, ତାକୁ କ'ଣ 
ପୁଣି ମିଥ୍ୟା, ଭୁଲର ବାଟ ବୋଲି ମାନିନେବାକୁ ପଡ଼ିବ ? 

ଯାତ୍ରୀ ଅନୁଭବ କଲା, ନିଜ ଦେହର ପ୍ରତ୍ୟେକ ଶିରା, ପ୍ରଶିରାରେ ଅସହ୍ୟ କ୍ଲାନ୍ତି । ତା'ର 
ସମସ୍ତ ଚେତନା ଜଡ଼, ନିସ୍ପନ୍ଦ ହୋଇଯାଇଛି । 

ବରଗଛଟା ପତ୍ର ଫଡ଼ ଫଡ଼ କରି ସତେ ଯେପରି ଅଚଟ୍ଟହାସ୍ୟ କରି ଉଠିଲା ! 

। | 

ବିଭୂତି ପଟ୍ଟନାୟକ 
୧୨୪ ଗ୍ରଳ୍ପସମଗ୍ର 


ମାୟାବିନୀ ରାତ୍ରି 


ମନେପଡ଼େ । 

ସବୁ ମନେପଡ଼େ । ଭୁଲିଯାଇଥିବା ସଂଗୀତର ସ୍ବର ଭଳି । ମନ ଅଭ୍ୟନ୍ତରଟା ଗୁଣୁଗୁଣୁ 
ହୋଇ ପୁଣି ଗାଇଉଠେ ସେଇ ସଂଗୀତ ! ପ୍ରାଣ ଅଥୟ ହୁଏ | ଅସ୍ଥିର ହୁଏ ମନ | 

ନନା ନାମ ରଖିଥିଲେ ଭାଗ୍ୟବତୀ ମିଶ୍ର ! କିନଧୁ ମୋଠୁ ବଳି ହତଭାଗିନୀ ଅଛି ଆଉ 
କିଏ ? 

ହତଭାଗିନୀ ! 

ହଁ... ହଁ... ଅନ୍ତତଃ ସେଇକଥା କହିଥିଲେ ମିଷ୍ର ମହାପତ୍ର । ମହାପାତ୍ର ଭାଗ୍ୟବାନ | 
ଓଡ଼ିଶାର ପ୍ରଖ୍ୟାତ ଶିଳ୍ପପତି ମିଷ୍ଟର ମହାପାତ୍ର | ଜାନୁଆରୀ ଛବିଶ ସାଧାରଣତନ୍ତ୍ର ଦିବସ ଉପଲକ୍ଷେ 
ମିଃ ମହାପାତ୍ର ଡାକିଥିଲେ ନନାଙ୍କୁ ଖାଇବାକୁ । ନିଜ ବିଜିନେସ୍‌ ଅଫିସରେ ଏକ ବନ୍ଧୁମିଳନ 
ଉପଲକ୍ଷେ ଛୋଟ ଭୋଜି ସଭା | 

ନନାଙ୍କ ସାଙ୍ଗରେ ମୁଁ ବି ଯାଇଥଲି ଭୋଜି ସଭାକୁ । ନନା ବୃଦ୍ଧ ହେଲେଣି । ମୁଣ୍ଡରେ 
ଯେତେ ଲୋମା ତେଲ ମାଲିସ କଲେ ମଧ୍ଯ କେଶଗୁଡ଼ାକ ସବୁ ରଂଗ ବଦଳାଇଲେଣି । ନନା 
ନିଜକୁ ଅସହାୟ ବୋଧ କରୁଛନ୍ତି । ମତେ ସାଙ୍ଗରେ ନ ନେଲେ କୁଆଡ଼କୁ ସେ ବାହାରୁ 
ନାହାନ୍ତି । ପ୍ରାତଃ ଭ୍ରମଣଠାରୁ ଆରମ୍ଭ କରି ସାନ୍ଧ୍ଯ ଭୋଜନ ପର୍ଯ୍ୟନ୍ତ ସବୁଠି ମୁଁ ତାଙ୍କର 
ସହଯାତ୍ରିଣୀ । ମୋ କାନ୍ଧରେ ଭାରାଦେଇ ନନା ଯିବାଆସିବା କରନ୍ତି । ତେଣୁ ମିଃ ମହାପାତ୍ରଙ୍କ 
ଭୋଜି ସଭାକୁ ମୁଁ ମଧ୍ଯ ଯାଇଥିଲି ନନାଙ୍କ ସାଙ୍ଗରେ । 

ମିଃ ମହାପାତ୍ରଙ୍କ ଭୋଜି ସଭାରେ ସମାବିଷ୍ଟ ଅତିଥୁଙ୍କୁ ଦେଖି ମୋର ଧାରଣା ହୋଇଥିଲା 
ଜାନୁଆରୀ ଛବିଶ ଏକ ସାଧାରଣତନ୍ତ୍ର ଦିବସ ନୁହେଁ ଏହା ଏତ ଅସାଧାରଣତନ୍ତ୍ର ଦିବସ ! 

୧୯ ୪୭ର ବୂଲାଫକୀର ମିଃ ମହାପାତ୍ର ୧୯୬୨ରେ ଏତେ ବଡ଼ ହୋଇଗଲେଣି 
ବୋଲି ମୋର କେବେ ଧାରଣା ହୋଇ ନଥୁଲା । ତାଙ୍କ ବ୍ୟବସାୟ ପ୍ରତିଷ୍ଠାନର ନାମ ତାଲିକା 
ଦେଖି ମୁଁ ଆଚମ୍ବିତ ହୋଇଯାଇଥିଲି । 

ବିଡୂତି ପଟ୍ଟନାୟକ 
ଗଁଳସମଗ୍ର ୧୨୫ 

୧୯ ୪୭ରେ ମିଃ ମହାପାତ୍ରଙ୍କ ସହିତ ମୋର ପ୍ରଥମ ଦେଖା । ନନା ସେତେବେଳେ 
ଜେଲ୍‌ରୁ ଖଲାସ୍‌ ହୋଇ ପ୍ରଥମେ ଆସିଥାଆନ୍ତି । ଦୀର୍ଘ ଛଅ ବର୍ଷ କାଳ ବ୍ରିଟିଶ ଜେଲରେ ରହି 
ତାଙ୍କ ସ୍ଵାସ୍ଥ୍ୟର କିପରି ଅବନତି ହୋଇଟି, ତାହା ଆଖିରେ ଦେଖି ଯିବାକୁ ଅନେକ ଲୋକ ଆସି 
ଆମ ଘରେ ରୁଣ୍ଡ ହୋଇଥିଲେ । ମିଃ ମହାପାତ୍ର ସେମାନଙ୍କ ମଧ୍ଯରୁ ଜଣେ । 

ରୋଗା, ପାତଳା ଦେହ | ଖୁଁ ଖୁ ହୋଇ କାଶୁଥାଆନ୍ତି । ମୁଣ୍ଡର ବାଳଗୁଡ଼ାକ ଟାଆଁସା 
ଟାଆଁସା ହୋଇ ଚାରିଆଡ଼େ ଖେଳେଇହୋଇ ପଡ଼ିଥାଏ । ନନା ମତେ ଚିହ୍ନାଇ ଦେଇଥିଲେ, ଏ 
ହେଉଛନ୍ତି ରାଜକୃଷ୍ଣ ମହାପାତ୍ର ମା” ଭାଗ୍ୟବତୀ ! ବାବା ଯାହାଙ୍କର ସ୍ବାଧୀନତା ଆନ୍ଦୋଳନରେ 
ଯୋଗ ଦେଇ ବ୍ରିଟିଶ ଗୁଳିରେ ପ୍ରାଣ ହରାଇଛନ୍ତି । 

ବୟସ ସେତେବେଳେ ମୋର ବାର କି ତେର । ଫ୍ରକ୍‌ ପିନ୍ଧିଥାଏ । ମୁଣ୍ଡର ବାବୁଲି 
ବାଳକୁ ରବିନ କନା ଖଶ୍ଡିକରେ ବାନ୍ଧି ଦେଇଥାଏ । କିନ୍ୁ ମୋର ସ୍ପଷ୍ଠ ମନେଅଛି, ମହାପାତ୍ରଙ୍କ 
ପରିଚୟ ପାଇଲା ପରେ ମୋ ସାରା ଦେହଟା ଆନ୍ଦୋଳିତ ହୋଇ ଉଠିଥିଲା । ଫ୍ରକ୍‌ ତଳେ ଥିବା 
ମୋର ଦେହର କମ୍ପନକୁ ମୁଁ ମିଃ ମହାପାତ୍ରଙ୍କ ଆଖିରୁ ଗୋପନ କରିପାରି ନଥୁଲି । 

ତା” ଭିତରେ ଅନେକ ବର୍ଷ ବିତିଗଲାଣି । 

ମୁଁ ଫ୍ରକ୍‌ ଛାଡ଼ି ଶାଢ଼ି ପିନ୍ଧିଚି । ବାହା ହୋଇଚି । ଗୋଟିଏ ସନ୍ତାନ ଆସିଚି କୋଳକୁ, 
ଆଉ ମିଃ ମହାପାତ୍ର ବୁଲା ଫକୀର ସ୍ତରରୁ ଶିଛପତି ଆସନକୁ ପାଦ ଗଣି ଗଣି ଦୃତ ଗତିରେ ଉଠି 
ଆସିଚନ୍ତି । 

ଭୋଜି ସଭାରେ ମତେ ଦେଖି ମିଃ ମହାପାତ୍ର ପ୍ରଗଳ୍ଭ ହୋଇଉଠିଲେ । ସତେ ଯେପରି 
ସେ ମୋର ଖୁବ୍‌ ପରିଚିତ ! ଚୂପ୍‌୍କିନି ମୋ ପାଖ ଚେୟାରରେ ବସିପଡ଼ି କହିଲେ, ମୁଁ ଜାଣେ 
ଭାଗ୍ୟବତି ! ତମକୁ ନିମନ୍ତଣ ନ କଲେ ମଧ୍ଯ ତମେ ଆସିବ | ସେଇଥିପାଇଁ ତ ଜାଣି ଜାଣି ମୁଁ 
ତୁମକୁ ନିମନ୍ତ୍ରଣ କରି ନଥୁଲି ! ନିଜ ଘର ଲୋକଙ୍କୁ କ'ଣ ନିମନ୍ତ୍ରଣ କରିହୁଏ ! 

ନିଜ ଘରଲୋକ ! 

କଥାଟା ମୋ ନିଜ କାନକୁ କେମିତି ଅବାନ୍ତର ଶୁଭିଥଲା | କିନ୍ତୁ ମୁଁ କଣ୍ଠ ଖୋଲି କିଛି 
ତା'ର ପ୍ରତିବାଦ କଲି ନାହିଁ । ଲୋକେ କୁହନ୍ତି କେବଳ ସଭା ସମିତିରେ ମୋ ଉପସ୍ଥିତି ପାଇଁ 
ଲୋକେ ନନାଙ୍କୁ ନିମନ୍ତ୍ରଣ କରନ୍ତି । ତା' ନ ହେଲେ ସ୍ଵାଧୀନତା ପାଇବାର ୧ ୨/୧୩ ବର୍ଷ 
ପରେ ତାଙ୍କ ଭଳି ଜଣେ ଭୂତପୂର୍ବ ଜେଲ୍‌ ଫେରନ୍ତା ଦେଶ ସେବକଙ୍କୁ ନିମନ୍ତ୍ରଣ କରି କିଛି ଅର୍ଥ 
ନାହିଁ । ସେମାନେ ଜାଣନ୍ତି ନନାଙ୍କୁ ଡାକିଲେ ମୁଁ ନିଶ୍ଚୟ ଆସିବି । ମୋ ବିନା ସେ କେବେ 
କୁଆଡ଼କୁ ଯିବେ ନାହିଁ । ଆଉ ମୁଁ ଉପସ୍ଥିତ ହେଲେ ସଭାର ଶୋଭା ବଢ଼ିବ । ମୋ ଦେହରେ 
କୂଆଡ଼େ ଗୋଟାଏ ଅମଳିନ ଜ୍ୟୋତି ରହିଛି ଯାହା ବିବାହର ପାଞ୍ଚବର୍ଷ ପରେ ମଧ୍ଯ ମ୍ଲାନ 
ହୋଇଯାଇ ନାହିଁ । 

ମିଃ ମହାପତ୍ରଙ୍କ କଥା ଶୁଣି ମୁଁ ସାମାନ୍ୟ ହସିଥଲି | 

ସେ ପଚାରିଥିଲେ, ଆପଣ ଆସିଲେ, ଆଉ ପୁଅକୁ ଆଣିଲେ ନାହିଁ ତ ! 

ବଭୂତି ପଟ୍ଟନାୟକ 
୧୨୬ ଗ୍ଳ୍ନସମଗ୍ର 


ପୂଝାରୀ ପାଖରେ ସେ ଆରାମରେ ଅଛି ବୋଲି ମୁଁ ଉତ୍ତର ଦେଇଥୁଲି | ପିଲାକୁ ଘେନି 
ସଭା ସମିତିକୁ ଆସିବା ଲାଗି ମୋର ଘୃଣା ହୁଏ ବୋଲି ମୁଁ ତାଙ୍କୁ କହିପାରି ନଥିଲି । 

ସେ କିନ୍ତୁ ଭାରି ଚାଲାକ । 

ମତେ ପୁଣି ପ୍ରଶ୍ନ କଲେ, ଆଉ ଆପଣଙ୍କ ମିଷ୍ଟରଙ୍କ ଖବର କଅଣ ? 

ସେ ମୋର ସ୍ଵାମୀଙ୍କ ବିଷୟରେ ପ୍ରଶ୍ନ କରୁଥିଲେ | ପ୍ରଶ୍ନଟାର ଉତ୍ତର ଦେବାକୂ ମୋର 
ଆଦୌ ଇଚ୍ଛା ନଥିଲା । ତେଣୁ ତାଙ୍କୁ ସଂକ୍ଷେପରେ କହିଥିଲି, ସେକଥା ନ ପଚାରିଲେ ଭଲ । 
ଗତ ଅନେକ ଦିନ ହେଲା ତାଙ୍କ ସହିତ ମୋର ଦେଖା ହୋଇନି । 

ବିବାହ ପରେ ମତେ ନନା ଶାଶୁ ଘରକୁ ପଠାଇ ନାହାନ୍ତି | ଘରଟା ତାଙ୍କର କୁଆଡ଼େ 
ଏକ ନିପଟ ମଫସଲ ଜାଗା । ଯେଉଁଠି ଖଡ଼ାଗଛ, ପୋଇଲତା ଛଡ଼ା ଆଉ ବିଶେଷ କିଛି 
ଉଚ୍ଚକୋଟୀର ଉତ୍ତିଦ ଜନ୍ମେ ନାହିଁ । ସେଠାକୁ ଗଲେ ଖାଦ୍ୟସାର ମିଳିବ ନାହିଁ ବୋଲି ଆଶଙ୍କା 
କରି ନନା ମତେ ନିଜ ପାଖରୁ ଅନ୍ତର କରିନାହାନ୍ତି | 

ବେଳେ ବେଳେ ସେ ଆସନ୍ତି । ବାପାଙ୍କ ଘରେ ରହନ୍ତି | ମୋ ଉପରେ ସ୍ଵାମୀତ୍ବ ଜାହିର୍‌ 
କରନ୍ତି | ସେ କେଳା ହେଲେ ମୁଁ କିପରି କେଲୁଣୀ ହେବା ଉଚିତ, ସେ କଥା ବୁଝାନ୍ତି । ମୁଁ ସେ 
ଦୁର୍ବୋଧ୍ୟ କଥା କିଛି ବୁଝେ ନାହିଁ । କହେ, ନନାଙ୍କୁ ଛାଡ଼ି ମୁଁ କୁଆଡ଼େ ଯାଇପାରିବି ନାହିଁ । ମୁଁ 
ଏତେଟା ସ୍ବାର୍ଥପର ନୁହେଁ । ପିଲାଟି ଦିନୁ ଯିଏ ମତେ ଏଡ଼ୁଟିରୁ ଏଡ଼େଟିଏ କରିଛନ୍ତି, ମୁଁ ତାଙ୍କୁ 
ତାଙ୍କ ବୃଦ୍ଧାବସ୍ଥାରେ ଏକୁଟିଆ ଛାଡ଼ିଦେଇ ଯାଇପାରିବି ନାହିଁ । 

ମୋ କଥା ଶୁଣି ସେ କାନ୍ଦନ୍ତି | 

ତାଙ୍କ କାନ୍ଦ ଦେଖି ମୁଁ କହେ, ତମର ଯଦି ଦୁଃଖ ହେଉଚି, ତେବେ ତମେ ମତେ 
ଛାଡ଼ପତ୍ର ଦେଇ ଅନ୍ୟ ଜଣକୁ ବାହା ହୁଅ | 

ସେ କାତର କଣ୍ଠରେ କହନ୍ତି, ମୁଁ ତମକୁ ପ୍ରାଣ ଦେଇ ଭଲପାଏ ଭାଗ୍ୟବତୀ ! ତମଛଡ଼ା 
ମୋର ଅନ୍ୟ ଗତି ନାହିଁ । 

ଛୁଆଟା ହେଲା ପରେ ମୁଁ ଭୀଷଣ ଭାବରେ ଅସୁସ୍ଥ ହୋଇପଡ଼ିଥଲି । ସେ ଆସିଥୁଲେ 
ମୋର ଶୁଶ୍ରଷା କରିବାକୁ । ରାଗରେ ଦେହ ମୋର ଜଳି ଉଠିଥିଲା | ମୁଁ କହିଥିଲି ଏ ପିଲାଟା 
ଯୋଗୁ ମୋ ଦେହର ଏ ଅବସ୍ଥା । ତମେ ଏଥୁପାଇଁ ଦାୟୀ | ତମର ମୁହଁ ଚାହିଁବାକୁ ମୋର ଇଚ୍ଛା 
ନାହିଁ । 

ମୋ କଥା ଶୁଣି ସେ ତଟସ୍ଥ ହୋଇଯାଇଥିଲେ । 

ଲୁହ ନୂହେଁ, ଲହୁ ଜକେଇ ଆସିଥୁଲା ତାଙ୍କ ଦୂଇ ଆଖିରେ ।! ମୁହଁ ଫେରାଇ ସେ 
ଚାଲିଯାଇଥିଲେ । ସେଇଦିନୂ ଆଉ ଫେରିନାହାନ୍ତି । ସେଇଦିନୂ ଆଉ ତାଙ୍କ ସହିତ ଦେଖା 
ହୋଇନାହିଁ । 

ସୁସ୍ଥ ହୋଇଉଠିବା ପରେ ମୁଁ ମୋ ନିଜ କଥା ପାଇଁ ଅନୂତାପ କରିଚି । ତାଙ୍କୁ ସେପରି 
କହିବା ଅନୁଚିତ ହୋଇଚି ବୋଲି ଗଭୀର ଭାବେ ଅନୁଭବ କରିଚି । କିନ୍ତୁ କ୍ଷମା ମାଗିବାକୁ 

ମୋର ମନ ହୋଇନି । ବାହା ହେଲାବେଳେ ସେ ବେଦୀରେ ବସି ମୋର ଦଶଦୋଷ କ୍ଷମା 
କରିବେ ବୋଲି କହିଥିଲେ | ତେଣୁ ନ୍ୟାୟତଃ ଦୋଷଟା ପାଇଁ କ୍ଷମା ପାଇବା ଲାଗି ମୁଁ ହକଦାର ! 
ଅବଶ୍ୟ ସେ ଭାବି ଥାଇପାରନ୍ତି ମୋର ଏଇ ଦୋଷଟା ସହିତ ଶହେଟା କ୍ଷମଣୀୟ ଅପରାଧର 
ତୁଳନା ହୋଇପାରେନା ! 

ଭୋଜି ସଭାରେ ମୋ ପ୍ରଶ୍ନର ଉତ୍ତର ଶୁଣି ମିଃ ମହାପାତ୍ର ସାମାନ୍ଯ ଉଚ୍ଚକିତ 
ହୋଇଉଠିଥଲେ | କହିଥିଲେ, ଯେଉଁମାନେ ସ୍ବାମୀ ଆଉ ପୁଅର ସ୍ବେହ ପାଆନ୍ତି ନାହିଁ, ସେମାନେ 
ଭାଗ୍ୟହୀନା ବୋଲି ଶୁଣିଥିଲି । ସେ ଧାରଣାଟା ମୋର ବଦଳିଗଲା ଭାଗ୍ୟବତି ! 

ମିଃ ମହାପାତ୍ରଙ୍କ କଥା ଶୁଣି ଲଜାରେ ମୋ ମୁହଁ ସେଦିନ ଆରକ୍ତ ହୋଇଉଠିଥଲା | 
ଭୋଜିରେ ମୁଁ ଆଉ ବିଶେଷ କିଛି ଖାଇପାରି ନଥୁଲି । 

ଫେରିଲା ବେଳେ ନନା କହିଥିଲେ, ରାଜକୃଷ୍ଣକୁ ତୁ ଆମ ଘରକୁ ନିମନ୍ତ୍ରଣ କଲୁନାହିଁ ତ 
ମା' ! 

କରି ପକାଇଥିବା ଏକ ଭୁଲକୁ ସଂଶୋଧନ କରି ନେବା ଭଳି ମୁଁ ମିଃ ମହାପତ୍ରଙ୍କୁ କହି 
ଆସିଥୁଲି, ଆପଣଙ୍କୁ ଆମ ଘରକୁ ନିମନ୍ତଣ ରହିଲା ମିଃ ମହାପାତ୍ର ! ନିଶ୍ଚୟ ଆସିବେ । 

ମୁଣ୍ଡ ହଲାଇ ହଁ ଭରିଥଲେ ମିଃ ମହାପତ୍ର । 

ତାଙ୍କ ଭଳି ବିଶିଷ୍ଠ ଶିଳ୍ପପତି ନିଶ୍ଚୟ ଆସିବେ, ଏଥିରେ ମୋର ଘୋର ସଂଦେହ ଥିଲା | 

ଜିନ୍ତୁ ସତକୁ ସତ ସେ ଆସିଲେ । 

ସେଦିନ ରାତି ୯ଟା ପରେ | 

ମୁଁ ଖାଇସାରି ଶୋଇବାଘର ଝରକା ପାଖରେ ଠିଆ ହୋଇଥ୍‌ଲି | ମିଷ୍ଟର ମହାପତ୍ରଙ୍କୁ 
ଦେଖି ଚମକି ଉଠିଲି । ଏତେ ରାତିରେ କେହି କାହାଘରକୁ ନିମନ୍ତ୍ରଣ ରକ୍ଷା କରିବାକୁ ଆସ ? 

ସେ ବୋଧହୁଏ ମତେ ଝରକା ପାଖରେ ଦେଖିପାରିଥିଲେ | ତେଣୁ ସିଧା ଆସିଲେ ସେ 
ଉପରମହଲାକୁ । ମୁଁ ଅସ୍ତବ୍ୟସ୍ତ ହୋଇ ପଦାକୁ ବାହାରି ଗଲି | 

ମିଃ ମହାପାତ୍ର ମତେ ବିନମ୍ର ଶ୍ର୍ଧା ଜଣାଇଲେ । ଡେରିରେ ଆସିଛନ୍ତି ବୋଲି କ୍ଷମା 
ପ୍ରାର୍ଥନା କଲେ । ଆଶ୍ଚର୍ଯ୍ୟ ଶୀତଳ ତାଙ୍କର କଣ୍ଠ । ମୁହଁରେ ଦାମି ସିଗାରେଟ୍‌ର ସୁଗନ୍ଧ । 
ଦେହରେ ଦାମୀ ପୋଷାକ । 

ମୁଁ ତଳକୁ ଓହ୍ଲାଇ ଯାଇଥିଲି । 

ସେ କାରଣ ଜିଜ୍ଞାସା କଲେ । ମୁଁ ଉତ୍ତର ଦେଲି ନନା ବୋଧହୁଏ ଶୋଇଗଲେଣି । ଯାଇ 
ଉଠାଇ ଦିଏ । 

ହାତ ହଲାଇ ସେ ମନା କଲେ | କହିଲେ, ନିମନ୍ମଣଟା ଯେତେବେଳେ ତମର, ନନାଙ୍କୁ 
ନିଦରୁ ଉଠାଇ କିଛି ଲାଭ ନାହିଁ । ପାଞ୍ଚ ଦଶ ମିନିଟ୍‌ ଗପ କରି ମୁଁ ଚାଲିଯିବି । ହାତରେ ସମୟ 
ଅଳ୍ପ | I 

ଅଗତ୍ୟା ଚାକରାଣୀକୁ ଓଭାଲ୍‌ଟିନ୍‌ ଆଣିବାକୁ ମୁଁ ନିର୍ଦ୍ଦେଶ ଦେଲି । 

ବିଭୂତି ପଟ୍ଟନାୟକ 
୧୨୮ ଗ୍ଳ୍ସମଗ୍ର 

ଚାକରାଣୀ ଓଭାଲ୍‌ଟିନ୍‌ ଆଣି ଦେଇଗଲା | ଆଖି ତା'ର ତନ୍ଦିଳ | ରାତି ନଅଟା ପରେ 
ଏଇ ସର୍ବନାଶୀ ନିଦଟା ତାକୁ ଆସି ଗ୍ରାସ କରିବସେ । ସେ ଶୋଇବାକୁ ଚାଲିଗଲା । 

ମିଃ ମହାପାତ୍ର ନିରବରେ ଓଭାଲଟିନ୍‌ ପିଇବାକୁ ଲାଗିଲେ । ବାଲକୋନିର ସୋଫା 
ଉପରେ ମୁଁ ଅପେକ୍ଷା କରି ବସିଲି । 

କେଇବିନ୍ଦୁ ଚନ୍ଦ୍ରାଲୋକ ସେ ଚଟାଣ ଉପରେ ମୂର୍ଚିତ ହୋଇ ପଡ଼ିରହିଥିଲା । ଅଗଣାର 
ଫୁଲକୂଣ୍ଡରେ ଯେଉଁ ମଲ୍ଲା ଫୁଟିଥିଲା, ତା'ର ମିଠା ଗନ୍ଧ ଆସୁଥିଲା ଅଛ ଅଛ | 

ଓଭାଲ୍‌ଟିନ୍‌ ପିଇସାରି ସେ ପଚାରିଲେ, ମୁଁ ଭାରି କ୍ଳାନ୍ତ ଭାଗ୍ୟବତି ! କଥାଟା ତମେ 
ନିଜଆଡ଼ୁ ଆରମ୍ଭ କର । ଏଇ କେଇ ମିନିଟ୍‌ ଗଳ୍ପରେ ଗଛରେ କଟୁ | ନିରବତା ଅହସ୍ଯ 
ଲାଗୁଚି । 

ମୁଁ କହିଲି, ଆପଣ ଏଇ ବାର ତେର ବର୍ଷରେ ' କିଛିନାହିଁରୁ ହଠାତ୍‌ ' ସବୂକିଛି' ହୋଇ 
ଉଠିଛନ୍ତି । ହଠାତ୍‌ ବଡ଼ଲୋକ ହେବାର ଏଇ ସୂତ୍ରଟା ମତେ ଟିକିଏ ବତାଇ ଦେବେ ? ମୁଁ 
ଚିରରଣୀ ହୋଇ ରହିବି । 

ମିଃ ମହାପାତ୍ର ହସିଲେ । 

ହସଟା ଭାରି ଚମଳ୍ାର ମାନେ ତାଙ୍କ ମୁହଁକୁ । ମୁଁ ତାହା ନିରବରେ ଲକ୍ଷ୍ୟ କଲି । 

ସେ କହିଲେ- ତାକୁ କ'ଣ ଏତେ ସହଜରେ କହିଦେଇ ହୁଏ ! 

ମୁଁ ଭାରି ଚିଡ଼ିଗଲି । ମୋର ତାଙ୍କ ଉପରେ ରାଗ ହେଲା | ସତେ ଯେପରି ସେ ମତେ 
ଗୋଟାଏ ବଡ଼ କିମିଆଁ ମନ୍ତ୍ର ଶିଖାଇ ଦେବାକୁ ଚାହୁଁ ନାହାନ୍ତି ! 

କିଛିସମୟ ପରେ ସେ ପଟାରିଲେ, ହଠାତ୍‌ ବଡ଼ଲୋକ ହେବାକୁ ତମର କାହିଁକି ଇଚ୍ଛା 
ହେଲା ଭାଗ୍ୟବତି ! 

ବିରକ୍ତରେ ମନ ମୋର ଭରିଗଲା | ଇଏ ଗୋଟାଏ କ'ଣ ପ୍ରଶ୍ନ । ବଡ଼ଲୋକ ହେବାକୁ 
ନଚାହେଁ କିଏ ? ନନା ସ୍ଵାଧୀନତା ଆନ୍ଦୋଳନରେ ଯୋଗ ଦେଇ ଦେଇ ତାଙ୍କ ଦୁଇମହାଲା 
କୋଠାରୁ ପଲସ୍ତରା ଛାଡ଼ିଲାଣି ସିନା, କିଛି ଉନ୍ନତି ହୋଇ ନାହିଁ । କିନ୍ତୁ ରାଜକୃଷ୍ଣଙ୍କ ବାପା 
ପୋଲିସ ଗୁଳିରେ ମରିଥଲେ ବୋଲି ତାଙ୍କ ପୁଅ ସ୍ଵାଧୀନତା ପରେ ସରକାରଙ୍କଠାରୁ ସବୁ 
ଲାଇସେନସ୍‌ ଲିଜ୍‌ ନେଇ ସାତଟା ଶିଳର ମାଲିକ ହେଲେଣି | 

ନିରବତା ଭଂଗ କରି ମିଃ ମହାପାତ୍ର ହଠାତ୍‌ ପଚାରିଲେ, ମୁଁ ତମକୁ ସେଦିନ ତମ 
ବ୍ୟକ୍ତିଗତ ଜୀବନ ସଂପର୍କରେ ଏତେଗୁଡ଼ାଏ ପ୍ରଶ୍ନ ପଚାରିଲି । କାହିଁ, ତମେ ମୋ ବ୍ୟକ୍ତିଗତ 
ଜୀବନ ସଂପର୍କରେ କିଛି ପ୍ରଶ୍ନ ପଚାରୁନାହଁ ତ ! 

ମିଃ ମହାପାତ୍ରଙ୍କ ବ୍ୟକ୍ତିଗତ ଜୀବନ ! 


ସେ ବ୍ୟକ୍ତି ସତ୍ୟ, କିନୁ ତାଙ୍କର ଜୀବନ ନାହିଁ । ସେ ଏବେ ସୁଦ୍ଧା ଅବିବାହିତ । 
ଜନରବ କୁହେ, ଫ୍ରାନ୍‌ସରେ ସେ ଗୋଟିଏ ଫରାସୀ ସୁନ୍ଦରୀଙକୁ ବିବାହ କରିଛନ୍ତି | ତାକୁ କୁଆଡ଼େ 

ବିଭୂତି ପଟ୍ଟନାୟକ 

ଗଳ୍ପସମଗ୍ର ୧୨୯ 
ଧାରଣା ଦେଇଛନ୍ତି, ସେ ଜଣେ ରାଜକୁମାର । ଝିଅଟି ରାଜକୂମାର ମହାପାତ୍ରଙ୍କ ସାମ୍ରାଜ୍ୟ 
ଦେଖିବା ପାଇଁ ଭାରତ ଆସିବାକୁ ଯେତେ ଜିଦ୍‌ କଲେ ବି, ଚତୁର ମହାପାତ୍ର ତାକୁ ଆଣୁ 
ନାହାନ୍ତି । 

ସେ ସଂପର୍କରେ ମୁଁ ତାଙ୍କ ପ୍ରଶ୍ନ କରିବାକୁ ଚାହେଁନା । ଅତୀତର ସେ ଘାଆକୁ ଉଖୁରେଇ 
ଦେଲେ, ସେଥୁରୁ କେବଳ ରକ୍ତ ବାହାରିବ । 

ରାତ୍ରିର ବୟସ ବଢୁଚି । 

ମାୟାବିନୀ ରାତ୍ରି ! ଅଗଣାରେ ଚନ୍ଦ୍ରାଲୋକର ମାୟା ! 

ଏକାକିନୀ ମୁଁ ଆଉ ମିଃ ମହାପାତ୍ର | ନୂତନ ନ ହେଲେ ବି ଅପୂର୍ବ ଅନୃଭୂତି | 

କିଛିସମୟ ପରେ ମିଃ ମହାପାତ୍ର କହିଲେ, ତମେ ସତରେ ଶୀଘ୍ର ବଡ଼ଲୋକ ହେବାକୁ 
ଚାହଁ ଭାଗ୍ୟବତି ! 

ନାହିଁ କରି ପାରିଲି ନାହିଁ । ମିଃ ମହାପାତ୍ର ମୋ ସୋଫା ପାଖକୁ ଉଠିଆସିଲେ | ଟିପୟ 
ଉପରେ ଥିବା ମୋ ହାତଟିକୁ ନିଜ କୋଳକୁ ତୋଳିନେଇ କହିଲେ, ମୁଁ ତମକୁ ବଡ଼ଲୋକ 
ହେବାର ସେ ସୂତ୍ର କହିଦେବି । ମୁଁ ଜାଣେ, ତମେ ନିଶ୍ଚୟ ପାରିବ । 

( ମିଃ ମହାପାତ୍ରଙ୍କ କୋଳଟା କି ଭୀଷଣ ଭାବରେ ଉତ୍ତପ୍ତ ! ମୋ ହାତଟା ପୋଡ଼ିଯିବ 
ଯେପରି !) 

ମିଃ ମହାପାତ୍ର କହି ଚାଲିଥିଲେ, ତମେ ମୋର ପ୍ରାଇଭେଟ୍‌ ସେକ୍ରେଟେରୀ ହେବ 
ଭାଗ୍ୟବତୀ ! ନନାଙ୍କୁ ମୁଁ କହି ରାଜି କରିନେବି । ପ୍ଲେନ୍‌ରେ ଯିବା ସିକାଗୋ, ମସ୍ତ, ହଙ୍କଙ୍ଗ.. 
ତୁଳା ଭଳି ନରମ, ମସୃଣ ମେଘ ଭିତରେ ସିଆରାକାଟି ପ୍ଲେନ୍‌ ଆମର ଉଡ଼ି ଚାଲିବ... 

(ନା... ଏଥର ମିଃ ମହାପାତ୍ରଙ୍କ ହାତଟା ମୋ ବିବସ୍ତ୍ର କାନ୍ଧ ଉପରକୁ ଉଠିଆସିଚି । ଭାରି 
ଖରାପ ଲାଗୁଚି । ଶୀତେଇ ଉଠୁଚି ସର୍ବାଙ୍ଗ |) 

ମିଃ ମହାପାତ୍ର କହିଚାଲିଛନ୍ତି, ନୀଳ ନୀଳ ମେଘର ଢେଉ ଆଉ ସୁନା ସୁନା ଆଲୋକର 
ତରଙ୍ଗ କାଟି ପ୍ଲେନ୍‌ ଉଡ଼ି ଚାଲିବ... ତଳେ ଏଇ ନିର୍ଜୀବ, ମୁମୁଷୁ ପୃଥିବୀ ନିଜର ଶେତାଳିଆ 
ଆଖି ମେଲି ଚାହିଁରହିଥିବ... ଆମେ ଦୁହେଁ ଭାସିଯାଉଥିବା ଦୂରରୁ ଦୂରକୁ... 

( ଅହସ୍ୟ ! ହାରମୋନିୟମ ରିଙ୍ଗ ଉପରେ ଆଙ୍ଗୁଳି ଚଳାଇଲା ଭଳି ମିଃ ମହାପତ୍ରଙ୍କ 
ହାତ କ୍ଷିପ୍ର ଗତିରେ ମୋ ବାହାତଳକୁ ଘୁଞ୍ଚ ଆସୁଚି | ଆଉ ରୋମାଞ୍ଚ ଅସହ୍ୟ ଯନ୍ତ୍ରଣାରେ ରିଂ 
ରଁଂ କରି ଉଠୁଚି ମୋର ଦେହର ଶାରା ପ୍ରଶୀରା |) 

ଛୁଆଟା ଘର ଭିତରେ ଶୋଇଥିଲା । ହଠାତ୍‌ କାନ୍ଦି ଉଠିଲା ଘର ଭିତରୁ | ଶେଯଟାକୁ 
ଓଦା କରିଦେଇ ଶୀତରେ ଥରି ଥରି କାନ୍ଦୁଟି ବୋଧହୁଏ । 

ମିଃ ମହାପାତ୍ରଙ୍କ କବଳରୁ ଖସିଆସିବା ପାଇଁ ଏଇ ହେଲା ସୁଯୋଗ | ହଠାତ୍‌ ବଡ଼ଲୋକ 
ହେବାର ମନ୍ତ୍ର ଶୁଣିବା ବନ୍ଦ କରି ମୁଁ ଉଠିପଡ଼ିଲି । 

ବିଭୂତି ପଟ୍ଟନାୟକ 

୧୩୦ ଗ୍ରଳ୍ପସମଗ୍ର 

ପିଲାଟାକୁ ଶାନ୍ତ କରାଇ ବାହାରକୁ ପୁଣି ଆସିବାକୁ ମତେ ବେଶ୍‌ କିଛି ସମୟ ଲାଗିଲା । 
ଆସି ଦେଖିଲି ସୋଫା ଶୂନ୍ୟ । ଓଭାଲଟିନ୍‌ କପ୍ଟା ଶୂନ୍ୟ ହୋଇପଡ଼ିଚି | ମିଃ ମହାପାତ୍ର ତଳକୁ 
ଅବତରଣ କରି ଚାଲିଯାଇଛନ୍ତି | 

ତଳେ କାର୍‌ର ହର୍ଣ୍ଣ ଶୁଭିଲା | 

ଆର୍ଦ୍ଧ ନିଶୀଥର ଅତିଥ ମୋର ଫେରିଗଲେ । 

କିନଧୁ ସାରା ଦେହରେ ମୋର ଏ' କି ଯନ୍ତ୍ରଣା ! ମିଃ ମହାପାତ୍ରଙ୍କ ସ୍ପର୍ଶରେ ଏ କି ଦାହିକା 
ଶକ୍ତି ! 

ମୁଁ କୁଳବଧୂ । ସ୍ବାମୀ ଯୁଆଡ଼େ ଥଲେ ବି ସୀମନ୍ତରେ ମୋର ସିନ୍ଦୁର । ମୁଁ ଜନନୀ । 
ତଥାପି ମିଃ ମହାପାତ୍ର ମୋ ଦେହଟାକୁ ହାରମୋନିୟମ ଭାବି ସେଥରୁ ସ୍ବର ବାହାର କରିବାକୁ 
ଚେଷ୍ଟା କରୁଥିଲେ କାହିଁକି ? 

କିଏ ତାଙ୍କ ଦେଲା ଏ ସାହସ । ତାଙ୍କର ସାତ ସାତଟା ଶିଳ୍ପ ପ୍ରତିଷ୍ଠାନ ନା ମୋର 
ଅସାମାଜିକ ବ୍ୟକ୍ତିଗତ ଜୀବନ ! 

ମୋର ମନେହେଲା ସତେ ଯେମିତି ମୁଁ ମୁହୂର୍ର କେତୋଟି ଭିତରେ ହଠାତ୍‌ ବଡ଼ଲୋକ 
ହୋଇଯାଇଚି ! 

ଦେହରେ ଅସହ୍ୟ ଯନ୍ତ୍ରଣା | ମିଃ ମହାପାତ୍ରଙ୍କ ସେ ସ୍ପର୍ଶ ଏବେ ବି ମୋର ରକ୍ତରେ ନିଆଁ 
ଧରେଇଚି । ମୁଁ କ୍ଷିପ୍ର ପଦରେ ବାଥରୁମ୍‌ ଆଡ଼କୁ ଚାଲିଲି । 

ଭିତରୁ କବାଟ ବନ୍ଦ କରି ଲାଇଟ୍‌ ଜାଳିଲି । କଳ ଖୋଲିଲି । ସ୍ପେ ଦେହରୁ ଝିରି ଝିରି 
ହୋଇ ଜଳ ଝରିଆସିଲା । ନିଜ ଦେହରୁ ଶାଢ଼ିଟା କାଢ଼ି ମୁଁ ସେ ଶୀତଳ ଜଳରେ ଭିଜିବାକୁ 
ଲାଗିଲି । 

ସେଇ ସୁନ୍ଦର, ସୁଠାମ ବଙ୍କିମ ଦେହ ! ଏଇଠି ସ୍ଵର୍ଗ ! 

ମୋର ସନ୍ତାନର ଜନକଙ୍କ କଥା ମନେପଡୁଥଲା... 

-ବେଡ଼ିରେ ବସି ଯେ ମତେ ବାହା ହୋଇଥିଲେ... 


ଗ୍ରାମରେ ଯାହାର କେବଳ ଖଡ଼ା ଆଉ ପୋଇଲଟାର ଅରଣ୍ୟ... 
ମୁଁ ଭାବୁଥିଲି, ହେ ଭଗବାନ ! ସେ ଶୀଘ୍ର ଫେରିଆସନ୍ତୁ | ମୁଁ ତାଙ୍କ ପାଦ ଧରି କ୍ଷମା 
ମାଗିବି । ମୁଁ ସୁଖ ଚାହେଁନା.. ହଠାତ୍‌ ବଡ଼ଲୋକ ହେବା ଚାହେଁନା... ! ମୁଁ ଚାହେଁ ଏକ 
ପାରିବାରିକ ଜୀବନ | ସ୍ବାମୀ, ପୁତ୍ର ସଂସାର... ! 
| 

ବିଭୂତି ପଟ୍ଟନାୟକ 
ଗନ୍ନସମ ଗ୍ର ୧୩୧ 


ବସନ୍ତର ଚମ୍ପା ସମ 


“ ' ବସନ୍ତର ଚମ୍ପାସମ ତରୁଣୀ ଯେବେ ଫୁଟିଲା... ” 

ତା'ପରେ ? 

ପ୍ରଶ୍ଟି ପଚାରି ଦେଇ ଅପ୍ରତିଭ ହୋଇ ପଡ଼ିଲା ଆରତୀ । ନିଜ ବେଶ ବାସ ଶିଥଳ 
ହୋଇ ପଡ଼ିଟି ବୋଲି ତା'ର ହଠାତ୍‌ ଧାରଣା ହେଲା । ସବୁ ଠିକ୍‌ ଥଲେ ବି ପୁଣିଥରେ 
ଲୁଗାପଟାକୁ ଠିକ୍‌ କରିନେଲାଭଳି ଅଙ୍ଗଭଙର୍ଗି କରି ସେ କିରୀଟିର ମୁହଁକୁ ଚାହିଁ ରହିଲା । ଦୃଷ୍ଟିରେ 
ପ୍ରଶ୍ନ ଆଉ ଜିଜ୍ଞାସାର ଶାଣିତ ଭଙ୍ଗା ବିକଶି ଉଠୁଥିଲା ! | 

କିରୀଟି କୁମାର ଆରତିର ମୁହଁକୁ ଚାହିଁ ହସିଲେ । କବିତାର ଅନ୍ୟ ପଦଟି ପୁରଣ କରି 
ସେ ଗାଇ ଉଠିଲେ, “ ସଉରଭର ସୁରା ତାହାର ଦିଗ୍‌ ବିଦିଗେ ଛୁଟିଲା । ବସନ୍ତର ଚମ୍ପା 
ସମ... 


| 


ହିଁ... ହିଁ ହୋଇ ହସି ଉଠିଲେ ତା' ପରେ କିରୀଟି କୁମାର । ଏଥର ସତକୁ ସ 
ଲାଜରେ ଝାଉଁଳି ପଡ଼ିଲା ଆରତାର ମୁହଁ । ଆଖିର ଦୃଷ୍ଟି ତାର ଭୀରୁ ହୋଇ ଉଠିଲା । 


ଏଇ ହେଲା ଉପନ୍ୟାସର ଆରମ୍ଭ । 

ସୁଧାକର ପ୍ରକାଶକଙ୍କ ମୁହଁକୁ ଦୃଷ୍ଟି ତୋଳି ଚାହିଁଲା । ଦେଖିଲା ପ୍ରୌଢ଼ ନୀଳାମ୍ବର 
ବାବୁଙ୍କ ମୁହଁରେ ଉଷାର ଅରୁଣ ରାଗ କେମିତି ଛଳ ଛଳ ହୋଇ ଉଠୁଚି । ପଟିଶ ବର୍ଷ ତଳର 
ସେଇ ଲାବଣ୍ୟମୟ ଯୁବକ ଅବସ୍ଥାକୁ ସତେ ଯେମିତି ଫେରି ଯାଇଛନ୍ତି ନୀଳାମ୍ବର ବାବୁ ! 

ଓଡ଼ିଶାର ପ୍ରଖ୍ୟାତନାମା ପ୍ରକାଶକ ନୀଳାମ୍ବର ଦାସ | ତାଙ୍କ ପ୍ରକାଶିତ ପୁସ୍ତକର ସଂଖ୍ୟା 
ଏଇବର୍ଷ ୫ ୦୦ ଅତିକ୍ରମ କରିଛି । ବହି ବୋକାନ ଆରମ୍ଭ କଲାବେଳେ ବୟସ ତାଙ୍କର 
ହୋଇଥଲା ୨୪ । ବର୍ଭମାନ ବୟସ ୪୯ ବର୍ଷରେ ପହଞ୍ଚଛି । ଏଇ ଦୀର୍ଘ ପଟିଶ ବର୍ଷ 
ପ୍ରକାଶକ ଜୀବନରେ ୫ ୦୦ ଖଣ୍ଡ ବହି ପ୍ରକାଶ କରି ସାରିଲେଣି ସତ, କିଚୁ ଉପନ୍ୟାସ ବହି 

ବିଭୂତି ପଟ୍ଟନାୟକ 
୧୩୨ ଗଳ୍ନସମଗ୍ର 
ଛାପିବାର ପ୍ରଥମ ଆଗ୍ରହ ନେଇ ସେ ଆଜି ଆସିଛନ୍ତି ଉପନ୍ୟାସିକ ସୁଧାକର ବାବୁଙ୍କ ପାଖକୁ । 

ତାଙ୍କ ଜୀବନଟାଯାକ ପିଲାଙ୍କ ଅଙ୍କ, ସାହିତ୍ୟ, ଭୂଗୋଳ, ଇତିହାସ ବହି ଛାପିବାରେ 
କଟିଛି । ହଠାତ୍‌ ଗଣିତ, ଭୂଗୋଳ ବହି ପାଖରୁ ଉପନ୍ୟାସ ପାଖକୁ ଲମ୍ଫ ଦେଇ ସେ ଅଣନିଶ୍ବାସୀ 
ହୋଇ ପଡ଼ିଛନ୍ତି । 

ନୀଳାମ୍ବର ବାବୁଙ୍କ ମୁହଁକୁ ଚାହିଁ ସୁଧାକର ମନେ ମନେ କଅଣ ଭାବୁଥିଲା । ସେ କମ୍ପିତ 
କଣ୍ଠରେ କହିଲା, ଏଇ ହେଲା ମୋ ଉପନ୍ୟାସରେ ପ୍ରେମ ପ୍ରଣୟର ମାତ୍ରା । ଏହା ପରଠୁ ମୁଁ 
ଜୀବନର ସୁଖ ଦୁଃଖ ଭିତରକୁ ଫେରିଯିବି | ପିତା ବଟିକା ଉପରେ ଚିନିର ପୁଟ ଦେଲାଭଳି 
ଏଇ ବାସ୍ତବବାଦୀ କରୁଣ ଉପନ୍ୟାସଟିର ଆରମ୍ଭରେ ଏଇ ରୋମାଣ୍ଟିକ୍‌ ସ୍ପର୍ଶ ଦେଇ ମୁଁ ଆରମ୍ଭ 
କରିବି ମୋର ଉପନ୍ୟାସ | ଏହାଠୁ ଯଦି ଅଧକ ରୋମାନ୍‌ସ ଆପଣ ଚାହାନ୍ତି, ତେବେ କଲିକତା 
ବଜାରକୁ ବରାଦ ଦେଇ... 

ଅବଶିଷ୍ଠ କଥାତକ କହିବାକୁ କୁଣ୍ଠିତ ହେଲେ ସମ୍ଭବତଃ ସୁଧାକର । ସେତକ କହିବା 
ତାଙ୍କର ରୁଚି ବିରୁଦ୍ଧ । ନୀଳାମ୍ବର ଶୂନ୍ୟ ଦୃଷ୍ଟିରେ ବାହାରକୁ ଚାହିଁ କହିଲେ, ଅଙ୍କ, ସାହିତ୍ୟ 
ବହିର ମିଶାଣ, ଫେଡ଼ାଣ ମହାପୁରୁଷଙ୍କ ଜୀବନୀ ଆଉ ଅସ୍ୂଶ୍ୟତା ନିବାରଣ ସମ୍ପର୍କରେ ସାହିତ୍ୟ 
ଛାପି ମୁଁ ବେଶ୍‌ ଥଲି | ଛୋଟ ଚାଳ ଘରରୁ କଟକରେ ଖଶ୍ରିଏ କୋଠା, ଖଣ୍ଡିଏ ବଡ଼ ଧରଣର 
ପ୍ରେସ କରି ମୁଁ ଆନନ୍ଦରେ ଥିଲି । ପାଠ୍ୟ ପୁସ୍ତକକୁ ସରକାର ଜାତୀୟକରଣ କରି ମତେ ଏ 
ଅପାଠ୍ୟ ପୁସ୍ତକ ଆଡ଼କୁ ଜବରଦସ୍ତି ଠେଲି ଦେଇଛନ୍ତି ସୁଧାକର ବାବୁ ! ନହେଲେ ତରୁଣୀ 
ଯେବେ ବସନ୍ତର ଚମ୍ପାସମ ନଫୁଟି ଗଙ୍ଗଶିଉଳି ଫୁଲଭଳି ମଉଳି ଯାଆନ୍ତା, ମୋର କ'ଣ କ୍ଷତି 
ହେଉଥିଲା ? 

ନୀଳାମ୍ବର ବାବୁଙ୍କ ଜୀବନ ଦର୍ଶନ ଶୁଣି ସ୍ତବଧ ହୋଇଗଲେ ସୁଧାକର | ଗଭୀର ଏକ 
ଆଶ୍ଵସ୍ତିରେ ସେ ଅସ୍ଥିର ହୋଇପଡ଼ିଲେ । ଝର କଲମରୁ ସ୍ଯାହିର ଝରଣା ହଠାତ୍‌ ଯେପରି 
ତାଙ୍କର ଶୁଷ୍ଚ ହୋଇଗଲା | 


ଜୀବନରେ ଯୁବକ ଅବସ୍ଥାରେ ଯେତେବେଳେ ଗଛ ଉପନ୍ୟାସ ବହି ଛାପି ନୀଳାମ୍ବର 
ବାବୂ କିଛିଟା ମାନସିକ ଉତ୍ତେଜନା ଉପଲବ୍ଧ କରିଥାନ୍ତେ, ସେ ବୟସରେ ପିଲାଙ୍କ ପଢ଼ାବହି 
ଆଉ ପଢ଼ାବହିର ମାନେ ବହି ଛାପି ସେ ନିଜ ସାହିତ୍ୟିକ ରୁଚିରେ କଳଙ୍କ ଲଗାଇଛନ୍ତି । 
ଜୀବନର ଏ ମଳିନ ଅପରାହ୍ଣରେ ଆଉ ଗଛ, ଉପନ୍ୟାସ ଛାପି ସାହିତ୍ୟ ସେବା କରିବାକୁ 
ତାଙ୍କର ଧୈର୍ଯ୍ୟ କାହିଁ ? 

କେହି କେହି କହିଥିଲେ, ଆପଣ ଉଚ୍ଚକୋଟୀର ସର୍ବକାଳୀନ ସାହିତ୍ୟ ପୁସ୍ତକ ଛାପନୁ 
ନୀଳାମ୍ବରବାବୁ ! 

ନୀଳାମ୍ବର ବାବୁ ହସିଥଲେ | 

ବିଭୂତି ପଟ୍ଟନାୟକ 
ଗଳସମ ଗ୍ର ୧୩୩ 

ମନେ ମନେ ଭାବିଥିଲେ ସର୍ବକାଳୀନ ଉପାଦେୟ ସାହିତ୍ୟ ବହି ଛାପି ଦୋକାନ ଘରେ 
ବର୍ଷ ବର୍ଷ ଧରି ବହି ଜମାଇ ରଖିବାକୁ ତାଙ୍କର ଧୈର୍ଯ୍ୟ ନାହିଁ । ସେ ପିଲାଙ୍କ ପଢ଼ା ବହି ମାର୍ଚ 
ମାସରେ ଛାପି ଅଗଷ୍ଟ ମାସରେ ଦୋକାନ ଖାଲି କରନ୍ତି | ସେଇ କଥାଟା ତାଙ୍କର ଜୀବନରେ 
ଏକ ଧାରା ହୋଇ ଆସିଛି । ବହି ଛାପି ଏତେଦିନ ଲକ୍ଷ୍ମୀଙ୍କୁ ନିକ ବହି ଗୋଦାମରେ ବନ୍ଦିନୀ 
କରି ରଖିବା ତାଙ୍କର ସ୍ଵଭାବ ବିରୁଦ୍ଧ । 

ସେ ଏଭଳି ବହି ଛାପିବେ ଯାହା ଦୂଇ ମାସରେ ଦୋକାନ ଘର ଖାଲି କରିଦେବ... 

ସେ ବହି ହେଲା ଡିଟେକ୍ତିଭ୍‌ ଆଉ ରୋମାଣ୍ଟିକ୍‌ ନଭେଲ୍‌ । ଉପରେ ବାର୍ଣ୍ଣିସ୍‌ ପେଣ୍ଟ । 
ଉଲଗ୍ନ ଛବି । ସରକାର୍‌ ଯେତେବେଳେ ତାଙ୍କର ଏତେଦିନର ବ୍ୟବସାୟଟାକୁ ଜାତୀୟକରଣ 
କରି ତାଙ୍କୁ ବ୍ୟବସାୟୀ ମହଲରେ ଉଲଗ୍ନ କରି ଦେଇଛନ୍ତି, ବହିର ଛବିଟାକୁ ଉଲଗ୍ନ କରିବାରେ 
ତାଙ୍କର ଅପରାଧ କ'ଣ ? 

ଶିଳ୍ପୀ ବିବ୍ରତ ହେଲେ । କହିଲେ, ଦେଖନ୍ତୁ ନୀଳାମ୍ବର ବାବୁ ! ଛ”ଇଞ୍ଚ ଲମ୍ବ ନାରୀ 
ଛବିର ଛାତି ଉଚ୍ଚତା କେତେହେବ, ତାହାର ଏକ ସୀମା ଅଛି । ଆପଣ ଯଦି ୧୭ ବର୍ଷ ଝିଅ 
ଛବିର ଛାତିରେ କାଞ୍ଚନ ଜଙ୍ଘା ପର୍ବତ ଶ୍ଙ୍ଗର ଗୁରୁଭାର ଲଦିବାକୁ କହନ୍ତି ମୁଁ ନାଚାର । 

ତୂଳିକୁ ତଳେ ଥୋଇଦେଇ ବସି ପଡ଼ିଲେ ଶିଳୀ । 

ନୀଳାମ୍ବର ବାବୁଙ୍କ ଦୃଷ୍ଟିଟା ମଧ୍ୟ ଝାପ୍‌ସା ହୋଇ ଉଠିଲା । ଏଭଳି ଛବି ସେ ନୂଆକରି 
କରାଉଛନ୍ତି । ପିଲାଙ୍କ ପଢ଼ା ବହିରେ ସ୍କୁଲକୁ ଯାଉଥିବା ଦୁଇଟି ପୁଅ ଝିଅ କିମ୍ବା ଉଇଁ ଆସୁଥବା 
ସୂର୍ଯ୍ୟର ଛବି କରିଦେଲେ କାମ ଚଳି ଯାଉଥଲା | ନଥିଲା, ସେଥୁରେ ବାଣ୍ଧିସ୍‌ ପେଣ୍ଟ୍‌ର ଆବଶ୍ୟକତା 
କିମ୍ବା ଉତ୍ତେଜକ ନାରୀ ଛବିର ରଙ୍ଗନ ଚିତ୍ର ପରିବେଷଣର ଝାମଲା । 

ପାଠ୍ୟପୁସ୍ତକ ଜାତୀୟକରଣ କରାଇ ସରକାର ତାଙ୍କୁ କି ବିପଦରେ ପକାଇ ଦେଲେ ! 

ଶିଳୀଙ୍କ ଆଡ଼କୁ ସେ ଏକ ସକରୁଣ ଦୃଷ୍ଟି ନିକ୍ଷେପ କରି କହିଲେ, କଳାରେ ଶ୍ଲିଳ, ଅଶ୍ଧଳ 
ବୋଲି କିଛି ପଦାର୍ଥ ନାହିଁ ଆଜ୍ଞା । ଅଶ୍ମିଳତାହିଁ ସୃଶ୍ଚିର ମୂଳ ରହସ୍ୟ । ଲୋକେ ଯଦି ବରା, 
ଗୁଲୁଗୁଲା ଚାହାନ୍ତି, ସେମାନଙ୍କୁ ରସଗୋଲା ଦେଲେ... 

କଳା ପାଇଁ ନୁହେଁ, ଜୀବନ ପାଇଁ କଳା । 

ଶିଳୀ କଥାଟାକୁ ଆଉ ଟିକିଏ ଗଭୀର ଭାବରେ ଚିନ୍ତା କରି କହିଲେ, ନା-ନା ପଇସା ପାଇଁ 
କଳା | ହଉ ପଛେ ସେ କଳା କାଳିମାରେ କଳଙ୍କତ | 


ବହି ବାହାରି ଯାଇଛି... ଖବର କାଗଜରେ ବିଜ୍ଞାପନ ଛପାଇ ଦେଇଛନ୍ତି ନୀଳାମ୍ବର... 

ଦୋକାନରେ ବସି ଭାବୂଛନ୍ତି, ଏଥର ପାଠକମାନେ ଧାଡ଼ି ବାନ୍ଧି ଆସିବେ- 

କିନ୍ତୁ କାହିଁ ! 

ତାଙ୍କରି ପାଖରେ ଗୋଟିଏ ନୂଆ ଦୋକାନୀ ମାସକୁ ଏଭଳି ବହିର ଦୁଇ ହଜାର କପି 
କରୁଛନ୍ତି ! କିନ୍ତୁ ତାଙ୍କ ଦୋକାନ ପିଣ୍ଡାକୁ କେହି ଉଠୁନାହାନ୍ତି ତ ! ତା'ର ଦୁଇଦିନ ପରେ 


ବିକ୍ି 
କିନ୍ଧୁ ଜଣେ ବାବୁ ଦୋକାନ ଉପରକୁ ଉଠିଲେ । 

ବିଭୂତି ପଟ୍ଟନାୟକ 
୧୩୪ ଗ୍ଳ୍ସମଗ୍ର 


ନୀଳାମ୍ବର ବାବୁ ଆଗ୍ରହରେ ପଚାରିଲେ, ବହି କିଣିବେ ? ନୂଆ ନଭେଲ୍‌ | ଥରେ ପଢ଼ା 
ଆରମ୍ଭ କଲେ ଶେଷ ନ କରି ରହି ପାରିବେ ନାହିଁ । ବହି ନାମ ? ନାମ ହେଲା, ' ଲଭ ଇନ୍‌ 
କଲେଜ ଷ୍ଟିଟ୍‌ ' ' । ଏଇଭଳି ଇଂରେଜି ନାମକୁ ଏବେ ଲୋକେ ବେଶି ପସନ୍ଦ କରୁଛନ୍ତି ଆଜ୍ଞା ! 
ଏକ ସତ୍ୟ ପ୍ରେମ କାହାଣୀକୁ ନେଇ ଏ ଉପନ୍ୟାସ ଲେଖା ହୋଇଛି । ପ୍ରେମିକ ପ୍ରେମିକାଙ୍କୁ 
ପ୍ରେମ ଚିଠିର ଅବିକଳ ନକଲ ଏଥରେ ଦିଆଯାଇଛି । 

ଛୋଟକାଟର ଏ ମୁଖସ୍ତକରା ବକ୍ତା ଶୁଣାଇସାରି ନୀଳାମ୍ବର ବାବୁ ନିରୀକ୍ଷଣ କରି 
ଚାହିଁଲେ ଭଦ୍ରଲୋକଙ୍କ ମୁହଁକୁ । ଭଦ୍ରଲୋକଙ୍କ ମୁହଁରେ ପରିବର୍ଭନର କିଛି ଆଭାସ ନାହିଁ । 
ଏଭଳି ବିଜ୍ଞାପନ ଶୁଣିବାରେ ସେ ସମ୍ଭବତଃ ଅଭ୍ୟସ୍ତ ! 

କିଛି ସମୟ ନିରବ ରହିବା ପରେ ଭଦ୍ରଲୋକ କହିଲେ, ଆପଣ ଶତକଡ଼ା କେତେ 
କମିଶନ ଦେବେ ? ମୁଁ ଶହେ କପି ଅର୍ଡ଼ର ଦେବି | 

ଶହେ କପି ? 

ଉତ୍ସାହିତ ହୋଇ ନୀଳାମ୍ବର ବାବୁ କହିଲେ, ଶତକଡ଼ା କୋଡ଼ିଏ ଟଙ୍କା କମିଶନ ଦେଇ 
ପାରେ... | ଦୁଇଶହରୁ ବେଶି କପି ନେଲେ ଶତକଡ଼ା ପଚିଶ... | 

ଭଦ୍ରଲୋକ ହସି ହସି କହିଲେ, ତାହେଲେ କେତେ ବହି ନେଲେ ଆପଣ ଶତକଡ଼ା ଶହେ 

ଟଙ୍କା କମିଶନ ଦେବେ ! 

ଏଭଳି ଲଘୁ ପରିହାସ ନୀଳାମ୍ବର ବାବୁଙ୍କୁ ଜୋରରେ ଆଘାତ କଲା | ସେ ଚୁପ୍‌ 
ହୋଇଗଲେ । 

ଉଦ୍ରଲୋକ ଚୂପ୍‌ ଚୂପ୍‌ କହିଲେ, ମୁଁ ବୃକମାନଙ୍କୁ ବହି ଯୋଗାଏ | ଆପଣ ଯଦି ଶତକଡ଼ା 
୫ ୦ ଟଙ୍କା କମିଶନ ଦେବେ ତେବେ ମୁଁ ଶହେ କପି ନେବି । କିନୁ ଆପଣଙ୍କୁ ପୂରା ଟଙ୍କାର 
ବିଲ୍‌ ଦେବାକୁ ହେବ । 

ଆକାଶରୁ ଖସି ପଡ଼ିଲା ଭଳି ନୀଳାମ୍ବର ବାବୁ କହିଲେ, କ'ଣ କହିଲେ ! ୫୦ ଭାଗ 
କମିଶନ ! ପିଲାଙ୍କ ପଢ଼ା ବହିରେ ବେପାରୀମାନଙ୍କୁ ଶତକଡ଼ା ବାରଟଙ୍କା ଆଠଣାରୁ ମୁଁ ଗୋଟାଏ 
ପଇସା ଅଧ୍ବକ କମିଶନ ଦେଉନଥୁଲି ¦ ତଥାପି ସେଥିରେ ବହି ପାଇଁ କାମୁଡ଼ା କାମୁଡ଼ି ଗୋଟିଏ 
ଗୋଟିଏ ବହିର ୭୦ ହଜାର କପି ମୁଁ ବିକ୍ରି କରିଛି... ବହି ଯୋଗାଇ ନ ପାରି ଖବର 
କାଗଜବାଲାଙ୍କ ଠାରୁ ଗାଳି ଶୁଣିଚି... ! 

ଭଦ୍ରଲୋକ ନାଳାମ୍ବର ବାବୁଙ୍କ କାନପାଖକୁ ମୁହଁଟା ନେଇ କହି ଉଠିଲେ, ଅନେକ 
ପ୍ରକାଶକ ବୃକ ମାନଙ୍କରେ ନେଇ ଶତକଡ଼ା ୬୦/୭ ୦ଭାଗ କମିଶନ ଦେଇ ବହି ଦେଇ 
ଆସୁଛନ୍ତି । ମୁଁ ତ ମୋଟେ ୫୦ ପର୍‌ସେଣ୍ଟ୍‌ କମିଶନ୍‌ ମାଗୁଛି । ମୋର ଏଥରେ ମୋଟେ 
କୋଡ଼ିଏ ପର୍ସେଣ୍ଟ୍‌ । ବି.ଡି.ଓ ନେବେ ତିରିଶ ପର୍ସେଣ୍ଟ... ତା' ପରେ ପୁଣି ବି.ଡ଼ିଓ ସାହେବଙ୍କୁ 
ଚା' ସିଗାରେଟ; ତାଙ୍କ କିରାଣୀକୁ ହାତଗୁଞ୍ଜା... 

ନୀଳାମ୍ବର ବାବୁଙ୍କ ଆଖିରେ ନୂତନ ଏକ ଦୁନିଆର ଦୃଶ୍ୟପଟ ହଠାତ୍‌ ଉନ୍ମୋଚିତ 
ହୋଇଗଲା ! ଅଜ୍ଞାତ ଏକ ବେଦନାରେ ସେ ଆଉଁନାଦ କରିଉଠିଲେ | 

ଗଳ୍ପସମଗ୍ର ୧୩୫ 
ତାଙ୍କର ସଦ୍ୟ ପ୍ରକାଶିତ ଉପନ୍ୟାସଟିର ପୃଷ୍ଠା ଓଲଟାଉ ଓଲଟାଉ ଭଦ୍ରଲୋକ ହଠାତ୍‌ 
କହିଲେ, ଏ ଦଶ ଫର୍ମାର ବହିର ମୂଲ୍ୟ ମୋଟେ ଅଢ଼େଇ ଟଙ୍କା ରଖିଛନ୍ତି ! ଛିଃ-ଛିଃ- ଆପଣ 
ପଢ଼ା ବହି ଛାପି ଛାପି ମୁଣ୍ଡ ଖରାପ କରି ସାରିଲେଣି | ଆପଣ ଏ ମୂଲ୍ୟ ଉପରେ ଖଣ୍ଡେ ପଟି 
ପକାଇ ମୂଲ୍ୟ ପାଞ୍ଚଟଙ୍କା କରିଦିଅନ୍ତୁ । ତାହାହେଲେ ଆପଣଙ୍କର କ୍ଷତି ନାହିଁ କିମ୍ବା ଆମର ମଧ୍ଯ 
ଲୋକସାନ୍‌ ନାହିଁ । କମିଶନଟା ଶୁନରୁ ଆସିଯିବ... 
ଭଦ୍ରଲୋକଙ୍କ କଥାଶୁଣି ନୀଳାମ୍ବର ବାବୁ ବହି ବ୍ୟବସାୟର ଏକ ନୂତନ ଗାଣିତିକ ସୂତ୍ର 
ଖୋଜି ପାଇଲେ । ଶୁଭଙ୍କରୀ, ସାଙ୍କେତିକ ଭଳି ଏକ ସରଳ ଗାଣିତିକ ସୂତ୍ର | ଅଙ୍କ ବହି ଛାପି 
ସେ ବହୁ ପିଲାଙ୍କୁ ଗଣିତ ବିଦ୍ୟା ଶିଖାଇଛନ୍ତିୟ ଏବେ ସେ ନିଜେ ଏକ ବ୍ୟବସାୟିକ ଗଣିତ 
ଶିଖିଲେ ! 


ତା'ର କିଛିଦିନ ପରେ.. 

ଦିନେ ଅମାବାସ୍ୟା ରାତ୍ରିରେ ଉନ୍ମାଦନାର ମଦ୍ୟପିଇ ଏକ ପ୍ରବଳ ଝଡ଼ି ଭୈରବୀ ତାଳରେ 
ନୃତ୍ୟ କରି ଉଠିଲା । ଗଗନ, ପବନ ହେଲା ପ୍ରକମ୍ପିତ | ସେଇ ମଦ୍ୟପାୟୀ ଭୀଷଣ ଝଡ଼ିର 
ଡେଣା ଆଘାତରେ ସହରର କୋଣ ଅନୁକୋଣ ଅନୁରଣିତ ହୋଇ ଉଠିଲା... 


ସକାଳର ଆଲୋକରେ ଦେଖାଗଲା, ସେଇ ଝଡ଼ ଫଳରେ ନୀଳାମ୍ବର ବାବୁଙ୍କ ବହି 
ଦୋକାନର ସାଇନବୋର୍ଡ଼ଟା ଖସିପଡ଼ି ଭୂଲୁଣ୍ଡଠିତ ହୋଇଛି । ଆହା ! ଏତେ ବର୍ଷର ପୁରୁଣା ବହି 
ଦୋକାନର ସାଇନ୍‌ବୋର୍ଡ଼ଟା ବିଚାରି ! 


କିଛିଦିନ ପରେ ସୁଧାକର ବାବୁ ନିଜ ଲିଖିତ ବହିର ଚେହେରା ଦେଖିବାପାଇଁ ଯାଇ 
ନୀଳାମ୍ବର ବାବୁଙ୍କ ବହି ଦୋକାନ ସାମନାରେ ଠିଆହେଲେ ! 

କିନ୍ତୁ ସାଇନ୍‌ବୋର୍ଡ଼ଟାକୁ ଚାହିଁ ସେ ଚମକି ଉଠିଲେ । ବହି ଦୋକାନ ସାଇନବୋର୍ଦ଼ 
ବଦଳରେ ଦୋକାନ ଆଗରେ ଖଝୁଲୁଚି ଲୁଗା ଦୋକାନର ସାଇନ୍‌ବୋର୍ଡ଼ ! 

' ନୀଳାମ୍ବର ବସ୍ତ୍ରାଳୟ ' ! 

ଲୁଗା ଦୋକାନରେ ଭୀଷଣ ଭିଡ଼ !। 

ଦୋକାନ ଭିତରୁ ଜଣେ ମହିଳା କଣ୍ଠର ଆବାଜ ଆସିଲା, ଶାଢ଼ି ନେବେ ! ନୂଆ ଡିଜାଇନ୍‌ର 
ଶାଢ଼ି ଆସିଛି । ' ବନ୍ଧୁ ଆସିବେ ଫେରି ' ' ଲଭ ଇନ୍‌ କଳେଜ ଵ୍ଟିଟ ପ୍ରଭୃତି ନୂଆ ନୂଆ ଶାଢ଼ି 
ଦେଖାଇବି ? 

“ଲଭ ଇନ୍‌ କଲେଜଷ୍ତିଟ' ଶାଢ଼ି ? ବହି ନୁହେଁ ! ଅସୃଷ୍ଚ କଣ୍ଠରେ ଉଚ୍ଚାରଣ କଲେ 
ସୁଧାକର । 

ବିଭୂତି ପଟ୍ଟନାୟକ 
୧୩୬ ଗ୍ରଳ୍ନସମଗ୍ର 

ଫେନିଳ ଯୌବନା ସେଇ ବସ୍ତବିକ୍ରେତା ମହିଳା ଚଟୁଳ କଣ୍ଠରେ ଉତ୍ତର ଦେଲେ, ନାଇଁ 
ଆଜ୍ଞା । ବହି ନୁହେଁ ଶାଢ଼ି, ବହିଠାରୁ ଶାଢ଼ିର କାଟତି ବେଶି । 

ବିସ୍ମଲୟବିମୂଢ଼ କଣ୍ଠରେ ସୁଧାକର ପଚାରିଲା, ନୀଳାମ୍ବର ବାବୁଙ୍କ ବହିଦୋକାନ ଏଠି ଥଲା 
ନା? 

ଲୁଗା ବିକ୍ରେତା ତରୁଣୀ ଜଣକ ଦୁଇ ଓଠରେ ସଲ୍ଲଢଜ ହସର ତ୍ରିକୋଣ ସୃଷ୍ଠି କରି 
ଉତ୍ତରଦେଲେ, ଥିଲା, ଅବଶ୍ୟ ଥିଲା ¦ ସରକାର ପାଠ୍ୟପୁସ୍ତକ ଜାତୀୟକରଣ କରିବା ଆଗରୁ । 
ଏବେ ଲୁଗା ଦୋକାନ ହୋଇଛି । ଦେଖୁନାହାନ୍ତି ! କି ସୁନ୍ଦର ସୁନ୍ଦର ଶାଢ଼ି, ବ୍ଲାଉଜ, ବଡ଼ିସ୍‌ ! 

ଛାପାହୋଇଥିବା ବହିଗୁଡ଼ାକ କ'ଣ ହେଲା ବୋଲି ସୁଧାକର ପ୍ରଶ୍ନ କରିବାକୁ ଆଉ ସାହସ 
କଲେ ନାହିଁ ! ସେ ପ୍ରଶ୍ଧର ଉତ୍ତର ଆଉକିଛି ଦରକାର ନାହିଁ । 

ସେ କେବଳ ସେଇ ଶାଢ଼ି ବିକ୍ରେତା ତରୁଣୀ ଜଣଙ୍କ ଆଡ଼କୁ ମୁଗ୍ଧ ଦୃଷ୍ଟିରେ ଚାହିଁ 
ରହିଲେ । ହଠାତ୍‌ ତାଙ୍କର ମନେପଡ଼ିଲା ଉପନ୍ୟାସର ସେଇ ପ୍ରଥମ ଧାଡ଼ି କବିତାର କଥା, 
“ “ବସନ୍ତର ଚମ୍ପାସମ ତରୁଣୀ ଯେବେ ଫୁଟିଲା! ”... 

ବସନ୍ତର ଚମ୍ପାଭଳି ତରୁଣୀ ଫୁଟି ଉଠୁଛନ୍ତି ଲୁଗା ଦୋକାନର ଶାଢ଼ି ଭିତରେ, ଉପନ୍ୟାସର 
ପୃଷ୍ଠା ଭିତରେ ନୁହେଁ ! 

ବହି ଦୋକାନ ହେଲା ସଂସ୍କୃତିର ବାହକ.. 

ଲୁଗା ଦୋକାନ ହେଲା ସଭ୍ୟତାର ପ୍ରତୀକ ! 

ଏ ସଭ୍ୟତାର ବିକାଶ ସଙ୍ଗେ ସଙ୍ଗେ ସଂସ୍କୃତିର ମୂତ୍ୟୁ ଘଟିଛି । ବହି ଦୋକାନ ବଦଳରେ 
ବଢ଼ିଉଠୁଛି ଲୁଗା, ଶାଢ଼ିର ଗୋଦାମ | ସେଇ ମୂୃତସଂସ୍କୃତିର ଉପତ୍ୟକାରେ ବାସନ୍ତୀ ଚମ୍ପାର 
ସୁରଭି ନେଇ ବିକଶି ଉଠୁଛନ୍ତି ଶତ ଶତ ଭେନିଳି ଯୌବନା କୁମାରୀ କନ୍ୟା ? 

ଲେଖକ ସୁଧାକର ଏଥର ପଛକୁ ଫେରିଲା । ମନେ ମନେ କହି ଉଠିଲା, ନୀଳାମ୍ବର 
ବସ୍ତ୍ାଳୟ-ଜିନ୍ଦାବାଦ ! ! 

ଝରାବକୂଳ 


ଶ୍ରୀମତୀର କଥା ମନେପଡ଼େ । 

ବିଶେଷ କରି ତା'ର ସେଇ ଟିପି ଟିପି ହସ, ଲଘୁ ପଦକ୍ଷେପର ଛନ୍ଦର କଥା | 

ଆଖି ଆଗରେ ନିଃଶବ୍ଦରେ ଭାସି ଉଠେ ତା'ର ସେଇ ଦୀର୍ଘ କୃଷ୍ଣବେଣୀ । 

ଶ୍ରୀମତୀ ଥିଲା ମୋର ସହପାଠିନୀ । ଭଲ ପାଠ ପଢୁଥିଲା ବୋଲି କିଛିଟା ସୁନାମ ଯେ 
ଅର୍ଜନ କରି ନଥିଲା, ଏକଥା ନୁହେଁ । 

ଶ୍ରେଣୀରେ ଏକା ସାଙ୍ଗରେ ପଢ଼ିଲାବେଳେ ତା'ର ସବୁବେଳେ ଅଭିଯୋଗ ଥୁଲା, ପୁଅ 
ପିଲା ଗୁଡ଼ାକ ଭାରି ବଜାରୀ, ଅଭଦ୍ର । 

ଅଭଦ୍ର ' “ବଜାରୀ' ଶହର କିଛି ସଂଜ୍ଞା ସହଜରେ ସ୍ପିର କରି ହୁଏ ନାହିଁ । ସେଥିପାଇଁ 
ତା'ର ସେଇ ଶବ୍ଦ ଦୂଇଟି ଉପରେ ମୋର କୌଣସି ସହପାଠୀ କିଛି ଗୁରୁତ୍‌ ଆରୋପ କରୁ ନ 
ଥିଲେ । 

ଥରେ ସ୍କୁଲ ଫେରନ୍ତି ରାସ୍ତା ଅଧରେ ସେ ମତେ କହିଲା, ତମେ ଜାଣ ମନୋଜ ! 
ସ୍କୁଲର ପୁଅ ପିଲା ଗୁଡ଼ାକ ଭାରି... ଭାରି ଅଭଦ୍ର... 

ଅପଗାହ୍ଣର ଛାୟାଟା ସେତେବେଳେ ସେ ରାସ୍ତା ଉପରେ ଏକ କୃତ୍ରିମ ଅନ୍ଧକାରର 
ମାୟା ସୃଷ୍ଟି କରିଥିଲା | ଜଣେ ଦୁଇଜଣ ଫେରିବାଲାଙ୍କୁ ବାଦ ଦେଲେ ପଥ ନିର୍ଜନ ବୋଲି ମଧ୍ଯ 
ମୁଁ ଅନୁଭବ କରୁଥଲି । 

ଶ୍ରୀମତୀର କଥା ଶୁଣି ମୋ ମୁହଁ ସମ୍ଭବତଃ ପ୍ଲାନ ହୋଇ ଯାଇଥିଲା । ମୋ ମୁହଁର ଭଙ୍ଗ 
ଲକ୍ଷ୍ୟ କରି ଶ୍ରୀମତୀ କହିଲା, ଆମ ସ୍କୁଲର ସବୁ ପୁଅ ପିଲାତକ ଭାରି ବଜାରୀ... ଅବଶ୍ୟ 
ଅବଶ୍ୟ... ତମକୁ ଛାଡ଼ି... 

ବୟସଟା ଆଉ ଟିକିଏ ଅଧକ ହୋଇଥିଲେ ଶ୍ରୀମତୀର କଥା ଶୁଣି ମୁଁ ନିଶ୍ଚୟ ଅନୁମାନ 
କରିଥାନ୍ତି ଯେ ସେ ମୋତେ ପ୍ରେମ କରୁଛି । କିନ୍ତୁ ସେଦିନ ତା'ର ସେ କଥା ଶୁଣି ପ୍ରେମ 
ବଦଳରେ ମୋ ମନକୁ ଏକ ଅଜ୍ଞାତଭୟ ଗ୍ରାସ କରି ଯାଇଥଲା । 


Digitized by srujanika@gmail.com 


ବିଭୂତି ପଟ୍ଟନାୟକ 

୧୩୮ ଗଳ୍ସମଗ୍ର 

ମୁଁ ଶ୍ରାମତୀକୁ କହିଲି, ତମେ ପିଲାଙ୍କ ଅଭଦ୍ରାମି କଥା ଶିକ୍ଷକମାନଙ୍କୁ କହୁନାହଁ ! 

ଶ୍ରୀମତୀ ମୋ କଥା ଶୁଣି ଟିପି ଟିପି ହସିଥଲା | କହିଲା, ପିଲା ଗୁଡ଼ାକ ତ ଢମଣା, 
ଶିକ୍ଷକ ଗୁଡ଼ାକ କିନ୍ତୁ ଅଜଗର । ଜଢଜମଣା ସାପଠାରୁ ଅଜଗର ବିଷ ବେଶି ଭୟଙ୍କର ମନୋଜ ! 

କିଛି ନ ବୂଝି ସେଦିନ କେବଳ ମୁଁ ନିର୍ବୋଧଙ୍କ ଭଳି ରହିଥୁଲି । 

ଶ୍ରୀମତୀର ସେଇ ସବୂ ଚଟୁଳ କଥା ଆଜି ମନେ ପଡ଼େ । ମନେ ପଡ଼ିଲେ ଅଭୁତ ଏକ 
ରୋମାଞ୍ଚ ଜାଗେ ମନରେ । ସେଦିନର ସେଇ କଥାକୁ ସ୍ମରଣ କରି ଏବେ ମୁଁ ମନେ ମନେ 
ହସିବାକୁ ପ୍ରେରଣା ପାଏ । 

କେତେ ବା ବୟସ ହେବ ସେତେବେଳେ ଶ୍ରୀମତୀର ! 

ଖୁବ୍‌ ବେଶି ହେଲେ ଚଉଦ କିମ୍ବା ପନ୍ଦର ! 

ଏତେ ଅଛ ବୟସରୁ ଶ୍ରୀମତୀ ଢମଣା ଆଉ ଅଜଗର ସାପର ବିଷର ତଫାତ୍‌ ବୁଝି 
ପାରିଥିଲା ! ଭଦ୍ର ଅଭଦ୍ରର ସଂଜ୍ଞା ନିରୂପଣ କରି ଜାଣିଥିଲା | ବୟସଠାରୁ ନିଜ ମନଟା ତାହେଲେ 
ତା'ର ଅନେକ ଆଗରୁ ଅଗ୍ରଗତି କରି ଯାଇ ପାରିଥିଲା ! 

ସେଇ ଶ୍ରୀମତୀ । 


ଟିପିଟିପି ହସ । ଲଘୁ ଛନ୍ଦର ଚାଲି, ରୋମାଣ୍ଟିକ୍‌ କଟାକ୍ଷ ସବୁ ଗୋଟି ଗୋଟି ହୋଇ 
ମୋ ଆଖି ଆଗରେ ନାଚି ଯାଉଥିଲା | 

ଶ୍ରୀମତୀ ସହିତ ସେଦିନ ମୋର ହଠାତ୍‌ ଦେଖା । 

ମୁଁ ମୋର ଜଣେ ଅଧ୍ୟାପକ ବନ୍ଧୁଙ୍କ ଘରେ ବସି ଗପ କରୁଥିଲି । ହଠାତ୍‌ ଅଧ୍ୟାପକ 
ବନ୍ଧୁଙ୍କ ଚାକର ଆସି ଖବର ଦେଲା ଜଣେ ବୀମା କମ୍ପାନୀ ଏଜେଣ୍ଟ ଆପଣଙ୍କୁ ଦେଖା କରିବାକୁ 
ଚାହୁଁଛି... 

ଜୀବନ ବୀମା କଥା ଶୁଣି ଅଧ୍ୟାପକ ବନ୍ଧୁ ମୋର ଟଚାକରକୁ ଗାଳି ଦେଇ ଫେରାଇ 
ଦେବାକୁ ବସିଥିଲେ | କିନ୍ତୁ ଚାକର ଫେରିଯିବା ଆଗରୁ ଜୀବନ ବୀମା କର୍ପୋରେସନର ଏଜେଣ୍ଟ 
ଶ୍ରୀମତୀ ଦାସ କକ୍ଷ ଭିତରକୁ ହଠାତ୍‌ ଧସେଇ ପଶିଲା | 

ଗୋଟିଏ ପଞ୍ଜାବୀ ଝିଅର ପରିଧେୟରେ ନିଜକୁ ଚମଜ୍କାର ସଜାଇ ଥିଲା ଶ୍ରୀମତୀ । 
ତେଣୁ ମୁଁ ତାକୁ ହଠାତ୍‌ ଚିହ୍ନି ପାରିଲି ନାହିଁ । 

ସେ ମୋ ଆଡ଼କୁ ଦୃଷ୍ଟି ନିକ୍ଷେପ ନ କରି ଅଧ୍ୟାପକଙ୍କୁ ଲକ୍ଷ୍ଯ କରି କହିଲା, ଚାକରଟା 
ଉପରକୁ ବିରକ୍ତ ହେଉଛନ୍ତି କାହିଁକି ସାର୍‌ ! ଘଟଣା ଦୁର୍ଘଟଣା ନେଇ ତ ଜୀବନ | ଦୁର୍ଘଟଣା ତ 
ଘଣ୍ଟା ବଜାଇ ଜଣାଇ ଶୁଣାଇ ଆସେ ନାହିଁ ! ସେ ଏଭଳି ଭାବରେ ଆସିବ ଆପଣ ସେକଥା 
ଆଦୌ ଜାଣି ପାରିବେ ନାହିଁ । ଅଥନ କାହା ଜୀବନରେ ଦୁର୍ଘଟଣା ନାହିଁ ! ଦୁର୍ଘଟଣା ଆଜି 
ଆସିପାରେ, କାଲି ଆସିପାରେ ବଉଁମାନ ମଧ୍ଯ ଆସିପାରେ... 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୧୩୯ 

ବର୍ଭମାନ ଦୁର୍ଘଟଣା ଆସିପାରେ ବୋଲି ଶୁଣି ଅଧ୍ୟାପକ ବନ୍ଧୁ ମୋର ସଚକିତ ହୋଇ 
ଉଠିଲେ । 

ଅଛ ହସି ଶ୍ରୀମତୀ କହିଲା, ଆପଣ କିନୁ ବିଚଳିତ ହେବାର କିଛି ନାହିଁ ସାର୍‌ ! ସରକାର 
ସେଥିପାଇଁ ଜୀବନ ବୀମା କର୍ପୋରେସନ ଖୋଲିଛନ୍ତି । ପାଞ୍ଚ ହଜାର, ଦଶହଜାର ଯାହା କିଛି 
ଆପଣ ବୀମା କରି ପାରନ୍ତି | ତିନିମାସରେ ଥରେ ନାମକୁ ମାତ୍ର ପଚାଶ ଷାଠିଏ ଟଙ୍କା ଦେୟ | 
ଆପଣଙ୍କ ସିଗାରେଟ ଖର୍ଚ୍ଟଟା ବନ୍ଦ କରିଦେଲେ ଚଳିବ... 

ଅଧ୍ୟାପକ ପ୍ରତିବାଦ କରିବା ଭଳି କଣ୍ଠରେ କହିଲେ, ଦେଖନ୍ତୁ ଆଜ୍ଞା ! ସିଗାରେଟ୍‌ ମୁଁ 
ମୋଟେ ଖାଏ ନାହିଁ । ଆପଣ୍ଠ ମୋର ବଦନାମ କରନ୍ତୁ ନାଇଁ... 

ନିଜ କଥାର ଗତି ହଠାତ୍‌ ବଦଳାଇ ଶ୍ରୀମତୀ କହିଲା, ନ-ହେଲା ବା ସିଗାରେଟ... ସ୍ତ 
ପାଇଁ ସ୍ଲୋ, ପାଉଡ଼ର, ଲିପଷ୍ଚିକ... ଆପଣଙ୍କ ସିନେମା, ଥିଏଟର ଖଇ... 

ଅଧ୍ୟାପକ ବନ୍ଧୁ ମୋର ଅପ୍ରତିଭ ହୋଇ ପଡ଼ି କହିଲେ, ଛାଡ଼ନୁ... ଛାଡ଼ରୁ ସେ ସବୁ । 
ଜୀବନ ଧରି ଘର କରି ରହିବାକୁ ହେଲେ ନୀତି ବାଗୀଶଙ୍କ ଆଖିରେ ଅସୁନ୍ଦର ଦିଶୁଥୁବା ସେଇ 
କେତେଟା ବଦଭ୍ୟାସକୁ ମଣିଷକୁ ଆପଣାର କରିବାକୁ ହୁଏ । ଇନସ୍ୟୁରାନସ କରିବାକୁ ମୋ 
ଟଙ୍କାରୁ କିଛି ହେଲେ ଅବଶିଷ୍ଟ ରହେ ନାଇଁ... 

ଅଧ୍ଯାପକଙ୍କ ସାନ ଝିଅଟା ସେତିକିବେଳେ ଆସି ଦୁଷ୍ଟାମି ଆରମ୍ଭ କରିଦେଲା ! 

ଛୋଟ ଝିଅଟାକୁ କୋଜକୁ ଉଠାଇ ନେଇ ଶ୍ରୀମତୀ କହିଲା, ସେ କଥା ସବୁ ବାଦ୍‌ 
ଦିଅନ୍ତୁ । ଆପଣଙ୍କୁ ତ ପୁଣି ଏ ଲିଟଲ୍‌ ଲେଡ଼ିଟିର କଥା ଭାବିବାକୁ ହେବ । ଅଧ୍ୟାପକ ଚାକିରି । 
ଇଚ୍ଛା କଲେ ବି ଆପଣ ସଞ୍ଚୟ କରି ପାରିବେ ନାହିଁ । ଏ ଲିଟ୍‌ଲ ଲେଡ଼ିଟି ଯେତେବେଳେ ରିଅଲ୍‌ 
ଲେଡ଼ି ହୋଇ ଠିଆ ହେବ... ତାର ବାହାଘର ଯଉତୁକ କଥା ଭାବୁଛନ୍ତି ତ... 

ସାନ ଝିଅଟିକୁ ଚାହିଁ ଅଧ୍ୟାପକ ବନ୍ଧୁ ମୋର ଗୋଟିଏ ଦୀର୍ଘ ନିଶ୍ଵାସ ପକାଇଲେ । ସାନ 
ଝିଅଟି ଯେ ଦିନେ କୁମାରୀ କନ୍ୟା ହେବ - ତା'ର ବିବାହ ଦରକାର - ଯଉତୁୂକ ପାଇଁ ଟଙ୍କା 
ଲୋଡ଼ା ! 

ଅଧାପକଙ୍କ ମୁହଁରେ କୁଞ୍ଚତ ହୋଇ ଯାଇଥିବା ରେଖା ଗୁଡ଼ିକର ଅର୍ଥ ଆବିଷ୍କାର କରି 
ଶ୍ରୀମତୀ କହିଲା; କିଛି ବ୍ୟସ୍ତ ହେବାର ନାହିଁ ସାର୍‌ ! ଏ ଲିଟଲ ଲେଡ଼ିର ଦାୟିତ୍ଵ ମୁଁ ନେବି । 
ତିନି ମାସରେ ଟଙ୍କା ଅଣଚାଳିଶଟା ଆପଣ ଚାନ୍ଦା ଦେବେ । ମୁଁ ପାଞ୍ଚ ହଜାର ଟଙ୍କାର ଗୋଟାଏ 
ଇନ୍‌ସ୍ୟୁରାନସ କରି ଦେଉଚି ଏହା ନାମରେ... 

ଇଚ୍ଛା ନଥିଲେ ବି ଅଧ୍ୟାପକ ବନ୍ଧୁ ମୋର ମନା କରି ପାରିଲେ ନାହିଁ । ପାଞ୍ଚ ହଜାର 
ଟଙ୍କାର ଇନ୍‌ସ୍ୟୁରାନସ ବ୍ୟବସ୍ଥା କରି ଶ୍ରୀମତୀ ଉଠିଲା । ଗଲାବେଳେ ବି ସେ ମୋତେ ଚାହିଁ 
କିଛି କହିଲା ନାହିଁ । ମୋର ମନେ ହେଲା ସମ୍ଭବତଃ ସେ ମତେ ଭୁଲି ଯାଇଛି । 

ଶ୍ରୀମତୀ ଗଲା ପରେ ଅଧ୍ୟାପକ ବନ୍ଧୁ ମୋର କହିଲେ, ଇନ୍‌ସ୍ୟୁରାନ୍‌ସ ଏଜେଣ୍ଟ, ସେ 
ପୁଣି ଯଦି ନାରୀ ହୁଏ... ଛାଡ଼ନୁ- ଦେଖିଲେ ତ ଅବସ୍ଥାଟା... ! 

୧୪୦ ଗ୍ଳ୍ପସମଗ୍ର 

ମୁଁ ହସିଲି, କିଛି କହିଲି ନାହିଁ । 

ତା'ର କିଛି ଦିନ ପରେ ମୁଁ ରାସ୍ତାରେ ଆସୁଥୁଲି । 

ହଠାତ୍‌ ଶ୍ରୀମତୀର ଡାକ ଶୁଭିଲା ପଛରୁ । 

ମୁଁ ଠିଆହେଲି । 

ମୋର ଖୁବ୍‌ ପାଖକୁ ଆସି ଶ୍ରୀମତୀ କହିଲା, ଚିହ୍ନି ପାରୁଚ | ମୁଁ କିଏ କହିଲ ଦେଖି ? 

ଅଛ ହସି କହିଲି, ଭାରତ ସରକାରଙ୍କ ଜୀବନ ବୀମା କର୍ପୋରେସନର ଏଜେଣ୍ଟ ଶ୍ରୀମତୀ 
ଦାସ । 

ଶ୍ରୀମତୀ ହସିଲା । 

କହିଲା, ବାସ୍‌, ସେତିକି ମୋର ପରିଚୟ ! ଆଉ ଶ୍ରୀମାନଙ୍କର ଖବର କ'ଣ କୂହ | 

ସଂକ୍ଷେପରେ କହିଲି, କିଛି ନାହିଁ । କଲେଜ, ଛାତ୍ର, ଛାତ୍ରୀ, କାସ । ଅଧ୍ୟାପକ | ବାସ୍‌, 
ସେତିକି । 

ଶ୍ରୀମତୀ କହିଲା, ଭଲ କରିଚ | ଅଧୁକା କିଛି ଜଞ୍ଜାଳ ନ ମୁଣ୍ଡାଇବା ଭଲ । ତମର 
ଯେଉଁ ସ୍ବାସ୍ଥ୍ୟ ନା... ସେଥିରେ ଆଉ ଅଧୂକା କିଛି ବୋଝ ମାନେ ଆକସିଡେଣ୍ଟ । 

କଥା କହି ସାରି ନିଜେ ନିଜେ ହସିଲା ଶ୍ରୀମତୀ | 

ମୁଁ କହିଲି, ପୁଅ ପିଲାଗୁଡ଼ାକ ଏବେ ତମକୁ କେମିତି ଲାଗୁଛନି ଶ୍ରୀମତୀ ! ଇନ୍‌ସ୍ୟୁରାନ୍‌ସ 
ପାଇଁ ତ ବେଶ୍‌ ପୁଅ ପିଲାଙ୍କ ଛାଇ ପଛେ ପଛେ ଧାଇଁ ବୂଲୁଚ... | 

ଶ୍ରୀମତୀର ମୁହଁ ବିଷଣ୍ଡ ଦେଖାଗଲା । 

ମୁଁ ଆହତ କଲି ବୋଧହୁଏ ତାକୁ | 

କିଛି ସମୟ ପରେ ଶ୍ରୀମତୀ କହିଲା, ରାସ୍ତାଟାରେ ଠିଆ ହୋଇ କିଛି ଲାଭ ନାହିଁ । ଆସି 
ବସାରେ କିଛି ପଦ ଧୂଳି ଦେଇଯିବ... 

ପରିହାସରେ କହିଲି, କିଜୁ ମୋର କିଛି ବୀମା କରିବାର ନାହିଁ... 

ଶ୍ରୀମତୀ ମୋ କଥାକୁ ' ବାଜେ” ବୋଲି କହି ବସାକୁ ତା'ର ଟାଣିଲା | 

ପାଖରେ ଶ୍ରୀମତୀର ବସା । 

ବେଶ୍‌ ପରିଛନ ଘରଟି | ଡ଼ଇଂ ରୁମ୍ଟାକୁ ଖୁବ ଆଧୁନିକ ଢଙ୍ଗରେ ସଳଜାଇଚି ଶ୍ରୀମତୀ | 
ମତେ ସେ ଚେୟାର ଖଣ୍ଡିକରେ ବସିବାକୁ କହି ଷ୍ଟୋଭ୍‌ରେ ଚା” କରିବାକୁ ବାହାରିଲା | 

ମୁଁ ପଚାରିଲି, ଘରେ କ'ଣ ଆଉ କେହି ନାହାନ୍ତି ? ତମେ ନିଜେ ଅତିଥ ଚର୍ଚା କରିବାକୁ 
ବାହାରିଲ ଯେ... 

ଶ୍ରୀମତୀ କହିଲା, ବୋଉ ଥଲା; ଗ୍ରାମକୁ ଯାଇଛି । ବର୍ଭମାନ ମୁଁ ଏକା । ବସ, ଫାଳିଲାମି 
କର ନାହିଁ । ମୁଁ ଚା' ଆଣୁଚି । 

ସ୍କୁଲ ଜୀବନରୁ ମୁଁ ଭଲ ପିଲା ବୋଲି ଶ୍ରୀମତୀର ଯେଉଁ ଧାରଣା ଥଲା, ଦେଖିଲି ଏବେ 
ମଧ୍ଯ ତାହା ସେମିତି ଅକ୍ଷଣ୍ଡ ରହିଚି । 

ଚା” ପିଆଲାଟା ଆଣି ସେ ମୋ ପାଖରେ ଠିଆ ହେଲା | ତା” ହାତରୁ କପ୍ଟା ଉଠାଇ 
ନେଇ ମୁଁ ମୋ ଓଠ ପାଖରେ ତୋଳି ଧରିଲି | 

ମୋ ଆଗ ଚେୟାରରେ ବସି ଶ୍ରୀମତୀ କହୁଥାଏ, ଆଉ ଟିକିଏ ଦୁଧ ଦେବି କି ? ଚା'ଟା 
ବୋଧହୁଏ କଡ଼ା ହୋଇଗଲା ! 

ଚା” କପ୍ଟାକୁ ନିଃଶେଷ କରି ଟିପୟ ଉପରେ ଥୋଇ ମୁଁ ପଚାରିଲି, ତମ ଜୀବନରେ ତ 
ଦୁର୍ଘଟଣା ଆସିପାରେ ଶ୍ରୀମତୀ, ତମେ ଜୀବନ ବୀମା କରିଚ ? 

ଶ୍ରୀମତୀ ମୋ ହାତକ୍ସ ସିଗାରେଟ୍‌ ପ୍ୟାକେଟଟା ବଢ଼ାଇ ଦେଉ ଦେଉ କହିଲା, ପୁଅ 
ପିଲାମାନେ ଟଙ୍କାକୁ ନେଇ ଜୀବନ ବୀମା କରନ୍ତି | କିନ୍ତୁ ଝିଅମାନଙ୍କ ଜୀବନର ବୀମା ହେଲା 
ଗୋଟିଏ ପୁଅ । ଗୋଟିଏ ପୁଅ ହାତରେ ନିଜ ଜୀବନ ବୀମା କରି ସେମାନେ ନିଶ୍ଚିତ ! କିନୁ 
ତମେ ଜାଣ ମନୋଜ ! ପୁଅ ପିଲାମାନେ ଟଙ୍କାର ଜୀବନ ବୀମା କରିଦେଲେ ଦୁର୍ଘଟଣାର ଭୟ 
ସେମାନଙ୍କ ମନରୁ କମିଯାଏ... କିନୁ ପୁଅପିଲାଙ୍କୁ ନେଇ ଜୀବନ ବୀମା କଲା ପରେ ହିଁ ଝିଅମାନଙ୍କ 
ଜୀବନରେ ଆରମ୍ଭ ହୁଏ ଦୈନନ୍ଦିନ ଦୁର୍ଘଟଣା ! 

ମୁଁ ଆଶ୍ଚର୍ଯ୍ୟ କଣ୍ଠରେ ପଚାରିଲି, ତମେ ସେଇଥପାଇଁ ପୁଅ ପିଲାଙ୍କ ହାତରେ ଜୀବନ 
ବୀମା କରିବାକୁ ଚାହଁ ନାହିଁ ? 

ଟିପୟ ଉପରୁ କପ୍‌ ପିଆଲା ଉଠାଇ ନେଇ ଚାଲି ଯାଉ ଯାଉ ସେ କହିଲା, ସେମାନେ 
ଭାରି ଅଭଦ୍ର, ବଜାରୀ... ଅବଶ୍ୟ ତମକୁ ଛାଡ଼ି... 

ମୁଁ ଉଠି ଆସିଲି । 

ଘର ଅଗଣାରେ ନିର୍ବାକ ଭାବରେ ଠିଆ ହୋଇ ଥିବା ବଉଳ ଗଛରୁ ବଉଳ ଫୁଲ ସୁଗନ୍ଧ 
ଆସି ମୋ ଘ୍ରାଶେନ୍ଦ୍ରିୟକୁ ଅବଶ କରି ଦେଉଥୁଲା | 

ଶ୍ରୀମତୀର ଜୀବନରେ ତା' ହେଲେ ଏ ବଉଳ ଫୁଲର ସୁରଭି କେବେ ଆସିବ ନାହିଁ ! 

ଫୁଲଗୁଡ଼ାକ ଏମିତି ଫୁଟି ଏମିତି ଝଡ଼ିଯିବେ ! 


Digitized by srujanika@gmail.com 

ଏକ ପୂର୍ଣ୍ଣାଙ୍ଗ ନାଟକ 


ପ୍ରଥମ ଅଙ୍କ 


(ପ୍ରଥମ ଦୃଶ୍ୟ) 

(ଭୂତପୂର୍ବ ରାୟବାହାଦୁର ରାଧାଶ୍ୟାମ ଦାସଙ୍କ ଗହ କକ୍ଷା କକ୍ଷରେ ତାଙ୍କର ପୁତ୍ରବଧୂ 
ନଳିନୀ ଆଉ କନ୍ୟା ବିଶାଖା । ନଳିନୀ ଖଣ୍ଡେ ଇଂରେଜୀ ଉପନ୍ୟାସ ପଢୁଥିଲା | ଅନ୍ୟ ଗହ 
ପ୍ରାଙ୍ଗଣରୁ ଭାସି ଆସୁଥିଲା ବାହାଘରର ନହବତ୍‌... ) 
ନଳିନୀ-( ବିଶାଖାକୁ ହଲେଇ ଦେଇ) ବାହାଘରର ନହବତ୍‌ ଶୁଭୁଚି ଶାଖା ! ସୁନା ଝିଅଟି ଭଳି 

କହିଦିଅ, କାହାକୁ ବାହାହେବ | ଶ୍ୟାମଳ, ସରୋଜ, ସୁକାନ୍ତ ସନାତନ... ଯାହାକୁ 
ତମେ ଚାହିଁବ, ବାପା ଆପରି ତୋଳିବେ ନାଇଁ | ଦେଖୁଚତ ତମ କଥା ଭାବି ଭାବି 
ତାଙ୍କର ଅବସ୍ଥା କଅଣ ହେଲାଣି ! | 
ବିଶାଖା- ( ବିବୃତ ହୋଇ) ଭାବିବାକୁ ମତେ ସପ୍ତାହ କେତୋଟି ଦୟାକରି ଦିଅ ଭାଉଜ ! ମୁଁ 
ଜାଣିଲିଣି ଏ ଘରୁ ମୋର ଦାନାପାଣି ଉଠିଲାଣି । ମୁଁ ପରେ କହିବି । ହେଲା ! 
ନଳିନୀ- ବାଃ... ବାଃ... ମୋ ସୁନା ଭଉଣୀ କ'ଣ ସେମିତି କି ! ସେ ଭାରି ଭଲ ପିଲା ! 
( ଆନନ୍ଦରେ ତାଳି ମାରିଲେ । ) 


(ଦ୍ବିତୀୟ ଦୃଶ୍ୟ) 

( ସମୟ ରାତ୍ରି | କୋମଳ ଘାସର ଲନ୍‌ । ବସିଥିଲେ ବିଶାଖା ଆଉ ତା'ର ଖେଳୱାଡ୍‌ ଯୁବବନ୍ଧୁ 
ସରୋଜ | ଆକାଶରେ କୋଟି ନକ୍ଷତ୍ର ଦିପାଳୀ ଜଳୁଥିଲା) I 
ସରୋଜ- ( ଆବେଗରେ ବିଶାଖାର ହାତଧରି) ତମକୁ ଅନେକ ଦିନୁ କଥାଟା ପଚାରିବି ପଚାରିବି 

ବୋଲି ଭାବୁଚି । ଆଜି... 
ବିଶାଖା- ( ହସି ଉଠି) କୂହ | ଡରୁଚ କାହିଁକି ? 

ସରୋଜ- ତମେ ହସ ନାହିଁ ଶାଖା ! ମୋ ନିଶ୍ଵାସ ବନ୍ଦ ହୋଇଯିବ । ଶୁଣୁଚି ବାପା ତମର 
ବିବାହ ପାଇଁ ମତାମତ ମାଗିଛନ୍ତି । ତମେ କ”'ଣ ଉତ୍ତର ଦେଲଣି ? 
ବିଶାଖା- ( ଗମ୍ଭୀର ଭାବରେ) ଦେଇନି-ଦେବାପାଇଁ ମନେ ମନେ ସ୍ଵାମୀଙ୍କ ତାଲିକା କରି 
ସାରିଲିଣି । ତମେ ବ୍ୟସ୍ତ ହୁଅ ନାଇଁ- ସେ ତାଲିକାରେ ତମ ନାଁ ନାହିଁ । 
ସରୋଜ- ( ଚମକି ଉଠିଲେ) ମାନେ- ! ଫୁଟବଲ୍‌ ମ୍ୟାଚ୍‌ରେ ମୋ ଖେଳ ଦେଖି କେତେଥର 
ପ୍ରଶଂସାରେ ହସି ହସି ବସିବା ସ୍ଥାନରୁ ଉଠି ଆସିଚ... ତମ ସହିତ ମୋର କେତେ 
ଦିନର ବନ୍ଧୁତା.. 
ବିଶାଖା- ( ଏଥର ହସିଲା) ମୁଁ ତମ ଖେଳ ଦେଖି ଆନନ୍ଦିତ ହୁଏ, କିନୁ ତମ ନିର୍ବୋଧତାକୁ 
ଦେଖି ହସେ... 
ସରୋଜଙ- ( ବିସୟରେ) ମୋ ନିର୍ବୋଧତା ! 
ବିଶାଖା- ନିର୍ବୋଧତା ନୁହେଁ କଣ ! ଗୋଟାଏ ଚମଡ଼ାର ପେଶ୍ଡୁକୁ ତମେ ବୀରତ୍ଵ ସହକାରେ 
ଗଡ଼ାଇବ- ସତେ ଯେମିତି ତମେ ଗଡ଼ ଜିଣୁଚ ! ଚମଡ଼ାର ଗୋଟାଏ ପେଣ୍ଡୁକୁ ଗଡ଼ାଇବା 
ଲାଗି ବାହାଦୁରୀ ଦାବି କରିବା ଏକ ନିର୍ବୋଧତା ନୁହେଁ ! 
ସରୋଜ- ଶାଖା ! ( ଦୁଃଖରେ ମୁହଁ ତାଙ୍କର ଅନ୍ଧକାର ହୋଇ ଆସିଲା ।) 
ବିଶାଖା- ଉଠ-ରାତି ଅନେକ ହୋଇଗଲାଣି, ଯିବା । ମୋ ବାହାଘରକୁ ତମକୁ ନିମନ୍ତଣ ରହିଲା | 
ଆସିବନା ! 


(ତୃତୀୟ ଦୃଶ୍ୟ) 

{ ଶ୍ୟାମଳର ଡାକ୍ତରଖାନା । ରୋଗୀମାନେ ଚାଲିଗଲେଣି । ଦୁଇଟି ସୋଫା ଉପରେ ବସି ଚା' 
ଖାଉଥଲେ ଡାକ୍ତର ଶ୍ୟାମଳ ଆଉ ବିଶାଖା । ) 

ଶ୍ୟାମଳ- (ଚା' କପ୍ଟା ଆଇ ଦେଇ) ତମେ ନିରବ ରହିଲ ଯେ ଶାଖା ! ମୋ ପ୍ରଶ୍ନର କ'ଣ 
ଉତ୍ତର ମିଳିବ ନାଇଁ ! 

ବିଶାଖା- ( ଢୋକେ ଚା” ପିଇଦେଇ) ମୁଁ ବହତ ଭାବିଚି ଶ୍ୟାମଳ ! ସବୁ କଥାକୁ ତନ୍ନ ତନ୍ସ କରି 
ବିଚାର କରିଚି | ମୁଁ ତମକୁ ବାହାହୋଇ ପାରିବି ନାଇଁ... 

ଶ୍ୟାମଳ- ( ବିସୟରେ) କାରଣ ! 

ବିଶାଖା- କାରଣ ତମେ ଡାକ୍ତର ! ତମେ ମଣିଷର ଦେହର ସୁସ୍ଥ, ଅସୁସ୍ରତାର କଥା ଜାଣ । 
କିଚୁ ତମେ ମନର ସମ୍ବାଦ କିଛି ରଖ ନାହିଁ । ବିବାହିତା ନାରୀର କେବଳ ଦେହ 
ନୁହେଁ, ମନ ବୋଲି ଗୋଟାଏ ଅପୂର୍ବ ପଦାର୍ଥ ଅଛି ଡାକ୍ତର ! ତା'ର ଅବହେଳା ସେ 
କଦାପି ସହି ପାରିବ ନାହିଁ । 

( ଆଉ ଢୋକେ ଚା’ ପିଇବ ବୋଲି କପ୍ଟା ତୋଳି ନେଉଥିଲା ଶ୍ୟାମଳ | ବିଶାଖାର କଥା ଶୁଣି 
ସେ କପ୍ଟା ତଳେ ପଡ଼ି ଶତଛିନନ ହୋଇଗଲା ।) 


Digitized by srujanika@gmail.com 


ବିଭୂତି ପଟ୍ଟନାୟକ 
୧୪୪ ଗ୍ନ୍ଧସମଗ୍ର 


ଦ୍ବିତୀୟ ଅଙ୍କ 


(ପ୍ରଥମ ଦୃଶ୍ୟ) 

(ସିନେମା ଗୃହର ବାଲ୍‌କୋନୀ ଧାରରେ ଠିଆ ହୋଇଥିଲେ ବିଶାଖା ଆଉ ଓଡ଼ିଶାର ବିଶିଷ୍ଠ 
ଅଭିନେତା ସୁକାନ୍ତ) 

ସୁକାନ୍ତ ତମେ ଜାଣ ଶାଖା ! ଏଥର ଯେଉଁ ଓଡ଼ିଆ ଫିଲମ୍‌ ହେଉଚି ସେଥିରେ ମୋ ସହିତ 
ନାୟିକା ଭୁମିକାରେ ଅଭିନୟ କରିବେ ଜଣେ ଖ୍ୟାତନାମ୍ରୀ ହିନ୍ଦୀ ଚଳଚ୍ଚିତ୍ରର ଅଭିନେତ୍ରୀ | 
କିନ୍ଧୁ ମୋର କ'ଣ ଇଛା ଜାଣ ଶାଖା ! ଯଦି ତମେ ମୋ ନାୟିକା ଭୂମିକାରେ ଅଭିନୟ 
କରନ୍ତ... 

ବିଶାଖା- ମୁଁ କାହାର ନାୟିକା ଭୂମିକାରେ ଅଭିନୟ କରିବି ସେକଥା ସ୍ଥିର କରି ନେଇଚଟି ସୁକାନ୍ତ ! 
ସେଥିପାଇଁ ତମେ ବ୍ୟସ୍ତ ହେବା ଦରକାର ନାଇଁ ! 

ସୁକାନ୍ତ“ ( ବିବତ ହୋଇ) ତମେ କ'ଣ ମୋର ବିଶ୍ଵାସ ସହିତ ଘାତକତା କଲ ଶାଖା ! ତମକୁ 
ନେଇ ମୋ ମନରେ ଯେଉଁ ସୁନ୍ଦର ସୁନ୍ଦର ସ୍ଵପ୍ନ... ! 

ବିଶାଖା- ( ହସି) ମୁଁ ତମକୁ ବିବାହ କରିବାକୁ କେବେ ବିଶ୍ଵାସ ଦେଇନଥଲି ସୁକାନ୍ତ ! 
ବିଶ୍ଵାସଘାତକତାର ପ୍ରଶ୍ନ ଉଠୁଚି କେଉଁଠୁ ! ତମେ ଜଣେ ଅଭିନେତା, ଅଭିନୟ ଜାଣ | 
ଚଳଚ୍ଚିତ୍ରରେ ଅଭିନୟ କରିବା ଚଳେ, କିନୁ ସାଂସାରିକ ଜୀବନର ନିର୍ମମତା ଭିତରେ 
ସେ ଅଭିନୟ ଯେ ଅଚଳ... ! 

(ଓଡ଼ିଶାର ବିଖ୍ୟାତ ଅଭିନେତା ସୁକାନ୍ତ ଛୋଟରାୟଙ୍କ ମୁହଁରେ ଫୁଟି ଉଠିଲା ଯନ୍ତ୍ରଣାର ଚିହ୍ନ । 
ସତେ ଯେପରି ସେ ଏକ ଟ୍ରାଜିକ୍‌ ଭୂମିକାରେ ଅଭିନୟ କରୁଛନ୍ତି ! ) 

(ଦ୍ଵିତୀୟ ଦୃଶ୍ୟ) 

( ଦାର୍ଶନିକ ସନାତନର ଷ୍ଟଡିରୂୁମ୍‌ | ଚାରିଆଡ଼େ ବହିର ଅରଣ୍ୟ । ତା” ଭିତରେ ଗୋଟିଏ 
ଚେୟାରକୁ ଆଉଜି ବସିଚି ସନାତନ । ବହି ପଢ଼ି ପଢ଼ି ସ୍ଵାସ୍ଥ୍ୟ ତାର ଭାଙ୍ଗ ପଡ଼ିଚି । 
ଛାତିର ପଞ୍ଜରା ଗଣି ହୋଇ ଯାଉଚି । ପଢୁଥିଲା ବସି ସନାତନ | କକ୍ଷରେ ପ୍ରବେଶ 
କଲା ବିଶାଖା | ତାହା ମଧ୍ଯ ଲକ୍ଷ୍ୟ କରିନାହିଁ ସନାତନ |) 

ବିଶାଖା- ନମସ୍ଟାର । 

ସନାତନ- ( ଫେରିଚାହିଁ) କିଏ ? ଶାଖା ! ବସ.. . ମୁଁ ଏ ପୃଷ୍ଠା କେତେଟା ଟିକିଏ ପଢ଼ି ଦିଏ... 
ଆତ୍ସା ଆଉ ପରମଙତ୍ସା ସଂପର୍କରେ ଚମତକାର ଲେଖା... 

ବିଶାଖା- ମୁଁ ବସିବାକୁ ଆସି ନାହିଁ ସନାତନ ! ମୁଁ ପଦେ କଥା କହି ଦେଇ ଚାଲିଯିବି । 

ସନାତନ- ( ଅବାକ୍‌ ଦୃଷ୍ଟିରେ ଚାହିଁଲା) କ'ଣ ଜରୁରୀ କଥା ? 

ବିଶାଖା- ମୁଁ ଆପଣଙ୍କୁ କଥାଟା କେବଳ ଜଣାଇ ଦେବାକୁ ଆସିଚି- ମୁଁ ଆପଣଙ୍କୁ ବିବାହ କରି 
ପାରିବି ନାଇଁ | 

ସନାତନଂ- ( ଆତଙ୍କିତ କଣ୍ଠରେ ) ହଠାତ୍‌ ଏଭଳି ନିଷୁର ନିଷ୍ପି... 

ବିଶାଖା- ( ମାନଭାବରେ ହସିଲା) ଏଥରେ କିଛି ନିଷୁରତା ନାହିଁ, କେବଳ ବାସ୍ତବତା ! “ ବହି' 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୧୪୫ 


ଆଉ “ ବୋହୂ' ଏ ଦୂଇଟିଯାକ ଅଲଗା କଥା | ପୁରୁଷ ପାଇଁ ଆଦର୍ଶ, ଆତ୍ଲା, ପରମାତ୍ସା 
ବଡ଼ ହୋଇପାରେ, ନାରୀ ପାଇଁ କିନୁ ବଡ଼ ତା'ର ଦେହ... ! 
(ସନାତନ ଏଥର ନିର୍ଲିପ୍ର ଭାବରେ ହସିଲା । ହୋଇପାରେ ତାହା ଏକ ପରାଜୟର ହସ !) 


ତୃତୀୟ ଅଙ୍କ 


(ଶେଷ ଦୃଶ୍ୟ) 

(ରାୟ ବାହାଦୂର ରାଧଶ୍ୟାମ ବାବୁଙ୍କ ଡ୍ରଇଂରୁମ୍‌ | ଚିନ୍ତିତା ଭାବରେ ବସିଥିଲେ ନଳିନୀ । 
କୋଳରେ ଏକ ତୁଳାର ତକିଆକୁ ଜାକି ଧରି ତାଙ୍କ ଆଡ଼କୁ ଚାହିଁ ରହିଥିଲା ବିଶାଖା) 

ନଳିନୀ- ତମେ ଚଞ୍ଚଳ କୂହ ଶାଖାର ବାପା ଭାରି ବ୍ୟସ୍ତ କଲେଣି । ତମେ କାହାକୁ ଭଲପାଅ... 
ସରୋଜ, ଶ୍ୟାମଳ, ସୁକାନ୍ତ, ସନାତନ... 

ବିଶାଖା- ମୁଁ ଯଦି କହେ ଏ ଚାରିଜଣଙ୍କୁ ଛାଡ଼ି ଆଉ ଜଣଙ୍କ ବେଶି ଭଲପାଏ | 

ନଳିନୀ- ( ଆଗ୍ରହ ଓ ଆବେଗରେ) ସେ ଭାଗ୍ୟବାନ ପୁରୁଷ ଜଣକ କିଏ ଶୁଣେ ? 

ବିଶାଖା- ( ହସିହସି) ସେ ଭାଗ୍ୟବାନ ପୁରୁଷ ନୂହନ୍ତି ଭାଉଜ ! ସେ ଜଣେ ହତଭାଗିନୀ ନାରୀ । 
ତାଙ୍କ ନାମ ହେଲା କୁମାରୀ ବିଶାଖା ଦାସ । 

ନଳିନୀ- ଶାଖା ! 

ବିଶାଖା- ( ଦୃଢ଼କଣ୍ଡରେ) ତମେ ଆଶ୍ଚର୍ଯ୍ୟ ହୁଅ ନାଇଁ ଭାଉଜ ! ସତରେ ମୁଁ ନିଜକୁ ସମସ୍ତଙ୍କଠୁ 
ବଳି ଭଲପାଏ । ମତେ କେହି ନେଇ ପେଣୁୁଭଳି ଗଡ଼ାଇବ, ରୋଗିଣୀ ଭଳି ପରୀକ୍ଷା, 
ନିରୀକ୍ଷା କରିବ, ନିରୀହ ଦର୍ଶକ ଭାବି ମୋ ସହିତ ଅଭିନୟ କରିବ, ମୁଁ ଏକଥା ଆଦୌ 
ସହି ପାରିବି ନାଇଁ | ନିଜକୁ କ୍ଷୟ କରି ଅନ୍ୟକୁ ସଂଭୋଗର ସ୍ଵାଦ ଚଖାଇବା ମୋ 
ଦ୍ଵାରା ହୋଇ ପାରିବ ନାହିଁ । ମୋର ଇଚ୍ଛା ମୁଁ ଅଗ୍ନିଶିଖା ଭଳି ଜଳିବି- ବହୁ ପତଙ୍ଗଙ୍କୁ 
ପେଡ଼ିବି । ଅନେକଙ୍କ ପୋଡ଼ି ଜାଳିବାରେ ଯେଉଁ ଆନନ୍ଦ... ଆଃ... ତମେ ସେ କଥା 
ବୂଝିବ କୁଆଡୁ ଭାଉଜ । 

ନଳିନୀ- ( ଆହତ କଣ୍ଠରେ) ତମେ ବିଶାଖା ନୂହେଁ ଶାଖା ! ତମେ ପ୍ରଶାଖା । ତମେ ନାରୀ 
ନୁହଁ, ଏକ ନଦୀ । ତମେ ଦଶ ଏଗାର ବର୍ଷ ପର୍ଯ୍ୟନ୍ତ ନାରୀ ଥଲ | କାରଣ ବାହାର 
ଦୁନିଆ ସହିତ ତମର ପରିଚୟ ଥିଲା ଅଛ... ନାରୀତ୍‌ର ଖୋଳଛାଡ଼ି ତମେ ଯେତେବେଳେ 
ଆଧୁନିକ ସଭ୍ୟତା, ଶିକ୍ଷା ଭିତରେ ବଢ଼ିଲ, ସେତେବେଳେ ତମେ ହେଲ ଏକ ନଦୀ- 
ବହୁସମୟରେ ତୀର ଲଙ୍ଘନ କରି ତମେ ଅନେକ ତରୁଣ ମନକୁ ପ୍ଲାବିତ କରିଛ କିନ୍ତୁ 
ଶେଷ ପର୍ଯ୍ୟନ୍ତ କାହାରିକୁ ଧରି ରହିବାକୁ ଚାହିଁନ... ତମେ ନଦୀ ଭଳି କେଉଁଆଡ଼େ 
ଅବାଟରେ ବହି ଚାଲିଚ ତାହା ତମେ ନିଜେ ମଧ୍ଯ ଜାଣନାଇଁ... 

ବିଶାଖା- ( ନଳିନା ପାଟିରେ ହାତଦେଇ) ଚୂପ୍‌... ଚୂପ୍‌... ଭାଉଜ ! ବାପା ଆସୁଛି । 

( ସତରେ କିନୁ ବିଶାଖାର ବାପା ଆସୁନଥଲେ, ନଇଁ ଆସୁଥିଲା ନାଟକ ଶେଷର ଯବନିକା !) 

ବିଭୂତି ପଟ୍ଟନାୟକ 
୧୪୬ ଗ୍ରଙ୍ରସମଗ୍ର 


ସତୀ 


ଅକାରଣ ସାହୁର ଦୋକାନରେ ସେଦିନ ଅସମ୍ଭବ ରକମର ଭିଡ଼ । ଡିସେମ୍ବର ପ୍ରତ୍ୟୁଷ । 
ଚା' ପିଇବା ପାଇଁ ମୁଁ ଅକାରଣ ସାହୁର ଦୋକାନକୁ ଉଠି ଆସିଥୁଲି । 

ଖାଣ୍ଟି ବାଦାମ ତେଲ ଆଉ ବିରିରେ ବରା କରେ ବୋଲି ଅନେକ ଗ୍ରାହକ ତା' ଦୋକାନରେ 
ଭିଡ଼ କରନ୍ତି । ଦୋକାନର ଦୈନିକ ଆୟ ତୁଳନାରେ କିନ୍ତୁ ଅକାରଣ ସାହୁର ବରା, ଚା' 
ଦୋକାନଟା ଅତି ଅପାଂକ୍ରେୟ ମନେହୁଏ । ବିକ୍ରୀକର ଅଫିସରଙ୍କ ଦାଉରୁ ନିଜକୁ ରକ୍ଷା କରିବା 
ପାଇଁ ଅକାରଣ ସାହୁ ଦୋକାନଟିକୁ ସବୁଦିନେ ଏମିତି ମଳିନ ଓ ସଂକୀର୍ଣ୍ଣ କରି ରଖିଥାଏ । 

ସେ ଦିନ ସେ ଭିଡ଼ ଭିତରେ କୌଣସିମତେ ଟିକିଏ ସ୍ଥାନ ବ୍ଯବସ୍ଥା କରି ମୁଁ ଚା 
ପିଉଥୁଲି । 

ସେଇ ଗ୍ରାହକ ଗହଳି ଭିତରୁ ଗୋଟିଏ ଝିଅ କଣ୍ଠର ଆବାଜ ଶୁଭିଲା, ଅକାରଣ ଭାଇ । 
ମତେ ଅଣାକର ବରା ଦିଅ । 

ମୁଁ ଗହଳି ଭିତରକୁ ଚାହିଁ ଦେଖିଲି, ସତୀ । 

ସତୀ ମୋର ପଡ଼ୋଶୀ, ଅଫିସ ସହକର୍ମୀ ନିତ୍ୟାନନ୍ଦ ବାବୁଙ୍କ ପ୍ରଥମ ସ୍ତ୍ତୀର କନ୍ୟା | 
ଆଠ ନଅ ବର୍ଷର ଝିଅ ସତୀ | ଲମ୍ବାଳିଆ ଦେହ । ମୁଣ୍ଡରେ ନୂଖୁରାବାଳ । ଗଭାରେ ଗୁଡ଼ା 
ହୋଇଚି ଖଣ୍ଡେ କନାଧଡ଼ି । ଶୀତରେ ଓଠ ଦୂଇଟା ଫାଟି ପାଉଁଶିଆ ଦିଶୁଚି । ଶୀତରୁ ରକ୍ଷା 
ପାଇବା ପାଇଁ ଦୁଇଟା ଫ୍ରକ୍‌ ସେ ଦେହରେ ପୂରାଇଚି । 

ଏଇ ହେଲା ମୋଟାମୋଟି ସତୀର ବେଶ, ପରିପାଟୀ | ଏଥୁରୁ ବେଶ୍‌ ପରିସ୍ତୁଟ ହୋଇ 
ଉଠେ ସତୀ ପ୍ରତି ତା' ପରିବାରର ଅବହେଳା | ନିତ୍ୟାନନ୍ଦ ବାବୁଙ୍କ ପରିବାରରେ ସତୀ 
ଯେପରି ଏକ ଅବାଞ୍ଚିତ ବୋଝ ! 

ସତୀ ଅଣିଟାଏ ଧରି ବରା ମାଗୁଥଲା | 

ସତୀକୁ ଲକ୍ଷ୍ୟ କରି ଅକାରଣ ସାହୁ ମନ୍ତବ୍ୟ କଲା, କିଲୋ ଚୋରଣୀ ସତୀ | ବରା ପାଇଁ 
ଏ ଅଣିଟା କେଉଁଠୁ ଚୋରାଇ ଆଣିଛୁ ! 

ବିଭୂତି ପଟ୍ଟନାୟକ 
ଗଳ୍ଚସମଗ୍ର ୧୪୭ 

ଏତେ ଲୋକଙ୍କ ଭିତରେ ସତୀକୁ ଅକାରଣ ଚୋରଣୀ ବୋଲି ବିଦୂପ କରିବାରୁ 
ଅପ୍ରତିଭତାରେ ସେ ଜଡ଼ସଡ଼ ହୋଇଗଲା । ମୁଁ ଲକ୍ଷ୍ୟକରି ଦେଖିଲି, ତା'ର ରକ୍ତହୀନ ପାଉଁଶିଆ 
ମୁହଁରେ ବେଶ୍‌ ଲଜାର ପାଟଳିମା ଉକୁଟି ଉଠିଚଟି । 

କିଛି ସମୟ ନିସ୍ତବଧ ହୋଇ ରହିଲା ପରେ ସତୀ କାନ୍ଦ କାନ୍ଦ କଣ୍ଡରେ କହିଲା, ମୁଁ ଯଦି 
ଏ ଅଣିଟା ଚୋରାଇ ଆଣିଥବି, ଦେଖିବ, ଏ ଅଣିଟା ନିଆଁରେ ପୋଡ଼ି ପାଉଁଶ ହୋଇଯିବ | 

ଏହା କହୁ କହୁ ହଠାତ୍‌ ସେ ଧଳାଅଣିଟାକୁ ବରା ଛଣା ହେଉଥିବା ନିଆଁ ଚୂଲି ଭିତରକୁ 
ଫୋପାଡ଼ି ଦେଲା । ଅଣିଟା ଯଦି ନିଆଁରେ ପୋଡ଼ି ଯାଏ ତେବେ ସେ ଚୋରଣୀ । ଯଦି ପୋଡ଼ି 
ନଯାଏ ତେବେ ସେ ଚୋରଣୀ ନୁହେଁ ! 

ନିଜର ସାଧୁତା ସଂପର୍କରେ ସତୀ ହଠାତ୍‌ ଏପରି ଅଗ୍ନି-ପରୀକ୍ଷା ଦେଇ ବସିବ, ଏକଥା 
ମୋ କଳନା ଶକ୍ତିକୁ ସ୍ପର୍ଶ କରି ପାରିନଥୁଲା | 

ଅକାରଣ ସାହୁ ବିଚ୍ରତହୋଇ କହିଲା, ମୁଁ ଥଟ୍ଟାରେ କହିଲି ବୋଲି ସତକୁ ସତ ଅଣିଟାକୁ 
ନିଆଁ ଭିତରକୁ ପକାଇ ଦେଲୁ ? ଛି... ଛି... 

ନିଆଁ ଭିତରୁ ଅଣିଟାକୁ କାଢ଼ି ଆଣିବା ପାଇଁ ଅକାରଣ ସାହୁ ବ୍ୟର୍ଥ ଚେଷ୍ଟା କରି ନିରାଶ 
ହେଲା | ବିରକ୍ତ ହୋଇ କହିଲା, ଦେ-ଦେ ପରିଆ ସତୀକୁ ଦୂଇ ଅଣା ବରା । ମୁଁ ସିନା ଥଟାରେ 
ତତେ ଚୋରଣୀ ବୋଲି କହିଲି... ଦେଖୁଚ, ଛୁଆଟାର କି ରାଗ... 

ଅଣିଟି ବଦଳରେ ଦୂଇଅଣାର ବରା ପାଇ ସତୀର ଅଖି ଦୂଇଟା ଜଳି ଉଠିଲା । ଅଗ୍ନି 
ପରୀକ୍ଷାରେ ଉତ୍ତୀର୍ଣ୍ଣ ହୋଇଥିବାର ଗର୍ବବୋଧରେ ସାରା ମୁହଁରେ ତା'ର ଆଲୋକ ଝଲସିତ 
ହୋଇ ଉଠୁଥିଲା | 

ଚା' ପିଆ ଶେଷ କରି ମୁଁ ଉଠି ଆସିଲି । ନିତ୍ୟାନନ୍ଦବାବୁ ଓ ମୁଁ ଗୋଟିଏ ଖଞ୍ଜାରେ 
ଅଲଗା ଅଲଗା ରହୁଥିଲୁ । ମଝିରେ ଗୋଟିଏ କାଠର ବାଡ଼ ଦିଆଯାଇ ଖଞ୍ଜାଟିକୁ ଦୁଇଭାଗରେ 
ବିଭକ୍ତ କରାଯାଇ ଥିଲା | 

ମୋ ଘରକୁ ଆସି ଶୁଣିଲି, ସତୀର ସାବତ ମାଆ ସତୀ ଉପରେ ପାଟି କରୁଛନ୍ତି । 
କୌତୂହଳ ହେଲା ମନରେ | କାନପାରି ଶୁଣିଲି । 

ସତୀର ସାବତ ମାଆ କହୁଛନ୍ତି, ଦେଖୁଚ ଦେଖୁଚ ଝୁଅକ୍‌ । ଚୋରଣୀ କହେ ବୋଲିପରା 
ତମେ ମିଛ ବୃଝ ! ଅଣାଟାଏ ଦେଇ ଦୋକାନକୁ ପଠାଇ ଥିଲି- ଦୁଇଅଣାର ବରା ଆଣିଲା ସେ 
କୁଆଡୁ ? ପଇସା ଚୋରି କରି ରଖି ନଥିଲେ, ଆଉ ଅଣାଟାଏ ସେ କୁଆଡୁ ପାଆନ୍ତା ? ଝୁଅର 
ସୁନଦୁରିଆ ମୁହଁ ଦେଖି ତ ଆଉ ଦୋକାନୀ ଅଣାଏ ନେଇ ଦୁଇଅଣାର ବରା ଦିଅନ୍ତା ନାହିଁ ! 

ସତୀ କ'ଣ ଉତ୍ତର ଦେଉଚି, ଜାଣିବାକୁ ମୁଁ ଉତକର୍ଣ୍ଣ ହୋଇ ଅପେକ୍ଷା କଲି । ସତୀ କିଛି 
କହିଲା ନାହିଁ । ପ୍ରକୃତ କଥା କହିଲେ ମଧ୍ଯ ତା' କଥାକୁ କେହି ସତ ବୋଲି ବିଶ୍ବାସ କରନ୍ତେ 
ନାହିଁ । ନିକର ମାଆ ଯାହାକୁ ଚୋରଣୀ ବୋଲି କହୁଚି, ତା' କଥାକୁ ସତ ବୋଲି ବୁଝିବ 
କିଏ ? 

ଅକାରଣରେ ମନଟା ମୋର ସତୀ ପାଇଁ ସବବେଦନାରେ ଓଦା ହୋଇଗଲା । ଆହା, 
ବିଚାରି ହତଭାଗିନାୀ ଝିଅ ! 

ମାଆ ଯାହାର ନାହିଁ, ସାହା କେହି ନାହାନ୍ତି ତାହାର ! 

ସତୀର ସେ ଲାଞ୍ଚନା ସେହି ପ୍ରଥମ ନୁହେଁ । 

ନିତ୍ୟାନନ୍ଦ ବାବୁ ଦ୍ଵିତୀୟ ବିବାହ କଲାପରେ ମୁଁ ସହସ୍ରଥର ଏଭଳି ଅଭିଯୋଗ ଶୁଣିଛି । 
ସତୀ ଚୋରଣୀ । ସତୀ ମିଛେଇ । ସତୀ ପେଟ କାବୁୂରୀ । 

ଏ ଅଭିଯୋଗ, ପୁଣି ଇତର କାହା ମୁହଁରୁ ନୁହେଁ, ସ୍ୟଂ ସତୀର ସାବତ ମାଆ ମୁହଁରୁ । 

ନିତ୍ୟାନନ୍ଦ ବାବୁ ପ୍ରଥମେ ପ୍ରଥମେ ସତୀ ସପକ୍ଷରେ ଲଢ଼େଇ କରୁଥୂଲେ । ଏବେ 
ତାଙ୍କର ମଧ୍ଯ ଧାରଣା ହୋଇଛି, ସତୀ ସତରେ ଚୋରଣୀ | 

କେବଳ ଗାଳି ନୁହେଁ, ଦିନେ ଦିନେ ସତୀକୁ ମାଡ଼ ଖାଇବାକୁ ମୁଁ ଦେଖିଛି । ସତୀ ମାଡ଼ 
ଖାଇ ଉପାସ ରହେ । ବାରି ଦୂଆର ମୁହଁରେ ବସି କାନ୍ଦେ | କିଛି ପ୍ରତିବାଦ କରେ ନାହିଁ । 

ଗାଳି, ମାଡ଼, ଲାନା ସବୁକିଛି ସହ୍ୟ କଲା ପରେ ସତୀ କାହିଁକି ତା'ର ସେ ବଦଭ୍ୟାସ 
ବଦଳାଉ ନାହିଁ, ମୁଁ ବୁଝିପାରେ ନାହିଁ । 

ସାହିରେ କାହା ଘରକୁ ଗଲେ, ସତୀକୁ କେହି ଘରେ ପୂରାଇ ଦିଅନ୍ତି ନାହିଁ । ସତୀ 
ଉପରେ ସମସ୍ତଙ୍କର ଅବିଶ୍ବାସ, ସତୀ ଚୋରଣୀ | ସେ ଆଖିରୁ କଳା ପୋଛି ନେବ । କାହାରି 
କିଛି ଜିନିଷ ଚୋରି ହେଲେ, ସନ୍ଦେହର କଳାଛାଇ ଆସି ନାଚେ ସତୀ ଉପରେ । 

ଏତେଦିନ ଧରି ଭଲଥୁବା ଝିଅଟା, ସାବତ ମାଆ ଆସିଲା ପରେ ହଠାତ୍‌ କାହିଁକି ଏତେ 
ଗୁଡ଼ାଏ ଖରାପ ଗୁଣର ଅଧୁକାରିଣୀ ହୋଇ ଉଠିଲା, ଭାବି ଭାବି ମୁଁ ମଧ୍ଯ ଅନେକ ସମୟରେ 
ଅବାକ୍‌ ହୁଏ । 

କିଛିଦିନ ପରେ ମୁଁ ମୋ ଖଟିଆ ଉପରେ ଶୋଇ ବହି ପଢୁଟି, ଆରଘରୁ ନିତ୍ୟାନନ୍ଦ 
ବାବୁଙ୍କ ପାଟି ଶୁଭିଲା । ସତୀକୁ ସେ ଖୁବ ଉଚ୍ଚ କଣ୍ଠରେ ଗାଳି ଦେଉଛନ୍ତି । ସତୀ କଇଁ କଇଁ 
ହୋଇ କାନ୍ଦୁଟି, କିଛି ସମୟ ଆଗରୁ ବୋଧହୁଏ ତା” ଉପରେ ମାଡ଼ ହୋଇଚି । 

କଥାଟା କଅଣ ବୁଝିବା ପାଇଁ ମୁଁ ନିତ୍ୟାନନ୍ଦ ବାବରଙ୍କ ଘରକୁ ଉଠିଗଲି | 

ରାତ୍ରି । 

ଖଣ୍ଡିତ ଜହ୍ମର ଛାୟାଲୋକ ନିତ୍ୟାନନ୍ଦ ବାବୁଙ୍କ ଗୃହ ପ୍ରାଙ୍ଗଣରେ ବେଶ୍‌ ଏକ ଭୟାତୁର 
ପରିବେଶ ସୃଷ୍ଟି କରିଚି । 

ଚଟାଣ ଉପରେ ସରଅଁ ସଅଁ ହୋଇ କାନ୍ଦୁଟି ସତୀ । ରାଗରେ ଅଧର ପ୍ରକମ୍ପିତ କରି 
ନିତ୍ୟାନନ୍ଦ ବାବୁ ଫଅଁ ଫଅଁ ହେଉଛନ୍ତି । ମତେ ଦେଖି ପାଟିକରି ଉଠିଲେ, ଦେଖନ୍ତୁ ବିକାଶ 
ବାବୁ ! ଆଜି ଅଫିସରୁ ମାସକର ଦରମା ଆଣି ପକେଟରେ ରଖିଥିଲି, ଚୋରଣୀ କେମିତି ହାତ 
ଛପେଇ କରି ନେଇଯାଇଛି । ଟଙ୍କାଏ ଦୁଇ ଟଙ୍କା ନୂୁହେଁ- ଶହେ ପଚିଶ ଟଙ୍କା । ଯେତେ 
କହିଲେ ବି କାହାକୁ ଦେଇଚି- କେଉଁଠି ରଖିଛି- କିଛି ମାନୁନାଇଁ । ମାସସାରା ଘର ଚଳିବ 
କେମିତି ? 

ବିଭୂତି ପଟ୍ଟନାୟକ 
ଗହନ୍ସମଗ୍ର ୧୪୯ 


ଶହେ ପଚିଶ ଟଙ୍କା ଚୋରାଇ ନେଇଚି ସତୀ । 

ଚନ୍ଦ୍ର ବତୁ ବଢୁ କଳା ମଧ୍ଯ ବଢ଼ିଚି ! 

ଧୀରେ ଧୀରେ ସତୀ ପାଖକୁ ଯାଇ ପଚାରିଲି ତୁ ସତରେ ବାପାଙ୍କ ପକେଟରୁ ଟଙ୍କା 
ଚୋରି କରିଚୁ ମାଆ । 

ସେ ମୁଣ୍ଡ ହଲାଇ ନାହିଁ କଲା । 

ଗର୍ଚି ଉଠି ନିତ୍ୟାନନ୍ଦ ବାବୁ କହିଲେ, ସଞ୍ଜବେଳେ ମୋ ପକେଟରେ ହାତ ପୂରାଇ 
ନଥିଲୁ ? ସତିଆ ଦେଖିନି... । 

ସତିଆ ନିତ୍ୟାନନ୍ଦ ବାବୃଙ୍କ ଗୃହ ଚାକର | 

ସେ ଦେଖିଚି ବୋଲି ସାଙ୍ଗେ ସାଙ୍ଗେ ସାକ୍ଷୀ ଦେଲା । 

ମୁଁ ପଚାରିଲି, ସଂଜବେଳେ ତୁ ବାପାଙ୍କ ପକେଟରେ ହାତ ପୁରାଇଥଲୁ ସତୀ ? 

ସତୀ ହଁ କଲା ! 

କହିଲା, ମୁଁ ବାପାଙ୍କ ପକେଟରୁ ଲବଙ୍ଗ ଆଣୁଥଲି । ବାପାଙ୍କ ପକେଟରେ ଲବଙ୍ଗ ଥାଏ ? 

ଏଥର ନିତ୍ୟାନନ୍ଦ ବାବୁ ହସିଲେ । 

କହିଲେ, ତୁ ପକେଟରୁ ଲବଙ୍ଗ ନେଲୁ- ଏ ଟଙ୍କା କଅଣ ପବନରେ ଉଡ଼ିଗଲା । 

ସତୀର ସ୍ଵୀକାରୋକ୍ତିରୁ ମୋର ଧୂବ ଧାରଣା ହୋଇଗଲା, ସତୀ ହିଁ ନିତ୍ୟାନନ୍ଦ ବାବୁଙ୍କ 
ପକେଟରୁ ଟଙ୍କାଟା ନେଇ ଯାଇଚି । 

ସତୀ ଚୋରଣୀ ନୁହେଁ“ ଏ ଯେଉଁ ଧାରଣା ମୋ ମନରେ କିଛିଦିନ ହେଲା ଜମାଟ ବାନ୍ଧି 
ଆସିଥଲା- ସତୀର ସ୍ୀକାରୋକ୍ତି ପରେ ତାହା ହଠାତ୍‌ ତରଳିବାକୁ ଲାଗିଲା | 

ମୁଁ ଶୁଣିଲି, ସତୀର ସାବତ ମାଆ କହୁଛନ୍ତି, ମୁଁ ଝିଅଟାକୁ ଚୋରଣୀ ବୋଲି ଗାଳି 
ଦେବାରୁ ସମସ୍ତେ କହନ୍ତି ମୁଁ କୁଆଡ଼େ ତାକୁ ଦେଖି ସହି ପାରୁନି- ଏବେ ଶୁଣିଲ ତ ?- ଆଜି 
ଆମ ଘରେ ଅଛି- କାଲି ପର ଘରକୁ ଯିବ- ଲୋକେ କହିବେ ଝିଅଟାକୁ ଏଇ ସବୂ ଗୁଣ ଶିଖାଇ 
ମାଆ ଶାଶୁଘରକୁ ପଠାଇ ଥିଲା ? 

ମୁଁ ସତୀ ମୁହଁକୁ ଚାହିଁଲି । 

ସତୀ ପର ଘରକୁ ଯିବ । 

ଦେହର ଚମରେ ତା'ର କୋମଳତାର ସ୍ପର୍ଶ ଲାଗି ଆସିଲାଣି । ପରିବାରର ସବୂ ଅବହେଳା 
ସତ୍ତ୍ଵେ ସତୀର ଦେହରେ ପର ଘରକୁ ଯିବାର ଚିହ୍ନ ଫୁଟି ଆସିଲାଣି । ଶୈତ୍ଯ ପ୍ରପୀଡ଼ିତ, 
ଅବହେଳିତ ତନୁଲତାରେ ମଦିର ମଳୟର ସ୍ପର୍ଶ 

ଝିଅର ତନୁମନରେ ଯୌବନ ଆସେ, ଶ୍ରାବଣ ନଦୀରେ ପ୍ରଗଲ୍ଭା ବନ୍ଯାର ସ୍ରୋତ 
ଭଳି । 

ଏତେ ଦିନଧରି ମୋର ମନେ ହୋଇଥିଲା, ସତୀକୁ ତା'ର ସାବତ ମାଆ ମିଛରେ ଗାଳି 
ହେଉଛନ୍ତି ସବୂ ସାବତ ମାଆଙ୍କ ଭଳି, କିଚୁ ଆଜି କାହିଁକି ତା'ର ସାବତ ମାଆଙ୍କ ପ୍ରତି ମୋ 
ମନରେ ସମ୍ମାନ ଆସିଲା । 

ବିଭୂତି ପଟ୍ଟନାୟକ 
୧୫୦ ଚ୍ରାଳ୍ନସମଗ୍ର 
ମୁଁ ଚାହିଁ ଦେଖିଲି ସତୀ କଇଁ କଇଁ ହୋଇ କାନ୍ଦୁଚି । ଚନ୍ଦ୍ରାଲୋକରେ ଆଖିର ପତା ଦୁଇଟି 
ତା'ର ଦିଶୁଚି ଅସମ୍ଭବ ଭାବରେ କରୁଣ । 
ମୁଁ ଚାଲି ଆସିଲି । 
ସତୀ କାନ୍ଦୁଚି । ଗାଲରେ ତାର ମାଡ଼ର ଦାଗ | ସେ ଚୋରଣୀ | 
ସତୀ କାନ୍ଦୁ ଥାଉ । 


ତା'ର ଆରଦିନ ଅଫିସ୍‌ ! 

ନିତ୍ୟାନନ୍ଦ ବାବୁ ଓ ମୁଁ । ପାଖକୁ ପାଖ ଲାଗି ଦୁଇଟି ଚେୟାର | 

ନିତ୍ୟାନନ୍ଦ ବାବୁ ଗମ୍ଭୀର ! 

ଗୋଟିଏ ମାସର ବହୁ କଷ୍ଟଲବ୍‌ଧ ପାରିଶ୍ରମିକ ତାଙ୍କର ଚୋରି ହୋଇ ଯାଇଚି । ସେ 
ଦୁଃଖର ଆଘାତ ତାଙ୍କର ସାରା ମୁହଁରେ ଲେଖି ହୋଇ ରହିଚି । 

ଅଫିସ କାମ ଚାଲିଲା । 

ଫାଇଲି ଉପରେ ଆମେ ଦୁହେଁଯାକ ଝୁଙ୍କି ପଡ଼ିଲୁ | 

କିଛି ସମୟ ପରେ କଅଣ ଗୋଟାଏ ଶହ୍ଦ ହେଲା । 

ମୁଁ ଚାହିଁ ଦେଖିଲି, ନିତ୍ୟାନନ୍ଦ ବାବୁଙ୍କ ଫାଇଲି ଭିତରୁ ଗୋଟାଏ ଭାରି ଲଫାପା ଟେବୁଲ 
ତଳକୁ ଖସି ପଡ଼ିଛି । ତଳକୁ ନଇଁ ଲଫାପା ଉଠାଇ ଆଣିଲେ ନିତ୍ଯାନନ୍ଦ ବାବୁ । ମୁହଁରେ 
ତାଙ୍କର ବିସ୍ମୟ ଆଉ ଆନନ୍ଦର ତରଙ୍ଗ | 

ପଚାରିଲି, କି ଲଫାପା ସେ ? 

ସେ ଅସ୍ପଷ୍ଟ କଣ୍ଠରେ କହିଲେ, ଟଙ୍କା । 

ଟଙ୍କା ! 

ମୁଁ ଅବାକ୍‌ ଆଖିରେ ନିରୀକ୍ଷଶ କରି ଦେଖିଲି, ଲଫାପା ଭିତରେ ୧ ୨ ୫ ଟଙ୍କାର ଦଶଟଙ୍କିଆ 
ଆଉ ପାଞ୍ଚଟଙ୍କିଆ ନୋଟ । 

ନିତ୍ୟାନନ୍ଦ ବାବୁ କାତର କଣ୍ଠରେ କହିଲେ, ଟଙ୍କାଟା କାଲି ଭୁଲ୍‌ରେ ମୁଁ ଏଇ ଫାଇଲ 
ଭିତରେ ରଖିଦେଇ ଯାଇଥିଲି । 

ସତୀ ତାହାହେଲେ ସତରେ ଅନ୍ଧାରରେ ତା ବାପାଙ୍କ ପକେଟରୁ ଲବଙ୍ଗ ଖୋଜୁଥଲା ? 

ଆଖିରେ ମୋର ଭାସି ଉଠୁଥିଲା, ଗତ ରାତିରେ ମ୍ଲାନ ଚନ୍ଦ୍ରାଲୋକରେ ସତୀର ସେଇ 
ଲୁହ-ବିକଳ ମୁହଁ, ଗାଲରେ ନିତ୍ୟାନନ୍ଦ ବାବୁଙ୍କ ପାଞ୍ଚ ଆଙ୍ଗୁଳିର ଚିହ୍ନ । 

ନିତ୍ୟାନନ୍ଦ ବାବୁଙ୍କ ମୁହଁରେ ମଧ୍ଯ ବେଦନାର ସ୍ପର୍ଶ । ନିଜ ତୀରରେ ନିଜେ ସେ ଆହତ 
ହୋଇଛନ୍ତି । ଆହତ ପିତୃତଵ ତାଙ୍କର ରକ୍ତାକ୍ତ | 

mn 

ଗଳ୍ପସମଗ୍ର ୧୫୧ 


ଗ୍ରାମସେବିକା 


ଓ.ଆର.ସି. ୫ ୧୩ ଏକ ପ୍ରକାର ଅଣନିଃଶ୍ଵାସୀ ହୋଇ ଛୁଟିବା ଆରମ୍ଭ କରିଦେଇଥିଲା । 
ପ୍ରେସରୁ ବାହାରି ପାର୍କ ପାଖରେ ପହଞ୍ଚଲାବେଳକୁ ମୁଁ ଦେଖିଲି ହାତଘଣ୍ଟାରେ ସାତ ମିନିଟ୍‌ 
ଆଗରୁ ଛଟା ବାଜିଗଲାଣି... । 

ଶେଷ ଡିସେମ୍ବରର ସକାଳ । ତେଣୁ ଭାରି ଶୀତ ପଡୁଥାଏ | 

ଓ.ଆର.ସି. ୫ ୧୩ ମତେ ପଛରେ ପକାଇଦେଇ ଅଦୃଶ୍ୟ ହୋଇ ଯାଇଥାନ୍ତା... ଯଦି 
କଣ୍ଡକ୍ଟର ମୂଷା ଖାଁ ମତେ ହଠାତ୍‌ ଦେଖି ନଥାନ୍ତା... | 

ଡ୍ରାଇଭର ରୋକୋ... ରୋକୋ... ପଟ୍ଟନାୟକବାବୁ ଆସୁଛନି.. ଉଠି ଆସନୁ ବାବୁ ବୋଲି 
ନିଜ ଅଜାଣତରେ ବୋଧହୁଏ ମୂଷା ଖୀ ଏକ ପ୍ରକାର ଚିକ୍ରାର କରି ଉଠିଲା... । 

ମୁଁ ଦେଖିଲି ଉଦ୍ଧତ ଭାବରେ ଦୌଡ଼ ଆରମ୍ଭ କରିଦେଇଥିବା ଯାତ୍ରୀବାହୀ ଓ.ଆର.ସି. 
୫ ୧୩ ବସ୍‌ ଡ୍ରାଇଭର କାନମୋଡ଼ା ଖାଇ ବାଧ୍ଯ ଶିଶୁଟି ଭଳି ରାସ୍ତା ମଝିରେ ହଠାତ୍‌ ଠିଆ 
ହୋଇଗଲା । ମୁଁ ମୋ ଚାଲିବାର ଗତିକୁ ବହୁଗୁଣିତ କରିଦେଲି । 

ବସ୍‌ ଭିତରେ ଖୁବ୍‌ କମ୍‌ ଲୋକ । ଅସମ୍ଭବ ଭାବରେ କମ୍‌ । ମୂଷା ଖାଁ କେବଳ ନିଜର 
ନାଲି ରଙ୍ଗରୁ କଳା ପଡ଼ିଯାଇଥବା ଦାନ୍ତ ଭାରିକ ଦେଖାଇ ହସୁଛି... କଥା କହିବା ଆଖିରେ 
ଅନଉଛି ମୋ ଆଡ଼େ । ମୂଷା ଖାଁଙ୍କୁ ମୁଁ ମନେ ମନେ ଗୋଟାଏ ବଡ଼ ଧନ୍ଯବାଦ ଦେଲି... 
ବିଚାରି ବସ୍‌ ଅଟକାଇ ନ ଥୁଲେ ଆହୁରି ଘଣ୍ଟାଏ ଅପେକ୍ଷା କରି ଏ ଶୀତରେ ସିଗାରେଟ 
ଟାଣିବାକୁ ହୋଇଥାନ୍ତା | 

ବସ୍‌ ଚାଲିଲା... ଓ. ଆର.ସି. ୫ ୧୩ ମ୍ୟୁନିସିପାଲିଟିର ସୀମାରେଖା ଡେଇଁ ବସ୍‌ ପହଁରି 
ଚାଲିଲା ଆସନ୍ନ ଜାନୂୟାରୀର ହିମ ଶୀତଳ ପବନର ଢେଉ କାଟି କାଟି... ମୋ ପାଖକୁ ଲାଗି 
ଯେଉଁ ପ୍ରୈଢ଼ ଜଣକ ବସିଥିଲେ ସେ ହଠାତ୍‌ ଆରପାଖକୁ ଉଠି ଯାଇଥିଲେ ଶୀତଳ ଅତ୍ୟାଚାରରୁ 

ବିଭୂତି ପଟ୍ଟନାୟକ 

୧୫୨ ଗ୍ଳ୍ପସମଗ୍ର 
ନିଜକୁ ବଞ୍ଚାଇବା ପାଇଁ । ମୁଖା ଖୀ ପାଟିକରି ଉଠିଲା, ହାଁ... ହାଁ ସାଡ଼େ କୁଆଡ଼େ ମଉସା ! 
ଏତ ଜନାନାଙ୍କ ସିଟ... । 

ଜନାନା ବୋଲି ହିନ୍ଦୀରେ ସ୍ତ୍ରୀ ଲୋକମାନଙ୍କୁ ଲକ୍ଷ୍ଯ କରି ମୁଷା ଖୀ କହିଲା । ସେମାନଙ୍କ 
ଭିତରୁ ଢଣେ ସହାନୂଭୂତି ଦେଖାଇ ହଠାତ୍‌ କହି ଉଠିଲେ... ଛାଡ଼ନ୍ତୁ... ଜେଗା ତ ଅଛି ... 
ବସନ୍ଧୁ ସେଠି ମଉସା... । 

ମହିଳା ଜଣକ ବୟସ ୨ ୦/୨୨ ଭିତରେ ହେବ । ଗୌରାଙ୍ଗୀ । ତାଙ୍କ ସହାନୂଭୂତି 
ସୂଚକ କଥା ଶୁଣି ମୁଷା ଖାଁ ଆଉ କିଛି ଆପତ୍ତି ଉଠାଇଲା ନାହିଁ । କେବଳ ଆଉଥରେ ତା'ର 
ଦାନ୍ତଭାରିକ ଦେଖାଇଲା” ସେଇ ନାଲିରଙ୍ଗରୁ କଳା ପଡ଼ି-ଆସୁଥିବା ଅସୁନ୍ଦର ଦାନ୍ତଭାରିକ... | 
ସତେ ଯେମିତି ମହିଳା ଜଣକର ସେ କଥା ପଦକ ଶୁଣି ମୂଷା ଖାର ରଙ୍ଗ ନିଭି ଯାଉଥିବା 
ମନରେ ପୂଣି ମୌସୁମୀ ଉଚ୍ଚାଣୀ ବହିଗଲା । 

ବସ୍‌ ଚାଲିଥିଲା... ଗୈରିକ କଂକ୍ରିକ ରାଜପଥ ଉପରେ ଓ.ଆର.ସି. ୫ ୧୩ ଶ୍ୟାମଜ, 
ଶାଦ୍ବଳ ଧାନକ୍ଷେତ... ଗୋଟି ଗୋଟି କିଆ ଘର... ଦୋକାନ... ବରଗଛ... କିଆ ଗୋହିରୀ 
ଏବଂ ରାସ୍ତା କଡ଼ରେ ଖରା ପୋରଇଁବାକୁ ଠିଆ ହୋଇଥବା ପାଉଁଶିଆ ପାଉଁଶିଆ ଲୋକଙ୍କୁ ବହୁତ 
ବହୃତ ପଛରେ ପକାଇଦେଇ ଦୌଡ଼ି ଚାଲିଥିଲା... ହଠାତ୍‌ ଯଦି ମଝିରେ କୌଣସି ଖାଇରେ 
ପଡ଼ି ପୁଣି ସେ ଉଠିଯିବାକୁ ଚେଷ୍ଟା କରୁଥିଲା... ତେବେ ଆମେ କେଇଜଣ ଯିଏ ବସ୍‌ ଭିତରେ 
ବସିଥିଲୁ ସେମାନଙ୍କ ମୁଣ୍ଡ ବସ୍‌ ଛାତ ସାଥିରେ ଯାଇ ପିଟି ହୋଇ ଯାଉଥଲା... ଅତିକରମି ଆସୁଥିବା 
ପଥର ଉତ୍ଭୟ ପାର୍ଶ୍ଵର ଦୃଶ୍ୟପଟରୁ ହଠାତ୍‌ ଆଖି ଫେରାଇ ଆଣି ମୁଣ୍ଡ ଆଉଁଶିଲାବେଳେ ମନେ 
ପଡ଼ୁଥିଲା ଜୀବନର ଗତି କେବଳ ପହଁରି ଯାଉଥିବା ଏଇ ପବନ ଭଳି ଅବିଶ୍ରାନ୍ତ ସହଜ, ସରଳ 
ନୁହେଁ... ସେଥିରେ ଦୂର୍ଘଟଣା ଅଛି... ଦୁରଯୋଗ ଅଛି... | 

କିନ୍ତୁ ମୋର ସେ ଦୂ୍ଯୋଗ ବଡ଼ ଆକସ୍ଥିକ ସେଦିନ । ଛାତି ପକେଟରେ ଥବା ଛୋଟ 
ଚିଠି ଖଣ୍ତିକରେ ସେ ଯେଉଁ ଦୂର୍ଯୋଗ ବସା ବାନ୍ଧିଥିଲା, ସେକଥା ମନେ ପକାଇ ମୋ ମନ 
ବେଳେ ବେଳେ କରୁଣ ହୋଇ ଉଠୁଥିଲା... ! 

ବିଚଳିତ ହୋଇ ବାରମ୍ବାର ସେ ଚିଠି ଖଣ୍ଡିକ ମୁଁ ବାହାର କରି ପଢ଼ି ନେଉଥିଲି... ସୁଭଦ୍ରା 
ଭାଉଜ ଉ ଲେଖିଥିଲେ... ତମେ ସେଦିନ ନିଶ୍ଚୟ ଆସିବ କହୁଛି । ୧ ୨ ତାରିଖ ଦିନ ୧ ୦ଟା 
ବେଳେ ଇଣ୍ଟରଭିଉ... ଅନ୍ତତଃ ୯ଟା ସୁଦ୍ଧା ଆସି ନିଶ୍ଚୟ ପହଞ୍ଚବ... ଇଣ୍ଟରଭିଉ କରିବାକୁ 
ଯେଉଁ ଅଫିସର ଆସିଛନ୍ତି ଚମ ଉପରେ ତାଙ୍କର ଭାରି ଶ୍ରବ୍ଧା... ତମ ବହି ସବୁ ତାଙ୍କ ଆଲମାରିରେ 
ଦେଖିଲି... ତମ କଥା ସେ ନିଶ୍ଚୟ ରଖିବେ । ତା” ଛଡ଼ା ତମେ ଯେତେବେଳେ ଆମ ଅଞ୍ଚକର 
ଜଣଶେ ପ୍ରତିଷ୍ଠିତ ଲୋକ... ସମସ୍ତେ କହୁଛନ୍ତି ତମେ କହିଲେ ହୋଇଯିବ... ଚାକିରିଟା ହୋଇଗଲେ 
କେଡ଼େ ଉପକାର ହେବ ଭାବି ପାରୁଛ ? ଏ ଚାରି ଚାରିଟା ଛୁଆଙ୍କୁ ନେଇ ମୁଁ ଯେଉଁ ଦହଗଞ୍ଜ 

ବିଭୂଡି ପଟ୍ଟନାୟକ 
ଗଳ୍ପସମଗ୍ର ୧୫୩ 

ହେଲିଣି ମୋ ମନ ଜାଶେ... ସବାସାନକୁ ଏବେ ଜର ହୋଇଥଲା ଯେ ଦେହରେ ଖାଲି କଣ୍ଟା 
ଦୋହଲୁଛି... ଚାକିରିଟା ଯଦି ହୋଇଯାଏ ! 

ଶୁଣୁଛି ଏ ଗ୍ରାମ ସେବିକା ଚାକିରି ପାଇଁ ମାଇନର୍‌ ପାସ୍‌ ଯୋଗ୍ୟତା ଦରକାର- ମୋର ତ 
ଅଶ୍ଡରମାଟ୍ରିକ ସାର୍ଟିଫିକେଟ ଅଛି... ଖାଲି ଟିକିଏ ତମେ କହିଲେ- 

ମୁଁ କଂଣ ଗ୍ରାମ ସେବିକା ହୋଇ ତମ ଗାଁର ସେବା କରି ପାରିବି ନାହିଁ ? ଗରିବ 
ଭାଉଜଟିର କଥା ଏଡ଼ି ଦେବ ନାହିଁ... 

ମୁଁ ଆଉ ତେଣିକି ପଢ଼ିଲି ନାହିଁ । ଆଖି ଆଗରେ କେବଳ ସୁଭଦ୍ରା ଭାଉଜଙ୍କର ସେ ଛଜ 
ଛଳ କରୁଣ ଆଖି ଦୂଇଟି ନାଚିଗଲା... ଅଜୁନ ଭାଇ ଆଜି ବଞ୍ଚଥଲେ ସୁଭଦ୍ରା ଭାଉଜଉ କ'ଣ 
ଚାକିରି ଖଣ୍ଡକ ପାଇଁ ଏମିତି ବ୍ୟାକୁଳ ହୋଇଥାଆନ୍ତେ ! 

ସୁଭଦ୍ରା ଭାଉଜଙ୍କ କୋଳରେ ଚାରି ଚାରିଟା ପିଲା ତୋଳି ଦେଇ ଦୂଇବର୍ଷ ତଳେ 
ଅର୍ଜୁନଭାଇ ଯେଉଁଦିନ ସାପ କାମୁଡ଼ାରେ ଆଖି ବୂଜିଦେଲେ, ସେଦିନ ସୁଭଦ୍ରା ଭାଉଜ ' ଙ୍କ ଆଖିରେ 
ଯେଉଁ ଲୁହର ନଇବଢ୍ରି ସୃଷ୍ଷି ହୋଇଥଲା, ସେ କଥା ମନେ ପଡ଼ିଲେ ଆଜି ବି ଦେହର ଲୋମ 
କୂପରେ କମ୍ପନ ସୃଷ୍ଟିହୁଏ । ସେଇଦିନୁ ମୁଁ ତାଙ୍କୁ ଦେଖିଆସୁଛି- ମାଟ୍ରିକ ଫେଇ ହୋଇଥବା 
ମଫସଇ ଗାଁର ସେଇ ନିଃସହାୟା ଚାରୋଟି ସନ୍ତାନର ଜନନୀ ସୁଭଦ୍ରା ଭାଉଜଉ- ଯଦି ଗ୍ରାମ 
ସେବିକା ଚାକିରି ଖଣ୍ଡିକ ପାଇଯା'ନ୍ତି ! ! 

ଗ୍ରାମ ସେବିକା ଚାକିରି ଖଶ୍ରିକ ତାଙ୍କ ପାଇଁ ଯୋଗାଡ଼ କରି ଦେଇ ପାରିବି ବୋଲି ମୋ 
ଉପରେ ସେ ଯେଉଁ ଅଗାଧ ବିଶ୍ଵାସ ଥପିଛନ୍ତି, ସେ ବିଶ୍ବାସକୁ ମୁଁ କେତେଦୂର ରଖି ପାରିବି ସେ 
କଥା ଚିନ୍ତା କରି ମୁଁ ଅଅୟ ହୋଇ ଉଠୁଥିଲି- 

ରଣ୍ଟରଭିଉ କରିବାକୁ ଆସିଥିବା ଅଫିସର ଜଣକ କଣ ମୋ କଥା ରଖିବେ ! ଯଦି ନ 
ରଖନ୍ତି ! 

ବସ୍‌ ଚେକିଂ ହେବ... 

ଓ. ଆର୍‌.ସି. ୫ ୧୩ ଠିଆ ହୋଇ ଦମ୍‌ ନେଲା । 

ବସ୍‌ ଭିତରକୁ ପଶିଲା ଜଣେ ଅନ୍ଧ ଯିଏ ଏଇ ବସରେ ଗୀତ ବୋଲି ପଇସା ନେଇ 
ଗ୍ରାମରେ ମହାଜନା କରୁଛି ବୋଲି ତା” ବିରୁଦ୍ଧରେ ମୋର ତିନିଜଣ ସହଯାତ୍ରା ସମସ୍ଵବରରେ 
ଚିକ଼୍ାର କରି ଉଠିଲେ- ଅନ୍ଧ କିନୁ କାହାରି କଥା ଶୁଣିଲା ନାହିଁ- ଖଞ୍ଜଣୀର ତାଳେ ତାଳେ ତାଂ 
କଣ୍ଠରୁ ଯେଉଁ ସଂଗୀତର ଝରଣା ଫିଟିଲା, ସେ ସଂଗୀତରେ ସେ ଅଭିଯୋଗ କରି ଚାଲିଲା- 
ଇକ୍ଷେ ଯୋଜନ ଦୂରରେ ଥାଇ ଗଜ ଡାକିଲା- କୂରୁ ରାଜସଭାରେ ବିବସ୍ତ୍ା ହେଲାବେଳେ 
ଦ୍ରୌପଦୀ ଡାକିଲେ- ତମେ ସମସ୍ତଙ୍କ କଥା ଶୁଣିଲ ଭଗବାନ !- ଆଉ ମୋର ଦୁଃଖ- ମୋ 
ଅଭିଯୋଗ ! ! 

ବିଭୂତି ପଟ୍ଟନାୟକ 
୧୫୪ ଗଳନ୍ନସମଗ୍ର 

ସୁଭଦ୍ରା ଭାଉଜଙ୍କ କଥା ସେତେବେଳ ପର୍ଯ୍ୟନ୍ତ ସୁଦ୍ଧା ମୋ ମନରେ ଗୁଡ଼େଇ ତୁଡେଇ 
ହେଉଥିଲା | 

ଚେକିଂ ସରିବା ପରେ ଅନ୍ଧଟିକୁ ମୂଷା ଖାଁ  ଓଡ୍ଲାଇ ଦେଲା । କିନ୍ତୁ ସେ ଅନ୍ଧ ବସ୍‌ ଭିତରେ 
ପଇସା ମାଗି ଗାଁରେ ମହାଜନୀ କରୁଛି କି ନାହିଁ ଏ ସମ୍ପର୍କରେ ବସ୍‌ରେ ପାଟି ବୂଜି ବସିଥିବା 
ସହଯାତ୍ରୀମାନଙ୍କ ଭିତରେ ତର୍କ ଜମି ଉଠିଲା- ପାଞ୍ଚମିନିଟ ପରେ ମୁଁ ଲକ୍ଷ୍ୟ କଲି ସେ ତର୍କ 
ହଠାତ୍‌ ବଡ଼ପାଟି ଆଉ ମରାମରି ପର୍ଯ୍ୟନ୍ତ ଅଗ୍ରଗତି କରି ଗଲାଣି | ମୂଷା ଖାଁ ହସ୍ତକ୍ଷେପ କରି 
ନଥୂଲେ କିଛି ଗୋଟାଏ ଅଘଟଣ ଘଟିଯାଇଥାନ୍ତା । 

ମୁଁ ମନେ ମନେ ହସିଲି । ଅନ୍ଧ ବିଚାରୀ ନିରାପଦରେ ଦୁଇ ମାଇଲ ପଛରେ ଓହ୍ଲାଇ 
ଗଲାଣି... ନଚେତ,.. 

ଗୋଟାଏ କିଛି ଶବ୍ଦ ହେଲା | ଅସ୍ଵାଭାବିକ ଶବ୍ଦ । 

କିଛିକ୍ଷଣପରେ ଡ୍ରାଇଭର ସିଟରୁ ଡାକ ଶୁଭିଲା, ମୂଷା ଖୀ ! 

ମୁଷା ଖାଁ ତଳକୁ ଯାଇ ଦେଖିଲା, ବସର ଇଞ୍ଜିନ୍‌ କ'ଣ ଖରାପ ହୋଇଯାଇଛି । ଡ୍ରାଇଭର 
ପେଡାଲ୍‌ ମାରିଲା | ଓ.ଆର୍‌.ସି. ୫ ୧୩ ଗୋଟିଏ ଆହତ ସିଂହ ଭଳି ଗର୍ଜନ କଲା ସତ, କିନୁ 
ଦୌଡ଼ ଆରମ୍ଭ କରିପାରିଲା ନାହିଁ । 

ଇଞ୍ଜିନ୍‌ ଖରାପ ହୋଇଯାଇଛି । 

ବସ୍‌ ଭିତରେ ଥିବା ଯତ୍ରୀମାନଙ୍କ ମୁହଁ ହଠାତ୍‌ ଅନ୍ଧାର ହୋଇଆସିଲା । ପୁଣି ଗାଡ଼ି 
କେତେବେଳ ଯାଏ ପଡ଼ି ରହିବ ! 

ଗାଡ଼ି ଅଟକାଇ ମତେ ଏଇ ବସ୍‌ରେ ନେଇଆସି ଅଯଥା ଘଣ୍ଟାଏ ବିଳମ୍ବରୁ ରକ୍ଷା କରିଥବା 
ହେତୁ ଯେଉଁ ମୂଷା ଖୀକୁ ମୁଁ ମନେ ମନେ ଧନ୍ୟବାଦ ଜଣାଇଥ୍‌ଲି, ଗାଡ଼ିର ଏ ଦୂରବସ୍ା ଦେଖି 
ତା' ଉପରେ ମୋ ମନ ହଠାତ୍‌ ବିରକ୍ତ ହୋଇ ଉଠିଲା ! 

ଅଗତ୍ୟା ଆମେ ସମସ୍ତେ ଗାଡ଼ିରୁ ଅବତରଣ କରିଗଲୁ । 

ସକାଳର ଆଲୁଅ ସେତେବେଳକୁ ଉଜ୍ବଳ ହୋଇ ଉଠିଥାଏ | ରାସ୍ତାକଡ଼ର ଗୋଟିଏ ଆମ୍ବ 
ସିଅ ଉପରେ ବସି ମୁଁ ହାତ ଘଣ୍ଟାକୁ ପରୀକ୍ଷା କରିନେଲି - ସାଢ଼େ ଆଠଟା ବାଜିଗଲାଣି | 
ଆହୁରି ପନ୍ଦର ମାଇଲ ବାଟ ¬ ସୁଭଦ୍ରା ଭାଉଚ୍ଚଉ ଚିଠି ଲେଖିଛନ୍ତି ୯ ଟା ସୁଦ୍ଧା ନିଶ୍ଚୟ ପହଞ୍ଚବ 
— ଦଶଟାରେ ଇଣ୍ଟରଭିଉ- 

ମୁଁ ଆତଙ୍କିତ ହୋଇପଡ଼ିଲି । 

ପକେଟରୁ ବସ୍‌ ଟିକେଟଟା କାଢ଼ିଲି ¬ ପଛପଟେ ନିୟମାବଳୀର ସାତନମ୍ବର ନିୟମରେ 
ଲେଖାଅଛି, ଦୈବ ଦୂର୍ଘଟଣା ପାଇଁ କମ୍ପାନୀ ଦାୟୀ ନୁହେଁ 

ସାଢ଼େ ଆଠ ହେଲାଣି — 

୯ଟାରେ ମୁଁ ପହଞ୍ଚବା ଦରକାର ! ସୁଭଦ୍ରା ଭାଉଜଉ ଅପେକ୍ଷା କରିଥିବେ । 

୧ ୦ଟାରେ ଇଣ୍ଟରଭିଉ । 

ଗାଡ଼ି ଇଞ୍ଜିନ୍‌ ଖରାପ ହୋଇଯାଇଛି । 

ଟିକେଟରେ ଲେଖା ହୋଇଛି, ଦୈବ ଦୂର୍ଘଟଣା ପାଇଁ କମ୍ପାନୀ ଦାୟୀ ନୁହେଁ । 

ତେବେ... ! 

ସକାଳର କୁହୁଡ଼ି ମୋ ଆଖିରେ କେବଳ ଘେରିଗଲା ଭଳି ଲାଗୁଥିଲା | 

ମୁଁ ଦେଖିଲି ବସ୍‌ ପାଖରୁ ଚାଲି ଚାଲି ଆସୁଛନ୍ତି ମୋ ଆଡ଼େ ସେଇ ଗୌରାଙ୍ଗୀ ମହିଳା 
ଜଣଙ୍କ... 

ସେ ମୋ ପାଖରେ ପହଞ୍ଚଲେ । ପଚାରିଲେ, କେଉଁ ଯାଏ ଯିବେ ଆପଣ... | 

ଭଦ୍ରମହିଳାଙ୍କୁ ଉତ୍ତର ଦେବା ପୂର୍ବରୁ ସେ ଲଜା-କୁଣ୍ଡିତ କଣ୍ଠରେ କହିଲେ, ମୋ ନାଁ 
ଚନ୍ଦ୍ରିକା... ମୁଁ ଆପଣଙ୍କ ସବୁ ବହି ପଢ଼ିଛି... ଆପଣଙ୍କ ଫଟୋ ଦେଖିଛି ପତ୍ରିକାରେ । ଆପଣଙ୍କ... 

ସେ ଆଉ କ'ଣ କହିବାକୁ ଯାଉଥିଲେ | ମୁଁ ହଠାତ୍‌ ପଚାରିଦେଲି, ମୁଁ ବର୍ଭମାନ ସୁଦ୍ଧା 
ଚିହ୍ନିପାରୁ ନାହିଁ ./. 

ସେ ଅବିଚଳିତ ଭାବରେ କହିଲେ, ଆପଣ ମତେ ଚିହ୍ନିବେ କେମିତି ? ମୁଁ କିନୁ 
ଆପଣଙ୍କୁ ଆଗରୁ ନ ଦେଖିଥୁଲେ ସୁଦ୍ଧା ଚିହ୍ନିଛି... କାରଣ ଲେଖକ ସଶରୀରେ ପାଠକ ପାଖରେ 
ପହଞ୍ଚବା ଆଗରୁ... ଲେଖା ଜରିଆରେ ସେ ପହଞ୍ଚଯାଏ... ପରିଚିତ ହୋଇଯାଏ... 

ଏତକ କହିଦେଇ ସେ ସଂଯତ ଭାବରେ ହସିଲେ । ଗୋଟିଏ ବୁବ୍ଧିମତୀ ବାଳିକା ଭଳି 
ମୋ ମୁହଁକୁ ଟିକିଏ ଚାହିଁ ଦେଇ ପୁଣି ତଳକୁ ଅନେଇ ଗୋଡ଼ ନଖରେ ମାଟି ଚିରିଲେ.... 

ସକାଳର ପ୍ରଜ୍ଵଳ ଖରା ରଙ୍ଗ ଧରି ଆସୁଥାଏ । ଶୀତ ଦିନର ସେଇ ଚିକ୍‌ ଚିକ୍‌ ଚମକ୍ରାର 
ଖରାରେ ଠିଆ ହୋଇ ମୁଁ ଖାଲି ଭାବୁଥାଏ ସୁଭଦ୍ରା ଭାଉଜଙ୍କ କଥା ! 

କେତେବେଳକେ ସେ ମହିଳା ଜଣକ ଦୃଷ୍ଟି ଉତ୍ତୋଳନ କଲେ | ସେ ଭାବିଥିଲେ ତାଙ୍କଠାରୁ 
ଏତେ କଥା ଶୁଣିଲା ପରେ ମୁଁ ନିଶ୍ଚୟ କିଛି ବକ୍ତତା କରିବି । କିନ୍ତୁ ମୋ ନିରବତା ଲକ୍ଷ୍ଯ କରି 
ସେ ପୁଣି ଆରମ୍ଭ କଲେ, ମୁଁ ଆପଣଙ୍କ ଅଞ୍ଚଳକୁ ଗ୍ରାମସେବିକା ହୋଇଯାଉଛି... ତେଣୁ ଆଗୂହୀ 
ହୋଇ ଆପଣଙ୍କ ବିଷୟରେ କେତେଟା ସଂବାଦ ସଂଗ୍ରହ କରିନେଇଥିଲି | ଅନ୍ତତଃ ଆପଣ 
ଜଣେ ସେଠିକାର ପ୍ରତିଷ୍ପିତ ଲୋକ ଯେତେବେଳେ, କିଛି ମନରେ ଭାବିବେ ନାଇଁ, 
ସେଥୁପାଇଁ.... । 

ଚନ୍ଦ୍ରିକା ଆମ ଅଞ୍ଚଳକୁ ଗ୍ରାମସେବିକା ହୋଇ ଯାଉଛନ୍ତି ଶୁଣି ମୁଁ ହଠାତ୍‌ ଚମକି ଉଠିଲି... 
ପଚାରିଲି, ଗ୍ରାମସେବିକା ହେବା ପାଇଁ ଆପଣ କ'ଣ ନିଯୁକ୍ତି ପତ୍ର ପାଇଗଲେଣି ? 

ରହସ୍ୟମୟ ଭାବରେ ଚନ୍ଦ୍ରିକା କହିଲେ, ନ ପାଇଥିଲେ ବି ପାଇଲା ଭଳି... 

କିନୁୁ ଆଜି ତ ସେଥୁପାଇଁ ଇଣ୍ଟରଭିଉ... | ମୁଁ ଡରି ଡରି ପଚାରିଲି । ସତେ ଯେମିତି ମୁଁ 
ଗୋଟାଏ ଭୁଲ୍‌ କଥା କହୁଛି । 
ଚନ୍ଦିକା ଗୋଟାଏ ଶାଣିତ କଟାକ୍ଷ ହାଣି କହିଲା, ସେ ଗୋଟାଏ ଫର୍ମାଲିଟି... । 
ମୁଁ ପଚାରିଲି, ମୁଁ କିଛି ବୃଝିପାରୁ ନାହିଁ... । 
ଗୋଟିଏ ନିର୍ବୋଧ ପିଲାକୁ ବୃଝାଇଲା ଭଳି ଚନ୍ଦ୍ରିକା ମତେ ଚୂପ୍ଚୂପ୍‌ କହିଲା, ଇଣ୍ଟରଭିଉ 
କରିବାକୁ ଯେଉଁ ଅଫିସର ଆଜି ସେଠିକି ଯାଇଛନ୍ତି ମୁଁ ତାଙ୍କର ଶାଳୀ ହିସାବ ହେବି... ସେ 
ଆଗରୁ ମତେ... ଚନ୍ଦ୍ରିକା ଆଉ କିଛି ନ କହି ଢୋକ ଗିଳି ନେଇ ନିଜ ଛାତି ଉପରେ ଠିକ ଥିବା 
ଲୁଗାଟାକୁ ପୁଣି ଆଉ ଥରେ ସଜାଡ଼ି ନେଲେ... ଗ୍ରାମସେବିକା ଇଣ୍ଟରଭିଉ ଭଳି ଏ ଲୁଗା 
ସଜଡ଼ାଟା ମଧ୍ୟ ବୋଧହୁଏ ଗୋଟାଏ ଫର୍ମାଲିଟି । 
ମୋ ମନ ବେଦନାତୂର ହୋଇ ଉଠିଥିଲା । ଆଖି ଆଗରେ ନାଚି ଯାଇଥିଲା ବିଧବା 
ସୁଭଦ୍ରା ଭାଉଚଙ୍କର ସେ ପ୍ରତୀକ୍ଷମାଣ ଆଶା-ସଜଳ ଆଖି ଦୂଇଟି... ଆଉ କଣ୍ଟା ଦୋହଲୁଥବା 
ତାଙ୍କର ସେଇ ୪ଟି ହତଭା୍ୟ ପିଲାଙ୍କ ମୁହଁ... 
nu 


Digitized by srujanika@gmail.com 


Digitized by srujanika@gmail.com 


ଲଳିତ-ଲବଙ୍ଗ-ଲତା 


Digitized by srujanika@gmail.com 


ବିଭୂତି ପଟ୍ଟନାୟକ 
ଗଳ୍ପସମଗ୍ର ୧୫୯ 


ଏକ ଅଶ୍ଲୀଳ କାହାଣୀର ଇତିକଥା 


ରାଣୀ ! 

ସକାଳେ ଆଜି ମୋ ଘରକୁ ଖରା ଆସିଥିଲା । ଆଉଟା ସୁନା ରଙ୍ଗର ଚିକ୍ଚିକ୍‌ ଖରା | 
ତା'ର ପରିମାଣ କିନ୍ତୁ ଭାରି ଅଛ । ଛୋଟ ଝରକାର ସେ ରେଲିଂ ଡେଇଁ କେଉଁ ଗୋପନ 
ପ୍ରେମିକ ଭଳି ସେ ଖରାର ଫଳକ କେତୋଟି ପ୍ରଥମେ ଆସି ଘୁମେଇ ପଡ଼ିଥିଲା ମୋ ବିଛଣା 
ଚଦର ଉପରେ । ମୁଁ ହଠାତ୍‌ ତାକୁ ନିଦରୁ ଉଠି ଦେଖିନାଇଁ; ପ୍ରାତଃ କାମ ସାରି ଅନେକ ସମୟ 
ପରେ ଦେଖିଲି ସୁନାଫୁଲ ଭଳି କିଛି ଜିନିଷ ପଡ଼ିଛି ମୋ ବିଛଣା ଉପରେ । ପ୍ରଥମେ ଧାରଣା 
ହୋଇଥିଲା, ବୋଧହୁଏ ହଳଦିଆ ରଙ୍ଗ କନିଅରର ପାଖୁଡ଼ା କେତୋଟି ଆସି ପଡ଼ିଛି । ଆମ 
ବଗିଚାରେ ଗୋଟାଏ ବଡ଼ କନିଅର ଗଛ ଅଛି କି ନା ! 

ବାସି ଶେଯ ଉପରେ କନିଅର ଫୁଲ ପାଖୁଡ଼ା କଥା ସ୍ମରଣ କରି ମୁଁ ଭାରି ଖୁସି ହୋଇଥିଲି | 
ଛୋଟ ଛୁଆଙ୍କ ଭଳି ନିର୍ବୋଧ ମନ ନେଇ ଗୋଟେଇ ଆଣିବାକୁ ଯାଇଥୁଲି, ସେ କନିଅର 
ପାଖୁଡ଼ା କେତେଟାକୁ । କିନ୍ତୁ କ୍ତନାକୂ ଯାଇ ଛୁଇଁଦେଲା ମାତ୍ରେ ତାହା ବାସ୍ତବ ହୋଇଗଲା । 
କନିଅର ଫୁଲ ହୋଇଗଲା କଅଁଳ ଖରା ! 

ଖରାକୁ ଦେଖି ମୋର କି ଆନନ୍ଦ ! ଅଥଚ କେତେ ଖରାକୁ ଆଗେ ଧାନ ବିଲରେ ଦିନ 
ଦିନ ଧରି ଆମେ ଅଯଥାରେ ଖର୍ଚ ନ କରିଛୁ ! 

ସେ ବଟା ହଳଦୀ ରଙ୍ଗର ଖରା କେତେ ଚେନାକୁ ମୁଁ ନିଜ ଡାହାଣ ହାତ ପାପୁଲିରେ 
ପ୍ରଥମେ ଧରିଲି ! ଖରାଟା ଭାରି ତାଆଣୀ | ସାଂଗେ ସାଂଗେ ବିଛଣା ଚଦର ଉପରେ ପାପୁଲିଟା 
ରଖିବା ମାତ୍ରେ ତାହା ମୋ ପାପୁଲି ଉପରକୁ ଡେଇଁ ପଡ଼ିଲା । 

ଅନେକ ସମୟ ଧରି ପାପୁଲିର ତୃକ ଉପରେ ସେଇ ନମ୍ର, ଉଜ୍ବଳ ଖରାକୁ ମୁଁ ଅନୁଭବ 
କରିଥିଲି । ଛୋଟ ଶିଶୁର ଅଧରଦଂଶନ ଭଳି ସେ ଖରାଟା କି ମୁଦୁ-ମଧୁର ! 

୧୬୦ ଗ୍ଳ୍ନସମଗ୍ର 

କିନ୍ତୁ ଦୁଇଘଣ୍ଟା ପରେ ଆସି ଦେଖିଲି, ଖରାର ସେ ଉଜ୍ଵଳ ଫଳକ କେତୋଟି ରତି- 
ଶେଷ ଲମ୍ପଟ ନାଗର ଭଳି ଲୁଚି କୁଆଡ଼େ ପଳାଇଚି | ଅନ୍ଧକାରର କଳାଛାଇ ସାରା କକ୍ଷକୁ ପକ୍ଷ 
ଘୋଡ଼ାଇ ରଖିଚି । 

ଅକାରଣରେ ମନଟା କାହିଁକି ଖରାପ ହୋଇଗଲା | ମନେହେଲା, ଖରାଟା ଯେପରି 
ଆସିଥିଲା ହତାଶା ଭିତରେ ଆଶା ଭଳି, ଗଲାବେଳେ କିନୁ ଗଲା, ମିଳିଥିବା ଜିନିଷ ପୁଣି ଥରେ 
ହଜିଗଲା ଭଳି । 

ମୋର ଏ ଲେଖା ପଢ଼ି ତମେ ହସିପାର । 

କାରଣ ଖରାଟା ପର୍ଯ୍ୟାପ୍ତ ଭାବରେ ତମ ପାଖରେ ସୁଲଭ | ଯେତେ ମୁଲ୍ୟବାନ ଜିନିଷ 
ହେଲେ ବି ତାହା ଯଦି ସୁବିଧାରେ ମିଳିଗଲା, ତାହାହେଲେ ତା'ର ଗୁଣାତ୍ସକ ମୂଲ୍ୟ ଅଛ 
ହୋଇଯାଏ | କିନ୍ଧୁ ଆଦୌ ମିଳୁ ନଥିବା ଶସ୍ତା ଜିନିଷ ଯଦି ହଠାତ୍‌ ମିଳିଗଲା ! 

ଜେଲ୍‌ଖାନାର ଏ ରୁଦ୍ଧ କୋଠରିରେ ସକାଳ ସୂର୍ଯ୍ୟର ଖରା କି ଅମୂଲ୍ୟ ! 

ଜେଲ୍‌ଖାନାକୁ ଆସିବା ମୋର ଏଗାର ଦିନ ହେଲା | ଆଉ ବାକୀ ଚାରିଦିନ | ଚାରିଦିନ 
ପରେ ଏ ଜେଲ୍‌ ଫାଟକ ଡେଇଁ ରାଜପଥକୁ ଗଲେ ମତେ ବି ହୁଏତ ମିଳିବ ପ୍ରଚୁର ଖରା, 
ଯେଉଁ ଖରାକୁ ଏଡ଼ାଇବା ପାଇଁ ମୁଁ ମଧ୍ୟ ଛତା ଧରିପାରେ । 

କେବଳ ଖରାକୁ ଏଡ଼ାଇବା ପାଇଁ ନୁହେଁ, ଜୀବନର ସବୁକିଛି ଅସ୍ଵାଭାବିକତାକୁ ଏଡ଼ାଇବା 
ପାଇଁ ଛତା ଭଳି କିଛି ଗୋଟାଏ ଉତୁଆଳ ଲୋଡ଼ା । ଯାହାର ଏ ଉତୁଆଳର ଆବରଣ ନାହିଁ, 
ତାକୁ ସବୃକିଛି ଆଘାତ ସହିବାକୂ ପଡ଼ିବ | ନିଜ ମନର ସେ ଭାବନାକୁ ଛଳନାର ଛତା ତଳେ 
ଘୋଡ଼ାଇ ରଖିପାରିଲି ନାହିଁ ବୋଲି ତ ମୋର ଏ ଦଶ୍ଡଭୋଗ, ଜେଲ ବରଣ ! 

ଅଶ୍ଲୀଳ ସାହିତ୍ଯ ଲେଖି ସମାଜରେ ବ୍ଯଭିଚାରକୂ ଉତ୍ସାହିତ କରୁଥିବାର ଗୁରୁତର 
ଅପରାଧରେ ମତେ ପନ୍ଦର ଦିନ କାରାଦଣ୍ଡ ମିଳିଟି । ଏ ଦଣ୍ଡ ମୋର ପ୍ରାପ୍ୟ, କାରଣ ମୁଁ 
ସତ୍ୟକୁ ଆଢୁଆଳରେ ରଖିବାର କଳା ଶିଖି ନାହିଁ । 

ବିଚାରାଳୟରେ ଯେଉଁଦିନ ମୋର ବିଚାର ହେଉଥଲା, ତମେ ସେଦିନ ସେଠାକୁ ଆସିଥିଲ 
କି ନା, ମୁଁ ଜାଣେ ନାହିଁ । କିଚୁ ମୋ ବିଚାର ଶୁଣିବା ପାଇଁ ସେଦିନ ଲୋକଙ୍କର ଅଭାବ ହୋଇ 
ନଥୁଲା । ଅସମ୍ଭବ ଲୋକ ଭିଡ଼ । ସେ ଭିଡ଼ ଭିତରେ ମୋ ଲେଖାର ଅନେକ ଭକ୍ତ ଆଉ 
ଅନେକ ନିନ୍ଦୁକ ଆସି ଠୁଳ ହୋଇଥିଲେ | ତିଳ ଧାରଣ କରିବାକୁ ବି ସେଠାରେ ସ୍ଥାନ ନଥୁଲା । 

ନଗ୍ନ ସାହିତ୍ୟ ଲେଖିବା ଅପରାଧରେ ଅଭିଯୁକ୍ତ ଆସାମୀର ବିଚାର ହେବା ବୋଧହୁଏ 
ଆମ ପ୍ରଦେଶ ବିଚାରାଜୟରେ ତାହା ପ୍ରଥମ । ବିଚାରପତି, ସରକାରୀ ଓକିଲଙ୍କ ଯୁକ୍ତି ଶୁଣିବା 
ପରେ, ମୋ ମୁହଁକୁ ଚାହିଁ ରହିଥିଲେ । ମୁଁ କେବଳ ସଂକ୍ଷେପରେ କହିଥିଲି, ସତ୍ୟ, ଶିବ, 
ସୁନ୍ଦରକୁ ପ୍ରକାଶ କରିବା ଯଦି ସାହିତ୍ୟକର ଧର୍ମ ହୁଏ, ତାହାହେଲେ ଅପରାଧୀ ବୋଲି ମୁଁ 
ନିଜକୁ କେବେ ସ୍ଵାକାର କରିବି ନାହିଁ । ସମାଜର ନଗ୍ନ ସତ୍ୟକୁ ପ୍ରକାଶ କରି ମୁଁ ସାହିତ୍ୟର ଧର୍ମ 
ରକ୍ଷା କରିଛି । 

ଗଁଳ୍ସମଗ୍ର ୧୬୧ 

ସରକାରୀ ଓକିଲ ଯୁକ୍ତି କଲେ, ଯାହା ସତ୍ଯ, ତାହା ମଧ୍ଯ ସୁନ୍ଦର ହେବା ଉଚିତ । 
ଅସୁନ୍ଦର ସତ୍ୟ ପ୍ରକାଶ କରିବା ସାହିତ୍ୟର ଧର୍ମ ହୋଇପାରେ କିନୁ ସମାଜ ପକ୍ଷରେ ତାହା 
ଅଶୁଭ | ଏଭଳି ସତ୍ୟକୁ ଆଇନ୍‌ କଦାପି ସହ୍ୟ କରିବ ନାହିଁ । ଲେଖକ ନିଜ ଉପନ୍ୟାସରେ 
ଯେଉଁ ନାୟିକାର ବର୍ଣ୍ଣନା କରିଛନ୍ତି ସେ ସମ୍ଭାନ୍ତ କୁଳର ବଧୂ । ନିଜ ସ୍ଵାମୀଙ୍କ ପଦୋନ୍ସତି ଆଉ 
ରାଜନୈତିକ ସ୍ଵାର୍ଥ ପାଇଁ ସେ ବ୍ୟଭିଚାରର ଅତଳ ଗହ୍୍‌ରକୁ ଅବତରଣ କରିଗଲେ ଏଭଳି 
ଧାରଣା କଦାପି ସୁ-ରୁଚିର ପ୍ରଚାର କରୁ ନାହିଁ । ସାଂପ୍ରତିକ ସମାଜ-ବ୍ୟବସ୍ଥା ବିରୁଦରେ ଏହା 
ଏକ ହୀନ ଷଡ଼ଯନ୍ତ୍ର | ଆଇନ୍‌ ଦୃଷ୍ଟିରେ ଏହା ଅକ୍ଷମଣୀୟ... 

ବିଚାରପତି ତା' ପରେ ଚାହିଁଲେ ଜୁରୀମାନଙ୍କ ଆଡ଼କୁ । 

ଜୁରୀର ଆସନରେ ଆମ ପ୍ରଦେଶର ବିଶିଷ୍ଠ ସମ୍ମାନିତ ସାହିତ୍ଯିକଗଣ ବସିଥୂଲେ ! ଆଶା 
କରୁଥିଲି, ସେମାନେ ହୁଏତ ସାହିତ୍ୟକର ମର୍ମ ବେଦନା ବୂଝିବେ । କିନ୍ୁ ସେମାନଙ୍କ ମଧ୍ଯରୁ 
ଜଣେ ବିଶିଷ୍ଟ ସମାଲୋଚକ ମନ୍ତବ୍ୟ କଲେ, ଏକ ଆଭିଜାତ୍ୟସମ୍ପନ୍ଧ ପରିବାରର ଗୁହବଧୂ ଏତେ 
ନିମ୍ପସ୍ତରକୁ ଯିବ, ଏହା ଆମ ଭାରତୀୟ ସଂସ୍କୃତିର ବିରୋଧୀ । ଆଧୁନିକ ସାହିତ୍ଯ ରଚନା 
ନାମରେ ଏହା ବିକୃତ ରୁଚିର ସୂଚନା | 

ତା'ପରର ଘଟଣା ମୁଁ ଅନୁମାନ କରୁଥିଲି । 

କାରାଦଣ୍ଡ ନିଶ୍ଚିତ । | 

ବିଚାରପତି ଘୋଷଣା କଲେ, ସାହିତ୍ୟରେ ସଂସ୍କୃତି ବିରୋଧୀ ଭାବର ପ୍ରଚାର ପାଇଁ 
ମତେ ପନ୍ଦର ଦିନ କାରାଦଣ୍ଡ | କାରାଦଶ୍ଡର ସମୟ ଅଳ୍ପ ହେଲା, କାରଣ ମୋର ସେ ଅଶ୍ମାଳ 
ଉପନ୍ୟାସଟି ଏକ ବିଶିଷ୍ଟ ସାହିତ୍ୟ ପତ୍ରିକାରେ ପ୍ରକାଶ ପାଇଥିଲା । 

ଦୂଃଖ-ଶୋକରେ ନୂହେଁ, ଲଜା-ଅପମାନରେ ମୁହଁ ମୋର କଳା ପଡ଼ିଯାଇଥିଲା । ରାଣୀ ! 
ମୋ ଉପନ୍ୟାସର ନାୟିକା ଯଦି ଆଭିଜାତ୍ୟସମ୍ପନ୍ନ ପରିବାରର ଗୂୁହବଧୂ ନ ହୋଇ କନ୍ଧ, ପରଜା 
କିମ୍ବା ହରିଜନ ଘରର ତିରିଲା ହୋଇ ବ୍ୟଭିଚାର କରିଥାଆନ୍ତା, ତେବେ ସେ ବ୍ୟଭିଚାରର ଚିତ୍ର 
ସାହିତ୍ୟରେ ଏକ ନୂତନ କ୍ଲାସିକ୍‌ ଚରିତ୍ରର ମର୍ଯ୍ୟାଦା ଲାଭ କରିଥାଆନ୍ତା । କିନୁ ଗୋଟିଏ 
ଆଭିଜାତ୍ୟସମ୍ପନ୍ନ ପରିବାରର ଗ୍ହବଧୁ ବ୍ୟଭିଚାରିଣୀ ହେବ, ଏହା ଆମ ସଂକୀର୍ଣ୍ଣ ମଧ୍ଯବି୍ତ 
ଚିନ୍ତାଧାରା ପାଇଁ ଏକ ବିଷ୍ଣୋରକ ଦ୍ରବ୍ଯ ଭଳି ଭୟଙ୍କର | ମଧ୍ୟବିତ୍ତ ମନର ସେଇ ସଂକୀଣ୍ତାକୁ 
ଘୋଡ଼ାଇବା ପାଇଁ ସଂସ୍କୃତି, ରୁଟି, ସାମାଜିକତାର ଅଖଣ୍ଡ, ଅକାଟ୍ୟ ଯୁକ୍ତିର ଅବତାରଣା । 

ଠନ୍‌, ଠନ୍‌, ଠନ୍‌ ଶହ ଶୁଭୁଛି | 

ଜେଲ୍‌ଖାନାର ପିଟାଘଣ୍ଟାର ଶବ୍ଦ | 

ନିଶ୍ଚଳ ରାତ୍ରିର ଅନ୍ଧକାରରେ ସତେ ଯେପରି ଏ ଶବ୍ଦ ନୀରବତା ଭଙ୍ଗ କରି ନୂତନ 
ଯନ୍ତ୍ରଣାକୁ ଜନ୍ମ ଦେଉଛି ! 

୧୬୨ ଗଳ୍ନସମଗ୍ର 


ରାଣୀ ! 

ଆଜି ହଠାତ୍‌ ତମ କଥା ମନେ ପଢୁଥିଲା । ମୋର ଅନୁପସ୍ଥିତିରେ ତମେ କି ଯେ 
ବିବ୍ରତବୋଧ ମଧ୍ଯରେ ଗତି କରୁଥିବ, ସେଇ କଥା ମୁଁ ଅନେକ ସମୟ ଧରି ଭାବିଚି । 

ଭାବିବା ଛଡ଼ା ଏଠାରେ ଆଉ କିଛି କାମ ନାହିଁ । ଜେଲ୍‌ଖାନାଟା ସତରେ ଭାବୁକମାନଙ୍କର 
ଏକ ବିଳାସ ଭୂମି । କେତେ ନୂତନ ଚିନ୍ତା, ନୂତନ ସାହିତ୍ୟକୁ ଏଇ ଜେଲଖାନା କନ୍ଧ ନ 
ଦେଇଚି ସତେ ! 

ତମ କଥାଟା ମୁଁ ଭାବୁଥିଲି ଅନ୍ୟ ଦୃଷ୍ଟିରୁ । 

ଲେଖକ ସ୍ବାମୀର ସ୍ତ୍ରୀ ହେବାଠୁଁ ବଳି ଚରମ ଦୁର୍ଯ୍ୟୋଗର କଥା ଆଉ କିଛି ନାହିଁ । 
ନୁହେଁ ? 

ମୋର ଠିକ୍‌ ମନେଅଛି, ସେଦିନ ତମ ବାନ୍ଧବୀ, ଇଞ୍ଜିନିୟରଙ୍କ ଗୃହିଣୀ ଆସି ପଚାରିଲେ, 
ଟମର ସିଏ କ'ଣ କରନ୍ତି କି ? ଅଫିସ୍‌ ବେଳ କ'ଣ ତାଙ୍କର ହୋଇ ନାଇଁ ? 

ତମେ କୁଣ୍ଠିତ କଣ୍ଠରେ ଉତ୍ତର ଦେଇଥିଲ, “ ନାଇଁଓ ସେ ଚାକିରି କରନ୍ତି ନାଇଁ । ସେ 
ଲେଖକ ।” 

“ ଲେଖକ ! ହେ” ମା¬- ଲେଖକ ଗୋଟିଏ ପୁଣି କ'ଣ ମ !” ବାନ୍ଧବୀ ତମର ଉତ୍ତର 
ଦେଇଥିଲେ । 

ଲେଖକ ଜୀବଟି କଅଣ, ତମେ ମଧ୍ଯ ବୁଝାଇ ନ ପାରି ଚୃପ୍‌ ହୋଇଯାଇଥଲ | ସ୍ବାମୀ 
ତମର ମନ୍ତୀ ନୁହେଁ, ପଞ୍ଚାୟତ ସମିତି ଚେୟାରମ୍ୟାନ୍‌ ନୁହେଁ, ଏମ୍‌: ଏଲ୍‌:ଏ: ନୁହେଁ; ଡାକ୍ତର, 
ଇଞ୍ଜିନିୟର, କଣ୍ଡାକ୍ଵର, ଅଧ୍ଯାପକ- କିଛି ନୁହେଁ; କେବଳ ଜଣେ ଲେଖକ । ଇଞ୍ଜିନିୟର 
ଗୁହିଣୀ ଚିଠି ଲେଖିବା ଛଡ଼ା ଆଉ ବୋଧହୁଏ କିଛି ଲେଖନ୍ତି ନାଇଁ । “ଲେଖକ ' ବସୁୁଟା ତାଙ୍କ 
ପାଇଁ ସେଥିଲାଗି ଏକ ଅବୋଧ ଲାଟିନ୍‌ ଶବ୍ଦ ! 

ଆଜି ଆସି ତମର ବାନ୍ଧବୀମାନେ ପଚାରୁଥିବେ, ବର ତୋର ଜେଲ୍‌କୁ ଯାଇଛନ୍ତି 
କଅଣ କାହାଠୁଁ ଲାଞ୍ଚ ନେଇଥିଲେ କି ? ସେଲ୍‌ଟ୍ୟାକସ ଖାତା ଦୂଇଟା କରିଥିଲେ କି ? ଞିଷଧ 
ସାଥିରେ ଭେଜାଲ୍‌ ମିଶାଉଥଲେ କି ? 

ତମେ ତଟସ୍ଥ ହୋଇଯାଉଥିବ | 

ଉତ୍ତର ଦେଇଥିବ, ନା- ନା- ସେ ଚୋର ନୁହନ୍ତି, ଠକ ନୂହନ୍ତିଖ ସେ କେବଳ ଖଣ୍ଡେ 
ଉପନ୍ୟାସ ଲେଖିଥିଲେ ଯାହା ବିଚାରକଙ୍କ ଆଖିରେ ଅଶ୍ମୀଳ ମନେହେଲା... 

ତମ ଉତ୍ତର ଶୁଣି ବନ୍ଧୁମାନେ ତମର ହୋ ହୋ ହୋଇ ହସୁଥବେ ! 

ସେ ହସର ଆବାଜ୍‌ ମୋ କାନରେ ବି ଅଜାଡ଼ି ହୋଇ ପଡୁଛି | 

କାରଣ କେଲ୍ଖାନାରେ ମୁଁ ବି ସେଇ ହସ ଶୁଣିଚି । 

ଗଳ୍ପସମଗ୍ର ୧୬୩ 

ଦୁଇଜଣ ଅନ୍ୟ ସେଲ୍‌ର୍‌ କଏଦୀ ଆଜି ଆସିଥିଲେ ମୋ ପାଖକୁ । ସେମାନେ ପଚାରିଲେ 
ମୋର ଅପରାଧର କାରଣ | ଉତ୍ତରଟା ଶୁଣି ହାସ ପରିହାସରେ ସେମାନେ ଫାଟିପଡ଼ିଲେ । 

ଅଶ୍ଲୀଳ ଲେଖା ପାଇଁ ଜେଲ୍‌ଦଶ୍ଡ ! 

କଥାଟା ସେମାନେ ଆଦୌ ବିଶ୍ଵାସ କରିବାକୁ ରାଜି ହେଲେ ନାହିଁ । ଦଣ୍ଡବିଧାନ ଆଇନ୍‌ରେ 
ଅଶ୍ଳୀଳ ରଚନା ଯେ ଏକ ଅପରାଧ, ଏହା ସେମାନଙ୍କର କଳ୍ଚନାର ବାହାରେ | 

ସେ କଏଦୀମାନଙ୍କ ଭିତରୁ ଜଣେ କହିଲା, ମତେ କାହିଁକି ଦଣ୍ଡ ହୋଇଛି, ଜାଣ ବାବୁ ? 

ମୁଁ କହିଲି, ଜାଣେ | ତମେ ଡାକବଙ୍ଗଳାର ଜମାଦାର ଥାଇ ଜଣେ ସାହେବଙ୍କ ପକେଟରୁ 
ଟଙ୍କା ଚୋରି କରିଥିଲ ! 

କଏଦୀ ଜଣକ ଚିକ୍ରାର କରିଉଠିଲା, ମିଛ- ମିଛ ବାବୁ । ବାର ବରଷ କାଳ ମୁଁ ସେ 
ଡାକବଙ୍ଗଳା ଜଗିଛି । କେତେ ସାହେବ, ହାକିମ, ହୁକୁମା ଆସିଛନ୍ତି- ଯାଇଛନ୍ତି | ମୁଁ କାହାରି 
ଦରବକୁ ଲୋଭ କରିନାଇଁ | ଥରେ ଜଣେ ଗୋରା ସାହେବ ଗୋଟାଏ ସୁନା ଘଣ୍ଟା ଛାଡ଼ିଯାଇଥିଲେ । 
ହାତରୁ ମଟର ଖରଚ କରି ତାଙ୍କ କୋଠିରେ ଯାଇ ସେ ଘଣ୍ଟା ମୁଁ ଫେରସ୍ତ ଦେଇଆସିଚି... 

ଅବାକ୍‌ କଣ୍ଠରେ ମୁଁ ପଚାରିଲି, ନିର୍ଦୋଷରେ ତାହାହେଲେ ତମକୁ ଜେଲ୍ଦଣ୍ଡ ହୋଇଛି ? 

ସେ ପ୍ରତିବାଦ କଲା | | 

କହିଲା, ମୁଁ ନିର୍ଦୋଷ ନୁହେଁ ବାବୁ... ମୁଁ ମହାଦୋଷୀ... ସେ ଦୋଷ ତୁଳନାରେ ଏ ଦଣ୍ଡ 
ସାମାନ୍ୟ... 

ତା'ପରେ ସେ ବର୍ଣ୍ଣନା କଲା, ତା'ର ଅପରାଧର କାହାଣୀ | 

କେଉଁ ଏକ ବାତ୍ୟା ବିକ୍ଷୋଭିତ ଝଡ଼ ରାତ୍ରିରେ ତା” ନିର୍ଜନ ଡାକବଙ୍ଗଳାର ଅତିଥ 
ହୋଇଥିଲେ ଜଣେ କଳା-ସାହେବ । ନିଶାର୍ବରେ ସାହେବଙ୍କ କିରାଣୀ ଆସି କହିଲା, ସାହେବ 
ହଠାତ୍‌ ଅସୁସ୍ଥ ହୋଇପଡ଼ିଛନ୍ତି । ଶୁଶ୍ରଷା ପାଇଁ ଜଣେ ନାରୀ ଦରକାର । ସାହେବ ଟଙ୍କା ଦଶଟା 
ବି ଦେଇଛନ୍ତି । 

ସାହେବଙ୍କ ଅସୁସ୍ଥତା କଥା ଶୁଣି ଜମାଦାର ବିଚଳିତ ହୋଇପଡ଼ିଲା | ପାଖରେ ଡାକ୍ତରଖାନା 
ନାହିଁ । ସେଥୁରେ ପୁଣି ପ୍ରବଳ ଝଡ଼ର ଝଙ୍କାର | ଶଙ୍କିତ କଣ୍ଠରେ ସେ ପଚାରିଲା, ସାହେବଙ୍କର 
ହଠାତ୍‌ ଦେହ କଅଣ ହେଲା ବାବୁ ! 

ବାବୁ ବିରକ୍ତ ହେଲେ | କହିଲେ, ଦୁଇ ବୋତଲ ବିଦେଶୀ ମାଲ୍‌ ପକାଇ ଦେଇ ସାହେବ 
ଘରସାରା ଗଡୁଛନ୍ତି । ଖାଲି ଚିକ୍ରାର କରୁଛନ୍ତି, ଓମ୍ୟାନ୍‌... ଓମ୍ୟାନ... 

କିରାଣୀ ବାବୁ କଥାଟା କହିସାରି ଢୋକ ଗିଳିଲେ । 

ତା'ପରେ ପୁଣି ଚାପା କଣ୍ଠରେ କହିଲେ, ଓମ୍ୟାନ୍‌ ନ ହେଲେ ସାହେବଙ୍କ ରୋଗ ଭଲ 
ହେବ ନାହିଁ ଜମାଦାର । ଏତେ ରାତିରେ ମୁଁ ସେ ଦୁର୍ଲ୍ଭ ପଦାର୍ଥ କେଉଁଠୁ ଅବା ସଂଗ୍ରହ 
କରିବି ? ତା' ନ ହେଲେ ମୋ ଚାକିରି ଖଣ୍ଡକ ହାତଛଡ଼ା ହୋଇଯିବ | ତମ ଘରେ ତ ଜଣେ 

୧୬୪ ଗ୍ରନ୍ନସମଗ୍ର 
ଓମ୍ୟାନ୍‌ ଅଛି, ଜମାଦାର ! ସାହେବଙ୍କ ଆଖି ସେଠାରେ ପଡ଼ିଛି । ଘର ପଦାର୍ଥ ଛାଡ଼ି ତମେ 
ପଦାକୁ କାହିଁକି ଯିବ ? ନିଅ ଏ ଟଙ୍କା ଦଶଟା... 

କାହାଣୀଟା ଅଧା ରଖି କଏଦୀ ଜଣଙ୍କ ଚୂପ୍‌ ହେଲା | ମୁଁ ତା' ଆଖି କୋଣରେ ଦେଖିଲି, 
ବଜ୍ର ବିଦ୍୍ୟୁତ୍ର ଲାସ୍ୟ ଲୀଳା । କଣ୍ଠ କଠୋର କରି ସେ କହିଲା, ସେଦିନ ରାତିରେ କଳା 
ସାହେବଙ୍କ ମୁଁ କଅଣ କହିଥିଲି ମୋର ମନେ ନାହିଁ, କିନୁ ମୋ କଥା ଶୁଣି ସାହେବଙ୍କ ନିଶା ଛାଡ଼ି 
ଯାଇଥିଲା | ଗୁରୁଜନମାନଙ୍କୁ ଯେଉଁ ଭାଷା କହିବା ଅନ୍ୟାୟ, ସମ୍ଭବତଃ ମୁଁ ସେଇସବୁ ଭାଷା 
ପ୍ରୟୋଗ କରିଥିଲି । ତାପର ଦିନ ସକାଳୁ ଚୋରି ଅଭିଯୋଗରେ ମୁଁ ଗିରଫ ହେଲି... 

ଜେଲ୍‌ର ଘଣ୍ଟା ବାଜିଲା | 

କଏଦୀ ଦୂଇଜଣ ନିଜ ସେଲ୍‌କୁ ଫେରିଗଲେ | ମୋ ଆଖିରୁ କିନ୍ତୁ ତନ୍ଦାର ଜଡ଼ତା 
କଟିଗଲା । ରାତିରେ ଆଉ ସୁନିଦ୍ରା ହୋଇ ନାହିଁ । 

ମୋର ଭାରି ଇଚ୍ଛା, ଡାକବଙ୍ଗଳାର ସେ ଜମାଦାରକୁ ନେଇ ମୁଁ ଗୋଟିଏ ଗଳ୍ପ ଲେଖନ୍ତି | 
କିନ୍ତୁ ରାଣୀ ! ସେଥୁରେ ବି ସେଇ ବିଭସସ ଅଶ୍ଲୀଳତାର ସମ୍ଭାବନା । ସେ ଗନ୍ଚଟି ବାହାରିବା 
ପରେ ଏ କ୍ଷୟବ୍ୟାଧ୍ବଗ୍ରସ୍ତ ସମାଜ ଜୀବନରେ ଯଦି ଏକ ପ୍ରଚଣ୍ଡ ଆଘାତର ଧକକା ଲାଗେ ! 


ରାଣୀ ! 

ସେଦିନ ଓଡ଼ିଶାର ଜଣେ ବିଶିଷ୍ଟ ସମାଲୋଚକ କହୁଥିଲେ, ଆପଣଙ୍କ ଉପନ୍ୟାସର ନାୟିକା 
ଏତେ ନଗ୍ନ ! ଛି... ଛି... ଆଉ କେତେ ଗଜ କନା ଆପଣଙ୍କୁ ମିଳିଲା ନାଇଁ ? କେତେବା 
ଖର୍ଟ୍ଟ ! ସେଇ କନା କେତେ ଗଜ ଯଦି ଆପଣ ତା” ଦେହରେ ଗୁଡ଼ାଇ ଦେଇଥାଆନ୍ତେ, 
ତାହାହେଲେ ଆପଣଙ୍କ ଉପନ୍ୟାସଟା କି ଉଚ୍ଚକୋଟୀର ହୋଇ ନଥାନ୍ତା... 

ସାଧାରଣତଃ ମୁଁ ଏଭଳି ପ୍ରଶ୍ନର ଉତ୍ତର ଦିଏ ନାଇଁ | କିନଧୁ ସମାଲୋଚକକଙ୍କୁ ମୁଁ ସେଦିନ 
ଉତ୍ତର ଦେଇଥିଲି । 

କହିଥୁଲି, ଗରିବ- ଅତି ଗରିବ ଘରର ଝିଅ ସେ | ଚିରା ଫଟା ଲୁଗା, ଗାମୁଛା ଛଡ଼ା 
ତାକୁ ପିନ୍ଧିବାକୁ ଆଉ କିଛି ମିଳେ ନାଇଁ | ଲୁଗା ଦର ତ ଦେଖୁଛନ୍ତି । ଭଲ ଶାଢ଼ି ଖଣ୍ଡେ ପାଇଁ 
ତାକୁ କେଉଁଠିକି ପଠାଇ ଥାଆନ୍ତି ? 

ସମାଲୋଚକ ବିଦୂପ କଲେ । 

କହିଲେ, ଗରିବ- ଗରିବ ମୂଲିଆ ଘରର ଝିଅ | ଖାଦ୍ୟରେ ତା'ର ନିଶ୍ଚୟ ପ୍ରଚୁର 
ଖାଦ୍ୟସାରର ଅଭାବ ଥିବ । ତାହାହେଲେ ତା' ଦେହରେ ଆପଣ ଏତେ ରୂପର ବିନ୍ଯାସ 
ଦେଲେ କାହକି ? ଉପଯୁକ୍ତ ଖାଦ୍ୟସାର ବିନା ଦେହର ଅରଣ୍ୟରେ ଏତେ ରୂପର ଫୁଲ କଅଣ 
ଫୁଟେ ! ଆଉ ଯଦିବା ତାକୁ ଏତେ ରୂପବତୀ କଲେ, ତାହାହେଲେ ଶାଢ଼ି କେତେଖଭଶ୍ଡ ଦେବାକୁ 
କଅଣ ଏ ରାମରାଜ୍ୟରେ ଜଣେ କେହି ବ୍ୟକ୍ତି ମିଳିଲେ ନାଇଁ ? ଏମିତି ସମାଜରେ ଏତେ 

ଲୋକଙ୍କ ଆଗରେ ନଗ୍ନ ହୋଇ ବୁଲିବା ଅପେକ୍ଷା ତାହା କରିଥିଲେ ହୁଏତ ମାତ୍ର ଜଣେ ଦାନୀ 
ପୁରୁଷ ଆଗରେ ତାକୁ ନଗ୍ନ ହେବାକୁ ପଡ଼ିଥାନ୍ତା... 

ଏଥର ସମାଲୋଚଙକଙ୍କୁ ବିଦୂପ କରିବାର ସୁଯୋଗ ଆସିଲା ମୋର । ମୁଁ ଶାଣିତ କଣ୍ଡରେ 
କହିଲି, ଏହା ଆପଣଙ୍କ ପାଇଁ ଏକ ଦୁର୍ଭାଗ୍ୟଜନକ ସତ୍ଯ । ଯେଉଁ ଧନୀ ଘରର ଝିଅମାନେ 
ବେଶି ଖାଦ୍ୟସାର ଖାଆନ୍ି, ସେମାନଙ୍କ ଅପେକ୍ଷା ଅଖାଦ୍ୟ ଖାଉଥିବା ଗରିବ ଘରର ଝିଅମାନଙ୍କ 
ଦେହରେ ରୂପର ଏ ରକ୍ତାଭା ବେଶି ଉନ୍ନମଳ... ଆଉ ମୋ ଉପନ୍ୟାସର ନାୟିକା ଯଦି ନିଜ 
ଯୌବନକୁ ଗୋପନ କରିବା ପାଇଁ କୌଣସି ବଦାନ୍ୟ ମହାପୁରୁଷଙ୍କ ପାଖରେ ଅଞ୍ଜଳି ପତି ଭିକ୍ଷା 
ନ ମାଗିଛି, ସେଥିରେ ମୋର ଦୁଃଖ ନାହିଁ | ଯେଉଁ ସମାଜ ତାକୁ ବଂଚିବାର ସର୍ବନିମ୍ନ ପଦାର୍ଥ 
ଯୋଗାଇ ନ ପାରିଲା, ସେ ସମାଜ ଯଦି ତା'ର ଅନାବୃତ ତନୁରେଖା ଦେଖି ଧ୍ଵଂସ ହୋଇଯାଏ, 
ତାହାହେଲେ ଯାଇ ଆଉ ଏକ ନୂଆ ସମାଜ ଗଢ଼ା ହୋଇପାରିବ... 

କଥା କହିଲା ବେଳେ ମୁଁ ବୋଧହୁଏ ଇଷତ ଉତ୍ତେଜିତ ହୋଇଥିଲି । 

ସମାଲୋଚକ ଆଉ ବାକ୍ଯବ୍ୟୟ ନ କରି ମନ୍ତବ୍ଯ କଲେ, ଆନାର୍କିଷ୍ଟ... ଘୋର 
ନୈରାଜ୍ୟବାଦୀ... ଏଇମାନେ ସାହିତ୍ୟ ଲେଖି ସମାଜଚଟାକୁ ଧ୍ଵଂସ କରିଦେଲେ... 

ରାଣୀ ! ଆମ ଦେଶରେ ସେଇ ବିଶିଷ୍ଟ ସାହିତ୍ୟ ସମାଲୋଚକଙ୍କର ସେ ଆକ୍ଷେପେଣ୍ରି 
ଶୁଣି ମୋର ମନେହେଉଥିଲା, ସତେ ଯେମିତି କେଉଁ ଏକ ରକ୍ଷଣଶୀଳ ବୃଦ୍ଧ ଧର୍ମଯାଜକ ଜଣେ 
ନୂତନ ସମାଜ ସଂସ୍କାରକ ଉପରେ ଅଗ୍ନିବର୍ଷୀ ଅଭିଶାପ ଅଜାଡ଼ି ଦେଇଯାଉଛି ! 

ଆଜି କାରାକକ୍ଷର ଏ ଅନ୍ଧକାରରେ ସେ କଥା ମନେପଡ଼ିଲା, କାରଣ ଡାକବଙ୍ଗଳା 
ଜମାଦାରର ସେଇ କରୁଣ କାହାଣୀ ଏବେ ସୁଦ୍ଧା ମୋ ମନର ସମୁଦ୍ରରେ ଘୃଣାର ତରଙ୍ଗ 
ତୋଳୁଛି । 

ଆମର ଏ ସମାଜ ପତନର ଅତଳ ଗହ୍ବରକୁ କି ଦୃତ ଗତିରେ ଓହ୍ଲାଇ ଯାଉଚି ସତେ ! 
ଆଉ ସେଇ ପତନୋନ୍ସଖୀ ସମାଜର ଚିତ୍ରକୁ ସାହିତ୍ୟରେ ପ୍ରତିଫଳିତ କରିବାକୁ ଗଲେ, ସେ 
ସାହିତ୍ୟ ଯଦି ଅଶ୍ଲୀଳ ହେଲା, ସେଥିପାଇଁ କଅଣ ଦାୟୀ ସାହିତ୍ୟିକ ! 


—ଚାରି- 


ଆଜି ଆଉ ଜଣେ କଏଦୀର କାହାଣୀ ଶୁଣିଲି । 

କାଛନିକ କାହାଣୀଠାରୁ ଏ ନିଦାରୁଣ ସତ୍ୟ କି ଆଶ୍ଚର୍ଯ୍ୟ ଭାବରେ ଚିତ୍ତାକର୍ଷକ ! 

ରାଣୀ ! 

କଏଦୀ ଜଣକ କଥା କହିବା ବେଳେ ଆଦୌ ବିଚଳିତ ହେଉ ନଥୁଲା । ତା” କଣ୍ଠରେ 
ନଥଲା ଜଡ଼ତା, ତା” ଭାଷାରେ ନଥୁଲା ଆର୍ଦ୍ରତା । 

ଅଥଚ ତା” ବିରୁବ୍ଧରେ ଅଭିଯୋଗ ଅତି ଗୁରୁତର | 

ନିଜ ପାଞ୍ଚବର୍ଷର ପୁତ୍ରକୁ ସ୍ଵହସ୍ତରେ ହତ୍ୟା କରି ସେ ନିଜେ ଆତ୍ମହତ୍ୟା କରିବାକୁ ଚେଷ୍ଟା 
କରୁଥିଲା | 

ମୁଁ ପଚାରିଥଲି, ପୁଅ ତଣ୍ଟି ଚିପିଦେବାକୁ ତମ ହାତ ଉଠିଲା ? ଆଙ୍ଗୁଳିଗୁଡ଼ାକ ସବୁ 
ଛିଡ଼ିପଡ଼ିଲା ନାଇଁ ! 

କଏଦୀ ଜଣକ ମୋ କଥା ଶୁଣି ହସିଲା । 

କହିଲା, ନିଜ ହାତରେ ମୁଁ ଗୋଟାଏ ଚଢ଼େଇ ବି କେବେ ମାରି ନାଇଁ | ଅଥଚ ପାଞ୍ଚବର୍ଷର 
ସେ ପିଲାଟାକୁ ମାରିବାକୁ ହାତରେ ଏତେ ବଳ ଆସିଲା କୁଆଡୁ, ମୁଁ ନିଜେ ଜାଣେ ନାଇଁ । 

ମୁଁ ପଚାରିଲି, ତମର ଆଉ କେତେ ପୁଅ ? 

ସାତ | ଅଷ୍ଟମ ଶିଶୁକୁ ଜନ୍ମ ଦେଇ ମାଆ ତା'ର ଆଖି ବୂଜିଥଲା | ଜନ୍ମ କରିସାରିବା 
ପରେ ନିମୁନିଆ ରୋଗ... ପଥି ପାଇଲା ନାଇଁ... ଖିଷଧ ତ ଦୂରର କଥା ! ¬ କଏଦୀ ଜଣକ 
ନିଲିପ୍ର କଣ୍ଠରେ ଉତ୍ତର ଦେଲା । 

ମୁଁ ପଚାରିଥଲି, ତମର ସମ୍ପଭିବାଡ଼ି ? 

ସେ ଉତ୍ତର ଦେଇଥିଲା, କିଛି ନାଇଁ- ମୂଲ ଲାଗି ଚଳେ । ସ୍ତ୍ରୀ ମଲାପରେ ମୁଁ ବି 
ବେମାର ପଡ଼ିଲି । କାମଧନ୍ଦା ବନ୍ଦ | ପିଲାଏ ଖାଇବାକୁ ପାଇଲେ ନାହିଁ । ସକାଳୁ କାଉ କାଆ 
କଲେ ଭୋକ.. ଭୋକ... ଯେଉଁ ପୁଅଟା ମଲା, ସେ ସବୁଠୁ ବେଶି ପାଟି କରେ | ଦିନ ଦିନ 
ଧରି ଅଖିଆ ରହିବା ପରେ ବି ଭୋକ... ଭୋକ... ବୋଲି ପାଟି କରିବାକୁ ତା'ର ଏତେ ଶକ୍ତି 
ଆସେ କୁଆଡୁ କେଜାଣି । ସେଦିନ ଆଉ ମୁଁ ସହିପାରିଲି ନାଇଁ, ସବୁଦିନ ପାଇଁ ତା' ପାଟି ବନ୍ଦ 
କରିଦେଲି... 

କଥାଟା କହି ଛାତିରେ ହାତ ରଖିଥିଲା କଏଦୀ ଜଣକ | ହୁଏତ ନିଃଶ୍ବାସ ନେବାକୁ ତାକୁ 
କଷ୍ଟ ବୋଧ ହେଉଥିଲା । 

ମୁଁ ବି ତାକୁ ଆଉ କିଛି ପ୍ରଶ୍ନ କରିପାରି ନଥୁଲି । 

ବେଦନାର ଏକ ବ୍ୟାକୁଳ ମୁହୁଁନା ମନକୁ ମୋର ସକରୁଣ କରିଦେଇଥୁଲା ! କିନ୍ତୁ ତା' 
ପରର ଅସଂପୂର୍ଣ୍ଣ କାହାଣୀଟି ସେ ନିଜେ ପୁଣି ଆରମ୍ଭ କରିଥିଲା । 

ବାବୁ ! ପିଲାଟା ମଲାପରେ ତା' ମୁହଁଟା କି କଦର୍ଯ୍ୟ ହୋଇଗଲା । ପାଟି ଭିତରୁ ଜିଭଟା 
ପଦାକୁ ବାହାରି ଆସିଲା । ଆଉ ଆଖି ଡୋଳା ଦୁଇଟା... ମୁଁ ସହିପାରିଲି ନାହିଁ.... ଚାହିଁପାରିଲି 
ନାଇଁ... ଚେଷ୍ଟା କଲି ନିଜକୁ ଖତମ କରିଦେବା ପାଇଁ; କିନ୍ତୁ ପାରିଲି କେଉଁଠି ? ଜ୍ୟୋତିଷ 
ହାତ ଦେଖି ଠିକ୍‌ କହିଥିଲା, ମୋର ଘଣାପେଲା ଯୋଗ ଅଛି... 

କଏଦୀ ଜଣକ ଚାଲିଗଲା ପରେ ବି ମୁଁ ନିଶ୍ଚିନ୍ତରେ ଶୋଇପାରି ନାଇଁ | ମୋ କାନରେ 
ଶୁଭିଯାଉଚି ଦୁଇଟି ଅକ୍ଷର “ ଭୋକ... ‘ଭୋକ”... 

ଭୋକଠୁଁ ବଳି ଅଶ୍ଲୀଳତା କ'ଣ ଆଉ କିଛି ଅଛି ? ନାରୀର ଅନାବୃତ ଦେହଠାରୁ କଅଣ 
ଏକ ନିଷ୍ପରୁଣ କ୍ଷୁଧା, ଦାରିଦ୍ଯ ବେଶି ଅଶ୍ଲୀଳ ନୂହେଁ ? ଅଥଚ ଏ ଦାରିଦ୍ର୍ଯ ଅଶ୍ଲୀଳତାର 
ପ୍ରତିରୋଧ କରିବା ପାଇଁ ଆମ ଆଇନ ଶାସ୍ତରେ କି ବ୍ୟବସ୍ଥା ଅଛି କୂହ ! 

—ପାଞଚ- 


ରାଣୀ ! 

ଏ ଚମ୍ପା ରଙ୍ଗର ଖରାରେ ବିଚିତ୍ର ଏକ ଶକ୍ତି ଅଛି | ଏହାର ସ୍ପର୍ଶ ଦେହ ଓ ମନରୁ ଜଡ଼ତା 
କାଢ଼ିନେଇ ନୂତନ ଶକ୍ତି ସଂଚାର କରେ | କାରାଗାରର କକ୍ଷରେ କିନ୍ତୁ ଏ ଖରା ଦୁର୍ଲଭ । 

କାଲି ମୋର ମୁକ୍ତି ଦିବସ । କାରାଗାରର ଦିନଗୁଡ଼ିକ ମୋର ଶେଷ ହୋଇଆସିଲା । 
ଏଥର ଖରାର ତେଜରୁ ଶକ୍ତି ଆହରଣ କରି ବାହାର ପୃଥିବୀରେ ମୁଁ ବେଶି ସତେଜ ହେବି । 
ସେଥୁପାଇଁ ମୋର ଆନନ୍ଦିତ ହେବାର କଥା, କିନୁ କାହିଁକି କେଜାଣି ଅହେତୁକ ଗ୍ଲାନିର ଜଡ଼ତାରେ 
ମନ ମୋର ବିଷଣ୍ଠ ହୋଇ ଉଠୁଚି । 

ଏ ଦିନ ପନ୍ଦରଟାରେ ମୁଁ ଏହି କାରାଗାରକୁ ନିଜର ନିକଟ ଆତ୍ସୀୟ ଭଳି ଭଲ 
ପାଇବସିଚି । ସେଥିପାଇଁ ଏଠାରୁ ମୁକ୍ତି ପାଇଯିବାର କଥା ଭାବିଲା ବେଳକୁ ଆତ୍ସାୟ ବିଚ୍ଛେଦର 
ଶୋକ ମନକୁ ମୋର ଭାରାକ୍ରାନ୍ତ କରିଦେଉଛି । 

ଅସାମାଜିକ ପ୍ରବୃତିକୁ ଦମନ କରିବା ପାଇଁ ସମାଜରେ କାରାଗାର କଳ୍ପନା କରାଯାଇଥିଲା । 
କିନ୍ଧୁ ଆଜି ମୋର ମନେହେଉଛି, ଆମ ବାହାରର ସମାଜ ଏକ ବିରାଟ କାରାଗାରରେ ପରିଣତ 
ହୋଇଛି, ଆଉ ଏ କାରାଗାର ହୋଇଛି ଏକ ସଂକ୍ଷିପ୍ତ ସଭ୍ୟ ସମାଜ ! 

କାରାଗାର ମଧ୍ଯରେ ଦାରିଦ୍ର୍ୟ ନାହିଁ, ବ୍ୟଭିଚାର ନାହିଁ । ଏଠାରେ ଘଣା ପେଲିଲେ 
ଖାଇବାକୁ ମିଳେ । କିନ୍ଧୁ ବାହାର ସମାଜରେ ଘଣା ନାହିଁ, ଖାଦ୍ୟ ବି ନାହିଁ । ଭାଗ୍ୟର କି ଭୀଷଣ 
ବିଡ଼ମ୍ବନା ! 

ସତ୍ୟ, ଶିବ, ସୁନ୍ଦରକୁ ନେଇ କେବେ ଯଦି ସାହିତ୍ୟ ରଚନା କରାଯାଇପାରେ, ତେବେ 
ତାହା କେବଳ ସମ୍ଭବ ଏଇ କାରଗାର ମଧ୍ଯରେ | କାରଣ କାରାଗାର ମଧ୍ଯରେ ସାମାଜିକ ନ୍ୟାୟ, 
ଅର୍ଥନୈତିକ ମମତାବୋଧ ଥାଏ ବେଶି । ଏଠାରେ ଶ୍ରେଣୀଭେଦ ନାହିଁ, ସମସ୍ତେ କଏଦୀ । 
ଆଲୋକ, ଅନ୍ଧକାର ଏଠାରେ ସମସ୍ତଙ୍କ ପାଇଁ ସମାନ । 

ମୁଁ ଆଗାମୀ କାଲିର ସ୍ଵପ୍ନ ଦେଖୁଛି... 

କାରାଗାର ଲୁହାଫାଟକ କାଲି ଖୋଲିଯିବ । ଜେଲ୍‌ ଅଫିସର୍‌ ଆସି ଅଭିବାଦନ ଜଣାଇ 
କହିବେ, ଆପଣଙ୍କ ମୁକ୍ତିଟ ଆଦେଶନାମା ଆସିଯାଇଟି । ଆପଣ ମୁକ୍ତ... । 

ତା'ପରେ ବ୍ୟଗ୍ର ପଦକ୍ଷେପରେ ମୁଁ ମୁକ୍ତିର ସେଇ ମହାଦେଶକୁ ଆଗେଇଯିବି । ତମେ 
ହୁଏତ କୋହ-ଉଛୁଳା ବୂକୁରେ ମୋତେ କର ସଂପ୍ରସାରଣ କରି ପାଛୋଟି ନେବ | ତା'ପରେ... ! 

ତା'ପରେ ମିଥ୍ୟା, ଛଳନାରେ ଏ ଅବରୁଦ୍ଧ ସମାଜରେ ବସି ମୁଁ ଲେଖିବି ସତ୍ୟ, ଶୁଭୂତାର 
ସାହିତ୍ୟ । ଯଦି ଏ କଏଦୀର ପୁତ୍ରର ସେ ଚିକ୍ରାର — “ବାପା ! ଭୋକ... ଭୋକ... ' ଆସି 
କାନରେ ଅଜାଡ଼ି ହୋଇ ପଡ଼େ, ତେବେ ମୁଁ ଲେଖିବି, ଏସବୁ ମିଥ୍ଯା... ପ୍ରାଚୁର୍ଯ୍ୟର ଏ 
ମହାଦେଶରେ ଭୋକର ପ୍ରଶ୍ନ ନାହିଁ ! 

ଆଉ ଯଦି ଡାକବଙ୍ଗଳା ଜମାଦାରକୁ ସେ କଳାସାହେବଙ୍କ କିରାଣୀ କହୁଥିବାର ମୁଁ ଶୁଣେ 
— “ତମ ଘରେ ଜଣେ ମ୍ୟାନ୍‌ ଅଛି, ଜମାଦାର !... ନିଅ ଏ ଟଙ୍କା ଦଶଟା...” ତେବେ ମୁଁ 
ଲେଖିବି, ମାଡ଼ୁଜାତି ପ୍ରତି କଳା ସାହେବଙ୍କର କି ଗଭୀର ଭକ୍ତ ! 

ତାହାହେଲେ ହୁଏତ ଜୟଧ୍ବନିରେ ସାହିତ୍ୟ ଏକାଡ଼େମୀ କକ୍ଷ ପ୍ରକମ୍ଚିତ ହେବ । କିଛି 
ପୁରସ୍କାର ମଧ୍ଯ ସେ ସତ-ସାହିତ୍ୟ ସୃଷ୍ଠି ପାଇଁ ମତେ ମିଳିଯାଇପାରେ | 

ଜଣେ ସତ୍‌ -ସାହିତ୍ୟକର ସ୍ତ୍ରୀ ଭାବରେ ତମକୁ ମଧ୍ଯ ସଭାସମିତି ଉଦଘାଟନର ନିମନ୍ତ୍ରଣ 
ଆସିପାରେ | ତା'ହେଲେ... ? 

ରାଣୀ ! ମୁଁ ଯଦି ଏ କାରାକକ୍ଷରେ ବନ୍ଦୀ ହୋଇ ରହିପାରନ୍ତି ! ଅଥଚ ସମତା ଆଉ 
ଶୁଭ୍ରତାର ଆଲୋକରେ ଆମ ସମାଜ ଜୀବନ ଆଲୋକିତ ହେବା ପର୍ଯ୍ୟନ୍ତ ! 

He 

ଉପନାୟକ 


ଉପନ୍ୟାସର ଶହେ କୋଡ଼ିଏ ପୃଷ୍ଠା ଲେଖା ଶେଷ କରି ଓପନ୍ଯାସିକ ସୁଧାମୟ କାନ୍ଧ 
ଆଡ଼କୁ ଚାହିଁଲେ । କାନ୍ଧ ଘଣ୍ଟାର ଘଣ୍ଟାକଣ୍ଟା ' ଏକ ପାଖରୁ ' ଦୁଇ” ପାଖକୁ ଅନେକ ଦୂର ଘୁଞ୍ 
ଆସିଥୁଲେ ସୁଦ୍ଧା ମିନିଟ୍‌ କଣ୍ଟାଟା ନ ପାଖରେ ରହି ଅସ୍ଥିର ହୋଇ ଉଠୁଚି । 

ଆକାଶରେ ବୋଧହୁଏ ଚନ୍ଦ୍ରୋଦୟ ହୋଇଚି । କାରଣ ଝରକା ଆରପଟ ବଗିଚାର 
କିୟଦଂଶ ଫର୍ଟଟା ଦିଶୁଚି । ତିଥଟା କଅଣ ବୋଲି ଅନୁମାନ କରିବାକୁ ଚେଷ୍ଟାକଲେ ସୁଧାମୟ । 

ନା- ଆଖିକି ନିଦଟା ଆଜି ଆଉ ଆସିବ ନାଇଁ । ଉପନ୍ୟାସର ପାର୍ଶ୍ବଚରିତ୍ରଟା ସୁଧାମୟଙ୍କ 
ଦୁର୍ବଳ ହୃଦୟର ସୁବିଧା ନେଇ ଏଥୁ ଭିତରେ ମୁଖ୍ୟଚରିତ୍ର ହୋଇଯିବାକୁ ବସିଲାଣି । କିଏ 
ଜାଣେ, ମୁଖ୍ୟଚରିତ୍ର ବ୍ରକଲାଲକୁ ପଛରେ ପକାଇ ଏଇ ପାର୍ଶ୍ବଚରିତ୍ର ମଣିଆ ପାଠକ ଚିତ୍ତର ସୃର୍ 
ସିଂହାସନରେ ଆସନ ପାତି ନ ବସିବ ବୋଲି ! 

ଅଥଚ ଏଇ ମଣିଆ ପ୍ରଥମେ ଯେଉଁଦିନ ଆସି ବ୍ରଜଲାଲର ସ୍ଵର୍ଣ ଅଳଙ୍କାର ଦୋକାନ 
ଆଗରେ ଠିଆହେଲା, ସେଦିନ ସୁଧାମୟଙ୍କ ଲେଖନୀ କି କୃସିତ ରେଖାରେ ଆଙ୍କ ନଥିଲେ ସତେ 
ମଣିଆର ସେ ଚେହେରା ! 

ମୁଣ୍ଡରେ ଝାଞ୍ପୁରା ଝାଞ୍ୁରା ବାଳ । କାନରେ ଦୁଇଟା ରୋଲଗୋଲ୍‌ଡର କୁଣ୍ଡଳୀ । 
ଅପରିଚ୍ଛନ୍ନ ପରିଧେୟରେ ବିକୃତ ତା'ର ରୂପ | 

ଭିକାରି ଭାବି ସୁଧାମୟଙ୍କ ଉପନ୍ୟାସର ପ୍ରଧାନ ଚରିତ୍ର ବ୍ରଜଲାଲ ଗୋଟିଏ ନୂଆ ପଇସା 
ପକାଇ ଦେଇଥଲା ମଣିଆ ଉପରକୁ ! 

ନୂଆପଇସାଟା ତଳେ ପଡ଼ିଯାଇଥଲା । ତାକୁ ଗୋଟେଇ ନେଇ ବ୍ରଚଲାଲର ହାତକୁ 
ବଢ଼ାଇ ଦେଇଥଲା ମଣିଆ । ଅବାକ୍‌ ଦୃଷ୍ଟିରେ ଚାହିଁ ବ୍ରଜଲାଲ ପ୍ରଶ୍ନ କରି ଉଠିଲା, ' କଅଣ 
ଦରକାର ?' 

ମଣିଆ କାନମୁଣ୍ଡା କୂଣ୍ଡାଇ କୂଣ୍ଡାଇ କହିଥୁଲା, ଚାକିରି ଆଜ୍ଞା, ଗାଆଁରେ ମରୁଡ଼ି ପଡ଼ିଛି ।' 

ଲୋକଟା ଭିକ ମାଗିବାକୁ ନୁହେଁ, ଚାକିରି ମାଗିବାକୁ ଆସିଛି । ଭାରତ ସ୍ଵାଧୀନତା 
ପାଇଲା ପରେ ମଫସଲ ଲୋକଗୁଡ଼ାକ ମାଗି ଖାଇବା ଛାଡ଼ି ଲାଗି ଖାଇବାକୁ କି ତପ୍ୂର 
ହୋଇଉଠିଚନ୍ତି ସତେ ! ବରଜଲାଲ ମନେ ମନେ ଭାବୂଥଲା, ଏବେ ରବିବାର ଦିନ ତିନିମହଲା 
କୋଠା ଛାତରୁ ତଳ ରାସ୍ତାକୁ ଅନାଇଲେ ଆଉ ଦେଶୀ ଭିକାରି ବେଶି ଦିଶୁ ନାହାନ୍ତି | ଭିକାରିଗୁଡ଼ାକ 
ଏବେ ଆନ୍ଧପ୍ରଦେଶରୁ ଆସି ସହରରେ ବେଶି ଠୁଳ ହୋଇଛନ୍ତି । ଓଡ଼ିଶାର ଭିକାରିଗୁଡ଼ାକ 
ରାଉରକେଲା, ହୀରାକୃଦ ଆଉ ପାରାଦୀପରେ ! 

ଫୋନଟା ରିଂ ରିଂ କରି ବାଜି ଉଠିଥିଲା | 

ଭାବନାକୁ ସ୍ଥଗିତ ରଖି ବ୍ରଜଲାଲ ଫୋନ୍‌ ରିସିଭର୍ଟା କାନ ପାଖକୁ ଉଠାଇ ନେଇଥିଲା | 
ବାମ ହାତରେ ଆଗକୁ ବାହାରି ପଡ଼ିଥିବା ମାଂସଳ ଉଦରଟାକୁ ଗେହ୍ଲା କଲା ଭଳି ଆଉଁଶୁ ଆଉଁଶୁ 
ପାଟିକରି ଉଠିଥିଲା, “ ହାଲୋ... ହାଲୋ... କଲିକତା ଷକ୍‌ ଏକସଚେଞ୍୍‌ ! କ୍ୟା ସୋନା ଏକଶ 
ଚଲ୍ଲିଶ ହୋଗିୟା ! ଆଛା ଆଛା, ଛୋଡ୍‌ ଦୋ...” 

ତା' ପରେ ସପ ଉପରେ ପଡ଼ିଥିବା ମାଣ୍ଡି ଉପରେ ହାମୁଡ଼େଇ ପଡ଼ି ସେ ପାଟିକରି 
ଉଠିଥିଲା, “ ଗୁମାସ୍ତା ବାବୁ, ସୋନା ଏକଶ ଚଲ୍ଲିଶ ହୋଗିୟା । ” 

ଏକଶ ପଇଁତୁିଶରୁ ଏକ୍ଶ ଚାଳିଶ ! 

ମୁନାଫାର ଅଙ୍କଟା ବ୍ରଜଲାଲର ଆଖିରେ ସୃପ୍ନର ଇନ୍ଦ୍ରଧନୁ ସୃଷ୍ଟି କରିବାକୁ ଲାଗିଲା । ନିଜ 
ଅଜ୍ଞାତରେ ନିଜ ମନର ଆକାଶଟା କେତେବେଳେ ରଙ୍ଗିନ ହୋଇଉଠିଟି, ସେ କଥା ଖିଆଲ 
ରଖିପାରି ନଥିଲା ବ୍ରଜଲାଲ | ସେ କେବଳ ଭାବିବାକୁ ଲାଗିଲା, କି ସୌଭାଗ୍ୟ ନେଇ ଏ 
ହଳଦିଆ ଧାତୁଟା ପୃଥିବୀ ଭିତରକୁ ଆସିଥିଲା କେଜାଣି, ତା” ସହିତ ସାରା ପୃଥିବୀ ଅର୍ଥନୀତିର 
ଚକ୍ରଟା ପୂରିବାରେ ଲାଗିଛି । 

ସୁଧାମୟଙ୍କ ଉପନ୍ୟାସରେ ସାମାନ୍ୟ ଏକ ପାର୍ଶ୍ବଚରିତ୍ରର ଭୂମିକା ରକ୍ଷାକରି ସେତେବେଳ 
ପର୍ଯ୍ୟନ୍ତ ମଧ୍ୟ ମଣିଆ ଦୋକାନ ଦୁଆର ମୁହଁରେ ଠିଆ ହୋଇଥଲା । ବ୍ରଜଲାଲ ତୁଳାର ମାଣ୍ଡି 
ଉପରେ ହାମୁଡ଼େଇ ପଡ଼ିବା ଦେଖି ସେ ପ୍ରଶ୍ନକଲା, “ ମୋ ଚାକିରି କଥା ଆଜ୍ଞା ! ” ଗାଆଁରେ 
ମରୁଡ଼ି ପଡ଼ିଛି ଯେ, ଧାନ ଗଛଗୁଡ଼ାକ ସବୂ ଜଳିଗଲାଣି !” 

ତକିଆ ଉପରୁ ଉଠିପଡ଼ି ସୁଧାମୟଙ୍କ ଉପନ୍ୟାସର ପ୍ରଧାନ ନାୟକ ବ୍ରଜଲାଲ ପ୍ରଶ୍ନ କରି 
ଉଠିଲା, “ କ୍ୟା ମରୋଡ଼ି ହୋ ଗିୟା ! ଅଗର ସୋନାଗୁଡ଼ାକ ତ ସେଇ କାଟ ସଡ଼କ ଉପର 
ଦେଇ ପ୍ରତି ବାହାଘର ତିଥିରେ ସାପ, ବେଙ୍ଗର ସେ ମଫସଲ ସାମ୍ରାଜ୍ୟକୁ ଧାଁ ଦଉଡ଼ ଲଗାଇଟି ! 
ମଫସଲରେ ଆଜିକାଲି ବହୁତ ଟାଙ୍କା | ସୋନା ଏକ୍ଶ ପଇଁତ୍ରିଶରୁ ଏକଶ ଚଲ୍ଲିଶ୍‌ ହୋଗିୟା । ” 

ତାପରେ ବ୍ରଜଲାଲ ତା'ର ବର୍ଗୁଳାକାର ଆଖି ଡୋଳା ଦୁଇଟା ଏପରି ଭାବରେ ପୂରାଇବାକୁ 
ଲାଗିଲା ଯେ, ମନେହେଲା ସତେ ଯେପରି ସୃର୍ଣ୍ ନାମକ ସେହି ମହିମାମୟୀ ଦେବୀ ନିଜ ଶାଢ଼ିର 
ହଳଦିଆ ପଣତଟା ଉଡ଼ାଇ ଚୌଖାନି ସ୍ଵର୍ଣ୍ଠାଳଙ୍କାର ଦୋକାନରୁ ମଫସଲ ରାସ୍ତାରେ କିପରି 
ଗତିକରି ଯାଉଛନ୍ତି, ତାହା ସେ ଦେଖିବାକୁ ଚେଷ୍ଟା କରୁଚି ! 

ବିଭୂତି ପଟ୍ଟନାୟକ 
ଗଳ୍ସମଗ୍ର ୧୭୧ 

ମଣିଆ ହତାଶ କଣ୍ଠରେ କହିଲା, “ ଚାକିରି ଆଞ୍ଚା !' 

ବ୍ରଜଲାଲ ହସି ହସି କହିଲା, କି କି କାମ ତମେ କରିପାରିବ ? 

ମରୁଡ଼ିର ନିଆଁ ଧାସରେ ଶ୍ୟାମଳ ଧାନକ୍ଷେତ ଯାହାର ଧୂସର ହୋଇଯାଇଚି, ସେ କି 
କାମ ଅବା କରି ନ ପାରେ ! 

ମସଲା ବାଟିବା, ପାଣି ବୋହିବା, ଛୁଆ କାଖେଇବାଠାରୁ ଆରମ୍ଭ କରି ଗୋଡ଼ ଘଷିଦେବା 
ପର୍ଯ୍ୟନ୍ତ ସବୁ କାମ କରିପାରିବ ବୋଲି ମାଣିଆ ନିଃସଙ୍କୋଚରେ କହିଥୂଲା ସେଦିନ । ଏଭଳି 
କରିବା ପାଇଁ ଏବେ ଭୀଷଣ ଲୋକ ଅଭାବ । ତେଣୁ ଏଡ଼େ ସହଜରେ ଏପରି ଗୋଟାଏ 
ଚାକର ପାଇଯିବା ଦେଖି ହସର କେତୋଟି ଚପଳ ଢେଉ ବ୍ରଜଲାଲର ଓଠ ଉପକୂଳରେ ଧକକା 
ଖାଇବାକୁ ଲାଗିଲା | ଆଖିରେ ନାଚିଲା ତା'ର ପ୍ରଥମ ସ୍ତର ତିନୋଟି ପିଲାଙ୍କ କଥା, ଯେଉଁମାନେ 
ନୂଆ ମାଆର ଅତ୍ୟାଚାରରେ ହସ୍ତସନ୍ତ ହେଉଚନ୍ତି । ଲୋକଟା ଯଦି ସେମାନଙ୍କର ଯନ୍‌ ନିଏ ! 

ବ୍ରଜଲାଲ ରାଜି ହୋଇଯାଇଥିଲା । ଖାଇପିଇ ମାସିକ ଦରମା ସାତଟଙ୍କା ! ଏତେ କମ୍‌ 
ଟଙ୍କାରେ ଚାକରଟିଏ ମିଳିଯିବା କିଛି ସହଜ କଥା ନୁହେଁ ! 

ତେଣୁ ଏହିପରି ଭାବରେ ବ୍ରଜଲାଲର ପ୍ରଥମ ସ୍ତ୍ତୀର ସନ୍ତାନ କେତୋଟିକୁ ନିଜ ଦାୟିତ୍ଵରେ 
ରଖି ତାକୁ ମୁଖ୍ୟ ଚରିତ୍ର ଭୂମିକାରେ ଅଂଶଗ୍ରହଣ କରିବାକୁ ସୁବିଧା ଦେବା ଲାଗି ସୁଧାମୟ 
ମଣିଆକୁ ଆଣିଥୂଲେ ନିଜ ଉପନ୍ୟାସର ପୃଷ୍ଠା ଭିତରକୁ । 

ମରୁଡ଼ି ପ୍ରପୀଡ଼ିତ ମଫସଲ ଗାଁର ଚାଷୀ ସନ୍ତାନ ମଣିଆ ଯାହାର ଶିକ୍ଷା ନାହିଁ, ତାଠାରେ 
ସଭ୍ୟତାର ସ୍ପର୍ଶ ଲାଗି ନାହିଁ; ଜୀବନରେ କୌଣସି ଉଚ୍ଚ ଆକାଂକ୍ଷା କିମ୍ବା ସୁଖଭୋଗର ଲାଳସା 
ନାହିଁ । ସହର ଜୀବନର ପୃଷ୍ଠଭୂମିରେ ଲିଖିତ ସୁଧାମୟଙ୍କ ଉପନ୍ୟାସରେ ତା'ର କି ଭୂମିକା 
ଅବା ଆଶା କରାଯାଇପାରେ ! 

ପ୍ରଥମେ ପ୍ରଥମେ ମଣିଆ ପିଠିରେ ବ୍ରଜଲାଲର ଛୋଟ ଛୁଆ ତିନିଟାଙ୍କୁ ଲଦି ସୁଧାମୟ 
ବେଶ୍‌ ଆଠଟି ପରିଛେଦ ଅତିକ୍ରମ କରି ଆସିଥିଲା | କିନ୍ତୁ ନବମ ପରିଚ୍ଛେଦରେ ହଠାତ୍‌ ତାଙ୍କର 
ଧ୍ୟାନଭଗ୍ଧ ହେଲା । ସେ ଚମକି ଉଠି ଦେଖିଲେ, ସନ୍ଧ୍ୟାବେଳେ ଯେତେବେଳେ ବ୍ରଜଲାଲ 
ଗିନ୍ଧିର ଚିକିତ୍ସା କରିବା ପାଇଁ ଡାକ୍ତର ନୀଳାମ୍ବର ଘର ଭିତରକୁ ପ୍ରବେଶ କଲେ, ମଫସଲର ସେ 
ମାଇଚିଆ ଟୋକାଟା କାନ ଡେରି ଠିଆ ହୋଇଚି । ଆଖି ଦୂଇଟାରେ ତାର ସତର୍କତାର ଚିହ୍ନ 
ସୁସ୍ପଷ୍ଟ । 

ମାଣିଆର ଆଖିରେ ଶିକାରୀର ସତର୍କତା ଦେଖି ସୁଧାମୟ ଚମକି ଉଠିଥିଲେ ସେଦିନ । 
ତାଙ୍କ ମନର ଦୁର୍ବଳତାର ସୁଯୋଗ ନେଇ ମଫସଲ ଅଞ୍ଚଳର ଏ ମାଇଚିଆ ଟୋକାଟା ଉପନ୍ୟାସରେ 
ଏକ ବିଶିଷ୍ଠ ଭୂମିକା ଉପରକୁ ଯେ ଲମ୍ଫ ଦେବାକୁ ବସିଲାଣି, ସେଇ କଥା ଲକ୍ଷ୍ୟ କରି ସେ 
ଶଙ୍କିତ ହୋଇପଡ଼ିଥଲେ । ମନେ ମନେ କହି ଉଠିଥିଲେ, ସାତ ଟଙ୍କାର ଚାକର ତୁ ମଣିଆ ! 
ବ୍ରଜଲାଲ ଭଳି ଓଡ଼ିଶାର ବିଶିଷ୍ଟ ସ୍ଵର୍ଣ୍ଣ ବ୍ୟଯବସାୟୀର ଗୃହର ଅଭ୍ୟନ୍ତରରେ ପ୍ରବେଶ କରିବା 
ତୋର ଦରକାର କଅଣ ? ନୀଳାମ୍ବର ଡାକ୍ତର ଯଦି ବ୍ରଜଲାଲ ଗିନ୍ଧି ଚନ୍ଦ୍ରଲେଖାର କକ୍ଷ ଭିତରକୁ 

ବିଭୂତି ପଟ୍ଟନାୟକ 
୧୭୨ ଗ୍ରଳ୍ନସମଗ୍ର, 
ଯାଇଚି, ତାହାହେଲେ ତୁ ବ୍ରଜଲା୍ନର ପ୍ରଥମ ସ୍ତର ଗୋଟିଏ ପିଲାକୁ କାନ୍ଧରେ ପକାଇ ବାହାରକୁ 
ବୁଲାଇ ନେ । 

ସୁଧାମୟଙ୍କ କଳନାର ଏରୁଣ୍ଡିବନ୍ଦ ପାଖରେ ଠିଆ ହୋଇ ଛୁଆ ତିନିଟାଙ୍କ ଆଡ଼କୁ ଚାହିଁଲା 
ମଣିଆ । ଲକ୍ଷ୍ୟକଲା, ଛୁଆ ତିନିଟା ନିଘୋଡ଼ ନିଦରେ ଶୋଇଛନି | ସେମାନଙ୍କୁ ଅଧା ନିଦରୁ 
ଉଠାଇଲେ, ଏପରି କାନ୍ଦଣାର ରାହା ଧରିବେ ଯେ, ସହଜରେ ସେମାନଙ୍କୁ ବୁଝାଇ ହେବ 
ନାହିଁ । ମଣିଆ ଛୁଆ ତିନିଟାଙ୍କ ଆଡ଼ୁ ଦୃଷି ଫେରାଇ ଚନ୍ଦ୍ରଲେଖାଙ୍କ ଗୁହକକ୍ଷ ଆଡ଼କୁ ଗତି 
କରିବାକୁ ଲାଗିଲା । 

( ନିଃସହାୟ ଭାବରେ ଓପନ୍ୟାସିକ ସୁଧାମୟ ଅନୁଭବ କଲେ, ତାଙ୍କ କଳ୍ପନାର ଏରୁଣ୍ଡିବନ୍ଧ 
ଡେଇଁ ମଫସଲର ସେ ଅପରିଚ୍ଛନ୍ନ ଲୋକଟା ମନର ଦରଜା ପାଖରେ ଯାଇଁ ପହଞ୍ଚଲା ।) 

କବାଟ ଦରଆଉଜା କରି ଚନ୍ଦ୍ରଲେଖା ଆଉ ଡାକ୍ତରନୀଳାମ୍ବର କଥାବାର୍ଭା ହେଉଥିଲେ 
ନିମ୍ନ ସ୍ମରରେ- 

* କେତେଦିନ ଆଉ ବିଶୁଦ୍ଧ ଜଳକୁ ଉଷଧ ବୋଲି କହି ଇଞ୍ୋୋକ୍ସନ ଦେଉଥିବ ଡାକ୍ତର ! 
—ଚନ୍ଦ୍ରଲେଖାଙ୍କ କଣ୍ଠ । 

* ଯେତେଦିନ ତମ ଦେହରେ ଯୌବନର ଏ ସ୍ଵର୍ଣ୍ାଭା ଥୁବ, ଅନ୍ତତଃ ସେତେଦିନ ରୋଗର 
ନାମ କହି ମତେ ଏଠିକି ଆସିବାକୁ ହେବ ଚନ୍ଦ୍ରଲେଖା !” — ଡାକ୍ତରଙ୍କର କଣ୍ଠରେ ଆବେଗର 
ଉଛ୍ଛାସ । 

ତମେ ତ ମୋ ଦେହର ଏ ଯୌବନର ସ୍ୃର୍୍ାଭା ଦେଖୁଚ ଡାକ୍ତର, କିନୁ ଯାହାକୁ ବାହା 
ହୋଇ ମୁଁ ସ୍ଵାମୀ ବୋଲି ଗ୍ରହଣ କଲି, ସୁନାର ରଙ୍ଗ ଛଡ଼ା ଏ ଦେହର ରଙ୍ଗ ତ ଦିନେହେଲେ ସେ 
ଦେଖିଲେ ନାହିଁ' - ଚନ୍ଦ୍ରଲେଖାଙ୍କ କଣ୍ଠରେ ଏଥର ଅଶେଷ ଅବସୋସର ସ୍ଵାକ୍ଷର ! 

' ବୃଜଲାଲତ ରାତି ବାରଟା ପୂର୍ବରୁ କେବେ ଫେରୁନାଇଁ ଲେଖା ! ତମେ ଆଜି ସନ୍ଧ୍ୟାରେ 
ଆସ, ସିନେମା ଦେଖିଯିବା | ତମର ଏ ମଫସଲିଆ ଚାକରକୁ ମତେ ଭାରି ଡର ଲାଗୁଚି ' 
ଡାକ୍ତରଙ୍କ କଣ୍ଠରେ ଭୟର ଜଡ଼ତା । 

( ଉପନ୍ୟାସର ଏହି ଅଂଶତକ ଲେଖିସାରି ସୁଧାମୟ ଚେୟାର ଉପରେ କିଛି ସମୟ ଗୁମ୍‌ 
ମାରି ବସିରହିଥଲେ | ଅନୁଭବ କରି ଦେଖିଥିଲେ, ଡାକ୍ତର-ଚନ୍ଦ୍ରଲେଖାଙ୍କ କଥୋପକଥନ ଶୁଣି 
ମରୁଡ଼ି ପ୍ରପୀଡ଼ିତ ସେଇ କୃଷ୍ଣକାୟ ଭୂତ୍ୟଟାର ମୁହଁରେ ବିନ୍ଦୁ ବିନ୍ଦୁ ଝାଳ ଜମି ଆସିଛି । ଆଖିରେ 
ଫୁଟି ଉଠିଚି ବିଚିତ୍ର ଏକ ଉଜ୍ଜଳ- ଦୃଷ୍ଟି । ଶିକାରଛଡ଼ା ବ୍ୟାଘ୍ରଟିଏ ଭଳି ସେ ପୁଣି ଫେରିଆସିଚି 
ତା'ର ରହିବା ଘରକୁ |) 

ସନ୍ଧ୍ୟାବେଳେ ଚନ୍ଦ୍ରଲେଖା କହିଲେ, ମୁଁ ସିନେମା ଯାଉଛି ମଣିଆ, ତୁ ଘର ଛାଡ଼ି କୁଆଡ଼େ 
ଯିବୁ ନାହିଁ । 

ମଣିଆ ଗମ୍ଭୀର କଣ୍ଠରେ କହିଲା, ଆପଣ ସିନେମା ଯାଇପାରିବେ ନାଇଁ ମାଆ ! 

ବିଭୂତି ପଟ୍ଟନାୟକ 
ଗଳ୍ଚସମଗ୍ର ୧୭୩ 

ଟଙ୍କାରିତ ଧନୁ ଭଳି ଭୁଲତା କୁଞ୍ଚତ କରି ଅବାକ୍‌ କଣ୍ଠରେ ଚନ୍ଦ୍ରଲେଖା ପଚାରିଲେ, 
କାହିଁକି ? 

ମଣିଆ ପୂର୍ବ ପରି ଦୃଢ଼ କଣ୍ଠରେ କହିଲା, ଡାକ୍ତର ସାଙ୍ଗରେ ଆପଣ ସିନେମା ଯାଇପାରିବେ 
ନାହିଁ । ବାବୁ ଆସନ୍ତୁ, ତାଙ୍କ ସାଙ୍ଗରେ ଯିବେ । 

ମଣିଆ ! - ଧମକ ଦେବା ଭଳି ଚିକ଼ାର କରିଉଠିଲେ ଚନ୍ଦ୍ରଲେଖା । ତାପରେ ରାଗ 
ତମ ତମ ହୋଇ ପଦାକୁ ଯିବାକୁ ବାହାରିଲେ । 

ମଣିଆ ନିର୍ଲିପ୍ତ କଣ୍ଠରେ କହିଲା, ଯଦି ମୋ କଥା ନ ରଖନ୍ତି, ତେବେ ମୁଁ ସେ ପାଣି 
ଓଷଧ କଥା ବାବୂଙ୍କୁ କହିଦେବି । 

ମଣିଆ କଥା ଶୁଣି ଚମକି ଉଠିଲେ ଚନ୍ଦ୍ରଲେଖା । 

ଆଖିରୁ ତାଙ୍କର ଦୃଷ୍ଟିର ପ୍ରଦୀପ ନିଭିଗଲା ଭଳି ତାଙ୍କୁ ବୋଧ ହେଲା । ସେ କଣ୍ଠ 
ପ୍ରକଞ୍ଚିତ କରି କହିଲେ, “ତୁ ଏ କଅଣ କହୁଟୁ ମଣିଆ ! ଜାଣିଚୁ, ତୁ ଏ ଘରର ସାମାନ୍ଯ 
ଚାକର । 

ମଣିଆ ମୂଦୁ ମୃଦୁ ହସିଲା । କାଳିଆ ମୁହଁକୁ ତା'ର ହସଟା ଭାରି ଚମଜ୍ାର ମାନୁଥିଲା । 
ସେଇ ହସ ଜରିଆରେ ସେ ଯେପରି ଜଣାଇ ଦେଇ ସାରିଥିଲା, ସେ ଜାଣେ ଯେ ସେ ଏ ଗୃହର 
ଭୃତ୍ୟ । ସେ କଥା ବାରମ୍ବାର ମନେ ପକାଇ ଦେଇ କିଛି ଲାଭ ନାହିଁ । 

ଚନ୍ଦ୍ରଲେଖା ଆଉ ବାହାରକୁ ଗଲେ ନାହିଁ 

ଡାକ୍ତରଙ୍କୁ ଫୋନ୍‌ରେ ଜଣାଇ ଦେଲେ, ' ମୁଣ୍ଡ ବିନ୍ଧୁଛି । ବାହାରକୁ ଯାଇ ହେବ ନାହିଁ ।' 

ତା' ଆରଦିନ ମଣିଆ ଶୁଣିଲା, ଚନ୍ଦ୍ରଲେଖା କହୁଛନ୍ତି, ମୋ ବେକର ସୁନାହାରଟା ନାହିଁ ! 

ବ୍ରଜଲାଲ ପଚାରିଲେ, “' ଏଗାର ଭରିର ସେ ଖାଣ୍ଟି ସୋନାର ହାରଟା ଗଲା କୁଆଡ଼େ ? 
ସୋନା ଭରି ଏକ୍ଶ ଚଲ୍ଲିଶ !' 

ଚନ୍ଦ୍ରଲେଖା ଚିକ୍ରାର କଲା ଭଳି କହିଲେ, “ ଚୋରି, ଚୋରି ! ପୋଲିସକୁ ଖବର ଦିଅ !' 

ମଣିଆ କହିଲା, “ ହାରଟା ମୋ ପୁଟୁଳା ଭିତରେ ଅଛି ।' 

ବ୍ରଜଲାଲ କୃଦ୍ଧ କଣ୍ଠରେ ପଚାରିଲା, ' ହାରଟା ତୋ ପୁଟୁଳାକୁ ଗଲା କେମିତି ? ' 

ମଣିଆ ହସି ହସି କହିଲା, ' ମୁଁ ଶୋଇଥଲା ବେଳେ ମାଆ ମୋ ପୁଟୁଳା ଉଣ୍ଡାଳୁଥୁଲେ । 
ବୋଧହୁଏ ମନେନାହିଁ, ହାରଟା ସେ ପୁଟୁଳା ଭିତରେ ରଖି ଦେଇଚନ୍ତି ।' 

ସୁନା ରଙ୍ଗ ଭଳି ଚନ୍ଦ୍ରଲେଖାଙ୍କ ମୁହଁର ସ୍ଵାଭାବିକ ରଙ୍ଗଟା ହଠାତ୍‌ ପିତ୍ତଳ ଭଳି ଫିକା 
ହୋଇଗଲା । 

ତା' ଆରଦିନ ଚନ୍ଦ୍ରଳେଖା କହିଲେ, “ ମୋର ଗୋଟାଏ ଚାକରାଣୀ ଦରକାର । ଏ 
ମଫସଲି ଲୋକଟାକୁ ବାହାର କରିଦିଅ । ଏ ପିଲାଙ୍କର ଯନ୍‌ ନେଉ ନାହିଁ ।' 

ଛୁଆଗୁଡ଼ାଙ୍କ ପ୍ରତି ବିମାତାର ଏ ଆଦର୍ଶ ମାତୃସ୍ତେହ ହଠାତ୍‌ ଆବିଷ୍କାର କରି ବ୍ରଜଲାଲ 
ଆତନମ୍ବିତ ହେଲା । କହିଲା, ' ତମେ ଅର୍ଥଶାସ୍ତର ସାଧାରଣ ନିୟମ ମଧ୍ୟ ଆଦୌ ଜାଣ ନାହିଁ 

ବିଭୂତି ପଟ୍ଟନାୟକ 

୧୭୪ ଗ୍ରଳ୍ପସମଗ୍ର 
ଚନ୍ଦ୍ରଲେଖା ! ମାସିକ ସାତ ଟଙ୍କା ଦରମାରେ ଚାକରାଣୀଟିଏ ତ ଦୂରର କଥା, ଗୋଟିଏ ଡାହାଳ 
କୁକୁର ସୁଦ୍ଧା ମିଳିବ ନାହିଁ । ଏ ମଣିଆଟା ଅଧେ ପୁରୁଷ, ଆଉ ଅଧେ ନାରୀ | ମାଇଚିଆଟା । 
ତାଠୁଁ ଭଲ ଚାକରଟାଏ ଆଉ ମିଳିବ କେଉଁଠୁ ? 

ଚନ୍ଦ୍ରଲେଖା ବ୍ରଜଲାଲ ମୁହଁକୁ ଚାହିଁରହିଲେ | ତେଇଶି ବର୍ଷର ନାରୀ ! ଜୀବନରେ ସେ 
ଯେତିକି ଅଭିଜ୍ଞତା ସଞ୍ଚୟ କରିଛନ୍ତି, ତା'ର ମାପକାଠିରେ ସେ ମାପି ଦେଖିଛନ୍ତି ବ୍ରଜଲାଲକୁ ! 
ପୃଥିବୀରେ ଅର୍ଥନୀତି ଛଡ଼ା ଆଉ କିଛି ନୀତି ଅଛି ବୋଲି ସେ ବୁଝେ ନାହିଁ । ଫୁଲ କହିଲେ ସେ 
ବୁଝେ, ' ଫୁଲକୋବି; ନୀତି କହିଲେ ସେ ବୁଝେ ‘ଅର୍ଥନୀତି ! 

ବେଳେ ବେଳେ ଚନ୍ଦ୍ରଲେଖା ଦୟା କରନ୍ତି ନିଜ ସ୍ବାମୀକୁ ଆଉ ବେଳେ ବେଳେ ଭୟ 
ମଧ୍ଯ କରନ୍ତି । ସୁନା ଲୋଭରେ ବ୍ରଜଲାଲକୁ ବିବାହ କରିଥିବା ଯୋଗୁ ବେଳେ ବେଳେ ତାଙ୍କ 
ମନ ଖରାପ ହୁଏ ଯେମିତି, ତାଙ୍କ ପ୍ରତି ସ୍ବାମୀର ଅସ୍ଵାଭାବିକ ନି ଲିପ୍ରତା ଦେଖି ସମୟେ ସମୟେ 
ଉଲ୍ଲସିତ ହୁଅନ୍ତି ସେ ସେମିତି । 

କିନ୍ତୁ ମଫସଲର ଏ ମାଇଟିଆ ଚାକରଟା ଆସିଲା ଦିନୁ ସେ କିପରି ଏକ ବନ୍ଦୀ ବିହଗୀର 
ଦୁଃଖରେ ଅସହାୟା ହୋଇଉଠିଛନ୍ତି । ତାଙ୍କର ଧାରଣା ହୋଇଛି, ସେ ଯେପରି ନିଜ ଚାକର 
ହାତରେ ବନ୍ଦିନୀ ! 

ସେ ମୁକ୍ତି ଚାହାନ୍ତି । 

କିନ୍ତୁ ସେ ଜାଣନ୍ତି, ମାସିକ ସାତ ଟଙ୍କା ବେତନରେ ଥବା ବିଶ୍ବସ୍ତ ଭୃତ୍ୟକୁ ବ୍ରଜଲାଲ 
କେବେ ତଡ଼ିବ ନାହିଁ । 

ତେବେ ? 

ଚନ୍ଦ୍ରଲେଖାଙ୍କ ମୁହଁର ରେଖାଗୁଡ଼ିକ କୁ୍ଚତ ହୋଇ ଆସେ ! 

ବ୍ରଜଲାଲ ଦୃଷ୍ଟିର ଅନ୍ତରାଳରେ ସେ ନିଜର ଯେଉଁ ପରିଚୟକୁ ଗୋପନ କରିଆସିଥଲେ, 
ଚାକର ଆଖିରେ ତାହା ଧରାପଡ଼ିଯାଇଛି । 

ନୀଳାମ୍ବର ମଣିଆ ଭୟରେ ଆଉ ଘରକୁ ଆସୁ ନାହାନ୍ତି ! 

ଚନ୍ଦ୍ରଲେଖା ଉପାୟ ଚିନ୍ତା କଲେ । 

ତା' ଆରଦିନ ମଣିଆ ଶୁଣିଲା, ମାଆ କହୁଚନ୍ତି, ' ତୁ ତ ଅନେକଦିନୁ ଗାଁକୁ ଯାଇନୁ 
ମଣି ! ପିଲାଛୁଆଙ୍କୁ ଦେଖି ନଥବୁ । ମରୁଡ଼ିରେ ସେମାନେ ଖାଉଥିବେ କଅଣ ? ନେ, ମୁଁ 
ଟଙ୍କା ଶହେଟା ଦଉଚି । ଘରକୁ ଯାଆ ।' 

ମଣିଆ ମାଆଙ୍କ ମୁହଁକୁ ଚାହିଁଲା | 

କହିଲା, “ ତମେ ମତେ ତଡ଼ି ଦଉଚ ମାଆ ! ମୋର ଟଙ୍କା ଦରକାର ନାହିଁ, ମୁଁ ଗାଆଁକୁ 
ଯିବି ନାହିଁ । ଏ ଛୁଆ ତିନିଟାଙ୍କ ମାୟା ମତେ ଏମିତି ଲାଗିଗଲାଣି ଯେ, ମୁଁ ତାଙ୍କୁ ଛାଡ଼ି କୁଆଡ଼େ 
ରହିପାରିବି ନାଇଁ । ମାଆ ଛେଉଣ୍ଡ ପିଲା ତିନିଟାଙ୍କୁ ଦେଖୁନ, ମତେ ଦେଖିଲେ କେମିତି 
କୁରୁକୂରୁ ହୋଇ ହସୂୁଚନ୍ତି ! 


a ‘oh oh 

ବିଭୂତି ପଟ୍ଟନାୟକ 
ଗଳ୍ନସମଗ୍ର ୧୭୫ 

ତା' ଲୁଗା କୁଞଚକୁ ଧରି କୁରୁକୁରୁ ହୋଇ ହସୁଥିବା ଛୁଆ ତିନିଟାଙ୍କୁ ତା'ପରେ କୋଳକୁ 
ନେଇ ଗେଲ କଲା ମଣିଆ । ଗେଲ କରିବାର ଢଙ୍ଗଟା ତା'ର ଠିକ ସ୍ତୀଲୋକଙ୍କ ଭଳି | 

ଅବ୍ୟକ୍ତ, ଅସହ୍ୟ ରୋଗରେ ଅସ୍ଥିର ହୋଇ ଚନ୍ଦ୍ରଲେଖା ଫେରିଗଲେ ନିଜ ଶୋଇବା 
ଘରକୁ । ମନେ ମନେ ଦାନ୍ତ କଡ଼ମଡ଼ କରି କହିଉଠିଲେ, ମାଇଟିଆଟା ! 

ଏଇଠି ଉପନ୍ୟାସର ଶହେ କୋଡ଼ିଏ ପୃଷ୍ଠା ଶେଷ ହୋଇଛି । 

ସୁଧାମୟ ଚାହିଁ ରହିଛନ୍ତି କାନ୍ଧସର ଘଣ୍ଟାକୁ । 

କାନ୍ଧଘଣ୍ଟାରେ ସାଢ଼େ ଦୂଇ ବାଜିଲାଣି | ରତ୍ନି ଦୀର୍ଘରୁ ଦୀର୍ଘତର ହେଉଛି । 

ନିଜ ପାଣ୍ଲିପିକୁ ସୁଧାମୟ ଚାହିଁ ରହିଛନ୍ତି ଅସହାୟ ଦୃଷ୍ଟିରେ । ତାଙ୍କର କରିକବଳ୍ଜିତ 
ଉପନ୍ୟାସର କଥାବସ୍ତୁ ବର୍ରମାନ ସଙ୍କଟର ଏକ ମଝି ଛକରେ ପହଞ୍ଚଛି । ଉପନ୍ୟାସର ପ୍ରଧାନ 
ଚରିତ୍ର ବ୍ରଜଲାଲ । ଚନ୍ଦ୍ରଲେଖା ଆଉ ଡାକ୍ତର ନୀଳାମ୍ବର ନିଃସହାୟ ଦୃଷ୍ଟିରେ ସତେ ଯେମିତି 
ପ୍ରଶ୍ନ କରୁଛନ୍ତି, ‘ମଫସଲର ଏ ମାଇଚିଆ ଟୋକାଟା କ୍ରମେ କ୍ରମେ ପ୍ରଧାନ ହୋଇଉଠୁଟି, 
ସୁଧାମୟ ବାବୁ ! ପାଠକମାନଙ୍କର ସମସ୍ତ ସହାନୁଭୂତି କ୍ରମେ କ୍ରମେ ପାହାଡ଼ ଉପରର ବର୍ଷାଧାରା 
ଭଳି ତଳକୁ ଗଡ଼ି ମଣିଆ ଉପରେ ଠୁଳ ହେଉଛି । ଆମେ କଅଣ କେବଳ ପାଠକମାନଙ୍କ 
ବିରକ୍ତି ଅଶ୍ରଦ୍ଧା ନେଇ ଉପନ୍ୟାସରେ ରହିଯିବୁ !' 

ସୁଧାମୟ ନିଜେ ଆତଙ୍କରେ ଶିହରି ଉଠିଲେ । ମଣିଆକୁ ସେ ଯେପରି ଭାବରେ ଚିତ୍ରଣ 
କଲେଣି, ତା” ଅତ୍ୟାଚାରରୁ ଉପନ୍ୟାସର ପ୍ରଧାନ ଚଚିତ୍ରଗୁଡ଼ିକୁ ରକ୍ଷା କରିବା କଷ୍ଟକର ବ୍ୟାପାର | 

ସୁଧାମୟ କଥାଟା ଚିନ୍ତା କରି ନିଜେ ମଧ୍ଯ ବିସ୍ପିତ ହୁଅନ୍ତି । ମରୁଡ଼ି ପ୍ରପୀଡ଼ିତ ଅଞ୍ଚଳର ଏ 
ମଫସଲି ଲୋକଟାର ମନ ଭିତରେ ଏତେ ସ୍ବେହ, ପ୍ରଭୁଭକ୍ତିୟ ଆଉ ବାଛବିଚାର କରିବାର ଶକ୍ତି 
କେଉଁଠି ଲୁଚି ରହିଥିଲା କେଜାଣି ? ଟଙ୍କା ପାଇଁ, ନିଜକୁ ବଂଚାଇବା ପାଇଁ ଯେଉଁ ଲୋକଟା 
ନିକୂଟି ହୋଇ ଚାକିରି କରିବାକୁ ଆସିଥୁଲା, ବ୍ରଜଲାଲର ପ୍ରଥମ ସ୍ତ୍ୀର ନିଆଶ୍ରୀ ପିଲା ତିନିଟାଙ୍କ 
ପ୍ରତି ତା'ର ଏତେ ମାୟା ମମତା ଆସିଲା କୁଆଡୁ ? 

ନା- ନା, ସୁଧାମୟ ନିଶ୍ଚୟ ମଣିଆକୁ ଉପନ୍ୟାସର ବିଦାୟ କରିଦେବେ । ତା'ଛଡ଼ା 
ଉପାୟ ନାହିଁ । 

କିଚଧୁ କିପରି ? 

ବ୍ରଜଲାଲର ଚରିତ୍ରକୁ ସେ ଯେପରି ଚିତ୍ରଣ କରିଛନ୍ତି, ସେଥୁରେ ମଣିଆକୁ ବ୍ରଜଲାଲ 
ତଡ଼ିପାରିବ ନାହିଁ । ଚନ୍ଦ୍ରଲେଖାଙ୍କ ଚାରିତ୍ରିକ ଦୁର୍ବଳତାକୁ ମଣିଆ ଯେପରି ଉଦ୍‌ଘାଟନ କରିପାରିଛି, 
ସେଥରରେ ଧମକ, ଲାଞ୍ଚ କିମ୍ବା ପ୍ରଲୋଭନ ଦେଖାଇ ଚନ୍ଦ୍ରଲେଖା ତାକୁ ନିଜ ବାଟରୁ ହଟାଇ 
ଦେଇପାରିବେ ନାହିଁ । ଆଉ ମଣିଆ ଯଦି ବ୍ରଜଲାଲଙ୍କ ପରିବାର ଭିତରେ ରହେ, ଡାକ୍ତର 
ନୀଳାମ୍ବର ଆଉ କଦାପି ତାଙ୍କ ଘରକୁ ଆସିପାରିବେ ନାହିଁ | ତାହାହେଲେ କେଉଁ ରାସ୍ତା ଦେଇ 
ଉପନ୍ୟାସର କଥାବସ୍ତୁକୁ ଆଗକୁ ନେବେ ? 

ସୁଧାମୟ ନିର୍ବୋଧ ଦୃଷିରେ ନିଜ ମନର ଅଭ୍ୟନ୍ତରକୁ ଚାହିଁଲେ । ଦେଖିଲେ, ଉପନ୍ୟାସ 
ଘଟଣାବସ୍ତୁର ଶୋଭାଯାତ୍ରାକୁ ଦୁଇ ହାତ ମେଲାଇ ମଣିଆ ଅଧବାଟରେ ଅଟକାଇ ରଖିଛି । 

ବିଭୂତି ପଟ୍ଟନାୟକ 
୧୭୬ ଚ୍ରାନ୍ସ ସମଗ୍ର 
ସୁଧାମୟ ମନେ ମନେ ଚିକ୍ରାର କରିଉଠିଲେ, “ ମଣିଆ, ଏଥର ତୋତେ ମୋ ଉପନ୍ୟାସର 
ମୁଖ୍ୟଚରିତ୍ରମାନଙ୍କୁ ବାଟ ଛାଡ଼ିଦେବାକୁ ହେବ । ଆଉ ତୁ ଯଦି ନିଜ ଇଚ୍ଛାରେ ବାଟ ନ ଛାଡୁ, 
ମୁଁ ତୋତେ ହତ୍ୟା କରିବି । 

କିନ୍ତୁ କିଏ ହତ୍ଯା କରିବ ମଣିଆକୁ ? 

ବ୍ରଜଲାଲ ! 

ସୁଧାମୟ ହସିଲେ । ଭାବିଲେ, ମୁନାଫା ଛଡ଼ା ଯାହା ଆଖିକୁ ନିଦ ଆସେ ନାହିଁ, ମଣିଆ 
ଭଳି ସ୍ଵଜ୍ପବେତନଭୋଗୀ କର୍ମ-ତପୂର ଭୂତ୍ୟକୁ ସେ କଦାପି ହତ୍ୟା କରିପାରେନା । 

ଆଉ ଚନ୍ଦ୍ରଲେଖା ! ... ନୀଳାମ୍ବର ! 

ସୁଧାମୟଙ୍କ ମୁହଁରେ ବିଦୂପର ଏକ ବକ୍ରରେଖା ଆଙ୍କି ହୋଇଗଲା । ସେ ଭାବିଲେ, 
ବ୍ରଜଲାଲକୁ ସେମାନଙ୍କ ଦୁର୍ବଳତା କଥା କହିଦେଲେ, ସେ ଦୁହିଁଙ୍କର ଜୀବନ୍ତ ମୃତ୍ୟୁ ହେବ | 
ସେମାନେ ମଣିଆକୁ ହତ୍ୟା କରିବାକୁ ସାହସ ପାଇବେ କେଉଁଠୁ ? 

ˆ“ ସୁଧାମୟ ନିଜ ମୁଖ୍ଯ ଚରିତ୍ରଗୁଡ଼ିକ ଉପରେ ମନେ ମନେ ଭାରି ବିରକ୍ତ ହୋଇଗଲେ | 
ତାଙ୍କର ମନେହେଲା, ତାଙ୍କର ସବୁ ପ୍ରଧାନ ଚରିତ୍ରଗୁଡ଼ିକ ଦୁର୍ବଳ ବ୍ୟକ୍ତି । ସେମାନେ ନିଜ 
ଭୂମିକା ପାଇଁ ଅଯୋଗ୍ୟ, ଅକ୍ଷମ | ନିଜ ହାତରେ ହିଁ କେବଳ ମଣିଆ ନିଜକୁ ହତ୍ୟା କରିପାରେ | 
ନିଜ ମନ ଭିତରେ ଦୁର୍ବଳତା, ପ୍ରଲୋଭନ ହିଁ ନିଜକୁ ବେଶି ସହଜରେ ନିହତ କରିପାରେ । 

ମଣିଆ ମଣିଷ । ପ୍ରଲୋଭନ ଆଉ ଦୁର୍ବଳତାର ଉର୍ଦ୍ବରେ ସେ ନୁହେଁ । 

ଚରିତ୍ର ବିଶ୍ଲେଷଣର ଅନ୍ତର୍ଦ୍ଧଷ୍ଠି ନେଇ ସୁଧାମୟ ମଣିଆ ଆଡ଼କୁ ଚାହିଁଲେ । ଆହା ! 
ବିଚରା ମଫସଲର ନିରୀହ ଲୋକଟା ନିଜ ମନ ଭିତରର ଦୁର୍ବଳତାର ନିଆଁରେ ନିଜେ ପୋଡ଼ି 
ହୋଇଯାଇ ଅଙ୍ଗାର ହୋଇଗଲା ! 

ସୁଧାମୟ କଲମ ତୋଳି ଧରିଲେ । 

ଚନ୍ଦ୍ରଲେଖା ପଲଙ୍କ ଉପରେ ଶୋଇଛନ୍ତି । ଶୁକ୍ଳ ଚତୁର୍ଦଶୀର ମାଧବୀ ଜ୍ୟୋସ୍ପା ସାରା 
ଆକାଶକୁ ଉନ୍ମବଳ କରି ରଖିଚି । ନିଜ ଗ୍ରୀବା ଦେଶରେ ଯନ୍ତ୍ରଣା ଅନୁଭବ କଲେ ଚଟନ୍ଦ୍ରଲେଖା । 
ବେଳେ ବେଳେ ଏମିତି ଯନ୍ତ୍ରଣାରେ ଛଟପଟ ହୁଅନ୍ତି । 

ପିଲା ତିନିଟା ଶୋଇଯାଇଛନ୍ତି | ସେମାନଙ୍କୁ କୋଳରେ ଶୁଆଇ ମଣିଆ ଶ୍ରୋଇଯାଇଥୁଲା | 

ଚନ୍ଦ୍ରଲେଖା ତାକିଲେ, ମଣିଆ ! 

ମଣିଆ ଉଠି ଠିଆହେଲା | 

“ ପିଠିର ମଖଝି ହାଡ଼ଟା ଭାରି ବିନ୍ଧୁଛି, ଟିକିଏ ଚିପି ଦିଅନୁ ନାଇଁ ! ଡାକ୍ତର ଆସୁନାହାନ୍ତି 
ଯେ !' ଚନ୍ଦ୍ରଲେଖା ଯନ୍ତ୍ରଣାରେ ଛଟପଟ ହେବାକୁ ଲାଗିଲେ । 

ମଣିଆ ପାଖକୁ ଗଲା । କହିଲା, “ ଚିପିଦେବି ? ' 

“ ହଁ- ହଁ' ବୋଲି ଏକାବେଳକେ ଦୂଇଥର କହିଦେଲେ ଚନ୍ଦ୍ରଲେଖା । 

ମଣିଆ ତାଙ୍କ ପାଖରେ ବସିଲା । 

ବିଭୂତି ପଟ୍ଟନାୟକ 
ଗଳ୍ଧସମଗ୍ର ୧୭୭ 


କରମାଡ଼ି ଶୋଇଲେ ଚନ୍ଦ୍ରଲେଖା । ପିଠି ଉପରୁ ଶାଢ଼ିଟାକୁ ଘୁଞ୍ଚାଇଦେଲେ ସେ । 

ନଗ୍ର, ନିଟୋଳ, ସୁନେଲି ପିଠି । ମଝି ଶିରାଟା କେବଳ ଗୋଟାଏ ସୁରୁ ଗାର ଭଳି 
ଦିଶୁଚି । 

ମଣିଆ ବ୍ରଜଲାଲ ଗିନ୍ଧିଙ୍କ୍‌ ସେ କୋମଳ ସୁନ୍ଦର ପିଠିଟାକୁ ଛୁଇଁବ କି ନାଇଁ ବୋଲି ମନେ 
ମନେ ଭାବୁଥିଲା | ଚନ୍ଦ୍ରଲେଖା ଯନ୍ତ୍ରଣା କାତର କଣ୍ଠରେ ଅସ୍ପଷ୍ଟ ଧ୍ବନି କଲେ । ଆଉ କିଛି ନ 
ଭାବି ମଣିଆ ପିଠିଟା ତାଙ୍କର ଚିପି ଦେବାକୁ ଲାଗିଲା । 

ଚନ୍ଦ୍ରଲେଖା ନିଜ ଶ୍ଵାସ ପ୍ରଶ୍ନାସର ଗତି ମନସର କରି ଅନୁଭବ କଲେ, ମଣିଆର ଦୂଇ 
ନାସାରନ୍ଧୁରେ ଏକ ପ୍ରବଳ ଝଡ଼ର ଝ୍‌ଙ୍କାର ଉଠିଚି । ହସଟା ତାଙ୍କର ପେଟର ଅନ୍ତନାଡ଼ ଦହି 
ମୁହଁ ଉପରକୁ ଉଠି ଆସୁଥିଲା । ସେ ତାକୁ ବହୁ କଷ୍ଟରେ ସମ୍ବରଣ କରିନେଲେ । 

କହିଲେ, ' ଆଲୁଅଟାରେ ଆଖି ଦୂଇଟା ମୋର ଝାପ୍ସା ହୋଇଯାଉଛି ମଣିଆ, ବଡିଟା 
ଟିପିଦେ...' 

ମଣିଆ ଯେପରି ଯନ୍ତ୍ରଚାଳିତ ଏକ କଳର ଅଂଶବିଶେଷ । ସେ ଉଠିଯାଇ ଆଲୁଅଟା 
ନିଭାଇ ଦେଲା | 

ଚନ୍ଦ୍ରଲେଖା ଏଥର ଅଧ୍ବକ ଯନ୍ତ୍ରଣାରେ ଛଟପଟ ହେଲେ । ଏ ଯନ୍ତ୍ରଣାର ଯେପରି ଶେଷ 
ନାହିଁ, ବିରତି ନାହିଁ ! 

ମଣିଆ ପୁଣି ତାଙ୍କ ପିଠି ଚିପିଦେବାକୁ ବସିଲା । କିନ୍ତୁ ଅନ୍ଧକାରରେ ଚନ୍ଦ୍ରଲେଖା 
କେତେବେଳେ ଚିତ୍‌ ହୋଇ ଶୋଇଛନ୍ତି, ସେ ଜାଣିପାରି ନାହିଁ | କିଛିସମୟ ପରେ ସେ ଅନୂଭବ 
କଲା, ସତେ ଯେମିତି ଗୋଟାଏ ସୁନାରଙ୍ଗୀ ନାଗସାପ ତା” ବେକ, ପିଠି, ଦେହ ଚାରିପଟ ଯାକ 
ଗୁଡ଼େଇ ହୋଇଯାଉଛି; ଆଉ ତା'ର ଦଂଶନ ଜ୍ବାଳାରେ ତା'ର ସାରା ଦେହଟା ଚେତନା ହରାଇ 
ବସୁଛି ! 

ରାତି ପ୍ରାୟ ଗୋଟାଏ ବେଳକୁ ବ୍ରଜଲାଲ ଫେରିଲା ଘରକୁ । ମୁଣ୍ଡଟା ତା'ର ଆଜି 
ଗୋଳମାଳ ହୋଇଯାଇଛି । କଲିକତା ଷ୍ଟକ୍‌ ଏକସଚେଞ୍ଜରେ ଆଜି ତୁମ୍ୁଳ କାଣ୍ଡ କାରଖାନା । 
ଫୋନ୍‌ ଆସିଥିଲା, ସୁନାରଦର ଦୃତ ବେଗରେ କମିବାକୁ ଲାଗିଛି | ସରକାର ବୈଦେଶିକ ମୁଦ୍ରା 
ନିୟନ୍ତ୍ରଣ ପାଇଁ ନିକ ପାଖରେ ସୁନା ଗଛିତ ରଖିବାକୁ ଚାହାନ୍ତି । ସୁନା ଆଉ ଘରୋଇ କାରବାରରେ 
ବ୍ୟବହୃତ ହେବ ନାହିଁ । ଦେଶର ଅର୍ଥନୀତିରେ ଭୀଷଣ ଓଲଟ ପାଲଟ । 

ବ୍ରଜଲାଲର ଗଳିତ ସୁନାଗୁଡ଼ାକ ଘଡ଼ିକ ଭିତରେ ଯେମିତି ପିତ୍ତଳ ପାଲଟି ଯାଇଛି ! 

ବ୍ରକଲାଲ ଦୁଃଖରେ ମ୍ରିୟମାଣ । 

ସୁନା ଦରର ପତନ ସହିତ ତା” ନିଜର ସ୍ଵର୍ଣ ଭବିଷ୍ଯୟତଟା ମଧ୍ଯ ଯେପରି ପତନର 
ଅନ୍ଧକାରରେ ଆଚ୍ଛନ୍ନ ହୋଇଆସୁଛି । 

ବ୍ରଜଲାଲ ଘର ଭିତରେ ପ୍ରବେଶ କଲା । 

ଚାରିଆଡ଼ ଶୁନ୍‌ସାନ୍‌ । ଆଲୁଅ ମଧ୍ଯ ଜଳୁ ନାହିଁ । ସୁନା ଦରର ହ୍ରାସ ସମ୍ବାଦ ପାଇ ଦୁଃଖର 
ଅନ୍ଧକାରଟା ତା” ନିଜ ଘରେ ମଧ୍ଯ ଯେପରି ଧସେଇ ପଶିଛି ! 

ବିଭୂତି ପଟ୍ଟନାୟକ 

୧୭୮ ଗ୍ଳ୍ସମଗ୍ର 

ବ୍ରକଲାଲ ସେଇ ନିଶୂନ୍‌ ଘରର ଚଟାଣ ଉପରେ ଠିଆ ହୋଇ ଚାହିଁଲା । ଆଖିରେ ଭାସି 
ଉଠିଲା ତା'ର ବିଚିତ୍ର ଏକ ଦୃଶ୍ୟ ! 

ଶୁକ୍ଳ ଚତୁର୍ଦଶୀର ଶୁଭ୍ର ଜ୍ୟୋସ୍ସାରେ ଚନ୍ଦ୍ରଲେଖାଙ୍କ ଶୟନ କକ୍ଷରେ ଏକ ଅପୂର୍ବ ଦୃଶ୍ୟର 
ଅବତାରଣା ଘଟିଛି । 

ଚନ୍ଦ୍ରଲେଖାଙ୍କ ନଗ୍ଧ ସୁନେଲି ଦେହଟା ଉପରେ ଏକ ମୃତ ଅଜଗର ଭଳି ପଡ଼ିରହିଛି 
କୃଷ୍ଣକାୟ ମଣିଆର ଦେହଟା । 

ସେ ଅପୂର୍ବ, ଅକଳଛନୀୟ ଦୃଶ୍ୟଟା ଦେଖି ରୋମାଞ୍ଚିତ ହୋଇଉଠିଲା ବ୍ରଜଲାଲର ସାରା 
ଦେହଟା । ଅର୍ଥ ସଞ୍ଚୟ ଛଡ଼ା ଜୀବନରେ ଯେ ଆଉ ଗୋଟାଏ ଦିଗ ଅଛି, ସେ କଥା ବ୍ରଜଲାଲ 
ଆଜି ପ୍ରଥମ ଥର ପାଇଁ ଅନୁଭବ କଲା | ସେ ଅନୁଭବର ସ୍ଵାଦରେ ବ୍ରକଲାଲର ମନଟା ରହି 
ରହି ପ୍ରକମ୍ପିତ ହେବାକୁ ଲାଗିଲା । 

ତା'ର ଧାରଣା ହେଲା, ଚନ୍ଦ୍ରଲେଖାଙ୍କ ନଗ୍ନ ଦେହଟା ହେଉଛି ତା'ର ବହୁ କଷ୍ଟସଂଚିତ 
ସୁବର୍ଣ୍ଣ ସୁପ, ଆଉ ମଣିଆର ନିଷ୍ଣନ୍ଦ ଦେହଟା ତା” ନିଜର ବିକୃତ, ବିକଳାଙ୍ଗ, ଅଦୃପ୍ତ ଇଛା | 
ସୁନାର ମୁଲ୍ୟ ହ୍ରାସ ହେବା ପରେ ସେଇ କୃଷ୍ଣକାୟ ଅତୃପ୍ତ ଇଚଛ୍ଥାର କରୁଣ ମୁତ୍ୟୁ ଘଟିଛି । 

ଏଁ ମୃତ୍ୟୁ ଅନିବାର୍ଯ୍ୟ ଅବଶ୍ୟମ୍ଭାବୀ । 

ଓପନ୍ୟାସିକ ସୁଧାମୟଙ୍କ ଆଗରେ ଆଉ କିଛି ଦ୍ବିତୀୟ ପଥ ନଥିଲା | 

La) 

ବିଭୂତି ପଟ୍ଟନାୟକ 
ଗଳ୍ପଛସମଗ୍ର ୧୭୯ 


ଲଳିତ-ଲବଙ୍ଗ-ଲତା 


( ଉପକ୍ରମଣିକା ) 


ଅନ୍ଧକାର ହୋଇଆସୁଚି । ଘନ ନୀଳ ଅନ୍ଧକାର | ଆଗେ ଅନ୍ଧକାରଟା ଭୟ ଦେଖାଉଥିଲା | 
ଏବେ ସାନ୍ତ୍ନା ଦେଉଟି, ଆଶ୍ଵସନା ଆଣୁଟି ମନରେ | ଅଥଚ ଏଇ ରେଣୁ ରେଣୁ ଅନ୍ଧକାରରେ 
ସନ୍ତରଣ କରି ଅତୀତର ସେଇ ସ୍ଵତିର ମହାଦେଶକୁ ଫେରିଯିବା ପାଇଁ ମନରେ କି ଗଭୀର 
ଆକୁଳତା ! 

ଚାରିଆଡ଼େ ମହାସମୁଦ୍ରର ଉଚ୍ଥଳ ଜଳୋଛ୍ବାସ ! 

ଦିଗହୀନ ଉତ୍ତାଳ ଜଳତରଂଗ । ଉପରେ ଅନ୍ତହୀନ ଅନ୍ତରୀକ୍ଷ | ରାତ୍ରିର ଆକାଶରେ 
ଏକାକିନୀ ତାରା କେତୋଟି ସମୁଦ୍ର ଜଳର ଆଇନାରେ ନିଜ ମୁହଁ ଦେଖୁଛନ୍ତି । ଆଉ ଏହି 
ସଂକ୍ଷିପ୍ତ ଭୂଖଣ୍ଡରେ ଯେଉଁ କେତୋଟି ସାମୁଦ୍ରିକ ବନସ୍ପତି ନିରାଶ୍ରୟ ଭାବରେ ମୁଣ୍ଡଟେକି ଠିଆ 
ହୋଇଛନ୍ତି; ସେମାନଙ୍କ ମୁଣ୍ଡ ଉପରେ ଅଜାଡ଼ି ହୋଇ ପଡ଼ୁଛି, ବେଳେ ବେଳେ ବତୀଘର 
ଆଲୋକ । 

ସୃର୍ଣ୍ଣଭୂମି, ଦେବଭୂମି ଭାରତର ମାଇଲ ମାଇଲ ଦୂରରେ, ମହାସମୁଦ୍ରର ବକ୍ଷ ଉପରେ 
ଏ କ୍ଷୁଦ୍ର ଭୁଖଣ୍ଡ କିପରି ଗଠିତ ହେଲା, ସେକଥା ଭୁଗୋଳର ଅଗୋଚର | କିନୁ ଏଇ ନିର୍ବାସିତ 
ଦ୍ଵୀପର ଅପରାଧୀ ମଣିଷଙ୍କୁ ନେଇ କିପରି ଜନବସତି ଗଢ଼ିଉଠିଲା, ସେକଥା ଭାରତ ସରକାରଙ୍କ 
ଘରୋଇ ବିଭାଗ ବେଶ୍‌ ଜାଣନ୍ତି | ମାରାତ୍ସକ ଅପରାଧୀମାନଙ୍କୁ ଏଇ ନିର୍ବାସିତ ନିର୍ଜନ ଦ୍ଵୀପକୁ 
ପ୍ରେରଣା କରି ଦେବଭୂମି ଭାରତବର୍ଷକୁ ଅପରାଧୀଶୂନ୍ୟ କରିବାର ଯୋଜନା ଅନେକ... ଅନେକ 
ଦିନୁ ପ୍ରଚଳିତ । 

ନିରପରାଧ ମହାଦେଶ ଭାରତବର୍ଷରୁ ଯେଉଁଦିନ ଲଳିତ ଜାହାଜର ଡକ୍‌ ଉପରେ 
ଠିଆହୋଇ ଏ ନିର୍ବାସିତ ଦ୍ଵୀପକୁ ଆସିଥିଲା, ସେଦିନର ସ୍ଵୃତି ବେଶ୍‌ ସଜୀବ ହୋଇ ରହିଛି ତା 
ମନରେ । 

୧୮୦ ଗଳ୍ପଧସମଗ୍ର 

ବ୍ୟାବହାରିକ ଅର୍ଥରେ ଅପରାଧ କହିଲେ ଯାହା ବୁଝାଯାଏ, ଲଳିତ ସେ ଦୃଷ୍ଟିରୁ ଠିକ୍‌ 
ମାରାତ୍ଧକ ଅପରାଧୀ ନୁହେଁ ! ସ୍ଵଦେଶରୁ ନିର୍ବାସିତ ହେବାର ଦଣ୍ଡାଦେଶ ତେଣୁ ତାକୁ ହୋଇ 
ନଥଲା | ସେଥପାଇଁ ନିର୍ବସନ ଦଣ୍ଡରେ ଦଣ୍ତିତ ହୋଇଥବା ଅପରାଧୀଙ୍କୁ ନେଇ ଜାହାଜ 
ଯେତେବେଳେ ବନ୍ଦର ଛାଡ଼ିଲା, ବହୁ ସାଧ୍ୟ ସାଧନା ଫଳରେ ଗୋପନରେ ଲଳିତ ଜାହାଜ ଡକ୍‌ 
ଉପରକୁ ଉଠି ଆସିଥୁଲା । ମଝି ସମୁଦ୍ରରେ ଜାହାଜର କ୍ୟାପ୍‌ଟେନ୍‌ ଦେଖିଲେ, ଡକ ଉପରେ 
ଏକ ଶୀର୍ଣ୍ ଦୀର୍ଘକାୟ ଲୋକ ଠିଆହୋଇ ଚକିତ ଦୃଷ୍ଟିରେ ନୀଳ ସମୁଦ୍ରକୁ ନିରୀକ୍ଷଣ କରୁଛି । 

ଅବାକ୍‌ ହେଲେ କ୍ୟଯାପ୍ଟେନ୍‌ | 

କୁଦ୍ଧ କଣ୍ଠରେ ସେ ପ୍ରଶ୍ନକଲେ, ତୁ ଏଠିକି ଆସିଲୁ କେମିତି ? କିଏ ତୁ ? କହ, ନ 
ହେଲେ ସମୁଦ୍ର ଭିତରକୁ ପେଲିଦେବି । 

ଲଳିତ ଅବିଚଳିତ ହୋଇ ରହିଥିଲା କ୍ୟାପ୍ଟେନ୍‌ଙ୍କ କଥା ଶୁଣି | ଉତ୍ତର ଦେଇଥିଲା, ମୁଁ 
ଗୋଟାଏ ପାଗଳ । ନିର୍ବାସିତ ଦ୍ଵୀପକୁ ଯାଉଛି ତୀର୍ଥ କରି | 

କ୍ୟାପ୍ଟେନ୍‌ ରାଗ ଓ ବିରକ୍ତିରେ ଅସ୍ଥିର ହୋଇ ଅନେକ ଅସଭ୍ଯ ଭାଷାରେ ଗାଳି 
ଦେଇଥିଲେ ଲଳିତକୁ | କିନ୍ଧୁ ଦୟାକରି ସମୁଦ୍ର ଭିତରକୁ ତାକୁ ଠେଲି ଦେଇ ନ ଥୁଲେ । 
ଚୋର, ଡକାଏତଙ୍କ ନିର୍ବାସିତ ଦ୍ଵୀପକୁ ଯେ ତୀର୍ଥ କରି ବାହାରିଛି, ତାକୁ ସମୁଦ୍ର ମଝିକୁ 
ପେଲିଦେଲେ କି ମହତ୍‌ ଉଦେଶ୍ୟ ସାଧୂତ ହୋଇଥାଆନ୍ତା ଅବା ! 

+ + + + + + + 

ଝାଉଁ, ନାରିକେଳ ଅରଣ୍ୟ ପରିବେଷ୍ପିତ ଏଇ କ୍ଷୁଦ୍ର ନିର୍ବାସିତ ଦ୍ଵୀକକୁ ପଳାଇ ଆସି 
ସ୍ଵସ୍ତିର ନିଶ୍ଵାସ ମାରିଥିଲା ଲଳିତ । ଉପଦ୍ଵୀପର ଅପରାଦୀ ଅଧୁବାସୀମାନେ ତାକୁ ଆଦର ଅଭ୍ୟଥିନା 
ଜଣଶଇଥୁଲେ । କାରଣ ଅପରାଧୀମାନଙ୍କ ଏହି ନିର୍ଜନ ଉପଦ୍ଵୀପରେ ସେ ହେଉଛି ଏକମାତ୍ର 
ନିରପରାଧୀ ଲୋକ, ଯେକି ଜୀବନର ସତ୍ୟସନ୍ଧାନ କରିବା ପାଇଁ, ଭଗବାନଙ୍କୁ ପାଇବା ଲାଗି 
ଏଠାକୁ ଆସିଥୂଲା | 

ଲଳିତର ଆଉ ଏକ ବିଶେଷ ଗୁଣ ମୁଗ୍ଧ କରିଥିଲା ଏ ଦ୍ଵୀପର ଅଧ୍ଵବାସୀଙ୍କୁ । ତାହା 
ହେଲା, ଲଳିତର ଶିଳ୍ପୀ ପ୍ରତିଭା | ନିର୍ଜନ ସମୁଦ୍ର ଉପକୂଳରେ ବସି ସୁନ୍ଦର ସୁନ୍ଦର ଛବି ଆଙ୍କେ 
ଲଳିତ | ଦେଖିଲେ ଆଖି ଲାଖି ରହେ; ବିସ୍ୟ ଆନନ୍ଦରେ ହୃଦୟ ଭରିଉଠେ | ଅଧବାସୀମାନଙ୍କ 
ମନରେ ପ୍ରଶ୍ନ ଉଠେ, ଏଭଳି ପ୍ରତିଭାଶାଳୀ ଶିଳ୍ପୀ କଳା ସଂସ୍କୃତିର ଦେଶ ଭାରତବର୍ଷ ଛାଡ଼ି, ଏ 
ନିର୍ଜନ ଦ୍ଵୀପକୁ ପଳାଇ ଆସିଲା କାହିଁକି ? 

ଲଳିତ ଏଇ ଦ୍ଵୀପର ପ୍ରାଣରେ ନୂତନ ଭାବାବେଗର ଚଞ୍ଚଳତା ସୃଷ୍ଟି କରିଛି । ଦଣ୍ଡଭୋଗ 
କରୁଥିବା ଅପରାଧୀମାନଙ୍କ ମନରେ ସେ ସୃଷ୍ଟି କରିଛି ବଞ୍ଚବାର ଏକ ନୂତନ ସୌନ୍ଦର୍ଯ୍ୟବୋଧ । 

ଖାଇ ପିଇ, ସମୁଦ୍ରରେ ମାଛ ଧରି, ସାମାନ୍ୟ କଥାରେ ନିଜ ନିଜ ମଧ୍ୟରେ କଳହ କରି 
ଜୀବନ କଟାଇବା ଯେଉଁମାନଙ୍କ ଜୀବନରେ ଥିଲା ଏକ ଗତାନୁଗତିକ ଧାରା, ଲଳିତ ଆସିବା 
ପରେ ସେମାନେ ସେଥରେ ପରିବର୍ଭନ ଲକ୍ଷ୍ୟ କଲେ | ଭାରତ ସରକାର ପଠାଉଥିବା ରେଶନ୍‌ 

ଗଳ୍ସମଗ୍ର ୧୮୧ 
ଖାଦ୍ୟ ଉପରେ ନିର୍ଭର ନ କରି ସେମାନେ ନିଜ ପରିଶ୍ରମ କରି ଖାଦ୍ୟ ଉତ୍ପାଦନରେ ଲାଗି 
ପଡ଼ିଲେ । ରାତ୍ରିରେ ଭଗବାନଙ୍କୁ ପାଇବା ପାଇଁ ଆରମ୍ଭ କଲେ ଭଜନ, କୀରଉଁନ, ପୂଜା, ଆରାଧନା | 
ବିସ୍ଵତ ହୋଇଗଲେ ସେମାନେ ନିଜର ଅନ୍ଧାର ଅତୀତର ସୃତି । 

“ ନିଜ ପରିଶ୍ରମରେ ନିଜେ ବଂଚିବା, ନିଜର ସମସ୍ତ ଅସ୍ତିତ୍ଵକୁ ଭଗବାନଙ୍କ ପାଖରେ 
ସମର୍ପଣ କରିଦେବା ଲାଗି ଉଦ୍ୟମ କରିବା ଭିତରେ ସେମାନେ ଜୀବନର ଏକ ନୂତନ ଅର୍ଥ 
ଉପଲବ୍ଧ କଲେ । ଫଳରେ ଯେଉଁ ନିର୍ବାସନ ଦଣ୍ଡ ସେମାନଙ୍କୁ ନର୍କର ଯନ୍ତ୍ରଣା ଭଳି ବୋଧ 
ହେଉଥିଲା, ତାହା ସ୍ର୍ଗୀୟ ସୁଖରେ ପରିଣତ ହୋଇଗଲା । 

ଲଳିତ ଅନୁଭବ କଲା, ତା'ର ସ୍ବପ୍ନର ମହାଦେଶକୁ ସେ ଫେରିଆସିଛି । ଏଠାରେ 
ବନ୍ଧନ ନାହିଁ । ଏଠାରେ ଯନ୍ତ୍ରଣା ନାହିଁ । ଜୀବନ ଏଠାରେ ଦିନହୀନ ପାରାବାର ଭଳି ମୁକ୍ତ; 
ହୃଦୟ ଏଠାରେ ସାମୁଦିକ ବାୟୁ ଭଳି ନିର୍ମଳ | 

ଲଳିତ ଅନ୍ଧକାରରେ ବସି ମନେ ମନେ ଭାବୁଥିଲା | ଅନ୍ଧକାରଟା ଆଜି ତା'ର ତୀକ୍ଷ୍ଣ 
ଦାନ୍ତ ମେଲାଇ ଭୟ ଦେଖାଉ ନାହିଁ; କିମ୍ବା ସମାଜ ତାକୁ ଉଦଭ୍ରାନ୍ତ ବୋଲି ପରିହାସ କରୁନାହିଁ । 

ଲଳିତ ସମୁଦ୍ର ବେଳାର ସେଇ କୋମଳ ରେଣୁଶଯ୍ୟାରେ ବସି ଉନ୍ମତ୍ତ ସମୁଦ୍ର ଆଡ଼କୁ 
ଚାହିଁ ରହିଥଲା । ଏ ସମୁଦ୍ରର ବହୁ ଦୂରରେ ତାର ସ୍ଵର୍ଵଭୂମି ଭାରତବର୍ଷ । ଆଉ ତା'ର ସେଇ 
ଜନ୍ମଭୂମିରେ କେତେ ଆତ୍ସୀୟ, ପରମାତ୍ସୀୟ ! 

ସୃତିର ଶିଡ଼ିରେ ପାଦ ରଖି ଅତୀତର ଅନେକ ଘଟଣା ତା'ର ମନ ଭିତରକୁ ଅବତରଣ 
କରିଆସୁଥିଲେ ¦ ଘଟଣା ଘୋଡ଼ାସବାର୍ମାନଙ୍କ ପଦଶଦ୍ଦରେ ମନର ମରୁଭୂମି ତା'ର ଶଦାୟିତ 
ହୋଇ ଉଠୁଥିଲା | 

ଅତୀତ... ହେ ପ୍ରିୟ ମଧୁର ଅତୀତ ! 

ଲଳିତର କଣ୍ଠରୁଦ୍ଧ ହେଲା | ନିଜର ଶ୍ଵାସନଳୀରେ ସେ ଅନୁଭବ କଲା ଅସହ୍ୟ ଯନ୍ତ୍ରଣା | 


(ଲବଙ୍ଗର ସ୍ଵର ) 


( ଏକଦା ବିଖ୍ୟାତ ଜମିଦାର ପରିବାରର ଏକମାତ୍ର ଲାବଣ୍ୟମୟୀ ଅଲିଅଳ କନ୍ୟା ଲବଙ୍ଗ ! 
ସୁନା ଗିନାରେ ଖାଇ ରୁପା ଥାଳିଆରେ ସେ ହାତ ଧୁଏ । ପାଟିରୁ କଥା ନ ବାହାରୁଣୁ ହୁକୁମ 
ତାମିଲ କରିବା ପାଇଁ ଚାହିଁ ବସିଥାଆନ୍ତି ଅସୁମାରି ଚାକର, ଚାକରାଣୀ । ଅଭାବ, ଅସୁବିଧା ତା' 
ପାଇଁ ଅଭିଧାନର ଶବ୍ଦ ମାତ୍ର । 

ଧନୀଘରର ସେଇ ରାଜକୁମାରୀର କିଶୋରୀ ତନୂରେ ଦିନେ ଲାଗିଲା ମଳୟର ମଦିର 
ସ୍ପର୍ଶ । ଲବଙ୍ଗର ତନୁ ସୁଷମାରେ ସଚକିତ ହେଲେ କେତେ କାହିଁ ଚଲାବାଟର ଦୂରଦେଶୀ 
ପାନ୍ସ୍‌ । ମନ ଉପବନରେ ଶୁଣାଗଲା ତା'ର ସଂଖ୍ୟାହୀନ ରୂପଲୋଭୀ ଅଳିକୂଳର କଳଗୁଞ୍ଜନ | 
କେତେ ଧନୀ ସୌଦାଗର, କେତେ ମାନା ଦୁର୍ଯ୍ୟୋଧନ ଆସିଲେ ଲବଙ୍ଗର ପ୍ରଣୟ ଭିକ୍ଷା କରି । 
କିନ୍ତୁ ଲବଙ୍ଗ.. !) 

୧୮୨ ଗଳ୍ସମଗ୍ର 

ଆଜୀବନ କୃମାରୀ ରହିବି, ପୁରୁଷ ହାତର କ୍ରୀଡ଼ା ପୁରଭଳିକା ହେବି ନାଇଁ, ଏଇ ତ ଥିଲା 
ମୋର ଶପଥ ! 

ବୟସ ସେତେବେଳେ ମୋର ଅତି ଅଳ୍ପ । ପୂୃଥବୀଟା ମୋ ଆଖିରେ ଦିଶୁଥିଲା ଏକ 
ସ୍ବପ୍ନର ଚିତ୍ରପଟ ଭଳି । ଜୀବନର ସେଇ କଅଁଳ ଗାଧୁଆବେଳେ ହଠାତ୍‌ ଦେଖାଦେଲା ଶିଛ୍ୀ 
ଲଳିତ । 

ଜୀବନ ବୀଣାର ସୂକ୍ଷ୍ମ ତନ୍ତ୍ରୀରେ ସୃଷ୍ଟି ହେଲା ନୂତନ ଝଙ୍କାର | ପଣ ଟଳିଗଲା । ମନ 
ଢଳିଗଲା । ମୁଁ ହେଲି ଶି ଲଳିତଙ୍କର ପ୍ରଣୟିନୀ । 

କେତେ ବା ସେତେବେଳେ ମୋର ବୟସ ! 

ବିବାହ ପରେ ପୁଅ ଝିଅ ହେଲେ ସେମାନଙ୍କର ନାମ କଅଣ ଦିଆଯିବ, ସେ କଥା ଆମେ 
ଦୁହେଁ ସ୍ଥିର କରିଥିଲୁ । କିନଧୁ ସନ୍ତାନ ସୃଷ୍ଟିର ଯେଉଁ ଜୈବିକ ପ୍ରକ୍ରିୟୟ ସେ ବିଷୟରେ ଧାରଣା 
ଆମର ଅତି ରହସ୍ୟମୟ | 

ଏଇ ବୟସର ସ୍ଵନ୍ଧତା ସୃଷ୍ଠିରୁ ଲଳିତଙ୍କର ଆର୍ଥକ ଦିଗ ପ୍ରତି ସେଦିନ ମୁଁ ଦୃଷ୍ଟି ଦେଇପାରି 
ନଥୁଲି । ଲଳିତ ହିଁ ଥିଲେ ସେଦିନ ମୋ ପାଇଁ ସର୍ବସ୍ବ । 

କିନ୍ତୁ ସଂସାର ବିଷୟରେ ଜ୍ଞାନ ମୋର ଯେଉଁଦିନ ପରିପକ୍ୃ ହେଲା... ! 

ସେଦିନ ମୁଁ ଅନୁଭବ କଲି, ଭଲପାଇବାର ଚୋରାବାଲି ଉପରେ ଠିଆହୋଇ ମୁଁ ମୋର 
ସର୍ବନାଶ କରିଛି । ଲଳିତ ଦୀନ, ଦୂଃସ୍ଥ । ଆର୍ଥିକ ସଂଗତି କହିଲେ କିଛି ନାହିଁ ତାଙ୍କର | 

ସେଦିନ ଭାରି ରାଗ ହୋଇଥଲା ମୋର ଲଳିତଙ୍କ ଉପରେ । ମୁଁ ସିନା ସଂସାର ବିଷୟରେ 
ଅନଭିଜ୍ଞା ଥଲି; କିନୁୁ ବୟସ, ଶିକ୍ଷା-ଦୀକ୍ଷା ଦୃଷ୍ଟିରୁ ସେ ତ ଥିଲେ ଅଭିଜ୍ଞ । କେଉଁ ସାହସରେ, 
କେଉଁ ଭରସାରେ ସେ ଚାହୁଁଥିଲେ ଧନୀ ଘରର ଏକମାତ୍ର ଅଲିଅଳ କନ୍ୟାର ପ୍ରଣୟ ! 

ପ୍ରଥମେ ଲଳିତଙ୍କ ଉପରେ ମୋର ଯେଉଁ ରାଗଟା ସୃଷ୍ଟି ହୋଇଥଲା, ତାହା କ୍ରମେ 
ଘୁଣାରେ ପରିଣତ ହୋଇଗଲା | ଯାହାଙ୍କୁ ଦିନେ ହୃଦୟ ଦେଇ ଭଲ ପାଇଥଲି, ତାଙ୍କୁ ହଠାତ୍‌ 
ମନ ଦେଇ ଘୃଣା କରିବସିଲି । 

ଭଲପାଇବା ସାଂଗରେ ଘ୍ୃଣାଟା ବୋଧହୁଏ ହାତ ଧରାଧରି ହୋଇ ଚାଲେ । ପୂଥିବୀରେ 
ଏମିତି ଖୁବ କମ୍‌ ପ୍ରେମିକା ଥିବେ, ଯିଏ ପୁରୁଷକୁ ଭଲ ପାଇବା ସଂଗେ ସଂଗେ ଘୃଣା କରି ନ 
ଶିଖିଛନ୍ତି । 

ଗୋଟିଏ ଘଟଣାରେ ସେ ଘୂଣାଟା ମୋ ମନରେ ଜମାଟ ବାନ୍ଧିଗଲା | ଘଟଣାଟା ଏବେ 
ବି ମନରେ ମୋର ଅଲିଭା ରହିଛି । 

ମୋ ନିଜର ଏକ ପ୍ରତିକୃତି ଆଙ୍କିବା ପାଇଁ ମୁଁ କହିଥିଲି ଲଳିତଙ୍କୁ । ଆମ ଘରେ ଯେତେ 
ଦାମିକା ଶାଢ଼ି ଥଲା, ତା' ଭିତରୁ ବାଛି ବାଛି ବେଶି ମୂଲ୍ୟମାନ ଶାଢ଼ିଟା ମୁଁ ପିନ୍ଧିଥଲି । ଦେହରେ 
ପିନ୍ଧିଥଲି ମୁଲ୍ୟବାନ ସୁନାର ଗହଣା । 

ବିଭୂତି ପଟ୍ଟନାୟକ 
ଗଳ୍ସମଗ୍ର ୧୮୩ 


ମୁଗ୍ଧ ଦୃଷ୍ଟିରେ ଚାହିଁ ଲଳିତ ମୋର ଛବି ଆଙ୍କୁଥଲେ; କିନ୍ତୁ ଶେଷରେ ଛବିଟାକୁ ଦେଖି ମୁଁ 
ଚମକି ଉଠିଲି | 

ଛବିଟି ମୋର ଦିଶୁଚି ଏକ ନିରାଶ୍ରୟା, ସେବିକା ନାରୀର ଛବି ଭଳି । । ମୋ ମଣିପୁରୀ 
ହାର, ବଳୟ, କଙ୍କଣ କୌଣସି ଗୋଟିଏ ହେଲେ ଗହଣାର ଆଭରଣ ନାହିଁ ମୋ ଛବିରେ । 
ଶାଢ଼ିଟା ମଧ୍ଯ ସାଧାରଣ । ମୋ ପିନ୍ଧା ଶାଢ଼ି ସହିତ ତା'ର କୌଣସି ତୁଳନା କରାଯାଇ ପାରେନା । 

ଆହତ କଣ୍ଠରେ ମୁଁ ପ୍ରଶ୍ନ କରିଥିଲି, ତମେ ଏ କି ଛବି ଆଙ୍କଲ ଲଳିତ ! ଏ ଯେ ଏକ 
ଦରିଦ୍ର କିରାଣୀ କନ୍ୟାର ଛବି । ତାହାହେଲେ ମୁଁ ଏତେ ଗହଣା ଶାଢ଼ି ପିନ୍ଧି ଆସିଥିଲି କାହିଁକି ? 

ମୋ କଥା ଶୁଣି ହସିଥିଲେ ସେ । 

ଉତ୍ତର ଦେଇଥଲେ, ଏଇ ହେଉଛି ମୋ ମନ ମାନସୀର ଛବି ଲବଙ୍ଗ ! ତମର ଏ 
ସାଜସଜା, ଆଭିଜାତ୍ୟ, ତମର ନିଜସ୍ଵ । କିନ୍ଧୁ ଗରିବ ଶିଳ୍ପୀ କୁଟୀରର ବଧୂକୁ ଏ ବେଶ କ'ଣ 
ସାଜିବ ? 

ତାଙ୍କ ହାତ ଅଙ୍କା ମୋର ସେ ଛବିଟା ଦେଖି ମୁଁ ଅନୁମାନ କରିପାରିଲି, ମୋତେ ସେ 
କେଉଁପରି ଭାବରେ ପାଇବାକୁ ଚାହାନି । ଭଲ ପାଇବା ନାମରେ ସେ ମୋତେ କିପରି ତିଜ 
ତିଳ କରି ହତ୍ୟା କରିବାକୁ ଚାହାନ୍ତି, ମୁଁ ବେଶ୍‌ ବୁଝିପାରିଲି | 

ମୋର ଦୂଢ଼ ଧାରଣା ହେଲା, ଭଲ ପାଇବା ନାମରେ ସେ ମୋତେ ଆଜୀବନ ଦୁଃଖ 
କଷ୍ଟରେ ରଖିବା ପାଇଁ ଏକ ଷଡ଼ଯନ୍ତ୍ର କରୁଛନ୍ତି । 

ଦୁଃଖ, ଲଡ଼ା ଓ ଅପମାନରେ ସେଦିନ ମନ ମୋର ଭରି ଉଠିଥୁଲା । 

ତା'ପରେ ଲଳିତ ମୋତେ ଅନେକ ଚିଠି ଲେଖିଛନ୍ତି । ଶି୍ପୀ ଜୀବନର ମଧୁର ସ୍ବପ୍ନର 
ଛବି ଆଙ୍କିଛନ୍ତି ମନରେ । ମୁଁ କୌଣସି ଚିଠିର ଉତ୍ତର ଦେଇ ନାହିଁ । 

ଜଣେ ଗରିବ ଶିଳ୍ପୀକୁ ପ୍ରେମ କରିହୁଏ, କିନୁ ବିବାହ କରିହୁଏ ନାହିଁ । 

ଲଳିତ ଅବଶେଷରେ ମୋତେ ଧମକ ଦେଇଥିଲେ ଯେ, ମୁଁ ଯଦି ତାଙ୍କୁ ବିବାହ ନ 
କରେ, ସେ ଅତୃହତ୍ୟା କରିବେ | ମୁଁ ମଧ୍ଯ ଏଇଭଳି ଅନେକ ଥର ତାଙ୍କୁ ଆତ୍ସହତ୍ୟାର ଧମକ 
ଦେଇ ସୁଖରେ ଜୀବନ ଧାରଣ କରିଛି । ତେଣୁ ତାଙ୍କର ସେ ଆତ୍ୃହତ୍ଯୟା ଧମକ ମୋତେ 
ଅପ୍ରାକୃତିକ ମନେ ହୋଇଥଲା । ପରିବାରର ଅନିଷ୍ଟ ପାଠପଢ଼ାର ଆଳ ଦେଖାଇ ମୁଁ ବିବାହ 
କଥାକୁ ସବୂବେଳେ ଏଡ଼ାଇ ଯିବାକୁ ଚାହୁଁଥିଲି । ମୋର ଧାରଣା ହୋଇଥିଲା, ଯେହେତୁ ମୋ 
ପ୍ରେମ ତାଙ୍କର ସମସ୍ତ ସତ୍ତାକୁ ଗ୍ରାସ କରିଯାଇଛି, ସେ ମୋତେ ଆଜୀବନ ଚାହିଁ ରହିବେ । ସେ 
ମୋତେ ପାଇବେ ନାହିଁ ସତ, ମୁଁ କିନୁ ତାଙ୍କୁ ହରାଇବି ନାହିଁ । 

କାରଣ ସେଦିନ ତାଙ୍କୁ ହରାଇବାରେ ଥଲା ମୋର' ଅସୀମ ବ୍ୟଥା; ମତ୍ର ତାଙ୍କୁ ପାଇବା 
ଲାଗି ଥଲା ପ୍ରବଳ ଅନିଚ୍ଛା ! ¢ 

କିନ୍ତୁ ହଠାତ୍‌ ଦିନେ ମୁଁ ଆବିଷ୍କାର କଲି ଯେ, ମୋର ଘୂଣା, ବିରକ୍ତ ଓ ପ୍ରତ୍ୟାଖ୍ୟାନ 
ଫଳରେ ଶିଳ୍ପୀ ଲଳିତଙ୍କ ମନର ଯେଉଁ ପ୍ରାନ୍ତରଟା ଧୂସର ହୋଇ ଉଠିଥିଲା, ସେଇ ମନର ଧୂସର 
ପ୍ରାନ୍ତର ଅଜସ୍ର ରକ୍ତ ଗୋଲାପର ଆଭାରେ ଲୋହିତ ହୋଇ ଉଠିଟି | 

ବିଭୂତି ପଟ୍ଟନାୟକ 
୧୮୪ ଗଳନ୍ନସମସଗ୍ର 

ସେଦିନ ବହୁ କଷ୍ଟରେ ମୁଁ ବୁଝିଲି, ପୁରୁଷର ମନ ଅତି ବିଚିତୁ । ସେଠାରେ ଶୁନ୍ୟତାର 
ସ୍ଥାନ ନାହିଁ । 


(ଲତାର ନିଜ କଥା) 


ଗୋଟିଏ ନାରୀର ପ୍ରତ୍ୟାଖ୍ୟାନ ସହ୍ୟ କରିଥବା ବିଫଳ ପ୍ରେମିକକୁ ଆଉ ଜଣେ ଝିଅ 
ଭଲପାଇବା ଉଚିତ କି ଅନୁଚିତ, ସେ ବିଷୟରେ ଭାବି ସିବ୍ଧାନ୍ତ କରିବା ଆଗରୁ ଶିଳୀ ଲଳିତଙ୍କୁ 
ମୁଁ ଭଲପାଇ ବସିଥିଲି | ଯେହେତୁ ଭଲ ପାଇବାର କୌଣସି ନାତି-ନିୟମ ନାହିଁ, ସେ ଦୃଷ୍ଟିରୁ 
ନ୍ୟାୟ, ନୈତିକତା ଦିଗରୁ ମୁଁ ମୋ ଭଲପାଇବାକୁ କେବେ ବିଚାର କରି ନାହିଁ । 

ମୋର ସଂଗୀତ ସାଧନା ପ୍ରତି ଲଳିତଙ୍କର ଥଲା ଅପରିସୀମ ଶ୍ରବ୍ଧା । ଆଉ ଲଳିତଙ୍କର 
କଳାକୃତି ପାଇଁ ମୋର ଥୁଲା ଶେଷହୀନ ଆଗ୍ରହ | 

ପରସ୍ପର ପ୍ରତିଭା ପ୍ରତି ଆଦର ଦୃଷ୍ଟିରୁ ଆମେ ଉଭୟେ ଉଭୟଙ୍କ ପ୍ରତି ଆକୃଷ୍ଠ ହୋଇଥିଲୁ । 
ଏଇ ଆକର୍ଷଣ ଆମ ଦୁହିଁଙ୍କୁ ନିକଟରୁ ନିକଟତର କରିଥଲା | 

ମଧ୍ଯବିତ୍ତ ପରିବାରର କନ୍ୟା ମୁଁ । ଗରିବ ଘରର ସନ୍ତାନ ସେ । ସମ୍ପଦ ଅର୍ଜନ କରିବାର 
ଅକ୍ଷମତା ଯେଗୁଁ ନୁହେଁ, ଧନ ପ୍ରତି ଏକ ଗଭୀର ବିତୃଷ୍ଣା ଯୋଗୁଁ ଲଳିତ ଲବଙ୍ଗର ପ୍ରେମ 
ହରାଇଥଲେ । ଆମେ କିନ୍ଧୁ ଆମ ଦୁଇଜଣଙ୍କ ପ୍ରତିଭାକୁ ଭିଭି କରି ଗଢ଼ି ଉଠିଥିବା ପ୍ରେମ 
ଦୃଷ୍ଟିରୁ, ଲଳିତଙ୍କର ଦାରିଦ୍ର୍ୟ ପ୍ରତି ମୁଁ କେବେ ଧାନ ଦେଇ ନଥ୍‌ଲି | ତାଙ୍କର ଶିଳୀ ପ୍ରତିଭା ହି 
ମୋ ପକ୍ଷରେ ସର୍ବସ୍ବ । 

ଭଲ ପାଇବାର ରଙ୍ଗିନ ସ୍ବପ୍ନରେ ମନର ଆକାଶ ମୋର ଉଜ୍ବଳ ହୋଇ ଉଠିଲା ! ଆମେ 
ସିଦ୍ଧାନ୍ତ କରିଥିଲୁ, ବିବାହ ବନ୍ଧନରେ ଆମେ ଦୁହେଁ ଆବଦ୍ଧ ହେବୁ | 

ବିବାହ ପୂର୍ବରୁ ଲଳିତ ଜିଦ କରିଥଲେ, ' ମୁଁ ତମର ଗୋଟିଏ ଛବି ଆଙ୍କିବି ଲତା ! ମୋ 
ମନର ସମସ୍ତ ରଙ୍ଗ ଦେଇ ସେ ଛବିକୁ ମୁଁ ସୁନ୍ଦର କରି ତୋଳିବି ।' 

ନିଜର ଭାବୀ ସ୍ବାମୀଙ୍କ ଆଗରେ ଛବିର ମଡେଲ ହୋଇ ବସିବାରେ ମୋର କୌଣସି 
ଲଜ୍ଜା ନଥିଲା । ନିଜର ଉନ୍ନଳ ଯୌବନକୁ ଅଭିସାରିକା ଭଳି ତୋଳିଧରି ଲଳିତଙ୍କ ଆଗରେ ମୁଁ 
ବସିଥଲି | 

ହାତରେ ତୂଳୀ ନେଇ ମୋ ମୁହଁକୁ ଅନେକ ସମୟ ଧରି ଚାହିଁ ରହିଥିଲେ ଲଳିତ । ଶତ 
ସହସ୍ର ଥର ସେ ମୋ ମୁହଁକୁ ଦେଖିଛନ୍ତି । ମୋ ମୁହଁର ଶୁଭ୍ର କୋମଳ ତୃକ୍‌ ଉପରେ ଅଜସ୍ର ଥର 
ସେ ନିଜ ସ୍ପର୍ଶର ସ୍ଵାକ୍ଷର ରଖିଛନ୍ତି । ଛବି ଆଙ୍କିବା ପାଇଁ ତାହେଲେ ମୋ ମୁହଁକୁ ସେ ଏତେଥର 
ଚାହୁଁଛନ୍ତି କାହିଁକି ? ଆଜି ପର୍ଯ୍ୟନ୍ତ କ'ଣ ତାଙ୍କ ମାନସ ଦୃଷ୍ଟିରେ ମୋ ମୁହଁର ଚିତ୍ର ଅଙ୍କିତ 
ହୋଇ ନାହିଁ ? 

ଅଭିମାନରେ ନାକପୁଡ଼ା ମୋର ଥରି ଉଠୁଥଲା | 

ଗଳ୍ସମଗ୍ର ୧୮୫ 

କିଛି ସମୟ ମୋ ମୁହଁକୁ ଚାହିଁରହିଲା ପରେ ନୟନ ମୁଦ୍ରିତ କରି ସେ ଭାବିବାକୁ 
ଲାଗିଲେ | ତା'ପରେ ଆରମ୍ଭ ହେଲା ତାଙ୍କର ରେଖାଙ୍କନ... ତୂଳୀ ଚାଳନା | 

କିଛି ସମୟ ପରେ କାନଭାସ୍‌ ପଟ୍ଟଟି ଉପରେ ଫୁଟି ଉଠିଲା ଏକ ନାରୀ ସଙ୍ଗୀତଶିଳୀର 
ଛବି । 

ଜିନ୍ତୁ ଏ କ”ଣ ମୋ ନିଜ ଛବି ? 

ପ୍ରଥମେ ମୁଁ ବିଶ୍ଵାସ କରିପାରିଲି ନାହିଁ ନିଜ ଆଖିକୁ । ଛବିଟିରେ କେବଳ ନାରୀର 
କଣ୍ଠନଳୀଠାରୁ ମୁହଁର ଛବି ଫୁଟିଉଠିଛି | ବିଳମ୍ବିତ ରାଗରେ ଖେୟାଲ ଗାଉଥିବା ସଂଗୀତ ଶିଳ୍ପୀର 
ଫୁରନ୍ତ କଣ୍ଠର ଛବି... ବେକର ପ୍ରତି ଶିରା ଉପଶିରା ମଧ୍ଯ ଛବିରେ ଫୁଟି ଉଠିଛି । ଆଉ ମୁହଁର 
ଛବି ବିକୃତ ହୋଇ ଉଠିଛି, ଅର୍ବ ଉନ୍ମକ୍ତ ମୁଖଗହ୍ଵର ଯୋଗୁଁ । ସଗୀତଶିଛୀ ସତେ ଯେପରି 
ଅସହ୍ୟ ଯନ୍ତ୍ରଣା ସହ୍ୟ କରି ଏକ ନୂତନ ସ୍ଵରକୁ ଏଇ ଅଦ୍ଧିଉନ୍ମକ୍ତ ମୁଖଗହ୍ଵର ବାଟେ ଜନ୍ମ 
ଦେଉଛି ! 

ଖୁବ୍‌ ନିରୀକ୍ଷଣ ଚରି ଝିଅଟିର ଅଖିପତା, ଭୁଲତା ଓ ନାସିକା କୁଞ୍ଚନକୁ ଲକ୍ଷ୍ୟ ନ କଲେ 
ସେ ଝିଅ ଛବିଟି ମୋର ବୋଲି କେହି କହିପାରିବ ନାହିଁ । 

ମୁଁ କଅଣ ମୋର ଏଇଭଳି ଏକ ଛବି ଚାହିଁଥିଲି ? ଏଇଥୁପାଇଁ କଅଣ ଏତେ କଷ୍ଟରେ 
ମୁଁ ଆଖିରେ ଟାଣିଥିଲି କଜଳର ଗାର ¬ ସୀମନ୍ତରେ କୁଙ୍କୁମର ଟିପା ! ଏଇଭଳି ଏକ ଛବି 
ଦେଖିବା ପାଇଁ କଅଣ ଏତେ ଆଗ୍ରହରେ କୂମାରୀ-ଲଡ୍ଜା ତ୍ୟାଗ କରି ମୁଁ ମୋ ରୂପସମ୍ଭାର ତୋଳି 
ଧରିଥିଲି ତାଙ୍କ ଆଖି ଆଗରେ ! 

ଆଖିପତା ଦୁଇଟି ମୋର ବେଦନାରେ ଆର୍ଦ୍ଧ ହୋଇଉଠିଥଲା । ଦୂରନ୍ତ ଅଭିମାନରେ 
ରୁଦ୍ଧ ହୋଇଆସିଥଲା ମୋର କଣ୍ଠ । ମୁହଁରେ ନ କହିଲେ ସୁଦ୍ଧା ମନେ ମନେ ମୁଁ କହିଉଠିଥଲି 
ଲଳିତ ! ଆଖି ଥାଇ ସୁଦ୍ଧା ତମେ ଅନ୍ଧ | ସେଥିପାଇଁ ତମେ କେବଳ ସଂଗୀତର ସ୍ଵର ନିର୍ଗତ 
ହେଉଥିବା ମୋର କଣ୍ଠନଳୀ ଆଉ ଅର୍ବଉନ୍ମକ୍ତ ମୁଖଗହ୍ଵର ଛଡ଼ା ଅନ୍ଯ କିଛି ଦେଖିପାରିଲି 
ନାହିଁ । ମୋ ଦେହର ଲାସ୍ୟମୟୀ ଯୌବନ... ! 

ଯୌବନଠାରୁ ପ୍ରତିଭା ଯାହା ପାଖରେ ବଡ଼, ସେଭଳି ଏକ ସୃଷ୍ଠି ଛଡ଼ା ସ୍ବାମୀକୁ ନେଇ 
କଅଣ ସ୍ତ୍ରୀ ସୁଖୀ ହୋଇପାରେ ! 

ଲଳିତଙ୍କ ପ୍ରଣୟ ପ୍ରତି ସେଦିନ ମୋ ମନରେ ପ୍ରଥମ ସନ୍ଦେହର ସୂତ୍ରପାତ ହେଲା । 
ସେହି ସନ୍ଦେହ କାୟା ବିସ୍ତାର କରି କିପରି ମୋର ସମସ୍ତ ଦେହ ମନକୁ ଗ୍ରାସ କରିଦେଲା, ତା' 
ମୁଁ ନିଜେ ଜାଣିପାରିଲି ନାହିଁ । 

ଲଳିତଙ୍କ ସହିତ ମୋର ଭବିଷ୍ୟତ ସାଂସାରିକ ଜୀବନ କଥା କଳ୍ପନା କରି ମୁଁ ଶଙ୍କିତ 
ହୋଇଉଠିଲି । 

କିଛିଦିନ ପରେ ସମ୍ବାଦ ପାଇଲି, ଲଳିତ କଲିକତା ଆର୍ଟ କଲେଜର ଅଧ୍ୟାପକ ରୂପେ 
ନିଯୁକ୍ତି ପାଇଛନ୍ତି । କିନ୍ତୁ ସେ ତାଙ୍କ ଚିଠିରେ କେବେହେଲେ ଥରେ ସୁଦ୍ଧା ସେ ସମ୍ବାଦ ମୋତେ 

୧୮୬ ଗ୍ଳ୍ନସମଗ୍ର 
ଦେଲେ ନାହିଁ । ଉନ୍ମଣ୍ତିତ କଣ୍ଠରେ ଥରେ ମୁଁ ତାଙ୍କୁ ପ୍ରଶ୍ମକଲି, ଆର୍ଟ କଲେଜରେ ଯୋଗଦେବା 
କଥା ତମର କଅଣ ହେଲା ? 

ଏକ ଭୀଷଣ ବିଷ୍ଠୋରଣର ସମ୍ମୁଖନ ହେବା ଭଳି ଚମକି ଉଠି ଲଳିତ କହିଲେ, “ତମେ 
କଅଣ ମୋର ଚାକିରି କରିବା ଚାହଁ ? ” 

କଣ୍ଠ କୋମଳ କରି ମୁଁ ଉତ୍ତର ଦେଇଥୁଲି, “ମୁଁ ନୁହେଁ ଘରେ ବାପା, ବୋଉ, 
ଅନ୍ୟାନ୍ୟ ଶୁଭାକାଂକ୍ଷୀମାନେ ତାହା ଚାହାନ୍ତି । ଝିଅ ସୁଖରେ ରହୁ ବୋଲି ବାପା, ମାଆ, ବନ୍ଧୁ, 
ପରିଜନ ଯଦି କାମନା କରନ୍ତି, ତା' କଅଣ ଅନ୍ୟାୟ ? ତମେ କଅଣ ସେମାନଙ୍କର ସେଇ 
ଆଶା ପୂରଣ କରିବ ନାହିଁ ? " 

ସେଦିନ, ସେତିକିବେଳେ ମୁଁ ଦେଖିଥିଲି, ଲଳିତଙ୍କ ଆଖିରେ ଅଗ୍ନିର ଦୀପ୍ତି । ଆହତ 
କଣ୍ଠରେ ସେ କହିଥିଲେ, “ କଳା ମୋର ସାଧନାର ବସ୍ତୁ ଲତା ! ଅଧ୍ଯାପନାର ବିଷୟ ନୁହେଁ । 
ଜୀବନଧାରଣର କୁଛ ସାଧନା ପାଇଁ ମୋର କଳାକୁ ମୁଁ ଜୀବିକା କରିପାରିବି ନାହିଁ । କଳା 
କଳାକାର ଜୀବନର ଏକ ତପସ୍ୟା । ସାଂସାରିକ ଅର୍ଥରେ ଯାହାକୁ ସମ୍ଭୋଗ ବିଳାସ ବୋଲି 
କହନ୍ତି, କଳାକାରର ସ୍ତ୍ରୀ ହୋଇ ତୁମେ କଅଣ ତାହା ତ୍ୟାଗ କରିପାରିବ ନାହିଁ ? ” 

ଏଭଳି ନିଶୁର ଉକ୍ତିର କଅଣ ଅବା ଉତ୍ତର ମୁଁ ଦେଇପାରିଥାଆନ୍ତି ୨ କଣ୍ଡରେ ମୋର 
ଭାଷା ନଥିଲା | ନିଜ ମନର ଆବେଗକୁ ସମ୍ଭାଳି ନ ପାରି ଝରଝର ହୋଇ ମୁଁ କାନ୍ଦି ଉଠିଥିଲି । 
ଆଶ୍ଚର୍ଯ୍ୟ ! ମୋ ଆଖିର ଲୁହ ମଧ୍ଯ ଲଳିତଙ୍କ ଆଖିକୁ ସଂକ୍ରମିତ ହୋଇଗଲା | 

ତା' ପରଠୁ ଶିଛୀ ଲଳିତଙ୍କ ଜୀବନରେ ଅତୁତ ପରିବର୍ଭନ । ନିଜ ଶିଳ୍ପର ଧାରା ତାଙ୍କର 
ବଦଳିଗଲା । ସ୍ବକଜନଶୀଳ ଛବି ବଦଳରେ ସେ ଆଙ୍କିବାକୁ ଲାଗିଲେ ସମାଜର ଧ୍ଵଂସମୁଖୀ 
ଚିତ୍ର । କେତେବେଳେ ସେ ଛବି ନଗ୍ନ ତ ଆଉ କେତେବେଳେ ବିଭସ୍ପ ! 

ଦିନେ ମୁଁ ତାଙ୍କୁ କରୁଣ କଣ୍ଠରେ ପ୍ରଶ୍ନ କଲି, “ ସୁନାଟି ପରା ! ତୁମେ ଏଭଳି ଛବି ଅଙ୍କା 
ଛାଡ଼ ! ସତ୍ୟ, ଶିବ, ସୁନ୍ଦର ଯଦି ହୁଏ କଳାର ଧର୍ମ, ତମର ଏ ଅସାମାଜିକ ଛବି ଅଙ୍କନ କାହା 
ପାଇଁ ?” 

ଉପହାସ କଲାଭଳି ମୁଖ ବିକୃତ କରି ସେ ଚିକ୍କାର କରିଉଠିଲେ, “' ସୃଜନଶୀଳ କଳା 
ସାଧନ କରି ସମାଜର ନୈତିକ ମାନ ଉନ୍ନତ କରିବାକୁ ମୁଁ ବହୁ ଚେଷ୍ଟା କରିଛି ଲତା ! ଅଜସ୍ର 
କଳାପ୍ରେମୀ ଜନତାର ମନକୁ ମୁଁ ଆମୋଦିତ କରିଛି । କିନ୍ତୁ ତା' ବଦଳରେ ଏ ସମାଜ ମତେ 
ଦେଇଛି କଅଣ ? କେବଳ ଘୃଣା, ଅପମାନ ! ଛବି ଆଙ୍କି ଏତେ ଲୋକଙ୍କ ମୁହଁରେ ତ ହସ 
ଫୁଟାଇଲି, ମୋ ଅଖିରୁ ଲୁହ ପୋଛିଦେବା ପାଇଁ କେହି ଜଣେହେଲେ ତ ଧନ, ଆଭିଜାତ୍ୟର 
ମାୟା ଛାଡ଼ି ମୋ ପାଖରେ ଠିଆ ହେଲା ନାଇଁ | ଅର୍ଥ ହିଁ ଯଦି ସମାଜର ସର୍ବସ୍ଟ ତେବେ ଏ 
ବଣିକ-ସମାଜ ଧ୍ଵଂସ ହେଉ, ଲତା ! ସେଇ ବଣିକ-ସମାଳର ଧ୍ଵଂସସ୍ତୁପ ଉପରେ ମୁଁ ଏକ 
କଳାପୂର୍ଣ୍ଣ ସମାଜର ସ୍ଵପ୍ନ ଦେଖୁଚି । ମୋ ହାତର ତୂଳୀ ସେଇ ନୂତନ ସମାଜର ମୂଳଦୁଆ 
ପକାଇବା ପାଇଁ ଶାଣିତ ଅସ୍ତ ହୋଇ ଝଲସି ଉଠୁଚି... ” 

ଗଳ୍ଚସମଗ୍ର ୧୮୭ 
ଲଳିତଙ୍କ କଣ୍ଠରେ ସେଦିନ ବିଦ୍ରୋହର ଝଙ୍କାର | 
ସେ ବିଦ୍ରୋହ ଘୋଷଣା କେବଳ ପ୍ରଚଳିତ ସମାଜ ବିରୁଦ୍ଧରେ ନୁହେଁ, ସେ ବିଦ୍ରୋହ 
ଘୋଷଣା ମୋର ସ୍ଟେହ, ପ୍ରେମ, ସୁନେଲୀ ଭବିଷ୍ୟତ ବିରୁଦ୍ଧରେ । 
+ + + 
ଆଉଦିନେ ମୁଁ ଆଖି ଖାଲି ଦେଖିଲି, ଏକଦା ଯେଉଁମାନେ ଶିଳୀ ଲଳିତଙ୍କ ପ୍ରଶଂସାରେ 
ଶତମୁଖ ହୋଇଉଠିଥଲେ, ସେମାନେ ହଠାତ ତାଙ୍କ ନିନ୍ଦାରେ ମୁଖର ହୋଇଉଠିଛନ୍ତି । ଏଭଳି 
ସମାଜ-ବିରୋଧୀ ଛବି, କାର୍ଟୁନ ଆଙ୍କୁଥୁବା ଯୋଗୁଁ ପତୃ-ପତ୍ରିକା ତାଙ୍କୁ ପାଗଳ ବୋଲି ମନ୍ତବ୍ୟ 
କରିଛନ୍ତି । 
ଲଳିତ ପାଗଳ ! 
ଶିଳ୍ପୀ ଲଳିତ ଉନ୍ମାଦ ! 
ଦିନେ ତାଙ୍କର ପ୍ରଶଂସା ଶୁଣି ତାଙ୍କ ପ୍ରଣୟ ପାଇଁ ମୁଁ ପାଗଳିନୀ ହୋଇଉଠିଥଲି | ଆଜି 
ତାଙ୍କର ନିନ୍ଦା ଶୁଣି ଅନୁତାପର ଅଗ୍ନିରେ ମୁଁ ଦଗ୍ଧୀଭୂତ ହେବାକୁ ଳାଗିଲି । 
ଶୁଣିଥଲି ଶିନୀ, କଳାକାର ମାତ୍ରେ ଇ ପାଗଳ । କିନ୍ତୁ ନିଜ ଅନୁଭୂତିର ମୂଲ୍ଯ ଦେଇ 
ବୁଝିଲି, କେବଳ ଶିଛୀ ନୂହନ୍ତି, ମୋ ଭବିଷ୍ୟତର କର୍ଣ୍ଣଧାର, ସ୍ବାମୀ ଲଳିତ ଏକ ବଦ୍ଧ ପାଗଳ ! 
ବବ୍ଧ ପାଗଳ ହୋଇ ନଥଲେ ଚୋର, ଚଡ୍ଡାଳଙ୍କ ନିର୍ଜନ ନିଷିଦ୍ଧ ଦ୍ଵୀପକୁ ଆପେ ଆପେ 
ନିର୍ବାସିତ ହୋଇ ତୀର୍ଥଯାତ୍ରା କରିବାକୁ ସେ ଯାଇଥାଆନ୍ତେ ବା କାହିଁକି ? 


(ଲଳିତର ସ୍ଵଗତୋକ୍ତି ) 


ଦରିଦ୍ର ଘରେ ଜନ୍ମ ହେଲେ ସୁଦ୍ଧା ଧନ ପାଇଁ ମୁଁ କେବେ ମନ ବଳାଇ ନଥୁଲି । କାରଣ 
ଧନଲାଭ କାମନାର ଅନ୍ତ ନାହିଁ । ମୁଁ ଜାଣିଥିଲି, ଅଳରେ ସନୁଷ୍ଠ ହେଲେ ସୁଖ ମିଳେ । ବେଶି 

ଲୋଭ, ପ୍ରଲୋଭନର ପରିଣାମ ଅସରନ୍ତି ଦୁଃଖ, ଯନ୍ତ୍ରଣା । 

ଇଚ୍ଛା କରିଥିଲେ ଧନର ଅଭାବ ହୋଇନଥାନ୍ତା ମୋତେ | କଳାକୁ ପଣ୍ୟ କରିଥୁଲେ, ମୁଁ 
ଜଣେ ଲକ୍ଷପତି ହୋଇପାରିଥାଆନ୍ତି । ତାହାହେଲେ ମତେ ସରକାରଙ୍କ ପଞ୍ଚବାର୍ଷିକ ଯୋଜନା 
ପ୍ରଚାର ପାଇଁ ପ୍ରାଚୀର-ପତ୍ରର ଛବି ଆଙ୍କିବାକୁ ହୋଇଥାଆନ୍ତା । ଅଥବା କୌଣସି କୌଣସି 
ମହାନୂଭବ ଶେଠ, ମାରୁଆଡ଼ିଙ୍କ ତୈଳଛବି ଅଙ୍କନ କରିବାକୁ ପଡ଼ିଥାଅନ୍ତା | ତେବେ ଯାଇଁ ମୋ 
ପାଖକୁ ଆସିଥାଆନ୍ତା ପ୍ରଚୁର ଅର୍ଥ, ଆଉ ଆଭିଜାତ୍ୟ ପରିବାରର ଅଲିଅଳ ଲାବଣ୍ୟମୟୀ ରାଜକନ୍ୟା 
ଲବଙ୍ଗ... । 

ଲବଙ୍ଗ ମୋତେ ଭଲପାଉଥଲା- କିନ୍ତୁ ଗୋଟିଏ ସର୍ରରେ । ସର୍ରଟି ହେଲା, ତାକୁ 
ବିବାହ କରିବାକୂ ହେଲେ ମୁଁ ତା'ର ଉପଯୁକ୍ତ ହେବି । 

ଯେଉଁ ପ୍ରେମରେ ସର୍ର ଥାଏ, ସେ ପ୍ରେମରେ ଆନ୍ତରିକତା ଥାଏ ବୋଲି ମୋର ବିଶ୍ବାସ 
ହେଲା ନାହିଁ । ସେଥୁପାଇଁ ଅତି ନିଶୁର ଭାବରେ ଲବଙ୍ଗର ପ୍ରଣୟକୁ ମୁଁ ତ୍ୟାଗ କରିଆସିଲି । 

ବିଭୂତି ପଟ୍ଟନାୟକ 
୧୮୮ ଗଳ୍ସମଗ୍ର 

ନିଜ ମନରେ ଗଭୀର ପ୍ରତ୍ୟୟ ଥିଲା, ମୁଁ ଯଦି ନିଜ ସୁଖ ସ୍ଵାଛନ୍ଦ୍ୟକୁ ବଳିଦେଇ କଳାର 
ସାଧନା କରି ସହସ୍ର ମୁହଁରେ ହସ ଫୁଟାଉଛି, ତେବେ ଜଣେ କେହିହେଲେ ନାରୀ ମୋ ପାଇଁ 
ନିଜ ସୁଖ, ସମ୍ଭୋଗକୁ ବଳିଦେଇ ମୋ ମୁହଁରେ ହସ ଫୁଟାଇବାକୁ ନିଶ୍ଚୟ ଆଗେଇ ଆସିବ । 

ସଙ୍ଗୀତ ଶିଳୀ ଲତା ଦେଇଥିଲା ମତେ ସେ ବିଶ୍ଵାସ । ଲତାକୁ ନେଇ ଗଢ଼ିଥିଲି ମୁଁ ମୋର 
ଏକ ବିଚିତ୍ର ସ୍ବପ୍ନର ପୃଥିବୀ । କିନୁୁ ସେ ସ୍ଵପ୍ନ ମୋର ସ୍ଥାୟୀ ହେଲା ନାହିଁ । ମୁଁ ଦିନେ ଆବିଷ୍କାର 
କଲି, ଲତା ମନର ଗହନ ଅରଣ୍ୟରେ ସୁଖ ସମ୍ଭୋଗର ଅଜସ୍ର ଫୁଲ ଫୁଟିଉଠିଚି । ସ୍ବାମୀର 
ପ୍ରତିଭା ନେଇ ସେ ସନ୍ଧୁଷ୍ଠ ନୁହେଁ, ସେ ଚାହେଁ ସ୍ବାମୀର ପ୍ରତିପତ୍ତି । ସ୍ବାମୀର ସମ୍ପଭି-ପ୍ରତିପରି 
କାମନା ତା'ର ନିଜ ପାଇଁ ନୁହେଁ ତା'ର ନିଜ ସମାଜ ପାଇଁ । କାରଣ ସେ ନିଜେ ଜଣେ 
ସାମାଜିକ ଜୀବ | 

ସେଦିନ ବିଶ୍ବାମିତ୍ରଙ୍କ ତପଭଂଗ ପାଇଁ ଜଣିଏ ଉର୍ବଶୀ ନଗ୍ନନ୍ଧତ୍ଯର ତାଣ୍ଡବ ରଚନା 
କରିଥଲେ; ମୋର ମନେହେଲା, ଆଜିର ସମାଜରେ ଶିଳୀ-ସନ୍ଧ୍ୟାସୀର ସାଧନା ଭଂଗ କରିବା 
ପାଇଁ କିନୁ ବହୁ ରମଣୀଙ୍କ ଭିଡ଼ । 

କାରଣ ନାରୀ କେବଳ ପୁରୁଷଠାରୁ ସନ୍ତାନ ଚାହେଁନାଂ ସେ ଚାହେଁ, ଅର୍ଥନୈତିକ 
ନିରାପରା । ସେଥୁପାଇଁ କେବଳ ପୁରୁଷର ପ୍ରେମ ନୁହେଁ, ସେ ଚାହେଁ ପୁରୁଷର ଦାସତୃ ! 

ଲବଙ୍ଗ ମୋ ମନରେ ସମାଜ ପ୍ରତି ଘୃଣା ଆଣିଦେଇଥିଲା । 

ଲତା ଆଣିଦେଲା, ସମଗ୍ର ନାରୀ ଜାତି ପାଇଁ ମୋ ମନରେ ବିତୃଷ୍ଣା | 

ସେଦିନ ମୋ ତୂଳୀରୁ ଝରୁଥଲା ରଙ୍ଗ; ଏବେ କିନୁ ସେଇ ତୂଳୀରୁ ଝରିବାକୁ ଲାଗିଲା 
ରକ୍ତ ! 

ମୁଁ ଚାହିଁଲି ଏପରି ଏକ ଦେଶ, ଯେଉଁଠି ଧନର ଲାଳସା ନଥିବ, ସାମାଜିକତା ବନ୍ଧନ 
ନଥିବ ନଥିବେ ମଧ୍ଯ ସେଠାରେ କେହି ନାରୀ... | 

ସେତିକିବେଳେ ମୁଁ ଶୁଣିଲି, ସେଇ ନିର୍ଚନ, ନିର୍ବାସିତ ଦ୍ଵୀପର ନାମ | 

ମୋ ମନର ସ୍ଵପ୍ନ ପୁଣି ରୂପ ପରିଗ୍ରହ କଲା । 


( ଉପସଂହାର ) 


ଝଡ଼ର ଝଙ୍କାର ଶାନ୍ତ ହୋଇଆସିଥୁଲା | 

ବିକ୍ଷୁନ୍ତ ସମୁଦ୍ର ବକ୍ଷରେ ଆସିଥିଲା ଏକ ଗଭୀର ପ୍ରଶାନ୍ତି । ଆକାଶ ଛାତିରେ ଚକ୍କର 
ମାରି ଉଡ଼ି ବୁଲୁଥିଲେ କେତେଟା ସାମୁଦ୍ରିକ ପକ୍ଷୀ | 

ମାଛମରା ଜାଲ ଖଣ୍ଡିକ ଧରି ନାଆ ମେଲି ଦେଇଥିଲା ଶଙ୍କର ନିର୍ବାସିତ ଦ୍ଵୀପର ଜଣେ 
ପ୍ରାଚୀନ ଅଧ୍ବବାସୀ । ଜାଲଟା ଆଜି ଖାଲି | ମାଛଗୁଡ଼ାକ ସମୁଦ୍ରର ଅତଳ ଗହ୍ଵରକୂ ପଳାଇଛନ୍ତି | 

ମଝି ନାଆରେ ବସି ଛବି ଆଙ୍କୁଥଲା ଲଳିତ । 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୧୮୯ 

ଲଳିତ ଶଙ୍କରର ଅନ୍ତରଙ୍ଗ ବନ୍ଧୁ | 

ମାଛ ନ ପଡ଼ିବାରୁ ରାଗରେ ଜାଲଟାକୁ ଟାଣି ଆଣି ଶଙ୍କର କହିଲା, “ ମଝି ସମୁଦ୍ରରେ 
କାହାର ଛବି ଆଙ୍କୁଛ, ଲଳିତ ଭାଇ ! ” 

ଲଳିତ ସଂକ୍ଷେପରେ ଉତ୍ତର ଲୋ, “ ଇଶ୍ଵରଙ୍କର । ” 

ଇଶ୍ଵରଙ୍କ ଛବି ! 

ଚମକି ଉଠି ଶଙ୍କର କହିଲା, “ କାଇଁ ମଣିଷଙ୍କ ଛବି ଆଙ୍କନ ! ରଶ୍ବରଙ୍କ ଛବି ଆଙ୍କିବା 
କଅଣ ସହଜ ? ” 

ଲଳିତ ହସିଲା । କହିଲା, “ ମଣିଷର ଛବି ଯେତେ ଭଲକରି ଆଙ୍କଲେ ବି ତା'ର ମନକୁ 
ତାହା ଯାଏ ନାହିଁ । କାରଣ ମଣିଷର ଛବି ଗୋଟିଏ ଏବଂ ନିର୍ଦିଷ୍ଟ । କିନ୍ତୁ ଭଶ୍ଵରଙ୍କ ଛବିର 
ସୀମା ନାହିଁ । ମାଛର ଛବିଟିଏ ଆଙ୍କିଲେ ବି ତାହା ଭଶ୍ଵରଙ୍କ ଛବି ହୋଇପାରେ; ମାଙ୍କଡ଼ର ଚିତ୍ର 
ଆଙ୍କିଲେ ବି ତାହା ଭଶ୍ବରଙ୍କ ପ୍ରତିକୃତି ହେବା ସମ୍ଭବ । ତାଙ୍କୁ ଶାଳଗ୍ରାମ ରୂପେ ପୂଜିଲେ ସେ 
ଯେପରି ପୂଜା ଗ୍ରହଣ କରନ୍ତି, ତାଙ୍କୁ ଅକର୍ମଶିଳା ରୂପେ ଚିତ୍ରଣ କଲେ ବି ସେଥରରେ ତାଙ୍କର 
ପୂର୍ଣ ରୂପ ଫୁଟିଉଠେ ।” 

ଶଙ୍କର ଲଳିତାର କଥା କିଛି ବୁଝିପାରିଲା ନାହିଁ । ନିର୍ବୋଧ କଣ୍ଠରେ ସେ ପ୍ରଶ୍ବକଲା, 
“ ଇଶ୍ଵର କେତେ ବଡ଼... ତମେ କଅଣ ତାଙ୍କର ଛବି ଆଙ୍କିପାରିବ ? ” 

ଲଳିତ ନିର୍ଲିପ୍ତ ଭାବରେ ଉତ୍ତର ଦେଲା, “ ଭଶୃରଙ୍କର ନିର୍ଦିଷ୍ଟ ରୂପ ନାହିଁ, ସେ ଅନିର୍ଦିଷ୍ଟ 
ଅରୂପ | ଆଉ ଅରୂପକୁ ରୂପ ଦେବା ଶିଛୀର ଧର୍ମ ! ସେଇ ସାଧନା ଭିତରେ ଯଦି ଭଗବାନ 
ଆମେ ଯାହାକୁ ଜୀବନର ଅନ୍ତିମ ସତ୍ୟ ବୋଲି କହୁଛୁ¬ ସେ ମିଳିଗଲେ, ତେବେ ତାଠୁ ବଳି 
ଆନନ୍ଦର କଥା ଆଉ କଅଣ ଅଛି ? ” 

ବହୁ ଅପରାଧରେ ଅଭିଯୁକ୍ତ ଆସାମୀ ଶଙ୍କର ତଥାପି ଏ ତତ୍ତ୍ କିଛି ବୁଝିଲା ନାଇଁ | ସେ 
ପ୍ରଶ୍ନକଲା, “ ତମେ ଘରେ ନିଜ ଆତ୍ସୀୟମାନଙ୍କ ଉପରୁ ବିଶ୍ଵାସ ହରାଇ ଏ ଇଶ୍ଵରଙ୍କ ଉପରେ 
ଏତେ ବିଶ୍ଵାସ କଲ କାହିଁକି ? ” 

ଏଥର ଦୃଷ୍ଟି ତୋଳି ଚାହିଁଲା ଲଳିତ । ସେ କହିଲା, “ ମଣିଷ ବିଶ୍ଵାସଘାତକତା କରିପାରେ । 
କାରଣ ତା'ର ସମାଜ ଅଛି, ପରିବାର ବର୍ଗ ଅଛନ୍ତି । ମାତ୍ର ବିଶ୍ବାସରେ ଇଶ୍ଵର କେବେ ବିଷ 
ଦିଅନ୍ତି ନାଇଁ, ଯେହେତୁ ତାଙ୍କର ସମାଜ ନାହିଁ କି ପରିବାର ନାହିଁ ! ” 

ଶଙ୍କର ଲଳିତର କଥା ହୁଏତ ଭଲକରି ଶୁଣିଥାଆନ୍ତା । କିନ୍ଧୁ ଏଇ ସମୟରେ ଅଟାନକ 
ଏକ ଝଡ଼ର ବିଗୁଲ ବାଜିଉଠିଲା | ଟଳ ଟଳ ହେଉଥିବା ନୌକାଟା ଅରିଉଠିଲା ଜଳ ଉପରେ । 

ଶଙ୍କର ଭୟରେ କହିଲା, ନୌକାଟା ଯଦି ମଝି ସମୁଦ୍ରରେ ବୂଡ଼ିଯାଏ !" 

ନିଜ ସ୍ମୃତିର ସମୁଦ୍ରରେ ଅବଗାହନ କରି ଅତୀତର ଫସିଲ ସଂଗ୍ରହ କରୁଥଲା ଲଳିତ । 
ଶଙ୍କରର କଥା ଶୁଣି ସେ କହିଲା, ନୌକା ବୁଡ଼ିଗଲେ ବ୍ୟସ୍ତ ହେବାର କିଛି ନାହିଁ । ପ୍ରଥମେ 

ବିଭୂତି ପଟ୍ଟନାୟକ 
୧୯୦ ଗ୍ରନ୍ନସମଗ୍ର 
ସାରା ବ୍ରହ୍ମାଣ୍ଡ ଥଲା ଜଳମୟ | ପରେ ସେଇ ଜଳ ମଧ୍ଯରୁ ସ୍ଥଳର ଉଦ୍ଭବ ହୋଇଛି | ଆଉ 
ଆମେ ଯଦି ନୌକାଡ଼ୁବି ଫଳରେ ଜଳମଗ୍ନ ହେଉ, ତେବେ... 

ଲଳିତର କଣ୍ଠରୁ କଥା ସରି ନାହିଁ, ପ୍ରବଳ ଝଡ଼ର ଝଙ୍କାରରେ ଚତୁର୍ଦିଗ ଭରିଗଲା । ସୁଉ 
ସୁଉ ପବନ, ଘୁଉ ଘୁଉ ତରଙ୍ଗ । ଆହୁଲା ମାରି ଶଙ୍କର ହାତର ମାଂସପେଶିଗୁଡ଼ାକ ଫୁଲି 
ଉଠୁଥାଏ | ଲଳିତ ଦେଖୁଥାଏ, ଚାରିଆଡ଼େ ଅନ୍ଧକାର ଘେରି ଆସୁଛି । ଘୋର, ଘନଘୋର 
ଅନ୍ଧକାର | 

ସମୁଦ୍ର ଜଳୋଛ୍ଵାସ ସହିତ ହାତ ମିଳାଇବା ପାଇଁ ନୀଳ ଆକାଶ ଯେଉଁଠି ନଇଁ ଆସୁଥିଲା, 
ଠିକ ସେହିଠାରେ ଲଳିତ ଦେଖିଲା, ସମୁଦ୍ର ଆକାଶର ମଝିରେ ଝଲସି ଉଠୁଟି ଏକ ନାରୀ 
ଦେହ । 

କିଏ ସେ ନାରୀ ? ଲବଙ୍ଗ ନା ଲତା ? 

ଲଳିତ ହାତରୁ ତୂଳୀ ଖସିପଡ଼ିଲା । 

ଝଡ଼ର ବେଗ ସେତେବେଳକୁ ଶାନ୍ତ ହୋଇଆସୁଥାଏ । 

me 

ବିଭୂତି ପଟ୍ଟନାୟକ 
ଗନଳ୍ନସମଗ୍ର ୧୯୧ 


ମନ-ପତଙ୍ଗ 


ବିଗଳିତ ମହମ ଭଳି ସୂୁଳକାୟ ମନର ସବୁକିଛି ଭାଂଗି ତରଳି ଯାଉଥଲା । ନଜ 
ଦେହର ମାଂସଗୁଡ଼ାକ ନିଜକୁ ମନେହେଉଥୁଲା ଭାରି ଓଜନିଆ । ଆଖିର ପ୍ରଦୀପରୁ ଆଲୋକ 
ଫିକା ପଡ଼ିଆସିଲାଣି । ନିରେଖି ନିରେଖି ଯେତେ ଚାହିଁଲେ ବି ସବୁ ଝାପ୍ସା ଦିଶୁଚି । 

କାଲି ଯେଉଁ ପୁରୁଷ ନାରୀ ଦୁଇଜଣ ଆସି ପାଖ ଭଡ଼ାଘରେ ରହିଲେ, ସେମାନଙ୍କୁ 
ଅନେକ ସମୟ ଧରି ଚାହିଁ ରହିଥିଲେ ଇରାବତୀ । ମହଳଣ ପଡ଼ିଆସୁଥିବା ଆଖିର ଜ୍ୟୋତିରେ 
ବହୁ କଷ୍ଟରେ ସେ ଆବିଷ୍କାର କରିଥୁଲେ, ସ୍ତୀ ପୁରୁଷ ଦୂଇଜଣ ସ୍ଵାମୀ-ସ୍ତ୍ରୀଖ ନବ ବିବାହିତ । 

ବେଶ୍‌ ସୁନ୍ଦର ପୁଅଝିଅ ଦୁଇଟି । ଠିକ୍‌ ଭାଇଭଉଣୀ ଭଳି ଦିଶୁଥିଲେ । ଝିଅଟିର ରଙ୍ଗ 
ଟିକିଏ ମଇଳା ହେଲେ ମଧ୍ଯ ଗଢ଼ଣ ସୁନ୍ଦର | ତା'ଠୁ ଆହୁରି ସୁନ୍ଦର ତାର ସ୍ଵାସ୍ଥ୍ୟ । ପୂରିଲା 
ପୂରିଲା ମୁହଁ, ଛାତି; ବଳିଲା ବଳିଲା ବାହୁ । ପୁଅଟି ତା' ତୁଳନାରେ ଟିକିଏ ରୋଗା; ବେଶି 
ଲମ୍ବା । ଆଜିକାଲି ପାଠ ପଢୁଆ ପୁଅଗୁଡ଼ାକ ସବୁ ଏକପ୍ରକାର ଏଇମିତି । ଖରାରେ ବୁଲି, 
ହୋଟେଲରେ ଖାଇ ଏମିତି ଭଙ୍ଗା ଚେହେରା | 

କାଲି ପାଖ ଭଡ଼ାଘରୁ ସଂଗୀତର ସ୍ଵର ଆସୁଥୁଲା ! ଝିଅଟି ବୋଧହୁଏ ଗୀତ ବୋଲେ ! 
ସଂଗୀତର ତାଳରେ ଅନେକ ଭୁଲ୍‌ ଥିଲା ଅବଶ୍ୟ; ମାତ୍ର ଝିଅଟିର ମିଠା କଣ୍ଠସ୍ଵର ଯୋଗୁଁ ସେ 
ଭୁଲ୍‌ ସହଜରେ ଧରିହେଉ ନଥୁଲା | 

ଗୀତ ଶେଷରେ ପାଞ୍ଚ ମିନିଟ କିଛି ଶୁଭିଲା ନାହିଁ । ଇରାବତୀ କାନ ଡେରିଥିଲେ | ଗୀତ 
ଶେଷରେ ବୋଧହୁଏ ପୁଅଟି ଝିଅଟିକୁ ଆଦର କରୁଥଲା | 

କରିବାର କଥା | 

ଦିନ ଅନେକ ହୋଇଗଲେ ବି ଇରାବତୀଙ୍କର ସେସବୁ କଥା ମନେଅଛି । ଏମିତି କେତେ 
ଆଖିର କେତେ ସ୍ବେହ, କେତେ ରାଗ, କେତେ ଅନୁରାଗ ସ୍ଵୃତିର ଫସିଲ ହୋଇଗଲାଣି । 
ସେସବୁ ଅତୀତର ଅନୁଭୂତି । - 

ଭାବିବସିଲେ ବେଶ୍‌ ମନେପଡ଼େ, ନ ଭାବିଲେ କିଛି ମନେପଡ଼େ ନାହିଁ । 

ବିଭୂତି ପଟ୍ଟନାୟକ 
୧୯୨ ଗ୍ଳ୍ଧସମଗ୍ର 

ବିମଳର ବାପା ଥଲେ ଭାରି ଫାଜିଲ୍‌ | 

ତରୁଣ ଦିନର ସେ ଫାଜିଲାମି ଇରାବତୀଙ୍କୁ ଅନେକ ସହିବାକୁ ହୋଇଚି | ସେ ଅନୁଭୂତିର 
ଇତିହାସ ଲେଖାହୋଇ ରହିଚି ଇରାବତୀଙ୍କ ପ୍ରତିଟି ଶୋଣିତ ଗ୍ରନ୍ଧିରେ । ଯୌବନଟା ସେଦିନ 
ଥିଲା ତାଙ୍କ ପାଖରେ ଏକ ଲୋହିତ ଦ୍ରାକ୍ଷା । ସେଇ ଦଳିତ ଦ୍ରାକ୍ଷାର ପ୍ରଥମ ସ୍ମୃତି “ବିମଳ” | 

ତାପରେ ଇରାବତୀ ଆଉ ଗର୍ଭକଷ୍ଟ ସହି ନାହାନ୍ତି | - 

ବିମଳ ପ୍ରଥମ ଆଉ ଶେଷ । 

ସେଥୁପାଇଁ ଆସନ୍ଧ ଚାଳିଶିର ଖରାଧାସରେ ବି ତାଙ୍କର ସ୍ଵାୟୁତନ୍ତ୍ରୀ ବେଶ୍‌ ସଚଳ, ସଜୀବ ! 

ବିମଳ ନାହିଁ । 

ନାହିଁ ମଧ୍ଯ ସୁକାନ୍ତି । 

ଘର ଏକୁଟିଆ ! ନିଛାଟିଆ | ଏକାକିନୀ ଇରାବତୀ ଏତେ ବଡ଼ ଘରେ ଶୋଇ ରହିଛନ୍ତି ! 

ଏବେ ଆଉ ବାହାରକୁ ଯିବାକୁ ଇରାବତୀ ବେଶି ଭଲପାଆନ୍ତି ନାଇଁ | ବାହାରର ପୂଥବୀଟା 
ଏବେ କେମିତି ଆଖିକୁ ଧୂସର ଦିଶୁଚି । 

ଝରକାଟା ଖୋଲା ଅଛି । 

ଥୁଣ୍ଟା ବରକୋଳି ଗଛ ଉପରେ ବସିଚି ଗୋଟିଏ ଏକୁଟିଆ କାଉ । 

ଭଡ଼ାଘରୁ କାହାର କାନ୍ଦଣା ଶୁଭୁଚି । 

କାହାର ଏ କାନ୍ଦଣା ? 

ଇରାବତୀ କାନ ଡେରିଲେ ।! ସେଇ ଝିଅଟିର କଣ୍ଠ ତ ! ଯେଉଁ କଣ୍ଠରୁ କାଲି ମିଠା 
ସଂଗୀତର ସ୍ଵର ଲହରୀ ବାହାରୁଥିଲା, ଆଜି ବାହାରୁଚି ସେଇ କଣ୍ଠରୁ କାନ୍ଦଣାର ତରଙ୍ଗ ! 

ଝିଅଟି କାନ୍ଦୁଚି ! କାହିଁକି ? 

କାନ୍ଦିବାର କାରଣ ବିଶ୍ଳେଷଣ କରିବାକୁ ଇରାବତୀଙ୍କର ମନ ହେଲା | ସ୍ବାମୀଟଟି ତା'ର 
ପାଷାଣ୍ଡ | କେଉଁ ଏକ ଛୋଟ ଅପରାଧ ଯେଗୁଁ ସ୍ତ୍ରୀକୁ ଗାଳିଦେଇଚି । 

କିନୁ ଲୋକଟିକୁ ଦେଖିଲେ ସେଭଳି ହୃଦୟହୀନ ବୋଲି ମନେହୁଏ ନାଇଁ ତ ! 

ଇରାବତୀ କାନ ଢେରିଲେ । 

ସନ୍ଧ୍ୟା ହୋଇଆସିଲାଣି । ଗୋଟିକିଆ କାଉଟା ଉଡ଼ିଗଲାଣି ଥୁଣ୍ଡା ବରକୋଳି ଗଛ ଉପରୁ | 
ଏପର୍ଯ୍ୟନ୍ତ ବିମଳ ଆଉ ସୁକାନ୍ତି ଫେରିଲେ ନାଇଁ ! 

ଇରାବତୀ ହସିଲେ ମନେ ମନେ । 

ଅଛ ବୟସରେ ବାହାହେଲେ ଏମିତି ହୁଏ | ଜୀବନଟା ମନେହୁଏ ସଂଗୀତର ସ୍ଵର ଭଳି 
ଲଘୁ । ଭାସମାନ ବଉଦ ଖଣ୍ଡ ଭଳି ହାଲୁକା । ଦାୟିତ୍ଵବବୋଧ ଆଣେ ଜୀବନରେ ସଂଯମ । 
ବିମଳର ଦାୟିତ୍ଵହୀନ ଜୀବନରେ ସଂଯମତା ତାଠାରେ ସେ ଆଶା କରିବା ନିରର୍ଥକ । 

ସୁକାନ୍ତିକୁ ନେଇ ହୁଏତ ନଦୀକୂଳ ନ ହେଲେ ପାର୍କ ଆଡ଼େ ଯାଇଥିବ ବିମଳ । ଗପ 
ଯୋଡ଼ିଦେଇଥବ । 

ତରୁଣ ବୟସରେ ଏତେ ଗପ ସତେ ମନକୁ କୁଆଡୁ ଆସେ ! 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୧୯୩ 

ଇରାବତୀଙ୍କ ମନ ବିସ୍କୟରେ ବିମୂଢ଼ ହୋଇଗଲା । 

ରାତି ହେଲାଣି | 

ପାଖ ଭଡ଼ାଘରେ ବିଜୂଳିବତି ଜଳିଲାଣି । କିନ୍ତୁ ସେ ଝିଅଟିର କାନ୍ଦଣା ବନ୍ଦ ହୋଇ 
ନାହିଁ । 

ଇରାବତୀ କଥାଟାକୁ ପୁଣି ଥରେ ଭାବିଲେ | 

ହୁଏତ ସ୍ବାମୀର ଭର୍ଝନା ଯୋଗୁଁ ନୁହେଁ, ଅନ୍ୟ କିଛି କାରଣରୁ କାନ୍ଦୁଚି ଝିଅଟି । 

କାନ୍ଦିବାର କାରଣଟା ଆଉ କଅଣ ହୋଇପାରେ ! 

ଇରାବତୀଙ୍କ ମନରେ ଆଉ ଏକ ସଂଶୟ ସୃଷ୍ଟି ହେଲା | ଝିଅଟିର ସ୍ବାମୀ କଅଣ 
ଅପାରଗ ? 

ଝିଅଟିର ନିଟୋଳ ଦେହ ଆଉ ପୁଅଟିର ଭଙ୍ଗା ସ୍ଵାସ୍ଥ୍ୟକୁ ନିରୀକ୍ଷଣ କଲେ ଏ ସଂଶୟ 
ମନରେ ଦୃଢ଼ରୁ ଦୃଢ଼ତର ହୁଏ । 

ପାରିବାରିକ ଜୀବନରେ ନାରୀ ସବୁ ଗଞ୍ଜଣା, କଷ୍ଠ ସହିପାରେ । ଅଭାବର ଦହନ 
ଭିତରେ ଜଳିଯାଇପାରେ, ଯଦି ସ୍ବାମୀ ହୁଏ ସକ୍ଷମ | ଆଉ ସ୍ଵାମୀ ଯଦି ଅକ୍ଷମ ହୁଏ, ବୈକୁଣ୍ଠପୁରୀ 
ମଧ୍ଯ ନାରୀକୁ ମନେହୁଏ ଏକ କ୍ରନ୍ଦନ ନଗରୀ ! 

ବିମଳର ବାପାଙ୍କ ସହିତ ଅତୀତରେ ଏଥୁପାଇଁ ଅନେକ ଥର କଳିଗୋଳ ହେଇଚି । 
ଲୋକଟା ବିଚିତ୍ର ଭାବରେ ଖାମ ଖିଆଲି । ନିଜ ମନର ମାପରେ ସବୁବେଳେ ସେ ନିଜ ସ୍ତ୍ରୀଙ୍କର 
ମନକୁ ମାପୁଥିଲେ । ସେଥୁପାଇଁ ଇରାବତୀଙ୍କ ଆଖିର ଲୁହରେ ଅଜସ୍ର ନକ୍ଷତ୍ର-ଉନ୍ଲ୍ଳ ରାତ୍ରି ଆର୍ଦଧ 
ହୋଇଉଠିଥଲା | କିନୁ ଥରେ ଯଦି ନିଦ୍ରା ତାଙ୍କ ଆଖିକୁ ଆସିଚି, ଇରାବତୀଙ୍କର ଆଖିର ଅଜସ୍ର 
ବାରିପାତ ପରେ ମଧ୍ଯ ସେ ନିଦ୍ରା କେବେ ଭାଜେ ନାହିଁ । 

ଝିଅଟିର କାନ୍ଦଣା ଶୁଣି ଇରାବତୀଙ୍କର ସେଇସବୁ ଅଶ୍ରସିକ୍ତ ରାତ୍ରିର କଥା ବେଶି ବେଶି 
ମନେପଡ଼ିଲା ! ଏକ ଅକଥ୍ୟ ଯନ୍ତ୍ରଣାରେ ଅସ୍ଥିର ହୋଇ ସେ ଉଠି ଠିଆହେଲେ | 

ବିମଳ କି ସୁକାନ୍ତି କେହି ଫେରି ନାହାନ୍ତି । 

ହୁଏତ ଖୁବ୍‌ ଶୀଘ୍ର ସେମାନେ ଫେରିବେ ନାହିଁ । 

କବାଟଟା ଆଉଢେଇ ଦେଇ ପାଖ ଘର ଆଡ଼କୁ ବାହାରିଲେ ଇରାବତୀ । ଝିଅଟାକୁ 
ଅନ୍ତତଃ ଥରେ ବୁଝାଇ ଦେଇ ଆସିବେ ସେ । ସହନଶୀଳତାର ଇଟା ପଥରରେ ନାରୀ ଜୀବନକୁ 
ନ ଗଢ଼ିଲେ ସୁଖ, ଦୁଃଖର ଚାଳଘର ପୋଡ଼ି ପାଉଁଶ ହୋଇଯିବ ସିନା ! 

ଆଲୋକ ଜଳୁଥିଲା | 

ପିଣ୍ଡା ଉପରକୁ ଉଠିଯିବା ମାତ୍ରେ ପୁରୁଷ କଣ୍ଠ ଶୁଭିଲା, “ ଆପଣ ଏତେ ରାତିରେ 
ମାଉସୀ ! ” 

ଇରାବତୀ ପଚାରିଲେ, “ ଝିଅଟାକୁ ଟିକିଏ ବୃଝେଇ ଦେଇ ଯିବି, ଏତେ ରାତିରେ ସେ 
କାନ୍ଦୁଚି କାହିଁକି ? ” 

ବିଭୂତି ପଟ୍ଟନାୟକ 

୧୯୪ ଗ୍ରଳ୍ନସମଗ୍ର 

ପୁରୁଷ ଜଣକ ସାମାନ୍ୟ ଆଶ୍ଚର୍ଯ୍ୟ ହେଲେ ବୋଧହୁଏ ଇରାବତୀଙ୍କ ଏ ଅହେତୁକୀ 
ଆଗ୍ରହରେ । କହିଲେ, “ ସେଇ କଥା ମାଉସୀ ବୁଝାଇ ଦିଅ ଟିକିଏ ! ଦାନ୍ତମୂଳ ବିନ୍ଧୁଟି ବୋଲି 
ଯେତେ ବୁଝାଇଲେ ବି ସେ କିଛି ବୂଝୁନି । ପିଲାଙ୍କ ଭଳି କାନ୍ଦୁଚି... ” 

ଦାନ୍ତମୂଳ ବିନ୍ଧୁଚି ? 

ମର୍ମସ୍ଥଳ ନୁହେଁ ! 

ଇରାବତୀଙ୍କ ପାଦ ଦୂଇଟି ସ୍ଥିର ହୋଇଗଲା । ନିଜ ଭାବନାର ସମୁଦ୍ରରେ ଆସିଲା ଆକସ୍ମିକ 
ଭଟ୍ଟା । କିଛିସମୟ ପରେ ବିସ୍ମୟର ତରଙ୍ଗକୁ ସମ୍ଭାଳି ନେଇ ସେ ଭିତରକୁ ଗଲେ । 

ଝିଅଟି ଦାନ୍ତର ଯନ୍ତ୍ରଣାରେ ଛଟପଟ ହଉଚି । ମୁହଁର ରେଖାଗୁଡ଼ିକ ବିକୃତ ହୋଇଯାଇଚି 
ସେଇ ଯନ୍ତ୍ରଣାରେ । ଆଖିରେ ଛଳଛଳ ଲୁହ । ଥାଇ ଥାଇ ସେ କାନ୍ଦିଉଠୁଚି | 

ଇରାବତୀ ଦାନ୍ତ ଆରୋଗ୍ୟ ହେବାର କେତୋଟି ମୌଖିକ ଓଷଧ ତାଲିକା ଦେଇ 
ବାହାରିଆସିଲେ | ବାଟରେ ଆସିଲା ବେଳେ ତାଙ୍କର ମନେହେଉଥଲା, ବୟସ ଆଗକୁ ବଢ଼ିବା 
ସଂଗେ ସଂଗେ ଚିନ୍ତାଧାରା ତାଙ୍କର ଅନେକ ପଛରେ ପଡ଼ିଯାଉଚି । ସେ ଯାହାକୁ ଯାହା ହେଇଥିବ 
ବୋଲି ଭାବୂଚନ୍ତି, ସେ ତା'ର ଠିକ୍‌ ବିପରୀତ ହେଉଚି ! 

କବାଟ ଖୋଲା ଅଛି । 

ବିମଳ, ସୁକାନ୍ତି ଫେରିଲେଣି ବୋଧହୁଏ | ସେମାନଙ୍କ ଶୟନକକ୍ଷରେ ଆଲୋକ ଜଳୁଚଟି । 

ସେଇବାଟ ଦେଇ ଚାଲିଯାଉଥଲେ ଇରାବତାୀ | ନିଜ କଥା ଶୁଣି ଠିଆ ହୋଇଗଲେ । 

ଆରେ... କି ଦୂଷ ! ମା” ଆସୁଥିବେ, ଛାଡ଼... ଉଃ... ଯଦି ଚିହୃ ରହିଯିବ.. ମା' କଅଣ 
ଭାବିବେ ? ¬ ସୁକାନ୍ତିର ସ୍ଵର । 

ତାପରେ ପୁରୁଷ କଣ୍ଠର ମୂଦୁ ହସ । 

ମା” ଆଉ ଭାବିବେ କଅଣ ! ଏଇଟା ତ ତାଙ୍କ ପାଇଁ କିଛି ନୂଆ ଉଦ୍ଭାବନ ହେବ 
ନାଇଁ ! ହୋଇପାରେ, ଏକ ନୂତନ ଆବିଷ୍କାର । ¬ ବିମଳ 

ତାପରେ ନାରୀ କଣ୍ଠର କୃତ୍ରିମ କ୍ରୋଧର ମୂଦୁ ପ୍ରତିବାଦ ! 

ଇରାବତୀ ଅନୁଭବ କଲେ, ସେ ନିଜ ନିଶ୍ବାସ ପ୍ରଶ୍ନାସର ଗତି ଯେତେ ମନ୍ତର କରିବାକୁ 
ଚେଷ୍ଟା କଲେ ମଧ୍ଯ ତାହା ତାଙ୍କ ନିଜ କାନକୁ ବେଶି ଜୋର୍‌ରେ ଶୁଣାଯାଉଟି । ତାଙ୍କ ମୁହଁରେ 
ମଧ୍ଯ କିଛି ଝାଳ ଜମିଗଲାଣି । 

ସେ ପଛେଇ ପଛେଇ ବାହାରକୁ ଫେରିଗଲେ । 

ଏକ ଅସ୍ଥିର ମାନସିକ ଯନ୍ତ୍ରଣାରେ ଛଟପଟ ହେଉଛନ୍ତି ଇରାବତା । ତାଙ୍କ ନିଜ ବୟସ 
ତାଙ୍କୁ ଭୟ ଦେଖାଉଚି । ଖୁବ୍‌ ବୃଢ଼ୀ ହୋଇଯାଇଛନ୍ତି ସେ ତାହା ହେଲେ | 

ଦେହରୁ ତାଙ୍କର ସମସ୍ତ ଶ୍ୟାମଳିମା ନଷ୍ଟ ହୋଇଗଲାଣି | 

ଆଉ ମନ... ! 

ନିଜ ମନକଥା ଭାବିଲେ ହୃତ୍‌ପିଣ୍ଡ ଆଉ ଧମନୀ ପାଖରେ କେମିତି ଏକ ଅସହ୍ୟ ଜ୍ବାଳା 
ସେ ଅନୁଭବ କରୁଛନ୍ତି । ସେ ସବୁଜ ମନଟା ବି କଅଣ ତାହାହେଲେ ବୁଢ଼ୀ ହୋଇଗଲାଣି ? 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୧୯୫ 


ରାତିର ଆକାଶରେ ଅସଂଖ୍ୟ ତାରା ଜକ ଜକ ହେଉଛନ୍ତି । 

ସେଇ ତାରାମାନଙ୍କ ମଧ୍ୟରେ ହୁଏତ ଗୋଟାଏ ତାରା ହୋଇ ଜଳୁୂଚି ବିମଳ ବାପାଙ୍କ 
ଆତ୍ସା ! ଇରାବତୀଙ୍କୁ ଦାନ୍ତ ଦେଖେଇଲେ ଖତେଇ ହେଉଚନ୍ତି, ବୃଢ଼ୀ ହୋଇଗଲା ପରେ ବଞ୍ଚବାଠାରୁ 
ମରିବା ଭଲ; ବୁଢ଼ୀ ଲୋକ ମରିଗଲେ ତରିଯାଆନ୍ତି । ଚାଲିଆ- ଚାଲିଆ ମୋ ପାଖକୁ, ସାଙ୍ଗ 
ହୋଇ ତାରା ହୋଇ ଜଳିବା... । 

ଇରାବତୀଙ୍କ ଆଖିରେ ଟଳମଟଳ ଲୁହ । 

ଯିବେ କି ଚାଲି ସେ, ଆକାଶରେ ତାରା ହୋଇ ଜଳିବାକୁ ! 

ଇରାବତାୀଙ୍କ ହୃଦୟ ବେଦନାରେ ଭାରି ହୋଇଉଠେ | ଆଖିର କୋଣ ଅନୁକୋଣ ଜକେଇ 
ଆସେ ଲୁଣି ପାଣିରେ । ମନ ଭିତରଟା ଖୀ ... ଖୀ... ଶୁନ୍ଯ ଲାଗେ | 

ଏଗାର ଦିନ ତଳେ ଆସିଥିଲେ ଦୂର ସମ୍ପର୍କର ସେଇ ମାଉସୀପୁଅ ଭାଇ ଦିବ୍ୟସୁନ୍ଦରବାବୁ । 
ସାଙ୍ଗରେ ଥଲା ତାଙ୍କର ଝିଅ ଶାନ୍ତି । 

ଶାନ୍ଦିକୁ ସୁକାନ୍ତି ପାଖରେ ଛାଡ଼ିଦେଇ ଦିବ୍ୟସୁନ୍ଦର ଉଠିଆସିଥଲେ ତାଙ୍କ ପାଖକୁ | ତାଙ୍କ 
ମୁହଁର ଇଷତ୍‌ ରକ୍ତାଭାକୁ ଲକ୍ଷ୍ୟକରି ସେ କହିଥିଲେ, ବୟସଟା ତୁଳନାରେ ତମ ମୁହଁଟା ବେଶି 
ମଳିନ ଦିଶୁଚି ଇରା ! 

ଇରା ! 

ନୂତନ ଏକ ଆବେଗର ଝଙ୍କାର ଉଠିଥଲା ଇରାବତୀଙ୍କ ସ୍କାୟୁତନ୍ତ୍ରୀରେ । ସେ ଚପଳ 
କଣ୍ଠରେ କହିଉଠିଥଲେ, ବୟସଟା ଆଉ କଅଣ ଅଳ ହୋଇଅଛି ଦିବ ଭାଇ ! ଚାଳିଶ ପାଖାପାଖି 
ହେଲାତ ! 

ଦିବ୍ୟସୁନ୍ଦର ହସିଥଲେ ତାଙ୍କର କଥା ଶୁଣି । 

କହିଥଲେ, ଚାଳିଶିଟା କଅଣ ଗୋଟାଏ ବୟସ ? ଶାନ୍ତିର ବୋଉ ତ ଛତିଶି ବର୍ଷରେ 
ପୁଣି କୋଳରେ ଗୋଟିଏ ଛୁଆ ଧରିଛି... ! 

ଏଥର ସତରେ ଇରାବତୀଙ୍କ ମୁହଁରେ କୁମାରୀ ବୟସର ପାଟଳିମା ଫୁଟି ଉଠିଥିଲା । 

ଇରାବତୀ ନିଜ ଦେହର ଲୁଗାପଟା ସଜାଡ଼ି ନେଇ ତଳକୁ ମୁହଁ ପୋତି ବସିଥିଲେ । 
ଦିବ୍ୟସୁନ୍ଦରଙ୍କର ସେଇ କଥା ପଦିକରେ ସତେ ଯେପରି ତାଙ୍କର ପ୍ରଥମ ଯୌବନର ସୃତି ସବୁ 
ଫେରିଆସିଥିଲା ! ” 

ଦିବ୍ୟସୁନ୍ଦର ବୟସର କ୍ୟାଲେଣ୍ଡରକୁ ଚାଳିଶି ସେପଟେ ଫିଙ୍ଗଦେଇ ଆସିଥିଲେ ମଧ୍ଯ ନିଜ 
ଦେହର ତୃକ୍‌ ଉପରେ ତାରୁଣ୍ୟର ଓଜଲ୍ୟକୁ ବେଶ୍‌ ସଞ୍ଚୟ କରି ରଖିପାରିଥିଲେ । ପ୍ରୈୌଢ଼ା 
ଇରାବତୀଙ୍କ କୁମାରୀ ଲଜା ତେଣୁ ତାଙ୍କୁ ମୁହୂ କେତୋଟି ପାଇଁ ପ୍ରଗଳଭ କରିଦେଇଥୁଲା । 

ଇରାବତୀଙ୍କ ହାତ ପାପୁଲିକୁ ନିଜ ହାତରେ ଚାପି ଧରି ସେ କହିଉଠିଥଲେ, ସେଦିନର 
ସେସବୁ କଥା ମନେଅଛି ଇରା ! ରାକ୍ଷୀ ପୂର୍ଣ୍ଣିମା... ! 

ଇରାବତୀ ବ୍ୟାଧଭିତା ହରିଣୀଟି ଭଳି ଚମକିଉଠି ଠିଆହୋଇ ଯାଇଥୁଲେ ସେଦିନ । 
ନିଜ ହାତକୁ ଦିବ୍ୟସୁନ୍ଦରଙ୍କ ହାତମୁଠାରୁ ଛଡ଼ାଇ ଆଣି ନିମ୍ନ କଣ୍ଠରେ କହିଉଠିଥଲେ, ଚୁପ୍‌... 
ତମର କିଛି କାଳଜ୍ଞାନ ନାଇଁ ଦିବଭାଇ ! ସୁକାନ୍ତି, ଶାନ୍ତି ଯଦି ଏସବୁ ଶୁଣିବେ ! 

ବିଭୂତି ପଟ୍ଟନାୟକ 
୧୯୬ ଗ୍ନ୍ନସମଗ୍ର 


ତାପରେ ସେ ସ୍ଥାନ ଛାଡ଼ି ଚାଲିଯାଇଥଲେ ଇରାବତୀ | ଶାନ୍ତି ଆଉ ଦିବ୍ୟସୁନ୍ଦର ଗ୍ହତ୍ୟାଗ 
କରି ଚାଲି ନ ଯିବା ପର୍ଯ୍ୟନ୍ତ ଆଉ ସେ କକ୍ଷକୁ ଫେରି ଆସିବା ପାଇଁ ତାଙ୍କର ସାହସ ହୋଇ 
ନଥୁଲା । 

ସେସବୁ କଥା ଆଜି ବେଶି ବେଶି ମନେପଡୂଛି ଇରାବତୀଙ୍କର । ସେହି କକ୍ଷକୁ ପୁଣି 
ଫେରି ଆସିଲା ପରେ ସେ ଅନୂଭବ କରିଥିଲେ, ନିଜ ଛାତିର ଦୃତ ପ୍ରକମ୍ପନ | ପ୍ରଥମ କୁମାରୀ 
ବୟସରେ ପ୍ରେମ କରି କାହା ଆଗରେ ଧରା ପଡ଼ିଗଲେ ଯେଉଁ ଅସ୍ଥିରତା ଦେହ-ମନକୁ ତରଙ୍ଗାୟିତ 
କରିତୋଳେ, ଠିକ୍‌ ସେଇ ଭୟ, ସେଇ ଉଦବିଗୁତା ନିଜ ପ୍ରୈୌଢ଼ା ବୟସରେ ଇରାବତୀ ଅନୁଭବ 
କରିଥିଲେ ସେଦିନ । 

ଆଜି ରାତିରେ ସେକଥା ମନେ ପକାଇଲେ କିଭଳି ଏକ ଅସହାୟ ଶୂନ୍ୟତା ମନକୁ 
ବିଦୀର୍ଣ୍ଣ କରିଦେଉଚି । ସେଦିନ ଯାହା ଏକାନ୍ତ କାମ୍ୟ ବୋଲି ମନେ ହୋଇଥିଲା, ଆଜି ସେଗୁଡ଼ାକ 
ଜଘନ୍ୟ ପାପ ଭଳି ମନେହେଉଟି । ବୟସର ବ୍ୟାରୋମିଟରରେ ଅନୁଭୂତିର ସେ ମାପ କେତେ 
ତଫାତ୍‌ ହୋଇଯାଉଚି ସତେ ! 

ଆକାଶରେ ଆଉ ବେଶି ତାରା ଦେଖାଯାଉ ନାହାନ୍ତି | ମେଘ ଘୋଟିଆସିଲା ବୋଧହୁଏ | 
ଇରାବତୀ ନିଜ ମନର ଅସହାୟବୋଧକୁ ଘୋଡ଼ାଇବା ପାଇଁ ଆଖି ବୂୁଜିଦେଲେ । 

ଇରାବତୀଙ୍କ ନିଦ ଭାଂଗିବା ଆଗରୁ ସୁକାନ୍ତିର ନିଦ ଭାଂଗିଥଲା | ପହିଲି କାଉର ଡାକ ଏ 
ପର୍ଯ୍ୟନ୍ତ ବି ଶୁଭି ନାଇଁ | କାଳିଅନ୍ଧାରର କାଳିମା ଏବେ ବି କେଉଁଠି କେମିତି ଲାଗିରହିଚି । 

ଇରାବତୀଙ୍କ ନିଦ ଅନେକ ବେଳୁ ଭାଂଗିଚି । ଏ ବୟସରେ ନିଦଟା ବେଶି ସମୟ ଆଉ 
ଆଖିପତାରେ ସ୍ଥିର ହୋଇ ରହେ ନାହିଁ । ତଥାପି ଶେଯ ଛାଡ଼ିବାକୁ ଇଚ୍ଛା ହେଉ ନାହିଁ । 

ସୁକାନ୍ତି ତେବେ ଏତେ ଭୋରରୁ ଉଠିଚି, କାହିଁକି ? 

ଇରାବତୀ ଉଠିବସିଲେ; କବାଟ ଖୋଲି ପଦାକୁ ଆସିଲେ | 

ଲୁଙ୍ଗଟା ପିନ୍ଧି ଦାନ୍ତ ଘଷୁଚି ବିମଳ । 

ଇଲେକଚଟ୍ରିକ୍‌ ହିଟର୍‌ରେ ପାଣି ଗରମ କରୁଚି ସୁକାନ୍ତି | 

ଇରାବତୀଙ୍କର ମନେପଡ଼ିଲା, ଓହୋ, ବିମଳ ଆଜି ପାଟନା ଯିବ ପରା ! 

ବିମଳର କର୍ମକ୍ଷେତ୍ର ପାଟନା | 

ଆଜି ଛୁଟି ପୂରିଯାଉଚି ବୋଲି ଆଗରୁ ସେ କହିଚି । କଥାଟା ଭୁଲିଯାଇଥିଲେ ଇରାବତୀ | 
ବୟସ ବଢ଼ିବା ସଂଗେ ସଂଗେ ଏ ସ୍ପତିଶକ୍ତିଟା ମଧ୍ୟ କେମିତି କ୍ଷୀଣ ହୋଇଆସୁଚି । 

ମୁହଁଟା ଧୋଇନେଇ ସୁକାନ୍ତି ପାଖକୁ ଚାଲିଗଲେ ଇରାବତୀ | ବୋଉଙ୍କ ଦେଖି ଆଶ୍ଚର୍ଯ୍ୟ 
ହେଲା ସୁକାନ୍ତି । କହିଲା, ଏ ଯେଉଁ ଶୀତ ! ଆପଣଙ୍କୁ ଶେଯ ଛାଡ଼ିବାକୁ କିଏ କହିଲା ? ଛି... 
ଛି... ଆପଣ ଯାଆନଳୁ... ମୁଁ ନେଇ ବେଡ୍‌-ଟି ଦେଇଆସିବି । 

ଇରାବତୀ କିନ୍ଧୁ ଘୁଞ୍ଚଲେ ନାଇଁ । କହିଲେ, ବିମଳ ଆଜି ପାଟନା ଯିବ ! କଥାଟା 
କେମିତି ଏକବାରେ ପାସୋରି ଦେଇଥଲି । ତୁ ଉଠ୍‌ ମା, ମୁଁ ଚାହାଟା କରିନେଉଚି । 

ବିମଳ ଦାନ୍ତ ଘସିସାରି ଆସିଲା । 

ବିଭୂତି ପଟ୍ଟନାୟକ 
ଗନସମଗ୍ର ୧୯୭ 


ବୋଉକୁ ଚା” କରୁଥିବାର ଦେଖି କହିଉଠିଲା, ଇସ୍‌, ତତେ ଏ ଶୀତରେ ଉଠିବାକୁ କିଏ 
କହିଲା ବୋଉ ! ତୁ ବୂଢ଼ୀଲୋକ, ସକାଳୁଟାରୁ ଉଠିବୁ କାଇଁକି ? ସୁକାନ୍ି କୁଆଡ଼େ ଗଲା କି ? 
ତୁ ଯା... ଶୋଇବୁ | ଟ୍ରେନ୍‌ ତ ଆହୁରି ଦେଢ଼ଘଣ୍ଟା ଡେରି | ମୁଁ ଗଲାବେଳେ ତୋ ପାଦଧୁଳି 
ନେଇ ଯିବି ଯେ । 

ଇରାବତୀ ଅଗତ୍ୟା ଉଠିଲେ ! 

ସେ ବୂଢ଼ୀଲୋକ । ଶୀତଦିନେ ବଡ଼ି ସକାନୁ ସେ ଉଠିବା ଅନୁଚିତ । ପୁଅ ଆଜି ବିଦେଶ 
ଯିବ- ତା'ର ଲୋଡ଼ା କେବଳ ଟିକିଏ ପାଦଧୂଳି ! ବାସ୍‌, ସେତିକି, ଆଉ ଅଧୂକା ଟିକିଏ 
ହେଲେ କିଛି ନୁହେଁ । 

ନିଜ ଶୟନ କକ୍ଷର ଶଯ୍ୟାକୁ ଠେଲିହୋଇ ଚାଲିଲେ ଇରାବତୀ | ଏଇ ଅନ୍ଧକାର କାରାଗୁହ | 
ବାର୍ଧ କ୍ୟର ଶରଶଯ୍ୟାରେ ତାଙ୍କୁ ଶୋଇ ରହିବାକୁ ହେବ । 

କମଳଟାକୁ ଦେହ ଉପରକୁ ଟାଣି ଶୋଇବାକୁ ଚେଷ୍ଟାକଲେ ଇରାବତୀ । ଆରପଟୁ 
ବାସନ, ଚା” ପିଆଲାର ଟୁଂ ଟାଂ ଶବ୍ଦ ଆସୁଚି । ଚୋରା ପବନରେ ବି ଭାସିଆସୁଚି ବେଳେ 
ବେଳେ ବିମଳର ଦୁଷ୍ଟ ହସ, ଆଉ ସୁକାନ୍ତିର କୃତ୍ରିମ କ୍ରୋଧର ଅନୁଯୋଗ । 

ବିମଳ -ସୁକାନ୍ତିର ସଂସାରରେ ଇରାବତୀ ଏକ ଅତିରିକ୍ତ ପ୍ରାଣହୀନ ପ୍ରାଣୀ । ପ୍ରୟୋଜନ 
ତାଙ୍କର ଶେଷ ହୋଇଆସିଛି । ସେ ଆକାଶର ତାରା ହୋଇ ଜଳିବାର ସୁଦିନକୁ ଅପେକ୍ଷା କରିବା 
ପାଇଁ କେବଳ ବଂଚିରହିଛନ୍ତି ! 

ବିମଳ ଆଜି ଚାକିରି ପାଇଁ ବିଦେଶ ଯିବ । 

ବିମଳର ବାପା ବି ଦିନେ ଯାଉଥିଲେ ସିଂହଭୂମି । ଯେଉଁଦିନ ସେ ଯିବାର କଥା, ତା' 
ପୂର୍ବଦିନ ରାତିରେ ଇରାବତୀ ଆଉ ଶୋଇପାରନ୍ତି ନାହିଁ । ସବୁଦିନର ସେଇ ନିର୍ଲିପ୍ର ମଣିଷଟି 
ହଠାତ୍‌ କେମିତି ରାତିକ ଭିତରେ ପଶୁ ପାଲଟିଯାଏ । 

ସେ ପାଶବିକତାର କ୍ଷତଚିହ୍ନ ଏବେ ବି ହୁଏତ ଇରାବତୀଙ୍କର ସ୍ଵାୟୁଗ୍ରନ୍ଧୀରେ ଲିପିବଦ୍ଧ 
ହୋଇ ରହିଥୁବ | କିନ୍ତୁ ସେ ଲୋକଟା କୁଆଡ଼େ ଚାଲିଗଲା ସତେ ! 

ବିମଳର ବାପାଙ୍କ ଉପରେ ଭାରି ଅଭିମାନ ଆସୁଥଲା ଇରାବତୀଙ୍କର | 

ଦର ଆଉଜା କବାଟକୁ ଠେଲି ଭିତରକୁ ଆସିଲା ବିମଳ | ଇରାବତୀ ଉଠିବସିଲେ । 
ତାଙ୍କ ପାଦ ଛୁଇଁ ବମଳ ପ୍ରଣତି ଜଣାଇଲା ! ଅଶ୍ରଉଦ୍‌ଗତ ନୟନରେ ନିଜ କୋଳରେ ବିମଳକୁ 
ଜାକି ଧଇଲେ ଇରାବତୀ । 

ବିମଳ ବାପା ନାହାନ୍ତି । 

କିନ୍ୁ ବିମଳ ଅଛି ତ ! 

+ + + 

ସମୟର ବାଲିଚରରେ ମାସ କେତୋଟିର ସ୍ପଷ୍ଟ ପଦଚିହ୍ନ ଅସ୍ପଷ୍ଟ ହୋଇଆସିଲା । 

ଇରାବତୀ ଅନୁଭବ କଲେ, ଜୀବନଟା କେମିତି ଅସହ୍ୟ ମନେହେଉଚି । ରଙ୍ଗହୀନ 
ବିବର୍ଣ୍ଣ ଜୀବନ । 

ବିଭୂତି ପଟ୍ଟନାୟକ 

୧୯୮ ଗ୍ରଳ୍ସମଗ୍ର 

ସୁକାନ୍ତିକୁ ଦେଖିଲେ ନିଜ ଜୀବନର ଏ ଧୂସର ମ୍ଲାନିମା ତାଙ୍କୁ ବେଶି ପରିଷ୍କାର 
ଜଣାପଡ଼ିଯାଏ । | 

ସୁକାନ୍ତି ସୁନ୍ଦରୀ | ସୁକାନ୍ତି ତରୁଣୀ, ଯାହା ଇରାବତୀ ଦିନେ ମଧ୍ଯ ଥିଲେ । 

ବିମଳର ଚିଠିକୁ ସୁକାନ୍ତି ହିସାବ କରି ଗଣି ଅପେକ୍ଷା କରେ । ଚିଠି ଆସିବାରେ ଗୋଟିଏ 
ଦିନ ବିଳମ୍ବ ହେଲେ ଶଯ୍ୟା ଛାଡ଼ି ଆଉ ବାହାରକୁ ଉଠେନା । ରାତି ରାତି ଉଜାଗର ରହି ଲନ୍ବବା 
ଚିଠିମାନ ଲେଖେ । ପାହାନ୍ତାରେ ନିଦ ଭାଂଗିଗଲେ ଇରାବତୀ ଦେଖନ୍ତି, ସୁକାଳି ଚିଠି ଲେଖୁଚି; 
ପୁଣି କାଟୁଚି, ଚିରୁଚି | ମନର କଥାଟାକୁ ଏକାଥରେ ଲେଖିଦେବାର ଶକ୍ତି ଯେମିତି ତାହାଁର 
ଆଦୌ ନାହିଁ ! 

ନିଜ ଜୀବନର ବ୍ୟାକୂଳତାକୁ ଭୁଲିଯିବା ପାଇଁ ଇରାବତୀ ଏବେ ପୂଜାପାଠରେ ବେଶି 
ମନ ଦେଉଛନ୍ତି । ଠାକୁର ପୂଜା, ଭାଗବତ ପଢ଼ାରେ କେମିତି ଏକ ଅଜ୍ଞାତ ଶାନ୍ତ୍ନା ମିଳୁଛି । 
ଅଥଚ ଏସବୁ ତରୁଣୀ ବୟସରେ କି ଅବାନ୍ତର ମନେହେଉଥିଲା | 

ଦିନେ ଠାକୁର ପୂଜା ସାରି ଇରାବତୀ ଉଠୁଛନ୍ତି, ଦେଖିଲେ, ସୁକାନ୍ତି ବିଷଣ୍ଠ ମନରେ 
ଠିଆହୋଇଚି । 

ସେ ପ୍ରଶ୍ନ କଲେ, କଅଣ କହିବୁ ମତେ ! 

ଘର କଥା କାହିଁକି ମନେପଡୂଚି | ଆପଣ ଅନୁମତି ଦେଲେ ପାଞ୍ଚ ସାତ ଦିନ ପାଇଁ 
ଟିକିଏ ଘରୁ ବୁଲିଆସନ୍ତିଓ ସୁକାନ୍ତି ଉତ୍ତର ଦେଲା | 

ସ୍ବାମୀହୀନ ଗହ ଭଲ ଲାଗୁନି ସୁକାନ୍ତିକୁ, ଇରାବତୀ ବୁଝିପାରିଲେ । ସୁକାନ୍ତି ପିଲା ! ତା” 
ବୟସର ଝିଅ ତ ଅନେକ ବାହା ହୋଇନାହାନ୍ତି ! 

ଇରାବତୀ ମନା କରିପାରିଲେ ନାହିଁ । 

ସୁକାନ୍ତି ଆଜି ବାପଘରକୁ ଯିବାକୁ ଚାହୁଁଛି, କାଲି ହୁଏତ ବିମଳ ସହିତ ପାଟନା ଯିବାକୁ 
ଚାହିଁବ । ସେ ମହାସମୁଦ୍ରର ତରଙ୍ଗ ରୋଧୂବ କିଏ ? 

ଇରାବତୀ ସମ୍ମତି ଦେଲେ ! ସୁକାନ୍ତିର ବାପଘର ୨୦ ମାଇଲ ଦୂର ଏକ ମଫସଲ 
ଗ୍ରାମରେ | ଘରକୁ ଖବର ପଠାଇଲା ସୁକାନ୍ତି । 

ସୁକାନ୍ତି ବାପଘରକୁ ଯିବାର ଠିକ୍‌ ଛଅଘଣ୍ଟା ପୂର୍ବରୁ ବିମଳଠାରୁ ଖଣ୍ଡେ ଟିଠି ପାଇଲେ 
ଇରାବତା, ' ବିମଳ କଟକ ଆସୁଛି । 

ବିମଳ ଆସୁଛି କଟକ, ଆଉ ସୁକାନ୍ତି ବାହାରିଛି ବାପଘରକୁ ! 

କଥାଟା ଅନେକ ସମୟ ଧରି ଭାବିଲେ ଇରାବତୀ । 

ସମ୍ବାଦଟା ସୁକାନ୍ତିକୁ ଦେଲେ ସେ ହୁଏତ କିଛି ଆଳ ଦେଖାଇ ବାପଘରକୁ ଯିବା ବନ୍ଦ 
କରିଦେବ । କିନ୍ତୁ ସମ୍ବାଦଟା ସେ ଦେବେ କି ସୁକାନ୍ତିକୁ ! 

ଇରାବତୀ ଭାବିଲେ । 

ଇର୍ଷା-ସର୍ପର ଦଂଶନରେ ତାଙ୍କ ମନର ସବୁ ଶିରାଉପଶିରା ହଠାତ୍‌ ନୀଳ ହୋଇଗଲା | 
ସେ ବି ଦିନେ ସୁକାନଳି ଭଳି ତରୁଣୀ ଥିଲେ | ତାଙ୍କର ମଧ୍ଯ ତରୁଣ ସ୍ଵାମୀ ଥିଲେ | ଅଥଚ... 

ବିଭୂତି ପଟ୍ଟନାୟକ 
ଗଳସମଗ୍ର ୧୯୯ 
ସୁକାନ୍ତିଠାରୁ ସମ୍ବାଦଟା ଗୋପନ ରଖିଲେ । 
ସୁକାନ୍ତି ତା' ବାପଘରକୁ ଚାଲିଗଲା । 
+ + + 
ବିମଳ ଆସିଛି । 
ସୁକାନ୍ତିର ସ୍ଵାମୀ, ବିମଳ ନୁହେଁ, ଇରାବତୀଙ୍କ ଗେହ୍ଲା ପୁଅ, ବିମଳ | 
ଇରାବତୀଙ୍କ ଗୋଡ଼ ଆଉ ତଳେ ଲାଗୁନାଇଁ । ସେ ଛେନା ପୁର ଦେଇ ଛୁଞ୍ଚପତର 
କରିଛନ୍ତି, ଆଉ ନଡ଼ିଆ, ଚାଉଳ ବାଟି ଚିତୋଇ ପିଠା କରିଛନ୍ତି, ଯାହା ଖାଇବାକୁ ବିମଳର 
ସବୁଠୁଁ ବଳି ଲୋଭ । ରାତି ଥାଉ ଥାଉ ଉଠିପଡ଼ି ଏସବୁ ତିଆରି କରିବାରେ ତାଙ୍କୁ ର ସହି 
ନାଇଁ | 
ବିମଳର ବାପା ନାହାନ୍ତି | 
ବିମଳ ଅଛି ତ ! 
ବିମଳ ଗାଧୋଇ ଫେରି ଆସୁଥିଲା, ଇରାବତୀ ତାକୁ ଦେଖି କହିଲେ, ବେକ ମୂଳରେ 
ତୋର କେତେ ମଇଳା ବସିଛି; ଆଉ ତୁ ସାବୁନ ଲଗାଇ କଅଣ ଗାଧୋଇ ଆସିଲୁ ? ଖାଲି 
ମୁହଁରେ ଟିକିଏ ସାବୁନ ଫେଣ ଘଷିଦେଲେ କଅଣ ଗାଧୁଆ ହେଲା ! ଆ... ମୁଁ ତତେ ଘଷିଘାଷି 
ଗାଧୋଇ ହେବି... r 

“ନିଜ ଲୁଗା କ୍ରାନିରେ ବିମଳର ବେକମୂଳକୁ ଘଷି ସଫା କରିଦେଲେ ଇରାବତୀ । ବିମଳ 
ଟିକିଏ। ଭିଡ଼ିମୋଡ଼ି ହେଉଥିଲା । ଆଖି ଦେଖାଇ ଇରାବତୀ କହିଲେ, ଏଇ ଗାଧୋଇବା ପାଇଁ 
ପିଲାଦିନେ ତୁ କ୍ରେତେ ମାଡ଼ ଖାଇଚ୍ୃଃ ତଥାପି ତୋର ସେ ଖୋଇ ଗଲା ନାଇଁ । ପାଣିକୁ 
ଦେଖିଲେ ଡର ! 

ବିମଳ ଚୂପ୍‌ ହୋଇ ଠିଆ ହେଲା, ୨ ୨।୨୩ ବର୍ଷର ତରୁଣ ବିମଳ, ଠିକ ଗୋଟିଏ ଛଅ 
ସାତ ବର୍ଷର ଶିଶୁ ଭଳି ! 

.ବିମଳକୁ ଗାଧୋଇଦେଇ ସାରି ଇରାବତୀ ଖାଇବା ପଦାର୍ଥ ବାଢ଼ିଦେଲେ । ଅଧା ଖାଇ 
ଉଠି ପଳାଉଥଲା ବିମଳ | ଗାଳିଦେଇ ତାକୁ ପାଖରେ ବସାଇଲେ ଇରାବତା | ନିଜେ ପିଠା 
ତରକାରି ତାକୁ ଖୁଆଇ ଦେଲେ । ବିମଳ ଉଁ-ର୍ଚଟୁ କିଛି କହିଲା ନାଇଁ ! 

ବିମଳ ବିବାହ କଲା ପରେ ଏଇ ପ୍ରଥମ ଥର ପାଇଁ ଏତେ ନିକଟରେ ଇରାବତୀ 
ପାଇଛନ୍ତି ନିଜ ପୁଅକୁ, ଯାହା କି ସେ ରକ୍ତ ନିଗାଡ଼ି ମଣିଷ କରିଥଲେ । 

ବିମଳ ପେଟଭରି ଖାଇ ଶୋଇଗଲା । 

` ପରମ ପରିଚୃପ୍ରିରେ ଭରି ଉଠିଲା ଇରାବତୀଙ୍କ ମନ । ସୁକାନ୍ତି ପାଖରେ ଥିଲେ ଯେଉଁ 
ବିମଳ କେଡ଼େ ବଡ଼ ଦେଖାଯାଏ, ତାଙ୍କ ପାଖରେ ସେ ଆଜି କେଡ଼େ ଛୋଟ ଦେଖାଯାଉଛି 
ସତେ ! 

ଭୋର । 

ଗାଧୋଇ ସାରି ଆସି ଇରାବତୀ ଦେଖିଲେ, ବେଶଭୂଷା ହୋଇ ବିମଳ ପଦାକୁ ବାହାରୁଛି | 

ବିଭୂତି ପଟ୍ଟନାୟକ 
୨୦୦ ଚ୍ରାନ୍ନସମଗ୍ର 


ଏଡ଼େ ସକାଳୁ କୁଆଡ଼େ ? - ଇରାବତୀ ପଚାରିଲେ | 

ଟିକିଏ ମହୂଲ ପାଟଣା ଯାଉଛି । ଆଜି ଫେରିବି ନାଇଁ । - ବିମଳ କହିଲା | 

ବିମଳ ଚାଲିଗଲା । ଓଦା ଲୁଗାରେ ସେଠାରେ ଠିଆହୋଇ ରହିଲେ ଇରାବତୀ । 

ମହୁଲପାଟଣା ସୁକାନ୍ତିର ବାପଘର | 

ବରକୋଳି ଗଛ ଉପରେ ସେ ଏକୁଟିଆ କାଉଟା ବସି ରାବୁଛି | ଶୁତିକଟୁ ସେ ରାବ । 
ମଧ୍ଧାହ୍ନର ଧୂସର ପାଶୁରତା ପକ୍ଷ ବିସ୍ତାର କରି ସାରା ସବୁଜ ପଡ଼ିଆଟାକୁ ଆଚ୍ଛନ୍ନ କରି ରଖିଚି । 

ଝରକାର ପରଦା ବାଟେ ସେ କାଉଟାକୁ ଲକ୍ଷ୍ୟ କରୁଥିଲେ ଇରାବତୀ ! ବିମଳ -ସୁକାନିଙ୍କ 
ସଂସାରରେ ସେ ଠିକ୍‌ ଏଇ ଗୋଟିକିଆ କାଉ ଭଳି | ତାଙ୍କର କଣ୍ଠସ୍ଵର ଠିକ୍‌ ଏମିତି ଶ୍ରତିକଟୁ 
ଶୁଭୁଚି ସେମାନଙ୍କୁ । ତା' ନ ହେଲେ ଦିନ ଦୂଇଟା ନ ରହି ପାଟଣା ଯିବାକୁ ହଠାତ୍‌ ଅଥୟ 
ହୋଇଉଠିଥାଆନ୍ତା କିଆଁ ବିମଳ ! 

ବିମଳ ଏପରି ଏକ ବୟଃସନ୍ଧିରେ ପହଞ୍ଚଟି, ଯେତେବେଳେ ମାଆର ମମତାଠାରୁ ପନ୍ନୀର 
ପ୍ରଣୟ ବେଶି ମଧୂର ମନେହେଉଚି ! 

ତାହାହେଲେ ଆଉ କାହା ପାଇଁ ତାଙ୍କର ଜୀବନଧାରଣ ! 

ନିଜ ପାଇଁ ତାଙ୍କର ଏ କୂସିତ ଜୀବନ-ସଂଗ୍ରାମ ? 

ଇରାବତୀଙ୍କ ଆଖିରେ ଲୁହ ଆସିଲା | ଲୁହର ଶ୍ରାବଣୀ । 

ସେ ଉଠିଯାଇ ଆଇନା ଆଗରେ ଠିଆ ହେଲେ । ଆଇନା ଭିତରେ ନାଚିଉଠିଲା ତାଙ୍କ 
ନିଜର ପ୍ରତିଛବି । ନିଜ ଛବିକୂ ନିଜେ ଦେଖି ଚମକି ଉଠିଲେ ଇରାବତୀ ! 

ଏ କଅଣ ସେଇ ଇରାବତୀୀ ! 

ତରଙଟ୍ଟିତ କେଶଗୁଚୁ ତାମ୍ରାଭ ହୋଇ ଆସିଲାଣି । ଆଖୁତଳ, ଗଣ୍ଡ, ବକ୍ଷଂ ଯେଉଁଥିପାଇଁ 
ନାରୀ ନାରୀ ଭଳି ମନେହୁଏ, ସେସବୁ ଏଶ୍ବର୍ଯ୍ୟବିହୀନ ମନେହେଉଛନ୍ତି | ଜୀବନ ଅପରାହ୍ଣର 
କଳା ଛାଇ ତାଙ୍କର ସର୍ବାଙ୍ଗରେ ନୃତ୍ୟ କରୁଚି । 

ଦେହକୁ ବାଦ୍‌ ଦେଲେ ନାରୀର ଆଉ ଅବଶିଷ୍ଟ କଅଣ ରହିଲା ! 

ଖଟ ଉପରେ ଲୋଟିପଡ଼ି କାନ୍ଦିବାକୁ ଲାଗିଲେ ଇରାବତୀ | ଅତି ଛୋଟ ଛୁଆଟି ଭଳି । 

ମାଉସୀ !- ନାରୀ କଣ୍ଠ | 

ରରାବତୀ ଚାହିଁ ଦେଖିଲେ, ସେଇ ଭଡ଼ାଘରର ସ୍ତାଲୋକ ଜଣକ | ତାଙ୍କର ଆଉ ଉଠିବାକୁ 
ଇଚ୍ଛା ହେଲା ନାହିଁ । 

ଆପଣ କାନ୍ଦୁଛନ୍ତି ? ¬ ସ୍ତୀ ଲୋକଟିର କଣ୍ଠ ସ୍ଵର । 

ରରାବତୀ କିଛି ଉତ୍ତର ଦେଲେ ନାହିଁ । 

ବରକୋଳି ଗଛ ଉପରେ ବସି ସେଇ ଏକୁଟିଆ କାଉଟା ସେ ପର୍ଯ୍ୟନ୍ତ ମଧ୍ଯ ବୋବାଉଥୁଲା | 

nm 

ରକ୍ତ ପଲାଶର ନିଶା 


ରକ୍ତ ପଲାଶର ବିପୁଳ ସମାରୋହରେ ଉପବନର ଅପର ପ୍ରାନ୍ତଟା ସଚକିତ ହୋଇ 
ଉଠିଥିଲା । ଅଜସ୍ର ପଲାଶ ପାଖୁଡ଼ାର ସେ ରଙ୍ଗକୁ ଦେଖି ମନେ ହେଉଥଲା, ସତେ ଯେମିତି 
ତାହା ତା” ରେଣୁ ଅପାର ମୁହଁର ରଙ୍ଗ ! 

ରେଣୁ ଅପାର ମୁହଁଟା ଆଦୌ ଲାଲ ନୁହେଁ, ତକ ତକ ଗୋରା । କିନୁୁ ବେଳେ ବେଳେ 
ସେ ଗୋରା ମୁହଁଟା ପଲାଶ ପାଖୁଡ଼ା ଭଳି ଲାଲ ଦିଶେ । 

ରେଣୁ ଅପାର ସେ ଲାଲ ମୁହଁଟା କଥା ମନେ ମନେ ଚିନ୍ତା କରିବାକୁ ଲାଗିଲା ମଣ୍ଡୁ । 
କେଉଁଠି ଦେଖିଥିଲା ସେ ରେଣୁ ଅପାର ସେ ଲାଲ ଚହ ଚହ ମୁହଁ ! 

ମଣ୍ଡୁ ମନେ ପକାଇବାକୁ ଚେଷ୍ଟା କଲା । 

ନା- ହଠାତ୍‌ ମନେ ପଢ଼ୁନି 

ଆ... ଆ... ହୋଇ କିଛି ସମୟ ମନେ ମନେ ଗୀତ ବୋଲିଲା ମଣ୍ୁ । କୌଣସି କଥା 
ପାସୋର ଯାଇଥିଲେ, ଗୀତ ବୋଲୁ ବୋଲୁ ମଣ୍ଡୁର ମନେପଡ଼ିଯାଏ ହଠାତ୍‌ | କିନ୍ତୁ ଆଜି ଗୀତ 
ବୋଲିଲେ ବି ଘଟଣାଟା ଠିକ୍‌ ମନେପଡୁ ନାହିଁ । 

ନିଜ ତାଜୁ ଦେହରେ ଆଙ୍ଗୁଠିର ଟିପା ମାରିଲା ମଣ୍ୁ । ବାଃ... ଏଥର ସହଜରେ ଘଟଣାଟା 
ବିସ୍ମତିର ଦରଜା ଖୋଲି ମନ ଭିତରକୁ ପଶିଆସିଲା । 

” ମାଇଁ ପଚାରିଲେ, କୁଆଡ଼େ ଯାଉଚୁ ରେଣୁ ? 

ପାଉଡର ମୁହଁରେ ଭଲ କରି ଘଷୁ ଘଷୁ (ରେଣୁ ଅପାର ମୁହଁରେ ପାଉଡର ଭାରି ଶେତା 
ଦେଖ ଯାଏ । ମୋଟେ ଭଲ ଲାଗେନାଇଁ ମଣ୍ଡୁକୁ) ଉତ୍ତର ଦେଲା, ଏଇ ସେ ଆର ସାଇ ଚାନ୍ଦ 
ଘରକୁ । ଚାନ୍ଦ କାଲି ପୁଆଣି ହୋଇ ଆସିଚି, ଜାଣିବୁ ନା ବୋଉ ! 

ମାରି ପଚାରିଲେ, ଏକା ଯିବୁ ? 

ନାଇଁ ସାଙ୍ଗରେ ମଣ୍ଡୁ ଯିବ | ¬ ଛାତିର ବ୍ଵାଉଜ୍‌ ଉପରେ ଶାଢ଼ିଟାକୁ ଘେରାଇ ଆଣୁ 
ଆଣୁ କଥା କହିବା ଶେଷ କରି ରେଣୁ ଅପା ତାକୁ ଡାକିଲା, ହେ¬ ମଣୁ ! ଆ” ଯିବା... 

ମଣ୍ଭୁ ସେତେବେଳେ ଅଙ୍କ କଷୁଥଲା । ଉତ୍ତର ଦେଲା, ଅଙ୍କ କରୁଚି ପରା ! କାଲି 
ନଇଲେ ସାର୍‌ କ୍ଲାସ୍‌ରେ ହାତ ଛେଚିଦେବେ । 

ଆଖି ଡୋଳା ଦୂଇଟାକୁ ବଡ଼ ବଡ଼ କରି ରେଣୁ ଶାସନ କରିବା ଭଂଗୀରେ କହିଥିଲା, ଆ' 
କହୁଚି - ସାରଙ୍କ କଥା ମୁଁ ବୂଝିବି । 

ରେଣୁ ସାଙ୍ଗରେ ଆର ସାଇକି ବାହାରିଲା ମଣ୍ୁ । ଆଗେ ଆଗେ ରେଣୁ, ପଛେ ପଛେ 
ମଣ୍ଟୁ । 

ମଫସଲ ଅଞ୍ଚଳର ବଳାର ଜାଗା ¦ ଗୋଟିଏ ହାଇସ୍କୁଲ, ପୋଷ୍ଟ ଅଫିସ୍‌, ଡାକ୍ତରଖାନା 
ଆଉ ପୋଲିସ ଥାନା ଯୋଗୁଁ ଏ ଅଞ୍ଚଳରେ ହାଟ, ବଜାର, ନାଲି ସଡ଼କ ଆଉ ବସ୍ଲାଇନ୍‌ | 
ମଫସଲ ଅଞ୍ଚଳ ହେଲେ ବି ନାଲି ସଡ଼କ ଯୋଗୁଁ ସ୍ଥାନଟା ସହର ଭଳି ମନେହୁଏ । 

ଡାକଘରର ପେଷ୍ଟମାଷ୍ଟର ରେଣୁର ବାପା । ବାପା, ବୋଉଙ୍କ ସହିତ ରେଣୁ ଆସି ରହୁଚି 
ସହରଂ-ପ୍ରାୟ ଏଇ ମଫସଲ ଅଞ୍ଚଳରେ | ପୋଷ୍ଟ ଅଫିସ୍‌ ପଛକୁ ଲାଗି ଯେଉଁ ଗଉଡ଼ ସାହି, 
ସେଠାରେ ଘରଭଡ଼ା ନେଇଛନ୍ତି ରେଣୁର ବାପା | ଆରସାଇ କହିଲେ ବୁଝାଯାଏ, ଡାକ୍ତରଖାନା 
ପଛପଟ କରଣ, ବ୍ରାହ୍ମଣ ସାହି । 

ପ୍ରଥମେ ଯେଉଁଦିନ ପାଠ ପଢ଼ିବ ବୋଲି ମଫସଲ ଗାଁରୁ ନଅ ବର୍ଷର ମଣ୍ଡୁ ମାଆ କୋଳ 
ଛାଡ଼ି ମାଇଁ ପାଖକୁ ଆସିଥିଲା, ସେଦିନ ଏ ସହର-ପ୍ରାୟ ମଫସଲ ଅଞ୍ଚଳଟା ତା” ଆଖିରେ ମନେ 
ହୋଇଥୂଲା ଏକ ଅଭୁତ ବିସ୍ବୟ ଭଳି । 

” ହାଇସ୍କୁଲ ଦେଇ ଯେଉଁ ପକ୍କା ନାଲି ସଡ଼କଟା ଅଣ୍ଟା ବଙ୍କେଇ ବଙ୍କେଇ ଏଇ ଡାକଘର 
ବାଟେ ଆଗକୁ ଲଧ୍ଟି ଯାଇଛି, ସେଇ ରାସ୍ତା ଉପରେ ସେ ଯିବ । ଧୂଳି ଛାଟି ଛୁଟି ଯାଉଥିଲା ଏକ 
ମଟରଗାଡ଼ି । କାଖରେ ବହି ବସ୍ତାନି ଯାକି ମଣ୍ଡୁ ସ୍କୁଲରୁ ଫେରୁଥଲା ବସାକୁ । ବସ୍‌ର ସେଇ 
ନାଲି ଧୂଳିଗୁଡ଼ାକ ତା” -ନାକି-ପୁଡ଼ାରେ ଭର୍ରି ହୋଇଯାଇଥିଲା । 

କିନ୍ତୁ ବିରକ୍ତିରେ ବିବ୍ରତ ହୋଇନଥୂଲା ମଣ୍ଡୁ ସେଦିନ | ମଟରଗାଡ଼ି ଚକ ତଳର ସେଇ 
ରେଣୁ ରେଣୁ ଚୂନା ନାଲି ଧୂଳି ତା' ମଫସଲି ମନର ସରଳ ଚେତନାକୁ ହଠାତ୍‌ କେମିତି 
ସହରର ଯାନ୍ତିକ ଜଟିଳତାରେ ବିହ୍ଵଳିତ କରିଦେଇଥିଲା । ମଟରଗାଡ଼ିର ନାଲି ଧୂଳି ଆଉ 
ପୋଡ଼ା ପେଟ୍ରୋଲର ଗନ୍ଧକୁ ସେ ନାସାରନ୍ଧ ବାଟେ ଆଘ୍ରାଣ କରିନେଇଥଲା । ସେଦିନ, ସେଇ 
ପ୍ରଥମ ଥର ପୋଡ଼ା ପେଟ୍ରୋଲର ଗନ୍ଧ ଆଉ ନାଲି ଧୂଳିର ଆଘ୍ରାଣରେ ସେ ଅନୁଭବ କରିଥଲା 
ସହରର ସ୍ବାଦ ! 

ଆଜି ରେଣୁ ଅପା ସାଙ୍ଗରେ ପୁଣି ରାସ୍ତାକୁ ବାହାରିଲା ବେଳେ ସେଦିନର ସେଇ ନାଲି 
ଧୂଳି କଥା ମନେପଡୁଥିଲା ମଣ୍ୁର । 

ରେଣୁ ଆଗେ ଆଗେ, ମଣ୍ଟୁ ପଛେ ପଛେ । 

କିଛିବାଟ ଯିବା ପରେ ମଣ୍ଟୁ କହିଲା, ଆର ସାଇଟା ବୀହାତି ରହିଗଲା ରେଣୁ ଅପା ! 
ଏଇଟା ଡାକ୍ତରବାବ୍ରଙ୍କ ବସା । 


Digitized by srujanika@gmail.com 


ବିଭୂତି ପଟ୍ଟନାୟକ 
ଗଳଜସମଗ୍ର ୨୦୩ 

ରେଣୁ ପଛକୁ ଚାହିଁ ହସିଲା । 

କହିଲା, ଚୂୃପ୍‌ ! ପାଟି କରନା ! ଆ- ତତେ ଲଜେନ୍‌ସ ଦେବି । 

ଲଜେନ୍‌ସ । 

ଲଜେନ୍‌ସ ନାଆଁ ଶୁଣି ମଣ୍ୁ ଚୂପ୍‌ ହୋଇଗଲା ! ସତେ ଯେମିତି ତା” ପାଟିରେ ରେଣୁ 
ଅପା ଲଜେନ୍‌ସଗୁଡ଼ାଏ ଭର୍ରି କରିଦେଇଛି; ଯେଉଁଥିପାଇଁ ସେ କଥା କହିପାରୁନି ! 

ମଫସଲରେ ଥିବାବେଳେ ସେ କେବଳ ଲଡ୍କ, ଜିଲିପି, ବୂଟ- ମିଠେଇ ଇତ୍ୟାଦି ନାମ 
ଶୁଣିଥଲା | ହାଇସ୍କୁଲ ଷଷ୍ଠ ଶ୍ରେଣୀରେ ପାଠ ପଢ଼ିବାକୁ ଆସିଲା ପରେ ସେ ରେଣୁ ଅପାଠାରୁ 
ଶୁଣିଲା, ବିସୂଟ, ଲଜେନ୍‌ସର ନାମ । ଡାକ୍ତରବାବୁଙ୍କ ଘରକୁ ସାଙ୍ଗରେ ଆଣିଲେ ରେଣୁ ଅପା 
ଏଇ ମିଠା ମିଠା ସୁନ୍ଦର ସୁନ୍ଦର ବିସ୍କୁଟ୍‌ ଆଉ ଲଜେନସ ଗୁଡ଼ାଏ ଦିଏ । 

ନୂଆ ଡାକ୍ତରବାବୁଙ୍କ ଘରେ ପହଞ୍ଚଲେ ମଣ୍ୁ ଆଉ ରେଣୁ । ମଣୁ କେବଳ ଲକ୍ଷ୍ଯ କରି 
ଦେଖିଥିଲା, ଡାକ୍ରରବାବୁଙ୍କ ପିଣ୍ଡା ଉପରକୁ ଉଠିବା ବେଳେ ରେଣୁ ଅପା ସତର୍କ ହୋଇ ଚାରିଆଡ଼କୁ 
ଚାହୁଁଥିଲା । 

ଡାକ୍ତରବାବୁ ଟେବୁଲ ଉପରେ ନଇଁପଡ଼ି ଖବରକାଗଜ ପଢ଼ୁଥିଲେ । ରେଣୁକୁ ଦେଖି 
ତାଙ୍କ ସାରା ମୁହଁରେ ଅନେକଗୁଡ଼ାଏ ହସର ବିଜୂଳିବତି ଜଳିଉଠିଲା । ' ଆସ... ଆସ” ବୋଲି 
କହି ମଣୁ ଆଉ ରେଣ୍ୁକୁ ଡାକିନେଲେ ସେ ଘର ଭିତରକୁ ! 

ଡାକ୍ତରବାବୁଙ୍କ ଘରଟା ବେଶ୍‌ ସୁନ୍ଦର । ପକକା ଚଟାଣ, ଇଟା କାନ୍ଧ ଚାଳ ଛପର । 
ଚଟାଣ ଉପରେ ରଙ୍ଗିନ ଗାଲିଚା ଗୋଟିଏ ବିଛାଇଛନ୍ତି ଡାକ୍ତରବାବୁ । ଘର ଭିତରେ କାନ୍ଧ 
ଚାରିପଟେ ବିଭିନ୍ନ ମହାପୁରୁଷଙ୍କ ଫଟୋ ଟଙ୍ଗା ହୋଇଛି । ବଡ଼ ଟେବୁଲ୍‌୍ଟା ଉପରେ ଗୋଟିଏ 
ରେଡ଼ିଓ । କଳ ମୋଡ଼ିଦେଲେ ମିଠା ଗୀତ ସବୁ ବାହାରିଆସେ ସେ ରେଡ଼ିଓ ଭିତରୁ । 

ଆଉ ମଣ୍ଡୁର ନିଜ ମଫସଲ ଘରଟା ! ମଣ୍ଡୁର ମନେପଡ଼େ । 

ଇସ୍‌, କି କଦର୍ଯ୍ୟ ! ଯେଉଁଘରେ ମଣ୍ଟୁ ଶୁଏ, ସେ ଘରେ ଗୁଡ଼ାଏ ହାଣ୍ଡି, ମାଠିଆ, ଖାଲି 
ବୋତଲ | ଗୋଟାଏ କାଠ ବାକ୍ସ । ଛିଣ୍ଡା ମଶିଣା । ମଇଳା ବିଛଣା । ତଳ ମାଟି ଓଦା । 
ରାତିରେ ଶୋଇଥିବା ଚେଳେ ଛୋଟ ବିଲେଇଛୁଆ ଭଳି ବଡ଼ ବଡ଼ ଗାତୁଆ ମୁଷାଗୁଡ଼ାକ ଧାଁ 
ଦଉଡ଼ କରନ୍ତି | ଦିନେ ଦିନେ ମଣ୍ଡୁ ଦେଖେ, ତା” ଭୁଜା ଡାଲାରୁ ଅଧେ ଭୁଜା କୁଆଡ଼େ ଅଦୃଶ୍ୟ 
ହୋଇଯାଇଚି, ଆଉ ତା” ବଦଳରେ ଡାଲାରେ ରହିଚି ଗୁଡ଼ାଏ କଳା କଳା ମୂଷାଲଣ୍ରି ! 

ଡାକ୍ତରବାବୁଙ୍କ ଘରକୁ ଦେଖିଲେ ନିଜ ଘରର ଅପରିଛନ୍ନ ଚେହେରାଟା ମଣ୍କୁ ଆଖିରେ 
ଜଳଜଳ ହୋଇ ନାଚିଯାଏ । ଏକ ଅଜଣା ଯନ୍ତ୍ରଣାର ସ୍ଵର ଲହରୀରେ ତା ମନ ଭିତରର ସରୁ 
ସରୁ ତାରଗୁଡ଼ାକ ଠଣ ଠଣ ହୋଇ ବାଜିଉଠେ ! 

ରେଡ଼ିଓ ଖୋଲା ହୋଇଥିଲା । 

ଗୋଟାଏ ମିଠା ଗୀତର ଆବାଜ୍‌ ଆସୁଥିଲା ସେ ଯନ୍ତ୍ର ଭିତରୁ । ଆଁ କରି ସେ ଗୀତଗୁଡ଼ାକ 
ମନପ୍ରାଣ ଦେଇ ଶୁଣିଯାଉଥଲା ମଣ୍ଡୁ | 

ବିଭୂତି ପଟ୍ଟନାୟକ 
୨୦୪ ଗ୍ଳ୍ନସମଗ୍ର 

ରେଣୁ କହିଲା, ଏ ଚେୟାରରେ ବସି ତୂ ଗୀତ ଶୁଣୁଥା ମଣ୍ଡ । ମୁଁ ଆରପଟ ବଗିଚାରେ 
ଅଛି । 

ଡାକ୍ତରବାବୂଙ୍କ ସହ ରେଣୁ ବଗିଚା ଆଡ଼କୁ ବାହାରିଗଲା | 

ନିଛାଟିଆ ଖରାବେଳର ଖରା ତେଜହୀନ ହୋଇ ମଉଳି ଆସୁଥିଲା । ଉପରଓଳିର 
ଧୂସର ପାଣଶ୍ୂୂରତା ଅର୍ଵମୂତ ସରୀସୃପ ଭଳି ଝରକା ରେଲିଂ ଦେହରେ ଗୁଡ଼େଇ ହୋଇଯାଉଥୁଲା 
କ୍ରମେ କ୍ରମେ । 

ମଣ୍ୁ ରେଡ଼ିଓରୁ ଗୀତ ଶୁଣୁଥିଲା । 

ଗୀତ ଶେଷ ହୋଇ ଆରମ୍ଭ ହେଲା ଆଉ କିଛି ଏକ ଶ୍ରତିକଟୁ କୃଷି କାର୍ଯ୍ୟକ୍ରମ । 

ଚେୟାର ଛାଡ଼ି ଉଠିପଡ଼ିଲା ମଣ୍ୁ । " 

ରେଣୁ ଅପା ନାହିଁ । ଡାକ୍ତରବାବୁ ନାହାନ୍ତି । ଗଲେ କୁଆଡ଼େ ସେମାନେ ? 

ମନେ ମନେ ସେମାନଙ୍କୁ ଖୋଜିଲା ମଣ୍ୁ | 

ବଗିଚା ଭିତରେ ଚାପା କଣ୍ଠର ସ୍ଵର ଶୁଭୁଚି । 

ବାଡ଼ିପଟ ବଗିଚା ଆଡ଼କୁ ବାହାରିଗଲା ମଣ୍ଡ | 

ଗୋଟିଏ ବଉଳ ଗଛର ଛାଇ ତଳେ ରେଣୁ ଅପା ବସିଚି । ଡାକ୍ତରବାବୁ ରେଣୁ ଅପାର 
ମୁହଁରେ ଓଠ ଲଗାଇ ଗେଲ କରୁଛନ୍ତି । ରେଣୁ ଅପାର ଆଖିରେ ଚକ୍‌ ଚକ୍‌ କରୁଛି ଏକ ଅପୂର୍ବ 
ଆଲୋକ । ତା'ର ଗୋରା ମୁହଁଟା ପଲାଶ ଫୁଲ ଭଳି ଲାଲ୍‌ ହୋଇଯାଇଛି । 

ବାଡ଼ିପଟ କବାଟ ଫାଙ୍କରେ ଲୁଚି ଲୁଚି ଠିଆ ହୋଇ ରେଣୁ ଅପାର ମୁହଁକୁ ଭଲ କରି 
ନିରୀକ୍ଷଣ କରି ଦେଖିଲା ମଣ୍ଖୁ । ରେଣୁ ଅପାର ମୁହଁଟା ଏତେ ଲାଲ୍‌ ! ତା' ଆଖିରେ ଏତେ 
ଆଲୋକ କାହିଁ, କେବେ ସେ ଦେଖିନଥଲା ତ ! 

ମନ୍ତୁ ଡାକିଲା, ରେଣୁ ଅପା ! 

ଡାକ୍ତରବାବୂ ଚମକି ଉଠିଲେ । ଅଙ୍କ ନ ଆସିଲେ ସାର୍‌ଙ୍କ ପାଖରେ ମଳିନ ମୁହଁରେ ମଣ୍ଡ 
ଯେପରି ଠିଆ ହୁଏ, ସେହିଭଳି ଅପରାଧୀଟି ପରି ଉଠି ଚାଲିଆସିଲେ ସେ | 

ହଠାତ୍‌ ଡାକ୍ତରବାବୁଙ୍କ ମୁହଁଟା ଶୁଖିଗଲା କାହିଁକି ? 

ମଣ୍ଡୁ ମନେ ମନେ କଥାଟା ଭାବିଲା; କିନୁ କାହାରିକୁ ପ୍ରଶ୍ନଟା ପଚାରିଲା ନାହିଁ । 

ବାଟରେ ଆସିଲା ବେଳେ ରେଣୁ ଅପା କହିଲା, ଲଜେନ୍‌ସ ନେ, ମଣୁ ! 

ମଣ୍ଡୁ ଲଜଢେନସ ନେଲା । 

ରେଣୁ ଅପା କହିଲା, ମାଇଁ ପଚାରିଲେ କହିବୃ, ଆମେ ଆରସାଇ ଚାନ୍ଦ ଘରକୁ ଯାଇଥଲୁ | 
ଡାକ୍ତରଙ୍କ ବସା କଥା ଆଦୌ କହିବୁ ନାଇଁ । ବୁଝିଲୁ ! 

ମଣ୍ଭୁ ଡରି ଡରି ପଚାରିଲା, ମିଛ କହିବି ରେଣୁ ଅପା ! 

ରେଣୁ ଅପା ରାଗିଯାଇ କହିଥିଲା, ଆଉ କଅଣ ମିଛରେ ଦାମିକା ଲଜେନସ ଗୁଡ଼ାକ 
ଦେଲି ! 

ବିଭୂତି ପଟ୍ଟନାୟକ 
ଗଳ୍ସମଗ୍ର ୨୦୫ 

ସେଦିନ ମଣ୍ୁ ମିଛ କହିଥଲା | 

ମିଛ କହିଦେଇ ସାରି ସେ ଯେତେବେଳେ ତା! ପଢ଼ା ଘରକୁ ଆସିଲା, ତା' ଆଖିରେ 
ଲୁହ ଟଳମଟଳ ହେଉଥାଏ | ତା' ଦରିଦ୍ର ବାପାଙ୍କ କଥା ତା'ର ମନେପଡ଼ିଗଲା | ଆସିଲାବେଳେ 
ବାପା ବୁଝାଇ କହିଥିଲେ, “ ଗୁରୁଜନଙ୍କୁ ଭକ୍ତି କରିବୁ । ପର ଜିନିଷକୁ ଲୋଭ କରିବୁ ନାଇଁ । 
ଜୀବନ ଗଲେ ବି ମିଛ କେବେ କହିବୁ ନାହିଁ ।' 

ମଣ୍ଡୁ ନିଜ ଛାତି ପାଖରେ ହାତ ମାଇଲା । 

ଛାତି ଭିତରଟା ତା'ର ଦପ୍‌ ଦପ୍‌ ହଉଚି ! ଜୀବନ ଅଛି । ଅଥଚ ମିଛ କହିଲା ସେ 
ମାଙ୍କୁ ! 

ବାପାଙ୍କ କଥା ରଖିପାରି ନଥିବା ହେତୁ ମଣ୍ଡୁର ମନ ଭିତରଟା ଘାଣ୍ଟି ଚକଟି ହେଉଥଲା । 
ସେ ମନେ ମନେ ଠିକ୍‌ କରିଥିଲା, ଆଉ କେବେ ରେଣୁ ଅପା ସାଙ୍ଗରେ ଯିବ ନାଇଁ, କି ମିଛ 
କହିବ ନାଇଁ । 

କିନ୍ତୁ ତା'ର ଦୂଇଦିନ ପରେ, ରେଣୁ ଅପା ପୁଣି ଯେତେବେଳେ ଆରସାଇକି ଯିବାକୁ 
ଡାକିଲା, ମଣୁ ମନା କରିପାରିଲା ନାହିଁ । ବଉଳ ଗଛ ମୂଳେ ରେଣୁ ଅପାର ସେ ଗୋଲାପୀ 
ମୁହଁର ଦୃଶ୍ୟ ମୋଟେ ଭୁଲିପାରୁ ନଥୁଲା ମଞ୍ୁ । ଡାକ୍ତରବାବୁଙ୍କ ଘରକୁ ଗଲେ, ରେଣୁ ଅପାର 
ସେଇ ଲାଲ୍‌ ମୁହଁଟାକୁ ଦେଖିପାରିବ, ଏକ ଲୋଭରେ ସେ ତା' ସାଙ୍ଗରେ ଯିବାକୁ ରାଜି 
ହୋଇଯାଇଥିଲା | 

ଏଥର ତାକ୍ତରଙ୍କ ଘରେ ପହଞ୍ଚବା କ୍ଷଣି ମଣ୍ଡୁ କହିଲା, ମୁଁ ରେଡ଼ିଓ ଶୁଶୁଚି ରେଣୁ ଅପା ! 
ତମେ ବଗିଚାକୁ ଯାଅ । 

ରେଣୁ କହିଲା, ମୁଁ ବାରି କବାଟଟା ଆରପଟେ ଦେଇଦଉଚି, ଗଲାବେଳେ ଡାକିବୁ । 

ଡାକ୍ତରବାବୁ ଆଉ ରେଣୁ ଅପା ଦୁହେଁ ବଗିଚାକୁ ଚାଲିଗଲେ ! ଆରପଟୁ ବାଡ଼ି କବାଟ 
ଦେବାର ଶବ୍ଦ ମଧ୍ଯ ଶୁଣାଗଲା । କେଜାଣି କାହିଁକି, ସେଦିନ ଆଉ ରେଡ଼ିଓ ଶୁଣିବାକୁ ମଣର ମନ 
ଆଦୌ ହେଲା ନାଇଁ | 

ସେ ଚୂପ୍‌ କରି ବସି ଘରର ଚାରିଆଡ଼କୁ ଚାହିଁଲା । ଆଲଣାରେ ପ୍ୟାଣ୍ଟ୍‌ ସାର୍ଟ ଆଉ 
ଦୁଇଟା ଲୁଙ୍ଗି ଝୁଲୁଛି । ଏ ଲୁଟ, ପ୍ୟାଣ୍ଟ ସାର୍ଟ ବୋଧହୁଏ ଡାକ୍ତରବାବୂଙ୍କର । କାହିଁ, ଏଥ 
ଭିତରେ ଗୋଟିଏ ହେଲେ ଶାଢ଼ି କିମ୍ବା ବ୍ଲାଉଜ୍‌ ତ ନାହିଁ ! ରେଣୁ ଅପା ଘର ଆଲଣାରେ କିନ୍ତୁ 
ଧୋତି ସାଙ୍ଗରେ ଶାଢ଼ି ଝୁଲୁଥାଏ | ସେଥୁପାଇଁ ରେଣୁ ଅପାଙ୍କ ଆଲଣାଟା ବେଶି ସୁନ୍ଦର ଦେଖାଯାଏ 
ଡାକ୍ତରଙ୍କ ଆଲଣାଠାରୁ | 

ଡାକ୍ତରଙ୍କ ଆଲଣାରେ ଶାଡ଼ି, ବ୍ଲାଉଜ୍‌ ନାହିଁ କାହିଁକି ? 

ମଣ୍ୁ ମନେ ମନେ ଭାବିଲା; କିଛି ଉତ୍ତର ନ ପାଇବାରୁ ମନଟା ତା”ର ବିରକ୍ତ ହୋଇ 
ଉଠିଲା । ସେ ଘର ଛାଡ଼ି ବାହା କୁ ଆସିଲା । ବାଡ଼ି କବାଟ ଦିଆହୋଇଛି | ବାଡ଼ି ଆରପଟ 
ବଗିଚାରେ ରେଣୁ ଅପା ଆଉ ଡାକ୍ତରବାବୁ କଥାବାର୍ଭା ହେଉଛନ୍ତି । 

ବିଭୂତି ପଟ୍ଟନାୟକ 

୨୦୬ ଗ୍ାନ୍ନସମଗ୍ର 

ନିଃଶ୍ବାସ ବନ୍ଦ କରି କାନ ଡେରି ଠିଆହେଲା ମଞ୍ତୁ | 

ତମେ ସେ ଟୋକାଟାକୁ ସାଙ୍ଗରେ ଆଣୁଚ କାହିଁକି ? ଆରଥର ଦେଖିନେଲା | - 
ଡାକ୍ତରଙ୍କ କଣ୍ଠ | 

—ସାଙ୍ଗରେ ନ ଆଣିଲେ ବୋଉ କଅଣ ଏକୁଟିଆ ଛାଡ଼ିଦବ ? ଟୋକାଟାଏ ନୁହଁ 
ଛୁଆଟାଏ । ଦେଖିଲେ ବି କିଛି ବୁଝିବ ନାଇଁ ସେ | ¬ ରେଣୁ ଅପାର କଣ୍ଠସ୍ଵର । 

 ଟୋକାଟାଏ ନୂହଁ ଛୁଆଟାଏ !' 

ଲଜା ଓ ଅପମାନରେ ମଣ୍ଡୁର ମୁହଁ କଳା ପଡ଼ିଗଲା | ରେଣୁ ଅପା ତାକୁ କୂନ୍‌୍ମୁନି ଭଳି 
ଛୁଆଟିଏ ଭାବୂଛି | (କୁନ୍ମୁନି ହେଲା ମଣ୍ଡର ଚାରି ବର୍ଷର କନିଷ୍ଠ ଭ୍ରାତା) 

ତାପରେ ଆଉ କାହାରି କଣ୍ଠସ୍ଵର ଶୁଭୁ ନାଇଁ | 

ମଣ୍ଭୁର ମନେହେଲା, ବୋଧହୁଏ ଏଇ ନୀରବତାର ଅବସରରେ ରେଣୁ ଅପାର ଗାଲ, 
ଓଠ, କପାଳ ଗୋଲାପ ଫୁଲ ଭଳି ଲାଲ୍‌ ହୋଇ ଉଠିଥିବ | ଅଖି ଦୁଇଟା ଆଲୋକର ତୀବ୍ରତାରେ 
ଉତ୍ଭାସିତ ହୋଇ ଉଠିଥବ | 

ରେଣୁ ଅପା ! ¬ ନିଜ ଅଜାଣତରେ ମଣ୍ଟୁ ଡାକିଦେଲା | 

ଯାଉଛି | - ଆରପଟୁ ଉତ୍ତର ଆସିଲା । 

କବାଟ ଖୋଲି ରେଣୁ ଅପା ଏ ପଟକୁ ଆସିଲା | ମଣ୍ଟୁ ନିରୀକ୍ଷଣ କରି ଦେଖିଲା | ନା | 
ମୁହଁରେ ଗୋଲାପର ସେ ରଙ୍ଗ କେଉଁଠି ହେଲେ ନାହିଁ । ଆଖି ଦୂଇଟା ବରଂ ଫୁଲିଚି । କାନ୍ଦୁଥିଲା 
ବୋଧହୁଏ ରେଣୁ ଅପା । 

ରେଣୁ ଅପାର ଆଖି ଦୂଇଟା ମଣ୍ଡୁକୁ କିପରି ଭାରି ବିବ୍ରତ ଥଲା ଭଳି ମନେହେଲା । 
କେତେବେଳେ ଏଇ ଆଖି ଭୋଅରର ଆଲୁଅରେ ଚିକ୍‌ ଟିକ୍‌ କରିଉଠେ ତ ଆଉ କେତେବେଳେ 
ଶ୍ରାବଣର ଧାରାବର୍ଷାରେ ଉଛୁଳି ଉଠେ | ବେଳେ ବେଳେ ଯଦି କଦମଯୋରୀ କଳା ବିବର 
ଜଳର ଛାଇ ନାଚିଉଠେ ତା'ର ଆଖି ଡୋଳାରେ, ଆଉ କେବେ କେବେ ଉଦୂଉଦିଆ ଖରାବେଳର 
ସୁବର୍ଣ୍ଣ ଧୁସରତାରେ ଆଖିପତା ତାର ମିଟିମିଟି ହୋଇଯାଏ | 

ସେଦିନ ରେଣୁଅପା ସାଙ୍ଗରେ ଘରକୁ ଫେରିଲା ପରେ ମଣ୍ଡୁକୁ ଆଉ ମିଛ କହିବାକୁ 
ହୋଇ ନାହିଁ । ବାଟରେ କେବଳ ରେଣୁ ଅପା କହିଥଲା, ଜାଣିଲୁ ମଣ୍ୁ । ଏ ଡାକ୍ତରବାବୁ 
ବଦଳି ହୋଇ ଯାଉଛନ୍ତି । ବଦଳି ଆଦେଶ ଆସିଗଲାଣି । 

ଡାକ୍ତରଙ୍କ ବଦଳିର ତାପ୍ୂର୍ଯ୍ୟ ବୁଝିବା ବୟସ ସେତେବେଳେ ମଣ୍ୁଠାରୁ ଅନେକ ଦୂରରେ 
ଥାଇ ଓଠ ଟିପି ହସୁଥିଲା ! 

ସେଇଦିନ... 

ମଣ୍ଡୁ ସେଇଦିନ ଆଉ ରେଣୁ ଅପା ମୁହଁରେ ସେ ଗୋଲାପି ଆଭା ଦେଖି ନାହିଁ । ସବୁବେଳେ 
ମୁହଁର ତା'ର ଧଳା- ଶେତା | ଏ ରଙ୍ଗ ମୋଟେ ଭଲ ଲାଗେ ନାଇଁ ମଣ୍ଡୁକୁ । ଇଛା ହୁଏ, ଏଇ 
ଧଳାରଙ୍ଗ ଉପରେ ଟିକିଏ ନାଲି ରଙ୍ଗର ପ୍ରଲେପ ଲାଗନ୍ତା କି ! 

ବିଭୂତି ପଟ୍ଟନାୟକ 
ଗଳ୍ପନସମଗ୍ର ୨୦୭ 
ˆ ରେଣୁ ଅପାର ମୁହଁରେ କଅଣ ଆଉ ସତରେ ପଲାଶ ଫୁଟିବ ନାଇଁ ? ଥରେ ହେଲେ 
ନୁହେଁ । 
ଅନେକ ଥର ଚୋରେଇ ଚୋରେଇ ରେଣୁ ଅପା ମୁହଁକୁ ଚାହିଁଛି ମଣ୍ୁ । କିନ୍ତୁ କାଇଁ, 
ଦିନେ ହେଲେ ତ ରେଣୁ ଅପା ମୁହଁରେ ଆଉ ରଙ୍ଗ ଅବିରର ସ୍ପର୍ଶ ଲାଗିଲା ନାଇଁ । 
କଦବା କ୍ୃଟିତ୍‌ ଯଦି ରେଣୁ ଅପା କାହା ଉପରେ ରାଗେ, ତାହାହେଲେ ତା” ନାକ ଅଗ, 
ନ ହେଲେ କାନମୁଣ୍ଡାରେ କିଛି କିଛି ଅଂଶ ଲାଲ୍‌ ଦେଖାଯାଏ । ଜିନ୍ଧୁ ଏ ରଙ୍ଗ ଆଂଶିକ - ଆଦୌ 
ଭଲ ମାନେ ନାଇଁ ରେଣୁ ଅପାର ମୁହଁକୁ । ମୁହଁଟା କିପରି ବିଲେଇ ମୁହଁ ଭଳି ଦିଶେ । ଅଥଚ 
ସେଥର ଡାକ୍ତରବାବୁ ଗେଲ କଲା ଦିନ ବଉଳ ଗଛ ମୂଳେ ରେଣୁ ଅପାର ସାରା ମୁହଁଟା 
ଯେମିତି ଲାଲ୍‌ ହୋଇଉଠିଥିଲା... ! 
ଆଜି ପଲାଶ ଗଛରେ ଫୁଲର ମହୋତ୍ସବ ଦେଖି ମଣ୍ଡୁର ରେଣୁ ଅପାର ସେଇ ମୁହଁ କଥା 
ମନେପଡ଼ିଲା । ତା'ର ଧାରଣା ହେଲା, ରେଣୁ ଅପା ମୁହଁର ସେଇ ରଙ୍ଗ ଚୋରାଇ ଆଣି ସତେ 
ଯେମିତି ଏ ପଲାଶ ପାଖୁଡ଼ା ଗୁଡ଼ାକ ଲାଲ୍‌ ହୋଇ ଉଠିଚନ୍ତି ! 
ମଣ୍ଡୁ ଘରକୁ ଫେରିଆସିଲା । 
ରେଣୁ ଅପା ଟେବୁଲ ଉପରେ ବସି ବହି ପଢୁଚି । ଏବର୍ଷ ମାଟ୍ରିକ ପରୀକ୍ଷା ଦେବ 
ସେ । ଡାକ୍ତରବାବୁ ବଦଳି ହୋଇଗଲା ପରେ ପଢ଼ାରେ ତା'ର ଭାରି ମନ ଲାଗିଛି | ଘର ଛାଡ଼ି 
ପଦାକୁ ଯାଉନି ସେ । 
ମଣ୍ୁ ଆସି ନିଜ ପଢ଼ାଘରେ ବସିଲା । ପଡ଼ିବାକୁ ଚେଷ୍ଟା କଲା; କିନୁ ପାରିଲା ନାହିଁ । ସେ 
ଲାଲ୍‌ ପଲାଶ ଫୁଲ, ଆଉ ରେଣୁ ଅପାର ସେ ଦିନର ଲାଲ୍‌ ଚହ ଚହ ମୁହଁଟା ମଣ୍ଜୁ ଆଖିର 
ପରିଧ୍ୂରେ ଆବର୍ଭିତ ହେବାକୁ ଲାଗିଲା | ପଢ଼ୁ ପଢୁ ସେ ଚେୟାର ଉପରେ ଘୁମେଇଁ ପଡ଼ିଲା । 
ନିଦ ଭାଂଗି ଉଠିଲା ବେଳକୁ ଦିନ ରତ ରତ । ମାମୁ ଡାକଘରେ; ମାଇଁ ଯାଇଚନ୍ତି 
ବାହାରକୁ | ପଢ଼ା ଶେଷ କରି ରେଣୁ ଅପା ପଲଙ୍କରେ ଚିତ୍‌ ହୋଇ ଶୋଇଚି । 
ଝରକାର ରେଲିଂ ଡେଇଁ ଅସ୍ତ ଗୋଧୂଳିର ଖରା ଛୁଇଁଚି ଆସି ରେଣୁ ଅପାର ଗୌର- 
ଗଣ୍ଡ | ପଲାଶ ଫୁଲାର ପାଖୁଡ଼ା କେତୋଟି ଆସି ସତେ ଯେମିତି ତା” ମୁହଁ ଉପରେ ବିଛାଡ଼ି 
ହୋଇ ପଡ଼ିଛି ! 
ଏକ ଆଶ୍ଚର୍ଯ୍ୟ ଆବେଗରେ ମଣ୍କୁର ଛାତିଟା ଦପ୍‌ ଦପ୍‌ କରି ଉଠିଲା । ସେ ପାଦ ଚିପି 
ଚିପି ଯାଇ ଠିଆହେଲା ରେଣୁ ଅପାର ମୁଣ୍ଡ ପାଖରେ । 
ବାଃ... କି ଲାଲ୍‌ ଦିଶୁଚି ରେଣୁ ଅପାର ମୁହଁ ! 
ଠିକ୍‌ ସେଦିନର ବଉଳ ଗଛମୂଳର ମୁହଁଟି ଭଜି । 
ଗୋଧୁଳିର ଖରା ଅସ୍ଥିର, ଚପଳ । ଧୀରେ ଧୀରେ ରେଣୁ ଅପାର ମୁହଁ ଉପରୁ ଘୁଞ୍ଚଯାଉଚି 
ସେ ଖରା | ରେଣୁ ଅପାର ମୁହଁଟା ପୁଣି ଫିକା ପଡ଼ିଆସୁଚି | 

ବିଭୂତି ପଟ୍ଟନାୟକ 

୨୦୮ ଗ୍ନଳ୍ନସମଗ୍ର 

ମଣ୍ଭୁ ନିଜ ମନ ଭିତରେ ଏକ ଯନ୍ତ୍ରଣା ଅନୁଭବ କଲା | ରେଣୁ ଅପାର ମୁହଁକୁ ସେ 
କଦାପି ଫିକା ହେବାକୁ ଦେବ ନାହିଁ । ଡାକ୍ତରବାବୁଙ୍କ ଭଳି ସେ ଯଦି ରେଣୁ ଅପାକୁ ଗେଲ 
କରେ ! 

ମଞ୍ଜୁ ମନର ଗ୍ରାମ୍ୟ ଚେତନାଟା ହଠାତ୍‌ ଉଦ୍‌ବେଳିତ ହୋଇଉଠିଲା । ରେଣୁ ଅପାର 
ମୁହଁରେ ପଲାଶ ସେ ରଙ୍ଗକୁ ଧରି ରଖିବା ପାଇଁ ସେ ନିଜ ମୁହଁକୁ ନୂଆଇଁ ଦେଲା... 

କିଏ ? .... କିଏ ? ... ଚମକି ଉଠିଲା ରେଣୁ । ନିଦ ତା'ର ଭାଂଗିଗଲା | ଭୟରେ 
ଜଡ଼ସଡ଼ ହୋଇଯାଇ ଅପରାଧୀଟି ଭଳି ମଣ୍ୁ ନିକ ମୁହଁଟା ଉଠାଇ ଆଣିଲା । 

ଆଖି ମଳି ମଳି ରେଣୁ ନିଦ ଭାଂଗି ଉଠି ଦେଖିଲା, ପାଖରେ ଠିଆହୋଇ ମଣ୍କୁ ଥରୁଚି | 

ତୁ କଅଣ କରୁଥିଲୁ ? - ରେଣୁର ପ୍ରଶନ । 

ମୁଁ... ମୁଁ... କିଛି... ଛି... ମଣୁର ପାଟି ଖନି ବାଜିଗଲା | 

ନିଜର ପ୍ରସାରିତ ଦୂଇ ବାହୁରେ ମଞ୍ଡୁକୁ ପଲଙ୍କ ଉପରକୁ ତୋଳିନେଇ ରେଣୁ କହିଲା, 
ଅସଭ୍ୟ ଛୁଆଟା ! 

ଛୁଆଟାଏ ! 

ମଣ୍ଡୁର ମୁହଁଟା ଅପମାନରେ କଳା ପଡ଼ିଗଲା । 

ସେ ଅନୁଭବ କଲା, ରେଣୁ ଅପା ତାକୁ କୋଳକୁ ତୋଳିନେଇ ମୁହଁରେ ତା'ର ବୋକ 
ଦେଉଛି । ଆଉ ରେଣୁ ଅପାର ସେଇ ଉଶେଇଶି ବର୍ଷର ସହରୀ ସୋହାଗ ଭିତରେ ତା'ର ନଅ 
ବର୍ଷର ଗ୍ରାମ୍ୟ ଚେତନାଟା ହଠାତ୍‌ ଯେମିତି ପ୍ରାଣହୀନ ଭାବରେ ନିଷ୍ପନ୍ଦ ହୋଇଯାଉଛି ! 

ବିଭୂତି ପଟ୍ଟନାୟକ 
ଗନସମଗ୍ର ୨୦୯ 


ଲକ୍ଷ୍ୟହୀନ ତରୀ , ପକ୍ଷହୀନ ପରୀ 


ଏକ 


ଚନ୍ଦ୍ରା ଆଜି କଚେରିରୁ ଫେରିଲା ବେଳେ ଅଖଣ୍ଡ ଗାମ୍ଭୀର୍ଯ୍ୟକୁ ମୁହଁର ତ୍ଵକ ଉପରେ ସଞ୍ଚୟ 
କରି ଫେରିଥଲା | ବାହା ହେବା ପାଇଁ ରେଜିଷ୍ଟି ଅଫିସରେ ପଶି ଖାତାରେ ଦସ୍ତଖତ କଲାଦିନ 
ମୁହଁରେ ତା'ର ଯେଉଁ ହସ ଥୁଲା, ଛାଡ଼ପତ୍ର ମୋକଦ୍ଦମାର ପ୍ରଥମ ତାରିଖ ପରେ ସେ ହସଟା 
ଆଜି ନିହତ ହୋଇଗଲା । 

ବିବାହ ଆଉ ଛାଡ଼ପତ୍ର ଦୁଇଟି ଯାକ ସମାନ୍ତର ଭାବରେ ଯେ ତା ଅଦୃଷ୍ଟ ସହିତ ଲାଗି 
ରହିଥୂଲା, ସେକଥା ବୁଝିବାକୁ ଚନ୍ଦ୍ରାକୁ ବିଳମ୍ବ ଲାଗିଲା ନାହିଁ । ଦୁଇ ବର୍ଷ, ତିନି ବର୍ଷ ମଧ୍ଯ 
ନୁହେଁ । 

ବାପା, ମାଆ, ଭାଇ, ବନ୍ଧୁ... ସମସ୍ତଙ୍କୁ ପ୍ରତ୍ୟାଖ୍ୟାନ କରି ରାଜକିଶୋରକୁ ବିବାହ 
କଲାଦିନ ଚନ୍ଦ୍ରା ଭାବି ନଥିଲା ଯେ, ତା'ର ସୁଖର ଦିନଗୁଡ଼ିକ ଏତେ ସଂକ୍ଷିପ୍ତ । ବିବାହର 
ଛଅମାସ ପରେ ସେ ଅନୁଭବ କଲା, ବିବାହ ସହିତ ବିରାଟ ଏକ ଶୂନ୍ୟତାକୁ ମଧ୍ଯ ସେ ସାଙ୍ଗକରି 
ନେଇଆସିଚି । 

କେବଳ ଶୁନ୍ୟତାକୁ ନୁହେଁ, ଅସହ୍ୟ ଏକ ସନ୍ଦେହ ମଧ୍ଯ ଚନ୍ଦ୍ରା ଓ ରାଜକିଶୋରଙ୍କର 
ପାରିବାରିକ ଜୀବନ ଭିତରେ ଦୁହିଙ୍କ ଅଜ୍ଞାତରେ ପ୍ରବେଶ କରିଥଲା । 

ଛଅ ମାସ ପରେ ପ୍ରଥମେ ତହିଁର ସୂଚନା ପାଇଲା ଚନ୍ଦ୍ରା | 

ଅଫିସ୍‌ ଫେରନ୍ତି ରାଜକିଶୋର ଜଳଖିଆ ନ ଖାଇ ରାଗି ଚାଲିଯାଇଥୁଲା ବାହାରକୁ ! 
ଚନ୍ଦ୍ରା ଡାକିଲା, ଜଳଖିଆ ସଜାଡ଼ିଛି ଯେ ! ଚାଲିଯାଉଛ... ? 

ମୁହଁରେ ଗାମ୍ଭୀର୍ଯ୍ୟର ରେଖାଙ୍କନ କରି ରାଜୁ ଉତ୍ତର ଦେଲା, ବାଟରୁ ଜଳଖିଆ ଖାଇ 
ଆସିଚି... । 

ଚନ୍ଦ୍ରା କିଛି ପ୍ରତିବାଦ କରି ନଥିଲା ¦ 

ବିଭୂତି ପଟ୍ଟନାୟକ 

୨୧୦ ଗ୍ଳ୍ପସମଗ୍ର 

ରାତିରେ ରୋଷେଇ ସାରି ଚନ୍ଦ୍ରା ପଚାରିଲା, ଭାତ ବାଢ଼ିଲିଣି । ଉଠ, ଆସ | 

ରାଜୁ କହିଲା, ଜଣେ ବନ୍ଧୁଙ୍କ ଘରୁ ଖାଇ ଆସିଚି । ଖାଇବି ନାଇଁ | 

କିଞ୍ଚତ ବିସ୍ମୟର ଆଲୋଡ଼ନ ସୂଷ୍ଠି ହେଲା ଚନ୍ଦ୍ରାର ମୁହଁରେ | ତାହା ହିଁ ସନ୍ଦେହର ପ୍ରଥମ 
ସୂତ୍ରପାତ । 

ରାତ୍ରିର ଶଯ୍ୟାରେ ପ୍ରଥମ ପ୍ରହରର ନିଦ୍ରାଭଙ୍ଗ ପରେ ତନ୍ଦ୍ରାବିଜଡ଼ିତ ଆଖିରେ ଚନ୍ଦ୍ରା 
ଦେଖିଲା, ରାଜୁର ଆଖି ଦୂଇଟା ଅତନ୍ଦ୍ର । ଚକିତ କଣ୍ଠରେ ସେ ପ୍ରଶ୍ନ କଲା, ତମେ ଶୋଇନ ? 
କଅଣ ହୋଇଚି ତମର ? 

ପ୍ରଥମେ କିଛି ଉତ୍ତର ଦେଇନଥିଲା ରାଜୁ | 

ଚନ୍ଦ୍ରାର ମୃଦୁ ଧମକରେ ବିଚଳିତ ହୋଇ ଶେଷରେ ଅତ୍ତୁତ ଏକ ପ୍ରଶ୍ନ କଲା, ସୁକାନ୍ତକୁ 
ତମେ ଚିହ୍ନ ଚନ୍ଦ୍ରା ! 

ଚିହ୍ନେ । ହଠାତ ସେ ପ୍ରଶ୍ନ କାହିଁକି ? ¬ ଚନ୍ଦ୍ରାର କଣ୍ଠରେ କୌତୃହଳର ଚିହ୍ନ । 

ରାଜୁ ନିଲିପ୍ତ କଣ୍ଠରେ କହିଲା, ଆଜି ସେ ମତେ ଖାଇବାକୁ ଡାକିଥିଲା । କହିଲା ସବୁ 
ତମରି କଥା | ତମର ଖଣ୍ଡେ ଦୁଇଖଣ୍ଡ ଟିଠି ମଧ୍ଯ ଦେଖାଇଲା । 

ଚନ୍ଦ୍ରା ବୁଝିଲା, କେଉଁଥପାଇଁ ରାଜୁ ଆଜି ଅଫିସ୍‌ ଫେରନ୍ତି ଜଳଖିଆ ଖାଇ ନାହିଁ । ରାତିରେ 
ଉପାସ; ଆଖିକୁ ନିଦ ମଧ୍ଯ ଆସିନି । 

କଣ୍ଠରୁ ଜଡ଼ତା ଘୁଞ୍ଚାଇ ଦୃଢ଼ କଣ୍ଠରେ ଚନ୍ଦ୍ରା ପଚାରିଲା, ତମେ କଅଣ ସୁକାନ୍ତକୁ ବିଶ୍ଵାସ 
କଲ ? 

କରି ନ ପାରିଥୁଲେ ଜୀବନରେ ସବୁଠୁଁ ବଳୀ ସୁଖୀ ହୋଇଥାଆନ୍ତି । କିନ୍ତୁ ତମର ସେ 
ଚିଠିଗୁଡ଼ାକ ମତେ ତାହା ନ କରିବାକୁ ଦେଲା ନାହିଁ । ¬ ରାଜୁର କଣ୍ଠରେ ଅସୀମ ଗ୍ନାନି, 
ଅସରନ୍ତି ଘୂଣା | 

ସେ ରାତିରେ ଫୁଲଶଯ୍ୟା କଣ୍ଟକିତ ମନେହୋଇଥଲା ଚନ୍ଦ୍ରାକୁ । ସେ ରାଜୁର ଗଳା 
ବେଷ୍ଟନ କରି କହିଥୁଲା, “ ବିଶ୍ଵାସ କର, ସୁକାନ୍ତକୁ ମୁଁ କିଛି ଦେଇନି । ଦେହ ତ ଦୂରର କଥା, 
ମନରୁ ମଧ୍ଯ କାଣିଚାଏ ନୁହେଁ ଦେଇଚି କେବଳ ମୋର କୂମାରୀ ଜୀବନର ସାମାନ୍ୟ ଦୁର୍ବଳତା । 
ଜୀବନରେ ସେ ଦୁର୍ବଳତା ମୋର ଆସି ନଥିଲେ ମୁଁ ତମକୁ ପାଇବାର ପୂର୍ଣ୍ଣତା ଦେଇପାରି 
ନଥାନ୍ତି । ପ୍ରତ୍ୟୟ ବିନା ପ୍ରଣୟର କିଛି ମୂଲ୍ୟ ନାହିଁ । ସୁକାନ୍ତ ମୋର ପ୍ରତ୍ୟୟ ମୁହୂର୍ରକ ପାଇଁ 
ସୁଦ୍ଧା ପାଇ ନାହିଁ । ” 

ଚନ୍ଦ୍ରାର ଏସବୁ କଥା ରାଜୂକୁ ବହିର ତତ୍ତ୍ବବାଣୀ ଭଳି ମନେହୋଇଥୁଲା | ସେଦିନ ରାତିରେ 
ସେ ତା'ର ପଣତ ତଳେ ଶୋଇପାରିଥଲା ଭଳି ଚନ୍ଦ୍ରାର ଆଦୌ ମନେ ହୋଇ ନଥୁଲା | 

ତାର କିଛିଦିନ ପରେ ରାଜୁ ପୁଣି ପଚାରିଥୁଲା, ତମେ ସୁକାନ୍ତ ସହିତ ଏକୁଟିଆ ପିକ୍ନିକ୍‌ରେ 
ଥରେ ଯାଇଥିଲ ଚନ୍ଦ୍ରା ? 

ବିରୂତି ପଟ୍ଟନାୟକ 
ଗଳ୍ପ ସମଗ୍ର ୨୧୧ 

ଚନ୍ଦ୍ରା ନିର୍ଲିପ୍ତ କଣ୍ଠରେ ଉତ୍ତର ଦେଇଥିଲା, ଅରେ ନୁହେଁ, ଦୁଇଥର । ଦୂଇଥର ଯାକ 
ବିମଳ ମୋ ସାଥିରେ ଥୁଲା | 

ସୁକାନ୍ତର ସାତ ବର୍ଷର ସାନଭାଇ ବିମଳ | ତାକୁ ସାକ୍ଷୀ ମାନିବାରେ କିଛି ଅର୍ଥ ନାହିଁ । 
ରାଜୁର ମୁହଁରୁ ଟୋପା ଟୋପା ଝାଳ ନିଗିଡ଼ି ପଡ଼ିଥିଲା | 

ସେଇଦିନଠୁଁ ଚନ୍ଦ୍ରା ଅନୁଭବ କରିଥଲା, ନିଜ ପାରିବାରିକ ଜୀବନରେ ଏକ ବିରାଟ 
ଫାଙ୍କ | ଅଜ୍ଞାତ ଏକ ଯନ୍ତ୍ରଣାର କୀଟ ତା” ମନକୁ ଟିକି ଟିକି କରି ସେଇଦିନୁ ଦଂଶନ କରିବାକୁ 
ଆରମ୍ଭ କରିଥଲା | କେଉଁ ତରୁଣୀ ଜୀବନରେ କୁମାରୀ ସୁଲଭ ଦୁର୍ବଳତା ନ ଆସେ ସତେ ! 
କିନ୍ତୁ କେତେଜଣ ତା” ଭଳି ଏମିତି ଅନ୍ତର୍ଦାହରେ ନିପୀଡ଼ିତ ହେଉଛନ୍ତି ? 

ଚନ୍ଦ୍ରା ଲକ୍ଷ୍ଯ କରେ, ରାଜୁର ମନଟା ତାଠୁ ଯେପରି ବହୁ ପଥ ଦୂର ହୋଇଯାଇଚି । 
ବ୍ୟବଧାନ ସମୁଦ୍ରର ଦୁଇ ବେଳାଭୂମିରେ ଦୁହେଁ ଦୁହିଁଙ୍କୁ ଚାହିଁ ରହିଥିଲେ ବି କାହାରିକୁ କେହି 
ଆଉ ଚିହ୍ନିପାରୁ ନାହାନ୍ତି 

ରାତିରେ ଗୋଟିଏ ଶେଯରେ ଖୁବ ନିକଟକୁ ଲଗାଲଗି ହୋଇ ଶୁଅନ୍ତି ରାଜୁ ଆଉ ଚନ୍ଦ୍ରା 
କିନ୍ତୁ ଚନ୍ଦ୍ରା ଅନୁଭବ କରେ, ଦୁହେଁ ଦୁହିଁଙ୍କ ନିକଟରେ ଶୋଇ ସୁଦ୍ଧା ଉଭୟଙ୍କ ମଧ୍ୟରେ ଯୋଜନ 
ଯୋଜନର ଦୂରତ୍ବ । କାରଣ ଦେହଠାରୁ ମନ ତାଙ୍କ ପାଖରେ ବଡ଼ । 

ଅନେକ ଥର ଚନ୍ଦ୍ରା ଚିନ୍ତା କରିଚି, ଏ ଅସହ୍ୟ ବନ୍ଧନର ଶ୍ୃଙ୍ଖଳରୁ ମୁକ୍ତ ହୋଇ ସେ 
ଉଡ଼ିଯିବ । କିନ୍ତୁ ତାଂ ପରେ ଚାରିଆଡ଼କୁ ଚାହିଁ ଦେଖିଚି, ଉଡ଼ିଯିବା ପାଇଁ ତା'ର ପକ୍ଷ ନାହିଁ, କି 
ପାଥେୟ ମଧ୍ଯ ନାହିଁ । ବାପା, ମାଆ, ଭାଇ ବନ୍ଧୁଙ୍କ ସମର୍ଥନ ସେ ହରାଇଚି । ଠିଆ ହେବାକୁ 
ତା'ର ପାଦତଳେ ମାଟି ନାହିଁ, କି ଆକାଶକୁ ଉଡ଼ିଯିବାକୁ ପକ୍ଷ ନାହିଁ | 

କେତେ ସ୍ଵପ୍ନ କେତେ ଆକାଶ-କୁସୁମ ! 

ଗୋଟିଏ ସୁଖୀ ପାରିବାରିକ ଜୀବନ | ଛୋଟ ଗୋଟିଏ, ଦୂଇଟି ପିଲା । ସେଇଥରେ 
ନିଜକୁ ଭୁଲିଯିବ ସେ | ବାପା, ମାଆ ଦୂରରେ ରହିବେ- ରୁହନୁ ! ଝିଅ ହୋଇ ତ ସବୂଦିନେ 
ଆଉ ତାଙ୍କ ପାଖରେ ରହନ୍ତା ନାହିଁ ! 

ଯିବା କଥା ଭାବିଲାକ୍ଷଣି ହାତ ବଢ଼ାଇ ଦେଇଥିଲେ ସୁକାନ୍ତ | ଧରା ଦେବାକୁ ଚନ୍ଦ୍ରାର ଯେ 
ମନ ହୋଇନଥିଲା, ସେକଥା ମଧ୍ଯ ନୁହେଁ । କେତେ କଛନାର ଫୁଲ ତା” ମନରେ ଫୁଟି ମହକି 
ଥିଲା । କେତେ ସ୍ଵର୍ଣମୂଗର ମାୟା ଦେଖାଇଥିଲେ ସୁକାନ୍ତ ! କୋଠାଘର । ମଟର ଗାଡ଼ି । 
ସର୍ବୋପରି ବଡ଼ ବ୍ୟବସାୟର ଖ୍ୟାତି । 

ସୁକାନ୍ତଙ୍କ ହାତରେ ଧରାଦେବ ବୋଲି କେତେ ରାତି ଛଟପଟ ନ ହୋଇଚି ଚନ୍ଦ୍ରା ! 
କିନ୍ତୁ ନିଷ୍ପଭି ବଦଳାଇଚି ଶେଷକୁ । ସୁକାନ୍ତ ମଦ୍ୟପ । ଜୀବନ ସହିତ ଜୁଆ ଖେଳିବାକୁ ତେଣୁ 
ରାଜି ହୋଇନଥଲା ଚନ୍ଦ୍ରା । 

ହେଉ ପଛେ ରାଜକିଶୋର ଛୋଟ ଗୋଟିଏ କିରାଣୀ ! କଟକରେ ପୈତୃକ କୋଠା 
ଖଣ୍ଡିକ ଛାଡ଼ିଦେଲେ ନ ଥାଉ ପଛେ ତା'ର ଅନ୍ଯ କୌଣସି ସମ୍ବଳ ! ତଥାପି ରାଜକିଶୋର 
ଆଦର୍ଶବାଦୀ, ଚରିତ୍ରବାନ । 

୨୧୨ ଗ୍ରଳ୍ପସମଗ୍ର 

ନାରୀ ଆଖିରେ ପୁରୁଷର ଚରିତ୍ର ଆଉ ଆଦର୍ଶ ବହୁ ସମୟରେ ବଡ଼ ମନେହୁଏ | ଚନ୍ଦ୍ର 
ସେଇ ଲୋଭର ମାୟାରେ ପଡ଼ିଗଲା | ବାପା, ମାଆଙ୍କ କଥାରେ କାନ ନ ଦେଇ ରାଜକିଶୋର 
ହାତ ଧରି ମୁଣ୍ଡର ସୀମନ୍ତରେ ସେ ପିନ୍ଧିଥିଲା ଟୋପାଏ ସିନ୍ଦୁର । 

କିନ୍ଧୁ ତା'ର ସେ ମନର ସ୍ବପ୍ନ ଏତେଶାପ୍ର ଭାର୍ଗଂବାକୁ ଆରମ୍ଭ କରିବ - ଏ କଥା କେବେ 
କଳ୍ନା ସୁଦ୍ଧା ସେ କରିପାରି ନଥୁଲା । 

ରାଜୁ ଘରକୁ ଆସେ । ଖାଏ, ପିଏ | ତାକୁ ମଧ୍ଯ ଆଦର କରେ | କିନ୍ତୁ ଚନ୍ଦ୍ରା ଅନୁଭବ 
କରେ, ସେ ସ୍ବେହ, ଆଦର ଭିତରେ ବଡ଼ ଗୋଟାଏ କିଛି ଅଭାବ ରହିଯାଇଚି । ରାଜୁର 
ଆଖିରେ ସତେ ଯେମିତି ସେ ଏକ ମୂଣ୍ମୟ ପିତୁଳା ! 

ପିତୁଳାର ପ୍ରେମ ନେଇ ପାରିବାରିକ ଜୀବନ ଗଢ଼ାଯାଇପାରେ ନାହିଁ । ସ୍ବାମୀର ଦୟା, 
ଅନୁକମ୍ପା ସ୍ତରର ଜୀବନରେ ପରିପୂର୍ଣତା ଆଣିପାରେ ନାହିଁ । ସ୍ତୀ ଚାହେଁ ତା'ର ଅଧ୍ୂକାର, ତା'ର 
ଦାବି । ସେଇ ଅଧୂକାର ସେଇ ସହାନୁଭୂତି ବିନା ଚନ୍ଦ୍ରାର ଜୀବନ ଦୁର୍ବିସହ ହୋଇ ଉଠିଥୁଲା । 

ସୁକାନ୍ତ ଉପରେ ତା'ର ଆସିଲା ଅହେତୁକ ଅଭିମାନ | 

ଦିନେ ରାଜୁ ଅଫିସକୁ ଯାଇଥିବା ବେଳେ ମନକୁ ଦୃଢ଼ କରି ସେ ରିକସାରେ ଉଠିଲା | 
ରିକ୍ସା ଲାଗିଲା ଯାଇ ସୁକାନ୍ତର ବସା ପାଖରେ । 

ରିକ୍ସାରୁ ଓହ୍ଲାଇ ସେ ସିଧା ଉଠିଗଲା ସୁକାନ୍ତର ବୈଠକଖାନାକୁ | 

ଅବେଳରେ ଚନ୍ଦ୍ରାକୁ ଦେଖି ଆଚମ୍ଭିତ ହେଲା ସୁକାନ୍ତ । ଅପ୍ରତିଭତାରେ ମୁହଁ ତା'ର 
ବିବର୍ଣ୍ଣ ହୋଇଗଲା | 

ଚନ୍ଦ୍ରା କଠିନ କଣ୍ଠରେ ପ୍ରଶ୍ନ କଲା, ତମେ ଜାଣି ଜାଣି ମୋ ପାରିବାରିକ ଜୀବନକୁ ନଷ୍ଟ 
କରିଦେବାକୁ ବସିଛ କାହିଁକି ସୁକାନ୍ତ, କହିପାରିବ ? 

ସୁକାନ୍ତ ପ୍ରଥମେ ହତବୂଵ୍ି ହୋଇଯାଇଥୁଲା | ପରେ ନିଜକୁ ସମ୍ଭାଳି ନେଇ କହିଉଠିଲା, 
ପାରିବି | ତମେ ଯେହେତୁ ମୋ ଚରିତ୍ରକୁ ସନ୍ଦେହ କରି ମୋତେ ପ୍ରତ୍ୟାଖ୍ୟାନ କରିଦେଇ 
ପାରିଥିଲ, ସେଇଥୁପାଇଁ... 

ଘୁଣାରେ ବିବର୍ଣ୍ଣ ହୋଇଯାଇଥୁଲା ଚନ୍ଦ୍ରର ମୁହଁ । 

ସୁକାନ୍ତ ଏଡ଼େ ଛୋଟଲୋକ ! 

ଏଭଳି ଏକ ଛୋଟଲୋକକୁ ଏକଦା ସେ ଭଲପାଇଥିଲା କିପରି ? 

ସୁକାନ୍ତ ମୁହଁକୁ ଆଉ ନ ଚାହିଁ ଉପର ମହଲାରୁ ତଳ ମହଲାକୁ ପାହାଚ ଗଣି ସେ ଓହ୍ଲାଇ 
ଆସିଥୁଲା ! କିନୁ ଶୋଷ ପାହାଚରେ ପହଞ୍ଚ ଦେଖିଲା, ପାହାଚ ତଳେ ଠିଆ ହୋଇଚି ରାଜୁ ! 

ରାଜୁ ଏତେବେଳେ, ଏଠାରେ ! 

ଚନ୍ଦ୍ରାର ମୁହଁରେ ବିଦୂପର ଏକ ଚପଳ ହାସ୍ୟ ଫୁଟ୍ଟିଉଠିଲା | ଚନ୍ଦ୍ରାର ମନେହେଲା, ସେ 
କେବଳ ସୁକାନ୍ତର ଦି' ମହଲା କୋଠାର ଶେଷ ପାହାଚରେ ନୁହେଁ, ପତନର ତଳ ପାହାଚରେ 

ଗଳ୍ସମଗ୍ର ୨୧୩ 

ଠିଆହୋଇ ସେ ଜୀବନର ରାସ୍ତା ଖୋଜୁଟି । ଆଶା ଆଉ ସମ୍ଭାବନାର ଶିଡ଼ିର ଏ ଶେଷ ପାହାଚ 
ପରେ ଆଉ ପାହାଚ ନାହିଁ, ଏଣିକି ଅନ୍ଧକାର ! 

ତାହାର ଦୁଇଦିନ ପରେ ଏକ ନିର୍ଜନ ଚୈତ୍ର ନିଶାର୍ରେ ଚନ୍ଦ୍ରା କହିଲା, ତମକୁ ଗୋଟିଏ 
ଭଲ ଖବର ଦେବି ରାଜ୍‌ ! 

ରାଜୁ ଦୃଷ୍ଚି ତୋଳି ଚନ୍ଦ୍ରାକୁ ଚାହିଁଲା । ସେ ଲକ୍ଷ୍ୟ କଲା, ଚନ୍ଦ୍ରାର ଗାଲରେ ଲଜାର ଏକ 
ଲୋହିତ ଫଳକ ପଡ଼ିଛି । ବାସର ରାତ୍ରିର ସେଇ କଲ୍ୟାଣୀ ବଧୂଟି ଭଳି ଦିଶୁଚି ଚନ୍ଦ୍ରା । ରାଜୁ 
ପଚାରିଲା, କୁହ... | 

ନଖରେ ପକ୍କା ଚଟାଣରେ ଗାର କାଟିବାର ଅଭିନୟ କରୁ କରୁ ଚନ୍ଦ୍ରା ଉତ୍ତର ଦେଇଥିଲା, 
ତମେ ବାପା ହେବାକୁ ଯାଉଚ ! 

ରାଜୁ ଚମକି ଉଠିଥିଲା ! 

ତା'ର ଆଖି ଆଗରେ ନାଚି ଉଠିଥିଲା ସୁକାନ୍ତର ସେଇ ଦ୍ଵିତଳ କୋଠା । ଏକାକିନୀ 
ସେଇ କୋଠାରୁ ଅବତରଣ କରି ଆସୁଚି ଚନ୍ଦ୍ରା । କିଏ ଜାଣେ, ତା' ଅଜାଣତରେ କେତେ 
ଅଜ୍ଞାତ ମଧ୍ଯାହ୍ନରେ ଚନ୍ଦ୍ରା ସୁକାନ୍ତର ସେ ପକକା ଚଟାଣରେ ନିଜ ପଦପାତର ମଧୁ ସଂଗୀତ ନ 
ତୋଳିଛି ! 

ଆନନ୍ଦରେ ଅଧୀର ହୋଇ ଉଠିବା ବଦଳରେ ଚିନ୍ତାରେ ଗମ୍ଭୀର ହୋଇଯାଇଥିଲା ରାଜୁର 
ମୁହଁ । 

ଚନ୍ଦ୍ରାର ମୁହଁ ମଧ୍ଯ ରକ୍ତହୀନ ହୋଇପଡ଼ିଥିଲା । 

ତା' ଆରଦିନ ସନ୍ଧ୍ୟାରେ ଆଉ ଫେରିଲା ନାହିଁ ରାଜୁ । ତା'ର ଦୁଇଦିନ ପରେ ମଧ୍ଯ 
ନୁହେଁ | ପ୍ରତୀକ୍ଷା ଆତଙ୍କରେ ଶଙ୍କିତ ହୋଇପଡ଼ିଲା ଚନ୍ଦ୍ରା । 

ତା'ପରେ ଆସିଲା ରାଜୁର ହୃଦୟହୀନ ଚିଠି | ତା'ର ଆଗାମୀ ସନ୍ତାନର ପିତୃତ୍ଵ ସେ 
ଅସ୍ଵୀକାର କରିଟି | ସେ ଆଉ ଘରକୁ ଫେରିବ ନାହିଁ, ଛାଡ଼ପତ୍ର ଦାବି ତା'ର ବିଚାରାଳୟରେ 
ଗୃହୀତ ନ ହେବା ଯାଏ... | 

ନାଟକୀୟ ଘଟଣା ଭଳି ଦୃଶ୍ୟ ପରେ ଦୃଶ୍ୟଗୁଡ଼ିକ ଘଟିଗଲା ଚନ୍ଦ୍ରାର ଆଖି ଆଗରେ । ଏ 
ଦୃଶ୍ୟାନ୍ତରକୁ ନିଜେ ମଧ୍ଯ ବିଶ୍ଵାସ କରିପାରିଲା ନାହିଁ ଚନ୍ଦ୍ରା । 

ତା'ର ଧାରଣା ହେଲା, ସୁକାନଳ୍ଠାରୁ ବଳି ମଧ୍ଯ ହୃଦୟହୀନ ରାଜୁ | ଯାହାକୁ ସେ ନିଜ 
ଦେହକୁ ଉତ୍ସର୍ଗ କରି ଆତୃପ୍ରସାଦ ଲାଭ କରିଥିଲା, ସେ ଯେ ତା'ର ଅନାଗତ ଶିଶୁର ଭବିଷ୍ୟତ 
ସହିତ ଏପରି ହୀନ ବିଶ୍ଵାସଘାତକତା କରିବ, ଏକଥା ଭାବିବା ମାତେ ଘୃଣାରେ ସର୍ବାଙ୍ଗ ତା'ର 
କଣ୍ଟକିତ ହୋଇଉଠୁଥଲା । 

ନିଜର ଘର ନାହିଁ । ରାଜୁର ଉଚ୍ଚ ଏକମହଲା କୋଠା ଭିତରେ ବନ୍ଦିନୀ ସେ | ବନ୍ଧନର 
ଶୃଝ୍ଖଳ ତ ସେ ଦିନେ ନିଜେ ହିଁ ବରଣ କରିଥିଲା ! 

ବିଭୂତି ପଟ୍ଟନାୟକ 
୨୧୪ ଚ୍ରଳ୍ନସମଗ୍ର 


ଦୁଇ 


oh 


ଶୂନ୍ୟ ମନ, କୋଠାଘର | 

ରାସ୍ତା ଉପରକୁ ଥିବା କୋଠାର ଦିଆଲଟାକୁ ଗୋଟିଏ ଉିଷଧ କମ୍ପାନୀକୁ ଭଡ଼ା ଦେଇଚି 
ଚନ୍ଦ୍ରା । କମ୍ପାନୀ ସେ କାନ୍ଧ୍‌ରେ ଓଷଧ ବିଜ୍ଞାପନ ପ୍ରଚାର କରେ | ଭଡ଼ା ବାବଦ ଟଙ୍କା ପାଏ 
ଚନ୍ଦ୍ରା । 

ସେଇ ତା'ର ଚଳିବାର ପାଥେୟ । 

ସେଇ ତା'ର ବଂଚିବାର ସମ୍ବଳ | 

ପ୍ରଥମେ ରାଜ୍ଜକୁ ଖୋଜି ତା' ପାଖରେ କ୍ଷମା ମାଗିବ ବୋଲି ଭାବିଥିଲା ଚନ୍ଦ୍ରା । କିନ୍ତୁ 
ମୋକଦ୍ଦମାଟା ଆରମ୍ଭ ହୋଇଗଲା ପରେ ତା'ର ସେ ଇଚ୍ଛାର ମୃତ୍ୟୁ ଘଟିଲା | ରାଜୁ ଯେ ଏତେ 
ତଳକୁ ଯାଇପାରେ, ଏ କଥା ସେ ଭାବିବାକୁ ସୁଦ୍ଧା ସାହସ କଲା ନାହିଁ 

ସମବେଦନା ଜଣାଇ ସୁକାନ୍ତ ମଧ୍ୟ ଥରେ ଆସିଥିଲା କାର୍‌ରେ । ଚନ୍ଦ୍ରାକୁ ବିଦୂପ କରି 
କହିଥିଲା, ବଡ଼ଲୋକର ଚରିତ୍ରହୀନତାଠାରୁ ମଧ୍ଯବିଭତର ଏ ସଂକୀଣ୍ଠ ମନଟା ଭାରି ଭୟଙ୍କର 
ଚନ୍ଦ୍ରା । ମଧ୍ଯବିର ମନର ସେ ଗଳିରାସ୍ତାରେ କେବଳ ସନ୍ଦେହ, କେବଳ ଶ୍ତର୍ଷାର ତୋଫାନ 
ଉଠେ । ମନର ସଂକୀର୍ଣ୍ତାକୁ ଘୋଡ଼ାଇବା ପାଇଁ ସେମାନେ ଆଦର୍ଶର ଧ୍ଵଜା ଟେକନ୍ତି । ସନ୍ଦେହଠୁ 
ବଳି ଆଉ କିଛି ଭୟଙ୍କର ବିଷ ନାହିଁ । ମୁଁ ଜାଣିଥିଲି, ସେ ବିଷୟର ଜ୍ବାଳାରେ ତମ ଦେହର 
ସବୁ ଶିରା, ଉପଶିରା ନୀଳ ହୋଇଯିବ... ! 

ଚନ୍ଦ୍ରା ପ୍ରଶ୍ନ କରିଥିଲା, ଆଉ କିଛି ବକ୍ତା ବାକୀ ଅଛି, ନା ତମକୁ ଘର ଛାଡ଼ି ବାହାରକୁ 
ଯିବାକୁ କହିବି ? 

ଚମକି ଉଠି ସୁକାନ୍ତ ଚାହିଁଥିଲା, ଚନ୍ଦ୍ରାର ଆଖି ଦୁଇଟା ସତେ ଯେମିତି ଜ୍ଵଳନ୍ତ ବତିର 
ଶିଖା ! 

ତଥାପି ନିଜ ଉପରୁ ବିଶ୍ଵାସ ନ ତୁଟାଇ ସୁକାନ୍ତ କହିଥିଲା, ଆଜି ବି ମୋ ମନର ଦ୍ଵାର 
ତମ ପାଇଁ ଖୋଲା ଅଛି ଚନ୍ଦ୍ରା ! ତମେ ଆସ... | 

ସୁକାନ୍ତ ! - ଚିଜ଼ାର କରିଉଠିଥିଲା ଚନ୍ଦ୍ରା | 

ଚନ୍ଦ୍ରାର ଧମକରେ ଡରି ନ ଯାଇ ସୁକାନ୍ତ ଉଚ୍ଚ କଣ୍ଠରେ କହି ଉଠିଥିଲା, ରାଜୁ କଥାରେ 
ରାଜି ହୋଇ ମୁଁ ଯଦି ସାକ୍ଷୀ ଦିଏ, ତମ ଆଗାମୀ ସନ୍ତାନର ଜନକ ମୁଁ, ତମକୁ ଅସତୀର 
କଳଙ୍କରୁ ପୃଥିବୀରେ କେହି ଜଣେ ହେଲେ ରକ୍ଷା କରିପାରିବେ ନାହିଁ ଚନ୍ଦ୍ରା ! 

ସୁକାନ୍ତର କଥା ଚନ୍ଦ୍ରାକୁ ଏକ ନିର୍ବୋଧ ଶିଶୁର ପ୍ରଳାପ ଭଳି ମନେହେଲା | ସେ ଉଚ୍ଚ 
କଣ୍ଠରେ ହସିଉଠି କହିଲା, ତମ ସାକ୍ଷାଦାନର ପ୍ରମାଣରେ ମୁଁ ଅସତୀ ହୋଇଯିବି ନାଇଁ ସୁକାନ୍ତ ! 
ତମ ଦୟାର ଅନୁଗ୍ରହରେ ମୁଁ ସତୀ ହୋଇଯିବି ନାହିଁ । ମୁଁ ଅସତୀ ନୁହେଁ ¬ ଏ କଥା ମୋ'ଠୁ 
ବେଶି ଜାଣେ କିଏ ? 

ବିଭୂତି ପଟ୍ଟନାୟକ 
ଗନ୍ପସମଗ୍ର ୨୧୫ 

ଏକ ନିଷ୍ଣଳ ଦୀର୍ଘଶ୍ବାସ ନିକ୍ଷେପ କରି ହତାଶରେ ଫେରି ଯାଇଥଲା ସୁକାନ୍ତ | 

ଅପରାହ୍ଣର ଛାୟା ଆନତ ହୋଇଆସିଲା ବିଷଣ୍ଠ ପୃଥିବୀର ଧୂସର ଉପାନ୍ତରେ | 

ଚନ୍ଦ୍ରା ମନେ ମନେ ଭାବିବାକୂ ଲାଗିଲା, ରାଜୁର ମଧ୍ୟବିତ୍ତ ମନ ସତେ କ'ଣ ସଂକାର୍ଣ୍ଣ ! 
ସେ ସଂକୀର୍ଣ୍ଣ ମନରେ ଉଦାରତା, ଦୂରଦୃଷି କିଛି ହେଲେ କ'ଣ ନାହିଁ ! 

ତିନି 

ପାଞ୍ଚ ମାସ ପରେ ପୁଣି ମୋକଦ୍ଦମା ତାରିଖ | 

ଲୋକାରଣ୍ୟ ବିଚାରାଳୟର କାଠଅଡ଼ାରେ ଠିଆ ହୋଇ ଚନ୍ଦ୍ରା ଘୋଷଣା କଲା, ମୁଁ ଅସତୀ 
ନୂହେଁ ¬ ଏକଥା ମୋଠାରୁ ବେଶି ଜୋର୍‌ରେ କିଏ କହିପାରିବ ? ସୁକାନ୍ତ ବାବୁଙ୍କ ସହ ମୋର 
ଯାହା କିଛି ସମ୍ପର୍କ ଥଲା, ବିବାହ ପୂର୍ବରୁ | କିନୁ ମୁଁ ଯେ ବିବାହର ଏଗାର ମାସ ପରେ ସନ୍ତାନକୁ 
ବାହାରର ଆଲୋକକୁ ଆଣି ନାହିଁ; ମୋର ସନ୍ତାନ ଭୂମିଷ୍ଠ ହେବ, ଆହୁରି ଦୂଇମାସ ପରେ । 
ଏଣୁ ଏ ସନ୍ତାନର ଜନକ ଯେ ରାଜକିଶୋର, ଏଥରେ ସନ୍ଦେହ କଅଣ ଅଛି ? 

ଯୁକ୍ତି ବାଢ଼ିଲା ବେଳେ ଚନ୍ଦ୍ରାର ଆଖିରୁ ଜ୍ୟୋତି ବାହାରୁ ଥଲା; ତାକୁ ଅପଲକ ଆଖିରେ 
ଲକ୍ଷ୍ୟ କରୁଥଲା ରାଜକିଶୋର । 

ତା'ର ସମସ୍ତ ଉଦ୍ୟମ ପଣ୍ଡ ହୋଇଚି । 

ସୁକାନ୍ତ ସାକ୍ଷୀ ଦେବାକୁ ମନା କରିଚି । 

ବିବାହର ତେର ମାସ ପରେ ଚନ୍ଦ୍ରାର ଗର୍ଭସ୍ଥ ସନ୍ତାନ ଭୂମିଷ୍ଠ ହେବ । 

ତାହାହେଲେ ଆଉ କେଉଁ ଯୁକ୍ତି ଦେଖାଇ ଚନ୍ଦ୍ରାକୁ ସେ ଅସତୀ ବୋଲି ପ୍ରମାଣ କରିବ ? 

ଅସତୀ ବୋଲି ପ୍ରମାଣିତ ନ ହେଲେ ତା'ର ଛାଡ଼ପତ୍ର ଦାବି ଗୃହୀତ ହେବ କିପରି ? 
ପ୍ରମାଣ ଅଭାବରୁ ଯଦି ଚନ୍ଦ୍ରା ସତୀ ରହେ, ସେ ସତୀାତ୍ଵକୂ ମାନି ସେ କଅଣ ତା” ସହିତ ଘର 
ସଂସାର କରିପାରିବ ? 

ରାଜୂର ମୁଣ୍ଡ ଉପରେ ଆକାଶ ଛିଡ଼ି ପଡ଼ିଲା ଭଳି ମନେହେଉଥଲା । କ୍ଲାନ୍ତ ଅବସନ୍ଧ 
ମନରେ ସେ ଫେରି ଆସୁଥିଲା କଚେରିରୁ । 

ପଛରୁ ତାକିଲା ଚନ୍ଦ୍ରା, ଶୁଣିଯାଅ | 

ରାଜୁ ଠିଆ ହେଲା । 

ଚନ୍ଦ୍ରା ସ୍ପଷ୍ଟ କଣ୍ଡରେ କହିଲା, ତମେ ଯଦି ସତରେ ମୋଠୁ ଅଲଗା ହୋଇଯିବାକୁ ଚାହଁ, 
ତାହାହେଲେ ସତୀତ୍ବର ଆଳ ନେବା କଅଣ ଦରକାର ? ବିଚରାଳୟ ଯଦି ତମର ଛାଡ଼ପତ୍ର 
ଦାବି ମଞ୍ଜୁର ନ କରୁଛି, ତେବେ ମୁଁ ତାହା କରିବାକୁ ପ୍ରସ୍ତୁତ । ତମେ ଆଜି ସନ୍ଧ୍ୟାରେ ତମ 
ରାଜିନାମା ଦଲିଲ ଲେଖିଆଣ । ମୁଁ ସେଥିରେ ସ୍ବେଚଛାରେ ଦସ୍ତଖତ କରିଦେବି । ଯେ ନିଜ ସ୍ତ୍ରୀର 
ଚରିତ୍ରକୁ ଅଯଥାରେ ସନ୍ଦେହ କରେ, ମୁଁ ତାକୁ ମୋ ସନ୍ତାନର ଜନକ ହେବାର ଗୌରବ 
ଦେବାକୁ ଚାହେ ନାଇଁ । 

ବିଭୂତି ପଟ୍ଟନାୟକ 
୨୧୬ ଚ୍ରାନ୍ନସମଗ୍ର 


ଚନ୍ଦ୍ରା ଚାଲିଗଲା ରିକସାରେ । 

କଚେରି ପାଖ ସେଇ ବରଗଛ ମୂଳେ ଠିଆ ହୋଇ ରାଜୁ ଭାବିଲା, ସତରେ କଅଣ 
ରାଜିନାମା ଦଲିଲରେ ସ୍ବେଚ୍ଥାରେ ଦସ୍ତଖତ କରିଦେବ ଚନ୍ଦ୍ରା ! କଳଙ୍କ କାଳନାଗୁଣୀର ଦଂଶନ 
ଜ୍ଵାଳାରୁ ସେ କଅଣ ଏତେ ଶାଘ୍ର ମୁକ୍ତି ପାଇଯିବ ? 


ଚାରି 


ପରିବାରର ମମତା ଯେତେବେଳେ ତୂଟାଇ ପାରିଛି, ଏଥର ତାକୁ ଏ ଘରର ମାୟା ମଧ୍ଯ 
ଛାଡ଼ିବାକୁ ହେବ | ରାଜୁ ଆସିଲେ ଆଜି ରାତିରେ ସେ ଛାଡ଼ପତ୍ର ରାଜିନାମା ଦଲିଲରେ ନିଜେ 
ଦସ୍ତଖତ କରିଦେବ | ସ୍ବେଚୁାରେ ସେ ରାଜୁକୁ ରେଜିଷ୍ଟି ଅଫିସରେ ଗୋଟିଏ ଦଲିଲରେ ଦସ୍ତଖତ 
କରି ସ୍ବାମୀ ବୋଲି ଗ୍ରହଣ କରିଥଲା, ଆଜି ମଧ୍ଯ ସେଇଭଳି ସଂକ୍ଷିପ୍ତ ଏକ ଦସ୍ତଖତ କରି ତାକୁ 
ଇତର ବୋଲି ଦୂରକୁ ଠେଲିଦେବ ସେ | 

ସାମାନ୍ୟ ଗୋଟାଏ ଦସ୍ତଖତ ! 

ସେମାନଙ୍କ ଜୀବନରେ ଏତେ ସ୍ଵପ୍ନ ଏତେ କଳ୍ଚନା କେବଳ ଏଇ ଗୋଟାଏ ସାମାନ୍ୟ 
ଦସ୍ତଖତ ମଧ୍ଯରେ ସୀମାବଦ୍ଧ ହୋଇ ରହିଥିଲା ! 

ଚନ୍ଦ୍ରାର ଆଖି ଛଳ ଛଳ ହୋଇଆସୁଥଲା । ସେ ଜିନିଷପତ୍ର ସବୂ ସଜଡ଼ା ସଜଡ଼ି କରି 
ରଖୁଥିଲା । ଆଜି ରାଜୁର ଛାଡ଼ପତ୍ରରେ ନିଜେ ଦସ୍ତଖତ କରିସାରିଲା ପରେ, ଆପେ ଆପେ ସେ 
କାଲି ଏ ଜାଗା ଛାଡ଼ି ଚାଲିଯିବ । କେଉଁଠାକୁ ଯିବ, ସେ କଥା ସ୍ଥିର କରିନି ଚନ୍ଦ୍ରା କିନ୍ତୁ ତାକୂ 
ଯେ ଏ ଘର ଛାଡ଼ି ଯିବାକୁ ହେବ, ଏଥରେ ତା'ର ସନ୍ଦେହ ନାହିଁ । 

ସନ୍ଧ୍ୟା ହୋଇ ଆସିଲାଣି । 

ଅନ୍ଧକାରଟା ଆଜି କିପରି ଚନ୍ଦ୍ରାକୁ ଭାରି ମଳିନ ଜଣାପଡୁଟି । ଜିନିଷ ସଜଡ଼ା ସଜଡ଼ି 
ପରର କ୍ଲାନ୍ତି ପରେ ସେ ପେଟରେ କେମିତି ଏକ ଯନ୍ତ୍ରଣା ଅନୁଭବ କରୁଚି ! ଅନୁଭୂତିର ମୂଲ୍ୟ 
ଦେଇ ବୁଝୁଚି, ତା'ର ଗର୍ଭକୋଷରେ ଏକ ନୂତନ ଆଗନ୍ତୁକ ମୁକ୍ତିର ଦିନ ଗଣନା କରୁଚି | 

କଥାଟା ଭାବି ଏଥର ମନେ ମନେ ହସିଲା ଚନ୍ଦ୍ରା | ରେଜିଷ୍ଠି ଅଫିସ୍‌ ଦଲିଲରେ ଦସ୍ତଖତ 
କରି ସେ ଯେଉଁଦିନ ରାଜୁକୁ ବିବାହ କରିଥିଲା, ସେଦିନ ସେ ଥିଲା ଏକାକିନୀ, କିନୁ ଆଜି 
ଯେତେବେଳେ ସେ ଛାଡ଼ପତ୍ର ଦଲିଲରେ ଦସ୍ତଖତ କରି ଅଲଗା ହୋଇଯିବ, ସେ ଏକାକିନୀ 
ନୁହେଁ | 

ନିଜ ଭ୍ରାନ୍ତିର ପୁରସ୍ଟାର ତା'ର ନିଜ ଗର୍ଭକୋଷରେ ! 

ସନ୍ଧ୍ୟାର ଅନ୍ଧକାର ନିବିଡ଼ ହୋଇ ଆସୁଚି । ରାଜୁର ଆସିବା ଆହୂରି ଡେରି ହୋଇପାରେ | 
ଶେଷଥର ସକାଶେ ଘରଟାକୁ ଥରେ ଦେଖିନେବା ପାଇଁ ଚନ୍ଦ୍ରା ବାହାରିଲା । 

ଭିତରଟା ଦେଖା ଶେଷ କରି ସେ ଆସିଲା ବାହାରକୁ, ଦେଖିବାକୁ କୋଠାଘରର ଦିଆଲଟା, 
ଯାହା ଦେହରେ ଓଷଧ କମ୍ପାନୀ ବିଭିନ୍ନ ପ୍ରକାର ଣିଷଧ ବିଜ୍ଞାପନ ଲେଖି ରାସ୍ତାର ପଥିକମାନଙ୍କ 
ମଧ୍ଯରେ ପ୍ରଟାର କରୁଛି । 


Digitized by srujanika@gmail.com 


ବିଭୂତି ପଟ୍ଟନାୟକ 
ଗଳ୍ପସମଗ୍ର ୨୧୭ 

ରାସ୍ତା ଉପରକୁ ବାହାରି ଆସିଲା ସେ । ଆରେ, ରାଜ୍‌ ଯେ ! 

ପ୍ରାଚୀରର ସେ ବିଜ୍ଞାପନ ଆଡ଼କୁ ଏକ ଦୃଷ୍ଟିରେ ଚାହିଁ ରହିଥୁଲା ରାଜୁ । ଚନ୍ଦ୍ରାର କଣ୍ଠସ୍ଵର 
ଶୁଣି ଫେରି ଚାହିଁଲା ସେ । ଚନ୍ଦ୍ରା କହିଲା, ଆସ, ଦଲିଲଟା ଆଣିଚ ନା ? ମୁଁ ଦସ୍ତଖତ 
କରିଦେବି । 

ଚନ୍ଦ୍ରା ମୁଁହରୁ ଦୃଷ୍ଟି ଫେରାଇ ନେଇ ପୁଣି ସେଇ ପ୍ରାଚୀରର ଓଷଧ ବିଜ୍ଞାପନ ଆଡ଼କୁ 
ଚାହିଁରହିଲା ରାଜୁ । ପ୍ରାଚୀରର ବିଜ୍ଞାପନ ଦେହରୁ ରାଜୁ କଅଣ ଦେଖୁଚି ବୋଲି ଜାଣିବା ପାଇଁ 
ଚନ୍ଦ୍ରା ମଧ୍ଯ ପ୍ରାଚୀର ଆଡ଼କୁ ଚାହିଁଲା । 

ଗୋଟାଏ ନାରୀ ରୋଗର ବିଜ୍ଞାପନ | 

ଏକ ସଦ୍ୟପ୍ରସବା ନାରୀ କୋଳରେ ସୁନ୍ଦର ରବର କଣ୍ଢେଇ ଭଳି ପୁଅଟିଏର ଛବି ଅଙ୍କା 
ଯାଇଛି । ତଳେ ତା'ର ଲେଖାଯାଇଚି, “ ସନ୍ତାନ ହିଁ ଦାମ୍ପତ୍ୟ ଜୀବନର ପ୍ରଧାନ ସମ୍ପଦ । କିନ୍ତୁ 
ସନ୍ତାନର ଯନ୍‌ ନେବାକୁ ହେଲେ ପ୍ରଥମେ ଗର୍ଭବତୀ ସ୍ତ୍ରୀର ଯନ୍‌ ନେବାକୁ ହିଁ ପଡ଼ିବ । ସେଥୁପାଇଁ 
ଆମର ବହୁ ପ୍ରଶଂସିତ ଣଷଧ... ” 

ତାପରେ ଓଷଧଟାର ନାମ ଲେଖାହୋଇଚି ! 

ଚନ୍ଦରା ଲକ୍ଷ୍ୟ କଲା, ବିଜ୍ଞାପନଟା ପଢ଼ିସାରି ବିଜ୍ଞାପନର ଛବି ଦୂଇଟି ଉପରେ ଦୃଷ୍ଟି ନିବଦ୍ଧ 
କରିଛି ରାଜୁ । ଆଖିରେ ତା'ର ପଲକ ପଡୁ ନାହିଁ | 

ଚନ୍ଦ୍ରା ଡାକିଲା, ରାଜ୍‌ ! ଆସ । ଢେରି ହେଉଛି । ଦସ୍ତଖତ କରିଦେଇ ମୁଁ ବାହାରକୁ 
ଯିବି... । 

ଚନ୍ଦ୍ରାର ପଛେ ପଛେ ରାଜୁ ଆସିଲା ଫାଟକ ଭିତର ଦେଇ କକ୍ଷ ଭିତରକୁ. | ସେଇ କକ୍ଷ, 
ଯେଉଁଠି ଦୁହେଁଯାକ କେତେ ଅଶ୍ଲୀଳ ଶୂଙ୍ଗାର ରଚନା କରିଛନ୍ତି । 

ଚନ୍ଦ୍ରା କହିଲା, ଦଲିଲଟା ଦିଅ | ମୁଁ ଦସ୍ତଖତ କରେ... 

ଚନ୍ଦ୍ରାର କଣ୍ଠରେ ଟିକିଏ ହେଲେ ଜଡ଼ତା ନଥୁଲା | 

ସେ ଓଷଧ ବିଜ୍ଞାପନର ପ୍ରଭାବରୁ ସେତେବେଳଯାଏ ବୋଧହୁଏ ରାଜୁ ନିଜକୁ ମୁକ୍ତ 
କରିପାରି ନଥିଲା | ସେ ନିରୀକ୍ଷଣ କରି ଦେଖୁଥିଲା, ଚନ୍ଦ୍ରାର ସ୍କୀତ କଟୀ, ବଙ୍କମ ଗ୍ରୀବା | 

ଅସ୍ପଷ୍ଟ କଣ୍ଠରେ ରାଜୁ ଉତ୍ତର ଦେଲା, ମୋ ଉପରେ ତମେ ରାଗ କରିପାର ଚନ୍ଦ୍ରା ! 
ମୋର ଭୁଲ୍‌ ବୃଝାମଣାକୁ ତମେ କ୍ଷମା କରି ନ ପାର, କିନୁ ସେ ସନ୍ତାନ ଉପରେ କଅଣ ତମର 
ଟିକିଏ ହେଲେ ଦୟା ନାହିଁ ? 

ଚନ୍ଦ୍ରା ଚମକି ଉଠି ପ୍ରଶ୍ନ କଲା, ମାନେ ? 

ପ୍ରଳାପ କଳାଭଳି ରାଜୁ କହିଉଠିଲା, ସନ୍ତାନ ହିଁ ଦାମ୍ଚତ୍ୟ ଜୀବନର ପ୍ରଧାନ ସମ୍ପଦ । 
ଆଉ ସନ୍ତାନର ଯନ୍ଧ ନେବାକୁ ହେଲେ ଗର୍ଭବତୀ ସ୍ତ୍ରୀର ଯନ୍‌ ନେବାକୁ ହେବ । ତମେ... 
ତମେ... 

ଚନ୍ଦ୍ରାର ଆଖିର ସମୁଦ୍ରରେ ଦୃଷ୍ଟିର ତରଙ୍ଗଟା ସ୍ପିର ହୋଇଗଲା ! କିଛିସମୟ ଆଗରୁ ସେ 
ଅନୁଭବ କରିଥଲା, ଛାଡ଼ପତ୍ର ଦଲିଲରେ ଦସ୍ତଖତ କରିଦେଇ ସ୍ଵାଧୀନ ପରୀଟି ଭଳି ପକ୍ଷ 
ତୋଳି ଆକାଶର କୋଳକୁ ଉଡ଼ିଯିବ । କିନୁୁ ରାଜୁର କଥା ଶୁଣି ତା'ର ମନେହେଲା, ପକ୍ଷ 
ଯେପରି ତା'ର ଛିଡ଼ିପଡ଼ିଛି... ପକ୍ଷହୀନ ପରୀଟି ପରି ବକ୍ଷରେ ଅସୀମ ଯନ୍ତ୍ରଣା ଭରି ସେ 
ବସିରହିଚି... ! 

ରାଜୁ ଏଥର ଚନ୍ଦ୍ରାର ନିକଟକୁ ଆସିଲା | ଦୀର୍ଘ ପାଞ୍ଚମାସ ପରେ ସେ ସ୍ପର୍ଶ କରି ଦେଖିଲା, 
ଚନ୍ଦ୍ରାର ଓଠ, ବେକ ଆଉ ବୁକୁ | ଅନୁଭବ କଲା, ତା' ମନର ଲକ୍ଷ୍ୟହୀନ ତରୀଟି ପାଞ୍ଚ ମାସ 
କାଳ ଇତସ୍ତତଃ ଭାବରେ ଭାସିବୂୁଲିବା ପରେ ଆଜି ସତେ ଯେପରି ସେ ଜୀବନର ନିରାପଦ 
ଉପକୂଳରେ ଆସି ପହଞ୍ଚଟି ! 

ଚନ୍ଦ୍ରା ମୁଣ୍ଡର ସେଇ କେଶର ଅରଣ୍ୟ, ମାଧବୀ ଫୁଲର ସୁରଭି ଯେଉଁଠି ଢେଉ ଭାଂଗି 
ଲୋଟେ; ତା'ର ଓଠର ଉପକୂଳ, ହସର ତରଙ୍ଗ ଯେଉଁଠି ପ୍ରତିଟି ମୁହୂର୍ଗରେ ଚପଳ ହୋଇଉଠେ; 
ଆଉ କୋମଳ ଉର୍ମିଳ ବୁକୁ, ସ୍ଵପ୍ନ ଯେଉଁଠି ସାନ୍ଦ୍ର ହୋଇଆସେ ଗହନ ରାତ୍ରିର ମାୟା ନେଇ, 
ତାକୁ ଛାଡ଼ି ସୁଖଶାନ୍ତିର କେଉଁ ଉଷରର ସନ୍ଧାନରେ ଯିବ ସେ ! 

ରାତ୍ରିର ନଦୀରେ ଅନ୍ଧକାରର ବନ୍ୟା ଆସିଚି । ଦଳିତ କନ୍ବଳ, ଉନ୍ବଳ କୋମଳ ଅନ୍ଧକାର | 
ସେଇ ଅନ୍ଧକାରକୁ ହାତର ଅନୁଭୂତିରେ ସ୍ଵର୍ଶ କରିବାକୁ ଚେଷ୍ଟା କଲା ରାଜୁ | 

ନିଜର ଅଶ୍ରସଜଳ ମୁହଁଟି ରାଜୁର ଛାତିରେ ଚାପିଧରି କେଉଁ ମିଳନାନ୍ତକ କଥାଚିତ୍ରର 
ଶେଷ ଦୃଶ୍ୟର ନାୟିକା ଭଳି ଚନ୍ଦ୍ରା ଆକୁଳ କଣ୍ଠରେ ପ୍ରଶ୍ନ କରି ଉଠିଲା, ମତେ ସନ୍ଦେହ କରି 
ତମେ ଆଉ କୁଆଡ଼େ ଯିବ ନାହିଁ ତ ! 

ହିନ୍ଦୁକୋର୍ଡ଼ ବିଲର ସେ ଛାଡ଼ପତ୍ର ଦଲିଲ ଚନ୍ଦ୍ରାର କଣ୍ଠସ୍ଵର ଶୁଣି ଅବାକ୍‌ ବିସ୍ଲୟରେ 
ବିମୁଢ଼ ହୋଇଗଲା ! 

ବିଭୂତି ପଟ୍ଟନାୟକ 
ଗଳନ୍ସମଗ୍ରା ୨୧୯ 


ଶ୍ୟେନ ଦୃଷ୍ଟି 


ତମର ମନେପଡ଼େ ! 

ମନେପଡ଼େ ସୁବୋଧ ଦାସର କଥା ? 

ଆଉ ସେ ରାତି.... ରାତିର ଅନ୍ଧକାର କଥା ! 

ନା- ସେ ରାତିରେ ଆକାଶରେ ଯେଉଁ ଫାଳିକିଆ ଜହୁଟା ଝାଉଁଗଛ ଉପରେ ଶେତାଳିଆ 
ଆଖି ମେଲି ସେଦିନ ଅନେଇଥଲା, ହୁଏତ ତାଆରି କଥା ମନେଥବ | ମଲା ଇଲିଶିର ଅଖି ଭଳି 
ଜହଟା ସେଦିନ ଭାରି ଫିକା ଦିଶୁଥିଲା; ନା ! ଆଉ ସେଦିନ ସେଇ ଛାଇଛାଇଆ ରାତିର 
ଅନ୍ଧକାରରେ ମୁଁ ଚାହିଁଥିଲି ତମ ଘରେ ଟିକେ ଆଶ୍ରୟ । ପୋଲିସ ମୋର ପିଛା ଧରିଥୁଲା । 
ପୋଲିସ କହିଲେ ଆଜି ଯାହା ବୁଝାଯାଉଛି, ସେଦିନ ଠିକ୍‌ ତାହା ବୂଝାଯାଉ ନଥିଲା ! ନାଲି 
ପଗଡ଼ିଆ ନାମ ଧଇଲେ ଲୋକଙ୍କ ଛାତି ପାଣି ଫାଟି ଆସୁଥିଲା । ବ୍ରିଟିଶ ଶାସନର ଯମଦୂତ 
ଥିଲେ ସେମାନେ ! 

ବୁଢ଼ା ନିଜର ଆଲୋକବିହୀନ ଆଖି ତୋଳି ଚାହିଁଲେ । 

ଚିହ୍ନି ବି ଚିହ୍ନିପାରିଲେ ନାହିଁ । ସଵତିଟା ବିସ୍ପତ ହୋଇଗଲାଣି ଏଥି ଭିତରେ । 

ସୁବୋଧ ଦାସ ନିଜେ ନିଜର ପରିଚୟ ଦେଲେ । 

୧୯ ୪୨ ଆନ୍ଦୋଳନର ବିପ୍ଲବୀ ସେ... ଢେଲ୍‌ଖାନା ବାହାରେ ରହି ଗାନ୍ଧି ଆନ୍ଦୋଳନକୁ 
ଚାଲୁ ରଖିବା ପାଇଁ ସେ ମଦନ ଗୋଛ୍ଥାୟତ ଘରେ ଆତ୍ସଗୋପନ କରିଥିଲେ | ବୂଢ଼ା ହେଲେଣି 
ଆଜି ମଦନ ଗୋଛାୟତ, ବୟସ ମଧ୍ଯ ହୋଇଗଲାଣି | ହୁଏତ କଥାଟା ତାଙ୍କ ମନରେ ପୁରୁଣା 
ହୋଇଗଲାଣି । କିନ୍ଧୁ ସୁବୋଧ ଦାସ ସେ କଥା ଭୁଲି ନାହାନ୍ତି... 

ଅନେକ ଅନେକ ଦିନ ତଳର ସେଇ ଭୟାବହ ସ୍ଵତିଟା ରୂପ ପରିଗ୍ରହ କଲା ମଦନ 
ଗୋଛାୟତଙ୍କ ମନରେ । ପୋଲିସ ଜୁଲମ ସହ ଅନେକ ଦିନ ତଳେ ସେ ଶାର୍ଣ୍ଣକାୟ ଜଣେ 
ତରୁଣଙ୍କୁ ନିଜ ଅମାର ଘରେ ଲୁଚାଇ ରଖିଥିଲେ । ସେଇ ଲୋକ... ! 

ସୁବୋଧ ଦାସଙ୍କୁ ନିରୀକ୍ଷଣ କରି ଦେଖିଲେ ବୃଦ୍ଧ ମଦନ ଗୋଛାୟତ | 

ବିଭୂତି ପଟ୍ଟନାୟକ 
୨୨୦ ଗ୍ରଳ୍ମସମଗ୍ର 

ସେଦିନର ସେ ସରୁଆ ନହନହକା ଲୋକଟା ଏଥଭିତରେ ଖୁବ ମୋଟା ହୋଇଗଲାଣି | 
ସେଦିନ ତା” ଆଖିରେ ଯେଉଁ ଜ୍ଵଳନ୍ତ ଦୃଷ୍ଟି ଥଲା, ତାହା ଆଜି ସତର୍କ ହର୍ଷଦୀପ୍ର ଦୃଷ୍ଟିରେ 
ପରିଣତ ହୋଇଛି । 

ବୃଦ୍ଧ ସେଦିନର ସେ ଭୟାବହ ଅତୀତଟାକୁ ସ୍ମରଣ କରି ପଚାରିଲେ, ତମେ ତ ସେଦିନ 
ବାବୁ ଟିକିଏ ଆଶ୍ରୟ ଚାହିଥିଲ | ଆଜି ପୁଣି କ'ଣ ଚାହୁଁଛ ? ଦେଶ ତ ଅନେକ ଦିନ ହେଲା 
ସ୍ଵାଧୀନ ହୋଇଗଲାଣି ବୋଲି ଶୁଣିଛି... 

{ ଶୁଣିଛନ୍ତି କେବଳ, ଦେଖି ନାହାନ୍ତି ସେ ସ୍ଵାଧୀନତାର ସ୍ଵରୂପ !) 

ସୁବୋଧ ଦାସଙ୍କ ମୁହଁରେ ଅପ୍ରତିଭ ଲଜାର ଲୋହିତ ଫଳକ କେତୋଟି ଫଳିଲା | 

ସେ କହିଲେ, ସେଦିନ ଭିକ୍ଷା ମାଟିଥଲି ଟିକିଏ ଆଶ୍ରୟ, ସ୍ବାଧୀନତାର କାମଧେନୂକୁ ଏ 
ଦେଶକୁ ଆଣିବା ପାଇଁ; କିନୁ ଆଜି ଭିକ୍ଷା ମାଗୁଛି ତମର ସମଥଥନ, ସ୍ଵାଧୀନତାର ସେ କାମଧେନୂଠାରୁ 
ଦୂଗ୍ଧ ଦୋହନ କରି ଲୋକଙ୍କୁ ତାହାର ସ୍ବାଦ ଚଖାଇବା ପାଇଁ । ଶୁଣୁଛି, ଏ ଅଞ୍ଚଳର ସବୁ 
ଲୋକେ ଆପଣଙ୍କ ହାତରେ । ମୁଁ ଭୋଟରେ ଠିଆ ହୋଇଛି - କିଛି ଭୋଟ... 

ମନା କରି ପାରି ନ ଥିଲେ ବୃଦ୍ଧ ମଦନ ଗୋଛାୟତ... 

ସୁବୋଧ ଦାସଙ୍କ ଜିପ୍‌ ଆରୋହଣ କରି ସେ କରିଥଲେ ଭୋଟ ପ୍ରଚାର | 

ଭୋଟରେ ଜିଣି ବିଧାନ ସଭାର ସଭ୍ୟ ହୋଇଥିଲେ ସୁବୋଧ ଦାସ... 

ସ୍ବାଧୀନତା କାମଧେନୁର ଦୁଗ୍ଧ ଲାଳସାରେ ଲାଳସିକ୍ତ ହୋଇଥଲା ମଦନ ଗୋଛ୍ଥାୟତଙ୍କ 
ତୃଷିତ ଜିହ୍ଵା । ତା'ପରେ... 

ତା'ପରର ଘଟଣା ଅତି ବିଚିତ୍ର । 

ଷ୍ଟେସନ ପାଖ ପଡ଼ାଗାଁର ବାସିନ୍ଦା ମଦନ ବୁଢ଼ା ! 

ପୁଅ, ବୋହୂ, ନାତି ସମସ୍ତେ ସହରରେ | ଘରେ ଏକାକୀ ସେ । ପିଲାମାନଙ୍କୁ କୃଚିତ୍‌ 
ଛୁଟି ମିଳେ, ଏ ପଡ଼ା ମଫସଲ ଗାଁକୁ ଆସିବା ଲାଗି | କିନ୍ତୁ ବୃଢ଼ାଙ୍କ ନିଛାଟିଆ ଘରେ ବେଶ୍‌ 
ଜମେ, ଏମ୍‌.ଏଲ୍‌.ଏ. ସୁବୋଧ ଦାସଙ୍କ ଆଡ଼ଡା... 

ମଦନ ବୃଢ଼ାଙ୍କ ଘର ହୁଏ ରାଜନୈତିକ ଶିବିର । 

ବାରଲୋକ ଆସନ୍ତିଃ ବହୁ ଲୋକ ଯାଆନ୍ତି । ରାତି, ନିଶାର୍ଵ, ପାହାନ୍ତାଂ ସବୁବେଳେ 
ବ୍ୟସ୍ତ ଥାନ୍ତି ସୁବୋଧ ଦାସ, ଏମ୍‌.ଏଲ୍‌.ଏ. | ବର୍ଷକରେ ଚାରିମାସ ତାଙ୍କର ତମ୍ବୁ ପଡ଼େ 
ଏଇଠାରେ | 

ଦିନେ ଦିନେ ନିଶାର୍ବରେ ଉଠି ମଦନ ବୁଢ଼ା ଦେଖନ୍ତିୟ ଘରେ ଲଣ୍ଡନଟି ଢାଳି କ'ଣ 
ଗୋପନରେ କଥାବାର୍ରା ହେଉଛନ୍ତି ସୁବୋଧ ବାବୁ | 

ବୂଢ଼ା ପଚାରନ୍ତି ସମସ୍ତେ ଶୋଇଲେଣି; ତମେ ଏତେବେଳ ଯାଏ ଉଚ୍ଚାଗର ରହିଛ 


ପୁଅ ? 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୨୨୧ 

ସୁବୋଧ ଦାସ ଉତ୍ତର ଦିଅନ୍ତି, ସାାଧୀନତାଟା ସିନା ଆସିଗଲା, ହେଲେ ଶତୁର ଶ୍ୟେନଦୃଷ୍ି 
ସବୁବେଳେ ତା” ଉପରେ ନିବଦ୍ଧ ରହିଛି । ମୁଁ ହେଲି ରାଜନୀତିକ ସୀମାନ୍ତର ଜାଗ୍ରତ ପ୍ରହରୀ- 
ଲୋକ -ପ୍ରତିନିଧ୍ଧ । ଦେଶର ସ୍ଵାଧୀନତାର ନିରାପତ୍ତାକୁ ନିରାପଦ ରଖିବାକୁ ହେଲେ ମତେ 
ଦିନରାତି ଜାଗ୍ରତ ରହିବାକୁ ହେବ ! 

ସୁବୋଧ ଦାସଙ୍କ କଥା ଶୁଣି ବୃଢ଼ା ମଦନ ଗୋଛ୍ଛାୟତଙ୍କ ମୁଣ୍ଡ ତଳକୁ ହୋଇଯାଏ । 
ସ୍ବାର୍ଥତ୍ୟାଗ, ଦେଶପ୍ରେମର କି ଜ୍ଵଳନ୍ତ ଉଦାହରଣ ! 

ତା'ପରେ ସେ ଲକ୍ଷ୍ୟ କରନ୍ତି, ସୁବୋଧ ଦାସଙ୍କ ଇଙ୍ଗିତରେ ତିନି ଜଣ ଲୋକ କାଠର 
ପେଟି ପିଠିରେ ବୋହି ଷ୍ଟେସନ ଆଡ଼କୁ ନେଇ ଯାଉଛନ୍ତି । 

ବୂଢ଼ା ପଚାରନ୍ତି ଏ ପେଟିରେ କ'ଣ ପଠାଉଛ ପୁଅ ! ସେଥର ତ ଲୁଚି ରହିବାବେଳେ 
ପେଟି ପେଟି ଗାନ୍ଧି ନିର୍ଦ୍ଦେଶ କାଗଜ ସାରା ଅଞ୍ଚଳକୁ ଚାଲାଣ କରୁଥିଲ; ଏଥର ଏ କ'ଣ ? 

ରହସ୍ୟମୟ ହସ ହସି ସୁବୋଧ ଦାସ ଉତ୍ତର ଦିଅନ୍ତି ଏ ହେଲା ସମାଜବାଦର ବାର୍ଭା ! 
ସମାଜବାଦ ବିନା ସ୍ଵାଧୀନତାର କିଛି ମୂଲ୍ୟ ନାହିଁ । ସମାଜବାଦ ସମ୍ପର୍କୀୟ କେତେକ ମୌଳିକ 
ବହି ଅନ୍ୟ ଅଞ୍ଚଳରେ ବାଣ୍ଡିବା ପାଇଁ ପେଟିରେ ଭର୍ରି କରି ପଠାଇଲି... 

ସମାଜର ବାର୍ଭାଗୁଡ଼ିକ ଦିନର ସ୍ପଷ୍ଟ ଆଲୋକରେ ନ ପଠାଇ ଏ ନିଶାର୍ଵରେ କାହିଁକି 
ପଠାଉଛ ବୋଲି ପଚାରିବାକୁ ଇଚ୍ଛାଥିଲେ ବି ସେକଥା ପଚାରିବାକୁ ଇଚ୍ଛା କଲେ ନାହିଁ ମଦନ 
ବୁଢ଼ା । 

ବାଇଶି ବର୍ଷ ତଳେ ସେ ଯେଉଁଦିନ ଏ ଲୋକଟିକୁ ରାଜନୈତିକ ଅପରାଧୀ ବୋଲି ଜାଣି 
ସୁଦ୍ଧା ପୋଲିସ ଦୃଷ୍ଟିରୁ ବଞ୍ଚାଇବା ପାଇଁ ଆଶ୍ରୟ ଦେଇଥିଲେ, ସେଦିନ ସେ ସ୍ବାଧୀନତାର ତାପୂର୍ଯ୍ୟ 
କିଛି ବୁଝି ନ ଥିଲେ | ଆଜି ଯେତେବେଳେ ଓଡ଼ିଶାର ଏହି ବିଖ୍ୟାତ ନେତାଜଣଙ୍କୁ ଘରେ 
ଅତିଥର ସମ୍ମାନ ସେ ଦେଉଛନ୍ତି, ସେତେବେଳେ ସମାଜବାଦର ଅର୍ଥ ବୁଝିବା ତାଙ୍କର ଏ 
ବୟସରେ କଣ ଦରକାର ? 

ତଥାପି ବେଳେ ବେଳେ କୌତୂହଳ ତାଙ୍କର ସୀମା ଅତିକ୍ରମ କରେ । 

ସେ ପଚାରନ୍ତି, ଗାନ୍ଧି ଆନ୍ଦୋଳନବେଳେ ଇଂରେଚ୍ଚ ଶାସନ ବିରୁଦ୍ଧରେ ଲୋକଙ୍କୁ ମତାଇବା 
ପାଇଁ ତମେ କାଗଜ ସବୁ ହାତରେ ଲେଖୁଥଲ... ହାତ କଳରେ ଛପାଉଥଲ | ଏଇ, ସେ କ'ଣ 
ଘରେ ତାକୁ ଥାକ ଥାକ କରି ବିଡ଼ା ବାନ୍ଧି ପେଟିରେ ବୋଝାଇ କରି ଗାଁ ଗହଳକୁ ପଠାଉଥଲ | 
ସେତେବେଳେ ରାଜା ଥଲା ଇଂରେଜ... ଧରାପଡ଼ିଲେ ସାଙ୍ଗେ ସାଙ୍ଗେ ସଜା; କିନୁ ଆଢି ତ ତମ 
ଲୋକେ ନିଜେ ଦେଶ ଶାସନ କରୁଛନ୍ତି । ପୁଣି ଲୁଚା ଚୋରା ପେଟି ପଠାଉଛ କାହିଁକି ? 

ସୁବୋଧ ବାବୁ ମଦନ ବୁଢ଼ାକୁ ଯେତେଟା ଗ୍ରାମ୍ୟ ଆଉ ବୁଦ୍ଧି ବିହୀନ ବୋଲି ଭାବିଥିଲେ, 
ପ୍ରକୃତରେ ସେ ତାହା ନୁହେଁ । ଯଥେଷ୍ଟ ବୁଦ୍ଧି ଅଛି ତା'ର ମସ୍ତିଷ୍ଠରେ | ଲୋକଟାର ପ୍ରଶ୍ନଗୁଡ଼ାକ 
ଶାଣିତ ତୀର ଭଳି କି ତୀକ୍ଷ୍ଣ ! 

ହାରିଯିବାର ପତ୍ର କିନ୍ତୁ ନୂହନ୍ତି ସୁବୋଧ ଦାସ । 

୨୨୨ ଗ୍ରଳନ୍ସମଗ୍ର 

ସେ ଉତ୍ତର ଦିଅନ୍ତି, ଜାଣିଲ ମଉସା ! ସମାଜବାଦଟା ହେଲା ଗରିବ, ମୂଲିଆ, 
ଖଟିଖିଆଲୋକଙ୍କୁ ଉଠାଇବା ପାଇଁ... କିଜୁ ଆମ ଦଳ ଭୋଟ ଜିଣିଛି କଳ ମାଲିକ, ଜମି 
ମାଲିକଙ୍କ ଟଙ୍କାରେ | ଦିନର ନିରୋଳା ଆଲୁଅରେ ସେଇମାନଙ୍କ ସ୍ଵାର୍ଥ ବିରୁଦ୍ଧରେ ଯାଇ ସମାଜବାଦ 
କଥା କହିଲେ ଆଉ ଚାନ୍ଦା ମିଳିବଟି ! ସେଥପାଇଁ ସମାଜବାଦ ବିପ୍ଲବଟାକୁ ମୁଁ ରାତି ଅଧରେ 
ପେଟିଭିତରେ ପୂରାଇ ଗାଁ ଗହଳର ଚାଷୀ ଆଉ କଳ କାରଖାନାର ଶ୍ରମିକମାନଙ୍କ ପାଖକୁ 
ଚାଲାଣ କରିଦେଉଛି । ସେମାନେ ଜାଗିଲେ ଦେଶ ମାତିବ | ସେମାନେ ଧର୍ମଘଟ, ସତ୍ୟାଗ୍ରହ, 
କାମବନ୍ଦ ଆନ୍ଦୋଳନ ଆଦି କଲେ, ସରକାରଙ୍କୁ ଦେଶରେ ସମାଜବାଦୀ ଆଇନ ଜାରୀ କରିବାକୁ 
ଯୁକ୍ତି ମିଳିବ । ତାହାହେଲେ ଆମ ଦଳରେ ଥିବା କଳମାଲିକ, ଧନୀ, ପୁଞ୍ଞିପତିମାନେ ତାକୁ 
ଆଉ ବିରୋଧ କରିପାରିବେ ନାହିଁ | ବୁଝିଲ... ବୃଝିଲ ମଉସା ! 

ମଉସା ମଦନ ଗୋଛାୟତ ଅଛ କିଛି ବୃଝିଲେ; ଜଟିଳ ରାଜନୀତିର ବେଶି ଅଂଶ ତାଙ୍କ 
ମସ୍ତିଷ୍ରେ ପ୍ରବେଶ କଲା ନାହିଁ । କ୍ଷୀଣ କଣ୍ଠରେ ସେ କେବଳ କହିଲେ, 

*“ କରି କରାଉ ଥାଏ ମୁହିଁ, ମୋ ବିନୁ ଅନ୍ୟ ଗତି ନାହିଁ ।” 

X X XxX XX X × 


ସେଦିନର ବିପ୍ଲବୀ ସୁବୋଧ ଦାସ... 

ଆଜି ବଦାନ୍ୟ ଏମ୍‌.ଏଲ୍‌.ଏ. ସୁବୋଧ ବାବୁ । 

ଦାନ, ପ୍ରତିଦାନରେ ତାଙ୍କର ଫଟାନ୍ତର ନାହିଁ । ଆଖପାଖ ଅଞ୍ଚଳରେ ନିଜ ହାତରୁ ଚାନ୍ଦା 
ଦେଇ ସେ ଅନେକଗୁଡ଼ାଏ କୂଅ, ଭୋଖରୀ ଖୋଳାଇଲେଣି । ଅନେକ ନୂଆ ରାସ୍ତା, ପୋଲ 
ନିର୍ମାଣ କଲେଣି । ଆହୁରି ଦୃଢ଼ ପ୍ରତିଶ୍ରୁତି ଦେଇଛନ୍ତି, ପଞ୍ଚମ ପଞ୍ଚବାର୍ଷିକ ଯୋଜନା ବେଳକୁ 
ଦେଶରେ ଯେତେବେଳେ ପୁର୍ଣ୍ଣ ସମାଜବାଦ ପ୍ରତିଷ୍ଠିତ ହୋଇଯିବ, ସେତେବେଳେ ଯିଏ ଯେତେ 
ଖାଇବାକୁ ଚାହିଁବ, ଯେତେ ଭଲ ଲୁଗା ପିନ୍ଧିବାକୁ ଚାହିଁବ- ସେମାନଙ୍କୁ ତାହା ସବୁ ବିନା ମୂଲ୍ୟରେ 
ସରକାର ଯୋଗାଇଦେବେ । 

ଲୋକଙ୍କର ଆନନ୍ଦର ସୀମା ନାହିଁ, ସୁବୋଧ ବାବୁଙ୍କୁ ଫୁଲମାଳ ପିନ୍ଧାଇ ଲୋକେ ଗ୍ରାମେ 
ଗ୍ରାମେ ଅଭିନନ୍ଦନ ଜଣାଇ ସାରିଲେଣି । ସ୍ପିର ହୋଇଛି, ଆର ମାସ ବୁଦ୍ଧ ପୂର୍ଣ୍ିମା ଦିନ ସାରା 
ନିର୍ବାଚନ ମଣ୍ଡଳୀରେ ତାଙ୍କର ଜୟନ୍ତୀ ଉତ୍ସବ ପାଳନ କରାଯିବ । 

ଆଉ ମଦନ ଗୋଛାୟତ... | 

ପୁଅ, ନାତି, ବୋହୂ ତାଙ୍କୁ ଗାଉଁଲୀ ଲୋକଟାଏ ବୋଲି ଘୃଣା କରି ଗ୍ରାମକୁ ଆସୁ ନଥିଲେ 
ବୋଲି ତାଙ୍କ ମନରେ ଯେଉଁ ଅଶାନ୍ତି ଅସନ୍ତୋଷ ପୁଞ୍ଜୀଭୂତ ହୋଇ ରହିଥିଲା, ସୁବୋଧ ବାବୁ 
ତାଙ୍କ ଘରେ ଶିବିର ପକାଇବାଠାରୁ ସେ ଦୁଃଖ ତାଙ୍କର ଦୂର ହୋଇଯାଇଛି | 

ସୁବୋଧ ବାବୁଙ୍କଠାରୁ ସାହାଯ୍ୟ ପାଇବା ପାଇଁ ଅନେକ ଲୋକ ଆସି ଯେତେବେଳେ 
ତାଙ୍କ ପାଖରେ ନିଉନ ହୋଇ ଠିଆ ହୁଅନ୍ତି, ଆନନ୍ଦରେ ଭରିଉଠେ ତାଙ୍କର ଛାତି । 

ଗଳ୍ପସମଗ୍ର ୨୨୩ 
ସେଦିନ ଥଲେ ସୁବୋଧ ଦାସ ଜଣେ ରାଜଦ୍ରୋହୀ ଜେଲ୍‌ ଆସାମୀ; କିନ୍ତୁ ଆଜି ସେ 
ପରମପୁଜ୍ୟ ନେତା, ତାଙ୍କର ପୁତ୍ରପ୍ରତିମ ! 
X XxX XX XxX XxX X Xx 


ନିଶାର୍ଵ । 

ଟ୍ରେନ୍‌ ଯିବାର ଶହ୍ଦ ଶୁଭୁଥୂଲା ଏଇ କିଛି ସମୟ ଆଗରୁ । 

ତା'ପରେ ସବୁ ଶୁନଶାନ୍‌ | ଷ୍ଟେସନ.ପାଖ ଏଇ ପଡ଼ା ଗୀଟା ବି ନିଝୁମ୍‌ ନିଦରେ ଶୋଇ 
ଯାଇଥିଲା ! 

ବୃଦ୍ଧ ମଦନ ଗୋଛ୍ଛାୟତ ବି ଶୋଇ ଯାଇଥିଲେ ସାରା ଦିନର ଗଭୀର କ୍ଲାନ୍ତି ପରେ । 
ଦାଣ୍ଡ କବାଟ ତାଙ୍କର ଝଣଝଣ ହେଲା । 

ତା'ପରେ ଧଡ଼ଧଡ଼ ଶହ | 

ଅନ୍ଧାରରେ ଅଣ୍ଡାଳି ଅଣ୍ଡାଳି ଜଞ୍ଜିର ଖୋଲିଦେଲେ ମଦନ ଗୋଛାୟତ । 

ପୋଲିସ... ପୋଲିସ ! 

ଏତେ ରାତିରେ, ଏତେ ପୋଲିସ ! କାହିଁକି ? ବୁଢ଼ା ମଦନ ଗୋଛାୟତଙ୍କର ମନେ 
ପଡ଼ି ଯାଇଥିଲା, ବାଇଶି ବର୍ଷ ତଳର ଏମିତି ଏକ ରାତ୍ରିର ଦୃଶ୍ୟ... ଯେଉଁଦିନ ପୋଲିସର 
ଶ୍ୟେନ ଦୃଷ୍ଟିରୁ ନିଜକୁ ନିବର୍ରାଇବା ପାଇଁ ଆଶ୍ରୟ ଭିକ୍ଷା କରି ଆସି କବାଟ ଜଞ୍ଜିର ଝଣ ଝଣ 
କରିଥିଲେ ସୁବୋଧ ଦାସ... 

ବାଇଶି ବର୍ଷ... ଦୀର୍ଘ ବାଇଶି ବର୍ଷ ଅତିକ୍ରାନ୍ତ ହୋଇଯାଇଛି ଏଥି ମଧ୍ଯରେ | 

ସ୍ଵାଧୀନତା ପରେ ସମାଜବାଦର ନନ୍ଦିଘୋଷ ରଥ ନିର୍ଘୋଷରେ ପ୍ରକଞ୍ଚିତ ହେଲାଣି ଗଗନ... 
ପବନ । ଆଜି ପୋଲିସ ପୁଣି କାହିଁକି ? 

ପୋଲିସ ଅଫିସର କହିଲେ, ଆପଣଙ୍କ ଘର ଖାନତଲାସ ହେବ । ଆପଣଙ୍କ ଘରେ 
ଚୋରାମାଲ ଥିବାର ସନ୍ଦେହ କରାଯାଇଛି । 

ମଦନ ଗୋଛ୍ଛାୟତ ସ୍ତମ୍ଭୀତ ହୋଇପଡ଼ିଲେ । 

ପୋଲିସ ପ୍ରବେଶ କଲେ ଗୃହର ଅଭ୍ୟନ୍ତରରେ | 

କିଛି ସମୟ ପରେ ପୋଲିସ ଅଫିସର ପଟାରିଲେ, ଏ ପେଟିରେ କଅଣ ଅଛି 
ଗୋଛାୟତ ? 

ବୁଢ଼ା ଦେଖୂଲେ, ସୁବୋଧ ବାବଙ୍କ ସେଇ କାଠପେଟି ଆଡ଼କୁ ଅଙ୍ଗୁଳି ଦେଖାଇ ପ୍ରଶ୍ନ 
କରୁଛନ୍ତି ପୋଲିସ ସାହେବ । ଗୋଛାୟତ ଜାଣନ୍ତି, ତା' ଭିତରେ ଅଛି ଦେଶର ସବୁ ଲୋକଙ୍କୁ 
ସମାନ ସୁବିଧା ଦେବା ମନ୍ତ୍ରଲିପି- ' ଗୀତା, ଭାଗବତ ' | ବାଇଶି ବର୍ଷ ତଳେ ଗାନ୍ଧି ନିର୍ଦ୍ଦେଶନାମା 
ପଠାଇବା ବେଳେ ଏଇ ଘରେ ଧରା ପଡ଼ିଥିଲେ ସୁବୋଧ ଦାସ । ଆଜି ହୁଏତ ସେ ଧରାପଡ଼ିବେ... 
କାରଣ ସୁବୋଧ ଦାସ ଆଗରୁ ଟ୍ରେନରେ ଚାଲିଯାଇଛନ୍ତି କୁଆଡ଼େ । 

୨୨୪ ଗ୍ଳ୍ପସମଗ୍ର 

ପୋଲିସ ଅଫିସର ନିଜ ପ୍ରଶ୍ନର ପୁନରାବୃରି କଲେ । 

ମଦନ ଗୋଛାଯତଙ୍କ ମନ ଉତ୍ତ୍ୟକ୍ତ ହୋଇଉଠିଲା ! ସେ ପାଟିକରି ଉଠିଲେ, ଏ ସ୍ବାଧୀନ 
ଦେଶରେ ତୂମେ ହେଲ ବଡ଼ ଲୋକଙ୍କ କୂତ୍ତା । ସେମାନଙ୍କ ଧନ-ଜୀବନ ଜଗିବା ହେଲା 
ତୁମମାନଙ୍କର କାମ । ଏହା ଭିତରେ ଥବା ବିପୁବର ଗୀତା, ଭାଗବତରୁ ତୁମେ କଅଣ ବୁଝିବ ? 

ପୋଲିସ ସାହେବ ପେଟି ଭାଙ୍ଗିବାକୁ ନିର୍ଦ୍ଦେଶ ଦେଲେ | 

ଭାନୁମତୀ ପେଡ଼ିରୁ ଅଭୁତ ବିସ୍ମୟ ସବୁ ଆତ୍ୃପ୍ରକାଶ କଲା ପରି ସେଇ କାଠର ପେଟିରୁ 
ବାହାରିଲା, ସମାଜବାଦ ସମ୍ପର୍କରେ ପ୍ରଧାନମନ୍ତ୍ରୀ ଦେଇଥିବା ଭାଷଣର କେତେକ ଛାପା 
ପ୍ରଚାରପତ୍ର; ଆଉ ସେ ପ୍ରଚାରପତ୍ର ତଳେ ଆତ୍ସଗୋପନ କରିଥିବା ଶହ ଶହ ତୋଳା ଗଞ୍ଜେଇ, 
ଅଫିମ ! 

ନେତା ସୁବୋଧ ଦାସ ତା'ହେଲେ ଚୋରା ଅଫିମ, ଗଞ୍ଜେଇ କାରବାର କରୁଥିଲେ ? 

ଲଜା, ଅପମାନ ଏବଂ କ୍ଷୋଭରେ ଭାଟ୍ଗଟିପଡ଼ିଲେ ମଦନ ଗୋଛାୟତ | 

' ଏସବୁ ଜିନିଷ ତାଙ୍କର ନୁହେଁ, ପରମପୂଜ୍ୟ ନେତା ସୁବୋଧ ଦାସଙ୍କର” ବୋଲି କହିବାକୁ 
ତ କାହିଁ ତାଙ୍କର ଜିଭ ଲେଉଟିଲା ନାହିଁ ! 

କହିଥିଲେ ବି ସେକଥା, ପୋଲିସ କେବେ ବିଶ୍ଵାସ କରି ନଥାନ୍ତା | 

ଚୋରା ଅଫିମ, ଗଞ୍ଜଇ କାରବାର ଅଭିଯୋଗରେ ମଦନ ଗୋଛାୟତଙ୍କ ହାତରେ ଲୁହାର 
ଶିକୁଳି ଲାଗିଲା ! 

ଦେଶର ସ୍ଵାଧୀନତା ଆଣିବା ଲାଗି କାର୍ଯ୍ୟ କରୁଥିବା ଜଣେ ଲୋକକୁ ଜେଲ ମୁହଁରୁ 
ନିବର୍ରାଇବା ପାଇଁ ବାଇଶି ବର୍ଷ ତଳେ ଏକ ରାତ୍ରିରେ ସେ ଏଇ ଘରର ଦରଜା ଖୋଲି 
ଦେଇଥିଲେ | ସ୍ବାଧୀନତା ଆସିବା ପରେ ଆଜି ସେଇ ଘରୁ ତାର ପ୍ରତିଦାନ ସ୍ଵରୂପ ତାଙ୍କ ନିଜକୁ 
ଜେଲ୍‌ ଯିବାକୁ ହେଉଛି... । 

ସେଦିନ ରାତିରେ କିନୁ ଫାଳିକିଆ ଜହ୍ଟା ଥଲା, ହେଉପଛେ ସେ ଜହ୍ନର ଆଲୁଅ ମଲା 
ଇଲିଶିର ଆଖୁଭଳି ଫିକା ! 

କିନ୍ତୁ ଆଜି ଏ ରାତିର ଆକାଶରେ ଗୋଟିଏ ହେଲେ ନକ୍ଷତ୍ର ବି ନାହିଁ । ଚୋରା ଅଫିମ 
ଭଳି ଏଇ ରାତିଟା ଭୟଙ୍କର ଭାବେ କଳା ! 

(a 

ବିଡୂତି ୯ 'ନାୟକ 
ଗଳ୍ସମଗ୍ର ୨୨୫ 


ମେଘମାଳାର ଆତ୍ସହତ୍ୟା 


-ଏକ- 


ମେଘମାଳା ଆତୃହତ୍ୟା କରିଛି । 

ଏ ସମ୍ବାଦକୂ ପ୍ରଥମେ ମୁଁ ବିଶ୍ଵାସ କରି ନଥୁଲି, ବିଶ୍ଵାସ କରିବାର କାରଣ ମଧ୍ଯ କିଛି 
ନଥୁଲା | ମାତ୍ର ଦିନ ଦୂଇଟି ପୂର୍ବରୁ ତା' ସହିତ ମୋର ସାକ୍ଷାତ, କଥାବାର୍ଭା | ଯେଉଁ ମାନସିକ 
ବିକୃତି ଘଟିଲେ, ଜଣେ ଆତୃହତ୍ୟା କରିବା ପାଇଁ ଉଦ୍‌ବୁଦ୍ଧ ହୁଏ, ସେପରି କୌଣସି ଗୋଟିଏ 
ହେଲେ ବିକୃତି ମେଘମାଳାଠାରେ କେବେ ହେଲେ ଲକ୍ଷ୍ୟ କରି ନାହିଁ । ସାଂସାରିକ ଜୀବନରେ 
ସେ ପୁଣି ଏକ ବିଜୟିନୀ ନାରୀ ! ସୁସ୍ଥ ସବଳ ସ୍ଵାମୀ ତା'ର । ପ୍ରଚୁର ଆର୍ଥିକ ସମ୍ବଳ । 
ଜୀବନଟାକୁ ଜୀବନ ଭଳି ଉପଭୋଗ କରୁଥଲା ସେ | 

ତଥାପି ମେଘମାଳା ଅତୃହତ୍ୟା କଲା, କାହିଁକି ? 

ମେଘମାଳା ମୋର ବନ୍ଧୁପତ୍ନୀ | ବନ୍ଧୁତା ଅନ୍ତରଙ୍ଗ; ସେଇ ସୂତୁରେ ମେଘମାଳା ସହିତ 
ମୋର ପରିଚୟ | ସେ ପରିଚୟ ମୋର କ୍ରମେ କ୍ରମେ ଘନିଷ୍ଠତାରେ ପରିଣତ ହୋଇଥିଲା । 
ଅପୂର୍ବ ଲାବଣ୍ୟମୟୀ ମେଘମାଳା ! ତା' ଯୌବନରେ ଏଭଳି ଏକ ତାୀକ୍ଷଣ, ଶାଣିତ ଦାପ୍ତି 
ଥିଲା, ଯାହାକୁ ପ୍ରଥମେ ଦେଖିଲାବେଳେ ମୋର ମନେ ହୋଇଥିଲା, ତା'ର ସେଇ ଅଫୁରନ୍ତ 
ଯୌବନ ଦିନେ ନା ଦିନେ ଏକ ଭୀଷଣ ଅଗ୍ନିକାଣ୍ଡ ମୂଵ୍ି କରିବ | 

ବନ୍ଧୁ ରମାନାଥ ଭାରି ଗର୍ବ କରୁଥିଲା ମେଘମାଳାର ପତ୍ନାତ୍‌ ପାଇଁ | ଆକ୍ଷରିକ ଅର୍ଥରେ 
ଯାହାକୁ ସୌନ୍ଦର୍ଯ୍ୟ କହାଯାଏ, ରମାନାଥର ସେଭଳି ସମ୍ପତ୍ତି କିଛି ନ ଥିଲା | ମେଘମାଳା ଯେତକି 
ସୁନ୍ଦରୀ, ରମାନାଥ ଠିକ୍‌ ସେଇ ପରିମାଣରେ ଥଲା ଅସୁନ୍ଦର । ତା'ର ଚମଡ଼ାର ରଙ୍ଗ ଯେ 
କେବଳ କଳା ଥିଲା, ତା' ନୁହେଁ; ପ୍ରଚୂର ସ୍ଵାସ୍ଥ୍ୟ ସତ୍ତ୍ବେ ବାହାଡ଼ା ଦାନ୍ତ ଭାରିକ ତା'ର ସୌନ୍ଦର୍ଯ୍ୟକୁ 
ବିକୃତ କରିଦେଇଥିଲା | ରମାନାଥ ବ୍ୟବସାୟୀ; ସେଇ ସୂତ୍ରରୁ ଆୟ ତା'ର ଖୁବ୍‌ ବେଶି | ଏଇ 
ଆର୍ଥିକ ସଙ୍ଗତି ପାଇଁ ମେଘମାଳା ବିବାହ କରିଥିଲା ରମାନାଥକୁ । କାରଣ ଏ ଯୁଗରେ ପୁରୁଷର 
ଆର୍ଥିକ ଶକ୍ତି ହିଁ ନାରୀକୁ ବେଶି ପ୍ରଲୂବ୍ଧ କରେ । 


Digitized by srujanika@gmail.com 


ବିଭୂତି ପଟ୍ଟନାୟକ 
୨୨୬ ଗ୍ରଳ୍ଛସମଗ୍ର 


ରମାନାଥ ମୋର ବନ୍ଧୁ, ସଲ ଜୀବନରୁ । ମେଘମାଳା ବିବାହ କଲାପରେ ରମାନାଥର 
ଜୀବନରେ କିଛଟା ପରିବର୍ଭନ ଆସିଥିଲା । ସେ ନିଜର ଅସୁନ୍ଦର ରୂପ ସମ୍ପର୍କରେ ଅନେକ 
ସମୟରେ ସଚେତନ ହୋଇ ଉଠିଥିଲା । ରୂପ ଦୃଷ୍ଟିରୁ ମେଘମାଳାର ଯେ ସେ ଉପଯୁକ୍ତ ନୁହେଁ, 
ଏ ଧାରଣାଟା ବିବାହର କିଛିଦିନ ପରେ ତା' ମନକୁ ବେଶି ବେଶି ଆକ୍ରାନ୍ତ କରି ପକାଇଥିଲା | 

ମେଘମାଳା ବେଳେ ବେଳେ ତାକୁ ସାନ୍ତ୍ନା ଦିଏ- ମଣିଷର ରୂପଟା ତା'ର ଅସଲ ସୁଗୁଣ 
ନୁହେଁ; ପ୍ରଧାନ କଥା ହେଲା, ତା'ର ମନ ଓ ହୃଦୟ | ସେଇ ଦୃଷ୍ଟିରୁ ରମାନାଥକୁ ପାଇ ସେ 
ଭାଗ୍ୟବତୀ । 

ବହୁ ସମୟରେ ରମାନାଥର ଘରେ ଆମର ତାସ୍‌ ଖେଳର ଆସର ଜମେ | ସେଇ ତାସ୍‌ 
ଖେଳରେ ଯୋଗଦିଏ ରମାନାଥର ବ୍ୟବସାୟିକ ବନ୍ଧୁ ଶୁଭେନ୍ଦୁ । ତାସ୍‌ ଖେଳିବା ଅବସରରେ ମୁଁ 
ଲକ୍ଷ୍ୟ କରିଛି, ଶୁଭେନ୍ଦୁର ଦୃଷ୍ଷି ସବୁବେଳେ ମେଘମାଳା ଉପରେ ନିବଦ୍ଧ ଥାଏ | ଶୁଭେନ୍ଦୁ 
ସୁଶ୍ରୀ, ପୁଣି ବ୍ୟବସାୟ କ୍ଷେତ୍ରରେ ରମାନାଥର ନିକଟତମ ସହକର୍ମୀ | ସେ ଦୃଷ୍ଟିରୁ ମେଘମାଳା 
ପ୍ରତି ତା'ର ଦୃଷ୍ଟିକୁ ମୁଁ କେବେ ଖରାପ ଚକ୍ଷୁରେ ଦେଖି ନାହିଁ । 

କିନ୍ତୁ ଦିନେ ମେଘମାଳା ମୋ ପାଖରେ ଅନୁଯୋଗ କଲା, ଶୁଭେନ୍ଦୁ ବାବୁ ଅସଭ୍ୟ । ମୋ 
ସହିତ ତାଙ୍କର ବ୍ୟବହାର ଅନେକ ସମୟରେ ଭଦ୍ରତାର ସୀମା ଅତିକ୍ରମ କରୁଛି । 

ମେଘମାଳାର କଥାକୁ ମୁଁ ସେଦିନ ଲଘୁ ଦୃଷ୍ଟିରେ ବିଚାର କରିଥିଲି । ମନ୍ତବ୍ୟ କରିଥିଲି, 
ତମେ ନିଜେ ଯଦି ଠିକ୍‌ ଥିବ, ଶୁଭେନ୍ଦୁ ତମର କୌଣସି କ୍ଷତି କରି ପାରିବ ନାହିଁ । ପୂଥବୀର 
ଏପରି କୌଣସି ଦୁର୍ଘଟଣା ଘଟି ନାହିଁ, ଯେଉଁଥିରେ ନାରୀର ସମ୍ପୂର୍ଣ ଅନିଛାରେ କୌଣସି ପୁରୁଷ 
ତା'ର କିଛି କ୍ଷତି କରିପାରିଛି | ସୀତାଙ୍କ ଅପହରଣ କରି ସୁଦ୍ଧା ରାବଣ ତାଙ୍କୁ ହରଣ କରିପାରି 
ନ ଥଲା, କାରଣ ସୀତାଙ୍କ ମନରେ ରାବଣ ପାଇଁ କୌଣସି ଦୁର୍ବଳତା ନଥୁଲା । 

ମୋ ଉତ୍ତର ଶୁଣି ଲାଜରେ ଅପ୍ରତିଭ ହୋଇ ପଡ଼ିଥିଲା ମେଘମାଳା ସେଦିନ | ଆଉ 
କୌଣସି ପ୍ରଶ୍ନ କରିବାକୁ ସେ ସାହସ କରିପାରିନଥଲା | 

ଆଉଦିନେ ମେଘମାଳା ମୋତେ କହିଲା, “ ' ମୋ ହାତ ଦେଖି ଜଣେ ଜ୍ୟୋତିଷ କହିଛନ୍ତି, 
ମୋର ଅକାଳ ମୂତ୍ଯୁଯୋଗ ଅଛି । ଏକଥା କ'ଣ ସତ ହେବ ?  ' 

ମେଘମାଳାର କଥାକୁ ସେଦିନ ମୁଁ ହସରେ ଉଡ଼ାଇ ଦେଇଥିଲି | 

ପୁଣି ଦିନେ ମେଘମାଳା କହିଲା, “ଆପଣ ମୋର କୌଣସି କଥାକୁ ଗୁରୁତ୍ଵ ଦେଇ 
ଭାବୁନାହାନ୍ତି । ମୋ ଜୀବନ ଅନେକ ରହସ୍ୟରେ ପୂର୍ଣ । ଆପଣ ଗନ୍ଧ ଲେଖନ୍ତି ପରା ! ମୁଁ 
ମୋ ଜୀବନର ସେ ରହସ୍ୟ ସବୁ କହିବି, ଆପଣ ଗୋଟିଏ ଗଛ ଲେଖିଦେବେ ।' ” 

ଗୋଟିଏ ରହସ୍ୟ ପତ୍ରିକାର ପୂଜା ସଂଖ୍ୟା ପାଇଁ ଗଳ୍ଟିଏ ଲେଖିଦେବା ଲାଗି ମୁଁ ପ୍ରତିଶ୍ରୁତି 
ଦେଇଥିଲି । ମେଘମାଳାର କଥା ଶୁଣି ମୋ ମନରେ ପ୍ରଲୋଭନ ହେଲା । ମୁଁ କହିଲି, “ ଏ 
ଗଳ୍ଟି ମୁଁ ନିଷ୍ଟୟ ଲେଖିବି । ତମେ ତମ ରହସ୍ୟମୟ ଜୀବନ କାହାଣୀ ମତେ କୁହ । 

ମୋ କଥା ଶୁଣି ଗମ୍ଭୀର ହୋଇ ଯାଇଥଲା ମେଘମାଳା । 

ଉତ୍ତର ଦେଇଥିଲା, “ ଆଜି ନୁହେଁ-ଆଉଦିନେ ସେ କାହାଣୀ କହିବି | କାହାଣୀ କହିବା ଓ 
ଶୁଣିବା ପାଇଁ ମନର ଗୋଟିଏ ବିଶିଷ୍ଟ ମୁହୂର୍ର ଆବଶ୍ୟକ । ସେଭଳି ମୁହୂର୍ଭ ବର୍ଭମାନ ସୁଦ୍ଧା ଆସି 
ନାହିଁ ।' ' 

ବିଭୂତି ପଟ୍ଟନାୟକ 
ଗଳ୍ନସମଗ୍ର ୨୨୭ 


ମେଇମାଳା ଉପରେ ମୋର ଅନେକ ଭରସା ଥୁଲା । 

ହଠାତ୍‌ ଆଜି ତା'ର ଆତ୍ସହତ୍ୟା ସମ୍ବାଦ ପାଇ ମୁଁ ମ୍ରିୟମାଣ ହୋଇପଡ଼ିଲି । ମେଘମାଳାଠାରୁ 
ଗୋଟିଏ ରହସ୍ୟ ଗଳ୍ପର ଖାଦ୍ୟ ମିଳିଯିବ ବୋଲି ମୋର ଯେଉଁ ଭରସା ଥଲା, ମେଘମାଳାର 
ଆତ୍ସହତ୍ୟା ସମ୍ବାଦ ଶୁଣି ସେ ଆଶା ମୋର ନିରାଶାରେ ପରିଣତ ହୋଇଗଲା । ସତ କହିବାକୁ 
ଗଲେ, ଏପରି ଆକସ୍ମିକ ଭାବରେ ଆତ୍ସହତ୍ଯା କରିବା ଯୋଗୁଁ ମେଘମାଳା ଉପରେ ମୋର 


କ୍ରୋଧ ମଧ୍ଯ ହୋଇଥୁଲା । 


- ଦଇ 


ପଲଙ୍କର ଶୁଭ୍ର ଶଯ୍ୟାରେ ପଡ଼ିରହିଥଲା ମେଘମାଳାର ନିର୍ଜାବ ମୂତଦେହ । 

ବିଷର ପ୍ରକ୍ରିୟା ଫଳରେ ତା'ର ଦେହର ଶିରା, ଉପଶିରା ସବୂ ସୁନୀଳ ହୋଇ ଉଠିଥିଲା । 

ମୁଣ୍ଡରେ ହାତ ଦେଇ କୋଠରିର ଗୋଟିଏ ଚେୟାର ଦଖଲ କରି ବସିଥୁଲା ରମାନାଥ । 

ସାରା କକ୍ଷରେ ଏକ ବିଷଣ୍ଠତାର ଛାୟାଛଛନ୍ନ ଭାବ | ହିମଶୀତଳ ମୃତ୍ୟୁର ସ୍ପର୍ଶରେ କେବଳ 
ମେଘମାଳାର ତରୁଣୀ-ତନୁ ନୁହେଁ, ରମାନାଥ ପରିବାରର ସମଗ୍ର ସତ୍ତା ନିଷ୍ପ୍ରାଣ ହୋଇପଡ଼ିଥିଲା । 

ମେଘମାଳା ଆତ୍ୃହତ୍ୟା କରିଛି ! 

ଆତ୍ସଘାତିନୀର ଶେଷ ନିଃଶ୍ଵାସରେ ରମାନାଥ ପରିବାରର ବାୟୁମଣ୍ଡଳ ଭାରାକ୍ରାନ୍ତ 
ହୋଇଉଠିଛି | କକ୍ଷରେ ପ୍ରବେଶ କରି ମୁଁ ସେଇ ବେଦନା ଓ ଯନ୍ତ୍ରଣା ସ୍ପର୍ଶ ଅନୁଭବ କଲି । 

ମତେ ଦେଖି ରମାନାଥର ଚକ୍ଷୁତାରକା ଦୁଇଟି ଅଶ୍ର“ସଜଳ ହୋଇଉଠିଲା | ସ୍ତ୍ରୀ ଯାହାର 
ଅତ୍ସଘାତିନୀ, ତାକୁ କୌଣସି ସାନ୍ନା ଦେବା ନିରର୍ଥକ । ଥରେ ମେଘମାଳାର ନିଷ୍ପ୍ରାଣ ତନୁରେଖା 
ଏବଂ ଆଉ ଥରେ ରମାନାଥର ଅଶ୍ର-ସଜଳ ମୁହଁକୁ ଚାହିଁ ମୁଁ ଦୃଷ୍ଟି ଫେରାଇ ଆଣିଲି । 

ରମାନାଥ ମୋ ଆଡ଼କୁ ଖଣ୍ଡେ ଛୋଟ କାଗଜ ବଢ଼ାଇ ଦେଲା । ମୂତ୍ଯୁ ପୂର୍ବରୁ ତାହା 
ମେଘମାଳାର ଶେଷ ହସ୍ତଲିପି । ସେ ସେଥିରେ ଲେଖିଥୁଲା- “ “ ମୋର ମୂତ୍ୟୁ ପାଇଁ ମୋ ଛଡ଼ା 
ଅନ୍ୟ କେହି ଦାୟୀ ନୂହନ୍ତି । ' 

ମେଘମାଳାର ହସ୍ତାକ୍ଷର ସହିତ ପୂର୍ବରୁ ମୋର ପରିଚୟ ଥିଲା । ତେଣୁ ତା'ର ଏ 
ହସ୍ତଲିପି ଦେଖି ମୋର ଧାରଣା ହେଲା, ଏ ଧାଡ଼ିକ ପାଠ ଲେଖିଲାବେଳେ ମେଘମାଳାର 
ଅଙ୍ଗୁଠିଗୁଡ଼ିକ ଭୟଙ୍କର ଭାବରେ ପ୍ରକମ୍ପିତ ହୋଇଥିଲା | ସେଥୁପାଇଁ ଅକ୍ଷର ଗୁଡ଼ିକ ବିକୃତ 
ହୋଇଯାଇଛି । 

ଲେଖା ଶେଷରେ ବୁନ୍ଦାଏ ଶୁଖିଲା ଲୁହର ଦାଗ । 

ତାହାହେଲେ କଅଣ ଏ ସ୍ଵୀକାରୋକ୍ତି ଲେଖିଲାବେଳେ ମେଘମାଳା କାନୁଥଲା ! 

କାହିଁକି ? 

ଏ ସ୍ଵୀକାରୋକ୍ତି ଲେଖିଲାବେଳେ କଅଣ ଏକ ଅସହ୍ୟ ବେଦନାରେ ମେଘମାଳାର ମନ 
ଭରି ଉଠୁଥିଲା ! ତାହାହେଲେ କଅଣ ମାନସିକ ବିକୃତି ଯୋଗୁଁ ନୁହେଁ, ତାକୁ ଆତୃହତ୍ୟା ପାଇଁ 
କେହି ବାଧ୍ଯ କରିଥିଲା ? 

ଚଢୂତ ପଟ୍ଟନାୟକ 
୨୨। ଗଳ୍ପସମଗ୍ର 


ଅନେକ ସନ୍ଦେହର ଝଡ଼ ମନକୂ ମୋର ଭାରାକ୍ରାନ୍ତ କରିଦେଲା । ମୋର କେମିତି 
ଧାରଣା ହେଲା, ଏହା ଆତୃହତ୍ୟା ନୁହେଁ, ମେଘମାଳାକୁ କେହି ହତ୍ୟା କରିଛି । 

କିଏ ତେବେ ସେ ଦୂରନ୍ତ ଆତତାୟୀ ! 

ମୁଁ ଜିଟେକ୍ତିଭ୍‌ ପୋଲିସ ନୁହେଁ କିନୁୁ ମୋ ମନରେ ଅସଂଖ୍ୟ ଅନୁସନ୍ଧିସା ଜାଗିଉଠିଲା | 

ଭଗ୍ନ ହୃଦୟ, ବିଷଷ୍ଣ ମନରେ ମୁଁ ଫେରିଆସିଲି । 

-ତଢିନି- 

ରହସ୍ଯ ପତ୍ରିକାର ସମ୍ପାଦକଙ୍କଠାରୁ ଚିଠି ପରେ ଟିଠି ଆସିବାରେ ଲାଗିଥାଏ | ଶାରଦୀୟ 
ଉତ୍ସବ ଆସନ୍ଧ । ମୋର ଗନ୍ଧ ପୂଜାସଂଖ୍ୟାରେ ପ୍ରକାଶ ପାଇବ ବୋଲି ଅନେକ ଆଗରୁ ଘୋଷଣା 
ପ୍ରକାଶ ପାଇଛି, ରହସ୍ୟ ଗଳ୍ପଟିଏ ଚଞ୍ଚଳ ପଠାଇବା ଦରକାର । 

ମୁଁ ମୋର ରହସ୍ୟମୟ ମନର ଅଭ୍ୟନ୍ତରକୁ ଚାହିଁଲି । ମନ ଭିତରେ ଅସଂଖ୍ୟ ରହସ୍ୟର 
ଭିଡ଼ । କିବୁ ଗୋଟିଏ ରହସ୍ୟ ଗଳ ଲେଖିବା ପାଇଁ ସାମାନ୍ୟ ଉପାଦାନ ସେଥିରେ ସୁଦ୍ଧା ନାହିଁ । 

ମେଘମାଳାର ମୂତ୍ୟୁ ମନକୁ ମୋର ଚରମ ବେଦନାରେ ଭରି ଦେଇଥିଲା | 

ମୁଁ ଚେୟାରରେ ବସି ରହିଥୁଲି । 

ରମାନାଥ ବନ୍ଧୁ ଶୁଭେନ୍ଦୁ ପ୍ରବେଶ କଲା କକ୍ଷରେ | ଶୁଭେନ୍ଦୁର ମୁହଁରେ କିପରି ଏକ 
ଗଭୀର ଅଶ୍ଵସ୍ତିର ଚିହ୍ନ । ମୁଣ୍ଡର କେଶରାଶି ବିକ୍ଷିପ୍ତ । ସତେ ଯେପରି ତା'ର ମୁଣ୍ଡ ଉପର ଦେଇ 
ଏକ କାଳ ବୈଶାଖୀର ଝଡ଼ ବହିଯାଇଛି ! 

ଶଭେନ୍ଦୁ କକ୍ଷରେ ପ୍ରବେଶ କରି ଗୋଟିଏ ଚେୟାରରେ ଆଉଜି ବସିଲା । 

. ପଚାରିଲି, “ “କଅଣ ଖବର ଶୁଭେନ୍ଦୁ ! ଭାରି କ୍ଳାନ୍ତ ଜଣା ପଡ଼ୁଛ ।' ' 

ଶୁଭେନ୍ଦୁ ପ୍ରଥମେ କିଛି କହି ପାରିଲା ନାହିଁ, କେବଳ ମୋ ମୁହଁକୁ ଜଳ ଜଳ କରି ଚାହିଁ 
ରହିଲା | ତା'ପରେ କମ୍ପିତ କଣ୍ଠରେ କହିଲା, “ ' ମେଘମାଳାର ଆତୃହତ୍ୟା କଥାଟାକୁ ଆପଣ 
ସହଜ ଅଥରେ ଗ୍ରହଣ କରିଛନ୍ତି ୨? ୮ 

ମୁଁ ଶୁଭେନ୍ଦୁ ମୁହଁକୁ ଦୃଷ୍ି ତୋଳି ଚାହିଁଲି । ମୋର ମନେପଡ଼ିଗଲା, ଶୁଭେନ୍ଦୁ ବିରୁଦ୍ଧରେ 
ମେଘମାଳାର ସେ କୁସିତ ଅଭିଯୋଗ । 

ମୁଁ ନିଲଲିପ୍ତ କଣ୍ଠରେ ଉତ୍ତର ଦେଲି, “ ' ମେଘମାଳା ନିଜେ ସ୍ବୀକାରୋକ୍ତି ଲେଖିଦେଇ 
ଯାଇଛି, ନିଜ ମୂତ୍ୟୁ ପାଇଁ ନିଜେ ସେ ଦାୟୀ | ତା'ପରେ ତା'ର ଆତୃହତ୍ୟାକୁ ଜଟିଳ ଦୃଷ୍ଟିରେ 
ଦେଖିବାର ମାନେ କଅଣ ଥାଇପାରେ ? 

ମୋ କଥା ଶୁଣି ଶୁଭେନ୍ଦୁ ଉତ୍ତେଜିତ ହେବା ଭଳି ମନେ ହେଲା । ସେ କଣ୍ଠ ପ୍ରକମ୍ଚିତ 
କରି କହିଲା, “ ' ମୋର ଧାରଣା, ମେଘମାଳା ଆତୃହତ୍ୟା କରିନାଇଁ; ତାକୁ ହତ୍ୟା କରାଯାଇଛି ।' ' 

ମୁଁ ଚମକି ଉଠିଲି । ମେଘମାଳାକୁ ହତ୍ୟା କରାଯାଇଛି ! 

ଶୁଭେନ୍ଦୁକୁ ମୁଁ ସ୍ପଷ୍ଟ କଣ୍ଠରେ ପଚାରିଲି, “ ତମେ ଏ ହତ୍ୟା ପାଇଁ କାହାକୁ ଦୋଷୀ ମନେ 
କରୁଛ ?'' 

ବିଭୂତି ପଟ୍ଟନାୟକ 
ଗଳ୍ସମଗ୍ର ୨୨୯ 


ଶୁଭେନ୍ଦୁ ସଂଯତ କଣ୍ଠରେ କହିଲା, “ଏ ହତ୍ଯା ମୁଁ ହାତରେ କରିନି ସତ, କିନ୍ତୁ 
ମେଘମାଳାର ମୃତ୍ୟୁ ପାଇଁ ଦାୟ ମୁଁ । ” ' 

“ 'ମେଘମାଳାର ମୃତ୍ୟୁ ପାଇଁ ଦାୟୀ ତମେ ! ' ¬ ମୁଁ ବିସୟରେ ପ୍ରଶ୍ନ କରି ଉଠିଲି । 

ଶୁଭେନ୍ଦୁ ଅବିଚଳିତ କଣ୍ଠରେ କହିଲା, “ “ ଏହାଛଡ଼ା ମୁଁ ଅଧକ କିଛି ଭାବି ପାରୁନାଇଁ | 
ମେଘମାଳା ଓ ମୁଁ- ଉଭୟେ ଉଭୟଙ୍କ ଭଲ ପାଇଥିଲୁ । ମେଘମାଳା ମୋତେ ପ୍ରେମ କରୁଥିଲା 
ସତ, କିନ୍ତୁ ସେ ପ୍ରେମ ତା'ର ସମ୍ପୂର୍ଣ ମାନସିକ । ଦେହଟାକୁ ସେ ରମାନାଥକୁ ଉତ୍ସର୍ଗ କରି 
ଦେଇଥୁଲା । କିନୁ ମୋର ଧାରଣା, ନାରୀର ଦେହକୁ ବାଦ୍ଦେଲେ ତା'ର ଭଲ ପାଇବାର କିଛି 
ଅର୍ଥ ହୁଏନାଇଁ | ମୁଁ ଦାବି କରିଥିଲି, ମେଘମାଳାର ତରୁଣୀତନୃ, ତା'ର ଯୌବନ । ଧମକ 
ଦେଇଥିଲି, ସେ ଯଦି ମୋ କଥାରେ ରାଜି ନ ହୁଏ, ତାହା ହେଲେ ଆମ ପ୍ରେମ ପ୍ରଣୟ କଥା 
ରମାନାଥକୁ ମୁଁ ଜଣାଇଦେବି । ମୋର ଏ ଧମକପୂର୍ଣ୍ଣ ଦାବିର ଉତ୍ତର ଦେବା ପାଇଁ ଶେଷ ଦିନ 
ଥିଲା ‘ଆଜି’ । କିବୁ କାଲି ମେଘମାଳା ଆତୃହତ୍ୟା କଲା । ଏଥିରୁ ମୁଁ ଆଉ କଅଣ ବୁଝିବି ? 
ମୋର ଧାରଣା, ମୋର ଧମକ ଯୋଗୁଁ ହିଁ ସେ ଆତୃହତ୍ୟା କଲା । ନିଜ ଦେହ ଓ ସମ୍ମାନକୁ 
ବଞ୍ଚାଇବା ପାଇଁ ତା'ର ଅନ୍ୟ ଉପାୟ ନଥୁଲା ।  ' 

ଶୁଭେନ୍ଦୁ କଥା ଶୁଣୁ ଶୁଣୁ ମୋ ଦେହର ସ୍ଵାୟୁଗ୍ରନ୍ଧି ସବୁ ଉତ୍ତେଜିତ ହୋଇ ଉଠୁଥଲେ । ମୁଁ 
କଠୋର କଣ୍ଠରେ ପ୍ରଶ୍ନକଲି, “ “ତମେ ମେଘମାଳାକୁ ଭଲ ପାଇଥାଇପାର, କିନୁ ମେଘମାଳା 
ତମକୁ ଭଲ ପାଉଥିଲା ବୋଲି ତମେ ଜାଣିଲ କିପରି, ଶୁଭେନ୍ଦୁ ! ମୁଁ ତା' ନିକ ମୁହଁରୁ ଶୁଣିଛି, 
ତମର ବ୍ୟବହାରରେ ସେ ବିବ୍ରତ ବୋଧ କରୁଥଲା ।' ' 

ମୋ କଥା ଶୁଣି ଶୁଭେନ୍ଦୁର ଉତ୍ତେଜିତ ମୁହଁର ତୃକ୍‌ ଉପରେ ହସର ଜୁଆର ଉଠିଆସିଲା । 
ସେ କହିଲା, “ଆପଣ ଜଣେ ଲେଖକ ସତ, କିନୁ ନାରୀର ମନସ୍ତତ୍ଵ ସମ୍ପର୍କରେ ଆପଣଙ୍କର 
ଧାରଣା ଅତି ସଂକ୍ଷିପ୍ତ ।” ' 

ଏତିକି କହି ଶୁଭେନ୍ଦୁ ନିଜ ଛାତି ପକେଟରୁ ପୁଳାଏ ନୀଳ, ଗୋଲାପୀ କାଗଜର ଚିଠି 
କାଢ଼ି ମୋ ହାତକୁ ବଢ଼ାଇଦେଲା । ଚିଠିଗୁଡ଼ାକ ମୁଁ ପରୀକ୍ଷା କରି ଦେଖିଲି । ସେସବୁ ମେଘମାନାର 
ହାତଲେଖା । ଜଣେ ବିବାହିତା ନାରୀ ଅନ୍ୟ ଜଣେ ପୁରୁଷ ପାଖକୁ ଏଭଳି ଟିଠି ଲେଖିପାରେ ! 
ସେସବୁ ଟିଠି ନ ପଢ଼ିଥିଲେ, ମୁଁ କେବେ ତାହା ବିଶ୍ଵାସ କରି ନଥାନ୍ତି । 

ଚିଠିତକ ମୁଁ ଶୁଭେନ୍ଦୁ ହାତକୁ ବଢ଼ାଇ ଦେଲାବେଳେ ସେ କହିଲା, “  ମେଘମାନାକୁ ମୁଁ 
ଧମକ ଦେଇଥଲି- ଯଦି ସେ ମୋ କଥାରେ ରାଜି ନ ହୁଏ, ତାହାହେଲେ ରମାନାଥକୁ ମୁଁ ଏ 
ଚିଠିତକ ଦେଇଦେବି । କିନ୍ତୁ ମୁଁ ଯଦି ଜାଣିଥାଆନ୍ତି ଏଇ ଧମକ ଯୋଗୁଁ ଶେଷରେ ସେ 
ଆତ୍ୃହତ୍ଯା କରିବ... 

ନାରୀ ଚରିତ୍ର ଅଧ୍ୟୟନ କରିବାରେ ମୋର ଗୁରୁତର ତୁଟି ରହିଗଲା । ମୋର ଏ ତୁଟି 
ଯୋଗୁଁ ମେଘମାଳା ଆତ୍ସହତ୍ୟା କରିଛି... ” ' 
ମୁଁ ଶୁଭେନ୍ଦୁ ମୁହଁକୁ ତୀକ୍ଷଣ ଦୃିରେ ଚାହିଁଲି । 

ମୋର ମନେ ହେଉଥଲା, ଏଇ ନିର୍ବୋଧ ଲୋକକୁ ମେଘମାଳାର ଆତୃହତ୍ୟା ପାଇଁ ମୁଁ 
ଯଦି ଫାଶୀ ଖୁଣ୍ଟରେ ଝୁଲାଇ ଦେଇପାରନ୍ତି... 

୨୩୦ ଗ୍ରାନ୍ମ ସମଗ୍ର 

କିନ୍ତୁ ଶୁଭେନ୍ଦୁକୁ ଶାସ୍ତି ଦେବା ପାଇଁ ଆମ ଦେଶର ଆଇନ ବଡ଼ ଅସହାୟ । ସେଇ 
ଅସହାୟ ଆଇନ୍‌ ବ୍ଯବସ୍ଥାର ଛତ୍ର ଛାୟାତଳେ ଶୁଭେନ୍ଦୁ ଭଳି କେତେ ଆତତାୟୀ ଯେ ଭଦ୍ର 
ବେଶରେ ବୁଲୁଛନ୍ତି ତା'ର ଇୟଯଭା ନାହିଁ... 

ମେଘମାଳା ଆଉ ଶୁଭେନ୍ଦୁର କଥା ମୁଁ ଭୁଲି ଯିବାକୁ ବସିଥିଲି । କିନ୍ତୁ ଦିନେ ହଠାତ 
ଏପରି ଏକ ଘଟଣା ଘଟିଲା, ଯେଉଁଥିରେ ପୁଣି ମୁଁ ମେଘମାଳାର ଆତୃହତ୍ୟା ଘଟଣା ଭିତରେ 
ଛନ୍ଦି ହୋଇଗଲି । 

ଘଟଣାଟି ଘଟିଲା, ମୋ କକ୍ଷର ଏକ ଶାନ୍ତ ପରିବେଶ ଭିତରେ | 

ରମାନାଥର ଚାକରାଣୀ ଇନ୍ଦୁ ସେଦିନ ଆସି କହିଲା, ˆ ମୁଁ କାଲି ରାତିରେ ଗୋଟିଏ ସୃପ୍ନ 
ଦେଖିଛି ବାବୁ ! ବାବୁୂଆଣୀ ସ୍ବପ୍ନରେ ମତେ ଆସି କହିଲେ, ତାଙ୍କ ମରଣ ପାଇଁ ଦାୟୀ ମୁଁ...” ' 

ରନ୍ଦୁର କଥା ଶୁଣି ମୁଁ ବିସ୍ମୟରେ ବିମୁଢ଼ ହୋଇଗଲି । ଇନ୍ଦୁ ଏ କଅଣ କହୁଟି ! 

ମୁଁ ତାକୁ ବୃଝାଇଦେଇ କହିଲି, ' “ତୋ ହାତରେ ଛୋଟ ବିଲେଇ ଛୁଆଟିଏ ସୁଦ୍ଧା ମରିବନି । 
ତୁ ତୋ ବାବୂଆଣୀକୁ ମାରିଲୁ କେମିତି ?” 

ଇନ୍ଦୁ ତା' ଦୁଇ ଆଖିରୁ ଲୁହ ପୋଛିଲା । ନିରୀହ ଗ୍ରାମ୍ୟ ଝିଅଟିଏ ଇନ୍ଦୁ । ମୃତ୍ୟୁର ଏ 
ଜଟିଳତା ଭିତରେ ସେ ହୁଏତ ପ୍ରବେଶ କରି ପାରୁନାହିଁ । 

ସେ କହିଲା, “ ' ବାବୃଆଣୀ ଯେଉଁଥି ପାଇଁ ବିଷ ଖାଇ ମଲେ, ସେକଥା ମୁଁ ଜାଣେ 
ବାବୁ । ' 

ଏଇ ଅଶିକ୍ଷିତା ଗ୍ରାମ୍ୟ ଝିଅଟିର ସରଳ ମନ ଭିତରେ ଯେ ଗରଳର ଉତ୍ସ ରହିଛି, କଳନା 
କରି ମୁଁ ଶିହରି ଉଠିଲି । ପଚାରିଲି, “ ' କଅଣ ସେ କାରଣ ମତେ କହନି ଦେଖି... !' ! 

ଇନ୍ଦୁ କହିଲା, “ ' ଶୁଭେନ୍ଦୁ ବାବୁଙ୍କ ସହ ବାବୁଆଣୀଙ୍କର ଭାବ ଥିଲା ବାବୁ | ମୁଁ ନିଜେ 
କେତେ ଚିଠି ନେଇ ମାଆଙ୍କ ହାତରୁ ଶୁଭବାବୃଙ୍କୁ ଦେଇଆସିଟି । ମୋ ଆକିକି ଏସବୁ ଭଲ 
ଦିଶିଲା ନାଇଁ | ମୁଁ ତାଙ୍କୁ ଧମକ ଦେଇଥୁଲି, ଶୁଭବାବୁ ଯଦି ଆଉ ଦିନେ ଆମ ଘରକୁ ଆସନ୍ତି, 
ମୁଁ ରମା ବାବୃଙ୍କୁ ସବୁକଥା କହିଦେବି । ମୋର ଏ ଧମକ ଦି” ଦିନ ପରେ ମାଆ ବିଷ ଖାଇଲେ | 
ମୁଁ ଚାଣ୍ଡାଳୁଣୀ କଅଣ ଜାଣିଥିଲି ଯେ, ଏଇ କଥା ପାଇଁ ଶେଷକୁ ସେ... !' ' 

ନିଜ ଚାକରାଣୀଠାରୁ ଲାଞ୍ଚନା ସହିବା ଅପେକ୍ଷା ବିଷ ଖାଇବା ଯେ ମେଘମାଳା ଭଳି ଝିଅ 
ପକ୍ଷରେ ସ୍ଵାଭାବିକ ଘଟଣା ଥିଲା, ଏଥିରେ ମୋର ସହେହ ନାହିଁ । 

ଇନ୍ଦୁକୁ ମୁଁ ସାନ୍ତ୍ନା ଦେଇ ଫେରାଇଦେଲି । ଏ ଘଟଣା ବାହାରେ କାହାକୁ ନ କହିବାପାଇଁ 
ମଧ୍ୟ ତାକୁ ପରାମର୍ଶ ଦେଲି ! ଇନ୍ଦୁ ଆଖିରେ କିନ୍ଧୁ ଅସରନ୍ତି ଲୁହ । ଦୋଷମୁକ୍ତ ବୋଲି ନିଜ 
ମନକୁ ସେ ବୂଝାଇ ପାରୁ ନ ଥିଲା । 

ଇନ୍ଦୁ ଚାଲିଗଲା ପରେ ମୁଁ ସନ୍ଦେହର ପୂର୍ଣ ମଧ୍ୟରେ ପଡ଼ିଗଲି । 

କାହା ପାଇଁ ତା' ହେଲେ ଶେଷରେ ଆତୃହତ୍ୟା କଲା ମେଘମାଳା ? 

ଶୁଭେନ୍ଦୁ ପାଇଁ, ନା ଇନ୍ଦୁପାଇଁ ! ! 

ଗଳ୍ପଛସମଗ୍ର ୨୩୧ 


- ପାଞ୍ଚ- 


ପତ୍ରିକା ପାଇଁ ରହସ୍ଯ ଗଛଟିଏ ଲେଖିବା ନିମନ୍ତେ ନିଜ ମନ ସହିତ ମୁଁ ଗତ ଦୂଇଦିନ 
ଧରି ସଂଗ୍ରାମ କରିଆସିଛି । କିନ୍ଧୁ ଏତେ ସଂଗ୍ରାମ, ଏତେ ପ୍ରଚେଷ୍ଟା ସତ୍ତ୍ଵେ ମୋ ମନର ମରୁଭୂମିରେ 
ସେ ରହସ୍ଯ ଗଛର ସବୁଜ ପଲ୍ଲବ କେବେ ହେଲେ ଅଙ୍କୁରିତ ହେଲା ନାହିଁ । 

ହତାଶା ଓ ବିରକ୍ତିରେ ମୁଁ କଲମ ଛାଡ଼ିଦେଇ ବସିଗଲି । ଦୂରରୁ ରମାନାଥର ମୁହଁ 
ଦେଖାଗଲା । 

ରମାନାଥ ଆସୁଥଲା ମୋ ଘ୍ରରଆଡ଼କୁ । କାର୍‌ରେ ନୁହେଁ, ପଦ ଯାତ୍ରାରେ | 

ମେଘମାଳାର ମୃତ୍ୟୁ ପରେ ମୁଁ ଆଉ ରମାନାଥର ଘରକୁ ଯାଇ ନାହିଁ । ଅଥଚ ପତ୍ନୀ- 
ବିୟୋଗ-ବିଧୂର ବନ୍ଧୁଟିକୁ ଯେ ମୁଁ ସମବେଦନା ଜଣାଇ ଆସିବା ଉଚିତ୍‌ ଥିଲା, ଏକଥା ରମାନାଥକୁ 
ଦେଖିବା ମାତ୍ରେ ସ୍ମରଣ ହେଲା । 

ରମାନାଥ ମୁହଁକୁ ବିଷଣ୍ଠତା କଳାମେଘ ସେଦିନ ପର୍ଯ୍ୟନ୍ତ ମଧ୍ୟ ଆକ୍ରାନ୍ତ କରି ରଖିଥୁଲା | 

ମୋ କକ୍ଷରେ ପ୍ରବେଶ କରି ଉଦା ଦୃଷ୍ଟିରେ ସେ ମୋ ଆଡ଼କୁ ଚାହିଁଲା । ମୁଁ ତାକୁ ଖଣ୍ଡେ 
ଚେୟାର ଦେଖାଇ ଦେଇ ବସିବାକୁ କହିଲି । 

ଚେୟାରରେ ବସି ସେ କହିଲା,  ' ମୁଁ ତତେ ଗୋଟାଏ ଜରୁରୀ କଥା କହିବାକୁ ଆସିଲି । 

ଜରୁରୀ କଥାଟା କଅଣ, ଶୁଣିବା ପାଇଁ ମୁଁ ମୋର କଲମ ଛାଡ଼ିଦେଇ ତା' ଆଡ଼କୁ ଚାହିଁ 
ବସିଲି | | 

ସେ କହିଲା, “ “ ମେଘମାଳା ଆତୃହତ୍ୟା କରି ନାହିଁ, ଶୁଭେନ୍ଦୁ ତାକୁ ହତ୍ୟା କରିଛି । 
ମତେ ଆଜି ସେ ସବୁକଥା ଖୋଲି କହିଲା । ପ୍ରେମ ଚିଠି ଦେଖାଇ ମେଘମାଳାକୁ ସେ ବ୍ଲାକ୍‌ 
ମେଲ୍‌ କରିବାକୁ ଚାହୁଁଥିଲା । ଆଉ ମେଘମାଳା ତା'ର ସେ ବ୍ଲାକ୍ମେଲ୍‌ର ଶିକାର ନ ହୋଇ 
ଆତ୍ୃହତ୍ୟଯା କରିଛି | ଏ ହତ୍ୟା ପଛରେ କୌଣସି ମାନସିକ ବିକୃତି ନାହିଁ ପାରିବାରିକ ଅସନ୍ତୋଷ 
ନାହିଁ । ସ୍ପଷ୍ଟ ଦିବାଲୋକରେ ଏ ନିର୍ମମ ହତ୍ୟା... 

ଶୁଭେନ୍ଦୁ କଥା ମୁଁ ଶୁଣିଥିଲି; ରମାନାଥର ଅଭିଯୋଗ ମଧ୍ଯ ଶୁଣିଲି । ସେଥୁରେ ଉତ୍ତେଜିତ 
ହେବାର କାରଣ ମୋର କିଛି ନ ଥଲା । ମୁଁ କେବଳ ନିରୀକ୍ଷଣ କରି ଦେଖୁଥୁଲି ରମାନାଥର 
ମୁହଁକୁ । ତା'ର ସେ କୃଷ୍ଣକାୟ ମୁହଁର ଚମ ଉପରେ ଉତ୍ତେଜନାର ଲାଳିମା ଏକ ବିଚିତ୍ର ବର୍ଣ୍ଣର 
ସମନ୍‌ ୟ ସୃଷ୍ଟି କରିଥିଲା | ମେଘମାଳା ଶୁଭେନ୍ଦୁକୁ ଲେଖିଥିବା ଚିଠିଗୁଡ଼ିକ ପଢ଼ି ଶୁଭେନ୍ଦୁ ଉପରେ 
ଯେ ସେ ଭୀଷଣ ଭାବରେ ରାଗିଯାଇଛି, ସେଥିରେ ମୋର ଆଦୌ ସନ୍ଦେହ ନଥୁଲା । 

ମେଘମାଳା ବଞ୍ଚୁଥିବା ବେଳେ ସେ ଯାହା ସନ୍ଦେହ କରି ନଥୁଲା, ମେଘମାଳାର ମୃତ୍ୟୁପରେ 
ସେ ସନ୍ଦେହର ଦୋଳନରେ ଅସ୍ଥିର ରମାନାଥର ମନ | ମେଘମାଳା ବଞ୍ଚଥିଲେ ସେ ହୁଏତ ତା' 
ଉପରେ ପ୍ରତିଶୋଧ ନେଇଥାନ୍ତା । କିନ୍ତୁ ମେଘମାଳା ଆତ୍ସହତ୍ଯା କରି ତାକୁ ଫାଙ୍କି ଦେଇ 
ଯାଇଛି | ସେଇ ପ୍ରତିଶୋଧଟା ସେ ଶୁଭେନ୍ଦୁ ଉପରେ ଦେବାକୁ ଚାହେଁ । 

ମୁଁ ତା'ର ମାନସିକ ଭାରସାମ୍ୟ ଫେରାଇ ଆଣିବା ପାଇଁ ପ୍ରଶ୍ନକଲି,  ' ମେଘମାଳା ତତେ 
ବିବାହ କରି ସୁଦ୍ଧା ଶୁଭେନ୍ଦୁକୁ ପ୍ରେମ କରୁଥଲା; କିବଧୁ ତାକୁ ସେ ଦେହଦାନ କରିବାକୁ ଚାହୁଁ 
ନଥିଲା କାହିଁକି, କହିପାରୁବୁ ? ' ' 

ବିଭୂତି ପଟ୍ଟନାୟକ 
୨୩୨ ଚ୍ରାଳ୍ନସମଗ୍ର 


ମୋ କଥା ଶୁଣି ନିର୍ବୋଧ ହୋଇଗଲା ରମାନାଥ ! କଥାଟାକୁ ସେ ହୁଏତ ଏତେ ଗଭୀର 
ଭାବରେ କେବେ ଭାବିନଥିଲା | 

କିଛି ସମୟ ନୀରବ ରହିବା ପରେ ସେ କହିଲା, “ ' ଆତୃହତ୍ୟା କରିବାର ଠିକ୍‌ ଦୁଇଦିନ 
ଆଗରୁ ସେ ମତେ କହିଥିଲା, ଶୁଭେନ୍ଦୁ ଅସଚ୍ଚରିତ୍ର ନାରୀଦେହ ଲୋଭୀ | ଏଭଳି ଏକ ଭୟଙ୍କର 
ଜୀବକୁ ଆମ ଘରକୁ ଆସିବା ଲାଗି ତମେ ବାରଣ କରିଦିଅ । ' ' 

ଉତ୍ସ୍କ କଣ୍ଠରେ ମୁଁ ପ୍ରଶ୍ନକଲି, “ ତୁ କ'ଣ ଉତ୍ତର ଦେଲୁ ? ' 

ମୁହଁରେ ଜମି ଆସିଥିବା ଝାଳତକ ପୋଛିଦେଇ ସେ କହିଲା, ˆ ‘ମୁଁ ଉର ଦେଇଥିଲି 
ଶୁଭେନ୍ଦୁ ମୋର ବନ୍ଧୁ । ମୁଁ ତାକୁ ଭଲକରି ଜାଣେ । ତମେ ଯଦି ଠିକ୍‌ ବାଟରେ ଚାଲୁଥୁବ, ସେ 
କେବେହେଲେ ତମକୁ ଅବାଟରେ ନେଇ ପାରିବ ନାହିଁ ।' ' 

ରମାନାଥର ଉତ୍ତର ଶୁଣି ମୋ ଆଖିରେ ରହସ୍ୟର ଏକ ନୂତନ ଦ୍ଵାର ଉନ୍ମକ୍ତ ହୋଇଗଲା | 
ଶୁଭେନ୍ଦୁ ଓ ଇନ୍ଦୁଠାରୁ ଧମକ ଖାଇସାରି ନିଜର ଶେଷ କର୍ରବ୍ୟ ପାଳନ କରିଥିଲା ମେଘମାଳା । 
ନିଜ ଦେହର ପବିତ୍ରତାକୁ ରଖିବା ପାଇଁ ସେ ଚାହିଁଥିଲା ନିଜ ସ୍ବାମୀର ସାହାଯ୍ୟ । ସ୍ତୀ ହିସାବରେ 
ରମାନାଥଠାରୁ ତା'ର ଏ ପ୍ରାପ୍ୟ ଅତି ସ୍ଵାଭାବିକ୍‌ । କିନ୍ତୁ ରମାନାଥ ନିର୍ବୋଧ । ସେ ବଳିଷ୍ଠ 
ପୁରୁଷ ହୋଇପାରେ କିନ୍ତୁ ଦୂର୍ବଳ ସ୍ଵାମୀ । ନିଜ ସ୍ତ୍ର ସାଧୁତାର ଆଳ ଦେଖାଇ ସେ ତାକୁ 
ଶୁଭେନ୍ଦୁ ଓ ଇନ୍ଦୁର ଶିକାର ହେବାକୁ ଠେଲି ଦେଇଥିଲା | ନାରୀ ସବୁ ସହିପାରେ, କିନୁ ନିଜ 
ସ୍ବାମୀର ଏ ଚରମ ନିର୍ବୋଧତା ତା” ପକ୍ଷରେ ଅସହ୍ୟ | ଆତ୍ସହତ୍ୟା କରି ସେ ଉପଯୁକ୍ତ ସ୍ତର 
କର୍ଭବ୍ୟ ହିଁ ପାଳନ କରିଛି । 

ମୋର ଦୀର୍ଘ ନୀରବତାରେ ଅସ୍ଥିର ହୋଇଉଠି ରମାନାଥ କହିଲା, “ ସେଦିନ ମେଘମାଳା 
କଥାକୁ ଅବିଶ୍ବାସ କରି ମୁଁ ଭୁଲ୍‌ କରିଥିଲି | କିନୁ ଆଜି ଶୁଭେନ୍ଦୁକୁ ଫାଶୀ ଖୁଣ୍ଟରେ ଝୁଲାଇ ମୁଁ 
ସେଇ ଭୁଲ୍‌ର ପ୍ରାୟଶ୍ଚିତ କରିବାକୁ ଚାହେଁ...” 

ରମାନାଥ ଉଠି ଠିଆହେଲା | 

ମୁଁ ତା' ସାର୍ଟ କାଲର୍ଟା ଧରି କହିଲି, “ ' ଶୁଭେନ୍ଦୁ ନିର୍ଦ୍ଦୋଷ ରମାନାଥ ! ମେଘମାଳାର 
ଯୌବନ ଯେକୌଣସି ପୁରୁଷକୁ ପ୍ରଲୁବଧ କରିବ । ତେଣୁ ମେଘମାଳାକୁ ଯଦି କେହି ହତ୍ଯା 
କରି ଥାଏ, ସେ ହତ୍ୟାକାରୀ ହେଉଛୁ, ତୁ ନିଜେ | ପୁରୁଷ ହିସାବରେ ତୋର ଦୂଇଟି ଆଖି ଅଛି 
ସତ, କିନୁ ସ୍ଵାମୀ ଭାବରେ ଯେଉଁ ତୃତୀୟ ନୟନ ଦରକାର, ତାହା ତୋ ଠାରେ ନାହିଁ । 
ମେଘମାଳାର ହତ୍ୟା ପାଇଁ ଦାୟୀ ତୋର ନିର୍ବୋଧତା, ଦୂରଦୃଷିହୀନତା | 

ମୋ କଥା ଶୁଣି ଅବାକ୍‌ ହୋଇଗଲା ରମାନାଥ । 

ତା'ର ସେ କୃଷ୍ଣକାୟ ବିକୃତ ମୁହଁରେ ଆତଙ୍କର ଚିହ୍ନ ଫୁଟିଉଠିଲା | କମ୍ପିତ କଣ୍ଠରେ 
ସେ କହିଲା, “ ହଁ, ତୁ ଠିକ୍‌ କହିଚୁ... ' 

ମୋ ହାତର ଆଙ୍ଗୁଠିଗୁଡ଼ାକ ଶିଥିଳ ହୋଇଗଲା ରମାନାଥର କଥା ଶୁଣି । ତା” ସାର୍ଟର 
କାଲର୍‌ ଛାଡ଼ିଦେଇ ମୁଁ ଆସି ଚେୟାରରେ ବସିପଡ଼ିଲି । 

ମେଘମାଳାର ମୁହଁଟା ଅସଂଖ୍ୟ ଦୀପ୍ତିରେ ପ୍ରଦୀପ୍ତ ହୋଇଉଠି ମୋ ଆଖି ଆଗରେ ଭାସି 
ଉଠୁଥିଲା ! nn 

କେତେ ଯେ ବସନ୍ତ ସତେ ! 

ବିତ଼ତ ପଟ୍ଟନାୟକ 
ଗଳ୍ସମଗ୍ର ୨୩୫ 


କେତେ ଯେ ବସନ୍ତ ସତେ ! 


(ଏକ) 


ସମୀରଣର ସ୍ଵାୟୁତନ୍ତ୍ୀରେ ଉଛ୍ଲସିତ ହେଉଛି ବସନ୍ତର ସୁତୀବ୍ର ଆଲୋଡ଼ନ । 

ଆହା ! ବସନ୍ତ ଆସିଗଲା ! 

ନିରିମାଖୀ ପତ୍ରଝଡ଼ା ଗଛରେ ନବ ପଲଲବର ସମାରୋହ । 

ଏ ଯେ ମଳୟ ବହୁଛି ! 

ବସନ୍ତ ଆସିଗଲା । ନବ ବଧୂର ସଲ୍ଲଜ, ସ୍କିଗ୍‌ଧ ହାସ୍ୟ ଭଳି ଏ ବସନ୍ତ କେଡ଼େ ମସୂଣ ! 
କଣ୍ଠ ସଫାକରି ଗୋଟାଏ ସଂଗୀତର ସ୍ଵର ଧରାଇଲା ପ୍ରମୋଦ । 

ବସନ୍ତ ଜାଗ୍ରତ ଦ୍ଵାରେ... 


(ଦୁଇ) 


କଣ୍ଠର ସଂଗୀତ ଶେଷ ହୋଇ ଆସିଲା । | 

ବିଳମ୍ବିତ ତାଳରେ ଆଉ ଏକ ସ୍ଵର ସଜାଡ଼ିବାରେ ଚେଷ୍ଟା କଲା ପ୍ରମୋଦ । ହେଉନାହିଁ । 
ଆକଣ୍ଠ ଯନ୍ତ୍ରଣାରେ ଶ୍ବାସରୁଦ୍ଧ ହୋଇ ଆସୁଛି । 

ଅଥଚ... ଅଥଚ ବସନ୍ତ ଜାଗ୍ରତ ଦ୍ଵାରେ... ! 

¡ ନଦୀ-ପଠାର ପରସ୍ତ ପରସ୍ତ ବାଲି ସ୍ପର୍ଶ କରି ବହି ଆସୁଥିବା ପବନରେ କି ମଧୁର 

ଉତ୍ତେଜନା ! 

ଯଦି ଆଉ ଗୋଟାଏ ସଂଗୀତ ଗାଇପାରନ୍ତା ପ୍ରମୋଦ ! 

ବାଛୁରୀର ଆଖି ଭଳି ତାରି ନିରୀହ, ନିସ୍ତରଙ୍ଗ ଆଖିର ସମୁଦ୍ରରେ ବସନ୍ତର ଉଡ୍ଡୀୟମାନ 
ବିହଙ୍ଗ କେତୋଟି ପକ୍ଷ ଝାଡ଼ି ଗଲେ । 

ତା'ର ଅବଶ୍ୟ ସ୍ବାୟୁର ରୁକ୍ଷ ବାଲୁକାଶଯ୍ଯାରେ ବି ଲାଗିଲା ଅନ୍ତ କେତୋଟି ମଳୟ 
ତରଙ୍ଗର ଅପୂର୍ବ ସଂଘାତ । 

ବିଭୂତି ପଟ୍ଟନାୟକ 
୨୩୬ ଚାଳ୍ସମଗ୍ର 


ବସନ୍ତର ଏ ଉତ୍ତେଜିତ ¿+ 'ଣ୍ୟରେ ଯଦି ଏକାକିନୀ ହଳଦୀବସନ୍ତ ଭଳି ବସି ରହି ଆଜି 
ତା'ର ସଂଗୀତ ଶୁଣୁଆଆନ୍ତା ସଂଘମତ୍ରା ! 

ଏଥର କେବକ କଣ୍ଠନଳୀରେ ନୁହେଁ, ସଂଘମିତ୍ରା କଥା ଚିନ୍ତା କଲାକ୍ଷଣି ସ୍ମନ୍ଦମାନ 
ହୃତପିଣ୍ଡରେ ଯନ୍ତ୍ରଣା ଅନୁଭବ କଲା ପ୍ରମୋଦ । 

ଏ ଯନ୍ତ୍ରଣାର ଶେଷ ନାହିଁ । 

ଶେଷ ହେବାକୁ ଦେବ ନାହିଁ ମଧ୍ଯ ପ୍ରମୋଦ । ଆନନ୍ଦର ଆବେଗ ଅପେକ୍ଷା ଯନ୍ତ୍ରଣାର ଏ 
ଅସ୍ଥିରତାରେ ରହିଛି ବଞ୍ଚରହିବାର ବିଚିତ୍ର ଏକ ନୂତନ ସ୍ଵାଦ । 

କିନ୍ତୁ ଏ ବସନ୍ତରେ କେବଳ ଜୀବନଟା ସ୍ଵାଦହୀନ ହୋଇ ଉଠେ । 

ବସନ୍ତଟା ଯଦି ପୃଥିବୀକୁ ମୂଳରୁ ନ ଆସନ୍ତା ! 


(ତିନି) 
ସଂଘମିତ୍ରା କହେ, ଜୀବନଟା କଅଣ ଏକ ବସନ୍ତର ଉପବନ ପ୍ରମୋଦ ! ଏଠାରେ 
କଅଣ କେବଳ ଚିର ମଳୟର ସମାବେଶ ! ଶୀତ ଯଦି ନ ଥାନ୍ତା; ଗ୍ରୀଷ୍ମ ଯଦି ପୃଥିବୀକୁ ମୂଳରୁ 
ଆସୁ ନଥାନ୍ତା, ଏ ବସନ୍ତ କଅଣ ଏଡେ ମିଠା, ଏତେ ଉତ୍ତେଜକ ମନେହୁଅନ୍ତା ? 


ହୁଏତ ସଂଘମିତ୍ରା ସେଦିନ ସତ କହୁଥିଲା । 
ଏତେ ତାବ୍ର ପ୍ରଖର ସତ୍ୟ ! 


(ଚାରି ) 


ତାନପୁରାଟା ଧୂଳି ଧୂସରିତ ହୋଇ ପଡ଼ିରହିଛି । 

ଧୁଳି ଜମିଛି ବି ପ୍ରମୋଦର କଣ୍ଠରେ, ସ୍ଵର ନିର୍ଗତ ହେଉଥିବା ହାଡ଼ୁଆ କଣ୍ଠନଳୀରେ । 

ସଂଘମିତ୍ରା ଥିଲେ ତାନପୁରା ଦେହରୁ ଧୂଳି ଛାଡ଼ିଦିଅନ୍ତା । ତା' କଣ୍ଠନଳୀରେ ସଂଗୀତର 
ମୁଳଁନା ଭରିଦିଅନ୍ତା । ଇଚ୍ଛା ନ ଥୁଲେ ବି ସଂଗୀତ ଉଦଗୀରଣ କରନ୍ତା ପ୍ରମୋଦ । 

କିନ୍ତୁ ସଂଘମିତ୍ରା ଆଜି ଯେତେବେଳେ ନାହିଁ ! 

ଆଉ ଜଣେ ପୁରୁଷ ସହିତ ସେ ଯେତେବେଳେ ବସନ୍ତକୁ ନୂଆ କରି ଉପଭୋଗ କରିବାକୁ 
ଅନ୍ୟତ୍ର ପଳାଇ ଯାଇଛି ! 

ବନାରସର ଏକ ସଂଗୀତ ସମ୍ମିଳନୀରେ ତିନି ସପ୍ତାହ କଟାଇ ବାଲେଶ୍ଵର ଫେରିବା 
ପରେ ପ୍ରଥମେ ସଂବାଦଟା ଶୁଣି ପ୍ରମୋଦ ବିସ୍ମିତ ହୋଇଥଲା; କିନ୍ଧୁ ବିଚଳିତ ହୋଇନଥୁଲା । 

ଆଶା କରିଥିଲା, ନିଜ ପୁରୁଷବନ୍ଧୁଙ୍କ ସହ କିଛିଦିନ ରହି ପ୍ରମୋଦ ରଥର ପତ୍ନା ହେବା 
ପାଇଁ ପୁଣି ହୁଏତ ଫେରି ଆସିବ ସଂଘମିତ୍ରା । 

ପୁଣି ତା' ତାନପୁରାରୁ ଧୂଳଜି ଝାଡ଼ିଦେବ । 

ବିଭୂତି ପଟ୍ଟନାୟକ 
ଗଳନ୍ପସମଗ୍ର ୨୩୭ 
ତା” ଗଳାରେ ଦୂଇ ମାଂସଳ ବାହୁ ଛନ୍ଦି କହିବ, ସୁନାଟି ପରା ! ଆଉ ଗୋଟିଏ ଗୀତ 
ଗାଅ ! 
ନାହିଁ ନାହିଁ କରି ବି ଶେଷରେ ଗୋଟାଏ ଚମତକାର ଗୀତ ଗାଇବ ପ୍ରମୋଦ, “ ' ଗଲାଣି 
ତ ଗଲା କଥାରେ ସଙ୍ଗାତ... ” ' 
କିନୁୁ ସଂଘମିତ୍ରା ଅବଶେଷରେ ଆଉ ଆଦୌ ଫେରିଲା ନାହିଁ । ବର୍ଷେ, ଦେଢ଼ବର୍ଷ, 
ଦୂଇବର୍ଷ- ଦୀର୍ଘ ଦୁଇ ବର୍ଷ ବିତିଗଲା । 
ବୁଢ଼ୀ ମାଆ ଚଟାଣରେ ରୌଦ୍ରସ୍କାନ କରିବା ପାଇଁ କନ୍ଛାଟାଏ ପାରି ଶୋଇଛି । ବେଳେ 
ବେଳେ ପ୍ରମୋଦ ନାମ ଧରି ଡାକୁଛି । ହୁଏତ ଅଭିଯୋଗ କରିବା ପାଇଁ ତା'ର କିଛି ବକ୍ତବ୍ୟ 
ରହିଛି । 
କିନ୍ତୁ ଯାହାର ଜୀବନଟା ଏକ ସୁଦୀର୍ଘ ଅଭିଯୋଗ ଫର୍ଦ ସେ ଆଉ କାହା ଅଭିଯୋଗ 
ଶୁଣିବ ? 
ଟେବୁଲ୍‌ ଡୂୟାରରୁ ସଂଘମିତ୍ରାର ଫଟୋଟା ବାହାର କରି ଦେଖିଲା ପ୍ରମୋଦ । 
ସଂଘମିତ୍ରାର ଆଖିର ଚାଞ୍ଚଲ୍ୟରେ ବି ବସନ୍ତର ସ୍ପର୍ଶ ! 


(ପାଞ୍ଚ) 


ବସନ୍ତରତୂକୁ ଏତେ ଭଲପାଏ କାହିଁକି ପ୍ରମୋଦ ? 

କାରଣ- ସଂଘମିତ୍ରା ସହିତ ତା'ର ପ୍ରଥମ ପ୍ରଣୟର ଶଙ୍ଖଧ୍ବନି ସେ ଶୁଣିଥଲା ଏହି ମଧୁ 
ବସନ୍ତରେ ! 

କାରଣ- ସଂଘମିତ୍ରାର ନିଶ୍ଵାସରେ ଭରି ରହିଥାଏ ମଳୟର ଏହି ମଧୁର ସୁରଭି ! 

କାରଣ- ଫାଲ୍‌ଗୁନର କେଉଁ ବାସନ୍ତୀ ସଂଧ୍ୟାରେ ସଂଘମିତ୍ରା ହୁଏତ ତାକୁ କହିଥିଲା; 
ବସନ୍ତର ଏଇ ଉତ୍ତେଜନାର ଉଦ୍ୟାନରେ ହୁଏତ ଅନେକ ସଶ୍ବର୍ଯ୍ୟ ଭରିରହିଛି ପ୍ରମୋଦ ! କିନ୍ତୁ 
ତମ କଣ୍ଠନିର୍ଗତ ସଙ୍ଗୀତ ପାଖରେ ମୋ ପାଇଁ ଏ ଵିଶ୍ବର୍ଯ୍ୟ ଏକାନ୍ତ ମୂଲ୍ୟହୀନ ! 

ହୁଏତ ଏମିତି କିଛି କିଛି କାରଣ ଯୋଗୁଁ ଏ ବସନ୍ତରତୁଟା ଅତି ପ୍ରିୟ ହୋଇ ଉଠିଥୁଲା 
ସଂଗୀତ ଶିଳୀ ପ୍ରମୋଦର । ସଂଘମିତ୍ରା ଅନ୍ଯ ଏକ ପୁରୁଷ ସହିତ ତାକୁ ପ୍ରତ୍ଯାଖ୍ଯାନ କରି 
ଚାଲିଯିବା ପରେ ବି ଫାଲ୍‌ଗୁନର ଏଇ ଲାବଣ୍ୟମୟୀ ରତୁକନ୍ୟାକୁ ଘୃଣା କରି ସେ ପାରୁନାହିଁ ! 

ପ୍ରମୋଦ ତା!' ସ୍ଵରଯନ୍ତ୍ରର ତନ୍ତ୍ରୀ କେତୋଟିକୂ ନିଜ ଆଙ୍ଗୁଠିରେ ଧରି ଆକର୍ଷଣ କରିବାକୁ 
ଲାଗିଲା । ତା'ର ଭାରି ଇଚ୍ଛା ହେଉଥିଲା, କେତୋଟି ତନ୍ତ୍ରୀ ବିଚ୍ୟୁତ୍‌ ଏଇ ସ୍ଵରଯନ୍ତ୍ରରୁ ଯେଉଁସ୍ବର 
ନିର୍ଗତ ହେବ, ତା” ସହିତ ତା' ସାଂପ୍ରତିକ ଜୀବନର କିଛିଟା ସାମ୍ୟ ଖୋଜି ସେ ପାଇପାରେ । 

କିନ୍ତୁ ତା' ଆଙ୍ଗୁଠିର ନିଷ୍ୁର ଆକର୍ଷଣରେ ବାଦ୍ୟଯନ୍ତ୍ର ତନ୍ତ୍ରୀ ଛିନ୍ନ ହେଲା ନାହିଁ, ସେଥିରୁ 
ନିର୍ଗତ ହେଲା କେବଳ ତାନହାୀନ ଏକ ଶ୍ରତିକଟୁ ଶବ୍ଦ | 

ଭୟରେ, ଆତଙ୍କରେ ବାଦ୍ୟଯନ୍ତ୍ବକୁ ଠେଲି ଦେଇ କିଛି ଦୂରକୁ ଘୁଞ୍ଆସିଲା ପ୍ରମୋଦ । 

ବିଭୂତି ପଟ୍ଟନାୟକ 
୨୩୮ ଗ୍ରଳ୍ଧସମଗ୍ର 

ଏ କଅଣ ହେଲା ? 

ବାଦ୍ୟଯନ୍ତ୍ଟାର ସେ ସୂକ୍ଷ୍ମ ତାର କେତେଟା ତା'ର ଆକର୍ଷଣ ଫଳରେ ଛିନ୍ନ ହୋଇ ନ 
ଯାଇ, ଏପରି ଏକ ଛନ୍ଦହୀନ ସ୍ଵର ପ୍ରସବ କଲା କାହିଁକି ? 

ନା- ଏ ସ୍ଵର କେବଳ ଏକ ଶଦ୍ଦ ନୁହେଁ, ଏ ଯେପରି ଏକ ପ୍ରତିବାଦ ଧ୍ଵନି ! 

ପ୍ରମୋଦର ଆକର୍ଷଣକୁ ଉପେକ୍ଷା କରି ବାଦ୍ଯଯନ୍ତ୍ରଟା ଯେପରି ପ୍ରତିବାଦ କଲା; ତମେ 
ମତେ ଛୁରଅଁ ନାଇଁ... ମୋ ଠାରୁ ଦୂର ହୋଇଯାଅ ! 

ନିଜ କପୋଳରେ ହାତ ଦେଇ ବସି ରହିଲା ପ୍ରମୋଦ । 

ସଂଘମିତ୍ରାର ପ୍ରତ୍ୟାଖ୍ୟାନ ସେ ସହିଛି । ବଞ୍ଚଛି । ବଞ୍ଚବାର ଚେଷ୍ଟା କରୁଛି । ଜି 
ରହିବାର ନୂଆ ପଥ ଅଣ୍ଡାଳୁଛି । 

କିନ୍ତୁ ନିଜ ପ୍ରିୟତମ ବାଦ୍ଯଯନ୍ତ୍ରର ପ୍ରତ୍ୟାଖ୍ୟାନ ସେ ସହିବ କିପରି ? 

ମଣିଷ ଯାହାକୁ ଅତି ପ୍ରିୟ ବୋଲି ଭାବେ, ତା'ର ପ୍ରତ୍ୟାଖ୍ୟାନ ତାକୁ ବେଶି ଆହତ 
କରେ । 

ଆଉ ଯିଏ ଯାହାର ଯେତେ ବେଶି ପ୍ରିୟ, ସେହି ହିଁ ତାକୁ ପ୍ରତ୍ୟାଖ୍ୟାନ କରିବା ପାଇଁ 
ସେତେ ବେଶି ଆଗ୍ରହୀ ହୋଉ ଉଠେ ! 


ଛଅ 


କଲେଜଛକ ଚାହା ଦୋକାନରେ ଗହଳି ପାତଳ ହୋଇ ଆସିଛି । 

ଦୋକାନରେ ଗୋଟିଏ କୋଣରେ ବସି ନିଲିପ୍ତ ଭାବରେ ଚାହା ପିଉଛି ପ୍ରମୋଦ ! 

କପେ ନୁହେଁ; ଦୂଇ କପ୍‌ ନୁହେଁ, ତିନି କପ୍‌ । 

ତୃତୀୟ କପ୍‌ ଚାହାଟା ଅର୍ଡ଼ର ଦେଲାପରେ ପାଖରେ ବସି ଜଳଖିଆ ଖାଉଥିବା ତରୁଣ 
ଦୂଇଜଣ ତା ଆଡ଼କୁ ଅନାଇଲେ । 

ଲୋକଟା କଅଣ ଚାହାପାୟୀ ଜୀବ ? 

ତା” ପରେ ସେ ଦୂଇଜଣ ଫିସ୍‌ ଫିସ୍‌ କଥାବାର୍ରା ହେଲେ । ବସିବା ସ୍ଥାନର ବ୍ୟବଧାନ 
ଥିଲେ ବି ପ୍ରମୋଦ ସେମାନଙ୍କ କଥା ବେଶ୍‌ ଶୁଣି ପାରୁଥିଲା | 

*  ବୃଝିଲୁ- ଲୋକଟା ଗୋଟାଏ ଜିନିଅସ୍‌ । ଭାରି ସୁନ୍ଦର ଗୀତ ଗାଏ ! ଓଡ଼ିଶା ବାହାରେ 
ବି ଖ୍ୟାତି ଅଛି । ହେଲେ ଭାରି ହତଭାଗ୍ୟ... ଅନ୍‌ ଫର୍ଚୂନେଟ... ” ' 

ପ୍ରମୋଦ ଚାହା କପ୍‌ରେ ଓଠ ଲଗାଇଲା; କିନୁୁ ଚାହା ଶୋଷଣ କରିପାରିଲା ନାହିଁ । 

* ମାନେ... 

* * ମାନେ, ଲୋକଟାର ସ୍ତୀ ଆଉ ଜଣେ ଲୋକ ସହିତ ପଳାଇ ଯାଇଛି ।' 

ଶେଷ ବାକ୍ୟଟା ସତର୍କତାର ସହ ଉଚ୍ଚାରଣ କରୁଥିବା ତରୁଣଟି ତୀର୍ଯ୍ୟକ ଦୃଷ୍ଟିରେ ପ୍ରମୋଦ 
ଆଡ଼କୁ ଚାହିଁଲା । 

ବିଭୂତି ପଟ୍ଟନାୟକ 
ଗଁଳ୍ପସମଗ୍ର ୨୩୯ 

କରଅଁଳା ବାଛୁରୀର ଆଖି ଭଳି ନିର୍ବୋଧ ଆଖିରେ ପ୍ରମୋଦ ସେତେବେଳକୁ ଚାହା କପ୍‌କୂ 
ଅନାଉଥୁଲା ! 

ଅନ୍ୟ ତରୁଣ ଜଣଙ୍କ ଦୃଷ୍ଟି କରୁଣ କରି ମନ୍ତବ୍ୟ କଲା, “ “ମନର ଉଷ୍କତା ଭାଙ୍ଗ ଯାଇଛି 
ବୋଲି ହୁଏତ ଲୋକଟା ତିନି କପ୍‌ ଚାହା ପିଇ ସେ ଉଷ୍ପତାର ଏକ ମିଥ୍ୟା ପରିବେଶ ସୃଷ୍ଟି 
କରିବାକୁ ଚେଷ୍ଟା କରୁଛି । 

ସେ ଦୁହେଁ ଉଠି ଦୋକାନ କାଉଣ୍ଟର ପାଖକୁ ଗଲେ । 

ପ୍ରମୋଦ ଚାହା ପିଇ ପାରିଲା ନାହିଁ । ଉଠିବାକୁ ବି ତା'ର ଆଉ ସାହସ ହେଲା ନାହିଁ । 

ସେ ଟୋକା ଦୁଇଜଣ ହୁଏତ କଲେଜ ଛାତ୍ରଃ ଯେଉଁମାନେ ସମାଜରେ ସମ୍ମାନ ଦାବି 
କରନ୍ତି, କିନୁ ଅନ୍ୟକୁ ସମ୍ମାନ ଦେଇ ଜାଣନ୍ତି ନାହିଁ । 

ଅବଶ୍ୟ ସମ୍ମାନ ଅସମ୍ମାନ କଥା ବିଚାର କରିବା ଭଳି ବ୍ୟକ୍ତି ନୁହେଁ ପ୍ରମୋଦ; କିନ୍ଧୁ ସେ 
ସମାଜର ଏହି ଶିକ୍ଷିତ ବ୍ୟକ୍ତ ଦୂଇ ଜଣଙ୍କ ଠାରୁ କିଛି ସମ୍ମାନ ଆଶା କରୁଥଲା | କାରଣ ତା! ସ୍ତ 
ଘଟିତ ବ୍ୟାପାରକୁ ବାଦଦେଲେ ବି ସାମାଜିକ ସମ୍ମାନ ଦାବି କଲାଭଳି ଅନେକ ପ୍ରତିଭା ତା'ର 
ଅଛି । 

ପ୍ରତିଭା ହିଁ ବେଳେବେଳେ ଜୀବନରେ ହୁଏ ପ୍ରତିବନ୍ଧକ; ଯେଉଁ ପ୍ରତିବନ୍ଧକର ପ୍ରାଚୀରକୁ 
ଅତିକ୍ରମ କରିବା ପାଇଁ ପ୍ରତିଭାଶାଳୀ ବ୍ୟକ୍ତି ଅକ୍ଷମ ହୁଏ । 

ସେହି ଅକ୍ଷମତା ଓ ଅପମାନରେ ପ୍ରମୋଦ ଆଜି ଜଜରିତ | 

ଫାଲ୍‌ଗୁନର ଏ ବସନ୍ତ ଭଳି ସଂଘମିତ୍ରା ଯଦି ତା' ଜୀବନ ଆୟନକୁ ଦିନେ କୁସୁମିତ କରି 
ଆସି ନ ଥାନ୍ତା ! 


(ସାତ ) 


ଭଡ଼ାଘର ସାମ୍ବା ଦରଜାରେ ଲାଗିଥିବା ନେମପ୍ଲେଟକୁ ପ୍ରମୋଦ ଚାହିଁରହିଥଲା । ପ୍ଲେଟ୍‌ 
ଉପରେ ରାସ୍ତାର ଧୂଳି ଲାଗିଛି । ତଥାପି ଏ ଘରେ ଯେ କଣ୍ଠଗିଛୀ ପ୍ରମୋଦ ରଥ ଅବସ୍ଥାନ 
କରେ, ସେ କଥା ସଗର୍ବରେ ନେମ୍ପ୍ଲେଟଟା ଘୋଷଣା କରୁଛି । 

ପ୍ରମୋଦ ରଥ ଏ ଘରେ କାହିଁକି ଅବସ୍ଥାନ କରେ ? 

ପ୍ରମୋଦ ପ୍ରଶ୍ନ ନିଜ ମନକୁ ନିଜେ ପଚାରିଲା । 

କାରଣ ସେ କଣ୍ଠଶିନୀ ଏବଂ ଯେଉଁଠି ହେଲେ ବି ତା'ର ରହିବା ଦରକାର | ତା' ନ 
ହୋଇ ଏ କଥା ମଧ୍ଯ ହୋଇପାରେ ଯେ ପୂଥବୀର ଅଧ୍ବକାଂଶ ଲୋକ, ଯେହେତୁ ଜଙ୍ଗଲରେ କିମ୍ବା 
ସମୁଦ୍ରରେ ନ ରହି ( ଆହା ! ଜଙ୍ଗଲ ଆଉ ସମୁଦ୍ରରେ ରହୁଥିବା ପ୍ରାଣଧାରୀ ପ୍ରାଣୀମାନେ କେଡ଼େ 
ସୁଖରେ ନ ରହନ୍ତି ସତେ !) ସହରରେ, ମଫସଲରେ ଗୋଟିଏ ଗୋଟିଏ ଘରେ ରହନ୍ତି, 
ସେହି କାରଣରୁ ପ୍ରମୋଦ ରଥ ମଧ୍ଯ ମାସିକ ଭଡ଼ା ଦେଇ ଏ ଘରେ ରହୁଛି । ଏ ଘରେ ରହିବା 
ନ ରହିବା ସହିତ ତା' କଣ୍ଠ ଶିଛତର କୌଣସି ସଂପର୍କ ନାହିଁ । 

ବିଭୂତି ପଟ୍ଟନାୟକ 
୨୪୦ ଗ୍ରଳ୍ନସମଗ୍ର 

ଏ ଘରେ କିନ୍ତୁ ସଂଘମିତ୍ରା ରହିବାକୁ ଭଲ ପାଇଲା ନାହିଁ 

ସେ ହୁଏତ ନଭଚାରୀ ବନ୍ଯମରାଳୀ, ଯେ ବନ୍ଧନ ଅପେକ୍ଷା ମୁକ୍ତି ଚାହେଁ ଅଧକ । 
ସଂସାର ଅପେକ୍ଷା ସୁଖ ତା'ର ବେଶି ଦରକାର | ସେଥୁପାଇଁ ସେ ପଞ୍ରା ଛାଡ଼ି ଉଡ଼ିଗଲା | 

ଆଉ ତା'ର ସେ ବନ୍ଧୁ ଅରବିନ୍ଦ ! 

ହିପୋକ୍ରିଟ ! ଭଣ୍ଡ ! 

ପ୍ରମୋଦ ନିରବରେ ମନେ ମନେ ଚିକ୍ରାର କଲା । 

ଅରଣ୍ୟ, ସମୁଦ୍ରର ଜୀବଜନୁମାନଙ୍କଠାରୁ ଏ ଗ୍ହବାସୀ ମଣିଷ ନାମଧାରୀ ପ୍ରାଣୀ ଗୁଡାକ 
ବେଶି ସାଂଘାତିକ । 

କାରୁଣ୍ଯର ଉତ୍ତାପରେ ବିଗଳିତ ମହମ ଭଳି ତରଳି ତରଳି ପ୍ରମୋଦ ରଥ ତା'ର 
ବନ୍ଧୁଙ୍କ କଥା ମନେ ପକାଇଲା । 

ଆସିଲେ ସେ ସଂଘମିତ୍ରାର ମୁହଁକୁ ସୁଦ୍ଧା କେବେ ଚାହୁଁ ନଥିଲା । ପ୍ରମୋଦ ବାଧ୍ୟ ନ 
କଲେ କଥା ସୁଦ୍ଧା କହୁ ନଥୁଲା ସଂଘମିତ୍ରାକୁ । ନୈତିକତା, ଚରିତ୍ର ଉପରେ ଖୁବ୍‌ ଗନ୍ଭୀର 
ବଲ୍ଧୁତାମାନ ଶୁଣାଉଥୁଲା । ଅଥଚ- ! 

ପତ୍ନୀ ପଳାୟନର ଦୁଃଖରେ ନୁହେଁ; ବନ୍ଧୁ ବିଶ୍ଵାସଘାତକତାର ଗ୍ଲାନିରେ ଉତ୍ତେଜିତ ହୋଇ 
ଉଠୁଥିଲା ପ୍ରମୋଦ ରଥ |! ପବନ ଭର୍ଭି ହେଉଥିବା ବେଲୁନ୍‌ ଭଳି ସେ ଅସହ୍ୟ ଜ୍ବାଳାରେ ଫୁଲି 
ଫୁଲି ଉଠୁଥିଲା | 

ସଂଘମିତ୍ରା ଯେଉଁପରି ଭାବରେ ଆସିଥଲା, ସେହିପରି ଭାବରେ ପ୍ରସ୍ଥାନ କରିଗଲା । 
ତା'ର କଣ୍ଠ ଶିନତର ଏଶ୍ଵର୍ଯ୍ୟରେ ମୁଗ୍ଧ ହୋଇ ସେ ହଠାତ୍‌ ତା' ଜୀବନର ପରିସର ମଧ୍ଯକୁ 
ଆସିଥିଲା; ଆଉ ଜଣେ ପୁରୁଷର ଆର୍ଥିକ ଏଶ୍ବର୍ଯ୍ୟରେ ପ୍ରଲୁବଧ ହୋଇ ସେହିପରି ପଳାଇଲା । 
ସେଥିପାଇଁ ତାକୁ ଦୋଷ ଦିଆଯାଇ ନ ପାରେ । ମୁଗ୍ଧ ହେବା, ପ୍ରଲୁବ୍ଧ ହେବା, ବିଦଗ୍ଧ 
ହେବା, ଆସିବା ଏବଂ ଯିବା- ଏ ସବୁ ସ୍ତ୍ରୀଲୋକମାନଙ୍କର ସୁଗୁଣ ହୋଇପାରେ । କିନ୍ଧୁ ସେହିପର 
ଜଣେ ନାରୀ ପାଇଁ ତା'ର ବନ୍ଧୁତ୍ବ ହରାଇଲା କାହିଁକି ଅରବିନ୍ଦ ? 

ରାଗ ନୁହେଁ, ଅଭିମାନ କଲା ଏଥର ପ୍ରମୋଦ । 

କାରଣ ସତରେ ସେ ପ୍ରମୋଦକୁ ଭାରି ଭଲ ପାଉଥିଲା । ସଂଗୀତର ପ୍ରକୃତ ତତର୍ତ 
ବୁଝିଥିଲା ଅରବିନ୍ଦ | ଅଥଚ... ! 

ପ୍ରମୋଦ ଖଟିଆ ଖଣ୍ଡିକ ଉପରେ ଶୋଇ ପଡ଼ିଲା ! 


(ଆଠ) 


ପୁରୁଣା ଲମ୍ବା ଓଭର କୋଟର ପ୍ରାନ୍ତଭାଗକୁ ଆଙ୍ଗୁଠିରେ ଟାଣି ଟାଣି, ଚପଲ ଘୋଷାରି 
ଘୋଷାରି ଦୋକାନରୁ ବାହାରି ଆସୁଥିଲା ପ୍ରମୋଦ । 
ସଂଗୀତଶିଳ୍ଧୀ ପ୍ରମୋଦ ରଥ | 

ବିଭୂତି ପଟ୍ଟନାୟକ 
ଗଁଳସମଗ୍ର ୨୪୧ 
ହଠାତ୍‌ ସେ ତା’ କାନ୍ଧ ଉପରେ କାହା ହାତର ଚାପ ଅନୁଭବ କଲା । ଆଜିକାଲି ତା 
ପାଖକୁ କେହି ଆସନ୍ତି ନାହିଁ । ଗଳ କରନ୍ତି ନାହିଁ ଘୃଣା କରନ୍ତି । 
(କାରଣ ସ୍ତୀ ତା'ର ଅନ୍ୟ ଏକ ପୁରୁଷ ସହିତ ପଳାଇଛି !) 
ଆଜି ଆକସ୍ମିକ ଭାବରେ ତା” କାନ୍ଧରେ ଜଣକର ହାତଚାପ ଅନୁଭବ କରି ପ୍ରମୋଦ 
ସେଥୁପାଇଁ ବିସ୍ମିତ ହେଲା । 
ଆରେ- ଏ ଯେ ବାଦଶାହା ଜାହାଙ୍ଗୀର ! 
ଜାହାଙ୍ଗୀର ମିଆଁ ପ୍ରମୋଦର ବାଲ୍ୟବନ୍ଧୁଂ ମଧ୍ୟ ଇଂରାଜୀ ବିଦ୍ୟାଳୟର ସହପାଠୀ । 
ଷଷ୍ଠଶ୍ରେଣୀରୁ ପାଠ ଛାଡ଼ି ସେ ହଠାତ୍‌ ଦିବାନା ହୋଇ ଯାଇଥଲା । ପ୍ରମୋଦ ଶୁଣିଥଲା, କୌଣସି 
ଏକ ପ୍ରଣୟଘଟିତ ବ୍ୟାପାରରେ ନିସ୍ତୁକ ମାଡ଼ ଖାଇବା ପରେ ଘର ଛାଡ଼ି ପଳାଇ ଯାଇଥିଲା 
ଜାହାଙ୍ଗୀର । 
ଆଉ ଦିନେ ସେ ଦେଖଥଲା ହଠାତ ଗୋଟାଏ ମାଂସ ଦୋକାନ ଖୋଲିବସିଛି ଜାହାଙ୍ଗୀର ! 
ସକାଳୁ ଛେଳି ହାଶେ, ରାତିରେ ମାସଂ ତରକାରି, ପରଟା ବନାଏ | 
ଥରେ ଦୁଇଥର ଜବରଦସ୍ତି ତାକୁ ନିଜ ଦୋକାନରେ ମଧ୍ଯ ସେ ଖୁଆଇଛି । ହଠାତ୍‌ ଆଜି 
ତା” ସହିତ ଏ ରାତିରେ ରାସ୍ତାରେ... 
. ସଲାମ୍‌ ବଜାଇ ଜାହାଙ୍ଗୀର କହିଲା, ତିନି ଦିନ ହେଲା ତମ ପିଛା ଧରିଚି ଭାଇ ! ଆଜି 
ଯିବାକୁ ହେବ... 
ପ୍ରମୋଦ ବିସ୍ମିତ ହେଲା । 
“‹ ଯିବି... କୁଆଡ଼େ ? ' ' ପ୍ରମୋଦ ଶହ ଦୂଇଟି ନିର୍ବୋଧଙ୍କ ଭଳି ଉଚ୍ଚାରଣ କଲା । 
* “ ସେ ଗଳି ରାସ୍ତାର ଦୋକାନକୁ ନୁହେଁ ଭାଇ... ଖୋଦ୍‌ ମୋ ମକାନକୁ ' '- ଜାହାଙ୍ଗୀର 
ଉତ୍ତର ଦେଲା । 
ଆଉ ଦିନେ ଯିବ ଟେ'ୈ କହି ଖସିଆସିବ ବୋଲି ଚେଷ୍ଟା କରୁଥଲା ପ୍ରମୋଦ । ଜାହାଙ୍ଗୀର 
କିନ୍ତୁ ଛାଡ଼ିବା ପ୍ରାଣୀ ନୁହେଁ । 
କହିଲା, ' ଏ ମାସକ ତଳେ ମୁଁ ଆଉ ଥରେ ନିକା କଲି ଭାଇ ! 
ସମସ୍ତଙ୍କୁ ଖାଇବାକୁ ଦେଇଛି... ବାକି ତମେ... ” 
ଆଉ ଥରେ ନିକା କରିଛି ଜାହାଙ୍ଗୀର ! 
ଥରେ ଶାଦି କରି ଥରେ ପୁଣି ନିକା କରିଥିଲା ସେ । ସେ କାହାଣୀ ସେ ଶୁଣିଛି । ପୁଣି 
ଆଉ ଥରେ ନିକା କରିବାର ରୋମାଞ୍ଚକର କାହାଣୀ ତାକୁ ଶୁଣିବାକୁ ହେବ ! 
ଅଗତ୍ୟା ଜାହାଙ୍ଗୀର ମିଆଁ ଘରକୁ ଟାଣି ହୋଇଗଲା ପ୍ରମୋଦ । 
ଅନ୍ଧକାର ଗଳିର ଅପରିଛନ୍ନ ମାଂସ-ପରଟା ଦୋକାନ ନୁହେଁ; ଆଲୋକ ଝଲମଲ ନୂଆ 
କୋଠାଘର । ନୂଆ ନିକା କରିଛି ଜାହାଙ୍ଗୀର; ନୂଆ ଘର ବି ବନାଇଛି ! 
ଆଉ ଜାହାଙ୍ଗୀର ମିଆଁ ଯାହାଙ୍କ ନିକା କରିଛି... ! 

ବଭୁତି ପଟ୍ଟନାୟକ 

୨୪୨ ଗ୍ରଳ୍ନସମଗ୍ର 

ସେ ପ୍ରଥମ ଶାଦିର ବିଡ଼ିବଳାଳି କନ୍ୟା ଉଜ୍ଜାରା ନୁହେଁ, ପ୍ରଥମ ନିକାର ବିଗତଯୌବନା 
ନର୍ସ ଡଲି ଭଳି ନୂହେଁ; ଏ ଯେ ଇଙ୍ଗ-ଭାରତୀୟା ରୋଜି ବେଗମ୍‌ । 

ଆଂଲୋ ଇଣ୍ରିଆନ୍‌ ଲଳନା ରୋଜି ବେଗମ୍‌ ସହ ପରିଚୟ କରାଇ ଦେଲା ଜାହାଙ୍ଗୀର । 
କହିଲା, ଏ ନୂଆଘର ବନାଇଲା ପରେ ଉଜ୍ଚାରା ଆଉ ଡଲି ଏ ଘରକୁ ମାନିଲେ ନାଇଁ ଭାଇସାହେବ ! 
ସେ କୂତୀ ଦୁଇଟାଙ୍କୁ ନିକାଲିଦେଇ ମେମ୍‌ସାହେବଙ୍କୁ ନିକା କରିନେଲି... 

“ ' ତମେ ଯାହାଙ୍କୁ ଶାଦି କରିଥିଲ, ପ୍ୟାର କରି ନିକା କରିଥିଲ, ତାଙ୍କୁ ମାରି ତଡ଼ିଦେଲ 
ଜାହାଙ୍ଗୀର ! - ପ୍ରମୋଦର କଣ୍ଠରେ ଆବେଗର ଆକୁଳତା । 

ସେଣ୍ଟ୍‌ଛିଞ୍ଚାସିଲ୍କ ରୁମାଲରେ ମୁହଁ ପୋଛି ନିଜ ଛୋଟ ଛୋଟ ଗୋଲ ଗୋଲ ଆଖି 
ଦୂଇଟାକୁ ମିଟିମିଟି କରି ଜାହାଙ୍ଗୀର କହିଲା, ˆ ମୁଁ ତ ଆଉ ତମମାନଙ୍କ ଭଳି ଭଦ୍ଦରଲୋକ 
ନୂହଁ ଭାଇ ସାହେବ |! ମୁଁ ଛେଳି କଟା କଂସେଇ । ମାଂସ ବାସୀ ହୋଇଗଲେ ତମେମାନେ 
କଅଣ ମୋ ଦୋକାନରୁ ମାଂସ ଉଠାଅ ? ଅନ୍ୟ ଦୋକାନକୁ ଭଲ ମାଂସ ପାଇଁ ଯାଅ ନାଇଁ ? ' 

ରୋଜି ବେଗମ୍‌ର ଶ୍ବେତଶୁଭ୍ର ମୁହଁ ଲୋହିତ ହୋଇ ଉଠିଲା ଜାହାଙ୍ଗୀର ମିଆଁର କଥା 
ଶୁଣି । 

ଲଜାରେ ପ୍ରମୋଦ ବି ମୁହଁ ତଳକୁ କଲା ଛି, ଛି, କି ସ୍ଥାନକୁ ସେ ଆସିଲା ସତେ ! 

ପରିସ୍ଥିତି ପ୍ରତି ସଚେତନ ହୋଇ ଉଠି ଜାହାଙ୍ଗୀର ମିଆଁ କହିଲା, ମୁଁ ତ ଆଉ ତମ ଭଳି 
ଉଦ୍ଦରଲୋକ ନୂହେଁ ! ପିଲାଦିନୁ ଚରିତ୍ରହୀନ | ମାଡ଼ଖାଇ ପିଠି ଫୁଲିଟି । ରୋଜି ବେଗମ୍‌ 
ପଛରେ ମୁଁ ବହୁତ ପଇସା ଉଡ଼ାଇଛି ଭାଇସାହେବ । ' 

ପ୍ରମୋଦର ମନେହେଲା, ଜାହାଙ୍ଗୀର ମିଆଁ ବୋଧହୁଏ ବେଶି ପିଇ ଦେଇଛି । ସେଥୁପାଇଁ 
ଜରୁରୀ କାମ କଥା ହଠାତ୍‌ ମନେ ପଡ଼ି ଯାଇଥିବା ଭଳି ଅଭିନୟ କରି ସେ ଉଠିପଡ଼ିଲା । 

କଟା ହେବାକୁ ଯାଉଥିବା ଛେଳିର ଦୃଷ୍ି ଭଳି ରୋଜି ବେଗମ୍‌ର ମୁହଁଟା ସେତେବେଳେ 
କରୁଣତାରେ ଛଳଛଳ ହୋଇ ଉଠୁଥିଲା ! 


(ନଅ) 


ରାତିରେ ସୀତାରଟାକୁ କୋଳରେ ଧରି ଶୋଇବାବେଳେ ଜାହାଙ୍ଗାର ମିଆଁ ଆଉ ରୋଜି 
ବେଗମ୍‌୍ର ମୁହଁ ଦୁଇଟି ପ୍ରମୋଦର ଦୃଷ୍ଟିର ପରିଧ୍ବରେ ଆବର୍ଭିତ ହେଉଥଲା | 

ଜାହାଙ୍ଗୀର ମିଆଁ ତୃତୀୟଥର ପାଇଁ ନିକା କରିଛି । 

ଦୁଇଟି ସ୍ତୀଙ୍କୁ ଡଷ୍ଟବିନ୍‌ର ମଇଳା ଭଳି ଫିଙ୍ଗଦେଇ ବିବାହ କରିଛି ଶ୍ଵେତାଙ୍ଗୀ 
ଆଂଲୋଇଶ୍ଡୟାନ ଝିଅ ରୋଜିକୁ । 

ସକାଳେ ଛେଳି ହାଣି, ରାତିରେ ମାଂସ କଟ୍ଲେଟ, କୂର୍ମା ତିଆରି କରି ଲୋକଟା ଭାରି 
ମାଂସାସୀ ହୋଇ ଉଠିଛି । ମାଂସ ବ୍ୟତୀତ ଜୀବନରେ ଆଉ କୌଣସି ପଦାର୍ଥର ମୁଲ୍ୟ ବୁଝି 
ନାହି ସେ | 

ବିଭୂତି ପଟ୍ଟନାୟକ 
ଗଳସମଗ୍ର ୨୪୩ 


ସକାଳର କଟା ମାଂସ ବାସୀ ହୋଇଗଲେ ବାବୁମାନେ ତା' ଦୋକାନକୁ ପ୍ରତ୍ଯାଖ୍ଯାନ 
କରି ଅନ୍ୟ ଦୋକାନକୁ ସଜ ମାଂସ ପାଇଁ ବାହାରି ଯାଆନ୍ତି 

ନିଜ ଘରର ବାସୀ ମାଂସକୁ ଫିଙ୍ଗିଦେଇ ସେଥପାଇଁ ସଜମାଂସର ଲୋଭରେ ସେ ନିକା 
କରିଛି ରୋଜି ବେଗମ୍‌କୁ । 

କି ଜଘନ୍ୟ, କି ପାଶବିକ ସତେ ତା'ର ଚିଭବୃରି ! 

ପ୍ରମୋଦ ଜାହାଙ୍ଗୀର ମିଆଁର ସେ ଛୋଟ ଛୋଟ ଆଖିର ମିଟିମିଟି ଦୃଶ୍ଯକୁ ସ୍ମରଣ 
କଲା | 

ମନେ ପକାଇଲା ବି ତା'ର କୈଫିୟତ । 

ସେ ତାଙ୍କ ଭଳି ଭଦ୍ରଲୋକ ନୁହେଁ; ପିଲାଦିନୁ ସେ ଚରିତ୍ରହୀନ । ସେଥୁପାଇଁ ମାଡ଼ ଖାଇ 
ତା'ର ପିଠି ଫୁଲିଛି । 

ମଣିଷର ଯେଉଁ ଚରିତ୍ର ବଡ଼ ଦିନକୁ ମଣିମୁକ୍ତାଠାରୁ ବଳି ବେଶି ମୂଲ୍ୟବାନ ମନେହୁଏ, 


~~ 


ସେ ଚରିତ୍ରର ମହତ୍ତ୍ବ ବୁଝିବା ଆଗରୁ ଜାହାଙ୍ଗୀର ମିଆଁ କିଶୋର ବୟସରୁ ତାକୁ ବରବାଦ୍‌ କରି 
ଦେଇ ବସିଛି । ସେଥିପାଇଁ ଯୌବନରେ ଚରିତ୍ର ଭଳି ମୂଲ୍ୟବାନ ପଦାର୍ଥ ହରାଇବାର ଭୟ 
ତା'ର ନାହିଁ । ନିଜର ନିର୍ଭୟ ନିଃସଙ୍କୋଚ ଯୌବନକୁ ଉପଭୋଗ କରିବା ପାଇଁ ସେ ଆଜି 
ଚାହେଁ ମାଂସ, ମସୃଣ ଉଷ୍ପମାଂସ ! 

ସକାଳେ ସେ ଛେଳି ହାଣେ । ମାଂସ ବିକ୍ରିକରେ ! 

ସନ୍ଧ୍ୟାରେ ଦୋକାନରେ ତିଆରି କରେ ମାଂସର ତରକାରି, କୁର୍ମା, କଟ୍‌ଲେଟ୍‌ | 

ଆଉ ରାତ୍ରି ନିବିଡ଼ ହେଲେ ସଜମାଂସର ସୁରଭିରେ ସେ ଉନ୍ମତ୍ତ ହୁଏ । 

ପ୍ରମୋଦ ନିଜ ଶରୀରର ସ୍ଵାୟୁଗ୍ରନ୍ଧିରେ କିପରି ଏକ ସୁତୀବ୍ର ଶୀତଳ ଶିହରଣ ଅନୁଭବ 
କଲା | 

ସମ୍ଭୋଗର ଏଇ ପୋଡ଼ା ତେଲ ମସଲାର ଗନ୍ଧରେ ସାହିତ୍ୟ, ସଙ୍ଗୀତ ଶିଛ, ଯେପରି 
କୁଆଡ଼େ ବିଲୀନ ହୋଇ ଯାଉଛି ! 

ସଂଘମିତ୍ରା ଥଲେ ସେ ଏସବୁ କଥା ଭାବନ୍ତା ନାହିଁ । ଜାହାଙ୍ଗୀର ମିଆଁ ଭଳି ନଷ୍ଟ ମଣିଷ 
ପାଖକୁ ଯିବାଲାଗି ତା'ର ଇଛା ହୁଅନ୍ତା ନାହିଁ । 

କିନ୍ତୁ ସଂଘମିତ୍ରା... ! 

ଜାହାଙ୍ଗୀର ମିଆଁର ବେଗମ୍‌ ହେବା ପାଇଁ ଜଣକ ପରେ ଢଣେ ତିନି ଜଣ ନାରୀ 
ମିଳିଲେ, ଅଥଚ ତା'ର ସଙ୍ଗୀତର ପୂଜାରିଣୀ, ପତ୍ନୀ ହେବା ପାଇଁ ଜଣେ ସୁଦ୍ଧା ରମଣୀ... 


(ଦଶ) 


କେଉଁ ପ୍ରାଚୀନ ସଙ୍ଗୀତର “ ଘୋଷା” ଭଳି ବସନ୍ତଟା ବାରମ୍ବାର କକ୍ଷ ସାରା ପୁନରାବୃତ୍ତ 
ହେଉଛି । ମୟୂରର ପୁଛ୍ଛ ଭଳି ବିଚିତ୍ର ବର୍ଣ ବିଭାରେ ଉ୍ତାସିତ ହୋଇ ଉଠୁଛି ଆକାଶର 
ଚିତ୍ରପଟ । 

ବିଭୂତି ପଟ୍ଟନାୟକ 

୨୪୪ ଗ୍ରନ୍ପସମଗ୍ର 

କିନଧୁ କଣ୍ଠଗିଛୀ ପ୍ରମୋଦ ପାଇଁ ଫାଲ୍‌ଗୁନର ମଧୁବସନ୍ତ ଆସିଲା ଡାକ ପିଅନର ଚିଠିରେ 
ଅପରାହ୍ଣ ଦୂଇଟା ବେଳେ... 

ଲଫାପାର ପିଠିଟାକୁ ଅନେକ ସମୟ ଧରି ଚାହିଁ ରହିଥିଲା ପ୍ରମୋଦ ! ନିରୀକ୍ଷଣ କରି 
ଠିକଣା ଲେଖା ଅକ୍ଷର ଗୁଡ଼ାକୁ ଦେଖୁଥିଲା । ଏ ଯେ ସଂଘମିତ୍ରାର ଅକ୍ଷର... ! 

ଅନେକ ଅନେକ ଦିନ ପରେ ସଂଘମିତ୍ରାର ଚିଠି | 

ସେଇ ଚିଠିର ଅକ୍ଷରରେ ମଳୟର ସ୍ପର୍ଶା ବସନ୍ତର ଉତ୍ତେଜନା | 

ଚିଠି ଦେଇଛି ସଂଘମିତ୍ରା । 

କଅଣ ଲେଖିଛି ! 

ଖୋଲିବାକୁ ହାତ ଥରୁଛି । ଶଙ୍କତ ହେଉଛି ମନ । 

(ଆହା ! ସତରେ ଚିଠି ଦେଇଛି ସଂଘମିତ୍ରା !) 

ଚିଠିଟାକୁ ଅନେକ ସମୟ ପର୍ଯ୍ୟନ୍ତ ଛାତିରେ ଚାପି ଧରିଥିଲା ପ୍ରମୋଦ । ସଂଘମିତ୍ରା 
ଅକ୍ଷରଗୁଡ଼ାକର ଉଷ୍ମତା ଆହରଣ କରିବା ପାଇଁ ଚେଷ୍ଟା କରିଥଲା | 

ସଂଘମିତ୍ରା ଲେଖିଥିଲା ! 

ତମେ ମତେ ବାରମ୍ବାର କହିଛ, ମୁଁ ସୁଖୀ ହେଲେ ତମେ ସୁଖୀ ହେବ । ତମ ସୁଖ ପାଇଁ 
ମୁଁ ସୁଖୀ ହେବା ଦରକାର; ଏ କଥା ତମେ ହିଁ ମୋ ମୁଣ୍ଡରେ ପ୍ରଥମେ ପ୍ରବେଶ କରାଇଥଲ |! 
ତମକୁ ସୁଖୀ କରିବା ପାଇଁ ନିଜେ ସୁଖୀ ହେବାର ଆଶାରେ ହିଁ ତମର ଅନ୍ତରଙ୍ଗ ବନ୍ଧୁଙ୍କସହ ମୁଁ 
ପଳାଇ ଆସିଲି... । 

ପ୍ରମୋଦ ! ତମେ ଭାବୁଥିବ, ତମ ପାଖରେ ରହି ସୁଖୀ ହୋଇ ତମକୁ ସୁଖୀ କରିବାକୁ 
ମୁଁ ଚେଷ୍ଟା କଲିନାହିଁ କାହିଁକି ? ତମ ବନ୍ଧୁଙ୍କ ସହ ପଳାଇ ଆସି ତମକୁ ବାହାରେ ଅପମାନିତ 
କଲି କାହିଁକି ? 

ଅନେକ ଥର ମୁଁ ବି ଏ କଥା ଭାବିଛି । ନାରୀ ସୁଖୀ ହେବା ପାଇଁ ଚାହେଁ ନିଜ ଜୀବନ- 
ଯୌବନର ସୁରକ୍ଷା । ସେଥପାଇଁ ହିଁ ସେ ବିବାହ କରେ | କିନୁ ସେ ସୁରକ୍ଷା ତମେ ମତେ ଦେଇ 
ପାରିଲ ନାହିଁ । 

ିଶ୍ବର୍ଯ୍ୟ ମଧ୍ୟରେ ଥଲା ତମର ଗୀତ ଗାଇବାର ପ୍ରତିଭା | ( ତମେ କି ଚମକ୍କାର ଗାଇପାର ! 
ଆଜି ବି ସେ ଗୀତର ଝଙ୍କାର ମୋ ମନକୂ ଆବେଶ ପ୍ରପୀଡ଼ିତ କରି ପକାଉଛି ।) ଏଇ 
ଏଶୃବର୍ଯ୍ୟର ଲୋଭରେ ମୁଁ ତମକୁ ବିବାହ କରିଥିଲି ! କିନ୍ତୁ ବିବାହ ପରେ ଦିନେ ହଠାତ୍‌ ମୁଁ 
ଅନୁଭବ କଲି, ତମର ଏ ଏଶ୍ବର୍ଯ୍ୟ ବେଶିଦିନ ସ୍ଥାୟୀ ହୋଇ ନ ପାରେ । ତମର କଣ୍ଠ ଯଦି 
ଖରାପ ହୋଇଯାଏ, ତମର କଣ୍ଠନଳୀ ଯଦି ହଠାତ୍‌ ରୁଗ୍ଣ ହୋଇପଡ଼େ, ତାହାହେଲେ... ତାହା 
ହେଲେ ତମର ଆଉ କେଉଁ ଏଶ୍ବର୍ଯ୍ୟ ଅବଶିଷ୍ଠ ରହିଲା ! 

ସେଥୁପାଇଁ ତମେ ବିହୂଳିତ ହୋଇ ଗୀତ ଗାଇଲାବେଳେ ତମ କଣ୍ଠନଳୀର 
ମାଂସପେଶିଗୁଡ଼ାକ ଯେତେବେଳେ ଦୁହିଁ ହୋଇଯାଏ; ଭୟରେ ଆତଙ୍କରେ ମୁଁ ଶିହରି ଉଠେ । 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୨୪୫ 
ବିଶ୍ଵାସ କର, ସେଇ ଧାରଣା ମନରେ ପ୍ରବେଶ କରିବା ପରଠାରୁ ମୁଁ କେବେ ଆଉ ତମ 
ଗୀତ ଭଲ କରି ଶୁଣିପାରି ନାହିଁ । ତମେ ଆଖିବୁଜି ଗୀତ ଗାଉଥବାବେଳେ ମୁଁ କେବଳ ତମର 
ସେ କଣ୍ଠନଳୀର ଆକୁଞ୍ଚନ, ପ୍ରସାରଣକୁ ଲକ୍ଷ୍ଯକରେ । ଗୀତର ଧ୍ଵନିମାଧର୍ଯ୍ୟ, ସ୍ଵବରର ବିଳମ୍ବିତ 
ଲୟ- କିଛି-କିଛି ହେଲେ ଲକ୍ଷ୍ୟ କରିବାକୁ ମତେ ସମୟ ମିଳେ ନାହିଁ । 

ସେଇଦିନଠାରୁ ତମ କଣ୍ଠନଳୀ ରୁଗ୍ଣ ହୋଇ ପଡ଼ିବାର ଭୟରେ ମୁଁ ଅସୁସ୍ଥ ହୋଇ 
ପଡ଼ିଥିଲି | ତମେ ଗୀତ ଗାଉଥବାବେଳେ, ରାତିରେ ନିଘୋଡ଼ ନିଦରେ ଶୋଇଥିବା ବେଳେ 
ଟର୍ଚ୍ଚ ଆଲୋକରେ ଅନେକ ଥର ମୁଁ ତମର ସେ କଣ୍ଠନଳୀକୁ ନିରୀକ୍ଷଣ କରି ଦେଖିଛି । ଆଖିର 
ଲୁହରେ ଓଦା କରିଛି ତମର ସେ କଣ୍ଠଦେଶ | ଅନୁଭବ କରିଛି ସେଇ ସନ୍ଦେହ, ସେହି ଭୟରେ 
ମୁଁ ନଷ୍ଟ ହୋଇଯିବି । 

(ତମେ ମୋର ଏ ଶଙ୍କତ ଭାବ, ତମ ପ୍ରତି ଆସିଥିବା ମୋର ଖାପ୍ଛଡ଼ା ଭାବକୁ 
ଲକ୍ଷ୍ୟକରି ନାହଁ । କାରଣ ତମେ ପୁରୁଷ ନୂହଁ, ମହାପୁରୁଷ । ନାରୀର ପ୍ରଣୟକୁ ସ୍ଵତଃସିବ୍ବ 
ବୋଲି ତମେ ଗ୍ରହଣ କରିନିଅ । ନାରୀକୁ ସନ୍ଦେହ କର ନାହିଁ ।) 

ଜୀବନର ଏଇ ସଙ୍କଟରେ ତମର ବନ୍ଧୁ ମତେ ନୂଆ କଥା ଶୁଣାଇଲେ । କହିଲେ 
ପୁରୁଷର ପ୍ରତିଭାକୁ ନାରୀ ଭଲ ପାଇପାରେ, କିନୁ ସେ ପ୍ରତିଭାକୁ ନିଜର ନିର୍ଭୟ ଆଶ୍ରୟସ୍ଥଳ 
ବୋଲି ଭାବିବା ଉଚିତ ନୁହେଁ । ଯେଉଁ ପୁରୁଷର ସୁଖ କିଣି ପାରିବାର ଆଥିକ ସମ୍ବଳ ଯେତେ 
ବେଶି; ସେ ସେତେ ସ୍ଵାମୀ ହେବା ପାଇଁ ଯୋଗ୍ୟ ! 

ନିଜେ ସୁଖୀ ହେବା ପାଇଁ ( ଯାହା ଫଳରେ ତମେ ସୁଖୀ ହେବ ବୋଲି ମତେ କହିଥୂଲ ।) 
ସୁଖର ସନ୍ଧାନରେ ମୁଁ ତମ ବନ୍ଧୁଙ୍କ ସହ ଚାଲିଆସିଛି । ସୁଖପ୍ରାପ୍ତିର ସେ ବିଷବୃକ୍ଷରେ ଆଜି 
ଅମୃତର କଳି ଧରିଛି । ମୁଁ ମାଆ ହୋଇଛି ପ୍ରମୋଦ ! ଏକ ଶିଶୁକନ୍ୟାର ଜନନୀ | 

ଥରେ ମତେ କହିଥିଲ, ଝିଅ ହେଲେ ତା'ର ନାମ ରଖିବା ରାଗିଣୀ । ମୋ ଶିଶୁକନ୍ୟାର 
ନାମ ମୁଁ ରାଗିଣୀ ରଖିଛି । ଆଜି ମୋର ସୁଖର ମହୋତ୍ସବ । ମୋ ସୁଖରେ ଯଦି ତମେ 
ସତରେ ସୁଖୀ ହୋଇପାର, ପ୍ରମୋଦ ! ମନ ଭରି ଆଜି ସୁଖୀ ହୁଅ, ଆନନ୍ଦିତ ହୁଅ | 

ସଂଘମିତ୍ରା । 


(ଏଗାର ) 


ନିଜ ସ୍ତ୍ରୀର ସୁଖରେ ସୁଖୀ ହେବ ବୋଲି ଦିନେ କହିଥୁଲା ପ୍ରମୋଦ । କିନ୍ତୁ ଅନ୍ୟ ଜଣେ 
ପୁରୁଷର ସନ୍ତାନର ଜନନୀର ସୁଖରେ ସେ ସୁଖୀ ହେବ, ସେଥିରୁ ଏ ଧାରଣା କଲା କାହିଁକି 
ସଂଘମିତ୍ରା ! 

ସଂଘମିତ୍ରାର ଚିଠିଟାକୁ ଆଉ ଥରେ ପଢ଼ିଲା ପ୍ରମୋଦ । 

କେବଳ ଚିଠି- ତା'ର ଠିକଣା ନାହିଁ । ଡାକମୋହରରୁ ଜଣା ପଡ଼ୁଛି, ଟିଠିଟା କଲିକତାରୁ 
ହିଁ ଆସିଛି । 

ବିଭୂତି ପଟ୍ଟନାୟକ 

୨୪୬ ଗଳ୍ପସମଗ୍ର 

ସତରେ କ'ଣ ସଂଘମିତ୍ରା ସୁଖୀ ହୋଇଛି ! 

ପ୍ରମୋଦର ଅବିଶ୍ବାସ ହେଲା । 

ଯାହା ମନରେ ସନ୍ଦେହର ମାତ୍ରା ଏତେ ଅଧୁକ, ଯେ ସ୍ବାମୀର କଣ୍ଡନଳୀ ରୁଗ୍ଣ ହୋଇ 
ଯାଇପାରେ ବୋଲି ସନ୍ଦେହ କରି ଅନ୍ୟ ଏକ ପୁରୁଷ ସହିତ ପଳାଇ ଯାଇପାରେ; ସନ୍ଦେହଟା 
ତା” ପାଇଁ ଏକ ମତ୍ରା ନୁହେଁ; ରୋଗ | 

ସେଦିନ ସେ ପ୍ରମୋଦକୁ ସନ୍ଦେହ କରିଥିଲା ! 

ଅଜି ହୁଏତ ସେ ତା'ର ନୂତନ ପ୍ରଣୟୀକୁ ସନ୍ଦେହ କରିବ | 

କାଲି ହୁଏତ ସନ୍ଦେହ କରିବ ସେ ରାଗିଣୀକୁ ! 

କିନ୍ତୁ ଯେଉଁଦିନ ସେ ନିଜକୁ ସନ୍ଦେହ କରିବ, ନିଜକୁ ଅବିଶ୍ବାସ କରିବ... ! 

ପ୍ରମୋଦ ଭୟରେ ନୟନ ମୁଦିତ କଲା | 

ଆଖି ଆଗରେ ତାର ଭାସିଉଠିଲା ଏକ ଆତ୍ସଘାତିନୀ ନାରୀର ଛବି ! 


(ବାର ) 


ଅପ୍ପିସନ୍‌ କଂପ୍ଲେକସ ! 

ସେନ୍‌ସ ଅଫ୍‌ ସିକ୍ୟୁରିଟି ! 

ହାପିନେସ୍‌ ଅଫ୍‌ ଲାଇଫ୍‌ ! 

ଏଇ ତିନୋଟି କଥାକୁ ନେଇ ହିଁ ଆଜିର ଆଧୁନିକା ନାରୀ ! 

ସେଇ ଦୃନଦ୍ଦ୍ଟ ବଞ୍ଚିବାର ନିର୍ଭରତା, ଅନ୍ତହୀନ ସୁଖକାମନାର ଅନ୍ତର୍ଦାହରେ ଅହରହ ନିପୀତିତ 
ତା'ର ମନ, ହୃଦୟ ! 

ସଂଘମିତ୍ରା ସେଇ ସ୍ରୋତରେ ଭାସିଗଲା | ସଙ୍ଗୀତକଳା ସୁଖ କିଣିବାର ଶେଷ ହୀନସମ୍ପଦ 
ନୁହେଁ ବୋଲି ଅଭିମାନ କରି ସେ ପ୍ରମୋଦର ଜୀବନକୁ ମଧ୍ଯ ଅଭିଶପ୍ର କରିଦେଇ ଚାଲିଗଲା । 

କିନ୍ତୁ କାହିଁକି ? ତା'ର କେଉଁ ଅପରାଧ ପାଇଁ ?- ପ୍ରମୋଦ ନିଜକୁ ହିଁ ନିଜେ ପ୍ରଶ୍ନଟା 
କରି ବସିଲା । 

ସଂଘମିତ୍ରାକୁ ସେ ଜାଣେ । ତା” ଦେହର ପ୍ରତି ରକ୍ତକଣିକାର ସ୍ପନ୍ଦନ ସହ ତା'ର ନିବିଡ଼ 
ପରିଚୟ । ସଂଘମିତ୍ରା ଏପରି ହୋଇ ପାରେନା । 

ସଂଘମିତ୍ରାର ସରଳତାର ସୁଯୋଗ ନେଇ, ତା”ର ବନ୍ଧୁ ହିଁ ତା' ମନର ଅଭ୍ୟନ୍ତରରେ 
ସନ୍ଦେହର ସେ ଚାରା ଗଛକୁ ରୋପଣ କରିଛି । ସୁଖରୁ ସଂଧାନ ଦେବା ନାମରେ ସର୍ବନାଶର 
ସେ ଅନ୍ଧକାର ଗହ୍‌ରକୁ ତାକୁ ଟାଣି ନେଇଛି । 

ସେ ଯଦି ଥରେ ମାତ୍ର ସଂଘମିତ୍ରାକୁ ବୃଝାଇ ଦେଇ ପାରନ୍ତା... 

କିନ୍ତୁ ଚିଠିରେ ସଂଘମିତ୍ରାର ଠିକଣା ନାହିଁ । 


Digitized by srujanika@gmail.com 


ବିଭୂତି ପଟ୍ଟନାୟକ 
ଗନ୍ସମଗ୍ର, ୨୪୭ 


ପ୍ରମୋଦ ରାଗରେ ନିଜ ମୁଣ୍ଡର ଝାମ୍ପୁରା ଝାମ୍ପୁରା କେଶଗୁଚ୍ଛକୁ ଆଙ୍ଗୁଠିରେ ଟାଣିବାକୁ 
ଆରମ୍ଭ କଲା | 


(ତେର ) 


ଦେହ ଆଜି ଅସୁସ୍ଥ ଜଣା ପଡୁଛି । 

କାଲି ମୁଣ୍ଡ ବିନ୍ଧୁ ଥଲା, ଆଜି ଛାତି ଦରଜ | ଆସନ୍ତା କାଲି ହୁଏତ ଜ୍ଵର ହେବ । 

ବସାରେ ଏକା ବୃଦ୍ଧା ମାଆ | 

ନିଜ ଦେହ ଅସୃସ୍ଥତା ପାଇଁ ତାଙ୍କୁ ସେ ବ୍ୟସ୍ତ କରିବାକୁ ଚାହେଁ ନାହିଁ । 

ଓଷଧ ଦୋକାନକୁ ଯାଇ ତାକୁ କେତୋଟି ପିଲ୍‌ କିଣି ଆଣିବାକୁ ହେବ । 

ପ୍ରମୋଦ ନିଜ ମନକୁ ମନ ସାନ୍ତ୍ନା ଦେଲା ! 

ତା'ର ମନେ ପଡୁଥିଲା, ଏମିତି ଥରେ ଅସୁସ୍ଥ ହୋଇ ପଡ଼ିଥିଲା ବୋଲି ତା'ର ପାଖେ 
ପାଖେ ଆସି ଜଗି ବସିଥିଲା ଅରବିନ୍ଦ ଯେତେ ଅନୁରୋଧ କଲେ ବି ରାତିରେ ଶୋଇବା ପାଇଁ 
ବି ଯାଉ ନଥୁଲା | 

ଅରବିନ୍ଦ କେବଳ ବନ୍ଧୁ ନୁହେଁ; ସେ ଥିଲା ତା'ର ଭ୍ରାତା, ଉପଦେଷ୍ଟା, ଅନୁରକ୍ତ କଳାପ୍ରେମୀ 
ଭକ୍ତ ! 

ସେଇ ଅବିବାହିତ ନିଃସଙ୍ଗ ଜୀବନରେ ଅରବିନ୍ଦର ଅନୁରକ୍ତି, ସୈଖ୍ୟ ପାଇ ନିଜକୁ 
ଭାଗ୍ୟବାନ ମନେ କରିଥଲା ପ୍ରମୋଦ । ଜୀବନରେ କେବେହେଲେ ତା'ଠାରୁ ବିଛିନ୍ନ ହେବ 
ନାହିଁ ବୋଲି ମନେ ମନେ ଶପଥ କରିଥିଲା ! 

ଆଉ ଯେଉଁଦିନ ସଂଘମିତ୍ରା ସହ ତା'ର ବିବାହ ପ୍ରସ୍ତାବ ଆସିଲା... ! 

ଅନୁଯୋଗ ଭରା କଣ୍ଠରେ ଅରବିନ୍ଦ ପ୍ରଶ୍ନ କରିଥିଲା, “ ' ଭାଉଜଙ୍କୁ ପାଇଲେ ତମେ ମତେ 
ଆଉ ବୋଧହୁଏ ମନେ ପକାଇବ ନାଇଁ ପ୍ରମୋଦ, କିନୁ ତମର ଏ ମଧୁଝରା କଣ୍ଠ ସଙ୍ଗୀତ 
ଶୁଣାଇବାର ସୌଭାଗ୍ୟରୁ ଦୟା କରି ମତେ ବଞ୍ଚତ କରିବ ନାଇଁ... |" 

ନିଜର ଅନୁରକ୍ତ ଅନୁଜ-ପ୍ରତିମ ଦରଦି ସୋଦରର ଏ ସନ୍ଦେହ, ଆଶଙ୍କାକୁ ଦୂର କରିବା 
ପାଇଁ ସେଦିନ ପ୍ରମୋଦ କେବଳ ହୋ” ହୋ ହୋଇ ହସିଥୁଲା | 

କିନ୍ତୁ ତା'ର ଏ ସରଳତାର ସୁଯୋଗ ନେଇ ଅରବିନ୍ଦ ତା'ର ପତ୍ନୀର ମନକୁ କଳୁଷିତ 
କରି ଶେଷରେ ତା” ସହିତ କଲା ହୀନ ବିଶ୍ଵାସ ଘାତକତା ! 

ପୋଷାକ ତଳର ସେ ପଶୁକୁ ସେଦିନ ଚିହ୍ନି ପାରି ନଥିଲା ପ୍ରମୋଦ । ଆଉ ଚିହ୍ନି 
ସାରିଲାବେଳକୁ ସେ ବନ୍ଧୁତଵ ହରାଇଛି, ସ୍ବାମୀତ୍ଵ ହରାଇ ବସିଛି ! 

ଶୀତଳ ଶୀତ୍‌କାରର ମ୍ରଦୂ କମ୍ଚନରେ ପ୍ରମୋଦର ସମଗ୍ର ଦେହ ଆନ୍ଦୋଳିତ ହୋଇ 
ଉଠିଲା | ତା'ର ମନେ ହେଲା ଅସୁସ୍ଥତା ଯେପରି ସହସ୍ର ଗୁଣିତ ହୋଇ ତା'ର ସମସ୍ତ ଶକ୍ତିକୁ 
ହୀନପ୍ରଭ କରି ଦେଉଛି ! 

ବିଭୂତି ପଟ୍ଟନାୟକ 
୨୪୮ ଗ୍ରଳ୍ନସମଗ୍ର 


(ଚଉଦ) 


ତା' ଆରଦିନ ଜାହାଙ୍ଗାର ମିଆଁ ଆସି ଅଡ଼ି ବସିଲା “ କାଲି କଲିକତା ଯିବା ଭାଇ ସାବ୍‌ ! 
ଗୋଟାଏ ବଢ଼ିଆ ଜଲସା ହେଉଛି । ଭାରତର ନାମଜାଦା ଓସ୍ତାଦ୍‌ ଆସୁଛନ୍ତି ।” ” 

ସଙ୍ଗୀତ ଆସର କଥା ଶୁଣିଲେ ତା'ର ରକ୍ତ ଚଞ୍ଚଳହୋଇ ଉଠେ | ଅସ୍ଥିର ହୋଇ ଉଠେ, 
ମନ । କିନୁ ସଂଘମିତ୍ରା ତା'ର ସଙ୍ଗୀତ ଶିଛ୍କୁ ଅବମାନନା କରି ଅରବିନ୍ଦ ସହ ପଳାଇ ଯିବାପରେ 
ଏହି ସଙ୍ଗାତ କଳା ପ୍ରତି ଆସିଛି କିପରି ଅନାସ୍ଥାଭାବ । 

ସେ କୁଂଠିତ କଣ୍ଠରେ କହିଲା, ' ' ତବିୟତ୍‌ ଆଛା ନାହିଁ, ଜାହାଙ୍ଗୀର ମିଆଁ । ମତେ ଆଉ 
ଜଲସା ଫଲସାକୁ ଟାଣ ନାଇଁ ।! ' 

ଆଖି ଡୋଳା ଦୂଇଟାକୁ ଆବର୍ିତ କରି ଜାହାଙ୍ଗୀର ମିଆଁ କହିଲା, “ ‘ଓ କ୍ୟା ବାତ୍‌ ଭାଇ 
ସାବ୍‌ | କଲିକତାରେ ଏତେବଡ଼ ଜଲସା ଅବ୍‌ ଅଗର ଆପ୍‌ ନେହି ଜାଏଗା ! ତୋବା ତୋବା...“ 

ସଙ୍ଗୀତ ସମ୍ମିଳନୀ ହେବ, ଆଉ ସେଥିରେ ଯୋଗ ଦେବାକୁ ପ୍ରମୋଦ ଭଳି ସଙ୍ଗାତ ଶିଛ୍ଥୀ 
ଯିବ ନାହିଁ; ଏଥିରେ ଜାହାଙ୍ଗୀର ମିଆଁ ଆଶ୍ଚର୍ଯ୍ୟ ହେବାର ହିଁ କଥା ¦ କାରଣ ସେ ଜାଣେ ଦିଲ୍ଲୀ 
ବମ୍ଭେରେ ବଡ଼ ଧରଣର ଜଲସା ହେଲେ ପ୍ରମୋଦ ଝଡ଼ ବର୍ଷା ନ ମାନି ପାଗଳ ଭଳି ଛୁଟିଥାଏ । 
ଅଥଚ ଆଜି... | 

ଆଜି ବସନ୍ତ ଆସିଛି ସତ, କିନୁ ମଳୟର ଝଙ୍କାର ଚନ୍ଦନର ବାସ ଚୋରାଇ ପ୍ରମୋଦର 
ମନର ଆୟନକୁ ଗନ୍ଧ-ଆକୁଳିତ କରୁନାହିଁ । 

ସଂଘମିତ୍ରା ତା' ଜୀବନରୁ ସମସ୍ତ ବସନ୍ତର ସ୍ପର୍ଶ ପୋଛି ନେଇ ବୈଶାଖର ଖାଞ୍ଜି ଭରି 
ଦେଇ ଯାଇଛି । 

ସଙ୍ଗୀତ କଥା ଶୁଣିଲେ ସେଥୃପାଇଁ ଆଜି ପ୍ରମୋଦ ବେଦନାରେ ମୁହ୍ୟମାନ ହୋଇ ପଡ଼ୁଛି । 

କିନ୍ତୁ ଜାହାଙ୍ଗୀର ପାଇଁ ଏସବୁ ଅର୍ଥହୀନ । ନାରୀ ତା ପାଇଁ ସମ୍ଭୋଗର ସାମଗ୍ରୀ ମାତ୍ର | 
ତାକୁ କଛନାର ରଙ୍ଗ ଦେଇ ଜୀବନର “ଏକ ଅବିଭାଜ୍ୟ ଅଂଶ ବୋଲି ଭାବିବାକୁ ସେ ପ୍ରସ୍ତୁତ 
ନୁହେଁ । 

ପ୍ରମୋଦକୂ ସଙ୍ଗରେ ନ ନେଇ ସେ ଛାଡ଼ିବା ପ୍ରାଣୀ ନୁହେଁ । ଅଗତ୍ୟା ହଁ ଭରିଲା 
ପ୍ରମୋଦ । 


(ପନ୍ଦର ) 


ପ୍ରମୋଦ ନିଜ ଅସୁସ୍ଥତା କଥା ଭୁଳିଗଲା ! 

ଜଲସା ଭାଙ୍ଗୁ ଭାଙ୍ଗୁ ରାତି ବାର । 

ପ୍ରମୋଦକୁ ସାଙ୍ଗରେ ଧରି ଜାହାଙ୍ଗୀର ମିଆଁ ଭିଡ଼ ଠେଲି ଆଗକୁ ମାଡ଼ି ଆସୁଥୁଲା । 
ହଠାତ୍‌ ପଛରେ ଗଣ୍ଡଗୋଳର ଶବ୍ଦ ଶୁଣି ସେ ଫେରି ଚାହିଁଲା । 


— 

ବିଭୂତି ପଟ୍ଟନାୟକ 
, ଗଳସମଗ୍ର ୨୪୯ 

ଆଖିରେ ତା'ର ପଲକ ପଡ଼ିଲା ନାହିଁ । ବିସ୍ମୟରେ ସେ ବିମୂଢ଼ ହୋଇଗଲା । 

ପ୍ରମୋଦ ଜଣେ ଅବଗୁଣ୍ଡିତା ତରୁଣୀର କାନି ଟାଣି ଧରିଛି ଏବଂ ଉତ୍ତ୍ୟକ୍ତ ଲୋକେ ତାକୁ 
ମାଡ଼ ଚଢ଼ାଇବାରେ ଲାଗିଛନ୍ତି । ପର ଘରର ଭଦ୍ରଲୋକଙ୍କ ସ୍ତ୍ରୀକୁ ଅଶୋଭନୀୟ ବ୍ୟବହାର 
କରୁଥିବା ଅଭିଯୋଗରେ ପ୍ରମୋଦ ଉପରେ ଅନେକ ଅଶ୍ଲାଳ ଗାଳି ମଧ୍ଯ ବର୍ଷା ହେଉଛି । 

ଜାହାଙ୍ଗୀର ମିଆଁ ଭିଡ଼ ମଧ୍ଯକୁ କୁଦି ପଡ଼ି ପ୍ରମୋଦକୁ ଧରି ପକାରଲା । ଉତ୍ତ୍ୟକ୍ତ ଜନତାର 
ମାଡ଼ରେ ସେ ସେତେବେଳକୁ ସଂଜ୍ଞାହୀନ ହୋଇ ପଡ଼ିଛି | ଭଦ୍ରଲୋକ ଘରର ଅବଗୁଂଠିତା ବଧୁ 
ଜଣକୁ ସହାନୁଭୂତି ଦେଖାଇ ସଜନ ଭଦ୍ରଲୋକମାନେ ଦୂରକୁ ନେଇଗଲେଣି । 

ଜାହାଙ୍ଗୀର ମିଆଁ ଅବାକ | 

ତା” ଭଳି ମାଂସ ଦୋକାନର ମାଂସାସୀ ଲୋଫର ଏକୁଟିଆ କୌଣସି ତରୁଣୀକୁ ଦେଖୁଲେ 
ଅଶୋଭନୀୟ ଆଚରଣ ଦେଖାଇବାରେ ଲଡ଼ା ବୋଧକରେ ନାଇଁ । କିନ୍ତୁ ପ୍ରମୋଦ ଭାୟା ଭଳି 
ଚରିତ୍ରବାନ ଭଦ୍ରଲୋକ ବି... | ସ୍ତର ପଳାଇ ଗଲା ପରେ ସେ କଅଣ ପାଗଳ ହୋଇ ଯାଇଛି । 

ତୋବା, ତୋବା । 

ଜାହାଙ୍ଗୀର ମିଆଁ ଟ୍ୟାକ୍ସି ଡାକି ପ୍ରମୋଦକୁ ନେଇ ଉଠି ପଡ଼ିଲା | 


(ଷୋହଳ ) 


ସଂଞ୍ଞା ଫେରି ସାମାନ୍ୟ ସୁସ୍ଥ ହେଲାପରେ ପ୍ରମୋଦ ଅନୁଭବ କଲା ତା ମୁଣ୍ଡରେ ବ୍ୟାଶ୍ଡେଜ 
ବନ୍ଧା ହୋଇଛି । ହୋଟେଲର ସେଇ ପ୍ରକୋଷ୍ଠରେ ତାକୁ ଜଗି ବସିଛି ଜାହାଙ୍ଗୀର ମିଆଁ । 

ପଛ କଥା ସବୁ ମନେ ପଡଢ଼ିଯିବାକ୍ଷଣି ଭୟରେ ଶିହରି ଉଠିଲା ପ୍ରମୋଦ । ମୁଖ ବିକୃତ 
କରି କହିଲା, “ ‘ଟୋପାଏ ପାଣି... !' ' 

ଜାହାଙ୍ଗୀର ମିଆଁ ଗ୍ଲାସରେ ପାଣି ଆଣି ତାକୁ ପିଆଇ ଦେଲା । ସେ ସୁସ୍ଥ ହେଲା ପରେ 
ପଚାରିଲା, “ ‘ତମେ ତ ପର ଘର ଝିଅ ବୋହୂଙ୍କୁ ମୁହଁ ଟେକି ଚାହଁ ନାଇଁ ଭାଇ ସାବ ! ଆମେ 
ସବୁ ବଦମାସୀ କଲେ ଜ୍ୟାଦା ଗାଳି ବି ଶୁଣୁ ଅଥଚ ନିଜେ... ବିଚ୍‌ ବଜାରରେ... !” 

ପ୍ରମୋଦ ଯନ୍ତ୍ରଣାରେ ନୟନ ମୁଦ୍ରିତ କଲା | 

କ୍ଷୀଣ କଣ୍ଠରେ କହିଲା, “ ' ସେ ପର ଘରର ଝିଅ ବୋହୂ ନୁହେଁ; ଜାହାଙ୍ଗୀର ! ସେ ମୋ 
ସ୍ତ୍ରୀ ସଂଘମିତ୍ରା... ତା” ସହ ଦେଢ଼ବର୍ଷ କାଳ ମୁଁ ଘର ସଂସାର କରିଚି... ଅଥଚ ଡାକିଲେ ବି 
ଟିକିଏ ଶୁଣିଲା ନାଇଁ... ପୁଣି... ।” 

ପ୍ରମୋଦ ଭାଇ ସାବ ବିବି ! 

ଆଲ୍ଲା ! ଆଲ୍ଲା ! 

ଜାହାଙ୍ଗୀର ମିଆଁ ନିଜ ଅତର-ସିଞ୍ଚତ ଦାଢ଼ିରେ ହାତ ବୁଲାଇ ଆକାଶ ପାତାଳ ଭାବିବାକୁ 
ଲାଗିଲା | ତା'ପରେ ଫସ୍‌ ଫିସ୍‌ କରି ପ୍ରମୋଦ କାନରେ କହିଲା, ˆ ' ସିର୍‌ ଝୁକାଇ ଲଡ଼ିକିୟା ଯୋ 
ଚୂପ୍ଚୁପ୍‌ ବାତ୍‌ ବୋଲତି ହୌ, ଓ ଆଛୁ ନେହି ହୋତି ।' ' 

ବିଭୂତି ପଟ୍ଟନାୟକ 
୨୫୦ ଗ୍ରନ୍ଧସମଗ୍ର 


(ସତର ) 


କଲିକତା ଜଲସାରୁ ଫେରି ବାଲେଶ୍ଵରରେ ପହଞ୍ଚଲା ପରେ ତା ' ସଂଗୀତର ଜଣେ ଭକ୍ତ 
ଅଧ୍ୟାପକ ପଚାରିଲେ, “ˆ ' ଆପଣଙ୍କ ତାଳୁରେ ଏ କ୍ଷତ ଚିହୁଟା କଅଣ ପ୍ରମୋଦ ବାବୁ ? ' ' 

ପ୍ରମୋଦ ଚମକି ଉଠିଲା | 

ତା'ପରେ ଆଡ଼ ସମ୍ବରଣ କରି ହସିବାକୁ ଚେଷ୍ଟା କଲା । ସେଇ ହସରେ ସେ ବୁଝେଇବାକୁ 
ଚେଷ୍ଟାକରୁଥଲା ଯେ ସେ ଚିହ୍ନଟା ସେପରି ବିଶେଷ କିଛି ନୂହେଁ । 

ସଂଘମିତ୍ରା ତା'ର ସ୍ଵାମୀତୃକୁ ପ୍ରତ୍ୟାଖ୍ୟାନ କରି ଅରବିନ୍ଦ ସହ ଚାଲିଗଲା ପରେ ତା” ମନ 
ଭିତରେ ଗୋଟିଏ ବିରାଟ କ୍ଷତ ସୃଷ୍ଟି ହୋଇଥଲା | କିନ୍ତୁ ସେ କ୍ଷତ ଚିହ୍ନ ଅନ୍ୟ କାହାରି ଆଖିକୁ 
ଦିଶୁନଥଲା | ମନର ଗହନ ଗୋପନ ଅରଣ୍ୟରେ ସେ କ୍ଷତକୁ ଲୁଚାଇ ରଖିଥିଲା ପ୍ରମୋଦ । 
କିନୁ ଏଥର କ୍ଷତଟା ଠିକ୍‌ ତା'ର ତାଳୁ ଉପରେ, ପରାଜୟ କୃଷ୍ଣ ଅଗୁରୁ ଚିହ୍ନ ଭଳି ଦାଉ ଦାଉ 
ହୋଇ ଝଲସୁଛି । ସାମାନ୍ୟ ଆଘାତ ଲାଗିଲେ ସେ କ୍ଷତରୁ ଧାର ଧାର ଲହୁ ବୋହିବ ¦! ସେ 
କ୍ଷତକୁ ସେ ଲୁଚାଇ ରଖିବ କିପରି ? କାହାକୁ କେତେ ମିଛ କୈଫିୟତ ଦେବ ? କେମିତି 
ବୁଝାଇବ ଯେ... ! 

ବିରୂତି ପଟ୍ଟନାୟକ 
ଗଳ୍ଚସମଗ୍ର ୨୫୧ 


ଇନ୍ଦ୍ରଧନୁର ରଙ୍ଗ 


ସମାପ୍ତ ଗୋଧୂଳି । 

ଆକାଶରେ କେଉଁଠି କେମିତି ଚେନାଏଁ ମାତ୍ର ଯାହା ଛିଟନାଲି ଲାଗି ରହିଥଲା, ତାହା 
ମଧ୍ଯ କଳା ପଡ଼ି ଆସିଲାଣି ! 

ସୁବତ ଅଫିସ୍‌ରୁ ଫେରୁଛି । 

ଏବେ ପ୍ରତିଦିନ ଅଫିସ୍‌ରୁ ଫେରିଲାବେଳେ ଏମିତି ବିଳମ୍ବ ଏମିତି ସନ୍ଧୟୟ ହୋଇ ଆସୁଚି । 
କାମ ଯେ ଅଫିସ୍‌ରେ ବଢ଼ି ଯାଇଛି ତା” ନୁହେଁ; ଅଫିସ୍‌ କାମ ପ୍ରତି କେବଳ ତା'ର ନିଜର 
ଏକାଗ୍ରତା ବଢ଼ିଛି । 

ସନ୍ଧ୍ୟାବେଳଯାଏ କାମ କରୁଥିଲେ ଅଫିସ୍‌ରେ ଅନ୍ୟମାନଙ୍କ ଧାରଣା ହୁଏ, ବାବୁ ଭାରି 
ବ୍ୟସ୍ତ | ଭାରି ଦକ୍ଷ । ବଡ଼ ଅଫିସରଙ୍କ ଦୃଷ୍ଟି ବି ପଡ଼େ ଚାକିରିର ଉନ୍ଵତି ପାଇଁ । ସୁଦୃଷ୍ଟି ! 

ଆଗେ ଏ ପ୍ରମୋଶନ୍‌ କଥା ଭାବୁ ନଥୁଲା ସୁବ୍ରତ; ଏବେ ଭାବୁଛି । ଅନ୍ତତଃ ବାବୁନି 
ଭୂମିଷ୍ଠ ହେବା ପରେ । ଲଳିତା ଶିକ୍ଷୟିତ୍ରୀ ଚାକିରି ଗ୍ରହଣ କଲାପରେ ମଧ୍ଯ | 

କିନୁୁ ସୁବ୍ତକୂ ଚାକିରି କରିବାକୁ ହେବ, ଏକଥା କିଛି ବର୍ଷ ତଳେ ତାକୁ କେହି କହିଥିଲେ, 
ସେ ନିଜେ କଥାଟା ବିଶ୍ଵାସ କରି ନଥାନ୍ତା । କାନ୍ଭାସ ଉପରେ ତୂଳି ଚଳାଇ ରୂପର ବର୍ଣ ବୈଭବ 
ସୃଷ୍ଟିକରିବା ଥଲା ଯାହାର ନିଶା ସରକାରୀ ଚାକିରିଟା ତା” ପକ୍ଷରେ ଏକ ଲଘୁ ପରିହାସ ! 

ଅଥଚ ବିବାହ ପରେ ସେ ନିଜେ ସରକାରୀ ଚାକିରି ଖଶ୍ତିକ ସଂଗ୍ରହ କରି ବସିଥିଲା ! 

ଏସବୁ ଲକ୍ଷ୍ୟକରି ଚକିତ ହୋଇଥଲା ସେଦିନ ଲଳିତା । 

ପ୍ରଶ୍ନ କରିଥଲା, “ “ ବାହାହେଲା ପରେ ନିଜ ଉପରେ ପ୍ରତିଶୋଧ ନେବାପାଇଁ ତମେ 
କ'ଣ ଏ ଚାକିରି କଲ ? ଅଥଚ ଚାକିରି କରିବ ବୋଲି କହିଥିଲେ ତ ଆହୂରି ବେଶି ସୁନ୍ଦରୀ, 
ବେଶି ଧନୀ ଘରର ଝିଅ ତମ ହାତ ଧରିବାକୁ ଆଗେଇ ଆସି ଥାଆନ୍ତେ । ' ” 

ଚାକିରି, ବିବାହ, ସୁନ୍ଦରୀ, ଧନୀ ଘରର ଝିଅ- ଏସବୁ ଚର୍ବିତ ଚର୍ବଣ କଥା ଶୁଣି ଶୁଣି 
ଚିଟା ଧରିଥୁଲା ସୁବ୍ରତର ମନ । ସେଥୁପାଇଁ ନିଜ ହାତ-ପାପୁଲିରେ ଲାଳିତାର ପାଟିକୁ ଚାପି 

ବିଭୂତି ପଟ୍ଟନାୟକ 
୨୫୨ ଗ୍ଳ୍ପସମଗ୍ର 


ଧରି ସେ ଚୁପ୍‌ ଚୂପ୍‌ କଣ୍ଠରେ କହି ଉଠିଥିଲା, ' ' ଏ କଥା ଭାବିଲେ ମୁଁ ଆଉ ତୂଳି ଧରି ପାରିବି 
ନାଇଁ ଲଳିତା ! ଜୀବନଧାରଣ ପାଇଁ ମତେ ଅନ୍ୟ ଏକ ଜୀବିକା ଧରିବାକୁ ହେବ... | ' 

ତା'ପର ଘଟଣା ସଂକ୍ଷିପ୍ତ ହେଲେ ହେଁ ଅତି ରୋମାଞ୍ଚକର ! 

ଲଳିତାର କୋଳ ପୂର୍ଣକରି ଆସିଥିଲା ବାବୁନି । 

ଅଭାବ କିପରି ଉତ୍କଟ ମନେ ହୋଇଥିଲା ସୁବ୍ରତର କ୍ରମବର୍ବିଷ୍ଣୁ ପରିବାରରେ । 

ଲଳିତା ଅଳି କରିଥଲା ବି.ଏ., ବି.ଇ.ଡ଼ି. ପାସ୍‌ କରିଛି ଯେତେବେଳେ, ଶିକ୍ଷୟିତ୍ରୀ 
ଚାକିରି କରିବାକୁ ମତେ ଅନୁମତି ଦିଅ | ମୁଁ ତମର ସହଧର୍ମିଣୀ ହୋଇଥିଲି, ମୁଁ ଏଥର ତମର 
ସହକର୍ମିଣୀ ହେବି । 

ଲଳିତା ଶିକ୍ଷିତା । ଯୋଗ୍ୟା | 

ଅଭାବକୁ ଭାଗ୍ୟ-ଲେଖା ବୋଲି ମାନିନେବାକୁ ସେ ପ୍ରସ୍ତୁତ ନୁହେଁ | 

ସେଥପାଇଁ ତାକୁ ବାଧା ଦେଇ ପାରୁନଥିଲା ସୁବ୍ରତ | 

ହାତରେ ଭ୍ୟାନିଟ ବ୍ୟାଗ୍‌ ଧରି, ଅନେକଦିନୁ ଅବ୍ୟବସ୍ଥିତ ହୋଇ ପଡ଼ି ରହିଥିବା ରିଷ୍ଟ 
ଓ୍ୟାଚଟାକୁ ବାନ୍ଧି ଜୀବନର ପାଥେୟ ଅନୁସନ୍ଧାନରେ ବାହାରି ଯାଇଥିଲା ଲଳିତା । 

ତୂଣୀରରୁ ନିକ୍ଷପ୍ତ ତୀର ଭଳି ତା'ର ଯିବାର ଗତି । 

ଇଚ୍ଛା କରି ମଧ୍ଯ ସେ ଗତିର ପ୍ରତିରୋଧ କରିପାରିନଥିଲା ସୁବ୍ରତ । ଇଚ୍ଛା କରି ମଧ୍ଯ 
ପ୍ରତିବାଦ କରି ପାରିନଥିଲା | ଅଭିମାନ କରିଥିଲା କେବଳ ନିଜ ପଟ୍ଟ ଓ ତୂଳୀ ଉପରେ । 
ତୂଳୀରେ ଧୂଳି ଲାଗିବଣି ହୁଏତ । ତେଣିକି ଦୃଷ୍ଟି ଦେଇନାହିଁ ସୁବ୍ରତ । 

ଲଳିତା ହେଲା ଶିକ୍ଷୟିତ୍ରୀ । 

ବାବୁନିର ଯତ୍ନ ନେବାପାଇଁ ନିଯୁକ୍ତ ହେଲା ଏକ ଚାକରାଣୀ | ଦିନ ଦଶଟାରୁ ୫ ଟା ଯାଏ 
ଚାକରାଣୀ କୋଳରେ ରହେ ବାବୁନି; କିନଧୁ ଅପରାହ୍ଣ ୫ଟାରୁ ଅତୀତ ହେଲେ ସେ ହୁଏ 
ଅସ୍ଥିର । କାନ୍ଦି କାନ୍ଦି ସେ ଘର ଫଟାଏ । 

ସେଥୂପାଇଁ କୌଣସି ଦିନ ଯଦି ପ୍ରଥମେ ପ୍ରଥମେ ଅପିସ୍‌ରେ ୫ଟାରୁ ଅଧକ ସମୟ 
ରହିବାକୁ ହେଉଥଲା, ସୁବତ ଅଫିସ୍‌ରେ ବସି ମଧ୍ଯ ବାବୁନିର କାନ୍ଦଣା ସ୍ଵର ଶୁଣିବାକୁ ପାଉଥିଲା | 
ଏବେ ସେ ସବୂ ଏକ ଧରାବନ୍ଧା ଧାରାରେ ପଡ଼ିଲାଣି | ମନ ଆଉ ଆଗଭଳି ଯନ୍ତ୍ରଣାରେ କାତର 
ହୋଇ ଉଠୁନି । 

ବିଚିତ୍ର ମଣିଷର ମନ । 

ସମୟର ପ୍ରଭାବ ତା'ର ସେଇ ମନ ଉପରେ କାଉଁରି କାଠି ଭଳି କାମ କରେ । 

ସୁବ୍ରତ ଫେରୁଥଲା । 

ଆସନ୍ଧ ସନ୍ଧ୍ୟାର ଅନ୍ଧକାରରେ ଆଛ୍ଛନ୍ନ ହୋଇ ଆସୁଥିଲା ନଗରର ରାଜପଥ, ପ୍ରାନ୍ତର, 
ବିପଣୀ ବାଥକା । ଗ୍ଧହର ନିକଟବର୍ଭୀ ହେଲାକ୍ଷଣି ସୁବ୍ରତ ଶୁଣିଲା ବାବୁନିର କ୍ରନ୍ଦନ ସ୍ଵର । 
ହାତଘଡ଼ିକୁ ଚାହିଁ ଦେଖିଲା, ସନ୍ଧ୍ୟା ସାଢ଼େ ଛଅ । ଏତେବେଳଯାଏ କଅଣ ଲଳିତା ଫେରି 
ନାହିଁ ! 

ବିଭୂତି ପଟ୍ଟନାୟକ 
ଗଳସମଗ୍ର ୨୫୩ 


ଖେଳନା, ଲଢେନ୍‌ସ ଯେତେ ଦେଲେ ବି ରାହା ଧରି କାନ୍ଦୁଥିଲା ବାବୁନି । ଚାକରାଣୀ 
ବୁଝାଇ ବୁଝାଇ ବିରକ୍ତ ହୋଇ ଉଠୁଥିଲା । 

ଲଳିତା ଫେରି ନାହିଁ । 

ଏବେ ଅକାରଣରେ ବିଳମ୍ବ କରି ଫେରୁଛି ଲଳିତା । 

ଜୀବନଠାରୁ ଜୀବିକା ତା'ର ହୋଇ ଉଠିଛି ଅଧୁକ ମୂଲ୍ୟବାନ୍‌ । 

ସୁବ୍ରତର ଆହତ ସ୍ଵାମୀତ୍ଵ ହାହାକାର କରିବାକୁ ଲାଗିଲା । ସେ ଜାଣେ ଲଳିତାକୁ ଏଥପାଇଁ 
କୈଫିୟତ୍‌ ମାଗିଲେ ସେ ବିରକ୍ତ ହେବ | ସନ୍ଦେହର ବିଷରେ ମୁହଁର ଶିରାପ୍ରଶିରା ତା'ର 
ସୁନୀଳ ହୋଇ ଉଠିବ । 

ରୋଜଗାର କରି ଟଙ୍କା ଆଣୁଛି ସେ ଘରକୁ ! 

ସୁବତ ତାକୁ ଏ ପ୍ରଶ୍ନ କରିବାକୁ କିଏ ? 

ବାବୁନିକୁ କୋଳକୁ ତୋଳି ନେଲା ସୁବ୍ରତ । ଆକାଶର ଅରଣ୍ୟରେ ଫୁଟି ଉଠିଥୁବା 
କେତୋଟି ତାରାର ଜିନିଆ ଫୁଲ ଦେଖାଇ ତାକୁ ସେ ସାନ୍ତ୍ନା ଦେବାକୁ ଚେଷ୍ଟାକଲା । 

ଲଳିତା ଫେରିଲା କିଛି ବିଳମ୍ବରେ । 

ସୁବ୍ରତ କିଛି ପ୍ରଶ୍ନ ନ କରି ଥିଲେ ବି ନିଜ ତରଫରୁ କୈଫିୟତ ଦେଇ ସେ କହିଲା, 
ସୁଲରେ ଗୋଟାଏ ଭେରାଇଟି ଶୋ ହେବ ଯେ ରିହର୍୍‌ସାଲ୍‌ ହେଉଥଲା । ଡେରି ହୋଇଗଲା... 
ବାବୁନି କାନ୍ଦୁଥୁଲା ନା ! 

କରପ୍ରସାରଣ କରି ସୁବ୍ରତ କୋଳରୁ ବାବୁ ନିଜ କୋଳକୁ ନେଇଗଲା ଲଳିତା । 
ସୁବ୍ରତ ଅଭିମାନରେ କିଛି କହି ପାରିଲା ନାହିଁ । 

ରାତିରେ ଶୟନ ଶଯ୍ୟା ମଧ୍ଯ ତାକୁ କଣ୍ଟକିତ ବୋଧ ହେଲା । ତା'ର ମନେ ହେଲା, 
ଲଳିତା ଯେପରି ତାଠାରୁ ଅନେକ ଦୂରକୁ ଘୁଞ୍ଜ ଯାଇଛି... ଯୋଜନ ଯୋଜନ ଦୂରକୁ... | 

ତା” ଆରଦିନ ରବିବାର | 

ଅଫିସ୍‌ ନାହିଁ; ସଲ ମଧ୍ଯ ଛୁଟି । 

ଲଳିତା ସୁବ୍ରତର ତ୍ରଇଂ ରୁମ୍‌ରୁ ଧୂଳି-ଧୂସରିତ ତୂଳୀ ଆଉ କାନଭାସ୍‌ ଆଣି କହିଲା, 
ଅନେକ ଦିନ ହେଲା ତମେ ଛବି ଆଙ୍କି ନାହଁ... ଏ ତୂଳୀ ଧୂଳିରେ ନଷ୍ଟ ହୋଇ ଯିବାକୁ 
ବସିଲାଣି । ଆଜି ତମେ ମୋର ଗୋଟାଏ ଛବି ଆଙ୍କ... 

ଲଳିତା ମୁହଁରୁ ଛବି ଆଙ୍କିବା କଥା ଶୁଣିଲେ ସବୁ ଦୁଃଖ ବିସ୍ମତ ହୋଇଯାଏ ସୁବ୍ରତ । 
କଳ୍ପନାର ବିଚିତ୍ର ରଙ୍ଗରେ ରଙ୍ଗିନ୍‌ ହୋଇ ଉଠେ ତା'ର ମନର କାନଭାସ୍‌ । 

ଲଳିତା ହାତରୁ ତୂଳୀ ନେଇ ରଙ୍ଗ ବୋଳି ଛବି ଆଙ୍କି ବସିଲା ସୁବ୍ରତ । ଆଗରେ 
ପଡ଼ିଥିବା ଛୋଟ ଗୋଟିଏ ଟୁଲ୍‌ ଉପରେ ମଡେଲ୍‌ ଭଳି ଅଙ୍ଗଭଙ୍ଗୀ କରି ବସି ରହିଲା ଲଳିତା ! 

ଲଳିତାର ଛବି ଆଙ୍କିବାକୁ ଅନେକ ଗାର ଟାଣିଲା ସୁବ୍ରତ, କିଚୁ କାନ୍ଭାସ୍‌ ଉପରେ 
ଛବିର ରୂପ କିଛି ଫୁଟିଲା ନାହିଁ । ହତାଶରେ, ବ୍ଯର୍ଥତାରେ ସେ ଚାହିଁ ରହିଲା ଲଳିତାର 
ମୁହଁକୁ । 

ବିଭୁତି ପଟ୍ଟନାୟକ 
୨୫୪ ଗଳ୍ପସମଗ୍ର 


ସେଇ ସମୁଦ୍ର“ନୀଳ ଆଖି, ଯେଉଁ ଆଖିର ଚଞ୍ଚଳତା ଭିତରେ ଦିନେ ସେ ଦେଖୁଥିଲା 
ଅରୂପର ରୂପ, ଲଳିତାର ସେଇ ଆଖିର ଡୋଳାରେ ଦିଶିଲା ଗୋଟିଏ ପୁଅର ମୁହଁ ଠିକ୍‌ ବାବୁନି 
ଭଳି ! ଲଳିତାର ଚାହାଣିରେ କବିତାର ଛନ୍ଦ ନାହିଁ; ଅଛି କେବଳ ଏକ ମାତୃସୁଲଭ ଶୀତଳ 
ସ୍ପିଗ୍ଧତା ! 
ତା'ର ନାୟିକା, ତା'ର ମାନସୀ ଲଳିତାର ମରତ୍ୟୁ ହୋଇଛି, ଏ କେବଳ ତା'ର ସନ୍ତାନର 
. ଜନନୀ... ଆଉ କିଛି ନୁହେଁ | 
ତୂଳୀକୁ ତଳେ ଥୋଇଦେଇ ଗମ୍ଭୀର ହୋଇ ବସି ରହିଲା ସୁବ୍ରତ | ବିସ୍ମୟ ବିମୂଢ଼ କଣ୍ଠରେ 
ଲଳିତା ପ୍ରଶ୍ନ କଲା, ଆରେ- କିଛି ଛବି ଆଙ୍କିଲ ନାହିଁ ଯେ ! କଅଣ ହେଲା ତମର ! 
କିଛି ନୁହେଁ“ ତମର ଛବି ଆଜି କେବଳ ମୋ ମନର ଗୋପନ ସମ୍ପଦ ହୋଇନାହିଁ । 
ତମର ଛବି ବାବୁନିର ଦେହରେ, ମୋ ମନ, ହୃଦୟ, ସବୁଠାରେ | ଘର ସଂସାରର କାରୁକଳା 
ଠାରୁ ଶିଳ୍ପୀ ତୂଳୀର ଚିତ୍ରକଳା କ'ଣ ବେଶି ବଡ଼ ? ସୁବ୍ରତ ପ୍ରଶ୍ନ କଲା । 
କିଛି ଉତ୍ତର ଦେଇ ପାରିଲା ନାହିଁ ଲଳିତା । 
ସେ ବୁଝି ପାରିଲା, ଶିକ୍ଷୟିତ୍ରୀ ଚାକିରି କଲାପରେ ସେ ନିଜ ସ୍ବାମୀର ମନଠାରୁ ଅନେକ 
ଜୁ ଚାଲିଯାଇଛି | ଚାକିରି କରି ଘରକୁ ସେ ଧନର ସଶ୍ବର୍ଯ୍ୟ ଆଣିଛି ସତ; କିନ୍ତୁ ସେଥୂପାଇଁ 
ଜ ହୃଦୟର ପରମ ଏଶ୍ବର୍ଯ୍ୟକୁ ସେ ହରାଇ ବସିଛି ! 
ତା” ପରଦିନଠାରୁ ଲଳିତା ଲକ୍ଷ୍ଯ କଲା, ସୁବ୍ରତ କେମିତି ଘରକାମରେ ଭାରି ବ୍ୟସ୍ତ 
` ହୋଇ ଉଠିଛି । ତାକୁ ରୋଷେଇଘର ସଜା, ବାବୁନିର ଯତ୍ନ ନେବାଠାରୁ ଆରମ୍ଭ କରି ସବୁ 
କାମରେ ସାହାଯ୍ୟ କରିବାକୁ ଚେଷ୍ଟା କରୁଛି । ଲଳିତାକୁ ସୁଖୀ କରି ପାରିଲେ ସେ ନିଜେ ସୁଖୀ 
ହୋଇ ପାରିବ- ଏଇ ଭଳି ଏକ ସ୍ପଷ୍ଟ ମନୋଭାବ ତା'ର ପ୍ରତ୍ୟେକ କାମ, ପ୍ରତ୍ୟେକ କଥାରେ ! 
ସେଇ ଶିଳ୍ପୀସୁଲଭ ଭାବାବେଗର ଅଭାବ ହୋଇ ଉଠିଛି ସୁବ୍ରତଠାରେ, ଯେଉଁ ଖାମ୍ଖିଆଲି 
ଭାବପାଇଁ ସେ ଦିନେ ତାକୁ ଏତେ ନିବିଡ଼ ଭାବରେ ଭଲ ପାଇଥଲା ! 
ଆଉ କିଛିଦିନ ପରେ ଲଳିତା ଅନୁଭବ କଲା, ସୁବ୍ରତ ଦିନକୁ ଦିନ କେମିତି କଳା 
ପଡ଼ିଯାଉଛି । ନିଜ ଚାକିରିର ବ୍ୟସ୍ତତା; ରୋଷେଇ, ବାବୁନିର ଯତ୍ନ ନେବାରେ ସେ ଏତେ 
ବ୍ୟସ୍ତ ହୋଇ ରହିଛି ଯେ ସୁବ୍ରତର ଯତ୍ନ ନେବା କଥା ସେ କେବେ ଦିନେ ହେଲେ ସୁଦ୍ଧା ଭାବି 
ନାଇଁ | 
ଅଥଚ ଏଇ ସ୍ବାମୀର ଯତ୍ନ ନେବ ବୋଲି ପ୍ରତିଶ୍ରତି ଦେଇ ସେ ଦିନେ ବିବାହ କରିଥଲା ! 
ଲଳିତାର ସ୍ପଷ୍ଟ ମନେଅଛି, ସୁବ୍ରତ ସେଦିନ ଶାଣିତ କଣ୍ଠରେ କହିଥୂଲା, ତମେ ଯଦି 
ମୋର ଯତ୍ନ ନେଇପାରିବ, ତେବେ ମୁଁ ମୋ କଳାର ଯତ୍ନ ନେବି... 
କିନ୍ତୁ ନିଜର ପ୍ରତିଶ୍ରତି କ'ଣ ରଖି ପାରିଛି ଲଳିତା ! ନା ପାରିନି । ସୁବ୍ରତ ତୂଳୀ 
ଛାଡ଼ିଛି; କଳାର ସାଧନା ଛାଡ଼ି ଲାଗିଛି ଏଇ କୁସିତ ଜୀବନର କୂଚ୍ଛ ସାଧନାରେ | ପୂଥବୀର 
ଆଖିରେ ଯେ ଦିନେ ମହାନ୍‌ କଳାକାର ଭଳି ବିରାଟ, ବିପୁଳ ମନେ ହେଉଥିଲା; ଘର ସଂସାରର 


ଦୂର 
ନିଜ 

ବିଭୂତି ପଟ୍ଟନାୟକ 
ଗଳ୍ସମଗ୍ର ୨୫୫ 


ଏଇ ସଂକୀର୍ଣ୍ଣ ଗଳି ରାସ୍ତାରେ ଚାଲୁଛି ବୋଲି ସେ ଆଜି କେଡ଼େ ସାମାନ୍ୟ, କେଡ଼େ ଖର୍ବକାୟ 
ଦେଖା ଯାଉଛି ! 

କଥାଟା ଚିନ୍ତା କଲା ମାତ୍ରେ ଲଳିତାର ରକ୍ତବାହୀ ଶିରା, ଉପଶିରାଗୁଡ଼ାକ ବିଚିତ୍ର ଏକ 
ପୀଡ଼ନର ଯନ୍ତ୍ରଣାରେ ଅସ୍ଥିର ହୋଇ ଉଠୁଥିଲା । ଶ୍ରେଣୀରେ ଛାତ୍ରୀମାନଙ୍କୁ ପାଠ ପଢ଼ାଉଥବାବେଳେ 
ଏଇ ସବୁ ମନେ ପଡ଼ିଗଲେ ସେ ବିସ୍ମତ ହୋଇ ଯାଉଥଲା ତା'ର ପାଠ୍ୟକ୍ରମ, ପାଠର ବିଷୟବସ୍ତୁ | 

ନିଭୃତ ଗ୍ୁହାଙ୍ଗନରେ ବସି ସେ ଭାବୁଥିଲା; କଳାକାରର ପତ୍ନୀ ସେ ! କାହିଁକି ତା'ର 
ଏଶ୍ବର୍ଯ୍ୟ । ସାଂସାରିକ ଅର୍ଥରେ ଯାହାକୁ ସଂପଦ କୁହାଯାଏ । ସେଥୁପାଇଁ ସେ ମନ ବଳାଇବ 
କାହିଁକି ? ସ୍ବାମୀଙ୍କ ଉପାର୍ଜନ ଅର୍ଥ ଯଦି ସ୍ଵ୍ଟଃ ସେଇ ସ୍ଵଳ୍ପ ଅର୍ଥରେ ହିଁ ସେ ସଂସାର ଚଳାଇବ । 
ପ୍ରତି ମୁହୂର୍ଇରେ ସୁଖରେ ରହିବା ପାଇଁ ଅଧ୍ୂକ ଅର୍ଥ ସଂଗ୍ରହ ତା'ର ନିଷ୍ପ୍ରୟୋଜନ । 

ପୁଣି ସେ ଫେରିଯିବ ତା'ର ସେଇ ପାରିବାରିକ ଜୀବନର ଅଭ୍ୟନ୍ତରକ୍କ; ଯୁଗ୍ଧ ଜୀବନରେ 
ନାରୀର ସ୍ଥାନ ଯେଉଁଠି ସୁନିର୍ଦ୍ଦିଷ୍ । ସ୍ବାମୀର ଦେହର ଯତ୍ନ ନେବ ସେ; ତାଙ୍କ ମନରେ ଭରିଦେବ 
ନୂତନ ସୃଷ୍ଟିର ସ୍ଵପ୍ନ | ତାହାରି ପ୍ରେରଣାର ଅଭାବରେ ତାଙ୍କର ଯେଉଁ ତୂଳୀ ଧୂଳିଧୂସରିତ ହୋଇ 
ପଡ଼ି ରହିଛି, ସେଇ ତୂଳୀରେ ଲାଗିବ ନୂତନ ରଙ୍ଗର ନିଶା । କଳାର ଦେଶ ଏଇ ଉନ୍କଳରେ 
ଜଣେ ଅମର କଳାକାର ଭାବରେ ସେ ନୂତନ ସାଧନା ଆରମ୍ଭ କରିବେ | 

ଏହାହିଁ ତା'ର କର୍ଉବ୍ୟ | 

ଠିକ୍‌ ଏଇ କଥା ତ ଆଶା କରୁଥଲା ତା'ଠାରୁ ସୁବ୍ରତ ! 

ଏ ଦେଶର ଅଜସ୍ର କଳାପ୍ରେମୀ ଜନସାଧାରଣ, ସୁବ୍ରତର ଗୁଣମୁଗ୍ଧ ଗ୍ରାହକ, ଗ୍ରାହିକା 
ଏହାହିଁ ତ ତା” ପାଖରୁ କାମନା କରୁଥିଲେ । 

ଲଳିତା ନିଜ ଉପରେ ନିଜେ ବିରକ୍ତ ହେଲା | ଯେଉଁ ସତ୍ୟକୁ ସେ ଅନେକ ଆଗରୁ 
ବୁଝିବାର ଥଲା, ତାକୁ ଆଜି ସେ ଏତେ ବିଳମ୍ବରେ ବୁଝିଲା ! 

ସେଦିନ ଲଳିତା ସ୍କୁଲରୁ ଫେରି ଦେଖୁଲା, ସୁବ୍ରତ କୋଳରେ ବାବୁନିକୁ ଧରି ମୁହଁରେ 
ଅଜସ୍ର ଉଲ୍ଲାସର ତରଙ୍ଗ ସୃଷ୍ଟି କରି, ବାରଣ୍ଡାରେ ପ୍ରଦଚାରଣ କରୁଛି । 

ଶିକ୍ଷୟିତ୍ରୀ ଜୀବନରେ ନିଜ ପରିବାର ପ୍ରତି ନିିପ୍ତ ହୋଇ ଉଠି ଲଳିତା ଯେତିକି ଯେତିକି 
ନିଜ ଗହ-ସଂସାରଠାରୁ ଦୂରେଇ ଦୂରେଇ ଯାଉଛି, ସୁବ୍ରତ ଠିକ୍‌ ସେତିକି ପରିମାଣରେ ନିଜ 
ଚାକିରି ପ୍ରତି ବିତସ୍ମହ ହୋଇ ପରିବାର ପ୍ରତି ଆସକ୍ତ ହୋଇ ପଡ଼ୁଛି । 

ଆଗେ ଯାହା ପାଖରେ ଥଲେ ବି ବାବୁନି ଲଳିତାକୁ ଦେଖୁଲେ ତା' କୋଳକୁ ଡେଇଁ 
ପଡ଼ିବାକୁ ଅସ୍ଥିର ହୋଇ ଉଠୁଥିଲା, ଏବେ ଲଳିତା କର ସଂପ୍ରସାରଣ କରି ଅପେକ୍ଷା କଲେ ବି 
ସୁଚ୍ରତର କୋଳ ଛାଡ଼ି ସେ ତା” କୋଳକୁ ଆସିବା ପାଇଁ ରାଜି ହେଉ ନାହିଁ ! 

ସେ ଦିନ ଗଭୀର ନିଶାର୍ବରେ ସୁବ୍ରତର ନିଦ୍ରାଭଙ୍ଗ ହେଲା । 

ସେ ଅନୁଭବ କଲା, ଲଳିତାର ଅତନ୍ଦ୍ର ଅପଲକ ଆକ୍ଷିର ପତାରେ ଜଳସ୍ପର୍ଶର ଆର୍ଦ୍ରତା 
ଲାଗି ରହିଛି । 

ସୁବ୍ରତ ପ୍ରଶ୍ନ କଲା, ତମେ ଶୋଇନ,.. କାନ୍ଦୁନଛ ଲଳିତା ? 

ବିଭୁତି ପଟ୍ଟନାୟକ 
୨୫୬ ଗ୍ରାଳ୍ନସମଗ୍ର 


ଲଳିତା ଗଭୀର ଆବେଗରେ ସୁବ୍ରତର ଡାହାଣ ହାତ ପାପୁଲିଟିକୁ ତୋଳି ନେଇ ନିଜ 
ଛାତିରେ ଚାପି ଧରିଲା | ତା' ପରେ ନିମୁକଣ୍ଡରେ କହି ଉଠିଲା, ମୁଁ ଶିକ୍ଷୟିତ୍ରୀ ଚାକିରିରୁ ଇସ୍ତଫା 
ଦେଇଦେବି ବେଲି ସ୍ପମିର କରିଛି । 

ଅବାକ୍‌ ହେବା ଭଳି ବିସ୍ମୟ ବିମୂଢ଼ କଣ୍ଠରେ ସୁବ୍ରତ ପ୍ରଶ୍ନ କଲା, ହଠାତ୍‌ ସେ କଥା 
କାହିଁକି ? 

ସୁବ୍ରତ ଛାତିରେ ମୁହଁ ଗୁଞ୍ଜି ଲଳିତା କହିଲା, ମୁଁ ତମର ଯତ୍ନ ନେଇ ପାରୁନାହିଁ, ତମର 
ସେବା କରିପାରୁନାହିଁ, ମୋ ଉପରେ ଅଭିମାନ କରି ତମେ କଳାର ସାଧନା ଛାଡ଼ିଛ... | 

ସୁବ୍ରତର ହୃଦୟ-ସମୁଦ୍ର ମନ୍ସନ କରି ଏକ ଦୀର୍ଘଶ୍ବାସ ନିର୍ଗତ ହୋଇ ଆସିଲା । ନିଜର 
ପ୍ରିୟତମା ପତ୍ନୀକୁ ନିଜର ନିକଟତର କରି ସେ ବୁଝିଲା, ଲଳିତା ସନ୍ତାନ ସମ୍ଭବା । ଲଳିତା 
ଗର୍ଭକୋଷରେ ତା'ର ଦ୍ଵିତୀୟ ସନ୍ତାନ ମୁକ୍ତିର ଦିନ ଗଣନା କରୁଛି | 

ସାଙ୍ଗେ ସାଙ୍ଗେ ତା'ର ସ୍ୁରଣ ହୋଇଗଲା, ଲଳିତାର ଏକଦା ସତର୍କବାଣୀ; ଅର୍ଥ ଅଭାବରେ 
କଳାର ସାଧନା କରି ଆମେ ଉପବାସ ରହିପାରୁ; କିନ୍ତୁ ଯେଉଁ ନିରପରାଧ ଶିଶୁଙ୍କୁ ଆମେ 
ସଂସାରର ଆଲୋକକୁ ଆଣିବା, ତାଙ୍କୁ ଅବହେଳା କରିବାର ଅଧକାର ଆମକୁ କିଏ ଦେଲା ? 

ସଂପଦ ହିଁ ସୁଖ । ଅର୍ଥ ହେଲା ସଂପଦ । ସୁଖ-ସଂପଦର ଅର୍ଥ ପୁରୁଷ ପାଇଁ ଆଉ 
ଯାହାହେଉ ନା କାହିଁକି, ନାରୀପାଇଁ ତାହାହିଁ ଅବଧାରିତ ସତ୍ୟ | କଳାକାରର ପ୍ରିୟତମା ହେଲେ 
ବି ଲଳିତା ନାରୀ- ମୁହଁରେ ଯେତେ ତ୍ୟାଗ, ସେବାର ବଡ଼ ବଡ଼ ଆଦର୍ଶ ପ୍ରଚାର କରୁନା 
କାହିଁକିଂ ମନର ଅରଣ୍ୟରେ ତା'ର ସେଇ ସୁଖ-କଳ୍ପନାର ଫୁଲ ହିଁ କେବଳ ଫୁଟେ । ସୁବ୍ରତ 
ଲଳିତାର ସେଇ ଆଖି ଦୂଇଟିକୁ ନିରୀକ୍ଷଣ କରି ଦେଖୁଲା । ତା'ର ସେ ଉନ୍ବଳ ଆଖି ଡୋଳାରେ 
ନିଜର ପ୍ରତିଛବି ପୁଅ ମୁହଁ ଭିନ୍ନ ଆଉ କିଛି ଦୃଶ୍ୟ ସେଥୁରେ ଦିଶୁଛି କି ନାହିଁ ଜାଣିବା ଲାଗି । 

ତା'ପରେ ଲଳିତାର କମ୍ପିତ ପାପୁଲିକୁ ସେ ଗଭୀର ଆବେଗରେ ଚାପି ଧରି କହିଲା, 
ତମେ ଶିକ୍ଷୟିତ୍ରୀ ଚାକିରି ଛାଡ଼ନାଇଁ ଲଳିତା; ପଟ୍ଟ ତୂଳୀର କଳା ମୋର ଲୋଡ଼ା ନାହିଁ । ଶିଶୁ- 
ସୃଷ୍ଟିର ଶିଳ୍ପ ସାଧନା ମଧ୍ଯରେ ମୁଁ ରୂପସୂଝିର କଳ୍ପନାକୁ ଭୁଲି ଯିବାକୁ ଚାହେଁ । ସେଦିନ ଯଦି 
କଳ୍ନାର ରଙ୍ଗ ଦେଇ ମୁଁ କାନ୍ଭାସ୍‌ ଉପରେ ଦୃଶ୍ୟର ସମାରୋହ ସୂୃଷ୍ଷି କରୁଥିଲି; ଆଜି ମୋ 
ସାଂସାରିକ ଜୀବନର ପଟ୍ଟ ଉପରେ ଶ୍ରମସାଧନାର ତୂଳୀରେ ମୁଁ ବାସ୍ତବତାର ଛବି ଆଙ୍ଗିବି । 
ସେଦିନ ଇନ୍ଦ୍ରଧନୁର ରଙ୍ଗରେ ମନର ଆକାଶ ମୋର ରଙ୍ଗିନ୍‌ ହୋଇ ଉଠିଥିଲା, ଆଜି ସଫଳ 
ସ୍ବପ୍ନର ସ୍ପର୍ଶରେ ଜୀବନ ମରୁଭୂମି ମୋର ସବୁଜ ହୋଇ ଉଠିବ । 

କଳନାର ଶିଛୀ ନୁହେଁ, ଜୀବନ ଶିଳ୍ପୀ ସୁବ୍ରତ କଣ୍ଠରୁ ବଞ୍ଚବାର ନୂତନ ଶ୍ନୋକ-ଓକାର 
ଶୁଣି ଲଳିତା ରୋମାଞ୍ଚତା ହୋଇ ଉଠିଲା | 

ଏଇ ନୂତନ ରୋମାଞ୍ଚପାଇଁ ସତେ ଯେମିତି ସେ ଅନେକ... ଅନେକ ଦିନୁ ଅପେକ୍ଷା କରି 
ଚାହିଁ ରହିଥିଲା ! ¦ ! 

ବିଭୂତି ପଟ୍ଟନାୟକ 
ଗଳ୍ନସମଗ୍ର ୨୫୭ 


କ୍ରୀତଦାସୀର କାରୁଣ୍ୟଯ 


ନାରୀ ନିଜକୁ ଯେତେ ପ୍ରକାଶ କରେ, ତାଠୁଁ ବେଶି ଗୋପନ କରେ । ନାରୀର ଏହି 
ଗୋପନାୟତା ହିଁ ତା'ର ବଡ଼ ସମ୍ପଦ । ଯେ ଯେତେ ନିଜକୁ ଅନ୍ୟଠାରୁ ଗୋପନ ରଖିପାରେ 
ସେ ନାରୀ ଜୀବନରେ ସେତେ ସୁଖୀ ହୁଏ- ସଚଚରିତ୍ରା, ପତିବ୍ରତା ବୋଲି ସମ୍ମାନିତା ହୁଏ । 

ଅଜୟ ! ମୁଁ ତମ ପାଖରେ ମୋର ସେହି ଗୋପନୀୟତାକୁ ପରମ ବିଶ୍ବାସରେ ନଗ୍ନ କରି 
ଦେଇଥିଲି । ସ୍ବାମୀ ସ୍ତ ମଧ୍ୟରେ କୌଣସି ଗୋପନୀୟତା ରହିବା ଉଚିତ ନୁହେଁ ବୋଲି ଥରେ 
ଗାନ୍ଧିଜୀ କହିଥଲେ | ଗାନ୍ଧିଜୀଙ୍କ ବିଶ୍ଵାସ କର, ତମର ସହନଶୀଳତା ଉପରେ ନିର୍ଭର କରି ମୁଁ 
ସେଦିନ ତମକୁ କହିଦେଇଥୁଲି ଯେ ବ୍ୟାବହାରିକ ଅର୍ଥରେ ମୁଁ ସତୀ ନୁହେଁ । ତରୁଣୀ ଜୀବନରେ 
ଆଉ ଜଣେ ପୁରୁଷ ମୋ ମନର ଅଙ୍ଗନରେ ପ୍ରଣୟର ଲୋଧ୍ରରେଣୁ ଉଡ଼ାଇ ଆସିଥିଲା | 

ତମ ଚାରୋଟି ସନ୍ତାନର ଜନନୀ ମୁଁ । 

ବିଶ୍ଵାସ କରିଥିଲି, କୁମାରୀ ଜୀବନର ମୋର ସେ ଭୁଲକୁ କ୍ଷମା କରି ତମେ ମତେ ମୋ 
ସ୍ପଷ୍ଟବାଦିତା ପାଇଁ ପ୍ରଶଂସା କରିବ । 

କିନ୍ତୁ ହଠାତ୍‌ ମୋ କଥା ଶୁଣି ତମ ମୁହଁର ଆକାଶରୁ ହସର ଚନ୍ଦ୍ରଟା ଅସ୍ତ ହୋଇଗଲା । 
ତୁମେ ଭୀଷଣ ଭାବରେ ରାଗି ଉଠିଥଲ । 

ପ୍ରହର ପ୍ରହର ରାତ୍ରି ସେ ଦିନ ପ୍ରମର ହୋଇ ଉଠିଥିଲା ତମରଅଟ୍କହାସ୍ୟ ଶୁଣି । 

ମୁଁ କିଚୁ ନୀରବରେ ହସିଥୁଲି । 

ତମେ ଯଦି ମୋତେ କ୍ଷମା କରି ପାରିଥାଆନ୍ତ, ମୁଁ ଭାବି ଥାଆନ୍ତି ପତ୍ନୀତ୍ଵ ମୋର ସାର୍ଥକ 
ହୋଇଛି । ଜଣେ ସୁପୁରୁଷର ଚାରୋଟି ସନ୍ତାନ ଗର୍ଭରେ ଧରିବାର କଷ୍ଟ ମୋର ବୃଥା ହୋଇନାହିଁ । 

କିନ୍ତୁ ତାହା ତୁମେ ପାରିଲ ନାହିଁ । 

କାରଣ ତମେ ପୁରୁଷ- ମହାପୁରୁଷ ନୂହଁ- ସୁପୁରୁଷ ବୋଲି ମଧ୍ଯ ମୋର ମନେ ହେଉନାହିଁ । 

ତମକୁ ସନ୍ଧୁଷ୍ଠ କରିବାକୁ ମୁଁ ଯୁକ୍ତି କରିଥୁଲି, ନିଜ ଯୌବନକୁ କ୍ଷୟ କରି ତମର ଚାରୋଟି 
ସନ୍ତାନକୁ ମୁଁ ଲାଳନପାଳନ କରିଛି । ତମେ ସ୍ଵାମୀ । ତମକୁ ମୁଁ ସନ୍ତାନ ଦେଇଛି । ତାହାହିଁ 
ତମର ପ୍ରାପ୍ୟ । 

ବିଭୂତି ପଟ୍ଟନାୟକ 
୨୫୮ ଗ୍ରଳ୍ନସମଗ୍ର 


କିଚୁ କୁମାରୀ ଜୀବନରେ ସେ ଯେଉଁ ତରୁଣ ଆସିଥିଲେ ମୋ ଜୀବନ ଅୟନକୁ ଉତ୍ସବ 
ମୁଖରିତ କରି, ମୁଁ ତାଙ୍କୁ ଦେଇଥିଲି କେବଳ କେତେକ ନିଃସଙ୍ଗ ମୁହୂର୍ରର ଭାବପ୍ରବଣତା | 
ସେଦିନ ତାଙ୍କୁ ପ୍ରଣୟ ଦେଇ ମୁଁ ଅପୂର୍ଣ୍ଣ ରହିଥଲି, କିନ୍ତୁ ତମକୁ ସନ୍ତାନ ଦେଇ ମୁଁ ସମ୍ପୂର୍ଣ 
ହୋଇଛି । ମାତୃତ୍ଵ ବିନା ନାରୀର କୁମାରୀତ୍ବ ନଷ୍ଟ ହୁଏ ନାହିଁ ବୋଲି ମୋର ଧାରଣା ¦ ସେ 
ଦୃଷ୍ଟିରୁ ମୁଁ ଦୂଷ୍ରିତ୍ରା ମଧ୍ଯ ନୁହେଁ । 

ମୋ ଯୁକ୍ତି ଶୁଣି ତମ ଓଠର ଉପକୂଳରେ ଅନେକ ହସର ଜାହାଜ ‹ ଏଁ ନଙ୍ଗର ପକାଇଲା | 
ତମେ କହିଲ, ମାତୃତ୍ଵ ବିନା ଯଦି ନାରୀର କୁମାରୀତ୍ବ ନଷ୍ଟ ହୁଏ ନାହିଁ, ତେବେ ବିବାହର 
ବହୁବର୍ଷ ପରେ ବନ୍ଧ୍ୟା ହୋଇ ରହିଥିବା ରମଣୀ କଅଣ କୁମାରୀ ? 

ଯୁକ୍ତିରେ ତମେ ଅଜାତଶତ୍ର । 

ମୁଁ ପରାସ୍ତ ହୋଇ ଯାଇଥିଲି । ସେହି ପରାଜୟର ଗ୍ଲାନିକୁ ନିଜ ଦେହର ସ୍ାୟୁଗ୍ରନ୍ଛିରେ 
ସଞ୍ଚୟ କରି ମୁଁ ଫେରି ଆସିଛି ଏ ନିର୍ବାସିତର ଉପଦ୍ଵୀପକୁ । 

କିନୁ ଆଜିସୁଦ୍ଧା ମଁ ଦୁଝିପାରୁନାହିଁ, ସତୀତୃର ପ୍ରକୃତ ସଂଜ୍ଞା କଅ ? 

ଯଦି ନିଜ ସ୍ଵାମୀ ଭିନ୍ନ ଅନ୍ୟ ଜଣେ ପୁରୁଷ କଥା ମନେ ପକାଇବା ଏବଂ ତା”ର ବାହ୍ୟ 
ସ୍ମର୍ଶର ଉତ୍ତାପକୁ ନିଜ ଦେହର ଅନୁଭୂତିରେ ଆହରଣ କରିବା ପାପ, ତେବେ ସତୀତ୍୍‌ର ସଂଜ୍ଞା 
ଜାଣିବା ଆଗରୁ ସବୁ ନାରୀ ଅସତୀ ! କାରଣ ଏହା ଏକ ପୁରୁଷପ୍ରଧାନ ପୃଥ୍ବୀ ଆଉ ଏ 
ସମାଜରେ ପ୍ରତ୍ୟେକ ନାରୀ କରୁଣ ଭାବରେ ନିଃସହାୟା । 

ନାରୀ କେବେ ସର୍ବୋତଭାବେ ଆତ୍ଲନିର୍ଭରଶୀଳା ହୋଇ ପାରେ ନାହିଁ । ଏକଥା ପୁରୁଷ 
ହୋଇ ତମେ ବୁଝିପାରିବ ନାହିଁ । ହୁଏତ ଜଣେ ନାରୀର ଜୀବନରେ ଯଦି ଲୋଡ଼ାହୁଏ ଏକ 
ପୁରୁଷର ସହଯୋଗିତା, ଅନ୍ୟ ଜଣେ ନାରୀ ପାଇଁ ଲୋଡ଼ାହୁଏ ଅନେକ ପୁରୁଷଙ୍କ ସାହଚର୍ଯ୍ୟ । 
କାରଣ ସବୁ ନାରୀ ଏକ ନୂହନ୍ତି, ସମସ୍ତଙ୍କ ଆଶା ଆକାଂକ୍ଷା ସମାନ ନୁହେଁ । 

ଆଉ ମୋ କୁମାରୀ ଜୀବନରେ ଯେଉଁ ପୁରୁଷ ଜଣକ ଆସିଥିଲେ ପ୍ରଣୟର ପ୍ରଥମ 
ଶଙ୍ଖଧ୍ବନି କରି, ମୋର ସମସ୍ତ ଅନିଛ୍ଥ, ସକଳ ଘୃଣା ସର୍ବେ ଯେ ବିବାହର ଏତେ ବର୍ଷ ପରେ 
ମଧ୍ଯ ସେ ମୋ ମନର ତୃଣ ଶଯ୍ୟାରେ ସସମ୍ମାନେ ଅବସ୍ଥାନ କରୁଥିଲେ, ସେକଥଂ' ମୁଁ ଅନେକ 
ଦିନ ଧରି ଜାଣି ପାରି ନଥୁଲି । 

ଆଉ ଯେଉଁଦିନ ସେକଥା ମୁଁ ଅନୁଭବ କଲି- କୋଳରେ ତମରି ରକ୍ତ ଗଢ଼ା ଚାରୋଟି 
ଶିଶୁ ସନ୍ତାନ । ନିଜ ଜୀବନ-ଯୌବନକୁ କ୍ଷୟ କରି ଏଗାର ବର୍ଷ କାଳ ତମ ପାଖରେ ମୁଁ ନିଜକୁ 
ସମର୍ପଣ କରି ଆସିଛି । ତଥାପି ସେ ସୁତିର ଦଂଶନରେ ମୁଁ ଜର୍ଜରିତ ହୋଇ ପଡ଼ିଲି | 

ମନେହେଲା, ଇଛ୍ଛା କରିଥିଲେ ଏ ଚାରୋଟି ଶିଶୁ ମଧ୍ଯ ତାଙ୍କର ସନ୍ତାନ ହୋଇ ପାରିଥାନ୍ତେ | 
ମୋ ଦେହରେ ଶୋଣିତ ସମୁଦ୍ରରେ ସେ ପ୍ରଥମେ ସୃଷ୍ଟି କରିଥିଲେ ଶିହରଣର ଉତ୍ତାଳ ତରଙ୍ଗ | 
ଏ ସନ୍ତାନ ଚାରୋଟି ତାଙ୍କର ହୋଇଥିଲେ ବୋଧହୁଏ ଜୀବନ ମୋର ଧନ୍ୟ ହୋଇ ଥାଆନ୍ତା । 

ମୁଁ ଜାଣେ ଏଭଳି ଚିନ୍ତା, ଏଭଳି କାମନା ଏକ ଗୃହସ୍ଥ ବଧୁ ପକ୍ଷରେ ଅନ୍ୟାୟ | ପାପ । 
ସେ କଥା ଚିନ୍ତା କରିବା ପରଠୁଁ ମୁଁ ପୀଡ଼ିତ ହୋଇ ପଡ଼ିଥିଲି । ତମ ଭୁଲତାରେ ଅନେକ 

ବିଭୂତି ପଟ୍ଟନାୟକ 
ଗଳଛ୍ସମଗ୍ର ୨୫୯ 

ପ୍ରଶ୍ନବାଚକ ଉଙ୍କ ମାରିଥିଲା, ମୋର ମାନସିକ ଅସୁସ୍ପତା ଲକ୍ଷ୍ୟ କରି । ଆଉ ଯେଉଁଦିନ ବଡ଼ 
ପୁଅ ରାଣ ପକାଇ ତମେ ପଚାରିଲ, କୁହ- ତମ ମାନସିକ ଅସୁସ୍ଥତାର କାରଣ କ'ଣ ? 

ଇଚ୍ଛା କରିଥଲେ, ମୁଁ ଅନ୍ୟ ଏକ କାରଣ କହି ପାରିଥାନ୍ତି । ଏ ସଂସାରରେ ଅନେକ 
କାରଣ, ଅନେକ କାର୍ଯ୍ୟ । ମିଛ କହିଥିଲେ ତମେ ସୁଖୀ ହୋଇ ପାରିଥାନ୍ତ । ମୁଁ ସତୀ ହୋଇଥାନ୍ତି । 

କିନ୍ତୁ ବଡ଼ ପୁଅର ସେଇ ସରଳ, ନିଷ୍ପାପ ମୁହଁକୁ ଚାହିଁ ମୁଁ ଛଟପଟ ହେଲି । ତୀକୁ ମୁଁ 
କେତେ ଭଲପାଏ, ତମେ ଜାଣ । ତା” ରାଣ ପକାଇଥୁୂଲ, ମିଛ କହିଥାନ୍ତି କିପରି ? 

ତମେ ଶୁଣିଲ ମୋ ଅନ୍ଧକାର ଅତୀତର ସତି । 

ସଚକିତ ହେଲ । ଉତ୍ତପ୍ତ କଣ୍ଠରେ ଘୋଷଣା କଲ- ବହୁ ପୁରୁଷର କାମନା ଯାହାର 
ମନରେ, ସେ ରମଣୀ ହୋଇପାରେ, ଜନନୀ ହେବା ଉଚିତ ନୁହେଁ । କାରଣ ପବିତୃତା ବିନା 
ମାତୃତ୍ଵ ମୂଲ୍ୟହୀନ । 

ମୁଁ ସେ ସବୁ କଥାର ଗଭୀର ଅର୍ଥ କିଛି ବୁଝି ନାହିଁ, ବୃଝିବାକୁ ଚେଷ୍ଟା ମଧ୍ଯ କରିନାହିଁ | 

ତମ ମୁହଁର ସେ ଅଗ୍ନି ଝଲକରୁ ମୁଁ ବୁଝି ପା ରିଥଲି ତ ତମର ସଂସାରରେ ମୋର ଆଉ ସ୍ଥାନ 
ନାହିଁ । କାରଣ ସନ୍ଦେହକୁ ନେଇ ସଂସାର କରି ହୁଏ ନାହିଁ । 

ମୁଁ ଆଜି ଏକାକୀ, ନିଃସଙ୍ଗ । 

ରାତ୍ରିର ଏହି ଅନ୍ଧକାର ଭଳି ବର୍ଉମାନଟା ମୋର ଭାରି ନିର୍ଜନ, ଆଉ ବିଳମ୍ବିତ ଚନ୍ଦ୍ରାଲୋକ 
ଭଳି ଭବିଷ୍ୟତ ମୋର ଅସ୍ପଷ୍ଟ । 

ଦିନେ ମୋର ସଂସାର ଥଲା, ତମଭଳି ସ୍ଵାମୀ ଥଲେ, ସନ୍ତାନ ଥୁଲେ- ଆଜି ଏସବୁ ମୋ 
ପାଇଁ ଅବାନ୍ତର । ଛୋଟ ଛୋଟ ପିଲା ଚାରି ଜଣଙ୍କର ସେ ହସ-କାନ୍ଦ, ଅଳି ଅରଦୋଳିର ଅଥ 
ମୋ ପାଖରେ କିଛି ନାହିଁ । 

ସ୍ଵାମୀ ସନ୍ତାନଙ୍କ ସଂସାର ଛାଡ଼ି ବାପ ଘରର ଏ ଶ୍ମଶାନରେ ଡାହାଣୀ ଭଳି ମୁଁ ଘୂରି 
ବୁଲୁଛି । ଦିନରେ ମୁଁ ଚିହ ହେଉନାହିଁ, ଜାଣି ହେଉନାହିଁ । ମିଶି ହଜି ଯାଉଛି ମୁଁ ବାପା, ଭାଇ, 
ବୋଉ, ଭାଉଜଙ୍କ କୋଳାହଳ ଭିତରେ । କିନ୍ତୁ ରାତି ହେଲେ.. ଡାହାଣୀ ରାତିରେ ଚିହ୍ଵାପଡ଼େ 
ନା! 

ଅଳୟ ! ଆଜି ମୋର କଣ ମନେ ହେଉଛି ଜାଣ ? 

ମନେ ହେଉଛି ଚାରୋଟି ସନ୍ତାନର ଜନକ, ଏଗାର ବର୍ଷ କାଳ ମୋର ସ୍ଵାମୀ ହେବାପରେ 
ବି ତମେ ନିର୍ବୋଧ ହୋଇ ରହିଛ | ତମ ନିର୍ବୋଧତା ପାଇଁ ମତେ ଏ ଜୀବନ-ଯନ୍ତ୍ରଣା ସହ୍ୟ 
କରିବାକୁ ହେଉଛି । 

ତମେ ନିର୍ବୋଧ, କାରଣ ତମର ଧାରଣା ନାରୀର ହୃଦୟ ଏକ ମହ୍ଦିର ! ସେ ହୃଦୟ 
ମନ୍ଦିରରେ କେବଳ ସ୍ଵାମୀ ଦେବତା ପୂଜା ପାଆନ୍ତି; ଅନ୍ୟମାନଙ୍କ ପୂଜା, ନିରାଜନା ସେଠାରେ 
ନିଷିବ୍ଧ ! 

୨୬୦ ଗ୍ରଳ୍ଧସମଗ୍ର 

କିନ୍ଧୁ ବିଶ୍ଵାସ କର, ତମର ସେ ଧାରଣା ଭୁଲ୍‌ । ନାରୀର ହୃଦୟ ଏକ ଧର୍ମଶାଳା । 
ସେଠାରେ ଅନେକ ପୁରୁଷ ଆଶ୍ରୟ ଭିକ୍ଷା କରନ୍ତି । ଅନିଛା ସତ୍ତ୍ଵେ କାହାରିକୁ ମନାକରି ହୁଏ 
ନାହିଁ । ସେଥିପାଇଁ ନାରୀକୁ ଦୋଷ ଦେଇ କିଛି ଲାଭ ନାହିଁ । 

ନାରୀ ଯେଉଁ ପୁରୁଷକୁ ଚାହେଁ ସେ ପୁରୁଷକୁ ସବୁବେଳେ ପାଏ ନାହିଁ । କିନ୍ତୁ ଯାହାକୁ 
ପାଏ ତାକୁ ସେ ଚାହୁଁ କି ନ ଚାହୁଁ ଆପଣାର କରିବାକୁ ଚେଷ୍ଟାକରେ | ତା'ର ବାଞ୍ଚିତ ପୁରୁଷକୁ 
ଚାହୁଁଥିବା ଅବସ୍ଥାରେ ସେ ହୁଏ ପ୍ରେମିକା; ଆଉ ନ ଚାହିଁ ଯାହାକୁ ସେ ପାଏ, ତାକୁ ଆପଣାର 
କରିବାର ସାଧନା କଲାବେଳେ ସେ ହୁଏ ପତ୍ନୀ । 

ତେଣୁ ପତ୍ନାକୂ ପ୍ରେମକା ବୋଲି ଭାବିବା ଅନେକ ସମୟରେ ଭୁଲ୍‌ | ଆଉ ପୁରୁଷ ତ 
ଅନେକ ସମୟରେ ନିଜ ପ୍ରେମିକାକୁ ପତ୍ନୀ କରିବାକୁ ଚାହେଁ ନାହିଁ ! 

ଅଜୟ ! ତମ ଜୀବନରେ ମୁଁ ପ୍ରଥମ ନାରୀ ଜି ନୁହେଁ, ସେକଥା ମୁଁ ଜାଣେ ନାହିଁ । 
ଜାଣିବାକୁ ମଧ୍ଯ କେବେ ଚାହେଁ ନାହିଁ । ଜାଣିକରି ମଧ୍ଯ ଲାଭ ନାହିଁ । କାରଣ ତମ ଜୀବନରେ 
ମୁଁ ଯଦି ପ୍ରଥମ ନାରୀ ହୋଇଥାଏ ତାହା ଏକ ଆକସିଡେଣ୍ଟ | କିନଧୁ ତମ ଜୀବନରେ ଆସିଥବା 
ଅନେକ ନାରୀଙ୍କ ମଧ୍ଯରୁ ମୁଁ ଯଦି ଏକ ହୋଇଥାଏ, ତାହାହେଲେ ତା! ସ୍ବାଭାବିକ । 

ତମେ ମୋତେ ବଞ୍ଚ ରହିବାର ନିର୍ଭରତା ଦେଇଥିଲ, ପ୍ରତିଦାନରେ ମୁଁ ତୁମକୁ ଦେଇଥିଲି 
ସନ୍ତାନ । ତାହା ହିଁ ସ୍ବାମୀ ସ୍ତ୍ରୀ ମଧ୍ୟରେ ପ୍ରକୃତ ସମ୍ପକର ମୂଳଭିତ୍ତି । ସ୍ଵାମୀ ସ୍ତ୍ରୀକୁ ଦେବ ବଞ୍ଚ 
ରହିବାର ନିର୍ଭରତା, ଆଉ ଆଶା କରିବା ଉଚିତ ନିଜ ସ୍ତ୍ରୀଠାରୁ ସନ୍ତାନ, ସହୁଦୟତା । 

କିନୁ ତମେ ତା'ଠୁ ଅଧକ କିଛି ଚାହିଁଲ ! 

ସେଥିପାଇଁ ତମ ଜୀବନ ଗଭୀର ଅତୃପ୍ତିରେ ରୁକ୍ଷ ହୋଇ ଉଠିଲା; ମୋ ଜୀବନ ନିଃସ୍ଵତାରେ 
ହାହାକାର କଲା | ଯେ ନିଜ ସ୍ତ୍ରୀକୁ ସୁଖୀ କରିପାରେ ନାହିଁ, ସେ ନିଜେ ମଧ୍ଯ ସୁଖୀ ହୋଇ ପାରେ 
ନାହିଁ । 

ଅଥଚ ଦୁହେଁ ଦୁହିଙ୍କ ସୁଖୀ କରି ପାରିବାର ଅନେକ ସୁଗୁଣ ଆମଠାରେ ଭରି ରହିଥିଲା । 

ମୁଁ ଆଜି ତମକୁ ଗୋଟିଏ ପ୍ରଶ୍ନ କରିବି ? 

ବିବାହ ବେଦୀରେ ଅଗ୍ନିକୁ ସାକ୍ଷୀରଖି ତମେ ଶପଥ କରିଥିଲ, ମୋର ଦଶ ଦୋଷ କ୍ଷମା 
କରିବ | କିନ୍ତୁ ମୋର ଗୋଟିଏ ଦୋଷ ତମେ କ୍ଷମା କରି ପାରିଲ ନାହିଁ କାହିଁକି ? 

କଥାଦେଇ କଥା ନରଖୁବା କ'ଣ ପୌରୁଷ ? ସେହି ଦୃଷ୍ଟିରୁ ତମେ କ'ଣ କୌଣସି 
ସ୍ତ୍ରୀର ସ୍ଵାମୀ ହେବାଭଳି ସୁପୁରୁଷ ବୋଲି ନିଜକୁ ମନେ କରୁଛ । ନାରୀର ଚଚରିତ୍ରହୀନତାଠାରୁ 
ପୁରୁଷର ଶପଥ-ଭଙ୍ଗ କ'ଣ ବଡ଼ ଅପରାଧ ନୁହେଁ ! 

ମୁଁ ଜାଣେ, ତମେ ଏ ପ୍ରଶ୍ନର ଉତ୍ତର ଦେବ ନାହିଁ । 

କାରଣ... 

କାରଣ ତମେ ପୁରୁଷ ! ସ୍ଵାମୀ ! ମୁଁ ନାରୀ ! କ୍ରୀତଦାସୀ । 

nu 

ଗଳସମଗ୍ର ୨୬୧ 


ବନ୍ଯ 


ଦିଗନ୍ତ ବିସ୍ତାରୀ ସେହି ଶାଳ, ପିଆଶାଳର ଅରଣ୍ୟ | ନିଘଞ୍ଚ ସବୂଜିମାର ସାନ୍ଦ୍ର ସମାରୋହରେ 
ସଚକିତ ଏହି ବନଭୂମି । ଗୁଳ୍ପ ମେଖଳା ଘେରା ପାହାଡ଼ିଆ ଭୂମି ଉପରେ ଏଇ ଅତିକାୟ ଉତ୍ତିଦ 
ଗୁଡ଼ାକର ବିପୁଳ ସମାବେଶ ମଧ୍ଧରେ ସୂର୍ଯ୍ୟକିରଣ ପ୍ରାୟ ନିଷିଦ୍ଧ । ଯଦିବା କଦବା କୃଟଚିତ୍‌ 
ସୂର୍ଯ୍ୟାଲୋକର ଶାଣିତ ଫଳକ କେତୋଟି ସବୁଜ ପତ୍ର ଶାଖାର ବ୍ୟୁହ ଭେଦ କରି ଏଇ ଅରଣ୍ୟ 
ମଧ୍ଯରେ ପ୍ରବେଶ କରେ କେଉଁ ସତର୍କ ଆତତାୟୀଭଳି; ତେବେ ଗିରିକନ୍ୟାର ଝର ନିର୍ଚର ଜଳ 
ସେଇ ସ୍ଵଳ୍ପ ରଶ୍ମିଂରେଖାର ପାଉଡ଼ର ବୋଳି ହୋଇ ଉତ୍ଶୁଙ୍ଗଳ ଭାବରେ ଆରମ୍ଭକରେ ଉନ୍ନତ 
ଲାସ୍ୟ ଲୀଳା ! 

ସେହି ଉତ୍ଶୃଙ୍ଖଳ ବନ୍ୟ ଝରଣାର ଉପକଣ୍ଠରେ ଅନେକ ବନ ହରିଣୀ ଆସି ମାତନ୍ତି 
ଶୟନ ବିଳାସରେ ! କେଉଁ ଚନ୍ଦ୍ରିକା-ଚର୍ଚିତ ମାୟାବିନୀ ନିଶୀଥରେ ଯଦି ବାଘର ହେଣ୍ଡାଳ 
ଶୁଭେ, ତେବେ ସେହି ବନ ହରିଣୀଯୂଥ ବନ୍ଯ ପାହାଡ଼ିଆ ଭୂମିକୁ ଶବ୍ଦାୟିତ କରି ପ୍ରସ୍ଥାନର 
ବିୟୋଗାନ୍ତକ ନାଟକ ଅଭିନୟ କରନ୍ତି । ସେହି ନାଟକର ଶେଷ ଦୃଶ୍ୟରେ ଦେଖାଯାଏ ବଞ୍ଚବାର 
ସକଳ ପ୍ରଚେଷ୍ଟାକୁ ବିସର୍ଚ୍ଚନ ଦେଇ, ପଳାୟନର ସମସ୍ତ ସତର୍କତାକୁ ଅସହାୟ କରିଦେଇ, 
କେଉଁ ଏକ ଭୀରୁନୟନା ବନହରିଣୀ ହୋଇଛି ହିଂସ୍ରବାଘର ଶିକାର... ହରିଣୀର ସଦ୍ୟଶୋଣିତରେ 
ସିନ୍ଦୁରିତ ହୁଏ ସେଇ ପାହାଡ଼ି ଝରଣାର ଉପକଣ୍ଠ । କିନ୍ତୁ ବେଦନା ବୋଧରେ କେବେ ଶାନ୍ତ 
ହୁଏ ନାହିଁ ନିର୍ବରଣୀର ସେଇ ଉଦାତ୍ତ ଜଳକଲ୍ଲୋଳ । 

ପଶ୍ଚିମବଙ୍ଗ-ଓଡ଼ିଶାର ମଧୁର ସଙ୍ଗମ ଭୂମିରେ ଏଇ ନିଘଞ୍ଚ ଅରଣ୍ୟ | ଆଉ ଅରଣ୍ୟର 
ପ୍ରାନ୍ତ ଭୂମିରେ ଏଇ କଳନାଦିନୀ, ଉନ୍ଲାଦିନୀ ଝରଣା... ! 

ଫରେଷ୍ଟ ଅଫିସର ସୁବ୍ରତ ଏଇ ଘଞ୍ଚ ଅରଣ୍ୟକୁ ନିୟନ୍ତ୍ରଣ କରିବା ପାଇଁ ସରକାରୀ 
ଆଦେଶନାମା ନେଇ ଆସିଲା ଦିନ ପ୍ରଥମେ ଭେଟିଥଲା ଏହି ନିର୍ଜରିଣୀକୁ.. 

ସମାପ୍ତ ଗୋଧୁୂଳିର ଅସ୍ତରାଗରେ ଏଇ ଝରଣା ମନେ ହେଉଥଲା ସେଦିନ ଏକ ବିଚିତ୍ରବଣ୍୍ା 
ଉପନାୟିକା ଭଳି... 

ବିଭୂତି ପଟ୍ଟନାୟକ 
୨୬୨ ଗଳ୍ନସମଗ୍ର 


ବିମୁଗ୍ଧ ହୋଇଥଲା ସୁବ୍ରତ ଝରଣାର ସେହି ବର୍ଣବୈଚିତ୍ର ଦେଖି । କେଉଁ ରୂପକଥାର 
ଅଳକାପୁରୀରେ ପ୍ରବେଶ କରିଥବା ଭଳି ସେଦିନ ତା'ର ଧାରଣା ହୋଇଥିଲା । 

ଆଉ ଯେଉଁଦିନ ସେ ଦେଖିଲା ସେହି ପରମାଶ୍ଚର୍ଯ୍ୟବଣ ମଣିଷକୁ ! 

ସନ୍ଧ୍ୟାର ଅନ୍ଧକାର, ନିବିଡ଼ ପତ୍ର ଶାଖାର ଛାୟା ଆଉ ମାଧବୀ ଢଜ୍ୟୋସ୍ମାର ମଧୁର ସମ୍ମିଶ୍ରଣ 
ସୃଷ୍ଟି କରିଥିଲା ସେଠାରେ ଛାୟାଲୋକର ମାୟା | 

ସେଇ ଛାୟାଲୋକରେ ଏକ ଦୀର୍ଘକାୟ ପ୍ରସ୍ତର ମରି ଭଳି ଠିଆ ହୋଇଥଲା ସେଇ 
ବନମାନବ । ନିଶ୍ଚଳ, ନିର୍ବାକ । ପ୍ରତ୍ନତାର୍ଵିକର ଗବେଷକ ମନ ନେଇ ସେହି ମଣିଷର ଭାବ 
ଭଙ୍ଗୀକୁ ନିରୀକ୍ଷଣ କରୁଥିଲା ସୁବ୍ରତ | 

ଲୋକଟା ଉଦ୍ଧତ କଣ୍ଠରେ ପଚାରିଥିଲା; କିଏ ? 

ମୁଁ... ମୁଁ... ଫରେଷ୍ଟ ଅଫିସର ! ନୂଆ ଆସିଛି । ତମେ କିଏ ?... ସୁବ୍ରତ ସାହସ 
ସଂଗ୍ରହ କରି ପ୍ରଶ୍ନ କରିଥିଲା | 

ମୁଁ !... ଅକ୍ଷରଟି ଉଚ୍ଚାରଣ କରି ମନ ଭରି ହସିଥିଲା ଲୋକଟି | ଉତ୍ତର ଦେଇଥିଲା, 
ମୁଁ ବଣୁଆ । ଏଇ ଜଙ୍ଗଲ ମୋର ଘର ! ମୋ ନାମ ଶୁଣି ନାହଁ ? 

ଶୁଣିଥିଲା ସୁବ୍ରତ ବଣୁଆର ନାମ । ଜାଣିଥିଲା, ଏ ଅରଣ୍ୟକୁ ନିୟନ୍ତ୍ରଣାଧୀନ କରିବାକୁ 
ହେଲେ; ପ୍ରଥମେ ନିୟନ୍ତ୍ରଣ କରିବାକୁ ହେବ ଏଇ ବଣୁଆକୁ । ବଣୁଆ ବାଧା ଦେଲେ ଚିରଦିନ 
ଅବାଧ୍ଯ ରହିଯିବ ଏଇ ଅରଣ୍ୟ । 

ବହୁ ଚାଟୁବାଣୀ କହି ପାର୍ଶ୍ବବର୍ଭୀ ଅଫିସର କଲୋନୀକୁ ସେ ଡାକି ନେଇଥିଲା ବଣୁଆକୁ ! 
ବୃଝାଇଥଲା; ସେ ଆସିଛି ଏ ଜଙ୍ଗଲର ସଂସ୍କାର କରିବାକୁ । ଏ ଜଙ୍ଗଲରୁ ହିଂସ୍ତଜନ୍ୁ ସବୁ ଧରା 
ହୋଇ ଯିବେ ସରକାରୀ ଚିଡ଼ିଆଖାନାକୁ । ଅରଣ୍ୟ ମଧ୍ଯରେ ତିଆରି ହେବ ସୁଗମ ରାସ୍ତା । 
ପିକ୍ନିକ୍‌ ପାଇଁ ଅରଣ୍ୟ ମଧ୍ଯରେ ନିର୍ମାଣ କରାଯିବ ଡାକବଙ୍ଗଳା । ଅରଣ୍ୟ ତା'ର ସମସ୍ତ 
ହିଂସ୍ରତା ହରାଇ ହେବ ସଭ୍ୟ, ସୁନ୍ଦର | 

ବଣୁଆ ପ୍ରତିବାଦ କଲା | 

ଯୁକ୍ତି ବାଡ଼ିଲା ସେ ଏ ଅରଣ୍ୟର ସମ୍ରାଟ । ବାପ, ମାଆ ତା'ର ଚିତାବାଘ ପେଟରେ 
ଜୀର୍ଣ୍ଣ ହୋଇଯିବା ପରେ ସେ ଏଇ ଅରଣ୍ୟକୁ ନିଜ ବାହୁ ବଳରେ ଜୟ କରିଛି । ହିଂସ୍ର ପଶୁଙ୍କୁ 
ଶାସନ କରିଛି | ବଣର ଫଳ; ଝରଣାର ଜଳ ପିଇ ସେ ଯୁଆନ୍‌ ହୋଇଛି । ଏ ଅରଣ୍ୟ ତା' 
ନିଜର । ସରକାର ଏହା ମଧ୍ଯରେ ପ୍ରବେଶ କରି ପାରିବେ ନାହିଁ । 

ବଣୁଆର ପରାକ୍ରମର କାହାଣୀ ଶୁଣିଛି ସୁବ୍ରତ | 

ଆଗରୁ ଯେଉଁ ଫରେଷ୍ଟ ଅଫିସର ଆସିଥିଲେ ଏଇ ବଣୁଆର ବ୍ରହ୍ମଚାପୁଡ଼ାରେ ତାଙ୍କ 
ଏଗାରଟା ଦାନ୍ତ ଝଡ଼ି ଯାଇଥିଲା । କାରଣ ବଣୁଆକୁ ଶାସନ କରିବା ପାଇଁ ସେ ଗିରଫ୍ର ଧମକ 
ଦେଇଥିଲେ; ବନ୍ଧୁକର ଭୟ ଦେଖାଇଥିଲେ । 

ସେ ଜାଣନ୍ତି ଲୋକଟା ଅସମ୍ଭବ ରକମର ସାହସୀ; ଶକ୍ତିଶାଳୀ | ହିଂସ୍ର ପଶୁଗୁଡ଼ାଙ୍କୁ ଯେ 
ସେ ପ୍ରକୃତରେ ଶାସନ କରିଛି; ତା'ର ପ୍ରମାଣ ତା” ଦେହ ମୁହଁର ସେ ଅସଂଖ୍ୟ କ୍ଷତ ଚିହ୍ନ | 

ବିଭୂତି ପଟନାୟକ 
ଗଳ୍ପସମଗ୍ର ୨୬୩ 


ବଣୁଆର ବନ୍ୟ-ମନକୁ ଜୟ କରିବା ପାଇଁ ସେ ଅନେକ ବୁଝାଇଲେ । ପ୍ରତିଶ୍ରତି ଦେଲେ; 
ସରକାର ଜଙ୍ଗଲର ସଂସ୍କାର କଲେ ବି ସେ ହେବ ଏ ଜଙ୍ଗଲର ସମ୍ରାଟ । ଯେଉଁମାନେ ଏଠାକୁ 
ପିକନିକ, ଶିକାର କରି ଆସିବେ; ସେମାନେ ତାକୁ ବୂଟି ଦେବେ ! 

ଲୋକଟିର ଦେହର ଗଠନ ଯେତେ କଠିନ, ମନର ଗଠନ ଠିକ୍‌ ସେତିକି ତରଳ | 

ତା'ର ଦେହ ଗଠନ କଳା ମୁଗୁନି ପଥର ପରି ଶକ୍ତ | 

ସୁବ୍ରତର କଥା ଶୁଣି ବିଗଳିତ ମହମ ଭଳି ତରଳି ଯାଇଥଲା ବଣୁଆର ମନ । 

ସେ ବାଧ୍ଯ ହୋଇଥଲା | 

ବିନୀତ ହୋଇଥିଲା । 

ରାଜି ହୋଇଥଲା ସୁବ୍ରତଙ୍କ ପାଖରେ ସେ ଫରେଷ୍ଟ ଗାର୍ଡ଼ ହୋଇ ରହିବ । ପାହାଡ଼ର 
ଗୁହା ଛାଡ଼ି ସେ ରହିବ ଅରଣ୍ୟ ମଝିରେ ତୋଳା ହେଉଥିବା ଡାକବଙ୍ଗଳାର ରକ୍ଷକ ଭାବରେ | 

ସୁବ୍ତତ ସେଦିନ ଗୋଟିଏ ଉନ୍ମାଦିନୀ ପ୍ରଗଳଭା ସ୍ରୋତସ୍ଵିନୀକୁ ଆବଦ୍ଧ ପୁଷ୍ଠରିଣୀରେ 
ପରିଣତ କରି ଦେଇ ପାରିଥିବାର ଆନନ୍ଦରେ ବିହ୍ଵଳିତ ହୋଇ ପଡ଼ିଥିଲେ | 

X X XxX XxX XxX Xx × 

ପାହାଡ଼ମେଖଳା ଘେରା ସେଇ ହିଂସ୍ର ଅରଣ୍ୟରେ ଲାଗିଲା ସସ୍ବାରର ଆଲୋକ ସ୍ପର୍ଶ | 

ହାତୀ, ମହାବଳ ବାଘ ପ୍ରଭୃତି ବଡ଼ ବଡ଼ ଜନ୍ମୁ ସବୁ ଧରା ହୋଇଗଲେ ଚିଡ଼ିଆଖାନାକୁ । 
ପାହାଡ଼ କଟାହୋଇ ତିଆରି ହେଲା ଜିପ୍‌ ଗଲାଭଳି ପ୍ରଶସ୍ତ ରାସ୍ତା । ସେଇ କନ୍ଦଳ ରାସ୍ତାସବୁ 
ଗାର କାଟିଲା ଭଳି ଲମ୍ମିଗଲା ଅରଣ୍ୟର ଛାତି ଉପରେ | ଝରଣା ଉପକଣ୍ଠରେ ନିର୍ମିତ ହେଲା 
ଡାକବଙ୍ଗଳା | 

ଫରେନ୍‌ ଟୁରିଷ୍ଟ ସୈୌଖୀନ୍‌ ଦେଶୀ ଶିକାରୀ ଆଉ ବିଳାସୀ ପିକନିକ ପାର୍ଟିର ଭିଡ଼ ଜମିଲା 
ଏଇ ଡାକବଙ୍ଗଳାରେ !। 

ରାତ୍ରି ହେଲେ; ନିର୍ଜନ ହୋଇ ଆସିଲେ ସମଗ୍ର ବନ ପଥ, ହିଂସ୍ର ହେଟା ଭାଲୁଙ୍କର 
ଉପଦ୍ରବ ଏକ ଭୟାତୁର ପରିବେଶ ସୃଷ୍ଟିକରେ ଏହି ପାନ୍ସଶାଳାର ପଥକମାନଙ୍କ ମନରେ । 
ସେହି ଆତଙ୍କ ବିରୁଦ୍ଧରେ ଏକମାତ୍ର ନିର୍ଭରଯୋଗ୍ୟ ଶକ୍ତି, ବଣୁଆ । 

ହାତରେ କାଠର ଲାଠି ଖଣ୍ଡେ ଧରି ସେ ଅନେକ ହିଂସ୍ର ଜନଙ୍କୁ ଜଖମ କରେ; ହାତାହାତି 
ଲଢ଼ାଇ କରି ଅନେକ ଜନ୍ତୁଙ୍କୁ ଘଉଡ଼ାଇ ଦିଏ । 

ବଣୁଆର କୀର୍ଭି, ପ୍ରଶଂସା ମୂଗନାଭି କସ୍ତୁରୀ ଭଳି ଚାରିଆଡ଼େ ପ୍ରସାରିତ ହୋଇଗଲା । 
ବିଦେଶାଗତ ଭ୍ରମଣକାରୀଙ୍କ ଠାରୁ ଆରମ୍ଭ କରି ଦେଶର ବିଭିନ୍ନ ପ୍ରାନ୍ତରୁ ଆସିଥିବା ନରନାରୀଙ୍କ 
ମୁହଁରେ ବଣୁଆର ଜୟଗାନ ! 

ଡାକବଙ୍ଗଳା ଛାଡ଼ି ଗଲାବେଳେ ସମସ୍ତେ କିଛି ନା କିଛି ଉପହାର, ଟଙ୍କା ଦେଇ ଯାଆନ୍ତି 
ବଣୁଆକୁ ତା'ର ସାହସ, ଶକ୍ତିର ପୁରସ୍ଟାର ସ୍ଵରୂପ । 

ସେମାନଙ୍କ ମତରେ ଏ ହେଲା ସାଧାରଣ ଟିପ୍‌ । ବକସିସ୍‌ । 

କିନଧୁ ବଣୁଆ ପାଇଁ ଏହା ବଟି; ରାଜଭାଗ । ସେ ଯେ ଏ ଜଙ୍ଗଲର ସମ୍ରାଟ; ତା'ର ବିନା 
ଆଶ୍ରୟରେ ସମସ୍ତେ ଯେ ଏଠାରେ ନିରାଶ୍ରୟ; ଏ ବୂଟି ତା'ର ନିଃସନ୍ଦେହ ସ୍ଵୀକୃତି ! 

ବିଭୂତି ପଟ୍ଟନାୟକ 
୨୬୪ ଚାଳ୍ଧସମଗ୍ର 

ବେଳେବେଳେ ସୁବ୍ରତ ବି ଆସେ ନିଜ ନିଃସଙ୍ଗ ଜୀବନର ନିର୍ଡନତାକୁ ଭୁଲିବା ଲାଗି 
ଏଇ ଡାକବଟଙ୍ଗଳାକୁ । ମନ ଭରି ଦେଖିବାକୁ ଅରଣ୍ୟର ଜାଙ୍ଗଲିକ ସୁଷମା । 

ରାତ୍ରିରେ ସେ ଦେଖେ ବଣୁଆ ଡାକବଙ୍ଗଳାର ସିମେଣ୍ଟ କଂକ୍ରିଟର କକ୍ଷ ତ୍ୟାଗକରି 
ଶୋଇଛି ଝରଣାର ପାହାଡ଼ିଆ ଭୂଇଁରେ | ଛାତିର ମାଂସପେଶି ଗୁଡ଼ାକ ତା'ର ଶ୍ଵାସ, ପ୍ରଶ୍ଵାସର 
ତାଳରେ ଉତ୍ଥଳ ହୋଇ ଉଠୁଛି । ଶାଳଗଜା ଭଳି ତା'ର ସୁଗଠିତ ବାହୁ ଦୂଇଟା ଇତସ୍ତତଃ 
ହୋଇ ପଡ଼ିଛି ମାଟି ଉପରେ । କୂଆଡ଼କୁ ଭୁକ୍ଷେପ ନାହିଁ । ପଶୁ ପତଙ୍ଗକୁ ଭୟ ନାହିଁ । 
ଅରଣ୍ୟର ଅଜାତଶତୁ ସନ୍ତାନ ଭଳି ସେ ନିର୍ଭୀକ; ନିଃସଙ୍ଗ | 

କେବଳ ଖରାଦିନେ ନୂହେଁ; ବର୍ଷା ଦିନେ ବି ଡାକବଙ୍ଗଳା ଭିତରେ ସେ ଶୋଇପାରେ 
ନାହିଁ । ଟପ୍‌ ଟପ୍‌ ବର୍ଷା ହେଲେ ଝରଣା କୂଳ ଛାଡ଼ି ସେ ଆସି ଶୁଏ ଡାକବଙ୍ଗଳା ବାରଣ୍ଡାରେ 
ରୁବ୍ଧକୋଠରି ତା” ପାଇଁ ଜେଲଖାନା | 

ବିଚିତ୍ର ଅତୁୁତ ଏ ବଣୁଆ । 

ସୁବ୍ରତ ତା'ର ଲୁହାଭଳି ଶକ୍ତ ଦେହକୁ ଦେଖି ରେମାଞ୍ଚତ ହୁଏ । ଏଭଳି ଏକ ଦର୍ଦ! 
ମଣିଷକୁ ସେ ନିୟନ୍ତ୍ରଣାଧୀନ କରିପାରିଛି ବୋଲି ଉଲ୍ଲସିତ ହୁଏ । 

X Xx xX Xx XX XxX «× 

ସେଦିନ ସହରର କୋଳାହଳ ମଧ୍ଯରୁ ଫେରିଥଲା ସୁବ୍ରତ । ମନ ଚାହୁଁଥିଲା ଟିକିଏ 
ନିର୍ଜନତା; ପରିବର୍ରିତ ପରିବେଶ । ଅଫିସର କଲୋନୀ ଛାଡ଼ି ଜଙ୍ଗଲ ମଧ୍ଯରେ ନିର୍ଜନତାର 
ଉପଦ୍ବୀପ ସେହି ଡାକ ବଙ୍ଗଳା କଥା ମନେ ପଡ଼ିଲା ତା'ର | 

ସ୍ମରଣ ହେଲା ବଣୁଆର କଥା ! 

କାର୍ଯ୍ୟବ୍ୟସ୍ତତା ମଧ୍ୟରେ ଅନେକ ଦିନ ହେଲା ବଣୁଆ ସହିତ ତା'ର ଦେଖା ହୋଇନାହିଁ । 
ଲୋକଟା ଉପରେ କେବଳ ଦୟା ନୁହେଁ, ଏଥି ମଧ୍ଯରେ ମାୟା ଆସି ଯାଇଛି ସୁବ୍ରତର । 
ଦୀର୍ଘଦିନ ତାକୁ ନ ଦେଖିଲେ ବନ୍ଧୁ-ବିଛ୍ଛେଦର ଦୁଃଖରେ ମନ ତା'ର ଭରି ଉଠେ | 

କଲିକତା ଚିଡ଼ିଆଖାନାର ପ୍ରଧାନ ରକ୍ଷକ ପଦରେ ନିଯୁକ୍ତି ପତ୍ର ମିଳିଥିଲା ବଣୁଆକୁ । 
ପାଠ ପଢ଼ି ନ ଥିଲେ ବି ନିଜ ସାହସିକତା ଓ ଦକ୍ଷତା ଯୋଗୁଁ ସେ ଏହି ଉଚ୍ଚପଦ ପାଇଁ ଯୋଗ୍ୟ 
ବିବେଚିତ ହୋଇଥଲା | ବଣୁଆକୁ ଏହି ଚାକିରି ଗ୍ରହଣ କରାଇ ସମ୍ମାନିତ, ସଭ୍ଯ ଭାବରେ 
ଜୀବନ ଆରମ୍ଭ କରିବାକୁ ପ୍ରବର୍ରାଇ ଥଲା ସୁବ୍ରତ... | 

ତା'ର କଥା ଶୁଣି ବଣୁଆର ମୁହଁର କଠିନ ମାଂସପେଶୀରେ ଚାଞ୍ଚଲ୍ୟ ସୃଷ୍ଟି ହୋଇଥଲା 
କେବଳ । ତାପରେ ଦୃଷ୍ଟି ତା'ର ରୁକ୍ଷ ହୋଇ ଉଠିଥୁଲା | 

ଉତ୍ତର ଦେଇଥିଲା; ବଣର ସମ୍ରାଟ ମୁଁ, ସରକାରର ଗୋଲାମ ହୋଇ ପାରିବି ନାହିଁ । ମୁଁ 
ଏଠାରେ ମହାବଳର ଲାଙ୍ଗଳ ଟାଣି ଶାସନ କରେ, ସେଠାରେ ତା'ର ଚାକର ହୋଇ ରହିବି ? 

ବଣୁଆ ଯେ ଏ ଅରଣ୍ୟର ସମ୍ରାଟ, ଏ ଧାରଣାର ମୀନାରକୁ ଭାଙ୍ଗ ତା' ମନରେ ଧ୍ଵଂସର 
ଜୀବାଣୁ ଛାଡ଼ିବାକୁ ରାଜି ହୋଇ ନଥିଲା ସେଦିନ ସୁବ୍ରତ । 

ବିଭୂତି ପଟ୍ଟନାୟକ 
ଗଳ୍ସମଗ୍ର ୨୬୫ 


ଆଜି କିନ୍ତୁ ସେ ସ୍ପିର କରିଥଲା, ପୁଣି ଥରେ ସେ ବଣୁଆକୁ ବୁଝାଇବ । ବଣୁଆକୁ 
କଲିକତା ଚିଡ଼ିଆଖାନାକୂ ପଠାଇ ସେ ଓଡ଼ିଶାର ସମ୍ମାନ ବଢ଼ାଇବ | 

କିନ୍ତୁ ଡାକବଙ୍ଗଳାରେ ପହଞ୍ଚ ସେ ଦେଖିଲା, ବଣୁଆ ଝରଣା କୂଳରେ ନାହିଁ, ଡାକବଙ୍ଗଳା 
ବାରଣ୍ଡାରେ ନାହିଁ, ଏକଦମ ଯାଇ ଘର ଭିତରେ... 

ମୁହଁରେ ତାର କୁଞଚନର ରେଖା । 

ଆଖିରେ ଅବସାଦର ଚିହ୍ନ । 

ବଣୁଆର ହେଲା କଅଣ ? 

ଅନେକ ପ୍ରଶ୍ନ କଲା ସୁବ୍ରତ । କିନ୍ତୁ କିଛି ଗୋଟିଏ ହେଲେ ପ୍ରଶ୍ନର ଉତ୍ତର ପାଇଲା 
ନାହିଁ । 

ନିହତ ବନ୍ଯପଶୁ ଭଳି ବଣୁଆ ମୁହଁମାଡ଼ି ଡାକବଙ୍ଗଳାର ସେ ନିର୍ଜନ କକ୍ଷରେ ପଡ଼ି 
ରହିଛି । ସୁବ୍ରତର ସବୁ ପ୍ରଶ୍ନ ପ୍ରତିଧ୍ଵନି ସୃଷ୍ଟି କରି ଫେରି ଆସୁଛି ସେ କକ୍ଷ ମଧ୍ଯରୁ | 

ଅନେକ ସମୟ ପରେ ମୁହଁ ତୋଳି ଚାହିଁଲା ବଣୁଆ । 

ସୁବ୍ରତ ଦେଖୁଲା, ତା' ଆଖି କୋଣରେ ଲୁହ | 


ବଣୁଆ କାନ୍ଦୁଛି ! 

ଆଶ୍ଚର୍ଯ୍ୟ । 

ବିସ୍ମୟର ତଡ଼ିତ୍‌ ପ୍ରବାହରେ ସୁବ୍ରତର ସର୍ବାଙ୍ଗ 0 ହୋଇ ଉଠିଲା । 

ମାଇଟିଆଙ୍କ ଭଳି ତୂ କାନ୍ଦୁନୁ ବଣୁଆ ? ଛି... ଛି... ସୁବ୍ୂତର କଣ୍ଠ ଅନୁଶୋଚନାରେ 
ଭାରି ଭାରି ଜଣାପଡ଼ୁଥିଲା | 


ହଁ... ବାବୁତ ସେ ଝିଅ ମୋ ଆଖିରେ ଲୁହ ଖୁନ୍ଦି ଦେଇଗଲା- ବଣୁଆର କଣ୍ଠ ଅଶ୍ର- 
କାତର । 

ଝିଅ ! 

କେହି ନାରୀ ଆସିଥୁଲା ବଣୁଆର ଜାବନରେ ! କେହି ନାରୀ ମଧ୍ଯ ବଣୁଆର ଜୀବନରେ 
ଆସିପାରେ ? ଅବିଶ୍ବାସ୍ୟ ରୂପକଥା ଶୁଣିଲା ଭଳି ମନେ ହେଉଥିଲା ସୁବ୍ରତର । 

କିନୁୁ ସେ ଜାଣେ ବଣୁଆ ମିଛ କହି ଜାଣେ ନାହିଁ । 

ମରୁଭୁମିରେ ହୁଏତ ସତରେ କେବେ ପଦ୍ଧ ଫୁଟିଥଲା ! 

ଆରବ୍ୟ ଉପନ୍ୟାସଠୁଁ ବଳି ଆଶ୍ଚର୍ଯ୍ୟ ସେ କାହାଣୀ । 

ସୁବ୍ରତ ଶୁଣୁଥିଲା । ବିଶ୍ଵାସ କରିପାରୁଥଲା | 

ଦିନେ ସକାଳୁ ନିଦ ଭାଙ୍ଗ ବଣୁଆ ଦେଖିଲା ଝରଣାର ଜଳରେ ପ୍ରାତଃ ସ୍ବାନ କରୁଛି ଏକ 
ଦିବ୍ୟସୁନ୍ଦରୀ କନ୍ୟା । ବଣୁଆ ଯେ ଡାକବଙ୍ଗଳା ବାରଣ୍ଡାରେ ଶୋଇଛି, ତା'ର ଧାରଣା ନାହିଁ 
ଝରଣାର ଜଳରେ ଝିଅଟି ପ୍ରାୟ ନଗ୍ନ ହୋଇ ସ୍କାନ କରୁଛି । ତା' ଦେହର ଅନାବୃତ ତନୂରେଖା 
ନିର୍ଝରିଣୀର ସଲିଳରେ ହୋଇ ଉଠିଛି ସ୍ବଚ୍ଛ, ସତେଜ | ଜଙ୍ଗଲରେ ପିକ୍ନିକ୍‌ ଭୁମଣରେ ଆସିଥିବା 
ଅନେକ ଝିଅଙ୍କୁ ଦେଖିଥିଲା ବଣୁଆ, କିବୁ ଏଭଳି ନଗୁନାରୀ ଦେହ ତା'ର ପ୍ରଥମ ଦର୍ଶନ- 

ବିଭୂତି ପଟ୍ଟନାୟକ 

୨୬୬ ଗ୍ରଳନ୍ନସମଗ୍ର 

(ବଣୁଆ କହୁଥିଲା, ତିରିଲା ଲୋକ ଏଡ଼େ ନିର୍ଲ୍ଜ ହୋଇ ନଙ୍ଗଳା ହୋଇ ଗାଧୁଅନ୍ତି 
ବାବୁ ! ସୁବ୍ରତ ଭାବୁଥିଲା, ସବୁ ଝିଅ ଅନ୍ୟ ସମ୍ମୁଖରେ ଯେତିକି ଲଜାଭୀରୁ, ନିର୍ଜନରେ ସେତିକି 
ନିର୍ଲ୍କ !) 

ତା'ପରେ ସକାଳ ଖରା ଖାଇବାକୁ ଆସିଥିବା ଗୋଟାଏ ହେଟା କବଳରେ ପଡ଼ିଗଲା 
ଝିଅଟି । ଭୟରେ ଚିରି ଚିରେଇ ଉଠି ସେ ଚିଳ଼୍ାର କରି ଉଠିଲା | କାଠର ଲାଠି ଧରି ବନ୍ୟ 
ହେଟାଟାକୁ ଦରମରା କରି ବଣୁଆ ଦୂରକୁ ଫିଙ୍ଗିଦେଇ ନ ଥଲେ, ଝିଅଟି ଭୟରେ ସଂଜ୍ଞାହୀନା 
ହୋଇ ପଡ଼ିଥାଆନ୍ତା । 

ବଣୁଆର ବୀରତୃ ଯୋଗୁଁ ଝିଅଟି ରକ୍ଷା ପାଇଗଲା । ତା'ର ଗର୍ବିତ ପୌରୁଷ ପାଖରେ 
ନମ୍ର ହେଲା ଝିଅଟିର ନାରୀତ୍ଵ | ସେଇ ଘଟଣାକୁ ଭିତ୍ତିକରି ବଣୁଆ ଓ ସେ ଝିଅଟି ମଧ୍ଯରେ ଗଢ଼ି 
ଉଠିଲା ନିବିଡ଼ ସୈଖ୍ୟ-ସହୁଦୟତା | 

ଝିଅଟି ଯୁକ୍ତି କଲା, ତମର ଶିକ୍ଷା ନାହିଁ ସତ୍ଯ, କିନ୍ତୁ ବ୍ଯକ୍ତିତ୍ଵ ଅଛି । ନାରୀ ପାଇଁ 
ପୁରୁଷର ବ୍ୟକ୍ିତଵ ହିଁ ବଡ଼ କଥା | ମୁଁ ତମର ଗୁଣମୁଗ୍ଧା ମାନସୀ... 

ବଣୁଆ ବିହୃଳିତ ହେଲା, କିନୁ ଉଚ୍ଚକିତ ନୁହେଁ । ସେ ବୃଝାଇଲା, ସେ ବଣର ମଣିଷ | 
ମୁକ୍ତ । ବନ୍ଧନ, ସାଂସାରିକତା ସେ କଅଣ ଜାଣେ ନାହିଁ । ନାରୀର ପ୍ରଣୟ ପାଇଁ ସେ ଅଯୋଗ୍ୟ ! 

ଝିଅଟି କିନ୍ତୁ ସହଜରେ ହାରିଯିବା ପାତ୍ରୀ ନୁହେଁ । ଝିଅଙ୍କ ମନ ଉତକୂଳ ନଦୀର ସ୍ତୋତ 
ଭଳି । ସେଥିରେ ପଛକୁ ଫେରିବାର ପଥ ନାହିଁ । 

ଝିଅଟିର ପ୍ରଣୟ ସ୍ଵର୍ଶରେ ବଣୁଆର ପ୍ରସ୍ତରିଭୂତ ମନରେ ପଦ୍ଧ ଫୁଟିଲା | ତରଙ୍ଗ ଉଠିଲା ! 
ରାତ୍ରି ହେଲା ରହସ୍ୟମୟୀ । ଏଇ ବନ ଝରଣାର କୂଳରେ, ନିର୍ଜନ ଡାକବଙ୍ଗଳାର କକ୍ଷରେ 
ବିତିଲା କେତେ ସତି ମଧୁର ମୁହୂର୍ର । 

ଯେଉଁ ଝିଅଟି ହେଟାଟିଏ ଦେଖି ସଂଜ୍ଞାହୀନ ହୋଇ ଯିବାକୁ ବସିଥିଲା, ସେ ଝିଅ ବଣୁଆ 
ସହିତ ଏକାକିନୀ ଏ ନିଘଞ୍ଚ ଅରଣ୍ୟରେ ମାତିଲା ରାତ୍ରି ବିଳାସରେ... 

ସୁବ୍ରତ ମଝିରେ ପ୍ରଶ୍ନ କରିଥିଲା; ସେ ଝିଅଟିର ଚିବୂୃକରେ କ'ଣ ଦୂଇଟି ତିଳ ଚିହ୍ନ 
ଅଛି ? ବାମ ଆଖିପତା ତଳେ କଅଣ ରହିଛି ଏକ କଟା ଦାଗ ? ତା'ର କୁଞ୍ଚତ କେଶ କଅଣ 
ସବୁବେଳେ ମରାଳ ଗ୍ରାବା ଉପରେ ଆଷାଢ଼ର କୃଷ୍ଣ ମେଘ ଭଳି ଫିଟି ପଡ଼ିଥାଏ ? ତା'ର ଓଠର 
ଉପକୂଳରେ କଅଣ ଲହଡ଼ି ଭାଙ୍ଗୁଆଏ ସବୁବେଳେ ଛଳ ଛଳ କଳ କଳ ହସ ? 

ହଁ-ହଁ-ବାବୁ- ତମେ ଠିକ୍‌ କହିଚ- ବଣୁଆ ଏକ ପ୍ରକାର ଚିକ୍ରାର କରି ସମର୍ଥନ କରିଥିଲା 
ସୁବ୍ରତଙ୍କ କଥା ! 

ସୁବ୍ରତ ଶିହରି ଉଠିଲା । 

ଏ ଯେ ଅଫିସର କଲୋନୀର ଇଂଜିନିୟର ବାବୁଙ୍କ ଝିଅ ବନାନୀ ! ସକାଳୁ ଝରଣା ସ୍କାନ 
ଯାହାର ଏକ ପ୍ରାଚୀନ ଅଭ୍ୟାସ ! 

ବିହ୍ଳିତ କଣ୍ଠରେ ସୁବ୍ରତ ପ୍ରଶ୍ନ କରିଥିଲା; ୟେ ହଠାତ୍‌ ତତେ ପ୍ରତ୍ୟାଖ୍ୟାନ କଲା କାହିଁକି ? 

ବିଭୂତି ପଟ୍ଟନାୟକ 
ଗଳ୍ଛସମଗ୍ର ୨୬୭ 


ବଣୁଆ ବିଷଣ୍ଡ ହସ ହସିଲା । କହିଲା, ବାବୁ ! ମୁଁ କୁଆଡ଼େ ଚରିତୃହୀନ ପଶୁ । କଲୋନୀର 
ସବୁ ଝିଅ ବୋହୂ କୁଆଡ଼େ ଏଇଥପାଇଁ... ମୋର ଥାଏ ଏହି କୂସିତ ଲାଳସା । ଏଇଭଳି 
ଗୋଟିକ ପରେ ଗୋଟିଏ ଝିଅକୁ ଉପଭୋଗ କରିବା ଲାଗି ବୀରତ୍ଵ ଦେଖାଇବା ପାଇଁ ମୁଁ 
କୁଆଡ଼େ କଲିକତା ଚିଡ଼ିଆଖାନାକୁ ଚାକିରି କରିବାକୁ ଗଲିନାହିଁ... 

ଚିଡ଼ିଆଖାନାର ଚାକିରି ! ବିସ୍ଲୟରେ ବାକ୍ୟଟା ଉଚ୍ଚାରଣ କଲା ସୁବ୍ରତ | 

ବଣୁଆର ଆଖି ଡୋଳା ଦୁଇଟା ନୂତନ ଆଲୋକରେ ଚକ୍‌ ଚକ୍‌ କରି ଉଠିଲା । ସେ 
କହିଲା, ସେ ଚାକିରି ମୋର କାଳ ହେଲା ବାବୁ ! ସେ ଦିନେ ଆସି କହିଲା, ଫରେଷ୍ଟ ଅଫିସର 
କହୁଥିଲେ ତମକୁ କଲିକତା ଚିଡ଼ିଆଖାନାରେ ବଡ଼ ଚାକିରି ମିଳୁଛି- ତମେ ସେଥୁରେ ଚାଲିଯାଅ । 
ମତେ ସେଠାକୁ ନେଇଯିବ । ନ ହେଲେ ବାପା, ବୋଉ କେବେହେଲେ ତମଭଳି ଫରେଷ୍ଟ 
ଗାଡ୍‌ ସାଙ୍ଗରେ ମତେ ବାହା ଦେବେ ନାଇଁ... 

ତମେ କ'ଣ ଉତ୍ତର ଦେଲ ?- ସୁବ୍ରତର କଣ୍ଠସ୍ଵର ଉଦଗ୍ରୀବ ତାରେ ପରିପୂର୍ଣ୍ଣ । 

ମୁଁ କହିଲି, ମୁଁ ଏ ବଣର ରାଜା । ମତେ ସମସ୍ତେ ପ୍ରଶଂସା କରୁଛନ୍ତି । ମୁଁ ସରକାର 
ଗୋଲାମ କାହିଁକି ହେବି ? | 

ସୁବ୍ରତ ଆଗ୍ରହରେ ପ୍ରଶ୍ନ କଲା, ତମ ପ୍ରଶ୍ନର କି ଉତ୍ତର ଦେଲା ସେ ? 

ବଣୁଆ ମୁହଁରେ ବିରକ୍ତି ଓ ବିବର୍ଶ୍ତତାର ଛୟା ପଡ଼ିଲା । ସେ କହିଲା, ସେ ମୋ ଉତ୍ତର 
ଶୁଣି ହସିଲା । କହିଲା; ତମେ ବଣର ରାଜା ନୁହଁ, ତମେ ପିଲାଙ୍କ ପଢ଼ା ବହିର ଛବି ରାଜା ! 
ତମର ରାଜ୍ୟ ନାହିଁ; ସିଂହାସନ ମଧ୍ଯ ନାହିଁ । ତମକୁ କେହି ଭୟ କରନ୍ତି ନାହିଁ, ତମକୁ ସମସ୍ତେ 
ଦୟା କରନ୍ତି | ଦୟା କରି ସେମାନେ ତମକୁ ପ୍ରଶଂସା କରନ୍ତି । 

ଶିହରି ଉଠିଲା ସୁବ୍ରତ । 

ଏଭଳି ନିର୍ମମ, ନଗ୍ନ ସତ୍ୟ ପ୍ରକାଶ କରିବାକୁ ବନାନୀ ତିଳେହେଲେ କୁଣ୍ଠିତ ହୋଇ 
ନାହିଁ ! ବଣୁଆ କେଡ଼େ ଛୋଟ; ଢ଼େଡ଼େ ସାମାନ୍ୟ, ସେ କଥା ଏଭଳି କହି ପାରିଲା ! ଯାହା 
ଅନ୍ତତଃ କହିବାକୁ ସୁବ୍ରତ କେବେ ସାହସ କରି ନାହିଁ । 

ବନସ୍ପତିର ପ୍ରକମ୍ପିତ ଶାଖା ଭଳି ଥରି ଥରି ବଣୁଆ କହିଲା, ମତେ ଭଲପାଏ ବୋଲି ସେ 
କହିଥିଲା | ମୋ ବିନା ତା' ଜୀବନର କୌଣସି ଅର୍ଥ ନାହିଁ ବୋଲି ବୂଝାଇଥଲା | ଆଉ କାଲି ସେ 
ଏଇ ପାହାଡ଼ ଦେବତାକୁ ଛୁଇଁ କହିଗଲା; ମତେ ସେ ଘୃଣା କରେ | ମତେ ପାଇଲେ ଗୋଟିଏ 
ବି ମୁହୂର୍ଭ ସେ ସୁଖୀ ହୋଇ ପାରିବ ନାହିଁ । 

ଭଲ ପାଇବାର ମଧୁର ସ୍ପର୍ଶରେ ବଣୁଆ କିପରି ନିରୀହ, କାପୁରୁଷ ହୋଇଉଠିଛି, ତାହା 
ଲକ୍ଷ୍ୟ କରି ସୁବ୍ରତ ନିର୍ବାକ ହୋଇଗଲା ! 

ନାରୀ କେବଳ ନିଜ ଦୁର୍ବଳତାରେ ନିଜେ ଦଗ୍ଧ ହୁଏ ନାହିଁ, ନିଜ ଦୁର୍ବଳତାର ଦାହିକା 
ଶକ୍ତିରେ ଅନ୍ୟକୁ ସେ ଭସ୍ମ କରିଦେଇ ପାରେ । ବଣୁଆର ବିଦଗ୍ଧ ଦେହ ମନ ତା"ର ପ୍ରମାଣ । 

ବଣୁଆ ସ୍ଵଗତୋକ୍ତି କରି ଉଠିଲା, ବଣର ହିଂସ୍ର ଜନୁଙ୍କ କବଳରେ ପଢ଼ିଥିବା ଅନ୍ୟ 
ନାରୀମାନଙ୍କୁ ରକ୍ଷା କରି କଅଣ ମୁଁ ପାପ କରିଛି ବାବୁ ? ସେଇ ହତଭାଗିନୀ ନାରୀମାନଙ୍କ ପ୍ରତି 

ବିଭୂତି ପଟ୍ଟନାୟକ 
୨୬୮ ଗ୍ଳ୍ପନସମଗ୍ର 
ସହାନୁଭୂତି ଦେଖାଇ ମୁଁ କଅଣ ଚରିତୃହୀନ ହୋଇ ପଡ଼ିଛି ? ପୁରୁଷର ଚରିତ୍ର କଅଣ ଏଡ଼େ 
ସ୍ପର୍ଶକାତର ! 

ସୁବ୍ରତ ନିରୀକ୍ଷଣ କରି ଦେଖିଲା, ବଣର ନିରୀହ ମଣିଷଟି ଏଥର ସମ୍ପୂର୍ଣ୍ଣ ଦାର୍ଶନିକ 
ହୋଇ ଉଠିଛି । ତା'ର ଅଶିକ୍ଷିତ, ସରଳ ମନର ଅନ୍ତରାଳରେ ଗୋପନ ରହିଥିଲା ଏତେ 
ବିଚାର ବୁଝି; ଏତେ ଦାର୍ଶନିକ ଚିନ୍ତା ! 

ବଣୁଆର ଆଖିପତା ଦୁଇଟି ଶୋକର ଅଶ୍ରରେ ଭାସି ଯାଉଥିଲା | ସେ କହିଲା, ବିଶ୍ବାସ 
କର ବାବୁ । ସେ ଝିଅଟି ଭିନ୍ନ ଅନ୍ଯ କୌଣସି ନାରୀର ଯୌବନ ମୁଁ ସ୍ପର୍ଶ କରି ନାହିଁ | 
ସହାନୂଭୂତି ବ୍ୟତୀତ ଅନ୍ୟ କୌଣସି ନାରୀ ପାଇଁ ମୋ ମନରେ ସ୍ବେହ, ଭଲପାଇବା ଆସିନାହିଁ । 

ମର୍ମାହତ ହେଲା ସୁବ୍ରତ । 

ବଣୁଆର କଥା ସେ ବିଶ୍ଵାସ କରି କିଛି ଲାଭ ନାହିଁ । ଯେଉଁ ନାରୀଟି ଏକଥା ବୁଝିଥିଲେ, 
ଏ ଅରଣ୍ୟରେ ଚିର ବସନ୍ତର ସମାରୋହ ହୋଇଥାଆନ୍ତା; ରର୍ଷା ଓ ସନ୍ଦେହର ବିଷରେ ସେ 
ନାରୀର ମନ ସୁନୀଳ ହୋଇ ଉଠିଛି । ମହାବଳ ବାଘର ହିଂସ୍ବତା ଠାରୁ ବଳି ଆହୁରି ଭୀଷଣ 
ନାରୀର ଶର୍ଷା ଓ ସନ୍ଦେହ | ଏହି ବିଷରେ ନାରୀ ନିଜେ ନିଃଶେଷ ହୁଏ; ନିଜ ପ୍ରେମିକକୁ ମଧ୍ଯ 
ଶେଷ କରିଦିଏ । ସବୁ ନାରୀ ସୁଖର ସଂସାର ଗଡଢ଼ିପାରନ୍ତି ନାହିଁ; କିନୁ ଇଚ୍ଛାକଲେ ସବୁ ନାରୀ 
ସୁନାର ସଂସାର ଚୂନା କରିପାରନ୍ତି ! 

ବଣୁଆକୁ ଏ ତ୍ତ ବୁଝାଇ କିଛି ଲାଭ ନାହିଁ । ବୋଧଶକ୍ତି ତା'ର ସଂକୀର୍ଣ୍ଣ | କିନ୍ତୁ ତାକୁ 
ପ୍ରକୃତିସ୍ଥ କରିବାକୁ ପଡ଼ିବ । 

ସୁବ୍ରତ ବଣୁଆର ସେ ଟାଆଁସା ମୁଣ୍ଡର କେଶକୁ ସାନ୍ତ୍ନା ଦେବାଭଳି ଆଉଁଶି ଦେଲା । 

କହିଲା, କୌଣସି ନାରୀ ବଡ଼ ନୁହେଁ ବଣୁଆ ! ଜଣେ ଜଣେ ନାରୀକୁ ଗୋଟିଏ ଗୋଟିଏ 
ପୁରୁଷ ଅଯଥା ମନେ ମନେ ବଡ଼ କରି ପଛରେ ତମ ଭଳି କଷ୍ଟ ପାଆନ୍ତି । ତମେ ପ୍ରକୃତିର 
ସନ୍ତାନ । ବନାନୀ ଆମ କୃତ୍ରିମ ସଭ୍ୟତାର ଏକ ଉପନାୟିକା | ତା'ପାଇଁ ଶୋଚନା କଲେ 
ତମେ ଶେଷ ହୋଇଯିବ |! ତମ ପାଇଁ ମୁଁ ଆଉ ଗୋଟିଏ ଅତି ସୁନ୍ଦରୀ ଝିଅ ଠିକ୍‌ କରିଦେବି | 
ତମ ପାଇଁ ନୂଆଘର ତୋଳି ଦେବି | ତମ ପକ୍ଷରେ ଏ ପାଗଳାମି ଶୋଭା ପାଏ ନାହିଁ । 

ବଣୁଆର ବ୍ୁଳ ଆଖିଡୋଳା ଦୂଇଟି ମୁଦ୍ରିତ ହୋଇଗଲା । 

ହୁଏତ ସେ ଭାବିଲା, ତମେ ନିର୍ବୋହଧ ସୁବ୍ରତ ! ତମେ ଜାଣ ନାହିଁ, ଗୋଟିଏ ପୁରୁଷ 
ଜୀବନରେ ମାତ୍ର ଜଣିଏ ନାରୀ ଆସେ । ସେ ଗ୍ରାସ କରେ ତା'ର ସମଗ୍ର ସତ୍ତା | ସେ ରାହୁଗ୍ରାସରୁ 
ମୁକ୍ତି ନାହିଁ । 

X X XxX Xx Xx «× 


ତା'ର କିଛିଦିନ ପରେ ସୁବ୍ରତ ଲକ୍ଷ୍ୟ କଲା ବଣୁଆ ସଂପୂର୍ଣ ନିର୍ଜୀବ ହୋଇ ପଡ଼ିଛି । 
ପିକ୍ନିକ୍‌ ପାର୍ଟି, ଭ୍ରମଣକାରୀ ଦଳର ବହୁଲୋକ ବନ୍ୟ ଜନ୍ତୁଙ୍କ ଶିକାର ହେଲେ ବି ସେ ସେଥୁରେ 
ବାଧା ଦେଇ ନାହିଁ । 


Digitized by srujanika@gmail.com 


ବିଭୁତି ପଟ୍ଟନାୟକ 
ଗଳ୍ପଛସମଗ୍ର ୨୬୯ 


ସୁବତ କହିଲା, ତମର ଏ କଅଣ ହେଲା ? କୁଆଡ଼େ ଗଲା ତମ ଦେହର ଶକ୍ତି ? 

ବଣୁଆ ଉତ୍ତର ଦେଲା, ମୋର ଏ ଶାଳଗଣ୍ଡ ଭଳି ଭୁଜ ଦୂଇଟି ମତେ ନିଜକୁ ଓଜନିଆ 
ଜଣା ପଡୁଛି । ନିଜ ଦେହର ଭାର ମୁଁ ନିଜେ ସହିପାରୁ ନାହିଁ । ମୁଁ ନିଜେ ଆହତ, ଅନ୍ୟକୁ 
ଆଘାତ କରିବି କେମିତି ? 

ବଣୁଆକୁ ତୀବ୍ର ତାଛ୍ଥଲ୍ୟରେ ବିବ୍ରତ କଲା ସୁବ୍ରତ । ତା'ର ପୌରୁଷକୁ ଉପହାସ କଲା । 
କହିଲା, ବନାନୀ ଠିକ୍‌ କହୁଥିଲା | ତମେ ପିଲାଙ୍କ ପଢ଼ା ବହିର ଛବି ସମ୍ରାଟ । ତମର ସାହସ 
ନାହିଁ । ଶକ୍ତି ନାହିଁ । 

ଘୂଣାରେ ନିଜ ଚକ୍ଷୁତାରକା ଦୁଇଟିକୁ ଆବର୍ଭିତ କରି ବଣୁଆ ଉତ୍ତର ଦେଲା, ମୋର ଶକ୍ତି 
ଅଛି ବାବୁ ! କିନ୍ତୁ ନିରୀହ ବଣପଶୁଗୁଡ଼ାକ ଉପରେ ସେ ଶଚ୍ତି ପ୍ରୟୋଗ କରି କିଛି ଲାଭ ନାହିଁ । 
ମୁଁ ସେ ଝିଅ ଉପରେ ସେ ଶର୍ତି ପ୍ରୟୋଗ କରିବି । ତମେ ଯଦି ଅନୁମତି ଦେବ ତେବେ ଯେଉଁ 
ଛାତିରେ ସେ ଝିଅକୁ ଚାପି ଧରି ମୁଁ ତା' ଦେହରେ ଅପୂର୍ବ ରୋମାଞ୍ଚର ତରଙ୍ଗ ସୃଷ୍ଟି କରିଥୁଲି, 
ସେଇ ଝିଅକୁ ମୋ ଛାତିରେ ଚାପି ଧରି ମୁଁ ତା' ହାଡ଼, ମାଂସକୁ ତିଳ ତିଳ କରି ଗୁଣ୍ଡା 
କରିଦେବି । 

ବଣୁଆ ! 

ସୁବ୍ରତ ଆର୍ଭନାଦ କରି ଉଠିଲା । 

ସେଇ କ୍ରୋଧଦୀପ୍ତ ଆଖି ଦୁଇଟିକୁ ଚାହିଁ ସୁବ୍ରତ ଅଣନିଶ୍ବାସୀ ହୋଇଗଲା । ଶୁଭ୍ରାଙ୍ଗୀ 
ବନାନୀର କରୁଣ ମୁହଁଟି ଭାସି ଉଠିଲା ତା'ର ଆଖି ଆଗରେ । 

ସେ କଂପିତ କଣ୍ଠରେ କହିଲା, ତମେ ମଣିଷ ନୁହେଁ; ପଶୁ । ତମର ସ୍ଥାନ ଏ ସମାଜ 
ଭିତରେ ନୂହେଁ- ଚିଡ଼ିଆଖାନାରେ | ତମ ଭଳି ହୃଦୟହୀନ ପଶୁ ପାଖରେ ନିଜ କୁମାରୀ ଜୀବନର 
ପ୍ରଥମ ପ୍ରଣୟ ଅର୍ଘ୍ୟ ବାଢ଼ି ଦେଇ ବନାନୀ ଭୁଲ କରିଛି... ଅପାତ୍ରରେ ପଡ଼ିଛି ତା'ର ପ୍ରଣୟ... 

ବାବୁ ! ବଣୁଆ ନିଜ ମୁହଁକୁ ଚାପି ଧରିଲା ନିଜ ଦୁଇହାତ ପାପୁଲିରେ । 

ସୁବତ ଉତ୍ତେଜିତ ଭାବରେ କହି ଚାଲିଥିଲା, ଘୃଣା, ଇଷାଁ, ସନ୍ଦେହ ଯେପରି ନାରୀର 
ଅଳଙ୍କାର, ଦୟା, କ୍ଷମା, କଷ୍ଟସହିଷ୍ଜୁତା ସେଇଭଳି ପୁରୁଷର ସହଜାତ ସୁଗୁଣ । ଯେଉଁ ପ୍ରେମିକା 
ଲର୍ଷା, ସନ୍ଦେହ ଓ ଘୂଣାରେ ପୁରୁଷକୁ ରକ୍ତାକ୍ତ କରେ, ସେଇ ପ୍ରେମିକ ପୁରୁଷ ଠାରୁ ମଧ୍ଯ ସେ 
କାମନା କରେ ଉଦାରତା, ସହିଷୁତା । ଆଉ ଯେଉଁ ପୁରୁଷଠାରେ ଏ ଗୁଣର ଅଭାବ ହୁଏ, ସେ 
ପ୍ରଣୟର ଅଯୋଗ୍ୟ । 

ବଣୁଆ ଅଶ୍ରଭଦେଳିତ ନୟନରେ ସୁବ୍ରତଙ୍କ ମୁହଁକୁ ଚାହିଁ ରହିଲା । କିଛି କହିପାରିଲା 
ନାହିଁ, କିଛି ବୁଝି ମଧ୍ଯ ପାରିଲା ନାହିଁ । 

ତା” ଆରଦିନ ସୁବ୍ରତ ଦେଖିଲା ଡାକବଙ୍ଗଳା ଆଗରେ ଥିବା ଫୁଲକୂଣ୍ଡରୁ ଗୋଲାପ, 
ଜିନିଆ ଆଉ ଅନ୍ୟ କେତୋଟି ବିଦେଶୀ ଫୁଲ ଗଛକୁ ଉପାଡ଼ି ଫୋପାଡ଼ି ଦେଇଛି ବଣୁଆ । 

ତା' ଠାରେ କିଛି ପରିମାଣରେ ଅସ୍ଵବାଭାବିକତା ଦେଖା ଦେଇଛି, ହୁଏତ ଫୁଲର ମଧୁର 
ଆଘ୍ରାଣ ଆଉ ସେ ସହି ପାରୁନାହିଁ । 

ବିଭୂତି ପଟ୍ଟନାୟକ 

୨୭୦ ଚ୍ରାନ୍ପମସମଗ୍ର 

ବହୁ ଶ୍ରମ, ବହୁ ବର୍ଷର ପ୍ରଚେଷ୍ଟା ଫଳରେ ଯେଉଁ ଆଦିମ ବଣ ମଣିଷଟିକୁ ସୁବ୍ରତ କିଛି 
ପରିମାଣରେ ସଭ୍ୟ ମଣିଷର ସ୍ତରକୁ ଆଣି ପାରିଥିଲା, ବନାନୀର ପ୍ରତାରଣା ପରେ ସେ ପୁଣି 
ବନ୍ଯ ହୋଇ ଉଠିଛି । 

ତା' ହୃଦୟର ଅନୁତାପର କ୍ଷୋଭ ତାକୁ ବିବ୍ରତ କରି ତୋଳୁୂଛି । 

ସୁବ୍ରତ ବେଳେ ବେଳେ ଭାବେ, ସେ ହୁଏତ ଲୋକଟାକୁ ଏ ଉନ୍ନତ ସ୍ତରକୁ ଆଣି 
ନଥୂଲେ, ସେ ପ୍ରେମ, ପ୍ରଣୟ କଅଣ ବୁଝି ନଥାନ୍ତା | ନାରୀ ହୃଦୟର ପ୍ରଣୟର ଉଷ୍ଣତା ଅନୁଭବ 
କରି ପାରି ନଥାନ୍ତା । ବନାନୀ ମୂଳରୁ ହୁଏତ ଆସି ପାରି ନ ଥାନ୍ତା ତା' ଜୀବନ ଭିତରକୁ | 

ଅରଣ୍ୟର ଅସଂଖ୍ୟ ପ୍ରାଣୀଙ୍କ ଭଳି ସେ ବଞ୍ଚ ଥାଆନ୍ତା | ଗୋଟିଏ ନାରୀର ପ୍ରତ୍ୟାଖ୍ୟାନରେ 
ଏପରି ଦଗ୍ଧ ହୋଇ ନ ଥାନ୍ତା | ଲୋକଟାକୁ ସେ କେବଳ ସଭ୍ଯ କରିବାକୁ ଚେଷ୍ଟା କରି 
ନଥିଲା, ତା'ର ମନ ମଧ୍ଯରେ ସେ ସୃଷ୍ଟି କରିଥିଲା ଅନୁଭବର ନୂତନ ଶକ୍ତି 

ବଣୁଆ ଯେ ଗୋଟିଏ ଝିଅକୁ ପ୍ରେମ କରିପାରେ, (ପୁଣି ବନାନୀ ଭଳି ଛନ୍ଦମୟୀ 
ରମଣୀକୁ !) ସେ କଥା ପ୍ରଥମେ ବିଶ୍ଵାସ କରି ନ ଥିଲା ସୁବ୍ରତ । କିନ୍ତୁ ତା'ପରେ ବଣୁଆଠାରେ 
ସେ ଯେଉଁ ଭାବାନ୍ତର ଲକ୍ଷ୍ଯ କଲା, ସେ ବୂଝିଲା ଅପାରଗ, ଅକ୍ଷମ ବଣ ମଣିଷର ହୃଦୟ 
ପୁଶ୍ତରିଣୀରେ ବି ପ୍ରଣୟର ପଦ୍ମ ଫୁଟେ ? 

ବଣୁଆକୁ କଅଣ ବନାନୀ ସତରେ ହୃଦୟ ଦେଇ ଭଲ ପାଉଥିଲା ! ହୃଦୟ ବୋଲି 
ଗୋଟାଏ ପଦାର୍ଥ କଅଣ ସେ ଅତିକାୟ ଜନ୍ଧୁ-ପ୍ରାୟ ମଣିଷ ଭିତରେ ଅବସ୍ଥାନ କରୁଥିଲା । 

ସୁବ୍ରତ ଭାବେ । ଦୃନ୍ଦ୍ରର ଦୋଳିରେ ଦୋହଲେ । 

ପ୍ରଥମେ ହୁଏତ ନିର୍ଝବରିଣୀର ସଲିଳରେ ନଗ୍ନ ନାରୀ ଦେହ ଦେଖି ବଣୁଆ ଯୁଆନ୍‌ 
ଦେହର ପଶୁ ହିଂସ୍ର ହୋଇ ଉଠିଥିଲା । ମନର ସେ ପଶୁକୁ ନିୟନ୍ତ୍ରଣ କରି ନ ପାରି ସେ 
ଚାହିଁଥିଲା ବନାନୀର ସାନ୍ଧିଧ । କିନ୍ତୁ ନିଜ ମନର ସ୍ତେହ, ପ୍ରେମର ଅମ୍ପତ ସ୍ପର୍ଶରେ ବନାନୀ 
ବଣୁଆ ମନର ସେ ହିଂସ୍ର ପାଶବିକତାକୁ ପରିଣତ କରି ଦେଇଥୂଲା ହୁଏତ ମଧୁର ପ୍ରଣୟରେ | 
ତେଣୁ ଯେଉଁ ସ୍ଵେହ, ପ୍ରେମର ଅମୃତ ସ୍ପର୍ଶରେ ପାଶବିକତା ହୋଇଉଠିଥଲା ପ୍ରଣୟ; ବନାନୀର 
ସେ ସ୍ବେହ, ପ୍ରେମ ଯେତେବେଳେ ଘୃଣା ଓ ସନ୍ଦେହରେ ପରିଣତ ହୋଇଗଲା; ସେତେବେଳେ 
ବଣୁଆର ପ୍ରଣୟ ହୋଇଉଠିଲା ପାଶବିକତା ! 

ନାରୀ ହିଁ ପୁରୁଷକୁ କରେ ପଶୁ | ପଶୁକୁ କରେ ପ୍ରେମିକ । ନାରୀର ପ୍ରଣୟ ଓ ପ୍ରତାରଣାକୁ 
କେନ୍ଦ୍ରକରି ପୁରୁଷର ସ୍ଵରୂପ ଆବର୍ଭିତ ହୁଏ ! 

ସରକାରଙ୍କ କ୍ରୀତଦାସ ହେବ ନାହିଁ ବୋଲି ଦିନେ ସଗର୍ବରେ ଘୋଷଣା କରିଥଲା ବଣୁଆ 
କିନୁ ନିଜ ଅଜ୍ଞାତରେ ସେ ଯେ ଗୋଟିଏ ନାରୀର ଇଚ୍ଛା ଅନିଛ୍ଛାର ଦାସାନୂଦାସ ହୋଇ ଯାଇଥିଲା; 
ସେ କଥା ନିଚଢେ ସେ ଜାଣି ପାରି ନ ଥୁଲା । 

ସୁବ୍ରତ ରହସ୍ୟମୟ ଭାବରେ ହସିଲା | 

ମନେ ମନେ ଭାବିଲା, ଆଦାମ ଯେଉଁଦିନ ବାରଣ ନ ମାନି ସେ ନିଷିଦ୍ଧ ଆତଟା ଭକ୍ଷଣ 
କଲା, ସେହିଦିନୁ ପୁରୁଷର ଦାଶ ବଂଶ ସମୁଦ୍ରର ତରଙ୍ଗ ଭଳି ଦୃତ ବେଗରେ ବଢ଼ି ଚାଲିଛି । 

ବିଭୂତି ପଟ୍ଟନାୟକ 
ଗଛ ସମଗ୍ର ୨୭୧ 
ନାରୀ ପାଖରୁ ସେ ଦାସତୃ ବନ୍ଧନରୁ ମୁକ୍ତ ହେବାପାଇଁ ପୁରୁଷ ବହୁ ଚେଷ୍ଟା କରିଛି; କିନୁ ସେ 
ଲୌହ ଶିକୁଳିର ଆଘାତରେ ସେ ରକ୍ତାକ୍ତ ହୋଇଛି ସିନା, ମୁକ୍ତିର ସ୍ବାଦ ପାଇ ନାହିଁ ସେ । 
କାରଣ ପୁରୁଷର ଶୋଣିତ ଗ୍ରନ୍ଧିରେ ହିଁ ଏ ଦାସତ୍ଵର ବୀଜ... ସେଥ୍‌ରୁ ମୁକ୍ତି ନାହିଁ, କ୍ଷାନି ନାହିଁ ! 
X Xx XxX XX XxX X «× 


ତା'ର ଆରଦିନ ସୁବ୍ରତ ଦେଖିଲା ବଣୁଆ ପଳାତକ । ବନାନୀର ଖବର ନେବାପାଇଁ 
ସେ ଉଦବିଗ୍ଧ ହୋଇ ଉଠିଲା । ବୁଝିଲା, ନିଜର ନବବିବାହିତ ସ୍ବାମୀ ସହ ସେ ଶ୍ଵଶୁରାଳୟକୁ 
ଫେରି ଯାଇଛି । 

ବଣୁଆ ତେବେ ଗଲା କୁଆଡ଼େ ? 

ବହୁ ଅନୁସନ୍ଧାନ ହେଲା; କିନ୍ତୁ ତା'ର କୌଣସି ସନ୍ଧାନ ମିଳିଲା ନାହିଁ । ନିକଟସ୍ଥ ଜନପଦ, 
ଅରଣ୍ୟ ସବୁ ସ୍ଥାନ ଖିନଭିନ କରି ଖୋଜା ହେଲା, କିନୁ କାହିଁ ସେ ? 

ସେଦିନ ସନ୍ଧ୍ୟାବେଳେ ପୁଣି ସେ ଝରଣା ଉପକଣ୍ଠରେ ଠିଆ ହୋଇ ସୁବ୍ରତ ଅରଣ୍ୟ 
ଭିତରକୁ ଚାହିଁଲା । 

ନିଘଞ୍ଚ ଅରଣ୍ୟର ସେହି ନିବିଡ଼ ଛାୟା ଓ ମ୍ଳାନ ଚନ୍ଦ୍ରାଲୋକରେ ସ୍ଥାନଟା ଭୟାତୁର ବୋଧ 
ହେଉଛି । ପରିବେଶ ନିର୍ଦନ । ଅଶାନ୍ତ । 

ସୁବ୍ରତ ଭାବିଲା, ଏ ଅରଣ୍ୟର ନିବିଡ଼ ରହସ୍ୟକୁ ବୂଝି ପାରିଥୂଲା ବୋଲି ବଣୁଆ ହୋଇଥଲା 
¬ ରାଜା । କିନ୍ତୁ ନାରୀର ହୃଦୟ ସେ ଜାଣିପାରିଲା ନାହିଁ । ଅରଣ୍ୟ ଠାରୁ ବଳି ଆହୁରି 
ରହସ୍ୟମୟ, ଭୟଙ୍କର ନାରୀର ହୃଦୟ, ଶିକ୍ଷା“ ସଭ୍ୟତାହୀନ ଆଦିମ ବଣ ମଣିଷଟା ସେ 
ବଣ୍ୟହୃଦୟର ମାୟା ବୁଝି ପାରି ଥାଆନ୍ତା କେମିତି ? 

କୁଆଡ଼େ ଗଲା ବଣୁଆ ? 

ବାପା ମାଆ ତା'ର ଚିତାବାଘ ଗର୍ଭରେ ଲୀନ ହୋଇ ଯାଇଥିଲେ । ନିଜ ବ୍ୟକ୍ତିତ୍ଟ, 
ବଳିଷ୍ଠ ପୌରୁଷ ଯୋଗୁଁ କେବଳ ସେ ଅରଣ୍ୟର ହିଂସ୍ର ପଶୁଗୁଡ଼ାଙ୍କୁ ଲାଙ୍ଗୁଡ଼ ଟାଣି ଶାସନ କରାଇ 
ପାରିଥିଲା | ତା'ର ପୌରୁଷ ପାଖରେ ପଶୁତ୍ଵ ହାର ମାନିଥୁଲା | 

କିନ୍ତୁ ବନାନୀର ପ୍ରତ୍ଯାଖ୍ଯାନ ପରେ ସେ ପୌରୁଷ ହରାଇ ବସିଥିଲା ବଣୁଆ ! 

କଥାଟା ଚିନ୍ତା କରିବା ମାତ୍ରେ ସୁବ୍ରତ ଜ୍ଵର ରୋଗୀ ଭଳି ଥର ଥର ହୋଇ ଥରି ଉଠିଲା | 
କେଉଁ ଅଶାନ୍ତ ପ୍ରଭଞ୍ଜନର ପକ୍ଷାଘାତରେ ଶାଳ ପିଆଶାଳର ସେ ଅରଣ୍ୟଟା ଶବ୍ଦାୟିତ ହୋଇ 
ଉଠିଲା | ଝରାପତ଼ୂର ନିର୍ମମ ମର୍ମର ଶବ୍ଦରେ ସଂଜ୍ଞାହୀନ ହୋଇ ପଡ଼ୁଥିବା ଭଳି ଅସହାୟ ବୋଧ 
କଲା ସୁବ୍ରତ । 

ସତେ ଯେପରି ତା' ପାଦତଳେ ଭୂମି ନାହିଁ; ମୁଣ୍ଡ ଉପରେ ଆକାଶ ନାହିଁ । 

Bn 

ବିଭୂତି ପଟ୍ଟନାୟକ 
୨୭୨ ଚ୍ରଳ୍ନସମଗ୍ର 


ପ୍ରେମର ନୂତନ ସଂଜ୍ଞା 


ପ୍ରତି ପୁରୁଷର ଯେପରି ଥାଏ ଭବିଷ୍ଯତ; ପ୍ରତି ନାରୀର ସେଇପରି ଥାଏ ଗୋଟିଏ 
ଗୋଟିଏ ଅତୀତ ¦ ହୋଇପାରେ ପୁରୁଷର ଭବିଷ୍ୟତ ଯଦି ଉନ୍ମଳ; ନାରୀର ଅତୀତଟା ଅନ୍ଧକାର ! 

ସୁଲେଖା ସାନ୍ୟାଲଙ୍କର ଅତୀତ ଥିଲା; କିଚୁ ତାକୁ ଠିକ୍‌ ଅନ୍ଧକାର କହି ହେବ ନାହିଁ । 
ଆଜି ବି ମହିଳା କଲେଜ ଛାତ୍ରୀ ନିବାସର ସେଇ ପ୍ରଦୀପ୍ତ ନିର୍ଜନ କକ୍ଷରେ ବସି ସୁଲେଖା ନିଜ 
ଦରମଲା ଅତୀତ ଭିତରେ କିଛି କିଛି ଆଲୋକର ବିକ୍ଷିପ୍ତ ରଶ୍ପିଂରେଣୁ ଦେଖନ୍ତି | ହୁଏତ ସେ 
ଆଲୋକ ଆଶାର ନୁହେଁ; ଆଶ୍ଵାସନାର । 

ମହିଳା ଛାତ୍ରୀ ନିବାସର ଅଧ୍ଯକ୍ଷା ସୁଲେଖା ସାନ୍ୟାଲ... 

ଯାହାଙ୍କ ଏକଦା-ମସ୍ପଣ ଦେହର ଅବବାହିକାରେ ବତିଗଟି ବସନ୍ତର ଅଫେରା ଫଗୁଣ 
ନିଃଶବ୍ଦରେ ମଳୟ ଚୁହାଇ ବିତି ଯାଇଛି । 

ବିତି ଯାଇଥିବା ସେଇ ଫଗୁଣ, ହଜି ଯାଇଥିବା ସେଇ ଅତୀତର ସ୍ମୃତିକୁ ଖୋଜି ଖୋଜି 
କେବେ ବ୍ୟଥା, ବେଦନାରେ ଅଶୁ ବିଗଳିତ ହୋଇନାହିଁ ତାଙ୍କର ଚକ୍ଷୁ ତାରକା । ବରଂ ବିଚିତ୍ର 
ଏକ କଠିନତାର ଓନ୍ବଲ୍ୟରେ ସଦା-ଆଲୋକ ଉତ୍ତାସିତ ତାଙ୍କର ନୟନ । 

ଗାମ୍ଭୀର୍ଯ୍ୟ ହିଁ ତାଙ୍କର ବ୍ୟକ୍ତିତ୍ଵ । 

ଜଣେ ଅଧ୍ୟାପିକାଙ୍କ ଠାରେ ଏତେଟା ନିର୍ମମ ଗାମ୍ଭୀର୍ଯ୍ୟ ଦେଖି କଲେଜର ଛାତ୍ରାମାନେ 
ସଂତ୍ରସ୍ତ ହୁଅନ୍ତି | ଭୟରେ ତାଙ୍କର କଥା ଅମାନ୍ୟ କରିବାକୁ ସାହସ କରନ୍ତି ନାହିଁ । 

ଏଇ କଉଁବ୍ୟଂକଠୋରତା ଯୋଗୁଁ ତାଙ୍କୁ ଦିଆ ଯାଇଛି ମହିଳା ଛାତ୍ର ନିବାସର ଅଧ୍କ୍ଷା 
ପଦ । ଶୃଙ୍ଖଳା, ନିୟମାନୁବର୍ଭିତାର ପ୍ରଚଳନ ପାଇଁ ତାଙ୍କର ଅଖଣ୍ଡ ଗାମ୍ଭୀର୍ଯ୍ୟ ହିଁ ପ୍ରଧାନ ଅସ୍ତ । 

ଛାତ୍ରୀ ନିବାସର ନାତିଦୀର୍ଘ ଇତିହାସରେ ମିସ୍‌ ସାନ୍ୟାଲ୍‌ଙ୍କ ଭଳି ଅଧ୍ଯକ୍ଷା ଆଉ କେବେ 
ଆସି ନ ଥଲେ ବୋଲି ସମସ୍ତଙ୍କର ଧାରଣା | ଅନେକ ଛାତ୍ରୀମାନଙ୍କ ପାଇଁ ମିସ୍‌ ସାନ୍ୟାଲ ଛାତ୍ରୀ 
ନିବାସର ଦାୟିତ୍ଵ ନେଲା ପରେ ଛାତ୍ରୀ ନିବାସଟା ଏକ ଜେଲ୍‌ ଖାନାରେ ପରିଣତ ହୋଇଛି ! 

ମିସ୍‌ ସାନ୍ୟାଲ୍‌ ଭାରି କଡ଼ା... 

ବିଭୂତି ପଟ୍ଟନାୟକ 
ଗଳ୍ସମଗ୍ର ୨୭୩ 

ଦାୟିତ୍ଵ ପାଳନରେ ବଢଜ୍ରଠୁଁ ବଳି କଠୋର । 

ଅଥଚ ମିସ୍‌ ସାନ୍ୟାଲ ସବୁଦିନେ ଏମିତି ଅସ୍ବାଭାବିକ ଭାବରେ କଠିନ ନ ଥିଲେ ! ତାଙ୍କ 
ମନରେ ବି କୋମଳତା ଥଲା; ବିଶୃଙ୍ଖଳା ଥଲା | 

ସେ ଅବଶ୍ୟ ଅନେକ... ଅନେକ ପଛ ଦିନର କଥା | 

ବ୍ରହ୍ମପୁର ସାନ୍ୟାଲ-ନିବାସର ଫାଟକ ଲତା କୁଞ୍ଜରେ ସେତେବେଳେ ବହୁ ରଙ୍ଗିନ 
ମଧୁମାଳତୀ ଫୁଟୁଥିଲା । ସୁଲେଖା ସାନ୍ୟାଲଙ୍କ ମନର ଆକାଶରେ ସେତେବେଳେ ଲାଗିଥିଲା 
ଇନ୍ଦ୍ରଯନୂର ରଙ୍ଗ । ଜୀବନଟା ସେଦିନ ମନେ ହେଉଥଲା ବିଗଳିତ ମହମ ଭଳି ତରଳ, 
ସଜଳ । 

ଦିନେ ସାନ୍ୟାଲ ନିବାସର ଫାଟକ ପାଖରେ ବାଜିଲା ବାହାଘରର ନହବତ । ମାଳତୀ 
ଲତାକୁଞ୍ଜରେ ତିଆରି ହେଲା ଉତ୍ସବ-ତୋରଣ | 

ସୁଲେଖା ସେଦିନ ଏମ.ଏ. ପାସ୍‌ ଖବରଟା ନେଇ କଟକରୁ ଫେରୁଥଲେ ବ୍ରହ୍ମପୁର । 
ଘର ଆଗରେ ଉତ୍ସବ ତୋରଣ, ଆଉ ନହବତ୍‌ ଶୁଣି ଛାତି ଭିତରଟା ତାଙ୍କର ବିଚିତ୍ର ଏକ 
ଛନ୍ଦରେ ଅନୁରଣିତ ହୋଇ ଉଠିଥୁଲା । 

ତାଙ୍କୁ ନ ପଚାରି କ'ଣ ତାଙ୍କ ବିବାହ ବ୍ୟବସ୍ଥା ବାପା କରି ବସିଛନ୍ତି ! 

କିନ୍ତୁ ଘରେ ପହଞ୍‌ ତାଙ୍କର ଭ୍ରମ ତୁଟିଲା । 

ବିବାହ ତାଙ୍କର ନୁହେଁ, ବାପାଙ୍କର ! 

ଏକଷଠି ବର୍ଷରେ ବାପା ପୁନର୍ବିବାହ କରୁଛନ୍ତି । 

ଏଗାର ବର୍ଷ ବୟସରେ ମାତ୍ୃହରା ହୋଇଥୁଲେ ସୁଲେଖା । ବାବାଙ୍କ ବିବାହ ପରେ 
ସେଦିନ ତାଙ୍କର ମନେ ହୋଇଥିଲା ଛବିଶ ବର୍ଷ ବୟସରେ ସେ ପୁଣି ପିତୃହରା ହେଲେ ! 

ଆଉ ଯେଉଁଦିନ ସେ ନିଜ ନୂଆ ମାଆଙ୍କୁ ଦେଖୁଲେ... ! 

ଲୁହରେ ଅନ୍ଧ ହୋଇ ଯାଇଥଲା ଅଖି | କୋହରେ ଉଦବେଳିତ ହୋଇ ଉଠିଥିଲା ହୃଦୟ | 
ଚାକରାଣୀ ଉର୍ମିମାଳାକୁ କୁଣ୍ଢାଇ ଧରି ସେ ବ୍ୟାକୁଳ କଣ୍ଠରେ ପ୍ରଶ୍ନ କରିଥିଲେ, ଏପରି କାଳି, 
ଦାନଧୁରୀ ସ୍ତ୍ରୀ ଲୋକଟାକୁ ଘରକୁ ଆଣିବା ପାଇଁ ବାପା ଶେଷରେ ଏ ନକଲା କାମ କଲେ 
କାହିଁକି ? 

ଉର୍ମିମାଳା ଅଭିଜ୍ଞ ମହିଳାଟି ଭଳି ହସି ହସି ଚୂପି ଚୂପି ଉତ୍ତର ଦେଇଥିଲା; ନାରୀର 
ରୂପରେ, ଯୌବନ ନ ଥାଏ ଦିଦି ! ଥାଏ ଦେହର ଗଢ଼ଣରେ । ବାବୁ ତ ଅଭିଜ୍ଞ ଶିକାରୀ... 

ନିଜ ବାପାଙ୍କ ବଷୟରେ ଆଉ କିଛି ଆକ୍ଷେପୋର୍ତି ଶୁଣିବାର ଧୈର୍ଯ୍ୟ ରଖି ନ ଥିଲେ 
ସେଦିନ ସୁଲେଖା । କିନୁ ବାପାଙ୍କ ରୁଚିହୀନତା ପାଇଁ ଗଭାର ଘୂଣାରେ ଭରି ଉଠିଥିଲା ତାଙ୍କର 
ମନ । ସ୍ବଇଳ୍ଛାରେ ସେଦିନ ସେ ଗହ ଛାଡ଼ି ଚାଲି ଆସିଥିଲେ; ଆଉ ଫେରି ନାହାନ୍ତି । ଭଡ଼ା 
ଘର, ଛାତୀ ନିବାସ ହିଁ ହୋଇଛି ତାଙ୍କର ଜୀବନ ତାର୍ଥ | ଶିକ୍ଷାଦାନ ହିଁ ତାଙ୍କ ଜୀବନର ଚରମ 
ତପସ୍ୟା । 

ବିଭୂତି ପଟ୍ଟନାୟକ 
୨୭୪ ଗ୍ଳ୍ନସମଗ୍ର 

କିନ୍ତୁ ଶିକ୍ଷାୟତନର ଆଶ୍ରମରେ ତପସ୍ବିନୀ ଭଳି ରହି ସୁଦ୍ଧା ସେ ଭୁଲିପାରି ନାହାନ୍ତି ସେ 
କୁସିତ ଅତୀତର ସ୍ମୃତି । ପ୍ରେମ, ବିବାହ- ଏ ସବୁ ପ୍ରତି ତାଙ୍କର ଆସିଚି ଚରମ ଅନାସ୍ଥା । 
ଜୀବନର ଅଭିଜ୍ଞତାରୁ ହିଁ ସେ ଶିଖିଛନ୍ତି ଶୂଚ୍ଗଳା, କଠୋରତା | ନିଜ ଅନିଛୁା ସତ୍ତ୍ଵେ ସେ ହୋଇ 
ଉଠିଛନ୍ତି ଗମ୍ଭୀର । 

ହଠାତ୍‌ ଯଦି କେଉଁ ନିର୍ଜନ ଅପରାହ୍ଣରେ ଅଥବା ନିଶ୍ଚଳ ରାତ୍ରିରେ ତାଙ୍କର ସ୍ମୃତିର 
ଝରକା ସବୁ ଉନ୍ମୁକ୍ତ ହୋଇଯାଏ, ତେବେ ସେଇ ଝରକା ଫାଙ୍କରେ ଭାସି ଉଠେୈ କାଳି, ଦାନୁରୀ 
ନୂଆ ମାଆର ମୁହଁ... ଆଉ ବାପାଙ୍କ ବିକୃତ ରୁଟିର ଅଜଗରଟା ଗୋଟାଏ ଦୀର୍ଘ କଳା ଛାଇ ଭଳି 
ଲମ୍ବି ଆସେ ସୁଲେଖାଙ୍କ ସମଗ୍ର ଚେତନାକୁ ଗ୍ରାସ କରିବା ପାଇଁ | 

ଭୟରେ, ଘୂୃଣାରେ ନୟନ ମୁଦ୍ରିତ କରନ୍ତି ସୁଲେଖା | 

ଦେହର ଶିରା ପ୍ରଶିରାରେ ତାଙ୍କର ଜ୍ବାଳା, ଯନ୍ତ୍ରଣାର ତଡ଼ିତ ପ୍ରବାହ ସଞ୍ଚାରିତ ହୋଇଯାଏ | 


(ଦୁଇ) 


ସୁଲେଖା ଦ୍ଵିତୀୟ ବାର୍ଷିକ କଳାଛାତ୍ରୀ ଅନୁରାଧା ସହିତ କଥାବା ହେଉଥିଲେ । 

ରବିବାରର ବିଷଣ୍ଡ ଅପରାହ୍ଣର ଧୂସର ରଙ୍ଗ ବିବର୍ଣ୍ଣ ହୋଇ ଆସୁଥଲା | ଛାତ୍ରୀ- 
ନିବାସର ନିର୍ଜନ ପରିବେଶ ମଧ୍ଯରେ ଲାଗିଥିଲା ହାହାକାରର ସ୍ଵରଲିପି । 

ଛାତ୍ରୀ ନିବାସର ପ୍ରିୟ ଛାତ୍ରୀ ଅନୁରାଧା, ସୁଲେଖାଙ୍କର ଏକାନ୍ତ ପ୍ରିୟ ପାତ୍ରୀ | 

ସୁଲେଖାଙ୍କର ସ୍ପଷ୍ଟ ମନେ ଅଛି; ନୂଆ ହୋଇ ଛାତ୍ରୀ ନିବାସକୁ ଆସିବାର ଦୁଇମାସ 
ପର୍ଯ୍ୟନ୍ତ ଅନୁରାଧାର ଆଖି ପତା ସବୁବେଳେ ଓଦା ହୋଇ ରହିଥିଲା । ଘରେ ମାଆଙ୍କୁ ଛାଡ଼ି 
ଆସିଛି ବୋଲି ଛୋଟ ପିଲାଙ୍କ ଭଳି ଶାଢ଼ି କାନି ମୁହଁରେ ମାଡ଼ି କାନ୍ଦୁଥୁଲା ଅନୁରାଧା | ମଫସଲ 
ଗାଆଁର ଝିଅ-କଲେଜରେ ପଢ଼ିବା ପାଇଁ ନୂଆ ହୋଇ ସହରକୁ ଆସିଥିଲା | ସେଥୁପାଇଁ ଏତେ 
ଦୁଃଖ, ଏତେ ଅଶୁ ! 

କେଜାଣି କାହିଁକି ସୁଲେଖାଙ୍କ ମନ ନଇ, ପଡ଼ିଥିଲା ଛାତ୍ରୀ ନିବାସର ଅନେକ ଝିଅମାନଙ୍କ 
ମଧ୍ଯରେ ମାତ୍ର ଏଇ ଗୋଟିଏ ଝିଅ ପାଇଁ । ଖାନ ଭଉଣୀ ଭଳି କୋଳକୁ ତୋଳି ନେଇଥିଲେ 
ତାକୁ ସୁଲେଖା ।- ସାନ୍ଧନା ଦେଇଥିଲେ, ସାହସ ଯୋଗେଇଥୁଲେ | ଦିନ କେତେଟା ପରେ 
ଅନୁଭବ କରିଥିଲେ ସେ କେବଳ ଅନୁରାଧାର ଅଧ୍ୟାପିକା ନୁହନ୍ତି ସେ ତା'ର ମାଆ, ବଡ଼ 
ଭଉଣୀ, ଅଭିଭାବକ- ସବୁ କିଛି ! 

କଲେଜରେ କ୍ଲାସରେ ଦିନେ ଅନୂରାଧାକୁ ନ ଦେଖୁଲେ ଉଦବିଗ୍ଧ ହୋଇ ଉଠନ୍ତି ସୁଲେଖା | 

ଅନୁରାଧାର ଦେହ ସାମାନ୍ୟ ଅସୁସ୍ଥ ହୋଇ ପଡ଼ିଲେ ଅସ୍ଥିର ହୋଇ ଉଠନ୍ତି ସେ' | 

ଅନୁରାଧା ପରୀକ୍ଷାରେ ଭଲ କଲେ ସୁଲେଖାଙ୍କ ମନ ଉଲ୍ଲସିତ ହୋଇ ଉଠେ | ଅନୁରାଧାକୁ 
ପାଖରେ ନ ଦେଖିଲେ ତାଙ୍କ ମନ ଅକାରଣରେ ବିଷଣ୍ଡ ହୋଇ ପଡ଼େ । 

ବିଭୂତି ପଟ୍ଟନାୟକ 
ଗଁଳ୍ପସମଗ୍ର ୨୭୫ 
କାରଣ ଅନୁରାଧା ତାଙ୍କ ଜୀବନର ଏକ ଅଂଶ ହୋଇ ଯାଇଛି । 
ତାଙ୍କ ନିଃସଙ୍ଗ ଅଧ୍ୟାପିକା ଜୀବନର ସେ ହୋଇ ଉଠିଛି ଏକ ପ୍ରଧାନ ଅବଲମ୍ବନ । 
ସେଇ ଆନତ ନୟନା, ଲାବଣ୍ୟମୟୀ ଝିଅଟି ଅନୁରାଧା, ଯାହା ସହିତ ସେଦିନ ରବିବାସରୀୟ 
ଅପରାହ୍ଣରେ ସୁଲେଖା ଲଘୁଗଛର ଆସର ଜମାଇଥିଲେ । 
ଏହି କେଇଦିନ ସୁଲେଖା ଲକ୍ଷ୍ୟ କରୁଛନ୍ତି, ବଦଳି ଯାଉଛି ଅନୂରାଧା । କଥାବାର୍ରା, 
ଢଙ୍ଗଢାଙ୍ଗ, ମିଳାମିଶା-ସବୂଥିରେ ତା'ର ପରିବର୍ରନର ଚିହୁ । ଚାଲିବାର ଗତିରେ ଭୀରୁ କୁଣ୍ଠିତ 
ଛନ୍ଦ | ମୁହଁର ରେଖା ସବୁ ବହୁ ସମୟରେ ଚିନ୍ତା-କାତର | ତାଙ୍କ ପାଖକୁ ଆସିବା ପାଇଁ ବି ସେ 
କୁଣ୍ଣିତା । 
ପରୀକ୍ଷାରେ ବି ଭଲ କରୁ ନାହିଁ | 
ଶ୍ରେଣୀରେ ପଢ଼ିଲାବେଳେ ସେ ଅନ୍ୟମନସ୍ଟା | 
କାରଣ ପଚାରିଲେ ଉତ୍ତର ଦେଉ ନାହିଁ । 
ଛାତ୍ରୀ ନିବାସର ପଢ଼ା ସମୟରେ ମୁଣ୍ଡ ବିନ୍ଧୁଛି ବୋଲି ଛଳନା କରି ଶୋଉଛି । 
କାହିଁକି ? କାହିଁକି ? 
ସୁଲେଖା ଏ ପ୍ରଶ୍ନର ଉତ୍ତର ଯେତେ ଖୋଜିଲେ ବି କିଛି ଉତ୍ତର ପାଇ ନାହାନ୍ତି । ଅସହ୍ୟ 
ଉତ୍କଣ୍ଡାରେ ମନ ତାଙ୍କର ଅସ୍ପିର ଉଦ୍‌ବିଗ୍ଧ | 
' କିଛିଦିନ ପରେ ସେ ଲକ୍ଷ୍ୟ କଲେ ଅନୁରାଧା ନାମରେ ନିୟମିତ ଭାବରେ ଚିଠି ଆସୁଛି 
ଏବଂ ସେ ଚିଠିର ଲଫାପା ଉପରେ ଗୋଟିଏ ହାତର ହସ୍ତାକ୍ଷର-ଯେଉଁ ହସ୍ତାକ୍ଷର ସହିତ ସୁଲେଖାଙ୍କର 
ଆଗରୁ କୌଣସି ପରିଚୟ ନ ଥୁଲା | 
କିଏ ଏତେ ଚିଠି ଦେଉଛି ଅନୁରାଧା ପାଖକୁ ? 
କୌତୂହଳ ଦମନ କରି ନ ପାରି ଦିନେ ସୁଲେଖା ଅନୁରାଧା ନାମରେ ଆସିଥିବା ଖଣ୍ଡେ 
ଚିଠି ଖୋଲିଦେଲେ । ଛାତ୍ରୀ ନିବାସର ଅଧ୍ଯକ୍ଷା ଭାବରେ ଏଭଳି ପତ୍ର ଖୋଲିବା ତାଙ୍କ ଅଧ୍ୁକାରର 
ଉର୍୍ବରେ ନୁହେଁ | 
ଚିଠି ପଢ଼ି କିନୁ ଶିହରି ଉଠିଲେ ସୁଲେଖା । 
ବିସୁ୍‌ୟର ତଡ଼ିତ୍‌ ପ୍ରବାହରେ ତାଙ୍କର ସର୍ବାଙ୍ଗ ବିଚଳିତ ହୋଇ ଉଠିଲା । 
ଅନୁରାଧା ପ୍ରେମ କରୁଛି ! 
ଚିଠିରେ ତା'ର ପ୍ରେମିକର ଯେଉଁ ବର୍ଣନା, ସେଥୁରୁ ସୁଲେଖା ବୁଝି ପାରିଲେ, ଅନୁରାଧା 
ନିଜ ପ୍ରେମିକଟି ପାଇଁ ପାଗଳିନୀ ହୋଇ ଉଠିଛି । ଗୋପନରେ ଅନେକଥର ସେମାନେ ମିଳିତ 
ହୋଇଛନ୍ତି । ନିଜ ପ୍ରେମିକକୁ ମିନିଟ୍‌ କେତୋଟି ନ ଦେଖୂଲେ ସେ ଅସ୍ଥିର ହୋଇ ଉଠୁଛି । 
ପଢ଼ି ପାରୁନି ! ଶୋଇ ପାରୁନି । 
ଜୀବନରେ କେବେ କାହାରି ପ୍ରେମର ଅମୃତ ସ୍ଵାଦ ଆସ୍ବାଦନ କରି ନାହାନ୍ତି ସୁଲେଖା । 
କିନ୍ତୁ ଅନୁରାଧାର ପ୍ରେମିକର ପତ୍ର ପାଠକରି ସେ ବୁଝି ପାରିଲେ, ପ୍ରେମର ଏପରି ଏକ ଶକ୍ତି 

ବିଭୂତି ପଟ୍ଟନାୟକ 

୨୭୬ ଗ୍ରଳ୍ପସମଗ୍ର 
ଅଛି, ଯାହା ମଣିଷକୁ ଉଦଭ୍ରାନ୍ତ କରେ, ଅତିନ୍ଦ୍ରିୟ ରାଜ୍ୟକୁ ନେଇଯାଏ । ଆଉ ପ୍ରତି ନାରୀ ଓ 
ପୁରୁଷ ଜୀବନରେ ଏ ଉଦଭ୍ରାନି ଅନିବାର୍ଯ୍ୟ, ପ୍ରଣୟ ବିନା ପ୍ରାଣ ଧାରଣ ନିରର୍ଥକ ! 

ଚିଠିଟାକୁ ଲଫାପାରେ ଅଠା ଲଗାଇ ସୁଲେଖା ଅନୁରାଧା ପାଖକୁ ପଠାଇ ଦେଲେ | କିନ୍ତୁ 
ସେ ସାରାଦିନ ନିଶ୍ଚିନ୍ତରେ ଶ୍ରେଣୀରେ ପଢ଼ାଇ ପାରିଲେ ନାହିଁ କି ନିଜେ ମନକୁ ସ୍ପିର ରଖି 
ପାରିଲେ ନାହିଁ । 

ସେ ବୁଝି ପାରିଲେ କାହିଁକି ଏହି କେତେଦିନ ହେଲା ଅସ୍ଵାଭାବିକ ଭାବରେ ବଦଳି 
ଯାଇଛି ଅନୁରାଧା । କେଉଁ ବଂଶୀର ସ୍ଵର ମୁ୍ଚ୍ଚନାରେ ଉଚ୍ଚାଟ ହୋଇ ଉଠିଛି ତା'ର ଦେହ, 
ମନ ! 

ପ୍ରେମ ଓ ପ୍ରଣୟ ଉପରେ କେବେହେଲେ ଆସ୍ତା ନ ଥଲା ସୁଲେଖାଙ୍କର | କିନ୍ତୁ ଅନୁରାଧାର 
ସେ ପ୍ରେମପତ୍ର ପାଠ କଲାପରେ ତାଙ୍କର ମନେହେଲା, ଜୀବନରେ ଏ ଟୋରା ଚଇତାଳିର ସ୍ପର୍ଶ 
ନ ଲାଗିଲେ ନାରୀ ଦେହ-ମନରେ ସେ ଚେତନାର ସ୍ତବକ କେବେ ମୁକୁଳିତ ହୁଏ ନାହିଁ । 

ନିର୍ମମ ହେଲେ ବି ପ୍ରଣୟ ନାରୀ ଜୀବନର ଏକ ଆବଶ୍ୟକତା । 

କଥାଟା ଚିନ୍ତା କଲା ପରେ ଅନୁରାଧା ପ୍ରତି ତାଙ୍କର ମନ କିପରି ଏକ ଭଷତ-ରର୍ଷାର 
ଆବେଗରେ ଭରି ଉଠୁଥିଲା | ସେ ଭାବୁଥିଲେ, ଅନୁରାଧାକୁ ଏଥିପାଇଁ ସାବଧାନ କରିଦେବେ | 
ଛାତ୍ରୀ ନିବାସର ତାପସୀ ଜୀବନରେ ପ୍ରେମ, ପ୍ରଣୟର ଏ ଅଶ୍ଲୀଳ-ଅବାସ୍ତବତା ଉଚିତ ନୁହେ 
ବୋଲି ଗାଳି ଦେବେ । କିନ୍ଧୁ ଏକଥା କହି କାଳେ ଅନୁରାଧା ପାଖରେ ସେ ଛୋଟ ହୋଇ 
ଯିବେ, ଏହି ଭୟରେ ସେ ତାହା ଅନୁରାଧା ପାଖରେ ପ୍ରକାଶ କରି ପାରିଲେ ନାହିଁ | 

. ` ଏତ ଗାଳିଦେଲେ ପ୍ରେମ କରିବାକୁ ଅନୁରାଧାର ଜିଦ୍‌ ବଢ଼ିଯିବ | କାରଣ ପ୍ରତିବନ୍ଧକ 
ଆସଲେ ହ ପ୍ରଣୟ ପ୍ରଗାଢ଼ ହୁଏ | ଯେଉଁ ପ୍ରଣୟର ପ୍ରତିବନ୍ଧକ ନ ଥାଏ, ସେ ପ୍ରଣୟ ପ୍ରଣୟ 
ନୁହେଁ । 

ସୁଲେଖା ନିଜ ମନର ସଂକୀର୍ଣ୍ତତାରେ ନିଜେ କୂହୁଳିବାକୁ ଲାଗିଲେ | 


(ତିଜି) 


ଅଭୟ । 

ଅଭୟ ଅନୂରାଧାର ପ୍ରେମିକର ନାମ । 

ଅଭୟର ପ୍ରଣୟ ପାଇ ଜୀବନର ଭୟ ଭୁଲିଛି ଅନୁରାଧା | ଦିନ ରାତି, ସଂଧ୍ୟା, ଅପରାହ୍ଣ 
ବିତିଛି ତା'ର ଏଇ ପ୍ରଣୟର ସାଧନାରେ । ଜୀବନର ମନ୍ତ୍ର ଭୁଲିଛି ସେ । ଶିକ୍ଷା ଲାଭର ସେ 
ଶ୍ଲୋକ ଭୁଲିଛି । ଆସନ୍ସ ପରୀକ୍ଷାର ଭୟ ତାକୁ ଶଙ୍କିତ କରି ପାରିନାଇଁ । ସୁଲେଖାଙ୍କର ସତର୍କ 
ବାଣୀ ତାକୁ ଉଦବିଗ୍ନ କରି ନାହିଁ । 

ଦିନ କେତେଟାରେ ଖୁବ୍‌ ବଦଳି ଯାଇଛି ଅନୁରାଧା | 

ବିଭୂତି ପଟ୍ଟନାୟକ 
ଗଳ୍ସମଗ୍ର ୨୭୭ 

ଉଣେଇଶି ବର୍ଷର ତରୁଣୀ ଝିଅଟା ହଠାତ୍‌ ବିଦଗ୍ଧା ନାରୀ ହୋଇ ଉଠିଛି । ଚେହେରାରେ 
ତା'ର କିପରି ଏକ ସ୍ଵିଗ୍ଧ ମସୂଣତା ଆଉ ବ୍ୟବହାରର ଭଙ୍ଗୀରେ ତା'ର କିପରି ଗୋଟିଏ 
ଉନ୍ମଳ ଶାନ୍ତ ଭାବ ଫୁଟି ଉଠିଛି । 

ଅଅଚ... ଅଥଚ ସୁଲେଖାଙ୍କ ବତିଶି ବର୍ଷର ଅତୀତ ପ୍ରାୟ ତରୁଣୀ ଜୀବନରେ ଏ ସ୍ମିଗ୍ଧ 
ପରିବର୍ଭନର ସ୍ପର୍ଶ ଲାଗିଲା ନାହିଁ ! 

ପୁରୁଷର ସ୍ପର୍ଶ ନାରୀର ଦେହ ମନରେ ଆଣିଦିଏ ପୂର୍ଵତା । 

କିନ୍ତୁ ସୁଲେଖାଙ୍କ ଜୀବନ ଆୟନକୁ କୃସୁମର ଲୋଧ୍ୂରେଣୁରେ ଅନୁରଞ୍ଜିତ କରି ଆସିଲେ 
ନାହିଁ ଜଣେ କେହି ବାଞ୍ଚିତ ତରୁଣ ! 

ଅପୂର୍ଣତାର ହାହାକାରରେ ଭରି ଉଠୁଥିଲା ସୁଲେଖାଙ୍କ ଶୂନ୍ୟ ମନ | 

ଅନୁରାଧା ପ୍ରତି ଇର୍ଷାରେ ତାଙ୍କର ମନ ଜଳି ଯାଉଥିଲା | 

ଗଭୀର ରାତିରେ ଶଯ୍ୟାରେ ଛଟପଟ ହୋଇ ସେ ଭାବୁଥିଲେ, ଅଭୟ ଭାରି ବୃବିମାନ 
ହୋଇଥିବ, ପୌରୁଷରେ ଉଛଳ ହୋଇ ଉଠୁଥିବ ତା'ର ଦେହ | ରୂପରେ କନ୍ଦର୍ପ ଭଳି ହୋଇ 
ନଥୁଲେ ଅନୁରାଧା ଭଳି ଏଡ଼େ ଲାବଣ୍ୟମୟୀ ଝିଅର ମନକୁ ସେ କେବେ ସହଜରେ ଜୟ କରି 
ପାରନ୍ତା ନାହିଁ । 

ଥରଟିଏ ହେଲେ ସେ ଦେଖନ୍ତେ କି ଅଭୟକୁ ! 

ତା” ଆରଦିନ ଡାକରେ ଅନୁରାଧା ନାମରେ ଆସିଲା ପୁଣି ଖଣ୍ଡେ ଚିଠି । ଉପରେ ସେଇ 
ଚିର ପରିଚିତ ହସ୍ତାକ୍ଷର । ଅଥଚ ଗତକାଲି ଡାକରେ ବି ଏଇ ହସ୍ତାକ୍ଷରର ମୁଦ୍ରାଙ୍କନକୁ ବହନ 
କରି ଆସିଥୁଲା ଅନୁରାଧର ଖଣ୍ଡେ ଚିଠି ! 

ପ୍ରତିଦିନ ଚିଠି ନ ଲେଖିଲେ କ'ଣ ଥୟ ଧରି ରହି ପାରୁନାହିଁ ଅଭୟ ! 

କମ୍ପିତ ହାତରେ ସାବଧାନତାର ସହ ଚିଠି ଖଣ୍ଡିକ ଖୋଲିଲେ ମହିଳା ଛାତ୍ରା ନିବାସର 
ଅଧ୍ଯକ୍ଷା ସୁଲେଖା ସାନ୍ୟାଲ । 

ଅଛ କେଇଧାଡ଼ି ଲେଖା । 

ସ୍ଵପ୍ନ, 

କାଲି ରାତିରେ ଗୋଟାଏ ବାଜେ ସ୍ଵପ୍ନ ଦେଖିଚି । ତମକୁ ଥରେ ନ ଦେଖିଲେ ମରିଯିବି । 
ଗୋରା କବର ପାଖ ନଦୀ କୂଳକୁ ନିଶ୍ଚୟ ଆସିବ - ଆଜି ୫ଟା ବେଳେ | ତମର- ମୁଁ । 

ଅଭୟ ଦେଖିଥିବା କାଲି ରାତିର ସେ ବାଜେ ସ୍ଵପ୍ୂଟା ସୁଲେଖାଙ୍କ ମନକୁ ଦିନ ଦଶଟାର 
ସ୍ପଷ୍ଟ ଦିବାଲୋକରେ ବି ସଂଚାରିତ ହୋଇ ଆସିଲା ! 

ମନେ ମନେ ସେ ସ୍ମିର କରିନେଲେ ଅନୂରାଧାକୁ ଚିଠିଟା ସେ ଆଜି ଆଉ ଫେରାଇବେ 
ନାହିଁ । ନିଜେ ଯାଇ ଦେଖି ଆସିବେ ଅଭୟକୁ... ଅନୁରାଧାର ଦିନ-ରାତି ଶୟନ ଜାଗରଣର 
ମଧୁର ସ୍ଵପ୍ପଟ ସେଇ ବିଦଗ୍ଧ ପ୍ରେମିକକୁ ! 

ବିଭୂତି ପଟନାୟକ 
୨୭୮ ଗଳ୍ପସମଗ୍ର 


(ଚାରି ) 


ଡାହାଣୀ ମେଘଟା ଆକାଶର ସମସ୍ତ ଶୁଭ୍ରତାକୁ ଜିଭ ବୁଲାଇ ଚାଟି ନେଇଛି । ମେଘର 
ଅନ୍ଧକାରରେ ଗୁମ୍‌ ମାରି ରହିଛି ଆକାଶ । କେତେବେଳେ ଝର ନିର୍ଝର ଧାରାରେ ମୂଷଳ 
ଧାରାରେ ପାଣି ଗାଳି ପକାଇବ ତା'ର କିଛି ଠିକଣା ନାହିଁ | 

ସେହି ମେଘ ମେଦୂର ନିହତ ଅପରାହ୍ଣରେ ସୁଲେଖା ବାହାରିଲେ ଗୋରା କବର ପାଖ 
ନଦୀ ତୀରକୁ । 

ମନରେ ଭୟ, ଅଭୟ ବୋଧହୁଏ ଆସିବ ନାଇଁ ! 

ଏ ମେଘରେ କେହି ପଦାକୁ ବାହାରେ ! ଚୋରଣୀ ଭଳି ଲୁଚିଛପି ନିଜ ଛାତ୍ରୀର 
ପ୍ରେମିକକୁ ଦେଖିବା ଆଶା ତାଙ୍କର ଆଶାରେ ହିଁ ରହିଯିବ । 

ନଦୀ କୂଳରେ ପହଞ୍ଚଲା ବେଳକୁ ବର୍ଷା ପକାଇବା ଆରମ୍ଭ କରି ଦେଇଛି | ଟପ ଟପ 
ମେଘର ବରକୋଳିଆ ଟୋପା | ହତାଶାରେ ସୁଲେଖାଙ୍କ ମନ ଖଣ୍ଡ ଖଣ୍ଡ ହୋଇଗଲା । 

ତାହାହେଲେ ଅଭୟ ଶେଷକୁ ଆସି ପାରିଲା ନାହିଁ । 

ରିକ୍ସା ଫେରାଇବାକୁ ସେ ବସିଛନ୍ତି, ଏହି ସମୟରେ ହଠାତ୍‌ ଅଦୂରସ୍ଥ ଏକ ଛାଇ ତଳୁ 
ଜଣେ ଲୋକ ରିକସା ଦେଖି ବାହାରି ଆସିଲା । ବର୍ଷାରେ ସଂପୂର୍ଣ୍ଣ ଓଦା ହୋଇ ଯାଇଛି ଲୋକଟିର 
ଦେହ | କିନୁ ରିକସା ଉପରେ ସୁଲେଖାଙ୍କୁ ଦେଖି ସ୍ତବଧ ହୋଇଗଲା ସେ ! 

ଏଇ କ'ଣ ତେବେ ଅଭୟ ! 

ମୁହଁରେ ବସନ୍ତ ଚିହ୍ନର ଦାଗ, ରୁଗ୍ଣ ଦେହରେ ସ୍ଵାସ୍ଥ୍ୟର ସୂଚନା ସୁଦ୍ଧା ନାହିଁ । ରଙ୍ଗ 
ଅଙ୍ଗାର ଭଳି କଳା । ମୁଣ୍ଡର ବାଳ ପୁଣି ଉପୁଡ଼ି ଯାଇ ଚନ୍ଦା ହୋଇ ଯାଇଛି ! 

ଆପଣ... ଆପଣ ଅଭୟ... ସୁଲେଖା କଣ୍ଠ ସଂଯଦ କରିପାରିଲେ ନାହିଁ । 

ହଁ- ମୁଁ- ଅଭୟ | ଭାବିଥିଲି ଆପଣ... ନା ଭୁଲ୍‌ ହୋଇଗଲା | ଲୋକଟି ନିଜକୁ ସଂଯତ 
କରି ନେଲା । 

ରିକସା ଫେରାଇ ଏକମୁହାଁ ହୋଇ ପଳାଇ ଆସିଲେ ସୁଲେଖା । 


(ପାଞ୍ଚ) 


ନିଜ ଶୟନ କକ୍ଷର ଝରକା, କବାଟ ବନ୍ଦ କରି ଶୋଇ ରହିଥିଲେ ସୁଲେଖା । ତକିଆ 
ଉପରେ ମାଡ଼ି ହୋଇ ରହିଥିବା ମୁହଁରୁ ତାଙ୍କର କଥା ବାହାରୁ ନଥିଲା । 

ଅଭୟ ଭଳି ଏକ ସ୍ଵାସ୍ଥ୍ୟହୀନ, ରୂପହୀନ ଲୋକକୁ ଭଲ ପାଇ ଏପରି ପାଗଳିନୀ ହୋଇ 
ଉଠିଛି ଅନୁରାଧା ! ଖବର ନେଇ ସେ ବୁଝି ପାରିଛନ୍ତି ଅଭୟ ପୁଣି ମାଟ୍ରିକ୍‌ ପାସ୍‌ କରିଥବା 
ଜଣେ କିରାଣୀ । ଯୋଗ୍ୟତାର ସୁଦ୍ଧା କିଛି ପ୍ରମାଣ ନାହିଁ । 

ବିଭୂତି ପଟ୍ଟନାୟକ 
ଗଳ୍ଛସମଗ୍ର ୨୭୯ 
ସୁଲେଖାଙ୍କର ମନେ ପଡ଼ିଯାଉଥିଲା ନିଜ ନୂଆ ମାଆଙ୍କ ମୁହଁ... ଯାହାଙ୍କୁ ପାଇବା ପାଇଁ 
ବାପା ତାଙ୍କର ବୃଦ୍ଧ ବୟସରେ ସୁଦ୍ଧା ପାଗଳ ହୋଇ ଉଠିଥୁଲେ ! 
ଶୋଇ ଶୋଇ ଭାବୁଥଲେ କେବଳ ସୁଲେଖା । 
ଉଚ୍ଚ ଶିକ୍ଷିତ, ଲାବଣ୍ୟମୟୀ ଅନୁରାଧାର ରୂପ-ଗୁଣ ହୀନ ଅଭୟ ପ୍ରତି ସେ ଅଳେଦ୍ଯ 
ପ୍ରେମର ସ୍ଵରୂପ ଲକ୍ଷ୍ୟ କରି ପ୍ରେମର ଏକ ନୂତନ ସଂଜ୍ଞା ତାଙ୍କ ମନରେ ରୂପ ପରିଗ୍ରହ କରୁଥିଲା । 
ପ୍ରେମର ରୂପ ନାହିଁ, ଗୁଣ ନାହିଁ । ଏହା ମନର ଏକ ବିଶିଷ୍ଟ ଅବସ୍ଥା । ମନର ଏଇ 
ବୈଶିଷ୍ଟ୍ୟକୁ ଦେଇ ନାରୀ ଅତି ସାଧାରଣ ପୁରୁଷକୁ ବି ଅସାଧାରଣ କରି ଗଢ଼େ । ପୁରୁଷ ମଧ୍ଯ 
ସେହିପରି ନିଜ ମନର ବୈଶିଷ୍ଟ୍ୟ ବଳରେ ବଡ଼ କରି ତୋଳେ ଏକ ରୂପ, ଗୁଣହାୀନା ନାରୀକୁ । 
ତା' ମନର ଉଦାରତା, ସ୍ବପ୍ନର ସ୍ପର୍ଶରେ ରୂପ, ଗୁଣହୀନା ନାରୀ ମଧ୍ଯ ଉର୍ବଶୀ, ସରସ୍ବତୀ ହୋଇ 
ଉଠେ | 
ମନର ଏଇ ଉଦାର ବୈଶିଷ୍ଟ୍ୟ ଥଲା ବୋଲି ବାପା ବୃଦ୍ଧ ବୟସରେ କାଳି, ଦାନୁରୀ ସ୍ତ 
ଲୋକଟିକୁ ବିବାହ କରିଥଲେ | ସେହି ଗୁଣ ଯୋଗୁଁ ଅନୁରାଧା ଗୁଣହୀନ, ରୂପହୀନ ଅଭୟ 
ପାଇଁ ପାଗଳିନୀ ହୋଇ ଉଠିଛି... 
ଆଉ ଏଇ ମନର ବୈଶିଷ୍ଟ୍ୟ ହରାଇ ବସିଥନବାରୁ ନିଜେ ସେ କେଉଁ ବିସ୍ତୀର୍ଣ ପ୍ରାନ୍ତରର 
ଉପାନ୍ତ ଭାବରେ ଠିଆ ହୋଇଥବା ବୃକ୍ଷର ପ୍ରଶାଖାରେ ଏକୁଟିଆ କାଉଟିଏ ଭଳି ବସି ରହିଛନ୍ତି ! 
| 

ବିଭୂତି ପଟନାୟକ 
୨୮୦ ଗ୍ରଳ୍ନସମଗ୍ର 


କେତୋଟି ଅନୁଜାରିତ ଅସଂଲଗ୍ଧ ସଂଳାପ 


(ପ୍ରଥମ) 


ସ୍ବାମୀ କାରରେ ଅଫିସକୁ ଚାଲିଗଲା ପରେ ଏ ବିଳମ୍ବିତ ମଧ୍ୟାହ୍ନରେ ଅଫିସର କଲୋନୀଟା 
ରାଣୀର ମନେହୁଏ, ଏକ ଅତୃପ୍ତ ଦୀର୍ଘ ଶ୍ଵାସର ଉପଦ୍ଵୀପ ଭଳି, ଯେଉଁଠି ଅଜସ୍ର ଅଭିଶପ୍ତ ନଷ୍ଟ 
ହୃଦୟର ଆହତ ଦୀର୍ଘଶ୍ବାସ ନାମ ନଜଣା ନଭଚାରୀ ଚଢ଼େଇଙ୍କ ଡେଣା ସଞ୍ଚାଳନରେ ମର୍ମରୀ 
ଉଠେ | ସେଥୁପାଇଁ ସେ ଯାଇ ଝରକା ପାଖରେ ଠିଆ ହୋଇ ଅନ୍ୟ ଫ୍ଲାଟ୍‌ ଆଡ଼କୁ ତରଙ୍ଗ 
ତରଙ୍ଗ ହୋଇ ଟାହେଁ ଏବଂ କିଛି କ୍ଷଣ ପରେ ବିରକ୍ତ ହୋଇ ଦୃଷ୍ଟି ଫେରାଇ ଆଣେ । 

ସେ ଜଢାଶେ ଏହି ସମୟରେ ଅନ୍ୟ ଫ୍ଲାଟ୍‌ର ଅଫିସର ଗୁହିଣୀମାନେ ନିଜର ମେଦ ବହୁଳ 
ଶରୀରମାନଙ୍କୁ ଚଲାବୁଲା କରାଇ କିଛି ସମୟ ପରେ ରାତିର ବାସୀଶେଯ ଉପରେ ଲୋଟାଇ 
ଦେଇଥିବେ କିମ୍ବା କେହି କେହି ଛୋଟ ଛୋଟ ପୁଅ ଝିଅଙ୍କ କାନ୍ଦଣାରେ କଞ୍ଚା ନିଦରୁ ଉଠି 
ଚାକରାଣୀ ଉପରେ ବିରକ୍ତ ହେଉଥିବେ । 

କିନ୍ତୁ ରାଣୀର ଆଖୁରେ ନିଦ ନାହିଁ; କିମ୍ବା ବିରକ୍ତ କରିବାକୁ ପିଲା ନାହାନ୍ତି | ରୁମାଲରେ 
ଫୁଲ ପକାଇବାକୁ ତା'ର ପ୍ରବୃତ୍ତି ନାହିଁ; ଅଥବା ସିନେମା ପତ୍ରିକାରେ ଅଭିନେତ୍ରୀମାନଙ୍କ ସାଜ 
ପୋଷାକର ଢଙ୍ଗ ଲକ୍ଷ୍ୟ କରିବାକୁ ତା'ର ଧୈର୍ଯ୍ୟ ନାହିଁ । 

ଭାବନା ତା'ର ଏକମାତ୍ର ମାନସିକ ଶିଛ । କିନ୍ୁ ବିବାହ ପରେ ଭାବିବା ପାଇଁ ମଧ୍ଯ ତାକୁ 
ଭୟ ଲାଗୁଛି | ତା'ର ଆଶଙ୍କା ହେଉଛି ହଠାତ୍‌ ଯଦି ସେ ମନେ ପଡ଼ିଯିବେ ( ଯିଏ ତା'ର କେହି 
ନୂହନ୍ତି) ଏବଂ ପ୍ରଶ୍ନ କରି ବସିବେ, ମୁଁ ଯଦି ଉତ୍ତପ୍ତ ଲାଭାସ୍ତୋତ ହୁଏ; ତମେ ବିନ୍ଦୁ ବିନ୍ଦୁ ବର୍ଷା 
ଜଳ ହେବ ? 

ନା- ନା 

ସେ ଯଦି ପ୍ରଶ୍ନ କରିବେ, ମୁଁ ଯଦି ଗପ କହେ ତମେ ଗୀତ ଗାଇବ ? 

ଆରେ- ନା-ନା 

ବିଭୂତି ପଟ୍ଟନାୟକ 
ଗନ୍ପସମଗ୍ର ୨୮୧ 
ସେ ହୁଏତ ପୁଣି ଦୂଗୁଣେଇ ହୋଇ ପ୍ରଶ୍ନ କରିବେ, ମୁଁ ଯଦି ହୁଏ ଏକ ପଥକ୍କାନ୍ତ 
ଯାଯାବର; ତମେ କଅଣ ହେବ ନାହିଁ ସତେ ଶ୍ୟାମଳ, ସବୁଜ ଚାରଣ ଭୂଇଁ ? 
କହୁଛି ପରା ନା-ନା- 
ତା'ପରେ ବି ସେ ଯଦି ପ୍ରଶ୍ନ କରନ୍ତି, ମୁଁ ଯଦି ତମକୁ ଭଲ ପାଉଥାଏ; ତମେ ମତେ 
ତା'ର ପ୍ରତିଦାନ ଦେବ ? 
ନା-ଶହେଥର-ନା | 
ସମ୍ଭବତଃ ମୁଖ ଗମ୍ଭୀର କରି ସେ ପଚାରିବେ, ମୁଁ ଯଦି ତମକୂ ଆପଣାର ଭାବୁଥାଏ; 
ତମେ ମତେ ଘୃଣା କରି ପାରିବ ? 
ନା-ନା-ଏ-( ହଠାତ୍‌ ଖିଆଲ ହୋଇଗଲା ରାଣୀର-ସେ ଅଭ୍ୟାସ ଯୋଗୁଁ ଭୁଲ୍‌ କହି 
ପକାଇଛି ବୋଲି ସଚେତନ ହୋଇ ଉଠିଲା | ଭାବିଲା, ମୁଁ ତା' ପରେ ଚିକୁାର କରି କହିବି ) 
ଏତେଗୁଡ଼ାଏ “ ନା' ପରେ ଏଇ ଗୋଟିଏ “ହଁ” ଶୁଣି ସେ ହୁଏତ ଆଖିର ପତାରେ କାନ୍ଦୁ 
କାନ୍ଦୁ ଓଠର ଫାଙ୍କରେ ହସି ଉଠିବେ । 
ଧେତ୍‌, ଯେତେକ ବାଜେ କଥା । 
ରାଣୀର ଭାବନା କଡ଼ ଲେଉଟାଇଲା | 
ସେ କାହିଁକି ଆସିବେ; ସେବା କାହିଁକି ତାଙ୍କ କଥା ଆଉ ଭାବିବ ? ତା'ର ଅନେକ କାମ 
ଅଛି । ଏସବୁ କଳ୍ପନାର ଜାଲ ବୁଣିବାକୁ ତା'ର ସମୟ କାହିଁ ? 


(ଦ୍ବିତୀୟ ) 


ନିଛାଟିଆ ଖରାବେଳେ ଅନେକ ଥର ରାଣୀର ମନେହୁଏ ସେ ଅନ୍ୟ ଅଫିସର 
ଗୁହିଣୀମାନଙ୍କ ଘରକୁ ବୁଲିଯିବ । ପ୍ରଥମେ କିଛିଦିନ ଯାଇଥଲା ମଧ୍ଯ | କିନଧୁ ତା'ପରେ ଆଗ୍ରହ 
ତା'ର କମିଆସିଲା । ଗଲେ ସମସ୍ତଙ୍କ ପାଖରେ ଗନ୍ଚର ସେଇ ଗୋଟିଏ କଥାବସ୍ତୁ- ଗହଣା, 
ଶାଢ଼ି, ସିନେମା, ରେଡ଼ିଓ ସିଲୋନ୍‌ର ଗୀତ । କାହାର ସ୍ବାମୀ ନୂଆ ଡିଜଚାଇନ୍‌ରେ ଗହଣା ଗଢ଼ି 
ଦେଇଛନ୍ତି; ଆଉ କାହାର ବନ୍ଧୁ ଉପହାର ଦେଇଛନ୍ତି ନୂଆ ଡିଜାଇନ୍‌ର ଟେରଲିନ୍‌ ଶାଢ଼ି ! ଏ 
ସବୁ ଉପାଖ୍ୟାନର ସୀମାନ୍ତ ଅତିକ୍ରମ କରିବାକୁ ଚେଷ୍ଟା କଲେ କିଏ କହିବ ତା”ର ସ୍ବାମୀ ଏଥର 
ପ୍ରମୋଶନ ପାଉଛନ୍ତି; ଆଉ ହୁଏତ କେହି କହିବ ସରକାରୀ କ୍ଵାର୍ଟରରେ ରହି ସେମାନେ କିପରି 
ଭୁବନେଶ୍ବରରେ ଦୁଇଟା ନୂଆ ଘର ତୋଳି ଭଡ଼ା ଲଗାଇଛନ୍ତି । ଏ ସବୁ କଥା ଶୁଣିବା ପାଇଁ 
ଉତ୍ସାହର ଦୁର୍ଭିକ୍ଷ ଦେଖାଇଲେ ଖୁବ୍‌ ବେଶି ହେଲେ ଶୁଣିବାକୁ ମିଳିବ; କେଉଁ ଅଫିସର ଗୃହିଣୀ 
ସ୍ବାମୀଙ୍କ କୋରାପୁଟ ବଦଳି ବେଳେ କିପରି ନର୍କ ଯନ୍ତ୍ରଣା ଭୋଗ କରୁଥିଲେ, ଏବେ 
ଭୁବନେଶ୍ବରରେ ମୁକ୍ତ ବାୟୁରୁ କିପରି ସେମାନେ ଜୀବନୀଶକ୍ତ ସଂଗ୍ରହ କରୁଛନ୍ତି... 

ବିଭୂତି ପଟ୍ଟନାୟକ 

୨୮୨ ଗଳ୍ପସମଗ୍ର 

ଯେତେକ ବାଜେ କଥା... 

ରାଣୀଙ୍କ ଏସବୁ ଶୁଣିବା ଲାଗି ଆଦୌ ଭଲ ଲାଗେ ନାହିଁ । ଉଚ୍ଚବେତନଭୋଗାୀ ସ୍ଵାମୀଙ୍କ 
ଗୌରବରେ ଗରୀୟସୀ ଏହି ମହିଳାମାନଙ୍କ ଜୀବନ ସହିତ କେଉଁଠି ହେଲେ ସେ ନିଜର ମେଳ 
ଖୋଜି ପାଇ ନାହିଁ | ସତେ ଯେପରି ଅଫିସର କଲୋନୀର ଏହି ସଂପର୍କହୀନ ପରିବେଷ୍ଟନୀର 
ନିର୍ଜନ ଉପଦ୍ଵୀପରେ ସେ ଏକ ନିର୍ବାସିତା ଅଭିଶପ୍ତା କିନ୍ନର କନ୍ଯା, ଯେ ନିଜ ଅଭିଶପ୍ତ ଜୀବନ 
କେବେ ଶେଷ ହେବ ବସି ବସି ତା'ର ଦିନ ଗଣନା କରୁଛି ! 

ତା” ଅପେକ୍ଷା ବରଂ କିରାଣୀ ପଡ଼ାର ଗୃହିଣୀମାନେ ଯଥେଷ୍ଟ ଭଲ | ସେମାନଙ୍କର ଘର 
ବାଟ ଦେଇ କେବେ କେବେ ଗଲାବେଳେ ସେ ଲକ୍ଷ୍ୟ କରିଛି; ସେମାନେ କେହି ହୁଏତ ଗହମ 
ଚୂରି ଅଟା ତିଆରି କରୁଛନ୍ତି ଓ ସିଲେଇ କଳରେ ସ୍ଵାମୀ, ସନ୍ତାନମାନଙ୍କ ପାଇଁ ଜାମା ତିଆରି 
କରୁଛନ୍ତି, ନ ହେଲେ ସ୍ଵ ପରିମିତ ସ୍ଥାନରେ ଲଗାଇ ଥିବା ଖଡ଼ା ଗଛରେ ପାଣି ଡାଳୁଛନ୍ତି | 

ଭାରି ଲୋଭ ହୁଏ ରାଣୀର ସେମାନଙ୍କ ସହିତ ନିବିଡ଼ ଭାବରେ ମିଶିବା ପାଇଁ । କିନ୍ତୁ 
ସ୍ବାମୀ ମନା କରିଛନ୍ତି, ସେମାନଙ୍କ ସହିତ ମିଶିବାକୃ, ସେମାନଙ୍କ ସହ ଗପ କରିବାଲାଗି । 

ତାହାହେଲେ ସମ୍ମାନ ନଷ୍ଟ ହେବ, ମର୍ଯ୍ୟାଦା କମିଯିବ । 

ସତେ ଯେପରି କିରାଣୀ ପଡ଼ାର ଗୃହିଣୀମାନେ ବ୍ଲାକ୍‌ ନିଗ୍ରୋ) ଆଉ ଅଫିସର କଲୋନୀର 
ହାଉସ୍‌ ୱାଇଫ୍‌ମାନେ ହ୍ଵାଇଟ ଏଞ୍େଲ୍‌ ! 

ଅଥଚ ଅପ୍ରେଲର ଏ ଖରାବେଳ ଗୁଡ଼ାକ କି ନିଃସଙ୍ଗ, କିପରି ନିର୍ମମ ଭାବରେ ସୁଦୀର୍ଘ । 

ଚାକର ଟୋକା ଶୋଇଯାଇଛି । ଶାଶୂ ଯାଇଛନ୍ତି ମଥୁରା, ତୀର୍ଥ କରି | ସ୍ବାମୀ ଅଫିସରେ | 

ଆଚ୍ଛା; ଏଇ ସୁବିଧାରେ ସେ ଯଦି ହଠାତ୍‌ କାଳ ବୈଶାଖୀର ଝଡ଼ ଭଳି ପହଞ୍ଚ ଯାଆନ୍ତେ ! 

ହୁଏତ ତାଙ୍କୁ ସହଜରେ ରାଣୀ ତଡ଼ି ଦେଇ ପାରନ୍ତା ନାହିଁ । ମୁଣ୍ଡର ଝାଞ୍ୁରା ଝାମ୍ପୁରା 
କେଶ ଗୁଡ଼ାକ ହାତ ପାପୁଲିରେ ଚାପିଧରି ସେ କହନ୍ତେ; ଗ୍ଲାସେ ପାଣି ଦେବ ରାଣୀ ! 

କେମିତି ତୃଷାର୍ର ଆଗନୁକକୁ ପାଣି ଗ୍ଲାସେ ଦେବାକୁ ସେ ମନା କରନ୍ତା ! କିନୁ ସେ ପାଣି 
ପିଇସାରି ପ୍ରକୃତିସ୍ଥ ହେଲା ପରେ ରାଣୀ ପ୍ରଶ୍ନ କରନ୍ତା; ମୁଁ ବିବାହିତା । ଏ ମୋର ସ୍ଵାମୀଙ୍କ 
ସଂସାର | ତମେ ଅଜି ପୁଣି କାହିକି ଆସିଛ ? ମତେ କଅଣ ଭୁଲି ପାରିନାହଁ ? 

ସେ ହୁଏତ ହସନ୍ତେ ଅଥବା ଗମ୍ଭୀର ହୋଇ ଯାଆନ୍ତେ | କହନ୍ତେ, ଜୀବନରେ ପ୍ରଥମ 
ନାରୀର ସ୍ଵୃତିକୁ ଭୁଲି ହୁଏ ନାହିଁ ରାଣୀ ! 

କିନ୍ତୁ ମୋ ଆଗରୁ ତମର ତ ଅନେକ ନାରୀଙ୍କର ସହ ସଂପର୍କ ଥିଲା ! - ରାଣୀ ଆଖି 
କୋଣରେ କୁଟିଳ କଟାକ୍ଷର ତ୍ରିଭୁଜ ଅଙ୍କନ କରି ପ୍ରଶ୍ନ କରନ୍ତା । 

ସେ ଉତ୍ତର ଦିଅନ୍ତେ, ଥିଲା- ତାହା କିନୁ ଛାୟାର ସଂପର୍କ | ସେମାନେ ଥିଲେ ମୋର 
ଛାୟା ସର୍ଗିନୀ । କାୟାର ସ୍ପର୍ଶ ଦେଇ ତମେହି ସେ ଛାୟାର ମାୟାକୁ ପୋଛି ଲିଭେଇ ଦେଇଥୁଲ | 
ଆଉ ତମର ପୁଷ୍ପିତ ଅଙ୍ଗର ଅନଙ୍ଗ ଜ୍ବାଳାରେ ବିକ୍ଷତ ହୋଇଥଲା ମୋର ସର୍ବାଙ୍ଗ | ସେ ଅଙ୍ଗରେ 
ଆଜି ହନର ଜ୍ବାଳା | 

ବିଭୁତି ପଟ୍ଟନାୟକ 
ଗଳ୍ପସମଗ୍ର ୨୮୩ 


ରାଣି ଏ ସବୁ ଶୁଣି ଅପ୍ରତିଭ ହୁଅନ୍ତା । 

କଥାର ଗତି ବଦଳାଇ ଦେବା ପାଇଁ କହନ୍ତା, କିନ୍ତୁ ଆଜି ସେ ସବୁ କାହିଁକି ? ତମେ 
ବିବାହ କରିଛ । ମୁଁ ବି ବିବାହିତା । ମନର ବନ୍ଧନ ଯେଉଁଦିନ ତୁଟିଗଲା; ସଂପର୍କରେ ସମସ୍ତ 
ବନ୍ଧନକୁ ବି ମୁଁ ଶତଳିନ୍ନ କରି ଦେଇଥୁଲି । ପ୍ରେମିକାକୁ ହରାଇ ତମେ ପାଇଛ କଲ୍ୟାଣମୟୀ 
ପତ୍ନୀ । ସେଥ୍‌ରେ କଅଣ ତମେ ସୁଖୀ ହୋଇ ନାହଁ ? 

ହୋଇ ଥାଆନ୍ତି- ଯଦି ତମେ ନ ଆସି ଆଆନ୍ତ ମୋ ଦେହ-ମନର ଏତେ ନିକଟକୁ । 
ଯେ ନିଜକୁ ସମ୍ପୂର୍ଣ ଭାବରେ ଦେଇପାରେନା, ସେ ଅନ୍ୟକୁ ପୂର୍ଣ୍ଣ ଭାବରେ ପାଇ ପାରେନା । 
ଆଜି ପତ୍ନୀର ଦେହ ସ୍ପର୍ଶ କଲାବେଳେ ପ୍ରେମିକା ଦେହର ସୁରଭି ମୋ ଘ୍ରାଣେନ୍ଦ୍ରିୟକୁ ଉତ୍ତେଜିତ 
କରୁଛି | ପତ୍ନୀ ଦେହରେ ମୁଁ ଖେଜୁଛି ପ୍ରେମିକାକୁ । ମୁଁ ଯାହା ଚାହିଁଥିଲି ତାହା ପାଇଲି ନାହିଁ, 
ଯାହା ପାଇଛି କୌଣସି ଦିନ ବି ମୁଁ ତାହା ଚାହିଁ ନଥୁଲି । କଥାତକ କହି ସାରି ସେ ହୁଏତ 
ରାଣୀର ଆୟତ ସମୁଦ୍ରଂନୀଳ ଆଖି ଦୂଇଟିକୁ ନିରୀକ୍ଷଣ କରି ଦେଖନ୍ତେ । 

ଚଟାଣ ଉପରେ ନଖରେ ଗାର କାଟୁ କାଟୁ ରାଣୀ ଉତ୍ତର ଦେଇ ଥାଆନ୍ତା, ତମେ ତ 
ଦିନେ କହିଥିଲ ଦେହ ଅପେକ୍ଷା ମନର ବିନିମୟ ବଡ଼ କଥା । ଦେଇଥିବା ଦେହର ସ୍ପର୍ଶକୁ ମୁଁ 
ହୁଏତ ଫେରାଇ ଆଣି ପାରି ନାହିଁ; କିନୁ ମୋ ମନ ତ ତମ ଠାରୁ ଆଜି ସହସ୍ର ସହସ୍ର ଯୋଜନ 
ଦୂରରେ | 

ମଉଳା ମଲ୍ଲୀ ଫୁଲର ଆଭାକୁ ଓଠର ହସର ପ୍ରତିଫଳିତ କରାଇ ସେ ହୁଏତ ଉତ୍ତର 
ଦିଅନ୍ତେ, କହିଥିଲି କାରଣ ସେଦିନ ତମ ଛଡ଼ା ଅନ୍ୟ କୌଣସି ନାରୀର ଦେହ ମୁଁ ସ୍ପର୍ଶ କରି 
ନଥୁଲି; କିମ୍ବା ତମର ବର୍ଣ୍ୋଜ୍ଵଳ ସୁବର୍ଣ୍ଣ ଦେହକୁ ହରାଇ ବସିବାର କଳ୍ଚନା ମନକୁ ଆଣି 
ନଥୁଲି । ଆଜି ବୁଝୁଚି ନାରୀ ଏକ ଦେହ-ସର୍ବସ୍ବ ପ୍ରାଣୀ | ସେଥୁପାଇଁ ସେ ଶାଢ଼ି, ଗହଣା, ସୁଖକୁ 
ଏତେ ଭଲ ପାଏ । ଆଉ ତା'ର ମନ ହେଉଛି ଗୋଧୂଳିର ରଙ୍ଗ ଭଳି- ଏଇ ଅଛି, ଏଇ ନାହିଁ । 

ଫୋନଟା ରିଂ ରିଂ ହୋଇ ବାଜି ଉଠୁଛି । 

ସ୍ବାମୀ ହୁଏତ ଅଫିସରୁ ଫୋନ୍‌ କରୁଛନ୍ତି । ଦିନକୁ ଥରେ ଦୂଇଥର ଫୋନରେ ସ୍ତେହ, 
ଭଲପାଇବା ନ ପଠାଇଲେ ତାଙ୍କୁ ଭଲ ଲାଗେ ନାହିଁ । 

ମନର ଅବୈଧ ଚିନ୍ତାର ନବଜାତ ଶିଶୁକୁ ସ୍ମୃତିର ଅତଳ ବାଲିରେ ପେତି ସତୀ ପତିବ୍ରତା 
ନାରୀଟି ଭଳି ରାଣୀ ଉଠିଗଲା ନିଜର ସ୍ଵାମୀଙ୍କ ସ୍ଵେହ, ପ୍ରେମକୁ ଫୋନ୍‌ ରିସିଭରରେ ଗ୍ରହଣ 
କରିବାକୁ । ତା'ର ଅନେକ କାମ । ଏସବୁ ବାଜେ କଥା ଚିନ୍ତା କରିବାକୁ ତା'ର ସମୟ କାହିଁ ? 


(ତୃତୀୟ) 


ଇନକମ୍ଟ୍ୟାକସ ଅଫିସରଙ୍କ ପତ୍ନୀ ଲାବଣ୍ୟପ୍ରଭା ବୁଲି ଆସିଥିଲେ ରାଣୀର-କ୍ଟାର୍ଟରକୁ । 
ଝିଅ ତାଙ୍କର କଲେଜରେ ପଢ଼ିଲାଣି; କିନ୍ତୁ ତାଙ୍କୁ ଏତେ ବଡ଼ ଝିଅର ମାଆ ବୋଲି କେହି 
କହିପାରିବ ନାହିଁ | ଓଠରେ ଲିପ୍ଷ୍ଚିକ ଆଉ ଆଖିର ପତାଏ ପତାଏ ସୂର୍ମାର ଗାର ପ୍ରସାଧାନର 
କାରୁକଳାରେ ଫାଲ୍‌ଗୁନ ବନ୍ଦିନୀ ହୋଇ ରହିଛି ତାଙ୍କ ଦେହର ତୀରେ ତୀରେ | 

ବିଭୂତି ପଟ୍ଟନାୟକ 
୨୮୪ ଗଳ୍ସମଗ୍ର 

ସ୍ଵାମୀ ତାଙ୍କର ରକ୍ତଚାପ ଭୋଗୁଛନ୍ତି । ପରିମିତ ଖାଦ୍ୟ, ବିଶ୍ରାମ ଓ ତଷଷଧର ଜୀବନ 
ତାଙ୍କର । ସାମାନ୍ୟ ଅସାବଧାନ ହେଲେ ସବୁ ଗଣ୍ଡଗୋଳ ! ସାବଧାନ ହୋଇ ହୋଇ ବିରକ୍ତ 
ହୋଇଗଲେଣି ଲାବଣ୍ୟପ୍ରଭା । ରାଣୀ ଆଗରେ ସେ ନିଜ ମନର ବିରକ୍ତି ପ୍ରକାଶ କରୁଥିଲେ । 
ଜୀବନଟା ନଷ୍ଟ ହୋଇଗଲା ବୋଲି ଦୁଃଖ କରୁଥିଲେ | 

ଅଥଚ ପ୍ରେମ ବିବାହ କରିଛନ୍ତି ବୋଲି ଲାବଣ୍ୟପ୍ରଭା ତାଙ୍କ କମ୍‌ ଥର କହି ଗର୍ବ ଅନୁଭବ 
କରି ନାହାନ୍ତି ! 

ଲାବଣାପ୍ରଭା ଯାହାକୁ ପ୍ରେମ କରିଥିଲେ ତାଙ୍କୁ ବିବାହ କରି ପାରିଲେ, ଅଥଚ ଯାହାକୁ 
ନିଜ କୂମାରୀ ଜୀବନର ପ୍ରଥମ ପ୍ରଣୟ ସେ ନିବେଦନ କରିଥଲା, ତାଙ୍କୁ ସାତପର କରିଦେଲା 
ରାଣୀ; ଏକଥା ଭାବି ଅନେକ ଥର ସେ ନୀରବରେ ଆଖି ଓଦା କରିଛି । କିନ୍ଧୁ ଆଜି ନିଜର 
ପ୍ରେମିକ ସ୍ଵାମୀଙ୍କ ବିରୁଦ୍ଧରେ ଲାବଣ୍ୟପ୍ରଭାଙ୍କ ଠାରୁ ନିନ୍ଦା ଶୁଣି ସେ ଅନେକ ପରିମାଣରେ 
ଆଶ୍ବସ୍ତ ହୋଇଥୁଲା | 

ସ୍ଵାମୀ ଟୁର୍‌ରେ ଯାଇଛନ୍ତି । 

ଚାକରାଣୀ ଶୋଇ ପଡ଼ିଛି ଆର ଘରେ । ଶୋଇଲାବେଳେ ରେଡ଼ିଓ ସୁଇଚଟା ସମ୍ଭବତଃ 
ବନ୍ଦ କରି ନଥୁଲା ରାଣୀ; କଅଣ ଗୋଟାଏ ହିନ୍ଦୀ ଗୀତର ମିଠା ଆୱାଜ ଭାସି ଆସୁଚି । 

ଲାବଣ୍ୟପ୍ରଭାଙ୍କ ପ୍ରେମ ବିବାହ ବ୍ୟର୍ଥ ହୋଇଛି । ପରିଣତ ବୟସରେ ସେ ବ୍ୟର୍ଥତାର 
ଗ୍ଲାନିରେ ଦଗ୍ଧ ହେଉଛନ୍ତି ଲାବଣ୍ୟପ୍ରଭା । ନିଜ ବୁଦ୍ଧିର ବିଚକ୍ଷଣତା ଯୋଗୁଁ ରାଣୀ ସେପରି 
ଏକ ଭୁଲ୍‌ କରୁ କରୁ ରକ୍ଷା ପାଇଗଲା । 

ସେ ଆଉ ତାଙ୍କ କଥା ଭାବୁ ନାହିଁ | 

ଠାକୁରଙ୍କ ବିଗ୍ରହ ଛୁଇଁ ସେ ଶପଥ କରିଛି, ଜୀବନରେ କୌଣସି ଗୋଟିଏ ମୁହୂ 
ହେଲେ ତାଙ୍କ କଥା ଭାବିବ ନାହିଁ । ପ୍ରେମିକର କଥା ଭାବିବା ନାରୀ ପକ୍ଷରେ ପିତ୍ରାଳୟର 
ବିଳାସ, ସ୍ବାମୀ ଗୃହରେ ତାହା ପାପ, ବିଶ୍ଵାସ ଘାତକତା | 

ସ୍ଵାମୀ ତାଙ୍କୁ ସୁଖ ଦେଇଛନ୍ତି, ସଂପଦ ଦେଇଛନ୍ତି, ସମ୍ଭୋଗ ଦେଇଛନ୍ତି । ଏହାହିଁ ଥଲା 
ରାଣୀର ବହୁ ବାଞ୍ଚତ ସ୍ଵପ୍ନ । ଏହାକୁ ଦେଇ ପାରିଲେ ନାହିଁ ବୋଲି ତା' ପ୍ରେମିକଙ୍କଠାରୁ ମନର 
ବନ୍ଧନ ତା'ର ତୁଟି ଯାଇଥିଲା । ଆଜି ଆଉ ସେ ତାଙ୍କ କଥା ଭାବିବ କାହିକି ? ସେ ତା'ର 
କିଏ ? 

ରାଣୀ ରେଡ଼ିଓ ବନ୍ଦ କରି ଦେଇ ଆସିଲା । 

ବାହାରକୁ ଚାହିଁଲା; ଶୂନ୍ଯ ଅନ୍ତରୀକ୍ଷର ଅନ୍ତରାଳରେ ଲିଭନ୍ତ ତାରା କେତୋଟି ଅସ୍ପଷ୍ଟ 
ଆଲୋକ ବିକୀରଣ କରୁଛନ୍ତି । ଅଫିସର କଲୋନୀର ସୁଦୃଶ୍ୟ କ୍ବାର୍ଟର ଗୁଡ଼ିକ ଉପରେ ରାତ୍ରି 
ଅନ୍ଧକାର ବର୍ଷା କରୁଛି । 

ଅନ୍ଧକାର କାହିଁକି ରାଣୀର ଆଜି ଆପଣାର ମନେ ହେଲା । ପଲଙ୍କ ଉପରେ ନିଜର 
ଦେହକୁ ଲୋଟାଇ ଦେଇ ସେ ନୟନ ମୁଦ୍ରିତ କଲା । ଆରେ ତମେ ପୁଣି କାହିଁକି ଆସୁଛ ? 

ଗଳ୍ସମଗ୍ର ୨୮୫ 


ସେ ରହସ୍ୟମୟ ଭାବରେ ହସୁଛନ୍ତି । କହୁଛନ୍ତି ତମକୁ କେବଳ ଗୋଟିଏ ପ୍ରଶ୍ନ 
ପଚାରିବାକୁ ମୁଁ ଆସିଚି । 

ରାଣୀ ରାଗରେ ଜର୍ଡରିତ ହୋଇ ଉଠୁଛି । ଧମକ ଦେଉଚି, ତମେ ଜାଣ; ମୁଁ ଜଣେ 
ଆଇ.ପି. ଏସ୍‌.ଙ୍କ ସ୍ତ୍ରୀ | ସ୍ଵାମୀ ମୋର ଦେବତା, ମୋର ଆରାଧ୍ୟ, ପୋଲିସ ବିଭାଗର ହାକିମ । 
ଅନଧ୍କାର ପ୍ରବେଶର ଶାସ୍ତି କେଡ଼େ କଠିନ ତମେ ଜାଣ ? ମୁଁ ଯଦି ଫୋନ୍‌ରେ ଖବର ଦିଏ... 

ତାଙ୍କର ଆଖି ଡୋଳା ଦୂଇଟା ବିରକ୍ତିରେ ହଠାତ୍‌ ନିଷ୍ପ୍ରଭ ହୋଇଗଲା । ସେ କହିଲେ, 
ଯାହା ପାରିବ ନାହିଁ; ସେ କଥା ବେଶି କହିବା ତମର ଏକ ବଦଭ୍ୟାସ | ଅଫିସର କଲୋଣୀ 
ଛାଡ଼ି କିରାନୀ ପଡ଼ାକୁ ଗଲେ ମାନ ସମ୍ମାନ ଭୂଲୁଣ୍ଠିତ ହେବ ବୋଲି ଯାହାର ଭୟ ଆଲୋକ 
ଅପେକ୍ଷା ଅନ୍ଧକାର ଯାହାର ପ୍ରିୟୟ ସେ କଅଣ ନିଜ ଦୁର୍ବଳତାକୁ ଫୋନ୍‌ରେ ଏତେ ଶାପ୍ର 
ବାହାରେ ପ୍ରକାଶ କରିଦେବ ? 

ସେ ଧମକ ଦେଉଛନ୍ତି, ପୋଲିସକୁ ଖବର ଦେଲେ, ସେ ତା'ର କୂମାରୀ ଜୀବନର 
ଭୁଲକୁ ପଦାରେ ପ୍ରକାଶ କରିଦେବେ । ଅଫିସର କଲୋନୀରେ ଏକ ନାଟକୀୟ ଦୂୃଶ୍ଯର 
ଅବତାରଣା କରିବେ । 

ରାଣୀ ଜାଣେ, ସେ ତାହା କରିବେ ନାହିଁ, ପାରିବେ ନାହିଁ । ଯେ ଆନନ୍ଦ ଦେଇ ଜାଣେ 
ନାହିଁ, ତାକୁ ଆଘାତ ମଧ୍ଯ ଦେଇ ଆସେ ନାହିଁ । 

ରାଣୀ ତାଙ୍କର ଧମକକୁ ମୃଦୁ ହସରେ ଅସ୍ଵୀକାର କରି କହିଲା, କଅଣ ପଚାରିବ ଚଞ୍ଚଳ 
ପଚାର, ମତେ ନିଦ ମାଡ଼ିଲାଣି । 

ସେ ନିର୍ଲିପ୍ର କଣ୍ଠରେ ପଚାରିଲେ, ଜ୍ୟୋତିଷ ଆମ ଦୁହିଙ୍କ ହାତ ଦେଖି କହିଥୁଲା, ମତେ 
ବିବାହ କଲେ ତମେ ବିଧବା ହେବ । ସେ କଥାକୁ ତମେ ସତରେ କଅଣ ଆଜି ସୁଦ୍ଧା ବିଶ୍ଵାସ 
କରୁଛ ? ତାହାହିଁ କଅଣ ମତେ ବିବାହ ନ କରିବାର ଏକମାତ୍ର କାରଣ ? 

ଆଃ... ନିଷୁର ପ୍ରଶ୍ନଟି ଶୁଣି ଚମକି ଉଠିଲା ରାଣୀ | ଏ ପ୍ରଶ୍ନ ଏ ନିର୍ମମ ପ୍ରଶ୍ମଟା କଅଣ 
ନ ପଚାରିଥିଲେ ଚଳି ନଥାନ୍ତା ? 

ପ୍ରଶ୍ମିଳ ଆଖିରେ ସେ ଚାହିଁ ରହିଛନ୍ତି । 

ସ୍ଵାମୀଙ୍କ ଶୟନ ପଲଙ୍କରେ ଶୋଇ ଏ ପ୍ରଶ୍ନର କି ଉତ୍ତର ଦେବ ରାଣୀ ! 

ସେ ପଚାରୁଛନ୍ତି, ଜ୍ୟୋତିଷଙ୍କ କଥା କ'ଣ ସତ ହୋଇ ଥାଆନ୍ତା ରାଣୀ ! ସେଇ କଥାକୁ 
ତମେ କ'ଣ ସତରେ ବିଶ୍ଵାସ କରିଥିଲ ? 

ରାଣୀ ଅସ୍ଥିର ଭାବରେ, ଉତ୍ତେଜିତ ଭାବରେ ଉତ୍ତର ଦେଲା, ନା-ନା-ନା- 

ଏ ଭତ୍ତର ଶୁଣି ତାଙ୍କ ଆଖି ଡୋଳା ଦୂଇଟି ଆନନ୍ଦରେ ଚିକ୍‌ ଟିକ୍‌ ହୋଇ ଉଠିଲା । ସେ 
ପଚାରିଲେ, ତା” ହେଲେ ପ୍ରକୃତ କାରଣ ମତେ ଜାଣିବାକୁ ଦିଅ ରାଣୀ ! 

ରାଣୀ ଇତସ୍ତତଃ ହେଲା । 

କହିଲା, ତମେ ମୋର ସ୍ବପ୍ନର ରାଜକୂମାର । ପକ୍ଷୀରାଜ ଘୋଡ଼ା ଚଢ଼ି ତମେ ମୋର 
କୁମାରୀ ଜୀବନର ସମଗ୍ର ଚେତନାକୁ ପରିକ୍ରମା କରିଛ । ମୁଁ ତମର ରାଣୀ, ତମେ ମୋର 

ସମ୍ରାଟ । ହୃଦୟ ସମ୍ରାଟଙ୍କୁ ସ୍ଵାମୀ କରିବାକୁ ମୁଁ ଚାହେଁ ନାହିଁ । ଯେକୌଣସି ପୁରୁଷ ବିବାହ 
କଲେ ସ୍ଵାମୀ ହୋଇ ଥାଆନ୍ତା; କିନୁ ତମ ଭିନ୍ନ ଆଉ କେହି ମୋ ହୃଦୟର ସମ୍ରାଟ ହୋଇ ପାରି ନ 
ଥାନ୍ତେ, ହୋଇ ପାରି ନାହାନ୍ତି । 

ନାରୀ ନିଜ ପ୍ରେମିକକୁ ଦେଇଥିବା ଦେହକୁ ଆଣି ନିଜ ସ୍ବାମୀଙ୍କୁ ଆଉ ଥରେ ଦେଇପାରେ; 
କିନ୍ତୁ ପ୍ରେମିକକୁ ଦେଇଥ୍‌ବା ମନ ସ୍ବାମୀଙ୍କୁ ଦେଇପାରେ ନାହିଁ । କୌଣସି ନାରୀ, ସେ ଯେତେ 
ନିଷ୍କର ହୋଇଥାଉ ନା କାହିକି, ତା' ଜୀବନର ପ୍ରଥମ ପ୍ରେମକୁ ସେ ଭୁଲି ପାରେ ନାହିଁ । ଆଉ 
ପ୍ରେମ କେବେ ପଣ୍ୟ ହୋଇ ପାରେନା । ପ୍ରେମ ପ୍ରଣୟ କ୍ଷେତ୍ରରେ ବିନିମୟର ପ୍ରଶ୍ନ ହିଁ ନାହିଁ । 
ସେ ଦୃଷ୍ଟିରୁ ତମେ ମୋ ମନର ଅମ୍ଲପାନ, ଉଜ୍ବଳ ପୁରୁଷ । 

ବିବାହ ତିଥୁରେ ହଜାର ହଜାର ପୁରୁଷ ବେଦୀରେ ବସି ସ୍ଵାମୀ ହୁଅନ୍ତି । ସମ୍ରାଟଙ୍କୁ ସ୍ଵାମୀ 
କରି ତମକୁ ଛୋଟ କରିବାକୁ ଚାହିଁ ନ ଥିଲି, ଆଜି ମଧ୍ଯ ଚାହେଁ ନାହିଁ । ସମସ୍ତେ ସ୍ଵାମୀ ହୁଅନ୍ତି, 
ଜଣେ ଜଣେ ହୁଅନ୍ତି ନାରୀ ହୃଦୟର ସମ୍ରାଟ । ତମେ ମୋର ସେଇ ଦୁର୍ଲଭ ପ୍ରିୟ ପୁରୁଷ | 

କଥା ଶେଷ କରି ରାଣୀ ଦୃଷ୍ଟି ତଳକୁ କଲା ! କଣେଇ କଣେଇ ଭାରୁ ଦୃଷ୍ଟିରେ ଚାହିଁଲା 
ତାଙ୍କର ଭାବାନ୍ତର ଲକ୍ଷ୍ୟ କରିବାକୁ । ପଚାରିଲା, ମୋର ଏ ଉତ୍ତର ତମକୁ କେମିତି ଲାଗିଲା ? 

ସେ ହସିଲେ । ତାଙ୍କ ମୁହଁରେ ହସଟା ସବୁବେଳେ ଅପୂର୍ବ ! 

ସେ କହିଲେ, ସତକଥା ସବୁଦିନେ ଅପ୍ରିୟ, ମିଥ୍ୟା ହିଁ ମଧୁର | ତମ ମିଛ କଥା କାନକୁ 
ବେଶ୍‌ ମିଠା ମିଠା ଶୁଭିଲା । ତମେ ଆଜି ବି ମତେ ମିଛ କହିଲ ବୋଲି ମୋର ଦୁଃଖ ନାହିଁ । 
କାରଣ ମୁଁ ଜାଣେ ମିଥ୍ୟାକୁ ସତ ବୋଲି ବିଶ୍ଵାସ କରି ଆମେ ସବୁଦିନେ ବଞ୍ଚବା । ମିଛକୁ 
ଅବିଶ୍ବାସ କଲେ ବଞ୍ଚବାର କିଛି ବାଟ ନାହିଁ | ଆତୃହତ୍ୟାକୁ ଏଡ଼େଇ ଯିବାକୁ ହେଲେ ଆତ୍ସାକୃ 
ହତ୍ୟା କରି ଦେହ ଧରିବାକୁ ହୁଏ । ଏ ସନ୍ଦେହ, ଅବିଶ୍ବାସ ଏବଂ ଆତୃଘାତୀ ପୃଥିବୀରେ ତାହାହିଁ 
ବଞ୍ଚବାର ଏକମାତ୍ର ଲଜିକ... ଯୁକ୍ତି | 

ସେ ଯେପରି ଭାବରେ ଆସିଥିଲେ, ସେହିପରି ପାଦକୁ ଚଟାଣରେ ଘୋସାରି ଘୋସାରି 
ପ୍ରସ୍ଥାନ କରିଗଲେ । ସେ ଗଲାପରେ ରାଣୀ ନିଜ ଛାତିରେ ହାତମାରିଲା | ନିଜ ହୃଦୟ ଭିତରେ 
ସତରେ ଏକ ସିଂହାସନ ଅଛି କି ନାହିଁ ତା' ପରୀକ୍ଷା କରି ଦେଖୁଲା । ହୃଦୟ ଭିତରର ସ୍ୃର୍ଣ୍ 
ସିଂହାସନଟା ତା'ର ଧକଧକ୍‌ ହେଉଛି କାହିଁକି ? 

ନିଦ ମଳ ମଳ ଆଖିରେ ଚାକରାଣୀ କହିଲା, ମାଆ, ବାବୁ ଆସିଲେଣି | କାର୍‌ ଗ୍ୟାରେଜରେ 
ପଶିଲାଣି । 

ସ୍ଵାମୀ ଆସିଲେଣି ! 

ଆଃ, ଯାହାଙ୍କ କଥା ଭାବିବ ନାହିଁ ବୋଲି ସେ ଦେବ ବିଗ୍ରହ ଛୁଇଁ ଶପଥ କରିଥଲା, ତାଙ୍କ 
କଥା ସେ ଭାବୁଛି କାହିଁକି ? 

ସେ ସବୁ ବାଜେ କଥା | ତା'ର ଅନେକ କାମ । ତାଙ୍କ କଥା ଭାବିବାକୁ ତା'ର ସମୟ 

କାହି ? 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୨୮୭ 


ଏକ ଛିନ୍ନମୂଳ ଜୀବନର ଛନ୍ଦ 


(ଏକ) 


ଅଜଣା ସାମ୍ବାରେ ଥିବା କୃଷ୍ଣଚୂଡ଼ା ଗଛକୁ ନିର୍ନିମେଷ ନୟନରେ ଚାହିଁ ଠିଆହୋଇ ରହେ 
ହ୍ଥମୀର ଦତ୍ତ । କୃଷ୍ଣଚୂଡ଼ା ଗଛର ସେଇ ଅଜସ୍ର ପେନ୍ସା ପେନ୍ସା ରଙ୍ଗା କୃଷ୍ଣଚୂଡ଼ା ଫୁଲକୁ ଦେଖିଲେ 
ତା' ମନରେ ଘୋଟିଆସେ ଅନେକ ସ୍ମତି ଓ ବିସ୍ବୃତିର ରକ୍ତମେଘ । ଆଖି ହୁଏ ଛଳ ଛଳ । 
ହୃଦୟ ଭାରାକ୍ରାନ୍ତ । 

ସତେ ଯେମିତି ଏଇ କୃଷ୍ଣଚୂଡ଼ା ଗଛଟି ତା' ନିଃସଙ୍ଗ, ନିର୍ମମ ଜୀବନର ନିଃସହାୟ 
ପ୍ରତୀକ ! 

ନୟନ ମୁଦ୍ରିତ କରି ସମୀର ଦତ୍ତ ନିଜର ରକ୍ତାକ୍ତ ଅତୀତକୁ ଭୁଲିଯିବାକୁ ଚେଷ୍ଟାକରେ । 
ଏଇ ଭୁଲିଯିବାର ପ୍ରଚେଷ୍ଟାରେ ହିଁ ନିହିତ ତା'ର ବଞ୍ଚରହିବାର ସଫଳତା । କିନ୍ତୁ କାୟା ସହିତ 
ଛାୟା ଭଳି ବର୍ଭମାନ ସହିତ ଅତୀତ ତା'ର ଜଡ଼ିତ | ଅତୀତକୁ ଛାଡ଼ି ଆସିଛି, ଭୁଲି ଯାଇଛି 
ବୋଲି ଭାବି ବଉଁମାନକୁ ନେଇ ସେ ଯେତେବେଳେ ଯତ୍ରାରମ୍ଭ କରେ, କୃଷ୍ଣକାୟ ମେଣ୍ଟାଛୁଆ 
ଭଳି ଅତୀତ ଠିକ୍‌ ତା'ର ପର୍ାାଦ୍ଗମନ କରୁଛି ବୋଲି ତା'ର ସ୍ଵରଣ ହୁଏ । ପଛକୁ ଫେରି 
ଚାହିଁ ଦେଖେ ତା'ର ସେହି କ୍ଳିନ୍ଧ କୁସିତ ଅତୀର ତାର ଅନିଚ୍ଛା ସତ୍ତ୍ଵେ ଠିକ୍‌ ପଛେ ପଛେ 
ଚାଲିଛି । 

ସମୀର ଦତ୍ତର ଅତୀତ... ! 

ନା-ନା-ସେ ତାକୁ ମନେ ପକାଇବ ନାହିଁ । ତା'ର ଯେ ଗୋଟିଏ ଅତୀତ ଥିଲା, 
ଆତ୍ସାୀୟ ସ୍ବଜନ ଥଲେ, ସାମାଜିକ ପ୍ରତିପତ୍ତି ଅର୍ଥ ନୈତିକ ନିରାପତ୍ତା ଥିଲା ଏହା ଏକ ବିସ୍ମୃତି 
ପ୍ରାୟ ଦୁଃସ୍ଵପ୍ନ ଭଳି । 

ସେ କଥା ଆଜି ଆଉ କାହିଁକି ? 

ଆଜି ତା'ର ଏଇ ଏକୁଟିଆ ବସାଘର ସଂଗହାନ ଜୀବନ | ଆଗକୁ ଚାହିଁଲେ ଦିଶୁଛି 
ଜଗନ୍ନାଥ ମନ୍ଦିରର ଚୂଡ଼ା, ପଛରେ କାନ ପାତିଲେ ଶୁଭୁଛି ମହା ସମୁଦ୍ରର ଗମ୍ଭୀର ଗର୍ଜନ | 

ବିଭୂତି ପଟ୍ଟନାୟକ 
୨୮୮ ଗଳ୍ନସମଗ୍ର 


ନିଜର କେଦାକ୍ତ ଅତୀତକୁ ଭୁଲି ଯିବା ପାଇଁ ସେ ଛୁଟି ଆସିଥିଲା ପୁରୀ ଏଇ ଜଗନ୍ନାଥଙ୍କ 
ମନ୍ଦିର ପାଖକୁ । ପିଲାଦିନେ ମାଆଙ୍କ ପାଖରୁ ସେ ଶୁଣିଥିଲା, ଓଡ଼ିଶା ଜଗନ୍ନାଥର ଦେଶ | ଶକ, 
ହୁନ୍‌ ମୋଗଲପଠାଣ- ସମସ୍ତଙ୍କ ଦ୍ଵାରା ଅତ୍ୟାଚାରିତ ହୋଇ ଭାରତବର୍ଷର ବିଭିନ୍ନ ଅଞ୍ଚଳର 
ଲୋକ ଏଇ ଜଗନ୍ନାଥଙ୍କର ଆଶ୍ରୟ ନେଇ ଶାନ୍ତି ପାଇଥଲେ । ସେଥପାଇଁ ପାକିସ୍ଥାନର ସୀମା 
ଡେଇଁ ସେ ଯେଉଁ ଦିନ ଏକୂଟିଆ ନିଃସହାୟ ଭାବରେ ଭାରତବର୍ଷରେ ପ୍ରବେଶ କରିଥିଲା, 
ସେଦିନ ବାରମ୍ବାର ତା'ର ସ୍ମରଣ ହୋଇଥଲା ପୁରୀ... ଜଗନ୍ନାଥ... ଶାନ୍ତି ¦ ! 

ସେ ପୁରୀ ଆସିଲା, ଜଗନ୍ନାଥଙ୍କ ପାଖରେ ନତଜାନୁ ହୋଇ ଆଶ୍ରୟ ଭିକ୍ଷା କରିଥିଲା; କିନ୍ନ 
ଶାନ୍ତି ପାଇ ପାରିଲା ନାହିଁ କାହିଁକି ? 

ସମୀର ଦତ୍ତ କୃଷ୍ଣଚୂଡ଼ା ଗଛର ରଙ୍ଗା ଫୁଲ ପେନ୍ସାକୁ ଚାହିଁ ଆକାଶ ପାତାଳ ଭାବୁଥିଲା | 
ସ୍ମରଣ କରୁଥିଲା ପଛରେ ଛାଡ଼ି ଆସିଥିବା ମର୍ମାନ୍ତିକ ଅତୀତର ସତି ! 

ତା'ର ବାପା, ବୋଉ | I 

ସ୍ତ, ପୁତ୍ର କନ୍ୟା... ! 

ତା'ର ପୈତୃକ କୋଠାଘର, ଭୁ-ସଂପରି ! 

ଏକଦା ତା'ର ସବୁ ଥଲା, ଆଜି ତା'ର କିଛି ନାହିଁ । ସେମାନେ ତା'ର ରହସ୍ୟ ଘନ 
ଜୀବନର ପରିଧ୍ବ ଭିତରକୁ କିପରି ଆସିଥିଲେ; କିପରି ପୁଣି କୂସିତ ରହସ୍ୟର ଅନ୍ଧକାର ମଧ୍ଯରେ 
ଅବଲୁପ୍ତ ହୋଇଗଲେ, ସେସବୁ ଆଜି ତା” ପାଇଁ କେବଳ ସତି, କେବଳ ଇତିହାସ ! 

୧୯ ୪୭ ମସିହାରେ ଦିନେ ସେ ଶୁଣିଲା ଦେଶ ଭାଗ ଭାଗ ହୋଇ ଯାଇଛି । ସେ ହିନ୍ଦୁ 
ହୋଇ ବି ହିନ୍ଦୁସ୍ଥାନର ନୁହେଁ । ରାଜନୈତିକ ଭାଗ ବଣ୍ଟାରେ ସେ ପଡ଼ିଛି ପାକିସ୍ଥାନରେ ! 

ସେତେବେଳେ ସେ ମାଟ୍ରିକ୍‌ ପାସ୍‌ କରିଥବା କିଶୋର ଛାତ୍ର ମାତ୍ର ! 

ସମ୍ବାଦ ପତ୍ରରୁ ସମ୍ବାଦଟା ପଢ଼ି କିଛି ପରିମାଣରେ ଚାଞ୍ଚଲ୍ୟ ସୃଷ୍ଟି ହୋଇଥଲା ତା'ର 
ମନରେ । କିନ୍ଧୁ ସେ ଚାଞ୍ଚଲ୍ୟ ବେଶିଦିନ ସ୍ଥାୟୀ ହୋଇ ନଥିଲା । 

କାରଣ ସେ ରାଜନୀତି କରୁନଥିଲା; କିମ୍ବା ରାଜନୀତି କରିବା ପାଇଁ ତା' ମନରେ କିଛି 
ଭାବପ୍ରବଣତା ନଥିଲା | ବେଶି ପାଠ ପଢ଼ି ସେ ଡାକ୍ତର ହେବ, ଏହାହିଁ ଥଲା ତା'ର ପରିକଳ୍ଧନା, 
ମଧୁର ରଙ୍ଗିନ ସ୍ଵପ୍ନ । ତା” ଦେଶର ପ୍ରଧାନମନ୍ତ୍ରୀ ଜବାହରଲାଲ ହେଲେ କି ଲିୟାକତ୍‌ ଅଲ୍ଲୀ 
ହେଲେ ସେଜଥା ବୁଝିବା ପାଇଁ ତା'ର ସମୟ ଆସନ୍ତା କୁଆଡୁ ? 

କିନ୍ତୁ ସମୀର ଦତ୍ତ ସେଦିନ ଭୁଲ ହିସାବ କରିଥଲା | ବିଭିନ୍ନ ସମୟର ଉତ୍ତାପ ସେ ମାପି 
ଜାଣିନଥଲା । ରାଜନୀତି ସହିତ ସାମ୍ମଦାୟିକତା ଯେ ଜଡ଼ିତ-ଏବଂ ସେ ଯେଉଁ ସଂପ୍ରଦାୟର 
ଲୋକ, ସେ ସଂପ୍ରଦାୟ ଯେ ତା'ର ବାସ ଭୂମିରେ ସଂଖ୍ୟାଲଘୁ-ସେକଥା ସେ ଗଣନା କରି ଜାଣି 
ପାରି ନଥିଲା | 

ଆଉ ଯେଉଁ ଦିନ ଜାଣିଲା ! 

ଅନେକ-ଅନେକ ଲୋକ ତାକୁ କହିଥିଲେ ପାକିସ୍ଥାନ ଛାଡ଼ି ଭାରତବର୍ଷକୁ ଫେରି ଆସିବା 
ପାଇଁ; କିନୁ ଜନ୍ନମାଟିର ମୋହ, ପୈତୃକ ଭିଟାମାଟିର ମାୟା ସେ କାଟି ପାରି ନଥୁଲା ଏବଂ 
ଯେତେବେଳେ ସେ ମମତା ସେ କଟାଇବାକୁ ଚାହିଁଲା... ? 

ଗହଳ୍ସମଗ୍ର ୨୮୯ 
ନା- ଆଉ ସମୟ ନଥିଲା | 
ଭିଟାମାଟି ଛାଡ଼ିବା ବଦଳରେ ତାକୁ ଛାଡ଼ିବାକୁ ହୋଇଥଲା ଧର୍ମ । ସମୀର ଦତ୍ତ ହେଲା 
ମୀର୍‌ ମହମ୍ମଦ ! 
ସେଇ ଦୂଃଖ ସେଇ ଅନୁଶୋଚନାରେ ମାଆ ଆତ୍ସହତ୍ୟା କଲେ । ମଲାବେଳେ 
କହିଯାଇଥଲେ ହିନ୍ଦୁଧର୍ମ-ପୁରୀ- ଜଗନ୍ନାଥ ଶାନ୍ତି ! 
ନା-ଆଉ ସେ କଥା ମନେ ପକାଇବ ନାହିଁ ସମୀର ଦତ୍ତ । ମନେ ପକାଇଲେ କୋରି 
ବିଦାରି ହେଉଛି ଛାତି | ବିଦୀର୍ଣ୍ଣ ହେଉଛି ମନ । 
ମୀର ମହମ୍ମଦ ମରିଯାଇଛି । 
ମରି ଯାଇଛି ବି ଉଜାରା ବେଗମର ସ୍ଵାମୀ | ୟାସିନ୍‌ ମହମ୍ମଦର ବାପା ଅଜି ପ୍ରେତାତ୍ସା । 
ପୁରୀର ଏଇ ରଙ୍ଗା କୃଷ୍ଣଚୂଡ଼ା ଗଛମୂଳେ ଠିଆହୋଇ ପତିତପାବନଙ୍କ ବାନା ଅନେଇ 
ରହିଛି ସମୀର ଦର ! 
ଡାକ୍ତର ସମୀର ଦତ୍ତ ଏମ୍‌.ବି.ବି.ଏସ୍‌. ( ଢାକା) 
(ଦୁଇ) 


oh 


ସମୀର ଦତ୍ତ ମୋର ସୁହୃଦ । 

ମୁଁ ରୋଗୀ ଥଲାବେଳେ ସେ ଥଲେ ମୋର ଚିକିତ୍ସକ । ମୋଠାରୁ ରୋଗ କାଢ଼ି ନେଇ 
ବନ୍ଧୁତ୍ଵର ଉଷ୍ମତାରେ ଭରି ଦେଇଥଲେ ସେ ମୋର ମନ । 

ତାଙ୍କ ନାଟକୀୟ ଜୀବନର ଇତିବୃଭି ଶୁଣିଥଲି ମୁଁ ତାଙ୍କ ନିଜ ମୁହଁରୁ । 

ନିଜ ଦୁର୍ଦିନର କାହାଣୀ ଶୁଣିଲା ବେଳେ ଅତି ନିବିଷ୍ଠ ଭାବରେ ତାଙ୍କ ମୁଖମଣ୍ଡଳର 
ରୈଖିକ ପରିବର୍ଭନକୁ ମୁଁ ଲକ୍ଷ୍ଯ କରିଛି । ହୃଦୟ ବିଦାରକ ନେଇ କାହାଣୀ ବର୍ଣ୍ଣନା ବେଳେ 
ତାଙ୍କ ଆଖିରେ ମୁଁ ବିଷଣ୍ଠତାର ଛାୟା ଦେଖିନାହିଁ; ଆଖିପତା ସଜଳ ହେବା କେବେ ଲକ୍ଷ୍ୟ କରି 
ନାହିଁ । 

ବିପଦଜନକ ଅସ୍ତ ଚିକିତ୍ସା କରୁଥିବା ଡାକ୍ତର ଭଳି ତାଙ୍କ ମୁଖ ଭଙ୍ଗୀ ଅବିକୃତ, ଗମ୍ଭୀର | 

ମୁଁ ତାଙ୍କୁ ପ୍ରଶ୍ନ କରିଥିଲି, ରାଷ୍ଟ୍ରର ଧର୍ମ ସହ ସାମ୍ୟ ରଖିବା ପାଇଁ ତମେ ନିଜ ଧର୍ମ 
ପରିବର୍ଭନ କଲ | ତଥାପି କାହିଁକି ରାଷ୍ଟ୍ର ତମର ନିରାପତ୍ତା ରକ୍ଷା କରି ପାରିଲା ନାହିଁ ? 

ସମୀର ଦଉତଙ୍କ ଓଠରେ ନୁହେଁ, ଆଖି କୋଣରେ ହସର ବିଦ୍ୟୁତ୍‌ ଝଲସି ଉଠିଲା | 

ସେ କହିଲା, ଧର୍ମ ଯେଉଁ ରାଷ୍ଟ୍ରର ନିୟାମକ, ମତାନ୍ଧତା ହିଁ ସେଠାରେ ରାଜତ୍‌ କରେ । 
ଶାସକ ସେଠାରେ ସେହି ମତାନ୍ଧତାର କ୍ରୀଡ଼ା ପୁରଳିକା | 

ମୁଁ ନୀରବ ରହିଥୁଲି । 

ମୂଦୁ ହସି ସମୀର ଦତ୍ତ କହିଲେ, ଆଉ ତମେ ଜାଣ, ମୋ ସ୍ତ୍ରୀକୁ ହତ୍ୟା କଲା ଜଣେ 
ମୁସଲମାନ, ଅଥଚ ସେ ଥୁଲା ଜଣେ ମୁସଲମାନ ମହିଳା । ଆଉ ମତେ ରକ୍ଷାକଲେ ବି ଜଣେ 


Digitized by srujanika@gmail.com 


ବିଭୂତି ପଟ୍ଟନାୟକ 

୨୯୦ ଗ୍ରଳ୍ଧସମଗ୍ର 
ମୁସଲମାନ, ଅଥଚ ମୁଁ ଥିଲି ଜଣେ କାଫେର୍‌ ହିନ୍ଦୁ ! ତେଣୁ ପାକିସ୍ଥାନର ସବୁ ମୁସଲମାନ, 
ଖରାପ; ଏ କଥା ଭାବ ନାହିଁ । ମୁଁ ଗୋଟିଏ ଚକ୍ରାନ୍ତର ଶିକାର ହୋଇଗଲି ! 

ଚକ୍ରାନ୍ତ ! 

ସେ କହିଲେ, ହଁ ଚକ୍ରାନ୍ତ | ମୋର ପଡ଼ୋଶା ଜଣେ ମୁସଲମାନ ଡାକ୍ତର | ଅଥଚ ମୋ 
ପାଖକୁ ଶହ ଶହ ରୋଗୀ ଆସି ଭଲ ହୁଅନ୍ତି, ତାଙ୍କ ହାତରେ ରୋଗ ଭଲ ହୁଏ ନାହିଁ । ସେ 
ଅଞ୍ଚଳରେ ମୋର ଖ୍ୟାତି ମୂଗନାଭି କସ୍ତୁରୀ ଭଳି ପ୍ରସରି ଗଲା | ତାହା ସେ ସହି ପାରିଲେ 
ନାହିଁ । ତେଣୁ... 

ମୁଁ ଉଦବିଗ୍ଧ ଭାବରେ ପ୍ରଶ୍ନକଲି, ତେଣୁ କଅଣ ହେଲା ? 

ସମୀର ଦତ୍ତ ଉତ୍ତର ଦେଲେ, ତେଣୁ ମୋ ନାମରେ ପ୍ରଚାର ହେଲା ଯେ, ଇସଲାମ୍‌ ଧର୍ମ 
ଗ୍ରହଣ କରି ସୁଦ୍ଧା ମୁଁ ହିନ୍ଦୁ ଦେବ ଦେବୀ ପୂଜା କରୁଛି । ଘରେ ଜଗନ୍ନାଥଙ୍କ ଫଟୋ ରଖିଛି । 
ମୁଁ ପାକିସ୍ଥାନର ଦୂସ୍‌ମନ । ମୋ ସ୍ତୀ ଏହାର ପ୍ରତିବାଦ କଲେ ! ଫଳରେ ତାଙ୍କ ଛାତିରେ 
ଆତତାୟୀର ହିଂସ୍ର ଛୁରୀ ବିବ୍ଧ ହେଲା... 

ଛୁରୀ ବିବ ହେବା କଥା କହିଲା ବେଳେ ମୁଁ ଲକ୍ଷ୍ୟ କଲି ସମୀର ଦଉତଙ୍କ ମୁହଁରେ ଲାଗିଲା 
ଉତ୍ତେଜନାହର ସ୍ପର୍ଶ । ସତେ ଯେପରି ଛୁରୀରେ ବିଦ୍ଧ ନ କରି ସ୍ତ୍ରୀଙ୍କୁ ତାଙ୍କର ଗୁଳିରେ ମାରିଥିଲେ 
ସେ ଆସ୍ଵସ୍ତ ହୋଇ ଥାଆନ୍ତେ ! 

କିଛି ସମୟ ଗୁମ୍‌୍ମାରି ରହିବା ପରେ ସେ କହିଲେ, ମୁଁ ଡାକ୍ତର | ମୁଁ ଜାଣେ, ମଣିଷର 
ଦେହ ରୋଗର ଗନ୍ତାଘର | ମଣିଷର ମୂତ୍ଯୟୁ ମୋ ପାଇଁ କିଛି ବିସ୍ମୟକର କଥା ନୁହେଁ । ଶହ 
ଶହ ରୋଗୀଙ୍କ ମୃତ୍ୟୁ ମୁଁ ନିଜ ଆଖିରେ ଦେଖି ମୁହଁ ଫେରାଇ ନେଇଛି | କିନ୍ତୁ ନିଜ ସ୍ତୀଙ୍କ ମୁତ୍ୟ 
କଥା ମୁଁ ଭୁଲିପାରୁ ନାହିଁ । ବିଚାରୀ ମତେ ବାହା ହୋଇ ସେ ନଷ୍ଟ ହୋଇଗଲା । ଆଉ କୌଣସି 
ନିଷ୍ଠାପର ମୁସଲମାନଙ୍କ ବିବାହ କରିଥିଲେ... 

ସମୀର ଦତ୍ତ ନିଜ ବାକ୍ୟ ଅଧା ରଖିଥିଲେ | 

ସବୁକଥା ଶୁଣିବାକୁ ମୋର ଧୈର୍ଯ୍ୟ ନଥଲା । ଆଉ ସାଂପ୍ରଦାୟିକ ସଂଘର୍ଷ ମଧ୍ଯରେ ଯେ, 
ନିଜର ପ୍ରିୟତମା ପତ୍ନୀ, ପୁତ୍ରକନ୍ୟାଙ୍କୁ ହରାଇଛନ୍ତି ତାଙ୍କୁ ସାନ୍ଧନା ଦେବାକୁ ମୋର ସାହସ 
ନଥିଲା । 


(ତିନି) 
ତା” ଆରଦିନ ଦେଖିଲି ଡାକ୍ତର ଦତ୍ତ ଭୀଷଣ ଭାବରେ ଚିନ୍ତିତ ! 
ମୁଁ ତାଙ୍କୁ କାରଣ ଜିଜ୍ଞାସା କଲି । 
ସେ ବିବ୍ରତ କଣ୍ଠରେ କହିଲେ, ପାକିସ୍ଥାନରୁ ପଳାଇ ଆସିଲା ପରେ ଭାବିଥିଲି ଦୁଯ୍ୟୋଗର 


ରାତ୍ରି ମୋର କଟିଗଲା ! ଅନ୍ତତଃ ମୁଁ ଟିକିଏ ଶାନ୍ତିରେ ରହିପାରିବି | କିନଧୁ ଦେଖୁଛି ଅଶାନ୍ତିରେ 
ତିଳ ତିଳ ଦଗ୍ଧ ହେବା ହିଁ ମୋର ଭାଗ୍ୟ ଲିପି । 

ଗଳ୍ପସମଗ୍ର ୨୯୧ 


ମୁଁ ବିସ୍ପିତଭାବରେ ପ୍ରଶ୍ନକଲି, କଅଣ ହୋଇଛି କହନୁ ନା ! 

ସେ ହତୋତ୍ସାହିତ ଭାବରେ କହିଲେ, ଏଠାକାର ସରକାରୀ କର୍ଚୁପକ୍ଷ ମୁଁ ଏମ୍‌.ବି.ବି.ଏସ୍‌. 
ପାସ୍‌ କରିଛି ବୋଲି ବିଶ୍ଵାସ କରୁନାହାନ୍ତି । ଜୀବନ ବିକଳରେ ପଳାଇ ଆସିଲାବେଳେ ମୁଁ 
ସାର୍ଟିଫିକେଟଟା ଆଣିନାହିଁ । ଜିଲ୍ଲା ମାଜିଷ୍ଟ୍ରେଟ୍‌ ମତେ ସାର୍ଟିଫିକେଟ ନ ଦେଖାଇଲେ ମେଡ଼ିକାଲ 
ପ୍ରାକଟିସ୍‌ କରିବାକୁ ଦେବେ ନାହିଁ- କଲେ ତାହା ବେଆଇନ୍‌ ହେବ ବୋଲି ନୋଟିସ୍‌ ଦେଇଛନ୍ତି । 
ଡାକ୍ତରୀ ବ୍ୟତୀତ ଅନ୍ୟ କୌଣସି କାର୍ଯ୍ୟ ମତେ ଆସେ ନାହିଁ, ମୁଁ କେମିତି ବଞ୍ଚବି କୁହନ୍ତୁ ? 

ବିବ୍ରତ ହେବା ଭଳି କଥା । 

ମୁଁ ମଧ୍ଯ ଚିନ୍ତିତ ହୋଇ ପଡ଼ିଲି । 

କିଛି ସମୟ ପରେ ତାଙ୍କୁ ସାନ୍ତ୍ନା ଦେବା ପାଇଁ କହିଲି, ଜିଲ୍ଲା ମାଜିଷ୍ଟ୍ରେଟ୍‌ ମୋର ବନ୍ଧୁ | 
ଚାଲନ୍ତୁ ମୁଁ ଚେଷ୍ଟା କରି ଦେଖେ... 

ମିଷ୍ଟର ଦତ୍ତଙ୍କ ମୁହଁରେ ହସର ସାମାନ୍ୟ ଆଭାସ ଦେଖାଗଲା | ନିରନ୍ଧୁ ଅନ୍ଧକାର ଭିତରେ 
ସେ କିଞ୍ଚତ ତନ୍ଦ୍ରାଲୋକର ସୂଚନା ହୁଏତ ପାଇଲେ । 

ଆମେ ଦୁହେଁ ଜିଲ୍ଲା ମାଜିଷ୍ଟେଟ୍‌ଙ୍କ ପାଖକୁ ଆସିଲୁ । 

ମାଜିଷ୍ଟେଟ୍‌ ବିଚରା ଭାରି ଅମାୟିକ ଭଦ୍ରଲୋକ | ମୋଠୁଁ ସବୃକଥା ଶୁଣି ସେ ସହାନୁଭୂତି 
ପ୍ରକାଶ କଲେ । 

କିନଧୁ ମନ୍ତବ୍ୟ କଲେ, ମୁଁ ନିରୁପାୟ | ଆପଣଙ୍କ ଚିକିତ୍ସାରେ ଥିବା ଦୁଇଜଣ ରୋଗୀ ପ୍ରାଣ 
ହରାଇଛନ୍ତି । ଜଣେ ସ୍ଥାନୀୟ ହୋମିଓପ୍ୟାଥ ଡାକ୍ତର ଅଭିଯୋଗ କରିଛନ୍ତି ଯେ ଆପଣ ପ୍ରକୃତରେ 
ଏମ୍‌.ବି.,ବି.ଏସ୍‌. ଡିଗ୍ରୀଧାରୀ ନୁହନ୍ତି । ଅର୍ଥାତ୍‌ ଦୁଇଜଣ ରୋଗୀଙ୍କ ମୃତ୍ୟୁ ପାଇଁ ଆପଣ ହିଁ 
ଦାୟୀ । 

ଡାକ୍ତର ଦତ୍ତ ଓ ମୁଁ ନିର୍ବାକ୍‌। କାହାରି ମୁହଁରେ କିଛି କଥା ନାହିଁ, ଯୁକ୍ତି ନାହିଁ । 

ମାଜିଷ୍ଟେଟ୍‌ ସାହେବ କହିଲେ, ଆପଣ ଏ ଦେଶର ନିୟମ ଜାଣନ୍ତି ! ଡିଗ୍ରୀଧାରୀ ଡାକ୍ତରୀ 
ଲୋକ ହାତରେ ଶହେ ଜଣ ରୋଗୀ ମରନ, ତାହା ଆପତ୍ତିଜନକ ନୁହେଁ; କିଚୁ ଆୟୁଷ ପୂରି 
କୌଣସି ବ୍ୟକ୍ତି ଯଦି ଡିଗ୍ରୀ ନ ଥବା ଡାକ୍ତର ହାତରେ ମରେ, ତାହାହେଲେ ସେଥିପାଇଁ ସଂପୂର୍ଣ 
ଦାୟୀ ଚିକିତ୍ସକ ! 

ମୋର ମନରେ ଏକ ନୂତନ ଚିନ୍ତାର ଉଦୟ ହେଲା । 

ମୁଁ ଯୁକ୍ତି କଲି, ଆପଣ ଜାଣନ୍ତି ମିଷ୍ଟର ଦତ୍ତଙ୍କ ଅବସ୍ଥା । ସାଙ୍ଗରେ ସାର୍ଟିଫିକେଟ ଆଣିବା 
ସେତେବେଳେ ତାଙ୍କ ପକ୍ଷରେ ସମ୍ଭବ ନଥୁଲା | ଯେ ନିଜର ଆତ୍ସୀୟ ସ୍ଵଚନଙ୍କ ମୃତ୍ୟୁ ପରେ 
ଜୀବନ ବଞ୍ଚାଇବା ପାଇଁ ପ୍ରାଣ ବିକଳରେ ଅନ୍ୟ ଦେଶକୁ ପଳାଇ ଆସେ, ତାଠୁ ଆଶ୍ରୟ ଦେଉଥିବା 
ଦେଶ କେବେ ସାର୍ଟିଫିକେଟ ସାଙ୍ଗରେ ଆଣିବା ନି୍ଚୟ ଆଶା କରେ ନାହିଁ | ବରଂ ଆପଣ ଢାକା 
ମେଡ଼ିକାଲ କଲେଜକୁ ଏ ବିଷୟରେ ଲେଖିପାରନ୍ତି... 

ମାଳିଷ୍ଟ୍େଟ୍‌ ସାହେବ ମୂଦୁ ହସି କହିଲେ, ସେ ଉଦ୍ୟମ ମଧ୍ଯ ମୁଁ କରିଛି । ଢାକା ମେଡ଼ିକାଲ 
କାଉନସିଲ୍‌, ଯେ ଏମ.ବି.ବି. ଏସ୍‌. ପରୀକ୍ଷା ପରିଚାଳନା କରନ୍ତି, ସେ ଲିଖିତ ଭାବରେ ଜଣାଇଛନ୍ତି 

୨୯୨ ଗ୍ରନ୍ପସମଗ୍ର 
ଯେ ଗତ ୧ ୮ ବର୍ଷ ମଧ୍ଯରେ ସମୀର ଦତ୍ତ ନାମରେ କୌଣସି ବ୍ୟକ୍ତି ଏମ୍‌.ବି.ବି.ଏସ୍‌. ପରୀକ୍ଷା 
ଦେଇନାହାନ୍ତି- ପାସ୍‌ କରିବା ତ ଦୂରର କଥା ! ଏହା ପରେ ମୁଁ କିପରି ବିଶ୍ଵାସ କରିବି ଯେ- 

ମୁଁ ଲକ୍ଷ୍ଯ କଲି ମିଷ୍ଟର ଦତ୍ତଙ୍କ ମୁହଁ ପାଂଶୁଳ ହୋଇ ଉଠିଛି । ଦୁଇ ହାତ ପାପୁଲିରେ ନିଜ 
ମୁହଁ ଘୋଡ଼ାଇ ସେ ଦୃଷ୍ଟି ତଳକୁ କରି ବସି ରହିଛନ୍ତି । 

ସତରେ କ'ଣ ମିଛ କହୁଥିଲେ ମି: ଦଉ | 

ସେ କଅଣ ଏମ୍‌.ବି.,ବି.ଏସ୍‌. ପାସ୍‌ କରି ନାହାନଛି ? 

ମୋ ମନରେ ବି ସନ୍ଦେହର କୃଷ୍ଣ ମେଘ ଚାରିଦିଗ ଉଚ୍ଛନ୍ନ କରି ଘେରି ଆସିଲା । 
ମାଜିଷ୍ଟେଟ୍‌ ସାହେବଙ୍କୁ କିଛି କହିବାର ସାହସ ମୋର ଆଉ ନଥୁଲା | 

ନୀରବରେ ମୁଁ ଉଠି ଠିଆ ହେଲି | ମୋ ପଛେ ପଛେ ମିଷ୍ଟର ଦତ୍ତ ମଧ୍ଯ ଉଠି ପଦାକୁ 
ଆସିଲେ । 

ମି: ଦତ୍ତଙ୍କ ସେହି କୃଷ୍ଣଠଚୃଡ଼ା ଗଛ ପାଖରେ ମୁଁ ପଚାରିଲି, ତମେ କଅଣ ସତରେ 
ଏମ୍‌.ବି., ବି.ଏସ୍‌. ପାଶ୍‌ କରି ନାହଁ ସମୀର ବାବୁ ! 

ମି: ଦତ୍ତଙ୍କ ମୁହଁରୁ ରକ୍ତ ଶୁଖିଗଲା ! କଣ୍ଠ ହେଲା ବାଷ୍ପରୁଦ୍ଧ । ସେ କଂପିତ ଗଦଗଦ୍‌ 
କଣ୍ଠରେ କହିଲେ, “ ‘ତମେ... ତମେ ବି ମତେ ସନ୍ଦେହ କରୁଛ ? ' ' 

ମୁଁ ଗମ୍ଭୀର ସ୍ଵରରେ କହିଲି, “ ' ଅବିଶ୍ବାସ ହୁଏତ କରି ନ ଥାନ୍ତି । କିନ୍ତୁ ମାଜିଷ୍ଟେଟଙ୍କ 
କଥା ଶୁଣିଲା ପରେ ସନ୍ଦେହ ମୋ ମନରେ ପ୍ରବେଶ କରିବାକୁ ବାଧ ହୋଇଛି ।' ' 

ମୋ ହାତ ଧରି ପକାଇଲେ ମିଷ୍ଟର ଦତ୍ତ । 

କହିଲେ, ମୁଁ କେମିତି... କେମିତି ବୁଝାଇବି ଯେ ମୀର୍‌ ମହମ୍ମଦ ନାମରେ 
ଏମ୍‌.ବି.ବି.ଏସ୍‌.ପାସ୍‌ କରିଥିବା ଡାକ୍ତର ମୁଁ ହେଉଛି ସମୀର ଦତ୍ତ... । ସେ କଥା କହିବାର ବାଟ 
ମୁଁ ନିଜେ ନିଜ ହାତରେ ବନ୍ଦ କରିଦେଇ ଆସିଛି । ପାକିସ୍ଥାନ ସୀମା ଡେଇଁଲା ଦିନ ଭାବିଥିଲି 
ମୀର୍‌ ମହମ୍ମଦ ନାମଟା ବି ମୁଁ ଛାଡ଼ି ଦେଇ ଆସିବି । ବୃହନ୍ଧଳାର ବେଶ ଛାଡ଼ି ମୁଁ ହେବି ସମୀର 
ଦତ୍ତ | ଇମିଗ୍ରେସନ ସାର୍ଟିଫିକେଟରେ ସେଥୁପାଇଁ ମାର୍‌ ମହମ୍ମଦ ନାମ ବଦଳାଇ ମୁଁ ଲେଖାଇଛି 
ସମାର ଦତ୍ତ । ସେଇ ନାମରେ ସରକାରୀ ସାହାଯ୍ୟ ମୁଁ ଗ୍ରହଣ କରିଛି । ଆଜି କେମିତି ବୂଝାଇବି 
ଯେ ମୀର୍‌ ମହମ୍ମଦ ନାମଧାରୀ ସେହି ଚିକିତ୍ସାଳୀବୀ ଲୋକ ମୁଁ ସମୀର ଦତ୍ତ ! 

ମୋ ଆଖି ଆଗରୁ ରହସ୍ୟର ଅନ୍ଧକାର ପରଦାଟା ଅପସାରିତ ହୋଇଗଲା | ସମୀର ଦତ୍ତ 
ବଦଳରେ ମୁଁ ଭଲ କରି ଚାହିଁ ଦେଖିଲି, ମୀର ମହମ୍ମଦକୁ- କେବଳ ଜୀବନ-ପୈତୃକ ପ୍ରାଣକୁ 
ବଞ୍ଚାଇବା ପାଇଁ ହିନ୍ଦୁନାମ ବଦଳାଇ ସେ ମୁସଲମାନ ନାମର ବୁର୍ଖା ପିନ୍ଧିଥିଲା ବୁର୍ଷା ଖୋଲି ଆଜି 
ସେ ନିଜ ଚେହେରା ନେଇ ସୂୁର୍ଯ୍ୟାଲୋକରେ ଠିଆ ହେଲା ବେଳେ କେହି ତାକୁ ଚିହ୍ଦିପାରୁନାହାନ୍ତି ! 

ଢାକା ମେଡ଼ିକାଲ କାଉନସିଲର୍‌ ହିସାବ ଖାତାରେ ମୀର ମହମ୍ମଦର ନାମ ଅଛି । ସମୀର 
ଦତ୍ତ ସେଠାରେ ଏକ ଛାୟା, କାୟା ନୂହେଁ | 

ସମୀର ଦତ୍ତ ଆଖିରେ ଛଳ ଛଳ ଢଳ ଢଳ ହେଉଥିଲା ବିନ୍ଦୁ ବିନ୍ଦୁ ଲୁହ । 


on 

ଗହଳସମସଗ୍ର ୨୯୩ 


ମୋର ମନେ ହେଲା ତାହା ଲୁହ ନୁହେଁ, ଲହୁ । ରକ୍ତ ଝରୁଛି ସମୀର ଦତ୍ତ ଅଖିରୁ । 
ସେ ଲହୁ ମିଶା ଲୁହକୁ ପୋଛି ଦେବା ପାଇଁ ମୋର ହାତ ଉଠିଲା ନାହିଁ 


(ଚାରି ) 


ସେଦିନ ରାତିରେ ମୋର ଆଉ ସୂନିଦ୍ରା ହେଲା ନାହିଁ । ବିପନ୍ନ ସମୀର ଦତ୍ତର 
ନିଃସହାୟତାରେ ମୋ ମନର କୋଣ ଅନୁକୋଣ କାରୁଣ୍ୟରେ କାତର ହୋଇ ଉଠିଥିଲା | 

ନିଜର ବିପର୍ଯ୍ୟୟ ପାଇଁ କଅଣ ସମୀର ଦତ୍ତ ନିଜେ ଦାୟୀ ! ଏ ହିଂସା-ଢଟିଳ, ଇର୍ଷା- 
କାତର ପୂଥବୀରେ ବଞ୍ଚରହିବାର ଅଧକାର କଅଣ ତା”ର ନାହିଁ ! 

ତା'ର ଏ ଦୂର୍ଭାଗ୍ୟ ପାଇଁ ଦାୟୀ କିଏ ? 


(ପାଞ୍ଚ) 


ସମୀର ଦତ୍ତ ଦିନକୁ ଦିନ ପ୍ରାଣହୀନ ପାଷାଣ ପ୍ରତିମାରେ ପରିଣତ ହୋଇ ଯାଉଥିଲେ । 
ନିଜର ବସାଘର ଛାଡ଼ି ବାହାରେ ବେଶି ବୁଲିବାର କେହି ତାଙ୍କୁ ଆଉ ଦେଖିଲେ ନାହିଁ । 

ଯେଉଁ ରୋଗୀମାନେ ତାଙ୍କ ପାଖକୁ ଚିକିତ୍ସା ପାଇଁ ଆସୁଥିଲେ, ସେମାନଙ୍କୁ ମଧ୍ୟ ସେ 
ଫେରାଇ ଦେଉଥିଲେ । ରୋଗୀ ବେଶି କାକୃତି ମିନତି କଲେ ସେ ବିରକ୍ତ ଭାବ ପ୍ରକାଶ 
କରୁଥିଲେ ବୋଲି ମୁଁ କେତେକଙ୍କଠାରୁ ଶୁଣିଲି । 

ଦିନେ ଅପରାହ୍ଣରେ ଯାଇ ଦେଖିଲି, ସେ କୃଷ୍ଣଚୂଡ଼ାର ସ୍ତବକରେ ଗୋଟିଏ ମାଳ 
ଗୁନୁଛନ୍ତି । 

ସମ୍ଭବତଃ ମତେ ଦେଖି ସେ ଅପ୍ରସ୍ତୁତ ହେଲେ । 

ମୁଁ ପଚାରିଲି ! ଏ ମାଳା କାହାପାଇଁ ଗୁନୁଛ ଡାକ୍ତର ? 

ସେ ମ୍ଳାନ ହସ ହସିଲେ । 

କହିଲେ, ମୁଁ ଡାକ୍ତର ନୁହେଁ “ମୋର ସାର୍ଟିଫିକେଟ ନାହିଁ । ମୁଁ ମାଳି-ମାଳ ଗୁନ୍ଧୁଛି । 

ସମୀର ଦର୍ତ ପ୍ରକୃତି ସ୍ଥିତ ? 

ମୁଁ ଅବାକ୍‌ କଣ୍ଠରେ ପ୍ରଶ୍ନକଲି, ଏ କୃଷ୍ଣଚୂଡ଼ାର ମାଳା କାହା ପାଇଁ ? 

ସେ ମୋ ମୁହଁକୁ ସିଧା ଚାହିଁଲେ । 

କହିଲେ, ଏ ରକ୍ତର ମାଳା | ପେନ୍ଛା ପେନ୍ମା ରଙ୍ଗ | କୃଷ୍ଣଚୂଡ଼ାରେ ନୁହେଁ ଥୋପା ଥୋପା 
ରକ୍ତରେ ମୁଁ ଏ ହାର ଗୁତ୍ଧଛି । କାହା ପାଇଁ ନୁହେଁ -ନିଜ ପାଇଁ । 

ରକ୍ତ କଥା ଶୁଣି ମୁଁ ଚମକି ଉଠିଲି । 

ସେତେବେଳେ ଆଉ ବେଶି କଥାବାର୍ଭା କରିବାକୁ ଇଛା ହେଲା ନାହିଁ । ଧୀର ପଦକ୍ଷେପରେ 
ମୁଁ ପ୍ରସ୍ଥାନ ପାଇଁ ଉଦ୍ୟତ ହେଲି । 

ସେ ମୋ ପଛେ ପଛେ ଆସିଲେ । କାୟା ପଛେ ପଛେ ଛାୟା ଭଳି; ଧୀର, ଲଘୁ 
ପଦକ୍ଷେପରେ | . 

ମୁଁ ତାଙ୍କର ବାରଣ୍ଡା ଅତିକ୍ରମ କରି ରାସ୍ତାକୁ ଓହ୍ଲାଇବା ଆଗରୁ ସେ ମୋ ନାମ ଧରି 
ଡାକିଲେ । 

ତାଙ୍କ କଣ୍ଠରେ ଅସ୍ତ ଝଣତ୍କାରର ଝଂକାର | 

ମୁଁ ଭୟଭୀତ ଭାବରେ ପଛକୁ ଫେରି ଚାହିଁଲି । 

ସେ କହିଲେ, ତମେ ଆଉ ମୋ ପାଖକୁ ଆସିବ ନାହିଁ । ଆସିଲେ ମୁଁ ତମକୁ ଖୁନ୍‌ 
କରିଦେବି । ମତେ ବି ଖୁନ୍‌ କରି ଆସେ ! ରକ୍ତ ବହାଇ ଆସେ । 

ତା'ପରେ ତାଙ୍କର ହୋ ହୋ ହସ | ହସରେ କୌଣସି ଛନ୍ଦ ନ ଥିଲା, ତାଳ ନଥୁଲା | 

ସମୀର ଦତ୍ତର ଏ କଅଣ ହେଲା ? 


(ଛଅ) 


ମୁଁ ଦୂଇ ତିନି ଦିନ ମାନସିକ ସ୍ଵାସ୍ଥ୍ୟ ହରାଇ ବସିଥଲି । ସବୁବେଳେ ଉଦବାସ୍ତୁ ସମୀର 
ଦର କଥା ମୋର ମନେ ପଡୁଥିଲା | 

ସେ ହୁଏତ ସାଧାରଣ ଲୋକ ଥୁଲେ । ଖୁନ୍‌ କଥା ଶୁଣିଲେ ଭୟରେ ଜଡ଼ସଡ଼ 
ହୋଇଯାଉଥୁଲେ । କିନ୍ତୁ ଆଜି ସେ ଥୋପା ଥେପା ରକ୍ତରେ ହାର ଗୁନ୍ଧି ନିଜ ବେକରେ ପିନ୍ଧିବା 
ପାଇଁ ବ୍ୟଗ୍ର କାହିଁକି ? 

ତାଙ୍କ ମନରେ କିଏ ସେ ଲଗାଇଲା ଏହି ରକ୍ତଫୁଲର ନିଶା ? 

ମାଜିଷ୍ଟ୍ରେଟ୍‌ ସାହେବ ? 

ଢାକା ମେଡ଼ିକାଲ୍‌ କାଉନସିଲ୍‌ ? 

ନା-ଏ ସମାଜ, ଏ ସାମାଜିକ ବ୍ୟବସ୍ଥା ? 

ତା” ଆରଦିନ ଶୁଣିଲି ପୋଲିସ ଯାଇ ସମୀର ଦତ୍ତଙ୍କ ଧମକାଇଛି । ପୁରୀ ଛାଡ଼ି ଯିବାକୁ 
ପରାମର୍ଶ ଦେଇଛି । 

କାରଣ ସମୀର ଦତ୍ତ ପ୍ରତାରକ । 

ପାକିସ୍ଥାନୀ ଉଦବାସ୍ତୁ ? 


(ସାତ ) 


ମତେ ସଂପୂର୍ଣ ଅବାକ୍‌ କରିଦେଇ ତା' ଆରଦିନ ଡାକରେ ଆସିଲା ସମୀର ଦତ୍ତଙ୍କ 
ଚିଠି । 

ମୋ ଘରଠାରୁ ସମୀର ଦତ୍ତଙ୍କ ବସା ତିନି ମାଇଲ ବାଟ । ନିଜେ ନ ଆସି ସେ ଡାକରେ 
ଚିଠି ପଠାଇଛନ୍ତି କାହିଁକି ? 

ସେତିକିରେ ମୋର ବିସ୍ମୟ ସମାପ୍ତ ଘଟିବାର ନଥିଲା । ଭାନୁମତୀ ପେଡ଼ିରୁ ଅତ୍ୟାଶ୍ଚର୍ଯୟ 
ପଦାର୍ଥ ବାହାରିଲା ପରି ସେ ପନ୍ଦର ପଇସାର ଲଫାପା ଭିତରୁ ବାହାରିଲା ଏକ ବିସ୍ମୟକର 
ପତ୍ର । 

ସମୀର ଦତ୍ତ ଆତ୍ହତ୍ୟଯା କରିଛନ୍ତି । 

ମୋ ପାଖକୁ ଲେଖିଛନ୍ତି, ତାଙ୍କ ଆତ୍ସହତ୍ୟାର ଇତିବୃତ୍ତି | 

ସମୀର ଦରଙ୍କ ସ୍ଵଗତୋକ୍ତି । 

ରର୍ଷା ସନ୍ଦେହ ମଧ୍ଯରୁ ହିଁ ପାକିସ୍ଥାନର ପରିକଳ୍ଧନା ଜନ୍ମଲାଭ କରିଥିଲା । ତେଣୁ ପାକିସ୍ଥାନରେ 
ମତେ ଯଦି କେହି ସନ୍ଦେହ କଲା, ମୋ ଚିକିତ୍ସାର ପାରଦର୍ଶିତାରେ ଶର୍ଷା ପରବଶ ହୋଇ ମତେ 
ଆହତ କଲା, ସେଥୁରେ ମୁଁ ଦୁଃଖିତ ହୋଇଛି; କିନୁ ଭାଙ୍ଗ ପଡ଼ିନାଇଁ | ଜିଇଁ ରହିବାର ସୁବର୍ଣ 
ସ୍ବପ୍ନରେ ମୋର ରୁକ୍ଷ ମନ ପଲ୍ଲବିତ ହୋଇଛି । 

କିନ୍ତୁ ଭାରତବର୍ଷ ! 

ଦୟା, କ୍ଷମା, ସହିଷୁତାର ସେଇ ମୋର ସ୍ବପ୍ନର ଏ ଭାରତବର୍ଷର କଣ ହେଲା ? କାହିଁକି 
ତାହାଠୁଁ ମୁଁ ପାଇଲି ନାହିଁ ଟୋପାଏ ହେଲେ ସହାନୁଭୂତି, ବିନ୍ଦୁଏ ହେଲେ କରୁଣା ଧାରା ! 

ଯୋଗ୍ୟତା ଥାଇ ମୁଁ ସାମାନ୍ୟ ସାର୍ଟିଫିକେଟ ଅଭାବରୁ ଅଯୋଗ୍ୟ ହେଲି; ଆଉ ସମସ୍ତ 
ଅଯୋଗ୍ୟତା ସତ୍ତ୍ଵେ କେବଳ ସାର୍ଟିଫିକେଟ ଧରି କେମିତି ଏ ଦେଶରେ ହଜାର ହଜାର ଲୋକ 
ଯୋଗ୍ୟ ହୋଇ ଉଠିଲେ ! 

ମୁଁ ଜାଶେ- ତମେ ହିଁ ମୋର ଏକମାତ୍ର ବନ୍ଧୁ ଦୋସର, ସବୁ କଥା ମୁଁ ତମକୁ କହିଛି- 
ତମେ ମତେ ବଞ୍ଚବାର ରାହା ଦେଖାଇଛ । ତମରି ଯେଗୁଁ ମୁଁ ବୁଝିଛି ଏ ଭାରତବର୍ଷର କାୟା 
ନଷ୍ଟ ହୋଇ ଯାଇଛି- କିନୁ ଆତ୍ସା ରହିଛି ଅମର, ଅକ୍ଷୟ ! 

ଇଚ୍ଛା କଲେ ପୁଣି ବୃହନ୍ଧଳା ବେଶ ଧରି ମୁଁ ବଞ୍ଚପାରନ୍ତି ଯେମିତି ଢାକାରେ ବଞ୍ଚଥଲି 
ମୀର୍‌ ମହମ୍ମଦର ବୁର୍ଷା ପିନ୍ଧି । କିନ୍ୁ ଭାରତବର୍ଷ ଯେ ମୋର ମାଆ ! ମାଆ ପାଖରେ ମୁଁ ମାୟା 
କରିପାରିବି ? 

ପାରିବି ନାହିଁ । 

ତେଣୁ ମୁଁ ଆତୃହତ୍ୟା କରୁଛି । ନିଜ ହାତରେ ମୁଁ ପିନ୍ଧୁଛି ଥୋପା ଥୋପା ସେ ରକ୍ତର 
ଫୁଲହାର | ଯେ ମାରି ନ ପାରେ- ସେ ବଞ୍ ଜାଣେନା । ତେଣୁ ମୋର ମୃତ୍ୟୁ ପାଇଁ ମନ 
ଦୁଃଖ କରିବ ନାହିଁ 

ତଳେ ସମୀର ଦତ୍ତଙ୍କ ଦସ୍ତଖତ । 

ସେ ଦସ୍ତଖତ୍‌ ମୁଁ ପଡ଼ିପାରିଲି ନାହିଁ । ଆଖିର ଜଳରେ ଦୃଷ୍ଚି ଶକ୍ତି ମୋର ଆଛନ୍ତ 
ହୋଇଗଲା । 

ସମୀର ଦତ୍ତ ଲେଖିଛନ୍ତି, ମୁଁ ମନ ଦୁଃଖ କରିବି ନାଇଁ । କାରଣ ସେ ସମସ୍ତ ଦୂଃଖ 
କଷ୍ଟର ଉର୍ନ୍ବରେ ! କାରଣ ସେ ନିଜ ବଞ୍ଚବାର ରହସ୍ୟ ଜାଣିଥିଲେ, ମରଣର କାରଣ ତାଙ୍କର 
ଅଜ୍ଞାତ ନଥୁଲା ! ମୃତ୍ୟୁକୁ ସେ ଉଦାର ହୃଦୟରେ କ୍ଷମା କରି ଯାଇଛନ୍ତି ! 

(ଆଠ) 


ସମୀର ଦତ୍ତ ସେଦିନ ମତେ ଖୁନ୍‌ କରିବେ ବୋଲି କହିଥିଲେ | ଅଥଚ ସେ ନିଜେ 
ହେଲେ ଆତୃଘାତୀ ! କାରଣ ସେ ବୁଝିଥିଲେ, ଯେ ଅନ୍ୟକୁ ମାରି ନ ଜାଣେ ସେ ନିଜେ ବଞ୍ଚ 
ଜାଣେ ନାଇଁ ! ! 

ସମୀର ଦତ୍ତଙ୍କ ବସା ପାଖରେ ପହଞ୍ଚଲା ବେଳକୁ ବେଳ ଅନେକ ହୋଇଯାଇଥିଲା । 
ରିକସାରୁ ଓହ୍ଲାଇ ମୁଁ ଦେଖିଲି ସମଗ୍ର ଅଞ୍ଚଳରେ ଏକ ଶ୍ଵଶାନର ଶୂନ୍ୟତା ପରିବ୍ୟାପ୍ତ ହୋଇ 
ରହିଛି । ଛୋଟ ପିଲା କେତୋଟି ରାସ୍ତା ପାଖରେ ଠିଆ ହୋଇ ସମୀର ଦଉଙ୍କ ବସା ଆଡ଼କୁ 
ଭୟାତୁର ଦୃଷ୍ଟିରେ ଚାହିଁ ରହିଛନ୍ତି ! 

ସତେ ଯେମିତି ଗୋଟାଏ ଝଡ଼ ଏଇ ଅଳ୍ପ ସମୟ ଆଗରୁ ଏ ଅଞ୍ଚଳରେ ପ୍ରବାହିତ 
ହୋଇଯାଇଛି ! 

ସମୀର ଦତ୍ତଙ୍କ ଘର ଅଗଣାରେ ଚେୟାର ପକାଇ ବସିଥିଲେ ଦୂଇଜଣ ପୋଲିସ ଅଫିସର । 
ମତେ ଦେଖି ସେମାନେ ଉଠି ଠିଆ ହେଲେ | ମୁଁ ପଚାରିଲି, ଖବର କ'ଣ ? ଚାରିଆଡ଼େ 
ଶୁନ୍‌ଶାନ୍‌ ଦେଖୁଛି ! 

ଉଦବାସ୍ତୁ ସମୀର ଦତ୍ତଙ୍କ କେହି ଖୁନ୍‌ କରିଛି । -ଜଣେ ପୋଲିସ ଅଫିସର କୁଣ୍ଡିତ 
କଣ୍ଠରେ ଉତ୍ତର ଦେଲେ । 

ଖୁନ୍‌ କଥା ଶୁଣି ମୁଁ ମଧ୍ଯ ଚମକି ଉଠିଲି । 

ପଚାରିଲି, ସମୀର ଦଉ ମୋର ବନ୍ଧୁ । କିନ୍ତୁ ତାଙ୍କର ଖୁନ୍‌ ହୋଇଛି ବୋଲି ଆପଣ 
ଭାବୁଛନ୍ତି କାହିଁକି ? ସେ ଆତ୍ସହତ୍ୟା କରିଥାଇ ପାରନ୍ତି ! 

ଅନ୍ୟ ପୋଲିସ ଅଫିସର ଜଣଙ୍କ ମୁହଁରେ ବୁଦ୍ଧିଦୀପ୍ର ହସର ଚାଞ୍ଚଲ୍ୟ ଦେଖାଗଲା | ସେ 
କହିଲେ, ତାଙ୍କ ଛାତିରେ ଛୁରାମାଡ଼ ହୋଇଛି । ଆତ୍ସହତ୍ୟା କରିଥୁଲେ ସେ ଆହୁରି ସୂକ୍ଷ୍ମ ଉପାୟରେ 
ତାହା କରିପାରି ଥାଆନ୍ତେ | ବିଶେଷତଃ ସେ ଯେତେବେଳେ ଜଣେ ଡାକ୍ତର, ସେଭଳି ପଦାର୍ଥ 
ତାଙ୍କ ପାଇଁ ଦୁର୍ଲଭ ନ ଥୁଲା | 

ଭାବିଲା ଭଳି ଗୋଟିଏ କଥା | 

କିନ୍ତୁ ମୁଁ କିଛି ଭାବିବାକୁ ପ୍ରସ୍ତୁତ ନଥୁଲି । 

ପଚାରିଲି, ଖୁନୀକୁ ଧରିବାକୁ ଆପଣମାନେ କିଛି ଉଦ୍ୟମ କରିଛନ୍ତି ! 

ପୋଲିସ ଅଫିସର ଜଣେ ଖୁନ୍‌ ଅଭିଯୋଗରେ କେତେଜଣଙ୍କୁ ଗିରଫ କରିଥିବା କଥା 
ମତେ କହିଲେ । ସେ ଯେଉଁମାନଙ୍କ ନାମ କହିଲେ, ସେମାନେ ସହରର ଜଣାଶୁଣା ଦାଗୀ, 
ଗୁଣ୍ଡା । ସହରର ଯେକୌଣସି ଅଘଟଣ ଘଟିଲେ ସେମାନେ ପ୍ରଥମେ ଗିରଫ୍‌ ହୋଇ ଜେଲ୍‌କୁ 
ଯାଆନ୍ତି | ପୋଲିସର ହିସାବ ଖାତାରେ ସେମାନଙ୍କ ନାମ ଅନେକ ଦିନ ଧରି ଗଡ଼ି ଆସୁଛି | 

ସମୀର ଦତ୍ତଙ୍କ ଶବ ପୋଷ୍ଟମଟମ ପାଇଁ ପଠାଇ ଦିଆଯାଇଥୁଲା । ମତେ ତାଙ୍କୁ ଦେଖିବାର 
ସୁଯୋଗ ମିଳିଲା ନାହିଁ । ତାଙ୍କୁ ଦେଖିବାକୁ ମଧ୍ୟ ମୋର ଖୁବ୍‌ ଉତ୍ସାହ ନଥୁଲା । 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୨୯୭ 


ମୁଁ ଅନ୍ୟମନସ୍ଵ ଭାବରେ ପଚାରିଲି, ଯେଉଁମାନଙ୍କୁ ଗିରଫ୍‌ କରାଯାଇଟି, ସୋମନଙ୍କ 
ବିରୁଦ୍ଧରେ ଅଭିଯୋଗ କଅଣ ? 

ସନ୍ଦେହ କରାଯାଉଛି ମି: ଦତ୍ତ ପାକିସ୍ଥାନରୁ ପଳାଇ ଆସିଲା ବେଳେ ଅନେକ ସୁନା 
ନେଇ ଆସିଥଲେ । ତା'ର ସନ୍ଧାନ ପାଇ କେହି ତାଙ୍କୁ ହତ୍ୟା କରିଛି । 

ପୋଲିସ ଅଫିସରଙ୍କ କଥା ଶୁଣି ହସିବାକୁ ଇଛା ହେଉଥିଲେ ମଧ୍ଯ ମୁଁ ହାସ୍ୟସମ୍ବରଣ 
କରିନେଲି । 

କାରଣ ମୁଁ ଜାଣିଥିଲି, ସମୀର ଦର ପାକିସ୍ଥାନରୁ କୌଣସି ସ୍ବର୍ଣ ଭଣ୍ଡାର ନେଇ ଆସିନଥଲେ; 
ସେ ଆସିଥିଲେ କେବଳ ଭାରତବର୍ଷକୁ ଏକ ଗଭୀର ଆତ୍ସବିଶ୍ଵାସ ନେଇ । ପରିସ୍ଥିତି ତାଙ୍କ 
ମନରୁ ସେଇ ବିଶ୍ଵାସ, ପ୍ରତ୍ୟୟକୁ ହରଣ କରି ନେଲା ପରେ ସେ ଆତୃହତ୍ୟା କରିଛନ୍ତି । 

ସମୀର ଦରତ୍ତଙ୍କ ପାଖରୁ କିଛି ପଦାର୍ଥ ମିଳିଛି ? ମୁଁ ପଚାରିଲି । 

ପୋଲିସ ଅଫିସର ଜଣକ କହିଲେ, ମି: ଦଉଙ୍କ ପକେଟରୁ ଗୋଟିଏ ଛୋଟ ଜଗନ୍ନାଥ 
ଫଟୋ ଆଉ ଦଳି ମକଚି ହୋଇଯାଇଥିବା କେତୋଟି କୃଷ୍ଣଚୂଡ଼ା ଫୁଲ ଭିନ୍ନ ଆଉ କିଛି ମିଳିନାହିଁ । 

ଜଗନ୍ନାଥ ଫଟୋ ଆଉ ଦଳିତ କୃଷ୍ଣଚୂଡ଼ା ସ୍ତବକ ! 

ଗୋଟିଏ ବିଶ୍ଵାସ ଆଉ ଅନ୍ୟଟି ନଷ୍ଟ-ପ୍ରତ୍ୟୟର ପ୍ରତୀକ ! ଗୋଟିଏ ପ୍ରତୀକ ଜଗନ୍ନାଥଙ୍କ 
ଫଟୋ ତାଙ୍କ ମନରେ ଭରି ଦେଇଥୁୂଲା ବଞ୍ଚବାର ବିଶ୍ଵାସ ଆଉ ଅନ୍ୟ ପ୍ରତୀକ ଦଳିତ କୃଷ୍ଣଚୂଡ଼ା 
ତାଙ୍କ ମନରେ ଆଣିଦେଇଥିଲା ଆତୃହତ୍ୟାର ହାହାକାର ! 

ସମୀର ଦତ୍ତ କଅଣ କବି ଥଲେ ! 

ମୁଁ ଭାବନା, ଦୃନ୍ଦରର ଅତଳ ସାଗରରେ ନିମଗ୍ନ ହୋଇଗଲି । 

ସେ ସ୍ଥାନରେ ଠିଆ ହେବା ପାଇଁ ଆଉ ମୋର ଇଛ୍ଛା ନଥୁଲା | ମୁଁ ଆସ୍ତେ ଆସ୍ତେ ଫେରି 
ଆସିବାର ଉପକ୍ରମ କଲି | 

ଜଣେ ପୋଲିସ ଅଫିସର ମତେ ବାଧା ଦେଇ କହିଲେ, ଆପଣ ମି: ଦରଙ୍କର ବନ୍ଧୁ ! 
ତାଙ୍କ ବିଷୟରେ କିଛି ଖବର ଦେଇ ପାରିବେ ? 

ବିରକ୍ତ ହେବା ଭଳି ରୁକ୍ଷ କଣ୍ଠରେ ମୁଁ କହିଲି, ଯେଉଁମାନଙ୍କ ହତ୍ୟା ଅପରାଧରେ ଗିରଫ 
କରିଛନ୍ତି, ସେମାନଙ୍କୁ ଛାଡ଼ି ଦିଅନ୍ତୁ । ସେମାନେ ନିର୍ଦ୍ଦୋଷ । ଆଉ ଯେ ପ୍ରକୃତ ଅପରାଧୀ 
ଆପଣ ସେମାନଙ୍କୁ ଗିରଫ କରି ପାରିବେ ନାଇଁ । 

ପୋଲିସ ଅଫିସର ଜଣକ ଉଦ୍‌ବିଗ୍ଧ କଣ୍ଠରେ ପଚାରିଲେ, ଅପରାଧୀ କିଏ ଆପଣ 
ଜାଣନ୍ତି ? 

ଉତ୍ତ୍ୟକ୍ତ କଣ୍ଠରେ ମୁଁ ଉତ୍ତର ଦେଲି, ଜାଣେ | ଯେଉଁମାନେ ଏ ଦେଶକୁ ଭାଗ ଭାଗ 
କରି ଦେଇ ନିଶ୍ଚିତରେ ସାତ ସମୁଦ୍ର ପାର ହୋଇ ଚାଲିଗଲେ... ଗୋଟିଏ ମାଆର ଦେହକୁ 
ଅସ୍ତୋପଚାର ଦ୍ଵାରା ଦୂଇ ଖଣ୍ଡ କରିଦେଇ ସମୀର ଦତ୍ତ ଭଳି ହଜାର ହଜାର ଛେଉଣ୍ଡ ଛୁଆଙ୍କୁ 
ଆତ୍ସହତ୍ୟା, ସାମ୍ପଦାୟିକ ଦଙ୍ଗାର ଅନ୍ଧକାର ଗର୍ଭକୁ ଠେଲି ଦେଲେ, ସେଇମାନେ ହିଁ ଏଇ ହତ୍ୟା 
ପାଇଁ ଦାୟୀ । 

ବିଭୂତି ପଟ୍ଟନାୟକ 
୨୯୮ ଗଳ୍ପସମଗ୍ର 

ପୋଲିସ ଅଫିସର ଦୁହିଁଙ୍କ ଚକ୍ଷୁତାରକା ବିଷ୍ଣାରିତ ହୋଇ ଉଠିଲା । କିନ୍ତୁ ସେମାନେ କିଛି 
କହିପାରିଲେ ନାହିଁ । 

ସେମାନଙ୍କୁ ଅନୁକମ୍ପା କଲା ଭଳି ତାଚ୍ଛଲ୍ଯଭରା କଣ୍ଠରେ ମୁଁ କହିଲି, ଆପଣ ମତେ 
ଗିରଫ କରିପାରନ୍ତି-ନିରୀହ ଦାଗୀ, ଗୁଣ୍ଡାଙ୍କୁ ଜେଲ୍‌କୁ ବିନା କାରଣରେ ପଠାଇ ଦେଇ ପାରନ୍ତି | 
କିନ୍ତୁ ଯେଉଁମାନେ ପ୍ରକୃତରେ ସମୀର ଦଉ୍ତଙ୍କ ମୃତ୍ୟୁପାଇଁ ଦାୟୀ, ଯେଉଁମାନେ ଚକ୍ରାନ୍ତ ଦ୍ଵାରା ଏ 
ଦେଶକୁ ଦୂଇଖଣ୍ଡ କରି ସବୁଦିନ ପାଇଁ ସାମ୍ପଦାୟିକତାର ବିଷ ମଞ୍ଜି ପୋତି ଦେଇଗଲେ, 
ସେମାନଙ୍କ କେଶାଗ୍ର ସୁଦ୍ଧା ଆପଣ ସ୍ପର୍ଶ କରିପାରିବେ ନାହିଁ | ସେମାନେ ବୁବ୍ଧିମାନ, ସେମାନଙ୍କ 
ସାମ୍ରାଜ୍ୟରେ ଦିନେ ସୂର୍ଯ୍ୟାସ୍ତ ହେଉନଥିଲା । ସେମାନଙ୍କ ଚକ୍ରାନ୍ତରେ ଅନେକ ସମୀର ଦତ୍ତ, 
ମୀର୍‌ ମହମ୍ମଦ ମରିଛନ୍ତି, ମରୁଛନ୍ତି, ମରିବେ... ଆପଣମାନେ ସେଥୁରେ ବାଧା ଦେଇ ପାରିବେ 
ନାହିଁ । 

ତା'ପରେ ସମୀର ଦତ୍ତ ଚିଠିଟା ସେମାନଙ୍କ ହାତକୁ ମୁଁ ବଢ଼ାଇ ଦେଲି । 

ଜଣେ ପୋଲିସ ଅଫିସର ଚିଠି ପଢ଼ି ସାରି କ୍ଷୀଣ କଣ୍ଠରେ ଆର୍ଭଁନାଦ କରି ଉଠିଲେ, 
ଆତ୍ସହତ୍ୟା ! 

ଅନ୍ୟ ଜଣକ ପ୍ରଶ୍ନକଲେ, କିନ୍ତୁ... କିନୁ ନିକ ଛାତିରେ ଛୁରୀ ଭୂଷି ଏପରି ବୀଭସ୍ସ 
ତଙ୍ଗରେ ସେ ଆତ୍ସହତ୍ୟା କଲେ କାହିଁକି ? 

ମୁଁ ସଂକ୍ଷେପରେ ସେମାନଙ୍କୁ କହିଲି, ହୋଇପାରେ ନିକର ସ୍ତ୍ରୀ ପିଲାଙ୍କ ଛାତିରେ ଛୁରୀ 
ଭୂଷା ହେବାର କରୁଣ ଦୃଶ୍ୟ ସେ ଦେଖିଥିଲେ । ସେଇ ବିଭସସ ଦୃଶ୍ୟକୁ ହୁଏତ ଭୁଲିପାରି 
ନଥିଲେ ସମୀର ଦତ୍ତ | ସେଥୁଲାଗି ହୁଏତ ସେ ଠିକ୍‌ ସେହି ଢଙ୍ଗରେ ନିଜ ଉପରେ ପ୍ରତିଶୋଧ 
ନେଇଛନ୍ତି... 

ହତ୍ୟା ନୁହେଁ, ଆତୃହତ୍ୟା ! 

ପୋଲିସ ଅଫିସର ଦୟ ଭାରମୁକ୍ତ ହେବାଭଳି ସ୍ଵସ୍ତିର ନିଃଶ୍ବାସ ତ୍ୟାଗ କଲେ । 

ଆଶ୍ମିନ ଆକାଶରେ ଲଘୁ ମେଘଖଣ୍ଡ ଭଳି ଧୀର ପଦକ୍ଷେପରେ ମୁଁ ରାସ୍ତା ଉପରକୁ 
ଅବତରଣ କରି ଆସିଲି । ମୀର୍‌ ମହମ୍ମଦ ଆଉ ସମୀର ଦଉତଙ୍କ ମୁହଁ ମୋ ଆଖି ଆଗରେ 
ଜଗନ୍ନାଥଙ୍କ ଚକାଡୋଳା ଭଳି ଚକ୍ରଗତିରେ ଆବରିତ ହେଉଥିଲା | 

La 

ବିଭୂତି ପଟ୍ଟନାୟକ 
ଗଳସମଗ୍ର ୨୯୯ 


ପୁଅଖଇଲ 


ହଠାତ୍‌ ଲାଇନ୍‌ କଟି ବିଜୁଳି ଆଲୁଅ ନିଭିଗଲେ ଘରର କେଉଁ କୋଣରେ ଅବହେଳିତ 
ହୋଇ ପଡ଼ିଥିବା ଭଙ୍ଗା ମହମବତିଟି ଯେମିତି ହଠାତ୍‌ ମହା ମୂଲ୍ୟବାନ ଭଳି ମନେହୁଏ, ସେହିପରି 
ଚିରଦିନ କର୍ଚ୍ଧ ପକ୍ଷଙ୍କ ଦୃଷ୍ଟି ଅନ୍ତରାଳରେ ରହି ଆସିଥିବା ଅବହେଳିତ ଶ୍ୟାମଘନପୁର ଗ୍ରାମଟି 
ନିର୍ବାଚନ ବେଳେ ଗୁରୁତ୍ଵପୂର୍ଣ ହୋଇ ଉଠିଲା । 

ବାମପଟେ ପୁଅଖାଇ ନଇର ଲହ ଲହ ଜିଭ ଆଉ ଡାହାଣପଟେ ଦୀଘ ସାତମାଇଲ 
ବ୍ୟାପୀ ସୁବିସ୍ତୃତ କୋଇଲିଖିଆ କଣ୍ଟା ପରିବେଷ୍ଟିତ ପଥୁରିଆ ଗହୀର, ଶ୍ୟାମଘନପୁର ଗ୍ରାମକୁ 
ନାଲିସଡ଼କ ଆଉ ପୋଲିସଥାନା ଠାରୁ ଦୂରରେ ରଖି ଆସିଥୁଲା । କିନ୍ତୁ ନିର୍ବାଚନବେଳେ ହଠାତ୍‌ 
ଗୋଟାଏ ସରୁ କଚା ସଡ଼କ ଲମ୍ବି ଆସିଲା ଶ୍ୟାମଘନପୁର ଗ୍ରାମକୁ । ଗାଆଁର କଳା କଳା 
ଚାଷୀଲୋକମାନେ ଦେଖିଲେ ସେଇ କଟ୍ଟା ସଡ଼କ ଦେଇ ଅନେକ ଗୁଡ଼ାଏ ଅତ୍ତୁତ ବିସ୍ଲୟ ସବୁ 
ଗାଁ ଭିତରକୂ ଯାଆ ଆସ କଲେ । 

ପ୍ରଥମେ ଆସିଲା ବି.ଡ଼ି.ଓ. ସାହେବଙ୍କ ଜିପ୍‌ ! 

କଟା ସଡ଼କରେ ଧୁଳି ଉଡ଼ିଲା । 

ଲୋକେ ଶୁଣିଲେ ଶ୍ୟାମଘନପୁର ଗାଆଁ ନିମ୍ନପ୍ରାଥମିକ ବିଦ୍ୟାଳୟ କୁଆଡ଼େ ଏଥର ଏ 
ଅଞ୍ଚଳର ଭୋଟଗ୍ରହଣ କେନ୍ଦ୍ର ହେବ | ଗତଥର ଭୋଟ ଗ୍ରହଣ କେନ୍ଦ୍ରଟା ତିନି ମାଇଲ ଦୂରରେ 
ହୋଇଥିଲା | ସେଥିପାଇଁ ଏ ଗାଆଁର ଲୋକେ ନର୍ତ ପହଁରି ଭୋଟ ଦେଇ ଦିନକ ଲାଗି ରାଜା 
ହେବାପାଇଁ ମନ ବଳାଇ ନଥୁଲେ । ତେଣୁ ଏଥର ବହୁ କଷ୍ଠ କରି ଭୋଟ ଗ୍ରହଣ କେନ୍ଦ୍ରଟା 
ତିନିମାଇଲ ପଛକୁ ଘୁଞ୍ଚ ଆସିଲା ! 

ଏଇ ଗହୀର ଧାନ କ୍ଷେତ । ପୁଅଖାଇ ନଲର ଜଳ | ଏଇଥରରେ ଏ ତଳମାଳ ଲୋକଙ୍କ 
ଜାବନ । କେଉଁ ରାଜା କେଉଁଠି ରାଜପଣ କରୁଚି, ସେମାନଙ୍କୁ ସେଇକଥା ବୁଝିବା ପାଇଁ ବେଳ 
ନାହିଁ । ବୈଶାଖମାସରେ ବେଳ ଜଗି ମାଟି ନ ତାଡ଼ିଲେ ମାଟି ଠରକି ଯିବ । ଟୋପାଏ ବରଷା 
ଜଳ ମାଟି ଛୁଇଁଲେ, ଧରଣୀ ମାଆ ହେଲା ରତୁମତୀ । ବିହନ ନ ପକାଇଲେ ଫସଲ ହାନି ! 
ତା'ପରେ ଆସିଲା ବଛ୍ଛା, ବେଉଷଣ । କିଆରି କିଆରିରେ ପାଟିଲା ଫସଲ ହାଟ ବସିଲା ତା 'ପରେ- 

୩୦୦ ଗଳ୍ନସମଗ୍ର 

ଫସଲ ଆଉ ଜୀବନ-ଏ ଦୁଇଟା ଯାକ କଥା ଶ୍ୟାମଘନପୁର ଗାଆଁର ଚାଷୀମାନଙ୍କ 
ଜୀବନରେ ଦୁଇଟି ଅବିଚେଦ୍ୟ ଧାରା । ରାଜନୀତିର ଜଟିଳ ଗ୍ରନ୍ନୀରେ ଏଇ ସ୍ଵାଭାବିକ୍‌ ଜୀବନର 
ଧାରା ଏପର୍ଯ୍ୟନ୍ତ ଧରା ଦେଇନି । 

ସେଇ ଗାଆଁରେ ଆମ “ ନିର୍ବାଚନ-ଜରୁରୀ” ଟୁକ୍ଟା ଭୋଟ ଗ୍ରହଣର ପୂର୍ବଦିନ ସନ୍ଧ୍ୟାରେ 
ଆସି ଠିଆ ହେଲା । ଆଖପାଖ ଅଧମାଇଲିଏ ଦୂରରେ ଗାଁ ନାହିଁ ! ବିଚିତ୍ର ଏକ ଗ୍ରାମ | ଗହୀର 
ମଝିଟାରେ, ସମୁଦ୍ର ଭିତରର ଦ୍ଵୀପ ଭଳି, ଏ ଗାଆଁଟାକୁ ଦେଖି ମୋ ମନରେ ଭୌତିକ ଭାବର 
ସଂଚାରିତ ହେଉଥିଲା । 

ବେଶ୍‌ ସୁବିସ୍ତୃତ ଗ୍ରାମ, ତାଳ, ତମାଳ, ନାରୀକେଳ କୁଞ୍ଜ ଭିତରେ ଏକ ଛାୟାଶୀତଳ 
ପରିବେଶ । କିନ୍ଧୁ ଗ୍ରାମ ସୀମାନ୍ତରେ ଠିଆ ହୋଇ ଦୂରକୁ ଚାହିଁଲେ, ମାତୃଭୂମିର ରୁକ୍ଷତାରେ 
ମନଟା ହାହାକାର କରି ଉଠେ | 

ଆମ ପୋଲିଂ ପାର୍ଟିର ଅନ୍ଯାନ୍ଯ ସହକର୍ମୀମାନେ ଟ୍ରକରୁ ଅବତରଣ କରି ରହିବାର 
ବ୍ୟବସ୍ଥା କରିବାକୁ ଲାଗିଲେ । ରୋଷେଇ ବ୍ୟବସ୍ଥା ପାଇଁ ପିଅନକୁ ମୁଁ ଦୋକାନକୁ ପଠାଇଲି | 

ଦୋକାନରୁ ଫେରି ପିଅନ୍‌ ଯେଉଁ ସମ୍ବାଦ ଦେଲା, ମୁଁ ସେଥୁରେ ସ୍ତମ୍ଭିତ ! କିରୋସିନୀ 
ଛଟାଙ୍କିର ମୁଲ୍ୟ ତିନିଅଣା । ବର୍ଷକରେ ତିନି ଚାରିଥର ଗାଡ଼ିକରି ଦୋକାନୀ ନଅମାଇଲ ଦୂରରେ 
ଥିବା ବଜାରରୁ କିରୋସିନୀ ଆଣେ । ଲୋକେ ଜାଳନ୍ତି ପୁଲାଙ୍ଗ ତେଲ । 

ମୁଁ ସଚ୍କିତ ହେଲି । 

ଜୀବନଟା ତାହାହେଲେ ଏଠାରେ ପୂଲାଙ୍ଗ ତେଲର ଦୀପାଲୋକଭଳି ଶାନ୍ତ ଉତ୍ଦ୍ବଳ, 
କିରୋସିନୀ ଆଲୋକ ଭଳି ଧୂମ୍ରାଭ; ଦୁର୍ଗନ୍ଧମୟ ନୁହେଁ ! ଏ ଶାନ୍ତ ସରଳ ଜୀବନ ଭିତରକୁ 
ତାହାହେଲେ ନିର୍ବାଚନର ଏ କୋଳାହଳକୁ ଡାକି ଆଣିଲା କିଏ ? 

(ମୁଁ ପ୍ରିଜାଇଡ଼ିଂ ଅଫିସର, ଭୋଟଗ୍ରହଣ ମୋର କାମ | ଲେଖକର ହୃଦୟ, ଅନୁଭୂତି 
ଏଠାରେ ଅର୍ଥହୀନ !) 

ଆରଦିନ ଖୁବ୍‌ ଭୋରରୁ ଉଠି ମୁଁ ବ୍ୟାଲଟ୍‌ ବାକ୍ସ ଭୋଟ ଗ୍ରହଣ ପାଇଁ ସଜାଇ ରଖିଲି । 
ରାତି ଅଧରୁ ମୁଁ କେତେଟା ଜିପ୍‌ର ବିକଳ ଚିକ୍ରାର ମଧ୍ଯ ଶୁଣିଥିଲି । ସମ୍ଭବତଃ ରାଜନୈତିକ 
ଦଳର ଲୋକମାନେ ଲୋକଙ୍କୁ ଭାରତର ତୃତୀୟ ସାଧାରଣ ନିର୍ବାଚନର ଗୁରୁତ୍ଵ ସଂପର୍କରେ 
ଚେତେଇ ଦେବାକୁ ଆସିଥିଲେ | 

‘ଦିନ ଦୂଇଟାବେଳ ପର୍ଯ୍ୟନ୍ତ ଭୋଟଗ୍ରହଣ କେନ୍ଦ୍ରରେ କାଉ ଉଡ଼ୁଥିଲେ | ମୋ ପୋଲିଂ 
ପାର୍ଟିର ଅନ୍ୟାନ୍ୟ କର୍ମଚାରୀମାନେ ବହୁ ସମୟ ଅପେକ୍ଷା କଲା ପରେ ଗଭୀର କ୍ଲାନ୍ତିରେ ଘୁମାଇବାକୁ 
ଆରମ୍ଭ କରିଥଲେ । 

ଏହି ସମୟରେ କେତୋଟି ଶଗଡ଼ ଗାଡ଼ି ଆସିବାର ଶଦ୍ଦ ଶୁଣାଗଲା । ତା'ପରେ କିଛି 
ଲୋକ ଆସି ଭୋଟ ଗ୍ରହଣ କେନ୍ଦ୍ର ପ୍ରବେଶ କଲେ । ନିଷ୍ପାଣ ମୃତ ଦେହ ଯେପରି ହଠାତ୍‌ ଜିଇଁ 
ଉଠିଲା ! 

ଏଗାର ଜଣ ଲୋକ ଭୋଟ ଦେଇଗଲା ପରେ ଯେଉଁ ଦ୍ଵାଦଶ ଲୋକ ଜଣଙ୍କ ଭୋଟ 
ଦେଲେ, ସେ ଜଣେ ବୟସ ବୃଦ୍ଧ | ଆଖିକୁ ଦିଶୁନାହିଁ ବୋଲି ସେ ଅନୁନୟ କଲେ । ନିୟମ 
ଅନୁସାରେ ସେ ଯେଉଁ ଚିହ୍ନରେ ମୋହର ଦେବେ ବୋଲି କହିଲେ, ମୁଁ ସେ ଚିହ୍ନରେ ମୋହର 
ଦେଇ ଭୋଟ କାଗଜଟି ବ୍ୟାଲେଟ୍‌ ବାକସ ଭିତରେ ପକାଇ ଦେଲି । 

ଦେଖିଲି, ବୃବଧଜଣଙ୍କ ଭୋଟ ଗ୍ରହଣ କକ୍ଷ ଭିତରୁ ବାହାରି ଯିବାକୁ ରାଜି ନୂହନ୍ତି ! ପିଅନ 
ଯେତେ ବୁଝାଇଲେ ବି ସେ କିଛି ବୁଝିବାକୁ ପ୍ରସ୍ତୁତ ନୁହନ୍ତି । 

ପାଖକୁ ଡାକି ମୁଁ ବୃଦ୍ଧଙ୍କୁ ପଚାରିଲି, ଭୋଟ ତ ଦେଇ ସାରିଲ, ଏଥର ଯାଅ ! 

ସେ ମୋ କାନରେ ଚୂପ୍‌ ଚୂପ୍‌ କହିଲେ, ବାବୁ କହିଥିଲେ, ଭୋଟ ଦେଇସାରିଲେ ଟଙ୍କା 
ମିଳିବ । ଟଙ୍କା ଦିଅନ୍ତୁ... ମୁଁ ଏ ଖରାରେ ତିନି ମାଇଲ ବାଟ ଖାଲି ପାଦରେ ଚାଲି ଚାଲି ଆସିଲି 
ଯେ... 

ମୋ ମନ ଭିତରେ ଏକ ନୂତନ ଅନୁଭୂତିର ସ୍ଵାଦ ଅନୁଭୂତ ହେଲା । ଭୋଟ ଦେଇ 
ସାରିଲେ ଟଙ୍କା ମିଳିବ । ସେଥପାଇଁ ବୃଦ୍ଧ ଏତେ ପଥଶ୍ରମ କରି ଆସିଥିଲେ । ନିଜ ଦେଶର 
ଭାଗ୍ୟ ନିଜେ ନିୟନ୍ତ୍ରଣ କରିବାକୁ ନୁହେଁ ! 

ମୁଁ କହିଲି, ଦେଖ, ତମେ ହେଲ ଆଜିକ ପାଇଁ ରାଜା । ଆସନ୍ତା ପାଞ୍ଚବର୍ଷ ପାଇଁ ତମେ 
ଆଜି ତମର ସେବକ-ସଭ୍ୟ ଆଉ ମନ୍ତ୍ରୀ ବାଛିବ ଏଇ ଭୋଅଟ ଜରିଆରେ । ନିଜର ଚାକର 
ବାଛିଲାବେଳେ ଚାକରଠୁଁ ଯଦି ମୁନିବ ଟଙ୍କା ଲାଞ୍ଚ ନିଏ, ତେବେ ସଚ୍ଟା ଚାକରଟିଏ ତାକୁ ମିଳିବ 
ତ ? 

ବୃଦ୍ଧ ମୋ ମୁହଁକୁ ଜଳଜଳ କରି ଚାହିଁଲେ । ଭଷତ୍‌ ହଳଦିଆ, ଶେତାଳିଆ ଅଖି ଡୋଳାରେ 
ପରଳର ଗାର । ଉଦୂଉଦିଆ ଖରାବେଳର ଝାଞ୍ଜି ପବନ ବୃଦ୍ଧଙ୍କ ଶିଥିଳ ଚମଡ଼ା ଉପରେ 
ଜ୍ଲାନତିର ସ୍ଵାକ୍ଷର ଆଙ୍କିଚି । ମୋ କଥା ସେ ହୁଏତ ବୁଝିବାକୁ ଚେଷ୍ଟା କଲେ ନାଇଁ । ଟଙ୍କା ନ 
ମିଳିବାର ହତାଶା ଯେଗୁଁ ଦୃଷ୍ଟି ତାଙ୍କର ଭାରି ଭାରି ହୋଇ ଉଠିଥିଲା | ସେ ହୁଏତ ମନେ ମନେ 
ଭାବୁଥିଲେ, ସମସ୍ତେ ଠକ, ସମସ୍ତେ ସ୍ବାର୍ଥପର ! 

ପୋଲିଂ ଧୀରେ ସୁସ୍ପେ ଚାଲିଥଲା । 

ହଠାତ୍‌ ଗାଁ ମଝିରେ ତୁମୁଳ ପାଟିତୁଣ୍ଡ ଶୁଣାଗଲା । ସେଇ ପାଟିତୁଣ୍ଡ ହୋ ହଲ୍ଲାର ଶବ୍ଦ 
ଅଜାଡ଼ି ହୋଇ ପଡ଼ିଲା ଆସି ଆମର କାନ ପାଖରେ | ଶହେଗଜ ମଧ୍ଯରେ କେହି ଗଣ୍ଡଗୋଳ 
କରୁଚି କି ନାହିଁ ଜାଣିବା ପାଇଁ କନେଷ୍ଟବଲ୍କୁ ମୁଁ ଦେଖିବାକୁ ପଠାଇଲି । 

କନେଷ୍ଟବଲ ଜଣକ ଫେରିଆସି କହିଲା, ନାଇଁ ଆଜ୍ଞା ! ଗାଁ ମଝିରେ ଶ୍ୟାମଘନପୁର 
ଗାଆଁ ଲୋକଙ୍କ ମଧ୍ୟରେ କଳିଗୋଳ ଲାଗିଛି । ଏଇ ଭୋଟ ଦିଆନିଆ ନେଇ କଅଣ ଗଣ୍ଡଗୋଳ । 

କିଛି ବିଚିତ୍ର ଘଟଣା ନୂହେଁ । 

ବିଶେଷ କିଛି ଭାବିବାର କଥା ନ ଥଲା ଏଥିରେ । ତଥାପି ମନଟା କାହିଁକି ଖରାପ 
ହୋଇଗଲା । କାଲିର କଲ୍ୟାଣୀ-ସଂଧ୍ୟାରେ ଯେଉଁ ଗାଆଁଟି ପାହାନ୍ତାର ସ୍ଵପ୍ନ ଭଳି ମତେ ମଧୁର 

୩୦୨ ଗ୍ରଳ୍ପସମଗ୍ର 
ମନେ ହୋଇଥିଲା, ଏ ଗଣ୍ଡଗୋଳ ପରେ ସେ ଗାଆଁ ମତେ କାହିଁକି ତିକ୍ରଟଧୂୁସର ମନେ 
ହେଲା । 

ଭୋଟ ଦେବାକୁ ଭୋଟର ଆଉ କେହି ନ ଥଲେ | ଧୂସର ଅପରାହ୍ଣର ଛାୟା କ୍ରମେ 
କ୍ରମେ ଦୀର୍ଘରୁ ଦୀର୍ଘତର ହେଉଥଲା | 

ଏହି ସମୟରେ ଭୋଟ ଦେବାପାଇଁ ଜଣେ ବୃଦ୍ଧ ଆସି ପହଞ୍ଜଲେ । ଆଖିରେ ତାଙ୍କର 
ଧାର ଧାର ଲୁହ । 

ମୁଁ ପଚାରିଲି, ଆପଣ କାନ୍ଦୁଛନ୍ତି ? 

ସେ ରୁଦ୍ଧ କଣ୍ଠରେ ଅସ୍ପଷ୍ଟ ଭାବରେ କହିଲେ, ଆଜି ମୋର କାନ୍ଦିବାର ଦିନ... 

ମୁଁ ଆଶ୍ଚର୍ଯ୍ୟ ହୋଇ କାରଣ ଜିଜ୍ଞାସା କଲି । 

ଉତ୍ତର ତାଙ୍କର ଦୀର୍ଘ ଆଉ ବିସ୍ଲ୍‌ୟକର । 

ତାଙ୍କର ଉତ୍ତର ଭିତରେ ଥଲା ଶ୍ୟାମଘନପୁର ଗ୍ରାମର ଅଶ୍ରୁଳ, ରୋମାଞ୍ଚକର ଇତିହାସ । 
ସେ ହେଲା କୋଡ଼ିଏ ବର୍ଷ ତଳର କଥା | ଆଜି ଯେଉଁଠି ଶ୍ୟାମଘନପୁର ଗାଁର ଛଇଳ, ଛବିଳ 
ଶୋଭା ହସି ଉଠୁଚି, କୋଡ଼ିଏ ବର୍ଷ ତଳେ ତାହା ଥଲା ଶ୍ୟାମଳ ଘାସର ପ୍ରାନ୍ତର | ଶ୍ୟାମଘନପୁର 
ଗାଆଁର ଯେଉଁ ଲୋକେ ଆଜି ବସତି ସ୍ଥାପନ କରିଛନ୍ତି, ସେମାନେ ଥିଲେ ଆଠ ମାଇଲ ଦୂର 
ନାଗଅଇରି ଗାଆଁର ଗୋଟିଏ ଅଂଶ | ୧୯ ୪ ୨ ଅଗଷ୍ଟ ଆନ୍ଦୋଳନ ବେଳେ ସହରରୁ ଦୂଇଜଣ 
ରାଜଦ୍ରୋହୀ ବିପ୍ଲବୀ ଗାନ୍ଧି ଲୋକେ ଆସିଥୂଲେ ନାଗଅଇରି ଗାଆଁକୁ ଆଶ୍ରୟ ଭିକ୍ଷାକରି-ଆତ୍ସଗୋପନ 
କରିବାକୁ । ନାଗଅଇରି ଗାଆଁର ଏଇ ଚାଷୀଲୋକେ ଗାନ୍ଧିଙ୍କ ନାମ ଶୁଣି ଲୁଚାଇ ରଖିଥିଲେ 
ସେମାନଙ୍କୁ ନିଜଘରେ । ସେଥିପାଇଁ ଗାଆଁର ଅନ୍ୟ ଲୋକେ ଏଇ ଚାଷୀଲୋକଙ୍କୁ କରିଥିଲେ 
ଗାଆଁରୁ ବାଛନ୍ଦ ! ନିଆଁ-ପାଣି ଅଟକ । ଧୋବା, ଭଣ୍ଡାରି ବନ୍ଦ । ଜିଅନ୍ତା ଲୋକଙ୍କ ଉପରେ 
ଏତେ ଦାଉ ସାଧୂ ସାରିଲାପରେ ଯଦି ଏ ଚାଷୀ ପରିବାର ଭିତରୁ କେହି ମରି ଯାଉଥଲା, 
ଶ୍ମଶାନରେ ପୋଡ଼ା ହେବାକୁ ସୁଦ୍ଧା ସେମାନଙ୍କୁ ପାଞ୍ଚ ହାତ ସ୍ଥାନ ମିଳୁ ନଥିଲା | ଇଂରେଜ ଶାସନ 
ଅମଳ । ଗାନ୍ଧି ଲୋକଙ୍କୁ ଲୁଚାଇ ରଖିଥବାର ଅପରାଧ କିଛି କଳ୍ପନା କଲାଭଳି ଘଟଣା ନୁହେଁ | 
ଗାଆଁ ଲୋକଙ୍କ ସାଙ୍ଗରେ ଏକାଠି ରହିବାର ସବୁ ଭରସା ଛାଡ଼ି ଶେଷରେ ସେଥୁପାଇଁ ଶ୍ୟାମସ୍ବାଇଁ 
ଆଉ ଘନ ପଧାନ ଦୁଇ ଘର ଉଠି ଆସିଥିଲେ ଏଇ ଘାସର ପଡ଼ିଆ ଉପରକୁ । ତାପରେ 
ଆସିଲେ ଆହୁରି କେତେକ ଚାଷୀ | ଶ୍ୟାମଳ ଘାସର ପଡ଼ିଆରେ ବସିଲା ଏକ ନୂତନ ଜନପଦ... 
ନୂତନ ଗ୍ରାମ | ଶ୍ୟାମ ସ୍ଵାଇଁ ଆଉ ଘନ ପଧାନଙ୍କ ନାମ ଅନୁସାରେ ଗାଆଁର ନାମ ହେଲା 
ଶ୍ୟାମଘନପୁର ! 

ଏଥୁଭିତରେ କୋଡ଼ିଏ ବର୍ଷ ବିତି ଯାଇଚି । 

ଇଂରେଜ ଯାଇ ଦେଶ ସ୍ଵାଧୀନ ହୋଇଟି । ଇଂରେଜମାନେ କିଏ କୁଆଡ଼େ ପଳାଇଲେଣି ! 
କିନ୍ତୁ ଶ୍ଯୟାମଘନପୁର ଗାଆଁର ଚେହେରାରେ କିଛିହେଲେ ପରିବର୍ଭନ ଘଟିନାହିଁ । ଏଠାରେ 
କିରୋସିନୀ ତେଲ ଛଟାଙ୍କି ତିନିଅଣା ସତ, କୁକୁଡ଼ା ଅଣ୍ଡାଟା କିନ୍ତୁ ଚାରିପଇସା । ପୁଅଖାଇ 

ଗଳ୍ପସମଗ୍ର ୩୦୩ 

ନଣର ଲହ ଲହ ଜିଭକୁ ଡରି ସହରର ସଭ୍ୟତା ନଇ ଆରପଟେ ଅଟକି ରହିଛି । ମାଇଲ 
ମାଇଲ ବ୍ୟାପୀ କୋଇଲିଖିଆ ଗହୀରର ବିଭୀଷିକାକୁ ଡରି ରଜନୀର ମହାବଳ ହେକଷ୍ଟ୍ରାଳ ଖାଇ 
ଗହୀର ଆରପଟୁ ଫେରି ଯାଇଚି ! 

ଗାଆଁର ବର୍ଣ୍ଣନା ଏତିକିରେ ସମାପ୍ତ କରି ବୃଦ୍ଧ ପୁଣି କହିଲେ, କିନ୍ତୁ ଏଇ ଭୋଅଟ 
ଟ୍ରକ୍‌ରେ ଚଢ଼ି ଏଥରକ ସେ ରାଜନୀତିର ମହାବଳବାଘ ଗାଆଁ ଭିତରେ ପ୍ରବେଶ କରିଚି । 
ଯେଉଁ ନାଗଅଇରି ଗାଁ ଲୋକେ ଗାନ୍ଧି ଲୋକଙ୍କୁ ଆଶରା ଦେଇଥିଲୁ ବୋଲି ଆମକୁ ନିଆଁ ପାଣି 
ଅଟକ କରିଥିଲେ, ସେଇ ଗାଆଁର ଜଣେ ଲୋକ କୁଆଡ଼େ ଗାନ୍ଧିଙ୍କ ଦଳରୁ ଭୋଟରେ ଠିଆ 
ହୋଇଚି । ସେଇ ଆମ ସାଇ ଟୋକାଙ୍କୁ ଜିପ୍‌ରେ ବୁଲାଇ, ଟଙ୍କା କେତେଟା ହାତଗୁଞ୍ଜା ଦେଇ 
ଗାଆଁ ଭିତରେ କଳି କଜିଆ ଲଗାଇଚି | ଗାନ୍ଧି ଥଲେ କଅଣ ନାଗଅଲରି ଗାଆଁର ଗୋଟାଏ 
ଲୋକଙ୍କୁ ନିଜ ଦଳରୁ ଠିଆ କରାଇ ଥାଆନ୍ତେ ଆଜ୍ଞା ! 

ବିଚିତ୍ର ଏକ ପ୍ରଶ୍ନ । 

(ସରକାରୀ କର୍ମଚାରୀ ଭାବରେ ଭୋଟ ଗ୍ରହଣ କରିବାକୁ ଆସିଥବା ଜଣେ ସାହିତ୍ୟ- 
ସଚେତନ ନାଗରିକ ଏହାର କି ଉତ୍ତର ଦେଇ ପାରନ୍ତା !) 

ଆଉ କେତେଜଣ ଭୋଟର ଆସି ପହଞ୍ଚଲେ । ପୁଣି ଭୋଟ ନିଆ କାମ ଆରମ୍ଭ 
ହୋଇଗଲା । ଭୋଟ ବାକ୍ସ ବନ୍ଦ କରିବା ପାଇଁ ଯେଉଁ କେତେକ ଆବଶ୍ୟକୀୟ ଫର୍ମ ପୂରଣ 
କରିବାର କଥା, ମୁଁ ତାହା କରିବାକୁ ଆରମ୍ଭ କଲି । 

କିଛି ସମୟ ପରେ ଜଣେ ପୋଲିଂ ଅଫିସରଙ୍କ ପାଟି ଶୁଭିଲା, ସାର୍‌ ! 

ଦୃଷ୍ଟି ଉତ୍ତୋଳନ କରି ଚାହିଁଲି । 

ପୋଲିଂ ଅଫିସର ଜଣକ କହିଲେ, ଏ ବୁଢ଼ୀ ଆପଣଙ୍କୁ କଅଣ କହିବ ? 

ଭୋଟ କାଗଜ ଖଣ୍ଡିକ ଧରି କାଖରେ ଗୋଟିଏ ଛୋଟ ଶିଶୁକୁ କାଖେଇ ବୃଦ୍ଧା ଜଣେ 
ଠିଆ ହୋଇଛନ୍ତି | ହୁଏତ ଭୋଟ କେମିତି ଦେବେ, ତା' ପ୍ରଣାଳୀଟା ସେ ବୁଝି ପାରୁ ନାହାନ୍ତି 
ଭାବି ମୁଁ ତାଙ୍କୁ ବୁଝାଇବାକୁ ଚେଷ୍ଟାକଲି । 

ସବୁ ବୁଝିସାରି ବୃଦ୍ଧା ପଚାରିଲେ, ତମ ଚିହୃଟା ଏ କାଗଜରେ କେଉଁଠି ଅଛି ଦେଖାଇ 
ଦିଅ । ମୁଁ ତାଆରି ଉପରେ ମୋହର ମାରିବି । 

ମୋ ନିର୍ବାଚନ ପ୍ରତୀକ ! 

ମୁଁ ଅବାକ୍‌ କଣ୍ଠରେ ବୃଦ୍ଧାଙ୍କୁ ବୁଝାଇ ଦେଲି ଯେ ମୁଁ ଏକ ପ୍ରତୀକ ହୀନ ସାଧାରଣ 
ଲୋକ । ଭୋଟରେ ଠିଆ ହେବାର ସୁଯୋଗ ମୋର ନାହିଁ । ମୁଁ ସରକାରୀ କର୍ମଚାରୀ । 

ବୃଦ୍ଧା ଜଣଙ୍କ ଆଖି ନିରାଶାରେ ଛଳଛଳ ହୋଇ ଆସିଲା । ସେ ଭୋଟ କାଗଜଟା ମୋ 
ହାତକୁ ଫେରାଇ ଦେଇ ଚାଲିଯିବାକୁ ବସିଲା । ଭୋଟର ଲିଷ୍ଟରେ ଛକି ଦିଆସରିଲାଣି । ବ୍ୟାଲେଟ 
କାଗଜ ତାଙ୍କ ନାମରେ ଦିଆସରିଲାଣି । ଭୋଟ ବାକ୍ସରେ ନ ପଡ଼ିଲେ ନାନା ଅସୁବିଧା । ମୁଁ 
ବୃବ୍ଧାଙ୍କୁ ବୁଝାଇ ଭୋଟ ଦେବାକୁ ଅନୁରୋଧ କଲି । 

ବିଭୂତି ପଟ୍ଟନାୟକ 
୩୦୪ ଗଳ୍ନସମଗ୍ର 

ବୃଦ୍ଧା ଛୋଟ ଶିଶୁଟିକୁ ନିଜ କୋଳକୁ ଆଉଯାଇ ଆଣି କହିଲେ, ଯିଏସବୁ ଭୋଟରେ 
ଠିଆ ହୋଇଛନ୍ତି ବୋଲି କହିଲ, ସେମାନେ କେହି ଏ ଗାଆଁକୁ ଆସି ନାହାନ୍ତି | ତମେ ତ ପୁଅ 
ଏତେ କଷ୍ଟ କରି ଆସିଚ । ଆମ ଦୂଃଖ କଷ୍ଟ ଦେଖିଗଲ । ଗାନ୍ଧିଙ୍କି ସବୁ କଥା କହିବ | ମୁଁ ଯଦି 
ଭୋଟ ଦେବି-ତମକୁ ହିଁ ଭୋଟ ଦେବି ! 

ଭୋଟ ଗ୍ରହଣ କେନ୍ଦ୍ରର ସେଇ କକ୍ଷରେ ବୃଦ୍ଧାଙ୍କ ସେଇ କଥା କଳ ଗୁଞ୍ଜନର ଗୂର୍ଣ୍ଠ ସୃଷ୍ଟି 
କରି ନୀରବ ହୋଇଗଲା | କିନ୍ତୁ ସେଇ କଥାର ଗଭୀର ଆବେଦନ ମୋର ହୃଦୟ-ମନକୁ କଲା 
ଆବେଶ ପ୍ରପୀଡ଼ିତ | 

ସାଢ଼େ ଚାରିଟା ହୋଇ ଯାଇଥିଲା । 

ଭୋଟ ଗ୍ରହଣ ସ୍ଥଗିତ ରଖିବାର କଥା | ବୃଦ୍ଧାଙ୍କୁ ବୁଝାଇବା ପାଇଁ ମୋର ସମୟ କିମ୍ବା 
ଯୁକ୍ତି ନଥଲା । ଫେରସ୍ତ ଭୋଟକାଗଜର ତାଲିକାରେ ବୃଦ୍ଧାଙ୍କ ଭୋଟକୁ ଅନ୍ତର୍ଭୁକ୍ତ କରି ମୁଁ 
ଭୋଟବାକ୍‌ସ ବନ୍ଦ କଲି । 

ସର୍ବମୋଟ ୧ ୪୫ ଜଣ ଭୋଟଦାତାଙ୍କ ଭୋଟର ଭୁଣରେ ଗର୍ଭବତୀ ବାଲଟ ବାକ୍ସ ! 
ତୃତୀୟ ସାଧାରଣ ନିର୍ବାଚନର ଜନମତକୁ ଗଭଭରେ ଧରି ସହସ୍ର ସହସ୍ର ବାଲଟ ବାକ୍ସ ହୁଏତ 
କାଲି ଫେରିବ । କିନୁ ଶ୍ୟାମଘନପୁର ଗ୍ରାମ ଭୋଟ କେନ୍ଦ୍ରର ଯେଉଁ ଅସନ୍ତୋଷକୁ ଗର୍ଭରେ ଧରି 
ଏ ବାଲଟ ବାକସ ହୁଏତ ଫେରୁଟି, ତା'ର କଅଣ ଅନ୍ୟ ବାଲଟ ବାକ୍‌ସ ସହିତ ତୁଳନା 
ହୋଇପାରେ ! ମୋର ସନ୍ଦେହ ହେଲା, ଶ୍ୟାମଘନପୁର ଗ୍ରାମ ଭୋଟ ଗ୍ରହଣ କେନ୍ଦ୍ରରୁ ଯେଉଁ 
ଗର୍ଭବତୀ ଭୋଟ ବାକ୍ସ ଯାଉଛି, ସେ ହୁଏତ ଏ ଦେଶର ଗଣତନ୍ତ୍ରର ତଣ୍ଚିଚିପି ମାରିବାକୁ ଏକ 
ଅଶୁଭ ସନ୍ତାନ ପ୍ରସବ କରିବ | 

ଭୋଟ ଗ୍ରହଣ ସରି ଯାଇଚି । 

ଏଥର ଆମର ଟ୍ରକ୍‌ ଫେରିବ । 

ପ୍ରିଜାଇଡିଂ ଅଫିସର ଡାଏରୀ ଲେଖା ଶେଷ କଲେ, ମୁଁ ବଡ଼ ଲଫାପାକୁ ବନ୍ଦ କରିବି | 

ସମାପ୍ତ ସୂର୍ଯ୍ୟର ଶେଷ କିରଣ କକ୍ଷର ଝରକା ବାଟେ ଭିତରକୁ ଆସୁଚି | 

ବାହାର ପଟେ ଆମ୍ବମତୋଟାରେ ଗୋଟିକିଆ କୋଇଲିଟିଏ ବସି ଗୀତ ଗାଉଚି | 

ଦୂରରେ ଦିଶୁଥୁବା ଫସଲ କ୍ଷେତ ଉପରେ ଧଳା ହଂସଦଳେ ପକ୍ଷତୋଳି ଉଡ଼ି ଯାଉଛନ୍ତି | 

(ପ୍ରିଜାଇଡିଂ ଅଫିସର ଡାଏରୀରେ ଏ ସବୁ କଥା କ'ଣ ଲେଖାଯାଇ ପାରେନା ? ) 

କଲମକୁ ଓଠରେ ଚାପି କିଛି ସମୟ ବସି ମୁଁ ଭାବିଲି । ଟୁକ୍‌ର ହର୍ଣ୍ଣଟା ବାଜି ଉଠିଲା | 

ଜୀବନର ବାସ୍ତବତା ଏଇ ଟ୍ରକ୍‌ର ଶ୍ରତିକଟୁ ଶବ୍ଦ ଭଳି ନିଶୁର । ସେଠାରେ ସଙ୍ଗୀତ 
ସ୍ଵରହୀନ, କବିତା ଛନ୍ଦହୀନ | a 

ଡାଏରୀ ଲେଖା ମୁଁ ଶେଷ କଲି | 

ଟ୍ରକରେ ଜିନିଷ ନଦା ସରିଚି । 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୩୦୫ 

ବିଦାୟ ଦେବାକୁ ଆସିଲେ ଶ୍ୟାମଘନପୁର ଗ୍ରାମର ଗ୍ରାମବାସୀ କେତେଜଣ । ସେମାନଙ୍କ 
ଭିତରେ ଅଛନ୍ତି ସେଇ ବୃଦ୍ଧ, ଯେ ଶ୍ୟାମଘନପୁର ଇତିହାସ ମତେ କହୁଥିଲେ | 

ମୁଁ ସେମାନଙ୍କ ଠାରୁ ବିଦାୟ ଆଣିବାକୁ ଗଲି । 

ସେ ବୃଦ୍ଧ ଜଣକ କହିଲେ, ସରକାରଙ୍କୁ କହି ଆରଥର ଭୋଟଗ୍ରହଣ କେନ୍ଦ୍ରଟା ଏଠାରୁ 
ଘୁାଇ ନେବେ ଆଜ୍ଞା ! ଏଥର ଏ ଭୋଟଟା ପୁଅଖାଇ ନଇକୂ ଆମ ଗାଁ ଭିତରକୁ ଡାକି 
ଆଣିଲା | 

କିଛି ବୁଝି ନ ପାରିଥିବା ଭଳି ନିର୍ବୋଧ ଦୃଷ୍ଟିରେ ମୁଁ ତାଙ୍କୁ ଚାହିଁଲି । ସେ କହିଲେ, 
ପୁଅଖାଇ ନରଟା ଗାଁ ମଝିରେ ବହି ଗାଆଁଟାକୁ କେମିତି ଦୁଇଭାଗ କରିଦେଉଛି, ଆପଣ ଦେଖି 
ପାରୁନାହାନ୍ତି ଆଜ୍ଞା । ଗାଁରେ ଏଇ ଭୋଟ ନେଇ ଦିଂଫାଙ୍କ । ଫଟା କାନ୍ଧରେ କଅଣ କାଦୁଅ 
ନେଶିଲେ ଚଳିବ ? 

କଳା ମଚ ମଚ ହୋଇ ଆଉ ଜଣେ ତରୁଣ ଚାଷୀ, ହାତରେ ଦାଆଟା ମଧ୍ଯ ଧରିଥିଲେ | 
ସେ କହିଲେ, ବରଜୁ ଅଜା ଠିକ୍‌ କହିଛନ୍ତି ଆଜ୍ଞା ! ଆମେ ଚାଷୀଲୋକ । ଖଟିଲେ ଖାଇବୁ | ନ 
ହେଲେ ମଲୁ | ଏଇ ଫସଲ କିଆରି, ଗହୀରର ପବନ, ପୁଅଖାଇ ନଇର ପାଣି ଥଲେ ଆମେ 
ଅଛୁ । ଭୋଟ ଆମର କଅଣ କରିବ ? 

ଟ୍ରକ୍‌ ପୁଣି ହର୍ଣ୍ଣ ଦେଲା । ମେଘ ଉଠି ଆସୁଚି | ଶୀଘ୍ର ପକକା ସଡ଼କ ନ ଧରିଲେ 
ଡିଜେଲ ଟ୍ରକଟା ବିଲ ମଝିରେ କଙଟ୍ଟା ସଡ଼କରେ କାଦୂଅ ରାସ୍ତାରେ ମୁହଁମାଡ଼ି ପଡ଼ିବ । 

ମୁଁ ଟୁକ୍‌ ଆଗ ସିଟ୍‌ରେ ଉଠିଲି । 

ଟ୍ରକ୍‌ ଚାଲିଲା ପୁଅଖାଇ ନଲତର କୂଳେ କୂଳେ । ଶାନ୍ତ, ସୁନୀଳ ପୁଅଖାଇ ନଇ | ମୁଦୁ 
ହିଲ୍ଲୋଳରେ କଲ୍ଲୋଳିତ ତା'ର ଜଳ । ପୁଣି ବର୍ଷାଦିନେ କଳର ଫୁତ୍କାରରେ ଅଶାନ୍ତ ତା'ର 
ବୁକୁ । 

ଭୋଟ୍‌ କେବଳ ଶ୍ୟାମଘନପୁର ଗାଆଁକୁ ନୁହେଁ, ଭାରତର ଅସଂଖ୍ୟ ସରଳ, ନିରୀହ 
ଗାଆଁକୁ ଏଇ ପୁଆଖାଇ ନର ଧାରକୁ ଟାଣିନେଇ ଗାଆଁକୁ ଦୁଇଭାଗ କରି ଦେଉଚି । କେତେ 
ନିରୀହ ପୁଅଙ୍କୁ ଖାଇ ନଇଟା ସତେ ବହି ଚାଲିଚି । 

ବିଭୂତି ପଟ୍ଟନାୟକ 
୩୦୬ ଗ୍ରଳ୍ସମଗ୍ର 


ପାପ-ପୁଣ୍ୟ 


ବନ୍ଧୁତ୍ଵ କେବଳ ଦୁଇଜଣଙ୍କ ପରସ୍ପରର ନିକଟବର୍ଭୀ କରେ ନାହିଁ; ଏହା ମଧ୍ଯ ଦୁଇଜଣଙ୍କ 
ଠାରୁ ଦୁଇଜଣଙ୍କୁ ବହୁ ଦୂରର ବ୍ୟବଧାନ ଆଡ଼କୁ ଠେଲିଦିଏ । ଆଉ ବନ୍ଧୁତ୍‌ ଯେଉଁଠି ନିବିଡ଼ତାର 
ଚରମ ସ୍ତରରେ ପହଞ୍ଚେ; ସେଠାରେ ମତାନ୍ତର, ଭୁଲ୍‌ ବୂଝାମଣା ଅବଶ୍ୟମ୍ଭାବୀ ହୋଇଉଠେ । 

ଏ ସବୁ କଥା ସଞ୍ଜୟ ହୁଏତ କେଉଁ ଉପନ୍ଯାସରେ ପଢ଼ିଥଲା କିମ୍ବା କେବେ 
ଗୁରୁଜନମାନଙ୍କଠାରୁ ଉପଦେଶ ଛଳରେ ଶୁଣିଥୁଲା । କିନ୍ତୁ ଏହା ତା' ଜୀବନରେ ଏକ ନିର୍ମମ 
ସତ୍ୟ ଭାବରେ ବାଟ ଓଗାଳି ଠିଆହେବ, ଏକଥା ସେ କେବେ କଛନା କରି ନଥିଲା ! 

ସେଦିନ ତା' ମସ୍ତିଷ୍ଠର ସବୂ ସ୍କାୟୁ ତନ୍ତ୍ରୀ ଉତ୍ତେଜିତ; ତା” ଶୋଣିତ ଗ୍ରନ୍ତିର ରକ୍ତ ପ୍ରବାହ 
ଉଦ୍ବେଳିତ ହୋଇ ଉଠିଥିଲା | ଯେଉଁଦିନ ସେ ବନ୍ଧୁ ରଜତଠାରୁ ଶୁଣିଲା ଯେ... | 

ସମୁଦ୍ର ସେଦିନ ବିକ୍ଷୁବ୍ଧ । ସନ୍ଧ୍ୟାର ଅନ୍ଧକାରରେ ସେହି ବିକ୍ଷୁବଧ ତରଙ୍ଗର ତାଣ୍ଡବଲୀଳା 
ଦେଖି ପାରୁ ନଥିଲେ ସୁଦ୍ଧା ସଞ୍ଜୟ ତା'ର ଗର୍ଜନର ଝଙ୍କାର ଶୁଣି ପାରୁଥିଲା | 

ଆଉ ସାମୁଦ୍ରିକ ବାୟୁ ଯେଉଁ ସ୍ତର ସ୍ତର ବାଲି ଉଡ଼ାଇ ଆଣୁଥୂଲା, ସେଥିରେ ନୟନ 
ଉନ୍ମୋଚିତ କରି ସମୁଦ୍ରର ସେ ପ୍ରଳୟଙ୍କରୀ ରୂପ ଦେଖିବା ତା” ପକ୍ଷରେ ଥୁଲା ଦୁଃସାଧ୍ଯ | 

ସେମାନେ ଯାଇଥିଲେ ଗୋପାଳପୁରକୁ ଗ୍ରୀଷ୍ଣବକାଶ ଉପଭୋଗ କରିବା ପାଇଁ । ସେମାନେ 
କହିଲେ ସଞ୍ଚୟ, ତା'ର ଦୂଇ ପୁଅ ଝିଅ, ସ୍ତୀ ଯାଜ୍ଞସେନୀ ଓ ସସ୍ତ୍ରୀକ ତା'ର ବନ୍ଧୁ ରଜତ | 

ତା' ଆରଦିନ ସେମାନେ କଟକ ଫେରି ଆସିବା କଥା | ସାତଟିଯାକ ଦିନ ଏପରି ହସ 
ଖୁସିରେ କଟିଯାଇଥିଲା ଯେ ତା” ଆରଦିନ ସେମାନେ ପୁଣି ଧୂଳି ମଳିନ କଟକ ସହରକୁ ଫେରି 
ଆସିବା କଥା ଚିନ୍ତା କରି ବିବ୍ରତ ହୋଇ ପଢ଼ିଥିଲେ । 

ରଜତ ପ୍ରସ୍ତାବ କରିଥିଲା, ଏଠାରେ ରହିବାର ଆସିବାର ଶେଷ ଦିନ । ଚାଲ୍‌ ଦୁହେଁଯାକ 
କିଛି ବିଦେଶୀ ପାନୀୟ ପିଇନେବା । ତା” ନ ହେଲେ ଗୋପାଳପୁରର ଏ ସମୁଦ୍ର କୂଳର ସ୍ମତି 
ଆଉ ମନେ ରହିବ ନାହିଁ । 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୩୦୭ 

କଟକରେ କୃବ୍‌, ଓଟ ପାର୍ଟିମାନଙ୍କରେ ବନ୍ଧୁ ମହଲରେ ଅନେକ ଥର ପିଇଛି ସଞ୍ଜୟ । 
ତେଣୁ ଏଥରେ ପିଇବା ନ ପିଇବା ସହ ତା'ର ଆଦର୍ଶ, ନୀତିର କିଛି ସମ୍ପର୍କ ନାହିଁ । କିନ୍ତୁ ନିଜ 
ସ୍ତ୍ର, ପିଲାପିଲିଙ୍କ ପାଖରେ ପିଇ ମାତାଲ୍‌ ହେବା ତା” ପକ୍ଷରେ ଏଇ ପ୍ରଥମ । 

ପ୍ରଥମେ ସେଥପାଇଁ ସେ ବାରଣ କରୁଥଲା | କିନୁ ରଜତ ସାନ୍ତ୍ନା ଦେଲା, ସେମାନେ 
ଆମ ମଦପିଆ କଥା ଜାଣିବାର କିଛି ଉପାୟ ନାହିଁ । ଖାଇସାରି ସମୁଦ୍ର ବାଲିରେ ଶୋଇବା ପାଇଁ 
ସେଦିନ ଭଳି ଆମେ ଚାଲି ଆସିବା । ପିଇବା କାମଟା ଏଇ ସମୁଦ୍ର ବାଲୁକା-ଶଯ୍ୟାରେ ହିଁ 
ହେବ | ସେଦିନ ଯଦି ବାଲୁକା ଶଯ୍ୟାରେ ରାତ୍ରି ଯାପନ ପ୍ରସ୍ତାବକୁ ସନ୍ଦେହ କରି ନଥିଲେ, ଆଜି 
ସନ୍ଦେହ କରିବାର କ'ଣ ଅଛି ? 

ସାତଦିନ ତଳେ ସେମାନେ ପ୍ରଥମେ ଯେବେ ଗୋପାଳପୁର ଆସିଥିଲେ ଠିକ୍‌ ତା'ର 
ଦୁଇଦିନ ପରେ ସେ ଓ ରଜତ ନିଜ ସ୍ତୀ, ପିଲାମାନଙ୍କୁ ହୋଟେଲରେ ଛାଡ଼ି ଦେଇ ରାତ୍ରି ଯାପନ 
କରିଥିଲେ ଏକ ସମୁଦ୍ର ବେଳାଭୂମିରେ ଶୋଇ ଶୋଇ । ତେଣୁ ସେହି ବାହାନାରେ ନିଜର ବହୁ 
ଦିନର ବଦଭ୍ୟାସ ମେଣ୍ଟାଇ ନେବାରେ କିଛି ଆପତ୍ତିର କାରଣ ରହି ନପାରେ | 

ଗୋପାଳପୁର ସମୁଦ୍ର ବେଳା ରାତ୍ରିରେ ହୋଇଉଠେ ଏକାନ୍ତ ରହସ୍ୟମୟୀ । ଶିର୍‌ ଶିର୍‌ 
ସାମୁଦ୍ରିକ ପବନ, ସମୁଦ୍ରର ଉଦ୍ଦାର କଳ କଲ୍ଲୋଳ ନିଶା ଧରାଇ ଆଣେ ମନରେ । ସେଇଭଳି 
ଗୋଟିଏ ରାତ୍ରିକୁ ସ୍ଲତିର କୋଠରିରେ ସବୁଦିନ ପାଇଁ ବନ୍ଦିନୀ କରି ରଖିବା ପାଇଁ ଯଦି ଦୁଇ 
ବୋତଲ ବିଦେଶୀ ପାନୀୟକୁ ନିଃଶେଷ କରିବାକୁ ହୁଏ, ମନ୍ଦ କଅଣ ? 

ପାଞ୍ଚଦିନ ତଳେ ଯାଜ୍ଞସେନୀକୁ ସେ କହି ଆସିଥିଲା, ରଜତ ସହ ଆଜି ଯାଉଛି ସମୁଦ୍ର 
ବେଳାରେ ରାତ୍ରି-ଯାପନ କରିବି । କିନ୍ତୁ ଆଜି ସେ କଥା କହିଲା ବେଳେ ସଞ୍ଜୟର କଣ୍ଠସ୍ଵର 
ସେଦିନ ଭଳି ସରଳ, ସହଜ ହୋଇପାରି ନଥିଲା । କାରଣ ସେ ଜାଣୁଥଲା ଜୀବନରେ ପ୍ରଥମ 
ଥର ପାଇଁ ସେ ପ୍ରତାରଣା କରି ଯାଉଛି | 

ସେ ଦିନ ରାତିରେ ସେମାନେ ଖୁବ୍‌ ପିଇଥଲେ । 

ସମ୍ଭବତଃ ରଜତର ପାନୀୟର ମାତ୍ରାଧକ୍ୟ ଘଟିଥିଲା । କାରଣ ସଞ୍ଜୟ ଅନୁଭବ କରିଥିଲା, 
ବୋତଲ ନିଃଶେଷିତ ହେବାର ଅଛ୍ପ କିଛିକ୍ଷଣ ପରେ ସେ କଥା କହିବାର ମାନସିକ ଭାରସାମ୍ୟ 
ହରାଇ ବସିଛି | 

ଉପରେ ଅଜସ୍ର ନକ୍ଷତ୍ରର ଆକାଶ | ତଳେ ସମୁଦ୍ର ବେଳାର ନମ୍ର ମସ୍ପଣ ବାଲିଶଯ୍ୟା । 
ଦୂଇ ବନ୍ଧୁ ନୀରବରେ ଶୋଇବରହି ମୁକ୍ତ ଜୀବନର ସ୍ଵାଦ ଆସ୍ବାଦନ କରିବାକୁ ଚେଷ୍ଟା କରୁଥିଲେ | 
କାହାରି ପାଟିରେ କଥା ନଥିଲା । କାହାରି ଦେହର ଗତିନଥଲା । 

ଅନେକ ସମୟ ପରେ ରଜତ ଡାକିଲା, ଶୋଇପଡ଼ିଲୁ କି ସଞ୍ଜୟ ? 

ଉନିଦ ଲାଗି ଆସୁଥଲା- କାହିଁକି ଡାକିଲୁ ? -ସଞ୍ଜୟର କଣ୍ଠରେ ତନ୍ଦ୍ରାର ଜଡ଼ତା । 

ଆଚ୍ଛା ସଞ୍ଚୟ ! ଆମେ ଦୁହେଁ ଏଠାରେ ଏପରି ନିଜ ସ୍ତାଙ୍କ ସହ ପ୍ରତାରଣା କରି ମୁକ୍ତ 
ଜୀବନରେ ସ୍ଵାଦ ଅନୁଭବ କରୁଛୁ । ଏହା କଅଣ ଅନ୍ୟାୟ ନୁହେଁ ? ରଜତର ଅତୁତ ପ୍ରଶ୍ନ । 

ବିଭୂତି ପଟ୍ଟନାୟକ 

୩୦୮ ଗ୍ରଳ୍ପସମଗ୍ର 

ପ୍ରଶ୍ନଟାକୁ ଏଡ଼ାଇ ଯିବାପାଇଁ ସଞ୍ଜୟ କହିଲା, ଜୀବନରେ ଏଇ ପ୍ରଥମଥର ପାଇଁ ସ୍ତୀ 
ପାଖରେ ମୁଁ ମିଛ କହି ଅପରାଧ କରିଛି । କିନୁ ମୁଁ ଜାଣେ, ସେ ମତେ ଖୁବ୍‌ ଭଲପାଏ । ଯଦି 
ବି କାଲି ସେ ଏକଥା ଜାଣେ, ମତେ ସେ କ୍ଷମା କରିବ | — ବକ୍ତବ୍ୟ ଶେଷ କରି ସଞ୍ଚୟ କର 
ନେଉଟାଇ ଶୋଇବାକୁ ଚେଷ୍ଟାକଲା | 

ରଜତର ପ୍ରଶ୍ନ କିନ୍ଧୁ ସେତିକିରେ ଶେଷ ହେବାର ନୂହେଁ । 

ଆଛା-ତୋ ସ୍ତ୍ରୀ ଯଦି ତୋ ପାଖରେ ପ୍ରତାରଣା କରି ଭୁଲ୍କରେ ତୁ କଅଣ ତାକୁ କ୍ଷମା 
କରିବୁ ? 

ସାମାନ୍ୟ ବିରକ୍ତ ହୋଇ ସଞ୍ଜୟ କହିଲା, ଏଥିରେ ଭାବିବାର କଅଣ ଅଛି ? ବେଦୀରେ 
ବସି ବାହା ହେଲାବେଳେ ମୁଁ ତା'ର ଦଶଦୋଷ କ୍ଷମା କରିବି ବୋଲି ଅଗ୍ନିକୁ ସାକ୍ଷି ରଖି ଶପଥ 
କରିଛି । ଆଉ ଗୋଟିଏ ମାତ୍ର ଅପରାଧ ମୁଁ କ୍ଷମା କରିବି ନାହିଁ ? 

କିଛି ସମୟ ରଜତର କଣ୍ଠସ୍ଵର ଶୁଣାଗଲା ନାହିଁ । 

ସମ୍ଭବତଃ ସେ ଶୋଇଗଲା | 

ସଞ୍ଜୟ ! 

ରଜତର ଡାକ ଶୁଣି ତା' ଆଡ଼କୁ କର ନେଉଟାଇ ଚାହିଁଲା ପୁଣି ସଞ୍ଜୟ । 

କଅଣ କହିବୁ ? 

କହିବି-ଯଦି ମତେ ବି ତୁ କ୍ଷମାକରୁ । "ରଜତର କଣ୍ଠସ୍ବର ଦ୍ଵିଧାଗ୍ରସ୍ତ । 

ଆଖି ମଳି ରଜତ ଆଡ଼କୁ ଚାହିଁଲା ସଞ୍ଜୟ | ହ୍ୟାଙ୍ଗୱଭର୍‌ର ଅବସନ୍ଧତା ସେତେବେଳ 
ପର୍ଯ୍ୟନ୍ତ ତାକୁ ଛାଡ଼ି ନଥିଲା । 

ନିର୍ଭୟ ଦେବା ଭଳି ଶାନ୍ତ ଗମ୍ଭୀର କଣ୍ଠରେ ସଞ୍ଜୟ କହିଲା, ତୁ ମୋର ଅନ୍ତରଙ୍ଗ ବନ୍ଧୁ ! 
ମୁଁ ତତେ ଭୁଲ୍‌ ବୁଝିବି ବୋଲି ତୁ ଚିନ୍ତା କରି ପାରୁଛୁ ? 

ଅନ୍ଧକାର ମଧ୍ଯରେ ବି ସଞ୍ଜୟ ଅନୁଭବ କଲା ରଜତର ମୁହଁରେ ମ୍ଳାନ ହସର ଏକ ତରଙ୍ଗ 
ଉଚ୍ଲସିତ ହୋଇ ଉଠିଛି । କଣ୍ଠ ସଂଯତ କରି ସେ କହିଲା, ସେଦିନ ରାତିରେ-ଯେଉଁଦିନ 
ଆମେ ଦୁର୍ହେଁ ଏଠାକୁ ଶୋଇବାକୁ ଆସିଥୂଲେ- ହଁ ଠିକ୍‌ | ମୁଁ ସେଦିନ ରାତିରେ ତୋ ସ୍ତୀ ସହ 
ଏକ ଶଯ୍ୟାରେ... ହଁ... ଯାହାକୁ ଇଂରାଜିରେ କହନ୍ତି ଆଡଳ୍‌ଟି... 

ରଜତ !¬-ସଞ୍ଜୟର କଣ୍ଠ ସ୍ବରରେ ଆହତ ବେଦନାର ଆର୍ଭଧ୍ବନି । 

ତୁ ତୋ ସ୍ତୀକୁ କ୍ଷମା କରିବୁ ବୋଲି କହିଛୁ ସଞ୍ଜୟ ! ମତେ ଭୁଲ୍‌ ବୁଝିବୁ ନାଇଁ ବୋଲି 
ପ୍ରତିଶ୍ରୁତି ଦେଇଛୁ । ସେଇ ଭରସାରେ ତୋ ପାଖରେ ଏ ମର୍ମନୁଦ ସତ୍ୟକୁ ଗୋପନ ରଖିଲି 
ନାହିଁ । -ରଜତର କଣ୍ଠସ୍ବରରେ ପ୍ରାର୍ଥନା-ସୁଲଭ ନମ୍ରତା ପୁଟି ଉଠୁଥିଲା | 

କିନ୍ତୁ କିପରି-ଯାଜ୍ଞସେନୀର ସମ୍ମତି କଅଣ ଏଥରେ ଥୁଲା-ତୁ ଏଠାରୁ ଗଲୁ 
କେତେବେଳେ ? —ସଞ୍ଜୟ କଣ୍ଠରେ ଅନେକ ପ୍ରଶ୍ଛ ଅନେକ ବିସ୍ମୟ । 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୩୦୯ 


ରାତି ଅଧରେ ହଠାତ୍‌ ନିଦ ଭାଙ୍ଗଗଲା । ମନେ ପଡ଼ିଲା ପୁଷ୍ପାଞ୍ଜଳିର କଥା | ତୋ ସ୍ତ୍ର 
ତାଙ୍କର ଦୂଇ ଶିଶୁଙ୍କୁ କୋଳରେ ଧରି ଶୋଇଥବେ- ମୋ ସ୍ତ୍ରୀ ପୁଷ୍ପାଞ୍ଜଳି କିନ୍ୁ ଏକାକିନୀ । 
ହୁଏତ ଭୟ ପାଉଥୁ୍‌ବ | ବିବେକର ଦଂଶନରେ ଉଠିଗଲି ହୋଟେଲକୁ । କିନ୍ତୁ ଭୁଲରେ ମୋ 
ରୁମ ବୋଲି ତୋ ରୁମ୍‌ରେ... ଯାଜ୍ଞସେନୀ ବାଧା ଦେଇଥୁୂଲେ ମୁଁ କେବେ ସେ ପାପ 
କରିନଥାନ୍ତି... | -କଥା ଶେଷ ହେବା ଆଗରୁ ଚୂପ୍‌ ହୋଇଗଲା ରଜତ । 

ସଞ୍ଜୟ ଶ୍ଵାସ ପ୍ରଶ୍ଵାସର ଗତି ସେତେବେଳକୁ ପ୍ରଖର ହୋଇ ଉଠିଥାଏ । 

କିଛି ସମୟ ନିରବତା ପରେ ଅନୁନୟ ଭରା କଣ୍ଠରେ ରଜତ କହିଲା, ଚେଞ୍ଜରେ ଆମେ 
ଦୁରକୁ ଆସିଥିଲେ ! କାଲି ପୁଣି ଗୃହକୁ ଫେରିଯିବା । ଦୂର ସମୁଦ୍ରର ବାଲି ଝଡ଼ରେ କିଛି ଯଦି 
ଜୀବନର ଶୂଙ୍ଖଳା ବିପର୍ଯ୍ୟସ୍ତ ହୋଇ ଯାଇଛି, କାଲି ଗୃହକୁ ଫେରିଗଲା ପରେ ସେ ବିପର୍ଯ୍ୟୟ 
ଯେପରି ଆମ ପାରିବାରିକ ଜୀବନ ମଧ୍ଯରେ ପ୍ରବେଶ ନକରେ । ତୁ ଧରିନେବା ଉଚିତ ମୁଁ 
ତତେ କଥା କହିନାହିଁ ତୁ ଏକଥା ଆଦୌ ଶୁଣିନାହୁଁ । ସବୁ ପୂର୍ବଭଳି ପବିତ୍ର ଓ ସ୍ପିର ଅଛି । 

ବିକ୍ଷୁବଧ ସମୁଦ୍ରର ତରଙ୍ଗ ବେଳାଭୂମିରେ ଆଘାତ କରି ଯାଉଥଲା । ସେ ସ୍ଵର ଅତି 
ବିରକ୍ତିକର ଶୁଣାଯାଉଥଲା କାନକୁ । ପବନର ସ୍ପର୍ଶ ବି ମନେ ହେଉଥଲା ଅସହ୍ୟ । 

ସଞ୍ଜୟର ମନେ ହେଉଥଲା, ରଜତର କଥା ବୋଧହୁଏ ସମ୍ପର୍ଣ୍ଣ ଛାଡ଼ିଗଲାଣି । ଶେଷ 

କଥା ଗୁଡ଼ାକ ବହୁ ଭାବିଚିନ୍ତି ସେ କହିଛି । ଆଗ କଥା ସବୁ ନିଶା ଭୋଳରେ ଅସତର୍କ ଭାବରେ 
ଅସାବଧାନତାବଶତଃ କହି ପକାଇଥିଲା | 

ତା” ଆରଦିନ ସେମାନେ ସମସ୍ତେ ଗୋଟିଏ କାର୍‌ରେ କଟକ ଫେରି ଆସିଲେ | ଡ୍ରାଇଭର 
ପାଖରେ ବସିଥିଲେ ରଜତ ଆଉ ତା'ର ସ୍ତୀ ପୁଷ୍ପାଞ୍ଜଳି | 

ପଛ ସିଟ୍‌ରେ ଦୂଇ କରକୁ ସଞ୍ଚୟ ଯାଜ୍ଞସେନୀ ଏବଂ ସେ ଦୁହିଁଙ୍କ ମଝିରେ ତଙ୍କର ଦୁଇ 
ପୁଅ ଝିଅ-ରୁନୂ ଆଉ ରବର୍ଟ । କାଲି ରାତିର ସମୁଦ୍ର ବେଳାରୁ ଫେରି ସକାଳୁ ନିଜ ସ୍ତ୍ରୀ ସହିତ 
ଭଲ କରି କଥାବାର୍ଭା କରି ନାହିଁ ସଞ୍ଜୟ ! ମୁଖମଣ୍ଡଳରେ ଚିନ୍ତାର ରେଖା ଗୁଡ଼ିକ ସେହିପରି 
ବାରମ୍ବାର କୁଞ୍ଚତ ହେବାରେ ଲାଗିଛି । 

ଆସିଲାବେଳେ ଦୂଇ ପରିବାରର ମିଳିତ ହାସ୍ୟରୋଳରେ ପଥ, ଘାଟ, କାର୍‌ ଭିତରେ 
ଯେପରି ତରଙ୍ଗାୟିତ ହୋଇ ଉଠୁଥିଲା, ଫେରିଲା ବେଳେ ସେ ଆନନ୍ଦର କଳରୋଳ ଦଦଳରେ 
ବ୍ୟାପୀ ରହିଥୁଲା ଶ୍ଵଶାନର ଶୂନ୍ୟତା ! 

ଯାଜ୍ଞସେନୀ ନିଜ ମନସ୍ତତ୍ଵ ଅଧ୍ୟାପକ ସ୍ବାମୀଙ୍କର ଏ ଭାବାନ୍ତର ଖୁବ୍‌ ସତର୍କତାର ସହ 
ଲକ୍ଷ୍ୟ କରୁଥିଲା । ଛଅ ଦିନ ତଳେ ଗଭୀର ନିଶାର୍ବବରେ ପାମ୍ବିଚ୍‌ ହୋଟେଲର ସେହି ସ୍ଵପ୍ନାଛଛନ୍ନ 
କକ୍ଷରେ ସେ ଯେଉଁ ଅକ୍ଷମଣୀୟ ପାପ କରି ବସିଥଲା, ସେକଥା ଯେ ତାଙ୍କ ସ୍ଵାମୀ ପାଖରେ ଆଉ 
ଗୋପନୀୟ ହୋଇ ନାହିଁ; ଏକଥା ସକାଳୁ ରଜତ ବାବୁଙ୍କ ଗମ୍ଭୀର, ନିର୍ବାକ ମୁହଁକୁ ଚାହିଁ ସେ 
ବୁଝି ପାରୁଥିଲା | 

ଇତିହାସ ଅଧ୍ୟାପକ ରଜତବାବୁ ତା'ର ଦର୍ଶନ ଅଧ୍ୟାପକ ସ୍ବାମୀଙ୍କର ଅତି ଅନ୍ତରଙ୍ଗ ବଂଧୁ । 
ଗୋଟିଏ କଲେଜରେ ସେମାନେ ଅଧ୍ାପନା କରନ୍ତି । ପାଖାପାଖି ଦୂଇଟି କ୍ଟାର୍ଟର ସେମାନଙ୍କର 

୩୧୦ ଗ୍ରଳ୍ନସମଗ୍ର 
ଅବସ୍ଥାନ ସ୍ଥଳ । ତେଣୁ ରଜତ ବାବୁ ଯେ ତାଙ୍କ ସ୍ବାମୀଙ୍କୁ ସେକଥା କହି ଦେଇଥବେ, ଏଭଳି 
ସନ୍ଦେହ ଆଦୌ ତା'ର ଅମୂଳକ ହୋଇ ନ ପାରେ | 

ଗୋଟିଏ ପଟେ ତା'ର ସ୍ବାମାଃ ଏପଟେ ସେ ନିଜେ । ମଝିରେ ଦୂଇ ପୁଅ, ଝିଅ । 
ବ୍ରହ୍ମପୁରର ପିଚୁ ରାସ୍ତାରେ ତୀର ବେଗରେ କାର୍‌ ଛୁଟି ଚାଲିଛି । ରାସ୍ତାଘାଟ, ଗଛ, କୋଠାଘର 
ସବୁ ରହି ଯାଉଛି ପଛରେ ପଛରେ । 

କିନୁ ପାମ୍ବିଚ୍‌ ହୋଟେଲରେ ସେହି ଗୋଟିଏ ରାତିର ଅବିସ୍ମରଣୀୟ ସତି... 

ଅଧା ଦେଖା ସୃପ୍ନ ଭଳି ଯାଜ୍ଞସେନୀର ମନରେ ସେଇ ଦୃଶ୍ୟ ସବୁ ଗୋଟି ଗୋଟି ହୋଇ 
ଭାସି ଭଠୁଥଲା । ରାତିରେ ଫେରିବେ ନାହିଁ ବୋଲି କହି ସ୍ବାମୀ ଚାଲିଯାଇଥଲେ ନିଜ ବନ୍ଧୁ ସହ 
ସମୁଦ୍ର ବେଳାଭୂମିକୁ । ଭିତର ପଟୁ କବାଟ ବନ୍ଦକରି ଦୂଇ ଶିଶୁଙ୍କୁ କୋଳରେ ଧରି ସେ ଶୋଇ 
ଯାଇଥିଲା | 

ହଠାତ୍‌ ନିଶାର୍ବରେ... ! 

ସ୍ବାମୀ ସମ୍ଭବତଃ ଫେରି ଆସିଛନ୍ତି । ସ୍ମଳିତ ଅଙ୍ଗବାସ ସଂଯତ ନ କରି ଏକ ମଧୁର 
ସ୍ବପ୍ନର ଆବେଗ ମନରେ ଭରି ସେ ଦ୍ଵାର ଖୋଲି ଦେଇଥିଲା... 

ନା-ଚିହ୍ନିବାରେ ତା'ର ଭୁଲ୍‌ ହୋଇ ନ ପାରେ । 

ଜିରୋ ପାୱାରର ବଲବଟା କକ୍ଷରେ ଯେତିକି ଆଲୋକ ବିକୀରଣ କରୁଥିଲା ସେଥିରେ 
ସେ ଚିହ୍ନି ପାରୁଥିଲା ତା'ର ସ୍ବାମୀ ନୁହନ୍ତି ରଜତ ବାବୁ ! 

ପୁଷ୍ଣା ଅପା ସେ ଘରେ- ଭୁଲ୍‌ରେ ଏ ଘର କବାଟ ଜିଂଜିର ଖଡ ଖଡ କଲେ କାହିଁକି ? 
ସେ କାହାନ୍ତି ?¬ ନିଜ ପରିଧେୟ ସଂଯତ କରି ନେଉ ନେଉ ଏସବୁ କଥା ଯେ ସେ କହିଥିଲା, 
ଯାଜ୍ଞସେନୀର ବର୍ଭମାନ ତାହା ବେଶ୍‌ ମନେ ଅଛି । 

ରଜତ ବାବୁ କଞ୍ଚା ନିଦରୁ ବୋଧହୁଏ ଉଠି ଆସିଥିଲେ । ତାଙ୍କର ତନ୍ଦ୍ରାଛନ୍ନ ଆଖିପତା 
ଦୂଇଟା ତାକୁ ଦେଖି ଉଜ୍ଵଳ ହୋଇ ଉଠିଥିଲା । ସେ କହିଲେ, ନା ଭୁଲ୍‌ ନୁହେଁ | ଠିକ୍‌ ଘରର 
ଦ୍ବାରର ଜଂଜିର ମୁଁ ଝଣ୍‌ ଝଣ୍‌ କରିଛି 

ସେ ନିଶ୍ଚିତ ପଦକ୍ଷେପରେ କକ୍ଷ ମଧ୍ଯରେ ପ୍ରବେଶ କରି ଭିତରପଟ ଜଂଜିର 
ଦେଇଦେଲେ | 

ଏ କଅଣ- ଏ କ'ଣ କରୁଛନ୍ତି ? — ଯାଜ୍ଞସେନୀ ପ୍ରତିବାଦ କରିଥଲା । 

ଭୟକର ନାହିଁ ! ପୁଷ୍ପାଞ୍ଜଳିର ନିଦ୍ରା ଖୁବ୍‌ ଗାଢ଼ । ପ୍ରଗାଢ଼ ନିଦ୍ରାରେ ବି ସୁଲ୍‌ ସୁଲିଆ 
ସମୁଦ୍ର ପବନର ବେଳାଭୂମିରେ ଶୋଇ ଯାଇଛି ସଞ୍ଜୟ ! -ରଜନ ବାବୁଙ୍କ କଣ୍ଠ ସ୍ଵର ସ୍ପଷ୍ଠ 
ଅଥଚ ଅତି ଧୀର ! 

କିନ୍ତୁ... କିନୁ... ଏ ଅନ୍ୟାୟ.. ଜୀବନରେ ଏକଥା ମୁଁ କେବେ କଳନା କରିନି... ତାଙ୍କ 
ସହ ବିଶ୍ଵାସଘାତକତା... ପ୍ରତାରଣାନା... ନା.... । ଯାଜସେନୀ ବାଧା ଦେବାକୁ ଚେଷ୍ଟା କରିଥଲା | 
ରଜତକୁ ନିବୃତ୍ତ କରିବାକୁ ଚାହିଁଥିଲା ସେ ପଙ୍କିଳ ପାପର ପଥରୁ । 

ବିଭୂତି ପଟ୍ଟନାୟକ 
ଗଳନଳ୍ପସମଗ୍ର ୩୧୧ 

ରଜତ ବାବୁ ଆଶ୍ଵାସନା ଦେବାଭଳି କଣ୍ଠରେ କହିଥିଲେ, ଇସ୍‌... ପାଟିକର ନାଇଁ । 
ନୁଆମାନେ ଉଠିବେ | ଅନେକ ଦିନୁ ତମ ଆଖିର ମୌନ ଭାଷାରୁ ମୁଁ ବୃଝିଛି... ତମେ ମତେ 
ଚାହଁ... ଆଜି ମନାକର ନାହିଁ ପିଜ.. 

ଯାଜ୍ଞସେନୀ ଶରାହତା ହରିଣୀଟି ଭଳି ଚମକି ଉଠି ପୁଣି ପ୍ରତିବାଦ କରିଥିଲା, ମିଛ- 
ମୋର ସ୍ହ, ଶ୍ରଦ୍ଧାକୁ ଆପଣ ଭୁଲ୍‌ ବୁଝିଛନ୍ତି "ଆପଣ ମୋ ସ୍ଵାମୀଙ୍କ ବନ୍ଧୁ-ସେଥିପାଇଁ ଆପଣଙ୍କ 
ସହ ମୋର ଯାହା ବନ୍ଧୁତ୍ଵ“ସେ ସବୁକୁ ଭୁଲ୍‌ ବୁଝନ୍ତୁ ନାଇଁ... 

ପାମ୍ବିଚ୍‌ ହୋଟେଲର ସେଇ ଶୂନ୍ୟ-ପ୍ରାୟ କକ୍ଷରେ ସମ୍ଭବତଃ କିଛି ନିଶା ଥଲା | ସେଇ 
ନିଶାରେ ଆଛ୍ଛନ୍ନ ହୋଇ ପଡ଼ିଥିଲା ଯାଜ୍ଚସେନୀର ସମଗ୍ର ସତ୍ତା ? ତା'ପରେ ତା'ର ସମସ୍ତ ବାଧା 
ଓ ବାରଣକୁ ଅବଲୀଳାକ୍ରମେ ପରାଭୂତ କରି ରଜତ ବାବୁ ତା'ର ଅପାପବିଦ୍ଧା ନାରୀତଵକୁ ପାପ 
ପଙ୍କର କାଳିମାରେ କ୍ଳିନ୍ଧନ କରିଦେଲେ ! 

ମୁହୂର୍ଭକ ମଧ୍ୟରେ ସବୁ ଘଟଣା ଘଟିଗଲା । 

ଗଲାବେଳେ ରଜତ ବାବୁ କହିଯାଇଥଲେ, ମୁଁ ଆଜି ସମସ୍ତଙ୍କ ଅଜାଣତରେ କିଛି ପିଇ 
ଦେଇଥିଲି ଯାଜ୍ଞସେନୀ । ନିଜ ଅନିଛ୍ଛାସନ୍ତେ ନ ହେଲେ ଦୋଳି ଖୋଲା ସଂଜୟ ପାଖରେ ମୁଁ 
ହୀନ କୃତଘ୍ନତା କରିଗଲି । ମୁଁ ତା' ପାଖରେ କ୍ଷମା ମାଗିନେବି... ତମେ ବି ମତେ କ୍ଷମାକର... 

ଯାଜ୍ଞସେନୀ କିଛି କହିବାର ସାମର୍ଥ୍ୟ ହରାଇ ବସିଥିଲା । କ୍ଲେଦାକ୍ତ ପାପବୋଧରେ ଛନ୍ଦି 
ହୋଇ ସେ କେବଳ ନିରୁପାୟ ଭାବରେ ଛଟପଟ ହୋଇଥଲା ସେଦିନ । 

ଆଜି ନିଜ ସ୍ଵାମୀଙ୍କ ମୁହଁକୁ ଚାହିଁ ସେ ବୂଝିଲା, ସାତଦିନ ପାଇଁ ଗୋପାଳପୁରକୁ ଚେ୍୍‌ରେ 
ଆସି, ସାତ ଜନ୍ଧ ପାଇଁ ସେ ନିଜ ବର୍ଭମାନ ଓ ଭବିଷ୍ୟତକୁ ନଷ୍ଠ କରି ଦେଇ ଯାଇଛି । 


କଟକ ହୁଏତ ଆହୁରି ଅନେକ ମାଇଲ୍‌ ଦୂରରେ ଅଛି । 

କିନ୍ତୁ ଏ ଦୀର୍ଘ ସମୟ ଫେରନ୍ତି ପଥରେ ବି ରଜତ ଥରେ ହେଲେ ପଛସିଟକୁ ଫେରି 
ଚାହିଁନି । ସେଥୁପାଇଁ ତା'ର ସାହସ ନାହିଁ । ନିଜ ସ୍ତ୍ରୀଙ୍କୁ ବି ସେ ଭଲକରି ଚାହିଁ ପାରୁନି ! 

କାହିଁକି ? 

ସେଦିନ ସମୁଦ୍ରର ବାଲିଶୟଯ୍ୟାରୁ ସଂଜୟର ଅଜାଣତରେ ସେ ଯେତେବେଳେ ପାମବିଚ୍‌ 
ହୋଟଲର ନିଜ କୋଠରିକୁ ଉଠି ଯାଇଥଲା, ସେତେବେଳେ ତା” ମନରେ ଲାଳସା ନଥୁଲା, 
ପାପ ନ ଥୁଲା । କିନୁ ସେ ଯେତେବେଳେ ସଂଜୟ ଓ ତା” କୋଠରିର ମୁହାମୁହିଁ ହେଲା ସେ 
ଲାଳସା, ସେ ପାପ ତା' ମନର ଅଭ୍ୟନ୍ତରରେ ପ୍ରବେଶ କଲା କାହିଁକି ? 

ସତରେ କଅଣ ସେ ନିଜ ଅଜାଣତରେ ସଂଜୟର କୋଠରିରେ ଅନଧ୍କାର ପ୍ରବେଶ 
କରିଥିଲା ? 

ବିଭୂତି ପଟ୍ଟନାୟକ 
୩୧୨ ଚ୍ରାନ୍ସମଗ୍ର 


ହଁ ବୋଲି କହିଲେ ଆଅତ୍ସପ୍ରତାରଣା ହେବ । 

ସେ ଜାଣିଥିଲା ସେ ନିଜ କୋଠରିର ସୀମା ଛାଡ଼ି ଅନ୍ୟାୟ ଭାବରେ ନିଜ ବନ୍ଧୁର 
କୋଠରିରେ ପ୍ରବେଶ କରୁଛି । 

ବିଦେଶୀ ପାନୀୟର ନିଶାରେ ଯେ ଯେ ତାହା କରିଥଲା, ତା' ମଧ୍ଯ ନୁହେଁ । ସେ 
ଜାଣିଥିଲା, ହ୍ୟାଙ୍ଗ୍‌ ଓଭରର ଅବସନ୍ଧତା ତା'ର ସେତେବେଳକୁ ଛାଡ଼ି ଛାଡ଼ି ଆସିଥିଲା | ତଥାପି 
କାହିଁକି.... ? 

ଗୋଟିଏ କୋଠରିରେ ତା'ର ସ୍ତ୍ରୀ ପୁଷ୍ପାଞ୍ଜଳି; ଅନ୍ୟ ସଂଲଗ୍ନ କୋଠରିରେ ସଂଜୟର 
ପତ୍ନୀ, ଦୁଇଟି ସନ୍ତାନର ଜନନୀ ଯାଜ୍ଞସେନୀ । ପୁଷ୍ମାଞ୍ଜଳିର କକ୍ଷରେ ସେ ସବୁଦିନେ ପ୍ରବେଶ 
କରେ ! କିନୁ ସେ ଜାଣେ, ତାହା କେବଳ ନିଷ୍ପଳ- ଅନୁପ୍ରବେଶ । ପୁଷ୍ପାଞ୍ଜଳି ଯେ କେବେହେଲେ 
ଯାଜ୍ଞସେନୀ ଭଳି ସନ୍ତାନର ଜନନୀ ହେବ ନାହିଁ, ସେ କଥା ଡାକ୍ରର ଅତି ସ୍ପଷ୍ଟଭାବରେ କହି 
ଦେଇଥିଲେ | ସାତ ବର୍ଷ ବିବାହିତ ଜୀବନରେ ପ୍ରତ୍ୟେକ ରାତ୍ରିରେ ସେଇ କଥା ସ୍ମରଣ କରି 
ରଜତ ମୁହ୍ୟମାନ ହୋଇଛି । ତା'ର ପୌରୁଷ, ଆହତ ପିଦୃତ୍‌ ପୁଷ୍ପାଞ୍ଜଳି ଯୋଗୁଁ ଯେ ବ୍ୟର୍ଥ 
ହୋଇ ଯାଇଛି, ସେଥିପାଇଁ ବହୁ ସମୟରେ ଯାଜ୍ଞସେନୀ ମଧ୍ୟ ସମବେଦନା ପ୍ରକାଶ କରିଛି । 
ପୁଷ୍ପାଞ୍ଜଳି ଯେ ମାଆ ହେବାକୁ ଅଯୋଗ୍ଯ -ଏକଥା ଜାଣି ମଧ୍ଯ ରଜତର ସ୍ତେହ, ପ୍ରେମ, 
ଅନୂରକ୍ତି ତା' ପ୍ରତି ଅତୁଟ ରହିଛି ଏଥିପାଇଁ ବହୁ ସମୟରେ ସେ ରଜତର ବାକ୍ିତୃକୁ ପ୍ରଶଂସା 
କରିଛି । 

ଯାଜ୍ଞସେନୀର ଏହି ପ୍ରଶଂସା, ସହାନୁଭୂତି ମଧ୍ୟରେ ରଜତ ଲକ୍ଷ୍ୟ କରିଛି ତା'ର ପୌରୁଷ 
ପ୍ରତି ତା' ବନ୍ଧୁପତ୍ନୀର ସ୍ଵଭାବସୁଲଭ ଦୁର୍ବଳତା । 

ସେଦିନ ରାତିରେ ସେଥୁପାଇଁ ସେ ସେହି ଦୁର୍ବଳତାର ସୁଯୋଗ ନେବାକୁ ପ୍ରଲୁବ୍ଧ 
ହୋଇଥିଲା । ଜାଣି ଜାଣି ନିଜ କୋଠରି ଛାଡ଼ି ସଂଜୟର କୋଠରିରେ ପ୍ରବେଶ କରିଥିଲା । 
ଅବଶ୍ୟ ଏହି ସତ୍ୟକୁ ସଂଜୟ ଆଗରେ ସେ ବିକୃତ କରି ପ୍ରକାଶ କରିଛି । 

ଯାଜ୍ଞସେନୀ ତା” କାର୍ଯ୍ୟକୁ ସମର୍ଥନ କରି ନଥୁଲା ? ନାରୀର ବିନା ସମ୍ମତିରେ ପୁରୁଷ 
ଆଉ ଯାହା କରୁ କି ନ କରୁ; ରଜତ ସେଦିନ ରାତିରେ ଯାହା କରିଥଲା, ତାହା କେବେ 
କରିପାରେ ନାହିଁ । ଅବଶ୍ଯ ଯାଜ୍ଞସେନୀ ସେଭଳି ଅନ୍ୟାୟ ନ କରିବାକୁ ଯୁକ୍ତି କରିଥିଲା 
ହାତରେ ବାଧା ଦେବାକୁ ଚେଷ୍ଟା କରିଥିଲା । କିନ୍ତୁ ରଜତ ଭଳି ସାତ ବର୍ଷର ବିବାହିତ ପୁରୁଷ 
ପାଖରେ ସେ ଯୁକ୍ତି ସେ ବାଧା ଯେ ନାରୀର ଲଜାସମ୍ଭୁତ ମୌନ- ସମ୍ମତି ସେ କଥା ଅଜ୍ଞାତ 
ରହି ନଥୁଲା । ନାରୀର ଏହି ଲଜା-ସୁଲଭ ବାଧା ହିଁ ପୁରୁଷକୁ ବେଶି ନାରୀ ପ୍ରତି ଆସକ୍ତ କରେ, 
ଉତ୍ତେଜିତ କରି ତୋଳେ । ବାଧା ଦେବା ବଦଳରେ ଯାଜ୍ଞସେନା ତାକୁ ସେଦିନ ବେଶି ପ୍ରଲୁବ୍ଧ 
କରିଥିଲା ନିଜ କାର୍ଯ୍ୟ ଫଳରେ । 

ପ୍ରକୃତରେ । ଯଦି । ସେ ଦୁର୍ଯ୍ଯୋଗକୁ ଏଡ଼ାଇ ଯିବାକୁ ଚାହୁଁଥିଲା ଯାଜ୍ଞସେନୀ, ପାଟିକରି 

ଚିକ୍ରାର କଲା ନାହିଁ କାହିଁକି ? ଆକସ୍ମିକ ଅପବାଦର ଭୟ କଅଣ ତା’ କଣ୍ଠନଳୀକୁ ରୁଦ୍ଧ କରି 
ଦେଇଥିଲା ! 

ଗଳ୍ପସମଗ୍ର ୩୧୩ 

କାର୍‌ ଆଗକୁ ଆଗକୁ ମାଡ଼ି ଚାଲିଥିଲା । 

ପାଖ ହୋଇ ଆସୁଥିଲା କଟକ ସହର । 

ରଜତର ଛାତି ଭିତରଟା ଏକ ଅପୂର୍ବ ଛନ୍ଦରେ ଦପ୍‌ ଦପ୍‌ ହେଉଥଲା । 

ସେଦିନ ରାତ୍ରିର ଅନ୍ଧକାରରେ, ସମସ୍ତଙ୍କ ଅଜାଣତରେ ସେ ଯେଉଁ ଅସାମାଜିକ ଅନ୍ୟାୟଟି 
କରିଥିଲା, ସଂଜୟ ଆଗରେ ତାହା ପ୍ରକାଶ କରିଦେଇ ସେ ଯେ ତାଠୁଁ ବଳି ବଡ଼ ଅପରାଧ କରି 
ବସିଛି, ସେକଥା କେଜାଣି କାହିଁକି କଟକ ସହର ପାଖ ହୋଇ ଆସିଲାକ୍ଷଣି ବେଶି ଅନୁଭବ 
କରୁଥିଲା ରଜତ । 

ଯାଜ୍ଞସେନୀ ଘରର ଜିନିଷପତ୍ର ସଜଡ଼ାସଜଡ଼ି କରୁଥିଲା । କଲେଜରୁ ଫେରି ସଂଜୟ 
କହିଲା, ଶୁଣ- ଆର ଘରେ ମୋ ପାଇଁ ସ୍ବତନ୍ତ୍ର ଶଯ୍ୟାର ବ୍ୟବସ୍ଥା କର । 

ଚମକି ଉଠିଲା ଯାଜ୍ଞସେନୀ | 

କଟକ ଫେରିବା ପରଠାରୁ ଏହିଭଳି କିଛି ଶୁଣିବ ବୋଲି ସେ ଦିନସାରା ଅପେକ୍ଷା 
କରୁଥଲା । କିନୁୁ ସେ କଥାଟି ଏପରି ନିର୍ମମ ଭାବରେ ସ୍ଵାମୀ ତା'ର କହିବେ ବୋଲି ସେ କଳ୍ପନା 
କରି ନଥୁଲା । 

ପାଞ୍ଚ ବର୍ଷର ବିବାହିତ ଜୀବନ ପରେ ଦୁଇଟି ପୃଥକ୍‌ ଶଯ୍ୟା ! 

ସ୍ଵାମୀଙ୍କ ମୁହଁକୁ ସେ ଜଳ ଜଳ କରି ଚାହିଁ ରହିଲା । 

ସଂଜୟ କଠୋର କଣ୍ଠରେ କହିଲା, ମୁଁ ଯାହା କହୁଛି, ଯେଉଁଥିପାଇଁ କହୁଛି ତାହା ତମେ 
ବୁଝି ପାରୁଥିବ । ଦୈହିକ ସମ୍ଭୋଗ ପାଇଁ ତମେ ପାରିବାରିକ ଜୀବନର ବିଶ୍ଵାସ, ପବିତ୍ରତା ନଷ୍ଟ 
କରିଛ । ସ୍ବୈରିଣୀ ସ୍ତ୍ରୀ ସହିତ ଗୋଟିଏ ଶଯ୍ୟାରେ.... 

ସଂଜୟ ବାକ୍ୟ ଶେଷ କରିପାରିଲା ନାହିଁ । କଣ୍ଠ ତା'ର ରୁଦ୍ଧ ହୋଇ ଆସିଲା । 

ଦୃଷ୍ଟି ତୋଳି ବ୍ୟାକୁଳ କଣ୍ଠରେ ଯାଞ୍ଚସେନୀ କହିଲା, ମୁଁ ଅକ୍ଷମଣୀୟ ଅପରାଧ କରିଛି 
ସେ କଥା ମୁଁ ମାନୁଛି | ଜୀବନରେ ଏ ଭୁଲ୍‌ ମୁଁ କେବେ କରି ନଥୁଲି, ଆଉ କେବେ ସେ କଥା 
କରିବି ନାହିଁ “ମରିଗଲେ ମଧ୍ଯ । ଏଇ ଥରକ ପାଇଁ ତମେ ମତେ କ୍ଷମାକର... 

ସଂଜୟ ଅଟହାସ୍ୟ କରି ଉଠିଲା । 

କହିଲା, କ୍ଷମା ? ମୋ କ୍ଷମାଶୀଳତାର ସୁଯୋଗ ନେଇ ତମେ ଏ ଜଘନ୍ୟ ଓ କୂସିତ 
କାର୍ଯ୍ୟକୁ ପ୍ରଶ୍ରୟ ଦେବ-ଏକଥା ମୁଁ ସ୍ବପ୍ନରେ ସୁଦ୍ଧା ଭାବି ନଥିଲି... ତମେ ସ୍ତ୍ରୀ ନୁହଁ... ତମେ 
ବେଶ୍ୟା... ! 

ଚୂପ୍‌ କର ! ଯାଜ୍ଞସେନୀ ଯନ୍ତ୍ରଣାରେ ଚିକ୍ରାର କରି ଉଠିଲା | କହିଲା, ମୁଁ ଦୋଷ କରିଛି । 
ସେଥୁପାଇଁ ଅନୁତାପ କରିଛି | ସ୍ଵାମୀ ହୋଇ ସେ ଭୁଲ୍‌ ଯଦି ତମେ କ୍ଷମାକରି ନ ପାରିବ, ତମକୁ 
ସେଥ୍ପାଇଁ ବାଧ କରିବି ନାହିଁ । ତମେ ମତେ ଛାଡ଼ପତ୍ର ଦେଇଦିଅ-ମୋ ଭୁଲର ପ୍ରାୟଣ୍ଚିର ମୁଁ 
କରିବି । କିନୁୁ ତମର ସ୍ତ୍ରୀ ଥାଇ ତମ ମୁହଁରୁ ସେ ଅଶ୍ଲାଳ ବିଶ୍ଲେଷଣ ମୁଁ ସହିପାରିବି ନାହିଁ... । 

ଛାଡ଼ପତ୍ର ! 

ବିଭୂତି ପଟ୍ଟନାୟକ 
୩୧୪ ଗ୍ରନ୍ସମଗ 

ସଂଜୟ ନିଜ ଛାତି ଭିତରେ ଅସହ୍ୟ ଯନ୍ତ୍ରଣା ଅନୁଭବ କରୁଥଲା | ଦୁଇ ବର୍ଷର ଝିଅଟିକୁ 
ତା'ର ଚାରିବର୍ଷର ପୁଅ ବସି ଗେଲ କରୁଛି | ତା'ର ଗୁଲୁଗୁଲୁ କଥା କାନରେ ଆସି ଅଜାଡ଼ି 
ହୋଇ ପଡ଼ୁଛି । 

ଯାଜ୍ଞସେନୀକୂ ସେ ଛାଡ଼ପତ୍ର ଦେଇପାରିବ ? 

ଆଉ ତା'ର ପୁଅ, ଝିଅ-ରୁନୁ-ରବର୍ଟ | 

ନିଜର ପଥତ୍ରଷ୍ଠା ପତ୍ନୀକୁ ଛାଡ଼ପତ୍ର ଦେଇପାରିଲେ ସତରେ ସେ ଟିକିଏ ଶାନ୍ତିରେ 
ନିଃଶ୍ବାସ ନେଇପାରନ୍ତା । କିନ୍ଧୁ ସେ କଳ୍ଚନାକୂ ଆଜି କାର୍ଯ୍ୟକାରୀ କରିବା ଏତେ ସହଜ ନୁହେଁ । 

ଦୀର୍ଘ ପାଞ୍ଚବର୍ଷିର ବିବାହିତ ଜୀବନ ! 

କେତେ ସତି, ବିସ୍ତି, ରାଗ, ଅନୁରାଗ, ସନ୍ତାନ, ସଂସାର-ଏସବୂକୁ ପଦିଏ କଥାରେ 
ଲି ହୋଇଯାଏ ନାହିଁ । ଭୁଲିବାକୁ ଚେଷ୍ଟା କଲେ ବି ଭୁଲିବା ସହଜ ନୁହେଁ । 

ଯାଜ୍ଚସେନୀ ମୁଣ୍ଡ ତଳକୂ ପୋତି ଠିଆହୋଇଛି | ପଚାହରୁଛି, ମତେ ଛାଡ଼ପତ୍ର ଦିଅ 
ନହେଲେ କ୍ଷମାକର । 

ସଂଜୟ ଛାଡ଼ପତ୍ର ଦେବାକୁ ମନ ସ୍ପିର କରିପାରୁନାହିଁ କିମ୍ବା କ୍ଷମା କରିବାର ଉଦାରତା 
ମନ ଭିତରେ ସୃଷ୍ଟି କରି ପାରୁନାହିଁ । ଜୀବନର ଜଟିଳତମ ଦୃନ୍ଦ୍ରର ଆଜି ସେ ସମ୍ମୁଖୀନ । 

ସଂସାର ତା'ର ରହିବ ନା ଭାଙ୍ଗିବ ? 

କିଛି ସମୟର ନୀରବତା ପରେ ସେ କହିଲା, ସେ ଯାହାହେଉ ଛାଡ଼ପତ୍ର କଥା ମୁଁ 
ଭାବିଚିନ୍ତି ପରେ ଦେଖିବି । ଅନ୍ତତଃ ସେ ପର୍ଯ୍ୟନ୍ତ ତମେ ଦୂଇଟି ଶଯ୍ୟାର ବ୍ୟବସ୍ଥା କର । 


କଲେଜରେ ରଜତ ସହିତ ଆଉ ଦେଖାହୋଇ ନି ସଂଜୟର | ଅନୁସନ୍ଧାନ କରି ସେ 
ବୂଝିଛି ରଜତ ଛୁଟି ନେଇ ସସ୍ତ୍ୀକ ଗ୍ରାମକୁ ଚାଲି ଯାଇଛି । 

ତା'ର ଦୂଇଦିନ ପରେ ସଂଜୟ ଶୁଣିଲା, ସେ ଆଉ ମାସେ କଲେଜରୁ ଛୁଟି ଚାହିଁ 
ଦରଖାସ୍ତ କରିଛି । କଟକରୁ ଅନ୍ୟତ୍ର ଦୂରବର୍ଭୀ ସ୍ଥାନକୁ ବଦଳି ହୋଇଯିବାକୁ ଚେଷ୍ଟା କରୁଛି । 

ସମ୍ବାଦଟା ଶୁଣିବା ପରେ ସଂଜୟର ମୁହଁରେ ଏକ ମ୍ଲାନ ହସର ଢେଉ ଉଠି ଆସିଥିଲା | 

ମନେ ମନେ ଭାବୁଥିଲା, ରଜତ ପଳାୟନପନ୍ତୀ । କାରଣ ବିବେକ ନାମକ ଏକ ବସ୍ତୁ 
ହୁଏତ ତା'ର ହୃଦୟ ମଧ୍ଯରେ ଅବସ୍ଥାନ କରୁଛି; ଯାହା ଅପରାଧବୋଧରେ ଦଂଶିତ ହୁଏ ! 


ଘରେ ଯାଜ୍ଞସେନୀ ସହ ତା'ର କଥାବାଉା ହୁଏ କୃଚିତ | ଯନ୍ତ୍ରଚାଳିତ ପାଷାଣ ପ୍ରତିମା 
ଭଳି ସେ ଖାଏ, ପିଏ, ପୋଷାକ ପିନ୍ଧେ) ପୁଥକ୍‌ ଶଯ୍ୟାରେ ଶୟନ କରେ, କଲେଜକୁ ଆସି 
ପାଠ ପଢ଼ାଇ ଫେରିଯାଏ । 

ବିଭୂତି ପଟ୍ଟନାୟକ 
ଗଁଳସମଗ୍ର ୩୧୫ 
ଚାରିବର୍ଷର ପୁଅ ରବର୍ଟ ହିଁ ଯାଜ୍ତସେନୀ ଆଉ ସଂଜୟ ମଧ୍ଯରେ ଯୋଗସୂତ୍ର ରକ୍ଷାକରେ । 
ବାପା କଥା କହେ ବୋଉକୂ-ବୋଉର କଥା ଆସି ଶୁଣାଏ ବାପାଙ୍କୁ । ବେଳେ ବେଳେ ବାପା 
ବୋଉଙ୍କ ମଧ୍ଯରେ କାହିଁକି ହସଖୁସି, କଥାବାର୍ଭା ହେଉ ନି ସେ କଥା ବୁଝିବା ପାଇଁ ନିର୍ବୋଧ 
ଦୃଷ୍ଟିରେ ଦୁହିଁଙ୍କୁ ଚାହିଁରହେ । 
ଛାଡ଼ପତ୍ର କ୍ଷମାଦାନ-କୌଣସି ଗୋଟିଏ କଥା ବିଷୟରେ ଏପର୍ଯ୍ୟନ୍ତ ସଂଜୟ ମନ ସ୍ମିରକରି 
ପାରୁନାହିଁ । 
ବଞ୍ଚ ରହିବାର ବାଧ୍ୟବାଧକତାରେ ସେ ପିଷ୍ଠ ହୋଇଯିବାକୁ ବସିଛି 


ସେଦିନ ସଂଜୟ କଲେଜରୁ ଫେରି ଦେଖିଲା ରବର୍ଟ ପୀଡ଼ିତ । ତା'ର ରୋଗଶଯ୍ୟା 
ପାଖରେ ଜଗି ବସିଛି ଯାଜ୍ଞସେନୀ । ଆଖି ତା'ର ଛଳ ଛଳ । ମୁହଁର ତୃକ୍‌ ଉପରେ ବେଦନାର 
ସ୍ପର୍ଶ । 

ଡାକ୍ତର ଡାକିଲା ସଂଜୟ । 

ଡାକ୍ତର କହିଲେ, ଟାଇଫଏର୍ଡ଼ । 

ଆଃ, ଯନ୍ଧଣାରେ କ୍ଷୀଣକଣ୍ଠରେ ଚିକ଼ାର କରି ଉଠିଲା ସଂଜୟ | ତାକୁ କ'ଣ ଏ ନିଷ୍ଠରୁଣ 
ପରିସ୍ଥିତି ନିଃଶ୍ବାସ ନେବାକୁ ବି ସୁଯୋଗ ଦେବନାହିଁ ! 


ରାତ୍ରିସାରା ଅନିଦ୍ରା ହୋଇ ଜଗି ବସେ ପୁଅକୁ ଯାଜ୍ଞସେନୀ | ଝିଅକୁ ନେଇ ନିଜ ଶଯ୍ୟାରେ 
ଶୁଆଇ ପକାଏ ସଂଜୟ | କ୍ରମାଗତ ରାତ୍ରି ଅନିଦ୍ରା ଫଳରେ ଯାଜ୍ଞସେନାର ସ୍ଵାସ୍ଥ୍ୟ ମଧ୍ୟ ଭାଙ୍ଗବାକୁ 
ଆରମ୍ଭ କରିଛି । 

କାହିଁକି ଏତେ ପୁଅର ସେବା କରୁଛି ଯାଜ୍ଞସେନୀ ? 

ସେ କଅଣ ଜାଣେ ନା ଯଦି ଛାଡ଼ପତ୍ର ଦେଇଦିଏ ସଂଜୟ, ଏ ପୁଅ ଝିଅ ବି ତା'ର କେହି 
ହେବେ ନାହିଁ ? 

ବଞ୍ଚ ରହିବାର ଏ ଦୂରନ୍ତ ଆକର୍ଷଣ ମଣିଷ ଭିତରେ କେତେ ପ୍ରବଳ, ପୀଡ଼ିତ ପୁତ୍ର ଓ 
ସେବିକା ପତ୍ନୀକୁ ଚାହିଁ ବୁଝିବାକୁ ଚେଷ୍ଟା କରେ ସଂଜୟ | 

ମଣିଷ କାହିଁକି ବଞ୍ଧବାକୁ ଚାହେଁ “ସେ କଥା ଏ ଶତାଦ୍ଦାର ମଣିଷ ବୁଝିବାକୁ ଚାହେଁନାହିଁ- 
କିନ୍ତୁ ତାକୁ ଯେକୌଣସି ମତେ ଯେ ବଞ୍ଚରହିବାକୁ ହେବ- ଏହା ହିଁ ତା' ପକ୍ଷରେ ଏକମାତ୍ର 
ଅବଶ୍ୟମ୍ଭାବୀ ଧ୍ରୁବ ସତ୍ୟ ! 

ସଂଜୟ ନିର୍ିମେଷ ଦୃଷ୍ଟିରେ ରବର୍ଟ ଆଉ ଯାଜ୍ଞସେନା ମୁହଁକୁ ନିରୀକ୍ଷଣ କରି ଚାହିଁଲା । 
ସେଇମାନଙ୍କ ମଧ୍ଯରେ ଚେଷ୍ଟାକଲା ନିଜକୁ ବୁଝିବାକୁ । 

ବିଭୂତି ପଟ୍ଟନାୟକ 
୩୧୬ ଗ୍ରଳ୍ନସମଗ୍ର 

ଯାଜ୍ଞସେନୀ ଉଦ୍ଦେଶ୍ୟରେ କହିଲା, ତମେ ଯାଅ ଶୋଇବଂ- ତିନି ରାତ୍ରି ଅନିଦ୍ରା ହେଲଣି- 
ମୁଁ ପୁଅ ପାଖରେ ରହୁଛି- 

ଯାଜ୍ଞସେନୀ ସ୍ଵାମୀଙ୍କ ମୁହଁକୁ ଚାହିଁଲା । 

ମନେ ମନେ କଅଣ ଭାବିଲା | 

କିଛି ଉତ୍ତର ନ ଦେଇ ସେ ଆଜ୍ଞାଧୀନା ଛାତ୍ରୀଟି ଭଳି ନିଜ ଶଯ୍ୟା ପାଖକୁ ଉଠିଗଲା | 

ସକାଳ ହୋଇଛି । 

ଚାଉଁ କିନି ନିଦ ଭାର୍ଟିଗଲା ଯାଜ୍ଞସେନୀର | 

ସେ କଅଣ ରବର୍ଟ ପାଖରେ ଶୋଇଛି ? 

ନା-ସ୍ବାମୀ ଶୋଇଛନ୍ତି ତା' ପାଖରେ | ଗୋପାଳପୁରରୁ ଫେରିବା ପରେ ଏଇ ପ୍ରଥମ ! 

ସ୍ବାମୀଙ୍କୁ ସେ ହଲାଇ ଉଠାଇ ଦେଲା । 

ନିଦ ମଳ ମଳ ଆଖିରେ ସଂଜୟ ପଚାରିଲା, କଅଣ ? 

ଏ ଶଯ୍ୟା ତମର ନୂୁହେଁ-ତମ ଶଯ୍ୟା ଆର ଘରେ । ଭୁଲ୍‌ରେ ରାତିରେ ବୋଧହୁଏ 
ଶଯ୍ୟା ଚିହ୍ନିପାରିନ । ସେଦିନ ରାତିରେ ରଜତ ତା' ଶଯ୍ୟା ଚିହ୍ମିବାରେ ଭୁଲ୍‌ କରିଥିଲା । ଆଜି 
ବୋଧହୁଏ ତମେ ଭୁଲ୍‌ କରିଛ | ନା ! -ଯାଜ୍ଞସେନୀର କଣ୍ଠରେ ଅଭିମାନ ଓ ଅନୁଯୋଗର 
ବିଚିତ୍ର ସମନ୍୍‌ୟ | 

ସେ ଅଭିମାନଭରା ଉକ୍ତିରେ ଏତେ ଯନ୍ତ୍ରଣା ଭରି ରହିଥିଲା ଯେ ସେଥୁରେ ସଂଜୟର 
ସମସ୍ତ ଚେତନା ଆଛନ୍ନ ହୋଇଗଲା । 

ସେ କହିଲା, କାଲି ରାତିରେ ରବର୍ଟ ଦେହର ଉତ୍ତାପ କମି ଯାଇଛି । ସେ ଏଥର ସୁସ୍ଥ 
ହୋଇ ଉଠିବ । 

ପୁଅର ଦେହ ଭଲ ହୋଇଯିବ କଥା ଶୁଣି ଯାଜ୍ଞସେନୀର ସାରା ମୁହଁ ଆନନ୍ଦରେ ଝଲମଲ 
ହୋଇ ଉଠିଲା । ସେ ପଚାରିଲା, ତାହାହେଲେ ଆଉ କଅଣ ଭାବୁଛ ? 

ଯାଜ୍ଞସେନୀକୁ ଆହୁରି ନିକଟକୁ ଆଣି ସଂଜୟ କହିଲା, ଭାବୁଛି, ରାତିର ଅନ୍ଧକାରରେ, 
ସବୂରି ଅଜାଣତରେ ସେଦିନ ଯାହା ଘଟିଥିଲା, ରଜତ ସେକଥା ଦିନର ଆଲୋକକୁ ଆଣିବାକୁ 
ଚାହୁଁଥିଲା କାହିଁକି ? ସେ କଅଣ ଜାଣେ ନା ଦୁନିଆ ଭିତରେ ଘର କରିଥିଲେ ପଥର ପଡ଼ିଲେ 
ବି ସହିବାକୁ ହୁଏ ! 

ବିଭୂତି ପଟ୍ଟନାୟକ 
ଗନସମଗ୍ର ୩୧୭ 


ମାଆ ଓ ମାତୃତ୍ସ 


(ଏକ) 


ନାର ଓ ନିରୁପମା । 

ସମବୟସୀ ¦ ଦେହର ରଙ୍ଗ ଭିତରେ ସାମ୍ୟ ବି ଅନେକ । ପଥର ପଥ୍ୂକକୁ ନିଜ 
ଆଡ଼କୁ କିଛି ସମୟ ଅନ୍ତତଃ ଅବଶ୍ୟ ଅନେଇବାକୁ ପ୍ରଲୁବ୍ଧ କରିବାର ଶାରୀରିକ ସୌନ୍ଦର୍ଯ୍ୟ 
ଦୁଇଜଣଙ୍କଠାରେ ବେଶ୍‌ ପରିସ୍ତୁଟ । ଗୋଟିଏ ଖଞ୍ଜାରେ ଦୁଇଟିଯାକ ପରିବାର । କେତୋଟି 
ଦସ୍ତାଟିଣକୁ ମଝିରେ ବାଡ଼ ଦେଇ କେବଳ ପରିବାରର ବିଭକ୍ତିକୁ ସାବ୍ୟସ୍ତ କରାଯାଇଛି । 

ନୀର ଗୋଟିଏ କିରାଣୀ ଜୀବନର ସହଯାତ୍ରିଣୀ, ନିରୁପମା ଜଣେ ପୋଲିସ ଅଫିସରଙ୍କ 
ବ୍ୟସ୍ତବହୁଳ ଜୀବନର ଏକ ସ୍ଥାୟୀ ଅବଲମ୍ବନ | 

ନୀର ଓ ନିରୁପମା ଏ ଦୁହିଁଙ୍କ ଭିତରେ ପ୍ରଥମ ପରିଚୟ ବଡ଼ ଆକସ୍ମିକ ଭାବରେ । 

ସେ ଏକ ଛାୟାଶୀତଳ ପାଣ୍ଡୁର ଗୋଧୂଳି ହେବ ବୋଧହୁଏ । ହଁ, ଠିକ୍‌ । ନିରୁପମାଙ୍କ 
ବଗିଚାରେ ଥବା କ୍ରୋଟେନଗଛର ପତ୍ର ଗହଳିରେ ଆଉ ନୀରର ବାରି ଆଗଣା ତଳେ ଥବା 
ହେନାଗଛର ପତ୍ର ଫାଙ୍କରେ ସେତେବେଳେ ସନ୍ଧ୍ୟାର ଅନ୍ଧାର ନିବିଡ଼ ହୋଇ ଆସିବାକୁ ଅନେକ 
ଡେରି ଥୁଲା | 

ନିଜ ସ୍ଵାମୀ ନିରଞ୍ଜନଙ୍କ ସହ ବ୍ୟାଡମିଣ୍ଟନ ଖେଳୁ ଖେଳୁ ଦୁଆରରୁ କର୍କଟା ଯାଇ ପଡ଼ିଲା 
ନୀରୁର ଅଗଣାରେ | ତାଙ୍କ ଦୁଆରକୁ ଯାଇ କର୍କଟା ଆଣିବା ଭିତରେ ନିରୁପମା ନୀରର ସ୍ନେହଉଛୁଳା 
ଆନ୍ତରିକତାକୁ ମଧ୍ଯ ନିଜସ୍ଵ କରି ଆଣିଲେ । 

ସେଇ ପ୍ରଥମ ପରିଚୟରୁ ଦୁଇ ତରୁଣୀ ହୃଦୟର ଆନ୍ତରିକତା ବଡ଼ ଗଭୀର ହୋଇ 
ଉଠିଲା । ନୀରର ସ୍ଵାମୀ ବିଶ୍ଵମୋହନ ଅଫିସକୁ ଗଲା ପରେ ଏକାକିନୀ ନିରୁପମାଙ୍କୁ ଗପ 
ଯୋଡ଼ିବାକୁ ହଠାତ୍‌ ଜଣେ ସମବଯସୀ ସାଥୀ ମିଳିଗଲା । 

ବିଭୂତି ପଟ୍ଟନାୟକ 
୩୧୮ ଗ୍ରନ୍ଧସମଗ୍ର 

ପୋଲିସ ଅଫିସର ଆଉ କିରାଣୀ ଜୀବନର ଅସାମଞ୍ଜସ୍ୟକୂ ଯଥା ସମ୍ଭବ ସଂକୀର୍ଣ୍ଣ କରି 
ନୀର ଓ ନିରୁପମାଙ୍କ ବନ୍ଧୁତା ରୀତିମତ ଏକ ଚୂଡ଼ାନ୍ତ ଅବସ୍ଥାରେ ପହଞ୍ଚଲା । 

ଦିନେ କଥାବାର୍ଉାବେଳେ ନିରୁପମା ଦେଖୁଲା, ନୀରର କୃଶକଟୀ ଅସମ୍ଭବ ଭାବରେ 
ସ୍ପୀତ ହୋଇ ଯାଇଛି ! କାରଣ ପଚାରି ନୀରଠାରୁ ସେ ଯେଉଁ ଉତ୍ତର ପାଇଲା, ସେଥୂରେ ମନ 
ତା'ର କେଜାଣି କାହିଁକି ଅହେତୁକୀ ଭାବେ ବିଚଳିତ ହୋଇ ଉଠିଲା | 

ସେଦିନ ସନ୍ଧ୍ୟାରେ ନିରଞ୍ଜନ ଅଫିସରୁ ଫେରି ଆରାମଚେୟାରରେ ବସି ସିଗାରେଟଟାକୁ 
ଚଞ୍ଚଳ ଚଞ୍ଚଳ ପୋଡ଼ିବାରେ ଲାଗିଛନ୍ତି । ସୁଇଚ୍‌ରେ ଟିପ ମାରି ଭିତରେ ପଶିଲା ନିରୁପମା । 
ନିରଂଜନ ଦେଖୂଲେ, ନିରୁପମାଙ୍କ ମୁହଁରେ ଏକ ଅସ୍ଵାଭାବିକ ହତାଶାର ମ୍ଲାନିମା କେମିତି 
ଗଭୀର ହୋଇ ଉଠିଛି । 

ସାମାନ୍ୟ ମାମୁଲି କଥାବା୍ାଁ ପରେ ନିରୁପମା କହିଲା, “ ‘ହେ... ତମେ ଜାଣିଲଣି । 
ନୀରର କଂ ଣ ପିଲାଝିଲା ହେବ।' 

ତାରା କେତୋଟି ଠିକ୍‌ ସେତିକିବେଳକୁ ଆକାଶର ନୀଳ ଆରସି ଦେହରେ ହଠାତ ମୁହଁ 
ଦେଖିବାକୁ ଚାହୁଁକି ଆସିଛନ୍ତି । ବଗିଚା ଦେହରୁ ବି କେଉଁ ଅନାମିକା ଫୁଲର ସୁରଭି ପ୍ରବାହମାନ 
ସମୀରଣରେ ସଞ୍ଚରି ଯାଇଛି | ନିରଞ୍ଜନ ତା” ଭିତରେ ଦେଖିଲେ ନିରୁପମା ଆଖି ଦୂଇଟି 
କେମିତି ବାଷ୍କାକୁଳିତ ହୋଇ ଉଠିଛି । 

ପୋଲିସ ଜୀବନର ରୁକ୍ଷତା ଭିତରେ ନାରୀଆଖିର ଲୁହର କିଛି ମାନେ ବୁଝନ୍ତି ନାହିଁ 
ନିରଞ୍ଜନ । ଆଜି କିନ୍ଧୁ କେମିତି ତାଙ୍କ ମନରେ ପରାଶ ଲାଗିଲା । ସେ ପଚାରିଲେ, ନୀର 
ତୁମ୍ଭର ଅନ୍ତରଙ୍ଗ ବାନ୍ଧବୀ... ତା'ର ପିଲାଝିଲା ହେବ । ଏଥୁରେ କାନ୍ଦିବାର କ'ଣ ଅଛି... ” 

ଆତ୍ସପ୍ରକାଶ କରିବାର କୌଣସି ଯୁକ୍ତି ପାଇଁ ଯେଉଁ ଲୁହ ତା' ଆଖିରେ ଜମାଟ ବାନ୍ଧି 
ଯାଇଥିଲା, ନିରଞ୍ଜନଙ୍କ କଥା ପରେ ହଠାତ୍‌ ସେ ଆଖି ଦୂଇଟି ଶ୍ରାବଣର ବର୍ଷଣ ରାତି ଭଳି ଆର୍ଦ୍ଧ 
ହୋଇ ଉଠିଲା | ବାଷ୍ପାକୁଳ କଣ୍ଡରେ ନିରୁପମା କହିଲା, “ “ ନୀରର ପିଲା ହେବ... ଆଉ 
ଆମର... !!” 

ନିରଞ୍ଜନଙ୍କ ଛାତି ହଠାତ୍‌ ଦପ୍‌କିନି ହୋଇଗଲା | ନିରୁପମା ମୁହଁରୁ ସେ ଆଜି କ'ଣ 
ଶୁଣିଲେ ! ! ଟେବୁଲ ଉପରେ ମୁହଁମାଡ଼ି ନିରୁପମା କାନ୍ଦୁଛି | ତାକୁ କ'ଣ ବୂଝାଇବେ, କିଛି 
ଭାବିପାରିଲେ ନାହିଁ ନିରଞ୍ଜନ । 

ବିବାହିତ ଜୀବନର ସାତୋଟି ବର୍ଷ ଏଥୁଭିତରେ ତାଙ୍କର ପୁରୁଷତୃକୁ ଅସ୍ଵୀକାର କରି 
ଅତୀତର ସୀମାହୀନ ବିସ୍ତୃତି ଭିତରେ ବିଲୀନ ହୋଇଯାଇଛି | ନିରୁପମା ଆଜି ବି ନିରପତ୍ୟା ! 
ସୃଷ୍ଟି ଯଦି ବିବାହର ଲକ୍ଷ୍ଯ ହୁଏ, ତାଙ୍କ ବିବାହ ତେବେ କ'ଣ ବ୍ୟର୍ଥ ହୋଇଛି ! 

ନିରୁପମା କାନ୍ଦୁଛି । 

ନିରଞ୍ଜନଙ୍କ ମନ ହେଉଥିଲା-ସେ ବି କାନ୍ଦିପକାନ୍ତେ କି ! 


Digitized by srujanika@gmail.com 


ବିଭୂତି ପଟ୍ଟନାୟକ 
ଗଳ୍ପସମଗ୍ର ୩୧୯ 


(ଦୁଇ) 


oh 


ରାକା ରଜନୀର ଏକ ଜ୍ୟୋତ୍ମାୟିତ ମୁହୂ... 

ନୀରର ଗୋଟିଏ ପୁତ୍ରସନ୍ତାନ ଭୂମିଷ୍ଠ ହେଲା । ସେଦିନ ନିରୁପମାର ଘରେ ଏକ 
ମହୋତ୍ସବ । ନିଜ ଖାଇବା ପିଇବା ଭୁଲି ନିରୁପମା ଲାଗିପଡ଼ି ଥାଏ ନୀରର ପରିଚର୍ଯ୍ୟାରେ । 
ଆକାଶର ପୂର୍ଣ୍ଣଚନ୍ଦ୍ରଠାରୁ ନୀରର ପୁଅଟି ସତେ କେଡ଼େ ସୁନ୍ଦର ! ! 

ନୀରର ପୁଅ ହୋଇଛି | ନିରୁପମାର ଖୁସି ଲଙ୍ଘନ କରିଛି ସୀମା | 

ତା'ର କାରଣ ଆବିଷ୍କାର କରିବା ପାଇଁ ଏକୂଟିଆ ପଲଙ୍କ ଉପରେ ଶୋଇ ଶୋଇ ସେଦିନ 
ରାତି ସାରା କେବଳ ଛଟପଟ ହୋଇଛନ୍ତି ନିରଞ୍ଜନ ! 

ବିଶ୍ଵମୋହନ ଅବାକ୍‌ ହେଲେ ଏକୋଇଶିଆ ଦିନ ଯେତେବେଳେ ଗୋଟିଏ ଦାମି ସୁନାହାର 
ନିରୁପମା ପିନ୍ଧାଇ ଦେଲେ ତା'ର ନବଜାତ ଶିଶୁ ସୁରେନ୍ଦ୍ର ଗଳାରେ । ନିରୁପମାର ଏ ନିରୀହ 
ସ୍ବେହରେ ବାଧା ଦେଇ ନାହାନ୍ତି ନିରଞ୍ଜନ । ସେ କେବଳ ଚିନ୍ତିତ ହୋଇଛନ୍ତି ଏ ଅନୁଚିତ 
ସ୍ନେହର ପରିଣତି ଚିନ୍ତା କରି କରି । 

ଏକୋଇଶି ଦିନର ଶିଶୁ ସୁରେନ୍ଦ୍ର ଆସ୍ତେ ଆସ୍ତେ ବଡ଼ ହେଲା | ନୀର ଓ ନିରୁପମା ଏକ 
ହୋଇଗଲେ । ନିରୁପମାର ସମୟ କଟିଲା ସୁରେନ୍ଦ୍ର ସହିତ ହସ ଖେଳରେ । ନିଜ ଖାଇବା 
ପିଇବା ସେ ପାସୋରି ଦେଲା | ସୁର ନାକରେ ସିଫାଣି ଟିକିଏ ଦେଖିଲେ ତା” ରକ୍ତ ଶୁଖିଯାଏ । 
ସୁରକୁ ତା'ର ବୋଉ କିଏ ବୋଲି ପଚାରିଲେ, ସେ ହସି ହସି ଡେଇଁପଢଡ଼େ ନିରୁପମା କୋଳକୁ । 

ନିରୁପମାର ହୃଦୟ ସେଇ ପଦକ କଥାରେ ବିହ୍ଵଳିତ ହୋଇଉଠେ | 

ସୁରେନ୍ଦ୍ରକୁ ଚାରିବର୍ଷ ହୋଇଛି । ଏ ଚାରି ବର୍ଷରୁ ପ୍ରାୟ ସେ ଅଧୂକରୁ ବେଶିଦିନ ଥୁବ 
ନିରୁପମାର ଘରେ । ନୀର ଘର ତା” ପକ୍ଷରେ ଏକ କୁଣିଆଘର | ରାତିରେ ଟାରି ପାଞ୍ଚଘଣ୍ଟା 
କେବଳ ସେ ରହେ ନୀର ପାଖରେ । ସକାଳୁ ଟିକିଏ ସୁର ଉଠିବା ଡେରି ହୋଇଗଲେ ନିରୁପମା 
ଚହଳ ପକାଏ । 

ସୁର ଓ ନିରୁପମା । ନିରୁପମା ଓ ସୁର । ଦୁହେଁ ଦୂହିଙ୍କଠାରୁ ଅଭିନ୍ନ ଅଛେଦ୍ୟ । 

ସେଦିନ ନିରଞ୍ଜନକୁ ଖାଇବାକୁ ଦେଉଛି ନିରୁପମା, ହଠାତ୍‌ ତା' ଶୋଇବାଘରେ କ'ଣ 
ଶବ୍ଦ ହେଲା | ଉଠିଯାଇ ଦେଖୁଲା, ସୁର ଟେବୁଲ୍‌ ଉପରେ ଉଠି ଛୋଟ ଆଲମିରା ଉପରେ ଥିବା 
ଗ୍ଲାସ ଜାରଟିକୁ ପକାଇ ଭାଙ୍ଗଦେଇ ଅବାକ୍‌ ହୋଇ ଠିଆହୋଇଛି । ଜାର୍‌ରେ ଥିବା ଆଚାର 
ଗୁଡ଼ାକ ଏଣେ ତେଣେ ବିକ୍ଷପ୍ର ହୋଇ ପଡ଼ିଛି । 

ନିରୁପମା ଜାର୍‌ ଭାଙ୍ଗ ଯାଇଥିବା କଥା ଭୁଲି ଯାଇ ସୁରର ସାହସ ଦେଖି କଥା ହଠାତ୍‌ ଖୁସି 
ହୋଇଗଲା । ଆଚାର ଦି ' ଖଣ୍ଡ ସୁର ହାତକୂ ବଢ଼ାଇ ଦେଇ ଡାକ ପକାଇଲା । 

“ନୀର... ନୀର ! ଦେଖିବ ଆସ ସୁର କେମିତି ସାହସୀ ହୋଇ ଗଲାଣି... ବଡ଼ ହେଲେ 
ସେ ଗୋଟାଏ ପାଇଲଟ୍‌ ହେବ...” ' 

ବିଭୂତି ପଟ୍ଟନାୟକ 
୩୨୦ ଚ୍ରାନ୍ନସମଗ୍ର 

ଘର ଚଟାଣ ଉପରେ ଭଙ୍ଗାକାଚର ସମାରୋହ; ବିକ୍ଷିପ୍ତ ଆଚରକୁ ଦେଖି ନୀର ଆଖି 
ଖୋସି ହୋଇଗଲା । ସୁର ହାତରେ ଆଚାର ଦିଖଣ୍ଡ ଦେଖି ସେ ବୁଝି ପାରିଲା ଏ ଦୁଷ୍ଟାମି 
କାହାର | ନିରୁପମା ମୁହଁରେ ସିନା କିଛି କହୁନାହାନି.... ! ! 

ଘରକୁ ନେଇ ନୀର ନିର୍ଦ୍ମ ପିଟିଲା ସୁରକୁ । ସୁର ଚିରଚିରେଇ କାନ୍ଦୁଥାଏ । ତା” 
ଭିତରେ ନୀର ପାଟି କରୁଥାଏ, କହ... କହ... ଆଉ ଦିନେ ନାହିଁ... ଆଉ ଦିନେ... 

ନିରୁପମା ଦଉଡ଼ି ଯାଉଥଲା ନୀର ଘରକୁ । ନିରଞ୍ଜନ ତାଂ ବାହା ଧରି ଅଟକେଇ 
ଦେଲେ । କହିଲେ, ତମେ ଭୁଲିଯାଉଛ ନିରୁ-ତମେ ସୁରର ମାଆ ନୁହଁ... 

ନିରୁପମା ଚମକି ଉଠିଲା | ହଠାତ୍‌ ଯେପରି ତା'ର ସ୍ଵପ୍ନ ଭାର୍ଗିଛି | ଏ... ! ! 

(ତିଜି) 

ସାମାନ୍ୟ ଗ୍ଲାସ ଜାର୍‌ଟାଏ ଭାଙ୍ଗଥିବା ହେତୁ ଏ ଗୋରୁଚରା ମାଡ଼ ! ! 

ସୁରକୁ ସେଇ ମାଡ଼ କୋପରେ ସନ୍ଧ୍ୟାକୁ ହେଲା ଜ୍ଵର । ଖଇଫୁଟା ତାତି । ନିରୁପମା 
ଯାଇ ପାରିଲାନି ଟିକିଏ | ନିରଞ୍ଜନ ମନା କରିଦେଲେ | ତାଙ୍କର ତ ଆତୃସମ୍ମଭାନ ପୁଣି ଅଛି ! ! 

ଗୋଟିଏ ଇଟାକାନ୍ସର ବ୍ୟବଧାନ | ଆରପଟ ଘରେ ଶୋଇ ସୁର ବ୍ୟାକୁଳ ହେଉଛି | 
* ମୁଁ ଆର ବୋଉ କତିକି ଟିକିଏ ଯିବି... ମତେ ଛାଡ଼ ।” ' ନୀରର ଆକଟ ଶୁଭୁଛି, ସେ ଘର 
ନାଁ ଧରିଲେ ଦେଖିବୁ ପୁଣି । ସଫା କହି ଦଉଛି ତଣ୍ଟିରେ ଠିଆ ହୋଇଯିବି । 

ତା” ପରେ ସୁରର କାନ୍ଦଣା ଶୁଭୁଛି ଏ... ଏ... । ଏ ଘରେ ନରମ ଗଦିରେ ଶୋଇ 
ନିରୁପମାଙ୍କର ଦେହରେ ଜହର ଚରିଯାଉଛି । ନିଜ ରକ୍ତ ଦେଇ ସେ ସୁରକୁ ଭଲ ପାଇଥିଲେ | 
କଣ ଏଇଥିପାଇଁ... ! ! 

ସେଦିନ ରାତିସାରା ନିରୁପମାକୁ ଖୋଜି ଖୋଜି ବିଳିବିଳଉଛି ସୁର । କାନ୍ଧ ଏ ପାଖରେ 
ଥାଇ ସବୁ ଶୁଣି ଲହୁ ଝାଳ ଏକାକାର କରି ନିରୁପମା କେବଳ ଶେଯକୁ ଓଦା କରିବାରେ 
ଲାଗିଛି । 

ତା' ଆରଦିନ ସକାଳୁ ନୀରର ଚାକରାଣୀକୁ ନିଜ ଘରେ ଦେଖିଲା ନିରୁପମା-ତା”' ମନ 
ତଳେ ଉଠିଲା ଆନନ୍ଦର ଏକ ଲହଡ଼ି । ତାକୁ ଡକେଇ ପଠେଇଛି ବୋଧହୁଏ ନୀର ! ସୁର 
ତାକୁ ଖୋଜୁଛି । ସେ ଯିବ, ନିଶ୍ଚୟ ଯିବ... 

“ମାଂ...” 

ଚାଲ୍‌ 

*  ମା' ... ଦେଇଛନ୍ି । ” 

ଅବାକ୍‌ ଆଖିରେ ନିରୁପମା ପଚାରିଲା, “ “କ'ଣ” ' ? ଚାକରାଣୀ ନିଜ ଲୁଗାତଳୁ ବାହାର 
କଲା ଗୋଟିଏ ପୁଡ଼ିଆ । ନିରୂପମା ଭାବିଲା, ନୀର ତେବେ ତାକୁ ଡକାଇ ପଠାଇନି ! ! 

ବିଭୂତି ପଟ୍ଟନାୟକ 
ଗଳ୍ସମଗ୍ର ୩୨୧ 
ପୁଢ଼ା ଖୋଲିଲା ନିରୁପମା, ତା' ଏକୋଇଶିଆ ହାରଟି । କେତେକ ଖେଳନା, ଯାହା ସେ 
କିଣିଦେଇଥିଲା ସୁରକୁ । ତାକୁ ଫେରାଇ ଦେଇଛି ନୀର | ନିରୁପମା ଆଖିରୁ ଥପ୍‌ ଥପ୍‌ ହୋଇ 
ଲୁହ ନିଗିଡ଼ି ପଡ଼ିଲା । ଚାକିରାଣୀଟି କହିଲା, ପୁଅ ଜାତକ ଦେଖାଇଥିଲେ ମା” | ଜ୍ୟୋତିଷ 
କହିଲା, ଗୋଟିଏ ବାଞ୍ଚ ସ୍ତ୍ରୀ ଲୋକର ଦୃଷ୍ଟି ପଡ଼ିଛି ପୁଅ ଉପରେ । ସେଇଥପାଇଁ.. 
ନିରୂପମା ହଠାତ୍‌ ଚିକ୍ରାର କରି ଉଠିଲେ | 


(ଚାରି ) 


ତା” ଆରଦିନ ମୋଟେ କିଛି ପାଟିରେ ଦେଇନି ନିରୁପମା | ନିରଞ୍ଜନକୁ ଲୁଚାଇ ଲୁଚାଇ 
ଭାତ ତରକାରି ସେ ନଷ୍ଟ କରିଦେଇଛି | ଗୋପନରେ କେବଳ ଲୁହ ଝରାଇଛି | ଭଗବାନଙ୍କୁ 
ଡାକିଛି, “ ' ଭଗବାନ ! ସୁର ଦେହ ଭଲ କରିଦିଅ ମୋ ପରମାୟୁ ନେଇ...” 

ରାତିଯାକ କେବଳ ସେ ଶୁଣିଛି ସୁରର ପ୍ରଳାପ । ମୁଁ ଆରଘର ବୋଉ ପାଖକୁ ଯିବି । 
ମୋତେ ଛାଡ଼ | ଆରଘର ବୋଉକୁ ମୋ ପାଖକୁ ଡାକ । ମୁଁ ଦେଖି... । 

ନିରୁପମା କାନ ଢେରିଲା, ବିଶ୍ଵମୋହନ ପାଟି ଶୁଭୁଛି । ସୁରକୁ କେତେ ସେ ଭଲ 
ପାଉଥିଲେ ! ଜ୍ୟୋତିଷ କଥାରେ କି ବିଶ୍ଵାସ ଅଛି ? ଡାକିବା କି ତାଙ୍କୁ ଟିକିଏ... ! ! 

ନୀର ପାଟିକରି ଉଠିଲା, “ ‘ତମେ ସେ କଥା କୁହନି । ମା'ଠୁଁ ଯେ ବେଶି ଭଲ ପାଏ ସେ 
ଡାହାଣୀ... ପୁଅକୁ ମୋର ସେ ଖାଇଲା...” 

ନିରୁପମା ହଠାତ୍‌ ଆର୍ଭନାଦ କରି ଉଠିଲା ଏ ଘରେ । ନିଦ ମଳ ମଳ ଆଖିରେ ନିରଞ୍ଜନ 
ପଚାରିଲେ, “କ'ଣ ହେଲା ?'” ନିରୁପମା ତାଙ୍କ କୋଳକୁ ଘୁଞ୍ଚଯାଇ କେବଳ ଭାବିବାକୁ 
ଲାଗିଲା | ମା'ଠୁଁ ଯେ ବେଶି ଭଲପାଏ, ସତରେ ସେ କ'ଣ ଡାହାଣୀ ! ! 

ପାହାନ୍ତା ପହର । ବାଟ ଭାଙ୍ଗ ପହଁରି ଯାଉଥବା ପବନରେ ହଠାତ ସୁରର ନିଦ ଭାଙ୍ଗିଲା | 
ସାରା ରାତିର କ୍ଲାନ୍ତି ପରେ ବୋଉ ବାପା ଶୋଇ ଯାଇଛନ୍ତି । କବାଟ ଦରଆଉଜା ହୋଇଛି । 
ଆରଘର ବୋଉ ନାହିଁ । 

ସେ ଉଠିଲା | ଗୋଡ଼ ଚିପି ଚିପି ଗଲା ଦୁଆରକୁ । କବାଟ ବନ୍ଦ ଅଛି | ଦୁଆର 
ଆରପଟେ ଆର ଘର ବୋଉ ଘର । ସେ ଆସ୍ତେକିନି ଦସ୍ତା ବାଡ଼ରେ ହାତ ଠକ ଠକ କଲା | 
ଆରଘର ବୋଉ ଶୁଣୁନି । ମନେ ମନେ ବିରକ୍ତ ହୋଇ ଚାପାଗଳାରେ ଡାକିଲା, ' ' ଆରଘର 
ବୋଉ... ଆରଘର ବୋଉ... ' 

ଗୋଟାଏ କଣ ଖଟକିନା ଶବ୍ଦ ହେଲା | ଚମକି ପଡ଼ିଲା ସୁର | ବୋଉ ଆଉ ଉଠିପଡ଼ିଲା 
କି ? ନାହିଁ ଶଝ୍ି ବିଲେଇଟା କାନ୍ଧରୁ ଡେଇଁ ପଳାଉଛି । ବୋଉ କି ବାପା କେହି ଉଠି ନାହାନ୍ତି । 
ଡେରି ହେଲେ ସେ ଉଠିପାରନ୍ତି । ସେ ଦରାଣ୍ଡିଲା । ନିଶୁଣିଟା ଡେରା ହୋଇଚି ଦସ୍ତା ବାଡ଼କୁ- 
ଆରପଟକୁ ଯିବା ପାଇଁ ତରତର ହୋଇ ସେ ଚଢ଼ିଗଲା ସେଇ ନିଶୁଣିରେ । 

ବଭୂତି ପଟ୍ଟନାୟକ 
୩୨୨ ଚ୍ରାଳ୍ସମଗ୍ର 


ହଠାତ୍‌ ନିଦ ଭାର୍ଗିଗଲା ନୀରର | ଶେଯରେ ସୁର ନାହିଁ । ଗଲା କୁଆଡ଼େ ? ପାଗଳିଙ୍କ 
ଭଳି ସେ ଡାକ ପକାଇଲା, ˆ ' ସୁର-ସୁର !' ' 

ନିଶୁଣିର ଶେଷ ପାହାଚରେ ଉଠିଥିଲା ସୁର ବୋଉର ଡାକ ଶୁଣି ' ଆରଘର ବୋଉ ' 
ବୋଲି ଡାକି ଦେଇ ଡେଇଁପଡ଼ିଲା ସେ ଆରପଟକୁ- ତା' ସଙ୍େଂ ସଙେ ଏକ ବୂକୁଫଟା ଚିର, 
ବୋଉ ମରିଗଲି ଲୋ- 

ସୁରର ଚିଜ଼୍ାର ଶୁଣି ନିରୁପମା, ନିରଞ୍ଜନ ବି ଉଠି ପଡ଼ିଲେ | ଛାପିଛାପିକିଆ ଜହୁଆଲୁଅରେ 
ଦେଖିଲେ ସୁର ଦସ୍ତାବାଡ଼ ତଳେ ପଡ଼ିଛି ଅଚେତ ହୋଇ । ମୁଣ୍ଡ ଫାଟି ଧାର ଧାର ଲହୁ 
ବହିଯାଉଛି ତାଳୁରୁ । 

ଭୈ କିନି କାନ୍ଦି ଉଠି ନିରୁପମା ସୁରକୁ ତୋଳିନେଲେ କୋଳରେ | କେରି କେରି ଲୁହ 
ତାଙ୍କ ଦୁଇ ଗଣ୍ଡରେ ଗଙ୍ଗା ଯମୁନାର ଦୁଇ ଧାର ସୂଷ୍ଟି କରି ଝରିପଡ଼ିଲା | 

ବିଶ୍ଵମୋହନ, ନିର ଆସିଲେ ଡେରିରେ । ନୀର ନିରୁପମାର ପଣତତଳେ ମୁହଁ ରଖି 
କାନ୍ଦି ଉଠିଲା କଇଁ କଇଁ ହୋଇ | 

ପ୍ରାଥମିକ ଚିକିତ୍ସା ପରେ ସୁରର ଚେତନା ଫେରିଆସିବାକ୍ଷଣି ନୀରକୁ ପାଖରେ ଦେଖି 
ଭୟରେ ଚିରଟିରେଇ ଉଠି ସେ ନିରୁପମା କୋଳ ଭିତରେ ମୁହଁ ଜାକିଦେଲା । 

ନୀରର ମାତୃତ୍‌କୁ ଯେ ତା'ର ଚରମ ଅସ୍ବୀକୃତି । 

ପାହାନ୍ତାର ପାତଳ ଡେଣାରେ ଆଘାତ କରି ନୈଶ ବିହଙ୍ଗଟିଏ ଉଡ଼ିଗଲା ଇଥର୍‌ର ଢେଉ 
କାଟି କାଟି ଡାକ୍ତର ଡାକିବାକୁ ନିରଞ୍ଜନ ଗ୍ୟାରେଜରୁ କାର୍‌ କାଢ଼ୁଥିଲେ | 

ଉପରେ ଭରା ଜ୍ୟୋତ୍ସାର ଆକାଶ-ତଳେ ଲହୁଲୁହର ଧୂଳିର ଧରଣୀ | ତା'ରି ମଝିରେ 
ଠିଆ ହୋଇ ବିଶ୍ଵମୋହନ ଭାବୁଥିଲେ, ମା'ଠାରୁ ଯେ ବେଶି ଭଲ ପାଏ, ସତରେ କ'ଣ ସେ 
ଡାହାଣୀ ? 

ବିଭୂତି ପଟ୍ଟନାୟକ 
ଗଳ୍ସମଗ୍ର ୩୨୩ 


ମନ-ଉପମନ 


ଓଡ଼ିଶାର ପ୍ରଖ୍ୟାତ ସାହିତ୍ୟ ମାସିକ ' ଲିପିକା'ର ପ୍ରଥମ ପୃଷ୍ଠାରେ ସେ ସଂପର୍କରେ ଏକ 
ବିସ୍ତୃତ ସଂପାଦକୀୟ ପ୍ରକାଶ ପାଇଥୂଲା | ଖ୍ୟାତନାମା ଞପନ୍ୟାସିକ, ଗାଳଛିକ ସୁରେନ୍ଦ୍ର କୁମାରଙ୍କ 
ମୃତ୍ୟୁରେ ଗଭୀର ଦୁଃଖ ପ୍ରକାଶ କରି ' ଲିପିକା” ସଂପାଦକ ସେ ସଂପାଦକୀୟରେ ତାଙ୍କ ଆକସ୍ମିକ 
ମୃତ୍ୟୁର ପୁଖ୍ଖାନୂପୁଖ୍ଖ ତଦନ୍ତ ଦାବି କରିଥଲେ । 

ସୌଖୀନ ଗୋଏନ୍ଦା କହିଲେ ଯାହା ବୁଝାଯାଏ, ସୁଜିତ୍‌ ଠିକ୍‌ ଆକ୍ଷରିକ ଅର୍ଥରେ ତାହା 
ନୁହେଁ । ସତ୍ୟାନୁସନ୍ଧାନ ତା'ର ଜୀବନର ଧର୍ମ । ସେହି ଦୃଷ୍ଟିରୁ ବହୁ ଜଟିଳ ରହସ୍ଯ 
ଉଦଘାଟନରେ ପୋଲିସ କର୍ଧପକ୍ଷଙ୍କୁ ସେ ବେଳେ ବେଳେ ସାହାଯ୍ୟ କରେ । ସୁରେନ୍ଦ୍ର କୁମାରଙ୍କ 
ଗଛ ଉପନ୍ୟାସର ସେ ଥଲେ ଜଣେ ଅନୁରକ୍ତ ପାଠକ । ଆଧୁନିକ ସାହିତ୍ଯ କହିଲେ ସେ 
ସୁରେନ୍ଦ୍ର କୁମାରଙ୍କ ଗଳ, ଉପନ୍ୟାସକୁ ହିଁ ବୂଝେ । ତାଙ୍କ ନୂତନ ଉପନ୍ୟାସର ପ୍ରତୀକ୍ଷାରେ 
ସେ : ଦିନ ଗଣନା କରୁଥଲା ! 

ତେଣୁ ଲିପିକା ସଂପାଦକୀୟ ସ୍ତମ୍ଭରେ ଓପନ୍ୟାସିକ ସ୍ବରେନ୍ଦ୍ର କୁମାରଙ୍କ ରହସ୍ୟମୟ 
ହତ୍ୟା ସଂବାଦଟା ପଢ଼ି ଶାଣିତ ତରବାରୀ ଭଳି ତା’ ଚକ୍ଷୁତାର୍କୀ ଦୂଇଟା ଝଲସି ଉଠିଲା | 

ତାଙ୍କ ଗଳ, ଉପନ୍ୟାସର ନିଶ୍ୁର ସତ୍ୟତା, ମ୍ମଭେଦ। ବିଶ୍ଲେଷଣ ସୁଚିତ୍‌କୁ ବହୁ ସମୟରେ 
ବିହ୍‌ଳାତ କରେ | ସେଥୁପାଇଁ ବୂମାର ସୁରେନ୍ଦ୍ରଙ୍କର କୌଣସି ନୂଆ ବହି ବାହାରିଲେ ତା'ର 
ପ୍ରଥମ କ୍ରେତା ହୁଏ ସୁଜିତ ! 

ତା'ର ସେଇ ପ୍ରିୟତମ ଲେଖକଙ୍କର ମୃତ୍ଯୁ ଘଟିଛି ରହସ୍ୟମୟ ଭାବରେ ! 

ସୁଜଚିତ୍ର ସତ୍ୟାନୂସନ୍ଧାନା ଦୃଷ୍ଟିର ପ୍ରଦୀପରେ ଏକ ଦୃଢ଼ ପ୍ରତିଜ୍ଞାର କଠୋରତା ପ୍ରଜ୍ବଳିତ 
ହୋଇ ଉଠିଲା । 

ଅସ୍କିର ଭାବରେ ବସି ଉଠି ସେ ପଦଟାରଣ କରିବାକୁ ଲାଗିଲା | 

ଏ. ୪ ଚ୍ଳ୍ସମଗ୍ର 

କୁମାର ସୁରେନ୍ଦ୍ରଙ୍କ ମୃତ୍ୟୁ ଯେପରି ରହସ୍ୟମୟ , ସେହିପରି ମର୍ମନତୁଦ । ନିଜ ପ୍ରକାଶୋନ୍ଲଖ 
ଉପନ॥ସର ଶେଷ ପରିଛେଦଟି ଲେଖି ବସିବା ସମୟରେ ତାଙ୍କର ମୂତ୍ୟୁ ଘଟିଛି । ଲେଖିବସିବା 
ଆଗରୁ ଚାହା ଖାଇବା ତାଙ୍କର ଏକ ଅଭ୍ୟାସ । ସେହି ଚାହାପାତ୍ରରେ ବିଷ ମିଶ୍ରଣ ଫଳରେ 
କୁମାର ସୁରେନ୍ଦ୍ରଙ୍କ ମୃତ୍ୟୁ ଘଟିଛି, ଅଥଚ ସେ ଯେଉଁଦିନ ପ୍ରାଣ ହରାଇଛନ୍ତି, ସେଦିନ ତାଙ୍କ 
ବସାରେ ଚାକର ପୁଝାରୀ କେହି ହେଲେ ସୁଦ୍ଧା ନଥିଲେ । 

ଖୁବ୍‌ ସମ୍ଭବ ଷ୍ଢୋଭ୍‌ ଜାଳି ନିଜେ ଚାହା ତିଆରି କରିଥିଲେ ସୁରେନ୍ଦ୍ର । ତେବେ ଚାହାରେ 
ବିଷ ମିଶାଇଲା କିଏ ? 

ସୁଜିତ୍‌ ସୁରେନ୍ଦ୍ରଙ୍କ ପଢ଼ା ଘରର ସବୁ ଜିନିଷପତ୍ର ତନ୍ନ ତନ୍ନ କରି ପରୀକ୍ଷା କରି ଦେଖୁଥିଲେ । 

କାଚ ଆଲମିରାରେ ଥାକ ଥାକ ବହି । କେତେକ ପୁରୁଣା ପତ୍ର ପତ୍ରିକା ଆଉ ସେ 
ଅସମାପ୍ତ ଉପନ୍ୟାସ । ଟେବୁଲ୍‌ ଉପରେ ଫୁଲଦାନୀ, ପିନ୍‌ କୃସନ୍‌ ଓ ଗୋଟିଏ ଚଷମା ଖୋଳ । 
ଖୋଳ ଶୂନ୍ୟ; ଚଷମା ନାହିଁ । ଖଣ୍ଡେ ଚିଠି ପାଇଲା ସୁଜିତ୍‌ । 

ସୁରେନ୍ଦ୍ରଙ୍କ ହାତ ଲେଖା ଅନ୍ତର୍ଦେଶୀୟ ଲଫାପାର ଚିଠି | ଟିଠିଟା ବୋଧହୁଏ ସେ ଡାକରେ 
ପଠାଇପାରି ନାହାନ୍ତି | 

ଅତି ସଂକ୍ଷିପ୍ର ସେ ପତ୍ର | 

' ସଂଧା ଆଳାପନୀକୁ ମୁଁ କାଲି ଯାଇପାରିବି ନାହିଁ ରେଖା ! ତମେ ଟିକିଏ ସଂଧ୍ୟାରେ 
ପଅରିଦିନ ଆସି ପାରିବ ? ଟିକିଏ କଥା ଥଲା ବିମଳ କିମ୍ବା ନରେନ୍ଦ୍ରବାବୁ କାହାକୁ ସାଙ୍ଗରେ 
ଆଣିବ ନାହିଁ । ଇତି । 

ସୁରେନ୍ଦ୍ର ବାବୁ । 

ଲଫାପା ଉପରେ ଠିକଣା, କୁମାରୀ ରେଖା ଛୋଟରାୟ, କଟକ- ୧ | 

ରହସ୍ୟର ଘନ ଅନ୍ଧକାର ମଧ୍ୟରେ ଆଲୋକର ଏଇ କେତେ ବିନ୍ଦୁମାତ୍ର ସଂଧାନ ! 

ଖଣ୍ଡେ ଚିଠି, ଗୋଟିଏ ଶୂନ୍ୟ ଚଷମାଖୋଳ । 

କେତେ ଅଛ, କେତେ ସାମାନ୍ୟ ଏ ପାଥେୟ ! 

ଏଇ ପାଥେୟକୁ ଆଶ୍ରୟ କରି ସୁଜିତ୍‌ ଏ ସତ୍ଯାନୂସନ୍ଧାନର ଦୀର୍ଘ ପଥରେ ଅଗ୍ରସର 
ହୋଇପାରିବ । 


କୁମାରୀ ରେଖା ଛୋଟରାୟ | 

ସୁଶ୍ରୀ, ଶ୍ୟାମାଙ୍ଗୀ ତନ୍ଵୀ । ଆଖିର ଚାହାଣିରେ କିଛିଟା କବିତ୍ୃ, ଆଉ ବକ୍ଷର ଞିଦ୍ଧତ୍ୟରେ 
କିଛି ପରିମାଣରେ ପୁଞ୍ଜଭୂତ ଯୌନ ଆବେଦନ ! 

ସୁଜିତ୍‌ ନିରୀକ୍ଷଣ କରି ଦେଖୁଥିଲା ! 

କୁମାର ସୁରେନ୍ଦ୍ରଙ୍କ ଆକସ୍ମିକ ମୂତ୍ୟୁରେ ସବୁଠାରୁ ବେଶି ବିଦଗ୍ଧ । ବୋଧହୁଏ ଏଇ 
ତରୁଣୀ ! 

ବିଭୂତି ପଟ୍ଟନାୟକ 
ଗଳ୍ସମଗ୍ର ୩୨୫ 

ସଂଧ୍ୟା ଆଳାପନୀ ବିଷୟରେ କିଛି କହିପାରିବେ ? ¬ ସୁଜିତ୍ର ସାଧାରଣ ପ୍ରଶ୍ନ | 

ରେଖା ନି ଲିପ୍ର କଣ୍ଡରେ ଉତ୍ତର ଦେଲା, “ସଂଧ୍ୟା ଆଳାପନୀ' ଏକ ସାହିତ୍ଯ 
ଆଲୋଚନାଚକ୍ର । ବିମଳ, ନରେନ୍ଦ୍ର ବାବୂ, ମୁଁ ଓ ସୁରେନ୍ଦ୍ର ବାବୁ ଥିଲୁ ଏ ଆଲୋଚନାଚକ୍ରର 
ସଭ୍ୟ | ପ୍ରତି ରବିବାର ସଂଧ୍ୟାରେ ଏ ଆଲୋଚନାଚକ୍ର ବସେ ଆମର ଏଇ ଘରେ । 

ଗତଥର ଏ ଆଲୋଚନାଚକ୍ରରେ ସାହିତ୍ୟର କେଉଁ ଦିଗ ସମ୍ପର୍କରେ ଆଲୋଚନା 
ହୋଇଥଲା ? -ସୁଚିତ୍‌ ଘନୀଭୂତ ଅନ୍ଧକାର ମଧ୍ଯରୁ ଆଲୋକର ସନ୍ଧାନ କରୁଥଲା | 

ଟିକିଏ ଇତସ୍ତତଃ ହୋଇ ରେଖା କହିଲା, ସାହିତ୍ୟରେ ଅଶ୍ଳୀଳତା ସମ୍ପର୍କରେ ଆଲୋଚନାଟୀ 
କେନ୍ଦ୍ରୀଭୂତ ହୋଇଥିଲା । ସୁରେନ୍ଦ୍ର ବାବୁଙ୍କ ଲେଖାରେ ଏବେ ଯେଉଁ ନଗ୍ନ ଅଶ୍ଲୀଳତା ଦେଖାଦେଇଛି 
ସେ ସମ୍ପର୍କରେ ଆମେ ତିନିର୍ଦ୍ଦେ ଆଲୋଚନା କରିଥିଲୁ । 

ଏ ଅଶ୍ଲାଳତା ସମ୍ପର୍କରେ ବିମଳବାବୂଙ୍କ ମତ କ'ଣ ଥିଲା ? ସେ କଅଣ କରନ୍ତି ?— 
ସୁଜିତ୍‌ କଣ୍ଠରେ ଉତ୍ସୁକତା | 

ବିମଳ ଜଣେ ଉଦୀୟମାନ ତରୁଣ କବି । ସେ ସାହିତ୍ୟରେ ଅଶ୍ଲାଳତାର ଘୋର 
ପରିପନ୍ତୀ । ତା' ମତରେ ଏ ରକ୍ଷଣଶୀଳ ସମାଜରେ ବିପ୍ଲବ ଆଣିବାକୁ ହେଲେ ସାହିତ୍ୟରେ ଓ 
ସମାଜରେ ବ୍ୟାପୀ ରହିଥିବା ଦାରିଦ୍ର ଶୋଷଣ ଆଉ ଦୁର୍ନୀତି ବିରୁଦ୍ଧରେ ସାହିତ୍ଯିକକୁ ଖଡ୍ଗ 
ଉତ୍ତୋଳନ କରିବାକୁ ହେବ । ଅଶ୍ଳୀଳ ସାହିତ୍ଯ ସମାଜର ଏ ରକ୍ଷଣଶୀଳତାର ପରିପୂରକ, 
ପରିପନ୍ଧୀ ନୁହେଁ । ଏ ବିଷୟରେ ସୁରେନ୍ଦ୍ରବାବୁଙ୍କ ସହ ତା'ର ଖୁବ୍‌ ଝଗଡ଼ା ମଧ୍ୟ ହୋଇଥଲା | 

ଉତ୍ସାହିତ ହୋଇ ସୁଜିତ୍‌ ପଚାରିଲା, ନରେନ୍ଦ୍ର ବାବୁ ବୋଧହୁଏ “ ଲିପିକା'ର ସମ୍ପାଦକ । 
ତାଙ୍କର ମତ ଏ ସମ୍ପର୍କରେ କଅଣ ଥିଲା ? 

ନରେନ୍ଦ୍ରବାବୁ ପ୍ରୈୌଢ଼ ହେଲେ ବି ସାହିତ୍ୟରେ ନୂତନତ୍ଵର ସେ ପୂଜାରୀ | ତାଙ୍କ ମତରେ 
ସାହିତ୍ୟରେ ଯୌନ ଆବେଦନର ଆଦର କେବଳ ଆମ ସମାଜର ରୁଚି ବିକୃତିର ସୂଚନା 
ଦେଇନାହିଁ, ଏହା ମଧ୍ଯ ପ୍ରମାଣ କରୁଛି ଯେ ଆମ ସାହିତ୍ୟପ୍ରତିଭା କ୍ରମେ କ୍ରମେ କ୍ରମବିଲୟର 
ପଥରେ ଦୃତବେଗରେ ଅଗ୍ରସର ହେଉଛି | ନରେନ୍ଦ୍ର ବାବୁ କଥା କହିବାରେ ଭାରି ସଂଯତ । 
ଉତ୍ତେଜ୍ନାର ସ୍ପର୍ଶ ନ ଥଲା ତାଙ୍କ କଥାରେ ରେଖା ନିର୍ଲିପ୍ର ଭାବରେ ଉତ୍ତର ଦେଲା । 

ସୁଜିତ୍‌ ପ୍ରଶ୍ନ କଲା, ସୁରେନ୍ଦ୍ର ବାବୁଙ୍କ ନିକ ମତ କଅଣ ଥିଲା ଏ ସମ୍ପର୍କରେ ? 

ଭାରି ଯୁକ୍ତିଯୁକ୍ତ । ସେ କହୁଥିଲେ, ମୁଁ ଧର୍ମଯାଜକ ନୁହେଁ କି ରାଜ୍ୟର ମୁଖ୍ୟମନ୍ତ୍ରୀ 
ନୁହେଁ । ସମାଜରେ କିମ୍ବା ଶାସନ ବ୍ଯବସ୍ଥାରେ ବିପ୍ଲବ ଆଣିବା ମୋର ଧର୍ମ ନୁହେଁ । ମୁଁ 
ଜୀବନଧର୍ମୀ ସାହିତ୍ୟିକ- ଯାହା ଅନୁଭବ କରୁଛି, ସତ୍ୟ ବୋଲି ଭାବୁଛି, ସେ ସତ୍ୟକୁ ଦ୍ବିଧାହୀନ 
ଭାବରେ ପ୍ରକାଶ କରୁଛି । ରେଖା ସୁରେନ୍ଦ୍ରର ଯୁଭ୍ତି ଉପସ୍ଥାପିତ କଲା । 

ଆଉ ଏ ସମ୍ପର୍କରେ ଆପଣ କି ମତ ଦେଇଥଲେ ?- ସୁଜିତ୍ର ପ୍ରଶ୍ନ । 

ଇଷତ୍‌ ଅପ୍ରତିଭ ହୋଇ ରେଖା କହିଲା, ମୁଁ ସୁରେନ୍ଦ୍ର ବାବୁଙ୍କ ଯୁକ୍ତିକୁ ସମର୍ଥନ କରିଥିଲି | 
ସାହିତ୍ୟ, ଧର୍ମ ପ୍ରଚାର କିମ୍ବା ଶ୍ଳୋଗାନ୍‌ ଦେବାର କ୍ଷେତ୍ର ନୁହେଁ ବୋଲି ମୋର ଦୃଢ଼ ମତ । 

୩୨୬ ଗ୍ଳ୍ନସମଗ୍ର 

କଥା ଶେଷ କରିବା ଆଗରୁ ରେଖାର ଶ୍ୟାମଳ ମୁହଁର ତୃକ୍‌ ଉପରେ ସାମାନ୍ୟ ରକ୍ତାଭା 
ଉକୁଟି ଉଠିଲା । 

ତାହା ନୀରବରେ ଲକ୍ଷ୍ଯ କରି ସୁଜିତ୍‌ ପ୍ରଶ୍ନ କଲା, ସନ୍ଧ୍ୟା ଆଳାପନୀ'କୁ ସେ ଆସିବେ 
ନାହିଁ ବୋଲି ଆପଣଙ୍କୁ ଚିଠି ଲେଖିଥିଲେ | ଏହାର କାରଣ କଅଣ ହୋଇପାରେ ? 

କିଛି ସମୟ ଚିନ୍ତା କରି ରେଖା କହିଲା, ହୋଇପାରେ- ନିଜର ଦୂଇ ବନ୍ଧୁଙ୍କ ସହ ମତର 
ସଂଘର୍ଷକୁ ଏଡାଇବା ପାଇଁ ସେ ଏପରି ନିଷ୍ପି କରିଥିଲେ | ଅଥବା ନିକ ଉପନ୍ୟାସର ଶେଷ 
ପରିଛ୍ଛେଦଟା ଲେଖିବେ ବୋଲି ସମୟ ଅଭାବରୁ 

ରେଖା ଦେବୀଙ୍କ କାରଣଟି ଖୁବ୍‌ ସମ୍ଭବ ଯୁକ୍ତିଯୁକ୍ତ । 

ସୁଜିତ୍‌ ଉଠିଲା | 


କବି ବିମଳର ଭଡ଼ାଘରେ ଟାହାପାତ୍ର ହାତରେ ନେଇ ବସି ରହିଥଲା ସୁଜିତ୍‌ | 

ବିମଳର ରୁକ୍ଷ ନୂଖୁରା କେଶ, ପାଇଜାମା ଓ ଅଦ୍ଦୀ ପଞ୍ଜାବୀ ପରିହିତ ବେଶରେ ବେଶ୍‌ 
କବି-କବି ଭାବ ଫୁଟି ଉଠୁଥିଲା | କିନ୍ଧୁ ବିମଳର ଆଖି ଦୁଇଟା କି ତୀକ୍ଷଣ ! ସୁଜିତର ମନେହେଲା, 
ବିମଳର ସେଇ ସୁତୀକ୍ଷ୍‌ଣ ନୟନ ଗହ୍ଵରରୁ କେବଳ ବିପ୍ଲବାତ୍ଧକ କବିତାର ଲାଭାସ୍ୋତ ଉଦଗାରିତ 
ହୁଏ ନାହିଁ, ହୁଏତ ବେଳେ ବେଳେ ଉଦଗାରିତ ହୁଏ ସୁତୀବ୍ର ହିଂସା, ଲର୍ଷା ଆଉ ପ୍ରତିହିଂସାର 
ବିଷଧୂଆଁ । 

ଏଇ ଭଳି ଲୋକ ଅପରାଧୀ ହୁଅନ୍ତି । ଆତତାୟୀ ହେବା ମଧ୍ଯ ଅସମ୍ଭବ ନୁହେଁ | 

ଚାହା କପ୍‌ରେ ଏକ ସୁଦୀର୍ଘ ଚୁମ୍ବନ ଦେଇ ବିମଳ କହିଲା, ଆପଣଙ୍କୁ ଚାହା କପେ ଛଡ଼ା 
ଆଉ କିଛି ମୁଁ ଦେଇପାରୁ ନାହିଁ, କାରଣ ମୁଁ ଏକ ଚାହାପାୟୀ ଜୀବ | ଜନ୍ମର ଦୁଇ ସପ୍ତାହ ପରେ 
ମାଆଙ୍କୁ ହରାଇଥିଲି । ସ୍ତନ୍ୟପାନ ଭାଗ୍ୟରେ କୁଟି ନାହିଁ, ଚାହାପାନ ହିଁ ଭାଗ୍ୟର ଲିଖନ | କିଛି 
ମନେ କରିବେ ନାହିଁ । 

ବିମଳ ଭଳି ଲୋକ ମୁହଁରେ ବିନୟର କିଛି ଅର୍ଥ ହୁଏ ନାଇଁ, ତା'ର କଥା ଶୁଣିବା ମାତ୍ରେ 
ହି ସୁଜିତ୍‌ ଅନୁମାନ କରିପାରିଲା । 

ସେ ପ୍ରଶ୍ନକଲା, ସୁରେନ୍ଦ୍ର ବାବୁଙ୍କ ମୂତ୍ୟୁ ସମ୍ଭକିରେ ଆପଣଙ୍କର ଧାରଣା କଅଣ ? 

ଚାହାପାନ ଶେଷ କରି ସିଗାରେଟ୍‌ ଖଶ୍ଡିକରେ ନିଆଁ ଧରାଉଥୁଲା ବିମଳ । କଳେ ଧୁଆଁ 
ଉଦ୍‌ଗୀରଣ କରି ସେ କହିଲା, ଦେଖନ୍ୁୁ-ଏ ଶୋଷଣସର୍ବସ୍ବ ସମାଜରେ ବଞ୍ଚରହିବାଟା ଏକ 
ଆକସ୍ମିକ ଦୁର୍ଘଟଣା । ସ୍ଵାଭାବିକ୍‌ ଘଟଣା ହେଉଛି ଅନିବାର୍ଯ୍ୟ ମୃତ୍ୟୁ । ଆଉ ମୋ ଭଳି ଲୋକ 
ଯିଏ ଜୀବନ ସହିତ ପ୍ରତ୍ୟେକ ମୁହୁର୍ଁରେ ଲଢ଼େଇ କରୁଛି, ଅନ୍ୟର ସମ୍ପର୍କରେ ତା'ର ମତାମତ 
ଚାହିଁ ଲାଭ କଅଣ ? 

ବିମଳର ପ୍ରତ୍ୟେକ ଶବ୍ଦକୁ ମନେ ମନେ ବିଶ୍ଲେଷଣ କଲା ସୁଜିତ୍‌ । 

ବିଭୂତି ପଟ୍ଟନାୟକ 
ଗନଳ୍ପସମଗ୍ର ୩୨୭ 
ପଚାରିଲା, ଆଛା- ସୁରେନ୍ଦ୍ର ବାବୁଙ୍କ ମୃତ୍ୟୁ ପାଇଁ ଆପଣ କାହାକୁ ସନ୍ଦେହ କରୁଛନ୍ତି ? 
ସିଗାରେଟ୍‌ଟାକୁ ଶେଷଥର ପାଇଁ ଟାଣିନେଇ ଦୂରକୁ ଫିଙ୍ଗିଦେଲା ବିମଳ | ତା'ପରେ 
ଆଖିର ଭୁଲତାକୁ ବିଚିତ୍ର ଢଙ୍ଗରେ ନଚାଇ ନଚାଇ କହିଲା, ସନ୍ଦେହ ? ମୁଁ କାହାରିକୁ ବିଶ୍ଵାସ 
କରେ ନାହିଁ ସୁଜିତବାବୁ ! ସନ୍ଦେହ ମୋର ସମସ୍ତଙ୍କୁ । ସୁରେନ୍ଦ୍ର ବାବୁଙ୍କ ମୃତ୍ୟୁ ପାଇଁ ମୁଁ ଦାୟୀ 
ହୋଇପାରେ, ଆପଣ ଦାୟୀ ହୋଇ ପାରନ୍ତି, ରେଖା ଦେବୀ ମଧ୍ଯ ଦାୟୀ ହୋଇ ପାରନ୍ତି... 
ରେଖା ଦେବୀ ମଧ୍ଯ ଦାୟୀ ହୋଇପାରନ୍ତି ୨ ଏଭଳି ଅନୁମାନ ପଛରେ କିଟି କାରଣ 
ଆପଣ ଅନୁମାନ କରୁଛନ୍ତି ? ସୁଜିତ୍‌ ରହସ୍ୟମୟ ଭାବରେ ପ୍ରଶ୍ନ କଲା | 
ଅଡ଼ୁଆରେ ପଡ଼ିଗଲା ବିମଳ ! 


ଏ ପ୍ରଶ୍ନଟାକୁ ଏଡ଼ାଇ ଯାଇ ପାରିଲେ ସେ ଖୁସି ହୋଇଥାନ୍ତା । କିନ୍ତୁ ସୁଜିତ୍‌ର ପ୍ରଶ୍ନର ବ୍ୟୁହ 
ମଧ୍ଯରୁ ଖସିଯିବାର କିଛି ଉପାୟ ନାହିଁ । ଅଗତ୍ୟା ମୁଖ ବିକୃତ କରି ସେ କହିଲା, ରେଖାଦେବୀ 
ଓ ସୁରେନ୍ଦ୍ର ବାବୁଙ୍କ ମଧ୍ଯରେ କିଛି ଗୋଟାଏ ପ୍ରେମ-ପ୍ରଣୟ ଯେ ଗଢ଼ି ଉଠିଥଲା, ଏଭଳି ଧାରଣା 
ଇଚ୍ଛାକଲେ ମୁଁ କରିପାରେ | ଅବଶ୍ୟ ଏକଥା ମୁଁ କେବେ ଭଲ କରି ବିଚାର କରି ଦେଖିନାହିଁ । 
ଯଦି ସେମାନଙ୍କ ଭିତରେ କିଛି ପ୍ରେମ ଥଲା, ସେ ପ୍ଲାଟୋନିକ ପ୍ରେମ । ଆଉ ଆପଣ ଜାଣନ୍ତି 
ନାରୀ, ପ୍ରେମ ଓ ଯୌନ ବ୍ୟାପାର ନେଇ ପୂଥୁବୀରେ ଅସଂଖ୍ୟ ହତ୍ଯା, ଷଡ଼ଯନ୍ତ୍ର ଘଟେ ! 
ସଭ୍ୟତାର ଆରମ୍ଭରୁ ଏହା ଘଟୁଛି, ସଭ୍ୟତାର ଅସ୍ତିତ୍ଵ ଥିବା ପର୍ଯ୍ୟନ୍ତ ଏହା ଚାଲିବ । ତେଣୁ 
ମୋର ଏଭଳି ଅନୁମାନକୁ ଅମୂଳକ ବୋଲି ଆପଣ କହିପାରିବେ ନାହିଁ କିନ୍ତୁ ମୁଁ ମୋ କଥା, 
ଆପଣଙ୍କ କଥା, ରେଖା ଦେବୀଙ୍କ କଥା- ତିନି ଜଣଙ୍କ କଥା କହିଲି ! ଆପଣ ହଠାତ୍‌ ରେଖା 
ଦେବୀଙ୍କ ସମ୍ପର୍କରେ ପ୍ରଶ୍ନକଲେ କାହିଁକି ? 

ସୁଜିତ୍‌ ହସିଲା । 

କହିଲା, ମୁଁ ଯେ କୁମାର ସୁରେନ୍ଦ୍ରଙ୍କୁ ହତ୍ୟା କରିନାହିଁ, ଏକଥା ମୁଁ ବେଶ୍‌ ଭଲକରି 
ଜାଣେ । ଆଉ ଆପଣ ତାଙ୍କୁ ହତ୍ୟା କରିଥିବେ, ଏକଥା ମୋର ବିଶ୍ଵାସ ହେଉନାହିଁ । 

ସୁଜିତର କଥା ଶୁଣି ସଶବ୍ଦରେ ହସିଲା ବିମଳ | 

କହିଲା, ଆପଣଙ୍କ ଭଳି ସରଳ ବିଶ୍ଵାସୀ ଲୋକ ଏ ଅନୁସନ୍ଧାନ କର୍ଧିପାରିବେ ନାହିଁ । 
ବୂଵ୍ଧି ଦେଇ ବିଚାର କଲେ ମନେହେବ ଏ ହତ୍ୟାପାଇଁ ମୁଁ ଦାୟୀ ହେବା ଖୁବ୍‌ ସମ୍ଭବ । କାରଣ 
ତା' ପୂର୍ବଦିନ ସନ୍ଧ୍ୟା ଆଳାପନୀ”ରେ ସାହିତ୍ୟରେ ଅଶ୍ଲୀଳତା ସମ୍ପର୍କରେ ତାଙ୍କ ସହ ମୋର ଖୁବ୍‌ 
ଜୋର୍‌ରେ ଝଗଡ଼ା ହୋଇଥୁଲା ! ରୀତିମତ ବିଦ୍ବେଷମୂଳକ ଝଗଡ଼ା । ଆଉ ସେ ଯେଉଁଦିନ 
ରାତ୍ରିରେ ନିହତ ହେଲେ, ସେଦିନ ରତ୍ରିରେ ମୁଁ ତାଙ୍କ ବସାକୁ ଯାଇଥୁଲି... 

ବିଭୂତି ପଟ୍ଟନାୟକ 

୩୨୮ ଚ୍ରାନ୍ନସମଗ୍ର 

ସେଦିନ ରାତିରେ ଆପଣ ତାଙ୍କ ବସାକୁ ଯାଇଥିଲେ ? କାହିଁକି ?-ଚମକି ଉଠି ପ୍ରଶ୍ନକଲା 
ସୁଜିତ୍‌ । 

ଯାଇଥିଲି ପୂର୍ବଦିନର ଝଗଡ଼ା ପାଇଁ କ୍ଷମା ମାଗି ଆସିବାକୁ, କାରଣ ସୁରେନ୍ଦ୍ର ବାବୁଙ୍କ ସହ 
ମୋର ଭାବପ୍ରବଣ ବନ୍ଧୁତ୍ବ ନଥୁଲା । ଥଲା ଅର୍ଥନୈତିକ ବନ୍ଧୁତଵ । ଆପଣ ଜାଣନ୍ତି ଏ ଦେଶରେ 
କବିତା ଲେଖକମାନଙ୍କ କମ୍ପରମେଣ୍ଟାରୀ ବହି କେତେ ଖଣ୍ଡ ଛଡ଼ା ନ ମାଗିଲେ ପ୍ରକାଶକମାନେ 
କପେ ଚାହା ବି ଦିଅନ୍ତି ନାହିଁ | ଆଉ ଣପନ୍ୟାସିକମାନେ ପ୍ରକାଶକମାନଙ୍କ ଗେହ୍ଲାପୁଅ । ତେଣୁ 
ସୁରେନ୍ଦ୍ରବାବୁଙ୍କ ପାଖରେ ମତେ ଅନେକ ସମୟରେ ଦାନ୍ତନିକୂଟି ଠିଆ ହେବାକୁ ହୁଏ । 

କଥାଟା କହି ଅନେକ ସମୟ ଧରି ଖୈ ଖେ ହୋଇ କାଶିଲା ବିମଳ | କିଛି ସମୟ 
ପରେ ଛାତିଟାକୁ ଆଉଁଶୁ ଆଉଁଶୁ କହିଲା, ତେବେ ମୁଁ ଯେ ସୁରେନ୍ଦ୍ର ବାବୁଙ୍କୁ ହତ୍ୟା କରିନାହିଁ, 
ଏକଥା ସମ୍ଭବ | କାରଣ ମୁଁ ଆସିଲାବେଳେ ସେ ପାତିମାଙ୍କଡ଼ ଭଳି ଦାନ୍ତ ଦେଖାଇ ହସୁଥିଲେ | 

ସୁଜିତ୍‌ ପ୍ରଶ୍ନ କଲା, ଆପଣ ତାଙ୍କ ବସାରୁ ଆସିଲାବେଳେ ସମୟ କେତେ ହୋଇଥିଲା ? 

ଠିକ୍‌ ସାଢ଼େ ଆଠ୍‌ । ବିମଳ ସଂକ୍ଷେପରେ ଉତ୍ତର ଦେଲା । 

ଯାହା ଜାଣିବାର ଥଲା ସବୁ ବୁଝିନେଇଛି ସୁଜିତ୍‌ । ଧନ୍ୟବାଦ ଜଣାଇ ସେ ଉଠିଲା । 

ରାତ୍ରିରେ ସୁନିଦ୍ରା ହେଲା ନାହିଁ ସୁଜିତ୍ର | 

କବି ବିମଳର ସେ ରହସ୍ୟମୟ ତୀକ୍ଷ୍ଣ ଆଖି ଦୂଇଟା ତା” ଆଖି ଆଗରେ ଭାସି ଉଠୁଥଲା । 

କାନରେ ଶୁଭିଯାଉଥଲା, ନାରୀ, ପ୍ରେମ ଓ ଯୌନବ୍ୟାପାର ନେଇ ପୂଥବୀରେ ଅସଂଖ୍ୟ 
ହତ୍ୟା, ଷଡ଼ଯନ୍ତ୍ର ଘଟେ । ସଭ୍ୟତା ଆରମ୍ଭରୁ ଏହା ଘଟୁଛି । ସଭ୍ୟତାର ଅସ୍ତିତ୍ଵ ଥିବା ପର୍ଯ୍ୟନ୍ତ 
ଏହା ଚାଲିବ । 

ରେଖା ଦେବୀ ଓ କୁମାର ସୁରେନ୍ଦ୍ରଙ୍କ ମଧ୍ୟରେ ପ୍ଲାଟୋନିକ୍‌ ପ୍ରେମ ଥଲା | 

ସତ୍ୟ କହିଛି ବିମଳ । 

ଅଷଶ୍ଲୀଳତା ସଂପର୍କରେ କୁମାର ସୁରେନ୍ଦ୍ରଙ୍କୁ ' ସନ୍ଧ୍ୟା ଆଳାପନୀ'ରେ ଏକମାତ୍ର ସମର୍ଥନ 
କରିଥିଲେ ରେଖା ଦେବୀ । ସେ କଥା କହିବାବେଳେ ତାଙ୍କ ଶ୍ୟାମଳ ମୁହଁର ତକ୍‌ ଉପରେ 
ରକ୍ତାଭା ଫୁଟି ଉଠିଥିଲା | 

ନାରୀମୁହଁର ଏଇ ଲଜାର ରକ୍ତାଭା ଆଉ ନିହତ ସୁରେନ୍ଦ୍ର ବାବୁଙ୍କ ବକ୍ଷ ଶୋଣିତ ମଧ୍ଯରେ 
ସାମଞ୍ଜସ୍ୟ ହୁଏତ ଅନେକ | 


ସୁଜିତ ଅନିସନ୍ଧିସ ଦୃଷ୍ଟିରେ ଚାହିଁ ରହିଥିଲା “ ଲିପିକା' ସଂପାଦକ ନରେନ୍ଦ୍ର ବାବୁଙ୍କ ମୁହଁକୁ ! 
ବୟସର ଅତ୍ୟାଚାରରେ ଜ୍ୟୋତିହୀନ ମୁହଁରେ ବର୍ରୁଳାକାର ଆଖି ଡୋଳା ଦୂଇଟି ଦୀପଶିଖା ଭଳି 
ଉନ୍ନଳ ଦିଶୁଥିଲା ଚଷମାର କାଚ ଭିତରେ | 

ନରେନ୍ଦ୍ରବାବୁ ପ୍ରୌଢ଼ । 

ବିଭୂତି ପଟ୍ଟନାୟକ 
ଗଳହ୍ଧସମଗ୍ର ୩୨୯ 

ସାହିତ୍ୟ ପତ୍ରିକା ସମ୍ପାଦନା ତାଙ୍କର ଏହି ନିଷ୍ଣରୁଣ ଅଳସ ଦିନ ଗୁଡ଼ିକର ଏକମାତ୍ର 
ସାଥ | 

କୁମାର ସୁରେନ୍ଦ୍ରଙ୍କ ଆକସ୍ମିକ ମୂତ୍ୟୁରେ ସେ ବିପନ୍ନ ହୋଇ ପଡ଼ିଥିବା ଭଳି ଜଣାପଡୁଥଲେ । 

ନରେନ୍ଦ୍ରବାବୁ ସେଇ ବିପନ୍ନତାକୁ କଣ୍ଠରେ ପ୍ରକାଶ କରି କହିଲେ, ଏ ବର୍ଷ ପୂଜାସଂଖ୍ୟା 
' ଲିପିକା'ରେ ସୁରେନ୍ଦ୍ର ବାବୁଙ୍କ ଉପନ୍ୟାସ ଖଣ୍ଡେ ପ୍ରକାଶ ପାଇବାର ଥିଲା । ସେ କଥା ପୂର୍ବବର୍ଭୀ 
ସଂଖ୍ୟାରେ ଘୋଷଣା ମଧ୍ଯ କରାଯାଇଛି । କିନ୍ତୁ ଦେଖନ୍ତୁ କି ଦୁର୍ଯୋଗ.. 

ସୁଜିତ୍‌ କହିଲା, ସେ ଦୁର୍ଯୋଗର ମୁକାବିଲା କରିବା ପାଇଁ ଆପଣ ମୋତେ ସାହାଯ୍ୟ 
କରନ୍ତୁ | କହନ୍ତୁ ତ ଦେଖି ' ସନ୍ଧ୍ଯା ଆଳାପନୀ”ରେ ସୁରେନ୍ଦ୍ରବାବୃଙ୍କ ଅଶ୍ଳୀଳ ସାହିତ୍ଯକୁ କେନ୍ଦ୍ 
କରି ଆପଣମାନଙ୍କ ମଧ୍ୟରେ ଯେଉଁ ବିତର୍କ ସୃଷ୍ଠି ହୋଇଥଲା, ତାହା କ'ଣ ମାତ୍ରା ଅତିକ୍ରମ 
କରିଥିଲା ? 

ନରେନ୍ଦ୍ରବାବୁ ହସିଲେ | 

କହିଲେ, ସାହିତ୍ୟ ଆଲୋଚନାରେ କେବଳ ମତ ଦେବାବେଳେ ଆମେ ବଡ଼ ପାଟିକରୁ, 
କିନ୍ତୁ ସେ କଣ୍ଠସ୍ବର କେବେ ଉଚ୍ଯକ୍ତ ହୁଏ ନାହିଁ । ବିମଳବାବୁ ବୋଧହୁଏ ସେଦିନ ରାଗି 
ଯାଇଥିଲେ କିନୁ ସେ ରାଗରେ କିଛିଟା କବିତ୍‌ ଥଲା, ବିଦେ୍‌ଷ ନୁହେଁ | 

ସୁଜିତ୍‌ ଆଉ ଏକ ପ୍ରଶ୍ନ କଲା | 

ଯେଉଁଦିନ ସୁରେନ୍ଦ୍ର ବାବୁ ନିହତ ହେଲେ, ସେଦିନ ରାତିରେ ଆପଣ ତାଙ୍କ ବସାକୁ 
ଯାଇଥିଲେ ? 

ସୁରେନ୍ଦ୍ରବାବୁଙ୍କ ବସାକୁ ? ନା-ବରଂ ସେଦିନ ରେଖାଦେବୀ ମୋ ବସାକୁ ଆସିଥିଲେ 
ନରେନ୍ଦ୍ରବାବୃଙ୍କ କଣ୍ଠ ବେଶ୍‌ ସ୍ପଷ୍ଟ । 

ରେଖାଦେବୀ ଆପଣଙ୍କ ପାଖକୁ ଆସିଥିଲେ କାହିଁକି ?-ସୁକିତ୍ର ପ୍ରଶ୍ନଟା ତା' ନିଜ 
କାନକୁ ଅବାନ୍ତର ଶୁଭିଲା । 

ନରେନ୍ଦ୍ରବାବୁ ବି ପ୍ରଶ୍ନଟାର ଉତ୍ତର ଦେବାକୁ କୁଣ୍ଠିତ ହେଲେ । କହିଲେ, ଆପଣ 
ଅନୁସନ୍ଧାନରେ ସାହାଯ୍ୟ କଲାଭଳି କୌଣସି ତଥ୍ୟ ସେ ସାକ୍ଷାତକାରରେ ନାହିଁ । 

ଧନ୍ୟବାଦ ଜଣାଇ ସୁଜିତ୍‌ ଉଠିଆସିଲା । ଶେଷ ପ୍ରଶ୍ନଟା ନ ପଚାରିଥିଲେ ଭଲ ହୋଇଥାଆନ୍ତା 
ବୋଲି ତା'ର ମନେ ହୋଇଥିଲା | 

କିଛି ଦୂର ଆସି ସେ ପଛକୁ ଫେରି ଚାହିଁଲା । 

ଅଖିରୁ ଚଷମାଟା କାଢ଼ି ତା ଯିବା ବାଟକୁ କୃଦ୍ଧ ଦୃଷ୍ଟିରେ ଚାହିଁ ରହିଛନ୍ତି ନରେନ୍ଦ୍ର ବାବୁ ! 

ରେଖାଦେବୀ ପ୍ରଶ୍ଧକଲେ, ଆପଣ ହଠାତ୍‌ ! 

ଗୋଟିଏ ଜରୁରୀ ପ୍ରଶ୍ନନେଇ । ଯେଉଁଦିନ କୁମାର ସୁରେନ୍ଦ୍ର ନିହତ ହେଲେ, ସେଦିନ 
ରାତିରେ ଆପଣ ନରେନ୍ଦ୍ରବାବୃଙ୍କ ବସାକୁ ଯାଇଥିଲେ ? ସୁଜିତ ପ୍ରଶ୍ନକଲା । 

ଯାଇଥିଲି, କାହିଁକି ?¬ରେଖାଦେବୀ ପୁଣି ଜିଜ୍ଞାସା କଲେ | 

ବିଭୂତି ପଟ୍ଟନାୟକ 

୩୩୦ ଚ୍ରନ୍ପସମଗ୍ର 

ସେଦିନ କଥାବାର୍ଜାର ବିଷୟବସ୍ତୁ ମୁଁ ଜାଣିଲେ କିଛି କ୍ଷତି ଅଛି ?-ସୁଜିତ୍‌ କଣ୍ଠରେ 
ବିନୟଭାବ । 

ନା, ନରେନ୍ଦ୍ରବାବୁଙ୍କୁ ମୁଁ ଯାଇଥିଲି ସେଦିନ ଗାଳିଦେବାକୁ । 

ରେଖାଦେବୀଙ୍କ ଉତ୍ତରଟା ସୁଜିତ୍‌ କାନକୁ କିପରି ଅତତୁତ ଶୁଣାଗଲା |! ସେ ପଚାରିଲା, 
ଗାଳିଦେବାକୁ ଯାଇଥିଲେ ? 

ହଁ, ବୁଝାଇ ଦେବାକୁ ଚାହିଁଥିଲି ଯେ ସୁରେନ୍ଦ୍ରବାବୁଙ୍କ ଲେଖାରେ ଅଶ୍ଲୀଳତା ପାଇଁ ତାଙ୍କୁ 
ଆକ୍ଷେପ କରିବାର ଅଧୂକାର ତାଙ୍କର ନାହିଁ । କାରଣ ତା” ରୁଚି ସୁରେନ୍ଦ୍ରବାବୁଙ୍କଠାରୁ ବେଶି 
ଅଶ୍ଲୀଳ । -ନିରଲିପ୍ତ କଣ୍ଠରେ କହିଲେ ରେଖାଦେବୀ । 

ନୂତନ ରହସ୍ୟର ମାୟାଜାଲରେ ଛନ୍ଦି ହୋଇ ପଡ଼ିଲା ସୁଜିତ୍‌ | 

ନରେନ୍ଦ୍ରବାବରଙ୍କ ଅଶ୍ଲୀଳ ରୁଟି ! 

ନିଜ ମନ୍ତବ୍ୟକୂ ବିଶ୍ଲେଷଣ କଲେ ରେଖାଦେବୀ | 

କହିଲେ-ସତ କହିବାକୁ ଗଲେ ନରେନ୍ଦ୍ର ବାବୁ ଓଡ଼ିଆ ସାହିତ୍ୟରେ ଏକ ଅଚଳ ମୁଦ୍ରା । 
ବୟସର ବାର୍ବକ୍ୟ କେବଳ ତାଙ୍କ ଦେହକୁ ନୁହେଁ, ଚିନ୍ତାଧାରାକୁ ମଧ୍ଯ ରୁଗ୍ଣ କରିଛି | “ ଲିପିକା'ର 
ପ୍ରସାର ବଢ଼ାଇବା ପାଇଁ ଅଶ୍ମାଳତା ନିରୋଧ ନାମରେ ସେ ବିଭିନ୍ନ ଗଳ୍ପ-ଉପନ୍ଯାସରୁ ଅଶ୍ଲୀଳ 
ଅଂଶତକ ଉଦ୍ଧାର କରି ନିଜ ପତ୍ରିକାରେ ଛାପନ୍ତି । “ ଲିପିକା'ର ଲେଖା ନୁହେଁ, ଏହି ଅଶ୍ଲୀଳ 
ଉଦ୍ଧୂତି ହିଁ ହୁଏ ପାଠକମାନଙ୍କର ଖାଦ୍ୟ । ଫଳରେ ଅଶ୍ଲୀଳତାର ବିରୋଧ କରୁଛନ୍ତି ବୋଲି 
ମାର୍ଜିତ ରୁଚି ପାଇଁ ସେ ଯେତିକି ସମ୍ମାନ ପାଆନ୍ତି, ତା'ଠାରୁ ବେଶି ପଇସା ପାଆନ୍ତି | ସେ ଅଶ୍ଲୀଳ 
ଉଦ୍ଧତି ପାଇଁ ପତ୍ରିକାରେ ବହୁଳ ବିକ୍ରି... ମୁଁ ତାଙ୍କୁ ସେଦିନ କହିଥିଲି ବାରାଙ୍ଗନାଠାରୁ ବେଶି 
ଘୃଣ୍ୟ ସେହି ଲୋକ ; ଯେ ବାରାଙ୍ଗନାର ଅର୍ଜନରେ ନିଜର ତଣ୍ଡୁଳ କ୍ରୟକରେ... 

ରେଖାଦେବୀଙ୍କ କଣ୍ଠରେ ଉତ୍ତେଜନା ସ୍ପର୍ଶ ଲାଗିଥିଲା | 

ସୁଜିତ୍‌ କହିଲା, ତା'ପରେ ? 

ତା'ପରେ ? ତା'ପରେ ନରେନ୍ଦ୍ରବାବୁଙ୍କ ମୁହଁ କଳା ପଡ଼ିଗଲା | ମୁହଁ ଉପରୁ ମୁଖାଟା 
ଖସିପଡ଼ିଲା । ତାଙ୍କର ଆଉ କୌଣସି କଥା ଶୁଣିବାକୁ ଅପେକ୍ଷା ନ ରଖି ମୁଁ ବାହାରି ଆସିଲି | 
ରେଖାଦେବୀ ତାଙ୍କର ବକ୍ତବ୍ୟ ଶେଷ କଲେ | 

ସୁଜିତ୍‌ ଅନୁମାନ କରିପାରିଲା, କାହିଁକି ରେଖାଦେବୀଙ୍କ ସହ ହୋଇଥବା କଥାବାର୍ତା 
ସମ୍ପର୍କରେ ପ୍ରଶ୍ମକଲାବେଳେ ନରେନ୍ଦ୍ରବାବୁ ବିବ୍ରତ ହୋଇ ପଡ଼ିଥିଲେ । 

ସେ ପ୍ରଶ୍ନକଲା, ଆପଣ ନରେନ୍ଦ୍ରବାବୂଙ୍କ ପାଖରୁ ଆସିଲା ବେଳେ କେତେଟା ବାଜିଥିଲା ? 

ଆଠଟାରୁ ବେଶି ହେବ ନାହିଁ | "ଉତ୍ତର ଦେଇଥିଲେ ରେଖା ଦେବୀ | 

ଆଛ୍ଛା, ସୁରେନ୍ଦ୍ରବାବୁ ଚଷମା ପିନ୍ଧୁଥିଲେ କି ? ¬ ହଠାତ୍‌ ପ୍ରଶ୍ନକଲା ସୁଜିତ୍‌ | 

ଚଷମା ? ନା-ନା- ସେ କେବେ ଚଷମା ପିଛିବା ମୁଁ ଦେଖି ନାଇଁ |-ରେଖାଦେବୀ 
ଉତ୍ତର ଦେଲେ | ଧନ୍ୟବାଦ ଜଣାଇ ଉଠି ଆସିଲା ସୁଜିତ । 


Digitized by srujanika@gmail.com 


ବିଭୂତି ପଟ୍ଟନାୟକ 
ଗନ୍ସମଗ୍ର ୩୩୧ 


ସେଦିନ ଟ୍ରେନଟା ଅନେକ ବିଳମ୍ବରେ ଭୁବନେଶ୍ବରର ଷ୍ଟେସନରେ ପହଞ୍ଚଲା । ତେଣୁ 
କଟକ ଷ୍ଟେସନରେ ପହଞ୍ଚଲାବେଳକୁ ରାତ୍ରି ଏଗାରଟାରୁ ବେଶି ହେବ । 

ବସାରେ କିମ୍ବା ହୋଟେଲରେ ଖାଇବାକୁ ନ ମିଳିପାରେ ବୋଲି ଆଶଙ୍କା କରି ସୁଜିତ୍‌ 
ରେଲ୍‌ୱୱ କାଣ୍ଡିନ୍‌ରେ ଖାଇନେଲା | 

ଖାଇସାରି ଫେରିଲାବେଳକୁ ଦେଖିଲା, ହୁଇଲର୍ସ ଷ୍ଟଲ୍‌ ବନ୍ଦ ହେବାକୁ ଯାଉଛି ଏବଂ ଷ୍ଟଲ୍‌ 
ପାଖରେ ନରେନ୍ଦ୍ରବାବୁ ଖଣ୍ଡେ କଅଣ ବହି କିଣି ତର ତର ହୋଇ ବାହାରି ଯିବାକୁ ବସିଛନ୍ତି । 
ସୁଚ୍ଚିତ୍‌ ନରେନ୍ଦ୍ର ବାବୁଙ୍କୁ ନମସ୍ଟାର କରି କହିଲା, କି ବହି କିଣିଲେ ସେଇଟା ଆଜ୍ଞ ! 

ନୂଆ ବହି ଉପରେ ସୁଜିତ୍ର ଲୋଭ ପ୍ରଚଣ୍ଡ | 

କିନ୍ତୁ ସୁଜିତ୍କୁ ଅନୁଗୃହୀତ କରିବା ଅବସ୍ଥାରେ ନ ଥିଲେ ସେତେବେଳେ ନରେନ୍ଦ୍ରବାବୁ । 
ବହିଟାକୁ ତରତର କରି ଚମଡ଼ା ବ୍ୟାଗରେ ଭର୍ଭିକରି ସେ କହିଉଠିଲେ, ଏ ସବୂ ବହି ଆପଣଙ୍କ 
ଅନୁସନ୍ଧାନରେ କିଛି ଆସିବ ନାହିଁ... ମୁଁ ଟିକିଏ ତରତରରେ ଅଛି । 

ତରତର ହୋଇ ବାହାରିଗଲେ ନରେନ୍ଦ୍ର ବାବୁ । 

ସୁଜିତ୍‌ ଖବରକାଗଜ ଖଣ୍ଡେ କିଣିବା ପାଇଁ ଷ୍ଟଲ ପାଖକୁ ଗଲା | 

ନିଉଜ ଭଣ୍ଡାରର ହକର୍‌ ବୋଧହୁଏ ସୁଜିତ୍‌ ଆଉ ନରେନ୍ଦ୍ର ବାବୁଙ୍କ କଥାବାର୍ରା ଲକ୍ଷ୍ଯ 
କରୁଥଲା । ସୁଜିତ୍କୁ ଲକ୍ଷ୍ୟକରି ସେ ଫିସ୍‌ ଫିସ୍‌ କରି ଚାପାକଣ୍ଠରେ କହିଉଠିଲା, ସେ ସବୂ 
ଯେଉଁ ବହି ନେଲେ, ଆପଣ ସେ ବହି ନେବେ ? ଖୁବ୍‌ ମଜାଦାର ବହି ଅଛି | ଯାହା ଷ୍ଟକ 
ଆସିଥିଲା, ତା' ଫଏସଲା ହୋଇଯିବାକୁ ବସିଲାଣି । 

ସୁଜିତ୍‌ ବିସ୍ମୟରେ ବିମୂଢ଼ ହୋଇଗଲା |! କି ବହି ? 

ସଯତ୍ନରେ ସବା ତଳ ଥାକରେ ଗୋପନରେ ରଖିଥିବା କେତେଖଣ୍ଡ ହିନ୍ଦୀ, ଇଂରାଜୀ 
ବହି ଦେଲା ହକର୍‌ । ସୁଜିତ୍‌ ଅବାକ୍‌ ହୋଇଗଲା | 

ଜଘନ୍ୟ ରୁଚିବିରୋଧୀ, ଅଶ୍ଲୀଳ ବହି । 

ଏ ବହି ନେଇ ପଢ଼ନ୍ତି ' ଲିପିକା ' ସମ୍ପାଦକ ନରେନ୍ଦ୍ର ବାବୂ, ଅଶ୍ଳୀଳତା ବିରୁଦ୍ଧରେ ଲେଖନୀ 
ଯାହାଙ୍କର ତରବାରୀ ହୋଇ ଝଲସି ଉଠେ ! 

ନିଉଜ୍‌ ଭେଣ୍ଡାର ହକର୍‌ ଠାରୁ ଶୁଣିଲେ, ଗତ ଦୂଇବର୍ଷ ଧରି ଏ ଚୋରା ବହି ସେ ଆଣେ 
ଏବଂ ନରେନ୍ଦ୍ରବାବୁ ସେ ଦିନଠାରୁ ନିୟମିତ ତା'ର ଗ୍ରାହକ | 

ଅଶ୍ଲୀଳତା ପାଇଁ ଉତ୍ସକତା ମଣିଷର ଏକ ସହଜାତ ପ୍ରବୃତ୍ତି । ଆଉ ସୁଜିତ୍ର ମନେହେଲା, 
ନରେନ୍ଦ୍ରବାବୁ ଏ ଦୃଷ୍ଟିରୁ ଯେପରି ବେଶି ଭାବରେ ଟିକିଏ ଉତ୍ସାହିତ ! 


କୁମାର ସୁରେନ୍ଦ୍ରଙ୍କର ସେହି ଅସମ୍ପୂର୍ଣ୍ଣ ଶେଷ ପାଣ୍ଡୁଲିପିଟା ଏକ ଲୟରେ ପଡୁଥିଲା ସୁଜିତ୍‌ । 

ବିଭୂତି ପଟ୍ଟନାୟକ 
୩୩୨ ଗ୍ରଳ୍ପସମଗ୍ର 


ତା'ର ଧାରଣା ହେଉଥଲା, ସୁରେନ୍ଦ୍ର ବାବୁଙ୍କ ଉପନ୍ୟାସର ଚରିତ୍ରମାନଙ୍କ ମଧ୍ଯରୁ କୌଣସି 
ଗୋଟିଏ ହେଲେ ଚଚିତ୍ର କାଳ୍ପନିକ ନୂହନ୍ତି । ସେ ଚରିତ୍ରଗୁଡ଼ିକ ସହିତ ଏଥମଦ୍ଯରେ ସୁଜିତ୍ର 
ସତେ ଯେପରି ପ୍ରତ୍ୟକ୍ଷ ପରିଚୟ ଘଟିଛି ! 

କବି ବିମଳ, ସଂପାଦକ ନରେନ୍ଦ୍ର ଓ ସାହିତ୍ୟରସିକା ରେଖା ଦେବୀ ସୁରେନ୍ଦ୍ରବାବୂଙ୍କ 
ଉପନ୍ୟାସରେ କେବଳ ନାମ ବଦଳି କରିଛନ୍ତି, ସ୍ଵଭାବ ବଦଳାଇ ନାହାନ୍ତି । ଦୂରଦୃଷ୍ଚିର 
ଦୂରବୀକ୍ଷଣରେ ଚାହିଁଲେ ସୁରେନ୍ଦ୍ର ବାବୁଙ୍କ ଉପନ୍ୟାସରେ ସେମାନେ ବେଶି ସ୍ପଷ୍ଟ, ବେଶି ବାସ୍ତବ 
ହୋଇ ଦେଖାଯାଉଛନ୍ତି | 

ଉପନ୍ୟାସଟାର ନାମଟା କଅଣ ଦେଖିବାକୁ ଚେଷ୍ଟାକଲେ ସୁଜିତ୍‌ ! 

“ “ ଏକ ଶବ; ଅନେକ ଶାର୍ଦଧଳ ।' ' 

ଏହା ହିଁ ବୋଧହୁଏ ସୁରେନ୍ଦ୍ରବାବୁ ରଖିଥିଲେ ଉପନ୍ୟାସଟିର ନାମ । ପରେ କିନ୍ତୁ ସେ 
ନାମ ଉପରେ ଗାର କଟାଯାଇଛି | 

ମନେ ହେଉଛି, ଶାର୍ଦୂଳମାନଙ୍କ ସଂଖ୍ୟା ବୋଧହୁଏ ନିର୍ଦ୍ଦିଷ୍ଟ କରିଦେବାକୁ ଚାହୁଁଥିଲେ 
ସୁରେନ୍ଦ୍ରବାବୁ ! 

ତାହାହେଲେ ସୁଜିତ୍ର ଅନୁସନ୍ଧାନର ଧାରା ଆହୁରି ସରଳ, ଆହୁରି ସହଜ ହୋଇ 
ଉଠିଥାଆନ୍ତା ! 

ସୁଜିତ୍‌ ନିଜ ବିକ୍ଷିପ୍ତ ଅନୁସନ୍ଧାନର ସୂତ୍ରକୁ ଗଣ୍ଡିପକାଇ ଏକ କରିବାକୁ ଚେଷ୍ଟା କରୁଥଲା | 
ସେଇ ଅନୁସନ୍ଧାନର ଦଉଡ଼ିରେ ଗଣ୍ଡି ତିଆରି ହେଲେ କୁମାର ସୁରେନ୍ଦ୍ରଙ୍କ ଆତତାୟୀର ବେକରେ 
ତାହା ଫାଶୀ ହୋଇ ଝୁଲିବ । 

ଏହି ସମୟରେ ସୁଜିତ୍ର ଅନୁମତିକୁ ଅପେକ୍ଷା ନ ରଖି କାଳ ବୈଶାଖୀର ଝଡ଼ ଭଳି 
ହଠାତ୍‌ କକ୍ଷରେ ପ୍ରବେଶ କଲା କବି ବିମଳ | ଛିଣ୍ଡା ଚପଲଟାକୁ ଘୋଷାଡ଼ି ଘୋଷାଡ଼ି ଅନେକ 
ପଥ ଅତିକ୍ରମ କରିଥିବାର କ୍ଲାନ୍ତି ତା'ର ସେ ଆଖି ଡୋଳାର ତୀକ୍ଷ୍ଣତାକୁ ନିଷ୍ପପ୍ରଭ କରି 
ଦେଇଥିବା ଭଳି ମନେ ହେଉଥିଲା | 

ଚେୟାରରେ ବସିପଡ଼ି ସେ କହିଲା, ଗ୍ଲସେ ମ୍ୟୁନିସ୍‌ପାଲ୍‌ଟି କଳ ଜଳ ଦେବେ ସୁଜିତବାବୁ ! 
କଣ୍ଠନଳୀଟା ଅସମ୍ଭବ ରକମର ମରୁଭୂମି ହୋଇ ଉଠିଚି । 

କବିତାର ଏ ମଡର୍ଣ୍ଣ ଇମେଜଗୁଡ଼ାକ ସତ୍ୟାନୂସନ୍ଧାନୀ ସୁଜିତର ମନରେ କିଛି ସମୟ 
ପାଇଁ ବେଶ୍‌ ଆମୋଦର ଆସର ସୃଷ୍ିକଲା । 

ଗ୍ଲାସେ କାଗିଜିଲେମ୍ବୁର ଫଳରସ ବଢ଼ାଇ ଦେଇ ସେ ପଚାରିଲା, କୁଆଡ଼ୁ ଆସିଲେ 
ବିମଳବାବୁ ? 

ଫଳରସ ତକ ସାବଧାନତାର ସହ ତଣ୍ି ଆରପଟକୁ ଡିଆଇଁ ପକାଇ ଦମ୍‌ ନେଲା 
ବିମଳ । କହିଲା, ସମଗ୍ର କଟକ ସହର ପରିକ୍ରମା କରି ଆସିଲି, ପୂଜ୍ୟପୂଜାର ପ୍ରୟୋଜନୀୟ 
ବ୍ୟବସ୍ଥା କରିବା ପାଇଁ । କିନ୍ତୁ ହାୟ, ଅନ୍ଧଦେଶକୁ ଗଲି ଦର୍ପଣ ବିକି ! 


Digitized by srujanika@gmail.com 


ବିଭୂତି ପଟ୍ଟନାୟକ 
ଗଳ୍ପସମଗ୍ର ୩୩୩ 

ପୂଜ୍ୟପୂଜା ! 

ସୃଗତୋ୍ତି କରି ଉଠିଲା ସୁଜିତ୍‌ । 

ବିମଳ କହିଲା, ମୋର ବନ୍ଧୁ ସୁରେନ୍ଦ୍ର ନୁହେଁ, ଓଡ଼ିଶାର ପ୍ରଖ୍ୟାତ ତପନ୍ୟାସିକ କୁମାର 
ସୁରେନ୍ଦ୍ରଙ୍କ ଶ୍ରାଦ୍ଧଦିବସ ପାଳନ କରିବା ପାଇଁ ମୁଁ ଏକ ସ୍ମୃତିସଭାର ଆୟୋଜନ କରୁଛି, କିନୁ 
କାହାର ସମର୍ଥନ କାହିଁ ? କିଏ କହୁଛି ମତେ ସଭାପତି କଲେ ମୁଁ ଯିବି-ଆଉ ଥୋକେ କହୁଛନ୍ତି 
ସେ କଅଣ ମାନ୍ତ୍ରୀ ଥିଲେ ଯେ ଶ୍ରାଦ୍ଧସଭା ହେବ ! ଜାଣିଲେ ସୁଜିତ୍ବାବୃ, ଏ ଉତ୍କଟ ଉତ୍କଳ 
ଦେଶର ଲୋକେ ଆଉ କିଛି ଦିନ ପରେ ପିତୃଶ୍ରାଦ୍ଧ ମଧ୍ଯ କରିବେ ନାହିଁ -ପୂଜ୍ୟପୂଜା ତ ଦୂର 

ସୁଦୂରର ଚକ୍ରବାଳ ସେ ପାରିର କଥା ! 

ସୁଜିତ୍‌ ପ୍ରକୃତିସ୍ଥ ହେଲା । 

କହିଲା, ଓଃ- ଆପଣ ସୁରେନ୍ଦ୍ରବାବୁଙ୍କ ଶ୍ରାଦ୍ଧ ଦିବସ କଥା କହୁଛନ୍ତି ! 

କହୁଛି କଅଣ- କରିବି । ଏ ଶ୍ରାଦ୍ଧ ସଭା କାଲି ବସିବ ରେଖା ଦେବୀଙ୍କ ଘରେ । 
ଆପଣ, ମୁଁ, ନରେନ୍ଦ୍ର ବାବୁ, ରେଖା ଦେବୀ “ ସନ୍ଧ୍ୟା ଆଳାପନୀ' ଆସରରେ ଏ ସତି ପୂଜା 
କରିବା | କାଲି ସନ୍ଧ୍ୟାବେଳକୁ ନିଶ୍ଚୟ ଯିବେ । କଅଣ କହୁଛନ୍ତି ?-କବି ବିମଳ କଣ୍ଠରେ 
ଆଦେଶ ଦେବାର କଠୋରତା ! 

ସୁଜିତ୍‌ ବିମଳର ଉଦ୍ୟମର ଆନ୍ତରିକତାକୁ ମନେ ମନେ ପ୍ରଶଂସା କଲା | 

ବିମଳ ଯିବାକୁ ଉଠିବା ପୂର୍ବରୁ ସେ ପଚାରିଲା, ଆପଣ ଯେଉଁ ରାତିରେ ଶେଷଥର ପାଇଁ 
ସୁରେନ୍ଦ୍ର ବାବୁଙ୍କ ସହ ଦେଖା କରି ଫେରିଥିଲେ, ସେତେବେଳେ ସମୟ କେତେ ହୋଇଥୁଲା ? 

କହିଥିଲି ତ- ସାଢ଼େ ଆଠ । —ବିମଳ ଉତ୍ତର ଦେଲା । 

ଆପଣ ସୁରେନ୍ଦ୍ର ବାବୂଙ୍କ ଘରୁ ଫେରି କୁଆଡ଼େ ଗଲେ ? 

ସାମାନ୍ୟ ଇତସ୍ତତଃ ହୋଇ ବିମଳ କହିଲା, ଆପଣ ଯେତେସବୁ ବାଜେ କଥା ପଚାରନ୍ତି; 
ଅତୀତକୁ ସ୍ମରଣ ରଖିବା ମୋର ଅଭ୍ୟାସ ନୁହେଁ । ସେଦିନ ରାତିରେ ସେଠାରୁ ଫେରି... ମୁଁ ତ 
ନରେନ୍ଦ୍ରବାବୁଙ୍କ ଘରକୁ ଯାଇଥିଲି । 

ଉଜ୍କଣ୍ତିତ କଣ୍ଠରେ ସୁଜିତ୍‌ ପ୍ରଶ୍ନ କଲା, ନରେନ୍ଦ୍ର ବାବୁଙ୍କ ସହ ଦେଖାହେଲା ? 

ନା, ସେ ସେକେଣ୍ଡ ସୋ ସିନେମା ଦେଖି ବାହାରି ଯାଇଥିଲେ ବୋଲି ତାଙ୍କ ଚାକରଠୁଁ 
ଶୁଣିଲି । ଧନ୍ୟବାଦ । ଆଉ ମୋର କିଛି ମନେନାହିଁ- ଏତିକିରେ ନିଜ କଥାରେ ପୂର୍ଣ୍ଣଛରେଦ 
ଟାଣି ବିମଳ ପଦାକୁ ବାହାରିଗଲା | 

ଆସିଲାବେଳେ ସେ ଆସିଥିଲା କାଳ ବୈଶାଖୀର ଝଡ଼ ଭଳି; କିନୁ ଗଲାବେଳେ ସେ 
ସୁଜିତ୍ର ସମସ୍ତ ଅନୁସନ୍ଧାନର ଶୁଙ୍ଗଳାକୁ ବିଶ୍ମଞ୍ଖଳ କରି ଦେଇଗଲା । 


ବାହାରେ ସ୍ତର ସ୍ତର ଅନ୍ଧକାର | 

ବିଭୂତି ପଟ୍ଟନାୟକ 

୩୩୪ ଗ୍ଳନ୍ପସମଗ୍ର 

ଭିତରେ ଲଘୁ ନୀଳ ବିଦ୍ୟୁତ୍‌ ଆଲୋକର ସମାରୋହ । କକ୍ଷର ସମ୍ମୁଖ ଭାଗରେ ଏକ 
ଟେବୁଲ ଉପରେ ଗୋଟିଏ କ୍ଷୁଦ୍ରାକୃତି କାଚ ଫ୍ରେମ୍‌ରେ ବନ୍ଧାଇ ହୋଇଥିବା କୁମାର ସୁରେନ୍ଦ୍ରଙ୍କ 
ଫଟୋ । ଫଟୋଟିକୁ ଫୁଲହାରରେ ସଜାଇ ଧୂପ, ଦୀପର ବ୍ୟବସ୍ଥା କରିଛନ୍ତି ରେଖାଦେବୀ | 

ପରିଧେୟ ମଧ୍ଯ ତାଙ୍କର ଅତି ବିଚିତ୍ର ଭାବରେ ସାଦାସିଧା | ଶୁଭ୍ର ଶାଢ଼ି | ଶୁକ୍ଳ ବ୍ଲାଉଜ | 
ହାତରେ ପିନ୍ଧିଥିବା ପଟେ ପଟେ ପାଣିକାଚ ବେଳେ ବେଳେ ନଥିବାର ଭ୍ରମ ସୃଷ୍ଠି କରୁଛି । 

ସାରା ମୁଖମଣ୍ଡଳରେ ଏକ ବିନମ୍ର ବିଷଣ୍ଠତା | 

ଠିକ୍‌ ପୁଜାରିଣୀ ବେଶ । 

କବି ବିମଳ ଆଜି ବୋଧହୁଏ ମୁଣ୍ଡରେ ତେଲ ଲଗାଇ ନାହାନ୍ତି । ମୁସ୍ଡ ଉପରେ 
କେଶଗୁଡ଼ିକ ବିକ୍ଷିପ୍ର । ସତେ କି ଏକ ସଂକ୍ଷିପ୍ର ଝଡ଼ର ଅରଣ୍ୟ ! ଆଖିର ତୀକ୍ଷ୍ଣ ଦୃଷ୍ଟିରେ ମଧ୍ଯ 
ସାମାନ୍ୟ ଶିଥିଳତା ଆସିଛି । ବନ୍ଧୁ ବିୟୋଗର ବେଦନା ବେଶି ନଗ୍ନ ହୋଇ ଫୁଟି ଉଠୁଛି 
ଇତସ୍ତତଃ ଚାହାଣି ଆଉ ଖାପଛଡ଼ା କଥାବାର୍ଭା ମଧ୍ଯରେ | 

ଘରେ ଚାରିଖଣ୍ଡ ଚେୟାର- “ ସଂଧ୍ୟା ଆଳାପନୀ' ଅନେକ ଦିନର ଏଇ ଚିହ୍ନା ପରିବେଶ । 
କୁମାର ସୁରେନ୍ଦ୍ର ଯେଉଁ ଚେୟାରରେ ବସନ୍ତି, ସେ ଚେୟାର ଉପରେ ବସିଛି ତାଙ୍କର ପ୍ରିୟ 
ପାଠକ ସୁଜିତ୍‌ ! 

ଶୂନ୍ୟ ପଡ଼ିଛି କେବଳ ନରେନ୍ଦ୍ର ବାବୁଙ୍କ ଚେୟାର । 

କବି ବିମଳ ବ୍ୟସ୍ତ ହୋଇ ଉଠିଲାଣି; ନରେନ୍ଦ୍ରବାବୁ ଆସିଲେ ଶ୍ରଦ୍ଧାଞ୍ଜଳି ଜ୍ଞାପନ କରାଯିବାର 
କଥା । ବିଳମ୍ବ ହେଉଛି । କାହାନ୍ତି ଲିପିକା” ସଂପାଦକ ନରେନ୍ଦ୍ର ବାବୁ ? 

ଥରେ ବିମଳର ବ୍ୟସ୍ତ ବିବ୍ରତ ମୁହଁ ଓ ଆଉଥରେ ନିଜ ହାତ ଘଣ୍ଟାକୁ ଚାହିଁ ସୁଜିତ୍‌ 
କହିଲା, ଆପଣ ଆଉ ଅପେକ୍ଷା କରନ୍ତୁ ନାହିଁ ବିମଳ ବାବୁ ! ସାତ ବାଜିଲା- ଆଉ ନରେନ୍ଦ୍ରବାବୁ 
ଆସିବେ ନାହିଁ । ପୋଲିସ ତାଙ୍କ ଗିରଫ କରି ନେଇ ସାରିବଣି । 

ନଚେନ୍ଦ୍ରବାବୁଙ୍କୁ ପୋଲିସ ଗିରଫ କରିଛି ! 

ବିମଳ ଓ ରେଖାଦେବା ସୁଜିତ୍‌ କଥାକୁ ହଠାତ୍‌ ବିଶ୍ଵାସ କରି ପାରିଲେ ନାହିଁ ! 

ସୁଜିତ୍‌ କିନ୍ତୁ ନିଜ କଥାରେ ଅଟଳ । 

ସେ ଦୃଢ଼ କଣ୍ଠରେ କହିଲା, ବିଚାରାଳୟରେ ଜଘନ୍ୟ ଅଶ୍ଲୀଳତା ଯୋଗୁଁ ନିଷିଦ୍ଧ ହୋଇଥିବା 
ପୁସ୍ତକମାନ ପାଖରେ ରଖିଥୁବା ଅଭିଯୋଗରେ ପୋଲିସ ଆଜି ସଂଧ୍ୟା ସାତଟାରେ ନରେନ୍ଦ୍ରବାବୃଙ୍କୁ 
ନିଘାୟ ଗିରଫ କରିଥିବ | ସେ ବ୍ୟବସ୍ଥା ମୁଁ କରି ଆସିଥିଲି । କାଲି ପୁଣି ମୁଁ ତାଙ୍କୁ ବିଚାରାଳୟର 
କାଠଅଡ଼ାରେ ଠିଆ କରେଇବି ଉପନ୍ୟାସିକ କୂମାର ସୁରେନ୍ଦ୍ରଙ୍କ ନିର୍ମମ ଆତତାୟୀ ଭାନେ | 

କୁମାର ସୁରେନ୍ଦ୍ରଙ୍କ ହତ୍ୟାକାରୀ ନରେନ୍ଦ୍ରବାବୁ ! 

ବିମଳ ଓ ରେଖା ଦେବୀଙ୍କର ମନେହେଲା, ତାଙ୍କ ପାଦତଳୁ ଯେପରି ମାଟି ତ୍ତ 
ତଳକୁ ଖସିଯିବାରେ ଲାଗିଛି । 

ବିଡୂତି ପଟ୍ଟନାୟକ 
ଗଳ୍ପସମଗ୍ର ୩୩୫ 

ରେଖାଦେବୀଙ୍କ ବିଧବାପ୍ରାୟ କରୁଣ ଚେହେରାକୁ ଥରେ ଚାହିଁ ନେଇ ସୁଜିତ୍‌ କହିଲା, 
ହଁ, ସେ ପ୍ରମାଣ ମୁଁ ଯୋଗାଡ଼ କରିଛି | ଡାକ୍ତର ରିପୋର୍ଟ ଅନୁସାରେ ସୁଚେନ୍ଦ୍ରବାବୁଙ୍କ ମୃତ୍ୟୁ 
ଘଟିଛି ସେଦିନ ରାତି ସାଢ଼େ ନଅଟାରେ | ଡାକ୍ତର ମତ ଦେଇଛନ୍ତି, ତାଙ୍କୁ ଯେଉଁ ଉକ୍ରଟ ବିଷ 
ଦିଆଯାଇଥୁଲା, ସେ ବିଷ ଖାଇବାର ୧ ୫ ମିନିଟ ମଧ୍ଯରେ ହିଁ ତାଙ୍କର ମୂତ୍ୟୁ ଘଟିଥିବା ନିଶ୍ଚିତ । 
ତେବେ ଏ କଥା ଅନୁମାନ କରାଯାଇ ପାରେ ରାତି ୯ଟା ସୁଦ୍ଧା ତାଙ୍କ ପାଖକୁ ଯିଏ ଯାଇଥିଲା, 
ସେ ବିଷ ଦେଇଥିବା ଖୁବ୍‌ ସମ୍ଭବ । ପ୍ରଶ୍ନ ହେଉଛି-¬ସେ ଲୋକ କିଏ ? 

ବିମଳବାବୁ ହୁଏତ ହୋଇପାରନ୍ତି । କିନ୍ତୁ ସେ ଠିକ୍‌ ସାଢ଼େ ଆଠଟାରେ ଚାଲି ଆସିଥିଲେ 
ସେଠାରୁ । ନରେନ୍ଦ୍ରବାବୁଙ୍କ ଘରେ ପହଞ୍ଚି ଶୁଣିଥିଲେ, ସେ ଯାଇଛନ୍ତି ସିନେମା ଦେଖିବାକୁ | 

ଆଉ ରେଖାଦେବୀ.... ! 

ସେ ଅବଶ୍ୟ ସେଦିନ ରାତିରେ ଯାଇଥିଲେ ନରେନ୍ଦ୍ରବାବୁଙ୍କ ପାଖକୁ, କିନୁ ତାଙ୍କ କହିବା 
ଅନୁସାରେ ସେ ତାଙ୍କ ପାଖରୁ ଫେରିଆସିଥିଲେ ରାତି ଆଠଟା ସୁଦ୍ଧା । ତେଣୁ ଏ କଥା ନିଶ୍ଚିତ 
ଯେ ନରେନ୍ଦ୍ରବାବୁ ରାତି ଆଠଟା ପରେ ସିନେମା ନ ଯାଇ ଯାଇଥିଲେ ସୁରେନ୍ଦ୍ର ବାବୁଙ୍କ ପାଖକୁ 
ଆଉ ବିମଳବାବୂ ଆସିଲା ପରେ ସୁରେନ୍ଦ୍ରବାବୁଙ୍କ ସହ କଥାବା କରିବା ଅବସରରେ ତାଙ୍କ 
ଚାହାପାତ୍ରରେ... । କାରଣ ନରେନ୍ଦ୍ର ବାବୁଙ୍କ ଚାକରଠୁଁ ମୁଁ ବୁଝିଟି ରାତି ୧୦ଟା ସୁଦ୍ଧା ସେ 
ଫେରି ଆସିଥିଲେ ଘରକୁ । ଅଥଚ ସେକେଣ୍ଡ ସୋ ସିନେମା କେବେ ୧ ୧୍ପୂର୍ବରୁ ଶେଷ 
ହେବା କଥା ନୁହେଁ... 

ବିମଳ କଥା ମଝିରେ ହଠାତ ପ୍ରତିବାଦ କଲା | କହିଲା, ଆପଣଙ୍କ ସବୂ ଯୁକ୍ତ, ଡାକ୍ତରି 
ରିପୋର୍ଟ, ମୋର ଓ ରେଖାଦେବୀଙ୍କର କଥା ଉପରେ । ଡାକ୍ତରୀ ରିପୋର୍ଟ ଠିକ୍‌ ହୋଇପାରେ, 
କିନ୍ତୁ ଆମେ ଦୁହେଁ ଯେଉଁ ସମୟ କଥା କହୁଛୁ, ତାହା ଇଛାକୃତ ଭାବରେ ଭ୍ରମାତ୍ସକ ହୋଇପାରେ ! 

ପାରେ ! କିନୁୁ ଏ ଚଷମାଖୋଳ । ବିମଳ ପ୍ରଶ୍ନର ଉତ୍ତର ଦେବା ପାଇଁ ସୁଜିତ୍‌ ପକେଟରୁ 
ଗୋଟିଏ ଶୂନ୍ୟ ଚଷମାଖୋଳ କାଢ଼ି ଟେବୁଲ ଉପରେ ଥୋଇଲା । 

ବିମଳ କହିଲା, ଏତ ନରେନ୍ଦ୍ର ବାବଙ୍କ ଚଷମାଖୋଳ ? 

ହଁ, ଏ ଖୋଳ ମୁଁ ପ୍ରଥମେ ପାଇଥିଲି ସୂରେନ୍ଦ୍ରବାବୁଙ୍କ ଡ୍ରଇଂ ରୁମରୁ । ପରେ ଜାଣିଲି, 
ରେଖାଦେବୀଙ୍କଠାରୁ ଯେ ସୁରେନ୍ଦ୍ରବାବୁ ଚଷମା ଆଦୌ ପିନ୍ଧନ୍ତି ନାହିଁ । ଆଉ ଯେଉଁଦିନ ଦେଖିଲି 
ନରେନ୍ଦ୍ରବାବୁ ଆଖିରୁ ଚଷମାଟା କାଢ଼ି ଛାତି ପକେଟରେ ରଖୁଛନ୍ତି, ଖୋଳ ନାହିଁ... । 

ବିମଳର ମୁହଁ ବିଷଣ୍ଠତାରେ ବିବର୍ଣ୍ଣ ହୋଇଗଲା । 

ସେ ଭଗ୍ନକଣ୍ଠରେ ପଚାରିଲା, ନରେନ୍ଦ୍ରବାବୁ ସୁରେନ୍ଦବାବୁଙ୍କୁ ବିଷ ଦେବେ, ଏଥରେ 
ତାଙ୍କର ସ୍ଵାର୍ଥ ? କଅଣ ତାଙ୍କର ଉଦ୍ଦେଶ୍ୟ ଥାଇପାରେ ? 

ସୁଜିତ୍‌ ରହସ୍ୟମୟ ଭାବରେ ହସିଲା: । କହିଲା, ସୁରେନ୍ଦ୍ରବାବରଙ୍କୁ ହତ୍ୟା କରିବାର ଉଦ୍ଦେଶ୍ୟ 
ଜାଣିବାକୁ ହେଲେ କୌଣସି ଅପରାଧ ବିଜ୍ଞାନ ବିଶ୍ଲେଷଣ କରିବା ଦରକାର ନାହିଁ । ହାଭଲ୍‌କ 
ଏଲିସ୍‌ଙ୍କ  'ସାଇକୋଲଜି ଅଫ୍‌ ସେକସ' ' ବହି ହିଁ ଏଥପାଇଁ ଯଥେଷ୍ଟ । 

ବିଭୂତି ପଟ୍ଟନାୟକ 
୩୩୬ ଗ୍ରଳ୍ପସମଗ୍ର 

' ' ସାଇକୋଲଜି ଅଫ୍‌ ସେକସ ? ! ବିସ୍ମୟର ଜାଲରେ ଛନ୍ଦିହୋଇ ପଡୁଥିବା ଭଳି ମୂଖଭଙ୍ଗୀ 
କରି କହିଲା ବିମଳ । 

ସୁଜିତ୍‌ କହିଲା, ମନେଥିବ, ଆପଣ ଥରେ କହିଥିଲେ ମୋ ନାରୀର ପ୍ରେମ ଓ ଯୌନବ୍ୟାପାର 
ନେଇ ପୂଥବୀରେ ଅସଂଖ୍ୟ ହତ୍ଯା, ଷଡ଼ଯନ୍ତ୍ର ଘଟେ । କଥାଟା ବାସ୍ତବିକ ନିରାଟ ସତ୍ୟ । 
ଆପଣଙ୍କର ସେହି ଉକ୍ତି ହିଁ ମତେ ଏ ଅନୁସନ୍ଧାନ ପଥରେ ଆଲୋକ ଦେଖାଇ ଦେଇଛି । 

ଆପଣ କଅଣ କହିବାକୁ ଚାହାନି ନରେନ୍ଦ୍ରବାବୁ କୌଣସି ନାରୀର ପ୍ରେମ ପାଇଁ... । କବି 
ବିମଳର କଣ୍ଠରେ ଅଜସ୍ର ଅନୁସନ୍ଧିସସା 

ହଁ; ଗୋଟିଏ ଫୁଲକୁ ଘେରି ଅନେକ ଭମର ଗୁଞ୍ଜନ ଦିନେ ଶୁଣାଯାଇଥିଲା ଏଇ ସଂଧ୍ୟା 
ଆଳାପନୀ”ର ନିଭୃତ କକ୍ଷରେ । ଆପଣଙ୍କ ନରେନ୍ଦ୍ରବାବୁ ବି ଗୋଟିଏ ଭ୍ରମର ହୋଇପାରନ୍ତି, 
ଆଉ ସେ ଫୁଲଟି ବୋଧହୁଏ ରେଖାଦେବୀ- | ସୁଜିତ୍ର କଣ୍ଠରେ ଜଡ଼ତା ନାହିଁ | 

ନନ୍‌ସେନସ... ଆବସର୍ଡ... । ଇଂରେଜୀ ଶବ୍ଦ ଦୁଇଟି ଉଚ୍ଚାରଣ କରି ନୀରବ ହୋଇଗଲା 
ବିମଳ | ଗୋପନରେ ଲକ୍ଷ୍ୟ କରି ସୁଜିତ୍‌ ଦେଖିଲା ରେଖାଦେବୀଙ୍କ ଗୌର ଗଣ୍ଡ କପୋଳ 
ଲଜାରେ ଆରକ୍ତ ହୋଇ ଉଠିଛି । 

ଅପ୍ରିୟ ହେଲେ ବି ଏ କଥା ସତ୍ୟ । ରେଖାଦେବୀଙ୍କ ପାଇଁ ଆପଣଙ୍କ ମନ ଭିତରେ 
କାହାର ଲାଳସା ବେଶି ବା କମ୍‌ ଥିଲା ସେ ଭିନ୍ନକଥା, କିନୁ ଆପଣ ଏଥିପାଇଁ ପରସ୍ପରକୁ ଶର୍ଷା 
କରୁଥିଲେ ! କିନ୍ତୁ ଯେଉଁଦିନ ସୁରେନ୍ଦ୍ର ବାବୁଙ୍କ ପକ୍ଷନେଇ ରେଖାଦଦେବୀ ନରେନ୍ଦ୍ର ବାବୁଙ୍କୁ 
ଭର୍ସନା କରି ଆସିଲେ, ସେଦିନ ନରେନ୍ଦ୍ରବାବୁଙ୍କ ମନରେ ସେ ଲର୍ଷାଟା ହିଂସାରେ ପରିଣତ 
ହୋଇଗଲା । ' 

କଥାତକ କହିସାରି ଦମ୍‌ ନେଲା ସୁଜିତ୍‌ | 

ବିମଳ ଓ ରେଖାଦେବୀ ନୀରବ | 

ସୁଜିତ୍‌ କହିଚାଲିଥଲା, ନରେନ୍ଦ୍ରବାବୁ ଥିଲେ ଅସମ୍ଭବ ରକମର ଦୁର୍ବଳ ହୃଦୟର ଲୋକ । 
ଯୌନବିକୃତି ଫଳରେ ସେ ନିଜ ମନର ସମସ୍ତ ଭାରସାମ୍ୟ ହରାଇ ବସିଥିଲେ | ଏଭଳି ଲୋକ 
ନ କରି ପାରଚି, ଏପରି କାମ ପୂଥିବୀରେ କିଛି ନାହିଁ । ନରେନ୍ଦ୍ରବାବୁଙ୍କ ଚରିତ୍ରର ଏଇ ବିଶେଷ 
ଦିଗଟିର ସଂଧାନ ପାଇଲି, ମୁଁ ସୁରେନ୍ଦ୍ରବାବୁଙ୍କ ଅସଂପୂର୍ଣ୍ଣ ଉପନ୍ୟାସର “ ଏକ ଶବ, ଅନେକ 
ଶାର୍ଦଧଳ ' ପାଣୁଲିପିରୁ । 

ଏକ ଶବ, ଅନେକ ଶର୍ଦଧଳ !-କବି ବିମଳ ବିସ୍କ୍‌ୟରେ ପ୍ରଶ୍ନ କଲା । 

ହଁ; ଆଜି ଓଡ଼ିଆ ସାହିତ୍ୟର ସମାଲୋଚକମାନେ ହିଁ ପ୍ରକୃତରେ ଶାର୍ଦ୍ଧଳ, ସମାଲୋଚକ 
ନୂହନ୍ତି । ସେହି ଶାର୍ଦ୍ୂଳ ସମାଲୋଚକମାନଙ୍କ ଅତ୍ୟାଚାରରେ ଅନେକ ଜାବନ୍ତ ପ୍ରତିଭା ଆଜି 
ଶବ, ମୃତ । ଆଉ ନରେନ୍ଦ୍ରବାବୁ ଥିଲେ ସେ ଶାର୍ଦ୍ଧଳ-ସମାଲୋଚକଙ୍କ ଶିରୋମଣି । ଶାର୍ଦଧଳ 
ମାଧ୍ୟମରେ ନରେନ୍ଦ୍ରବାବୂଙ୍କ ଚରିତ୍ରଟି ସେ ବେଶ୍‌ ଭଲ ଭାବରେ ଉପନ୍ୟାସରେ ପରିସ୍ତୁଟ କରି 
ତୋଳିଛନ୍ତି । ରେଖାଦେବୀଙ୍କୁ କେନ୍ଦ୍ର କରି ଯେ ଆପଣ ତିନିଜଣଙ୍କ ମଧ୍ୟରେ ଗୋଟିଏ ଅଜ୍ଞାତ 

ବିଭୂତି ପଟ୍ଟନାୟକ 
ଗନଳ୍ପସମଗ୍ର ୩୩୭ 

ମନୋମାଳିନ୍ୟ ଗଢ଼ିଉଠିଛି, ଏ ମନୋମାଳିନ୍ୟକୁ ମରଣର ଦ୍ଵାରଦେଶକୁ ଟାଣିନେବାରେ ନରେନ୍ଦ୍ର 
ବାବୁ ଯେ ପାରଙ୍ଗମ, ସେ ସୂଚନା ମଧ୍ଯ ରହିଛି ସେ ପାଣ୍ଜୁଲିପିରେ... 

ସୁଜିତ୍‌ କଥା ଶେଷ କରିବା ଆଗରୁ ବିମଳ ପ୍ରଶ୍ଧକଲା, ଆପଣ କଅଣ ଭାବୂଛନ୍ତି ' ଲିପିକା'ରେ 
ନରେନ୍ଦ୍ର ବାବୁ ସୁରେନ୍ଦ୍ରବାବୁଙ୍କ ଉପନ୍ୟାସରେ ଯେଉଁ ଅଶ୍ଲୀଳ ଉଦ୍ଧୃତାଂଶ ପ୍ରକାଶ କରନ୍ତି, ତାହା 
ପଛରେ ତାଙ୍କର କିଛି ଶର୍ଷାମୁଳକ ମନୋଭାବ ଥଲା ? 

ସୁଜିତ୍‌ କହିଲା, ଆପଣ ଦେଖିଥିବେ, ରାସ୍ତାକଡ଼ର କାନ୍ସବାଡ଼ରେ ଅନେକ ସମୟରେ 
ଅଶ୍ଲୀଳ ଶବ୍ଦ, ବାକ୍ୟମାନ ଲେଖାଯାଇଥାଏ । ରାସ୍ତାରେ ଅଜସ୍ର ଲୋକ ଯାଆନ୍ତି, ସମସ୍ତେ ତାକୁ 
ଲକ୍ଷ୍ୟ କରନ୍ତି ନାହିଁ । କିନ୍ତୁ ଜଣେ ଜଣେ ଲୋକ ସେ ଲେଖାକୁ ଲକ୍ଷ୍ୟ କରି ମୁହଁରେ ତା'ର ନିନ୍ଦା 
କରୁଥିଲେ ସୁଧା ନିଜ ମନ ଭିତରେ ଯୌନଉତ୍ତେଜ୍ନା ଅନୁଭବ କରନ୍ତି । ସେମାନେ ଯୌନ- 
ବିକାରଗ୍ରସ୍ତ ଦୁର୍ବଳ ବ୍ଯକ୍ତି । ନରେନ୍ଦ୍ରବାବୁ ଠିକ୍‌ ସେହିପରି ଜଣେ ଲୋକ । ବୟସ 
ହୋଇଯାଇଥିଲେ ବି ନରେନ୍ଦ୍ର ବାବୃଙ୍କର ରୁଚିବିକୃତି ଘଟିଥିଲା | ସେଥପାଇଁ କାନ୍ଧବାଡ଼ର ଅଶ୍ଳୀଳ 
ଶଦ୍ଦ, ବାକ୍ୟ ଦେଖି ଉତ୍ତେଜିତ ହୋଇଥବା ବ୍ୟକ୍ତିମାନଙ୍କ ଭଳି ସୁରେନ୍ଦ୍ରବାବୁଙ୍କ ୨/୩ ଶହ 
ପୃଷ୍ଠାବ୍ୟାପୀ ଉପନ୍ୟାସରୁ ଗୋଟିଏ ଦୁଇଟି ଅଶ୍ଲୀଳ ଅନୁଚ୍ଛେଦ ଦେଖି ସେହିତଳି ସମ୍ଭବତଃ 
ଯୌନ ଉତ୍ତେଜନା ଅନୁଭବ କରୁଥିଲେ । ତେଣୁ କେବଳ ନିଜ ପତ୍ରିକାର ବିକ୍ରି ବଢ଼ାଇବାର 
ଅସତ୍‌ ଉଦ୍ୟମ ପାଇଁ ନୁହେଁ; ନିଜ ମାନସିକ ଯୌନଅତୃପ୍ତିର ନିରାକରଣ ପାଇଁ ସେ ନିୟମିତ 
ନିଜ ପତ୍ରିକାରେ ଅଶ୍ଲୀଳ ଅନୁଛେଦ ସବୁ ଉଦ୍ଧାର କରୁଥିଲେ | 

ସାରା କକ୍ଷରେ ନିଶବ୍ଦ ଶୂନ୍ୟତା | 

କିଛି ସମୟ ପରେ ବିମଳକୁ ସମ୍ବୋଧନ କରି କଠୋର କଣ୍ଠରେ ସୁଜିତ୍‌ କହିଲା, ଶୁଣିଛି 
ସୁରେନ୍ଦ୍ରବାବ୍ରଙ୍କ ଉପନ୍ୟାସରେ ଯୌନଚେତନା ସମ୍ବଳିତ ଲେଖାକୁ ଅଶ୍ଲୀଳତା ବୋଲି ଆପଣ ମଧ୍ଯ 
ତୀବ୍ର ସମାଲୋଚନା କରୁଥିଲେ | କିନ୍ଧୁ ଆପଣ କହିପାରିବେ, ଯେ ଯୌନଚେତନାର ପରିପ୍ରକାଶ 
ଠାରୁ ଏ ବ୍ୟକ୍ତିଗତ ଇର୍ଷା, ହିଂସା, କୁସାରଟନା-ଯାହାର ପରିଣତି ନରହତ୍ୟା ମଧ୍ଯ ହୋଇପାରେ; 
ତାହା ବେଶି ଅଶ୍ଲୀଳ, ବେଶି ଜଘନ୍ୟ କି ନୁହେଁ ? 

ଚିରମୁଖର କବି ବିମଳ ମୂକ ହୋଇ ଯାଇଥଲା । ରେଖା ଦେବୀଙ୍କ ମୁଖମଶ୍ଡଳରେ 
ବ୍ୟାପୀ ରହିଥିଲା ଏକ ଅଶାନ୍ତ ଝଡ଼ର ପୂର୍ବ ସୂଚନା | “ ସନ୍ଧ୍ୟା ଆଳାପନୀ"ର ନିର୍ଜନ ପ୍ରକୋଷ୍ଠରେ 
ଲାଗି ରହିଥିଲା ଭୟଙ୍କର କାରୁଣ୍ୟର ଏକ ମର୍ମଭେଦୀ ସ୍ଵରଲିପି ! 


ସମସ୍ତେ ଚାଲିଗଲା ପରେ ରେଖାଦେବୀ କକ୍ଷର ଦରଜା, ଝରକା ସବୁ ବନ୍ଦ କରିଦେଲେ । 
ବାବା ଣଷଷଧ ଦୋକାନରୁ ଫେରିନାହାନ୍ତି । ଚାକର, ପୁଝାରୀ ଖଞ୍ଜାର ଆରପଟେ । ସୁଜିତ୍‌ 
ବିମଳବାବୁ ଚାଲିଗଲା ପରେ କନକ୍ଷଶୂନ୍ୟ, ନିର୍ଜନ । 

ବିଭୂତି ପଟ୍ଟନାୟକ 

୩୩୮ ଗ୍ରଳ୍ଧସମଗ୍ର 

ସେମାନେ ଉପସ୍ଥିତ ଥିବାବେଳେ ଧୈର୍ଯ୍ୟ ଧରି ବସି ରହିବାର ସାହସ ସେ ସଂଗ୍ରହ 
କରିପାରିଥିଲେ | କିନୁ ଏ ଶୂନ୍ଯକକ୍ଷରେ ସେ ଧୈର୍ଯ୍ୟର ବାଲିବନ୍ଧ ତାଙ୍କର ଭାଙ୍ଗି ପଡ଼ିଲା । 
ଶ୍ରାବଣର ଅଶାନ୍ତ ଆର୍ଦ୍ଧ ରାତି ଭଳି କଇଁ କଇଁ ହୋଇ ମୁହଁରେ ହାତପାପୁଲି ଚାପି ଧରି କାନ୍ଦି 
ଉଠିଲେ । 

ଆଗରେ ବଡ଼ ଆଇନାଟା କାନ୍ଧରେ ଝୁଲୁଛି | 

କିନ୍ତୁ ନିଜ ମୁହଁ ସେ ନିଜେ ଆଇନାରେ ଦେଖିବା ପାଇଁ ଆଜି ମନେ ମନେ ଭୟ 
ପାଇଲେ । 

କାହିଁକି ? 

ଦିନ କେତେଟା ମଧ୍ୟରେ ଏ ସବୁ କି ଘଟଣା, ଦୁର୍ଘଟଣା ଘଟିଗଲା । 

ଆଗରେ ଥୁଆ ହୋଇଛି ସୁରେନ୍ଦ୍ରବାବୁଙ୍କ ଫଟୋ । ସେଇ ଫଟୋକୁ ଚାହିଁଲେ ଦେହର 
ରକ୍ତପ୍ରବାହ ଶିଥିଳ ହୋଇ ଆସୁଛି । ଏହାର କାରଣ ସୁଜିତ୍ବାବୁ ଯାହା କହନ୍ତୁ ନା କାହିଁକି, ଏ 
ମୂତ୍ୟୁ ପାଇଁ ଦାୟୀ କେବଳ ନରେନ୍ଦ୍ର ବାବୁ ନୁହନ୍ତି... ସେ ନିଜେ ମଧ୍ଯ... । 

ବାହାରେ କାହାର ପାଦଶବଦ ଶୁଭୁଛି କି ? 

ନା-ରାସ୍ତାରେ କିଏ ବୋଧହୁଏ ଗୀତ ଗାଇ ଗାଇ ଚାଲି ଯାଉଛି । କକ୍ଷରେ ସେ 
ଏକାକିନୀ । ନିଃସଙ୍ଗ । 

ଅଥଚ ଜୀବନରୁ ଏଇ ନିଃସଙ୍ଗତା ଦୂର କରିବା ପାଇଁ ସଂକଳ୍ପ କରିବା ଯୋଗୁଁ ହିଁ ସୁରେନ୍ଦ୍ର 
ବାବୁଙ୍କୁ ପ୍ରାଣ ଦେବାକୁ ହେଲା । 

ନରେନ୍ଦ୍ର ବାବୁ ଏଡ଼େ ନୀଚ, ଏଡ଼େ ଛୋଟ, ସେ କଥା କଳନା କରି ନଥୂଲେ 
ରେଖାଦେବୀ । 

ସୁରେନ୍ଦ୍ରବାବୃଙ୍କ ସହ ତାଙ୍କର ପ୍ରଣୟକୁ ନରେନ୍ଦ୍ରବାବୁ ଯେ ସହ୍ଯ କରିପାରୁ ନଥୁଲେ, 
ଏକଥା ସେ ଅନେକ ଆଗରୁ ବୁଝିପାରିଥିଲେ | କିନ୍ତୁ ସେ ଅସହିଷ୍ପୁତା ଏପରି ପାଶବିକ ହିଂସ୍ରତାରେ 
ପରିଣତ ହେବ, ଏକଥା ତାଙ୍କର କଳ୍ପନାର ବାହାରେ ଥିଲା । 

ନରେନ୍ଦ୍ରବାବୁ ପ୍ରୌଢ଼ । ଚାରୋଟି ସନ୍ତାନର ଜନକ | ରେଖା ଦେବୀଙ୍କ ସହ ଯେକୌଣସି 
ପ୍ରେମ-ପ୍ରଣୟ କଥା ଭାବିପାରନ୍ତି, ରେଖାଦେବୀ ନିଜେ ସେ କଥା କେବେ କଳ୍ପନା କରି ନଥିଲେ | 
କିନ୍ତୁ ସୁରେନ୍ଦ୍ର ବାବୁଙ୍କ ସାହିତ୍ୟରେ ଅଶ୍ଲାଳତା ନେଇ ଯେଉଁଦିନ ଯୁକ୍ତିତର୍କ ହେଲା ଏବଂ ତା'ପରେ 
ଯେତେବେଳେ ନରେନ୍ଦ୍ରବାବୁ ତାଙ୍କୁ ତୃଷାର୍ଉ ଦୃଷ୍ଟିରେ ଚାହିଁ କହିଲେ ଯାହାର ସାହିତ୍ୟ ଏତେ 
ଅଶ୍ଳାଳ, ତାକୁ ବିବାହ କଲେ ଆପଣଙ୍କ ଜୀବନ ବ୍ୟର୍ଥ ହୋଇଯିବ ରେଖାଦେବୀ !-ସେଦିନ 
ସେ ବୁଝିଥିଲେ ନରେନ୍ଦ୍ର ବାବୁଙ୍କ ଅସହିଷ୍ୁତା ସମସ୍ତ ସହ୍ୟ ଶକ୍ତିର ସୀମା ଅତିକ୍ରମ କରିଛି । 

ତାଙ୍କ ମନରେ ସୁରେନ୍ଦ୍ର ବାବୁଙ୍କ ପ୍ରତି ଘୃଣାଭାବ ସୃଷ୍ପି କରିବାକୁ ହିଁ ନରେନ୍ଦ୍ର ବାବୁ ତାଙ୍କ 
ପତ୍ରିକାରେ ଅଶ୍ଲୀଳତା ବିରୁଦ୍ଧରେ ଏତେ ଟୀକା ଟିପ୍ପଣୀ କରୁଥିଲେ | ତାଙ୍କର ଧାରଣା ଥିଲା 
ରେଖା ଛୋଟରାୟ ମାର୍ଢିତ ରୁଚିର ତରୁଣୀ | ତାଙ୍କର ଦୃଷ୍ିି ଆକର୍ଷଣ କରିବାକୁ ହେଲେ ଅଶ୍ଳୀଳତା 

ଗଳ ସମଗ୍ର ୩୩୯ 

ବିରୁଦ୍ଧରେ ଗୁଡ଼ାଏ ଲେଖା ଲେଖି କରିବାକୁ ହେବ | କିନ୍ତୁ ତାଙ୍କ ରୁଟି ଯେ ଜଘନ୍ୟ ଭାବରେ 
ଅଶ୍ଲୀଳ, ସେକଥା ରେଖାଦେବୀଙ୍କ ପାଖରେ ଗୋପନ ନଥିଲା । 

ସେଦିନ ରାତିରେ ସେଇ କଥା ଅତି ସ୍ପଷ୍ଟଭାବରେ ସେ ନରେନ୍ଦ୍ର ବାବୃଙ୍କୁ ଜଣାଇ ଦେଇ 
ଆସିଥୁଲେ । ସେ ସୁରେନ୍ଦ୍ରବାବୃଙ୍କ ବାକଦତ୍ତା ପତ୍ନୀ | ସୁରେନ୍ଦ୍ରବାବୃଙ୍କ ବିରୁଦ୍ଧରେ କୌଣସି କଥା 
ସେ ଶୁଣି ସହ୍ୟ କରିପାରିବେ ନାହିଁ । 

ତାଙ୍କ କଥା ଶୁଣି ନରେନ୍ଦ୍ରବାବରଙ୍କ ଆଖି ଦୁଇଟି କରୁଣତାରେ ଛଳ ଛଳ ହୋଇଉଠିଥିଲା | 
ସେ ବ୍ୟାକୁଳ କଣ୍ଠରେ କହିଥିଲେ, ଆପଣ ବିବାହ କରିଯିବେ । କିନୁ ମୋ କଥା ? 

କ୍ରୋଧଦୀପ୍ତ କଣ୍ଠରେ ରେଖା ପ୍ରଶ୍ନ କରିଥିଲେ, ଆପଣ ମୋଠାରୁ କଅଣ ଆଶା କରନ୍ତି ? 

ନରେନ୍ଦ୍ରବାବୁଙ୍କ କଣ୍ଠନଳୀ ସମ୍ଭବତଃ ଶୁଷ୍ଚ ହୋଇ ଆସିଥିଲା | ସେ ଇତସ୍ତତଃ ହୋଇ 
ଭଗ୍ନକଣ୍ଡରେ ଉତ୍ତର ଦେଇଥିଲେ, ମୁଁ ଜାଣେ, ମୋର ବୟସ ଉତ୍ତର-ଚାଳିଶ | ଘରେ ମୋର 
ଚାରୋଟି ସନ୍ତାନ, ସ୍ଥଳକାୟା, ଗତାୟୁ ଯୌବନା ପତ୍ନୀ । ମୁଁ ଆପଣଙ୍କୁ ବିବାହ କରିପାରିବି 
ନାହିଁ; ଆପଣଙ୍କୁ ସ୍ପର୍ଶ କରିବାକୁ କେବେ ଚାହିଁ ନାହିଁ । ମୁଁ କେବଳ ଚାହେଁ, ଆପଣ ସବୁଦିନେ 
ଏମିତି ଅବିବାହିତା ଥାଆନ୍ତୁ ଆପଣଙ୍କ ସହ ମୁଁ କଥାବାର୍ଭା କରୁଥାଏ, ଦେଖାସାକ୍ଷାତ ହେଉଥାଉ- 
ସେତିକିରେ ମୋର ଆନନ୍ଦ ! ଆପଣ ସୁରେନ୍ଦ୍ର ବାବୁଙ୍କୁ ବିବାହ କରି ଚାଲିଗଲେ ମୁଁ ନିଃସହାୟ 
ହୋଇଯିବି ରେଖାଦେବୀ ! 

ଘୃଣା ଓ ଲଜାରେ ରେଖାଦେବୀଙ୍କ ମୁଣ୍ଡ ସେଦିନ ତଳକୁ ହୋଇ ଯାଇଥିଲା | ତାଙ୍କର ଏ 
ରୁଚିବିକ୍ୃତି ପାଇଁ ସାବଧାନ କରି ଦେଇ ସେ କହିଥିଲେ, ସୁରେନ୍ଦ୍ରବାବୁଙ୍କ ଭିନ୍ନ ଆଉ କାହାରି 
ପାଇଁ ମୁଁ ଏ ଦେହମନକୁ ସଞ୍ଚୟ କରି ରଖିନାହିଁ... ଆପଣ ଯଦି ଆମ ଦୂଇ ଜଣଙ୍କ ମଧ୍ଯରେ 
କେବେହେଲେ ଠିଆହେବାକୁ ଚେଷ୍ଟା କରନ୍ତି ତେବେ ଆମ ଘରର ଫାଟକ ସବୁଦିନ ଲାଗି 
ଆପଣଙ୍କ ପାଇଁ ବନ୍ଦ ହୋଇଯିବ... 

ଏତିକି କହି ତର ତର ହୋଇ ସେଠାରୁ ଚାଲିଆସିଥିଲେ | ଆସିଲାବେଳେ ଲକ୍ଷ୍ଯ 
କରିଥିଲେ, ଚଶମା ତଳେ ଥିବା ନରେନ୍ଦ୍ର ବାବୁଙ୍କ ସେ ନିଷ୍ପଭ ଆଖି ଦୂଇଟା ପ୍ରତିହିଂସାର 
ଅଗ୍ନିରେ ଦପ୍ଦପ୍‌ ହୋଇ ଜଳି ଉଠୁଛି । 

ଆଜି ସେଇ ସବୁ କଥା ଗୋଟି ଗୋଟି ହୋଇ ତାଙ୍କର ମନେ ପଡ଼ୁଛି । ସେଦିନ ରାତିରେ 
ସେ ନରେନ୍ଦ୍ରବାବୂଙ୍କୁ ସେଭଳି ଅପମାନିତ କରି ଆସି ନ ଥଲେ ହୁଏତ ସୁରେନ୍ଦ୍ର ବାବୁଙ୍କ ଜୀବନ 
ଏଭଳି ନଷ୍ଟ ହୋଇ ଯାଇ ନ ଥାନ୍ତା | 

ଏସବୁ ରାଗ-ଅନୂରାଗ ସନ୍ତ୍ଵେ ସେ କେବେ କଛ୍ନା କରି ନଥିଲେ ନରେନ୍ଦ୍ରବାବୁଙ୍କ ଭଳି 
ବୟସ୍ତ ବ୍ୟକ୍ତି, ସାହିତ୍ୟପତ୍ରର ଜଣେ ସଂପାଦକ ଏ ଭଳି ଭାରୁ ଦୁର୍ବଳଙ୍କ ଭଳି ଅମାନୁଷିକ କାର୍ଯ୍ୟ 
କରି ପାରନ୍ତି । 

କିନ୍ଧୁ ସୁଜିତବାବୁଙ୍କ ଯୁକ୍ତି ଶୁଣିଲା ପରେ ତାଙ୍କର ସମସ୍ତ ଚିନ୍ତାଧାରା ବିଭ୍ରାନ୍ତ ହୋଇ 
ଯାଇଛି । 

୩୪୦ ଗ୍ରନ୍ନସମଗ, 
ନରେନ୍ଦ୍ରବାବୁ ତାଙ୍କ ଭଳି ସାମାନ୍ୟ ଜଣେ ଝିଅର ସୈଖ୍ୟ ପାଇଁ ନରହତ୍ଯା ମଧ୍ଯ 
କରିପାରିଲେ ? 
ଦୂଇ ହାତପାପୁଲିରେ ନିଜ କପାଳକୁ ଚାପିଧରି ମନେ ମନେ ଭାବୁଥିଲେ କୁମାରୀ ରେଖା 
ଛୋଟରାୟ... 
ମଣିଷର ମନ ଏକ ରହସ୍ଯ ଗନ୍ତାଘର | ତା'ର ମନ ଭିତରେ ରହିଛି ଆହୁରି ଏକ 
ଉପମନ?ଂ- ଯାହା ବାହାରକୁ କୌଣସି କଥା ପ୍ରକାଶ କରିବାକୁ ଦିଏ ନାହିଁ; କିନୁ ସେହି ଉପମନର 
ଇଙ୍ଗିତରେ ହିଁ ଅନେକ ସମୟରେ ମଣିଷ ପରିଚାଳିତ ହୁଏ । ସେହି ଉପମନର ଇଟ୍ଗିତ ମଣିଷକୁ 
ଘାତକ କରି ଗଢ଼େ- ଆତ୍ଘାତୀ ହେବାକୁ ମଧ୍ଯ ଉତ୍ସାହିତ କରେ । 
ବାହାରେ କଅଣ ଗୋଟାଏ ଶବ୍ଦ ଶୁଭୁଛି । 
ନରେନ୍ଦ୍ରବାବୃଙ୍କ କଣ୍ଠସ୍ଵର କି ? 
ନା- ଦୂର ଶ୍ଳଶାନରୁ ଭାସିଆସୁଛି କେଉଁ କ୍ଷୁଧାଇଁ ଶୁୃଶାନର ଚିକ୍ରାର | କିନ୍ତୁ ତାହା ନରେନ୍ଦ୍ର 
ବାବୁଙ୍କ କଣ୍ଠସ୍ଵର ଭଳି ଶୁଣାଯାଉଥିଲେ ବି ରେଖା ଛୋଟରାୟ ବିସ୍ପିତ ହୋଇ ନ ଥାନ୍ତେ 
nu 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୩୪୩ 


ଜଶେ ସ୍ଵର୍ଗଚ୍ୟୁତ ସମ୍ରାଟର ଦୂଃଖ 


॥ ଏକ ॥। 


ନାରୀର ମାତୃତ୍ଵ ଭଳି ପୁରୁଷର କୃତିତ୍ବ ହିଁ ସର୍ବଶ୍ରେଷ୍ଠ ସମ୍ପଦ | ମାଆ ହେଲା ପରେ ନାରୀ 
ପାରିବାରିକ ଜୀବନରେ ବହୁ ସମ୍ମାନର ଅଧ୍ବକାରିଣୀ ହୁଏ; କିନ୍ତୁ ବାହାରେ ତାହାର ଆକର୍ଷଣ 
ଶକ୍ତି ହ୍ରାସ ପାଏ । ପୁରୁଷ ପାଇଁ ଠିକ୍‌ ଓଲଟା କଥା | କୃତୀ ପୁରୁଷର ଆକର୍ଷଣ ବାହାରେ 
ଯେତେ ବେଶି, ପରିବାରରେ ସେତେ ଅଧକ ନୁହେଁ; ବରଂ ବାହାର ଲୋକଙ୍କ ଅଧ୍ବକ ଆକର୍ଷଣ 
ପାଇଁ ଅନେକ ସମୟରେ କୃତୀ ପୁରୁଷର ପାରିବାରିକ ଜୀବନ ବିପନ୍ନ ହୁଏ । 

ବିଶ୍ବଜିତ୍ର ଜୀବନରେ ଏକଦା ଆସିଥିଲା କୃତିତ୍ଵର ଗୌରବ । ଦିବସ ପଛରେ ରତ୍ରି 
ଆସିଲା ପରି ପାରିବାରିକ ବିପନ୍ନତା ମଧ୍ଯ ଆସିଲା ସେଇ ଗୌରବର ପୁଚ୍ଛ ଧରି | 

ବିଶ୍ଵକ୍ଚିତ୍‌ ବିସ୍ମରେ ବିମୁଢ଼ ହେଲା । ଶୋକରେ ମୁହ୍ୟମାନ ହେଲା | ବିପନ୍ନତାର ବିଷରେ 
ସେ ହେଲା ଜର୍ଡରିତ । କିନ୍ତୁ ସେ ଗରଳ ଗ୍ରାସରୁ ଅନେକ ଚେଷ୍ଟା କରି ମଧ୍ଯ ସେ ନିଜକୁ 
ରକ୍ଷାକରିପାରିଲା ନାହିଁ । 

ବିଶ୍ବଜିତ୍‌ ପରାସ୍ତ ହୋଇଗଲା । 

ଛିନ୍ନ ପୁଷ୍ମର ସ୍ତବକ ଭଳି ଜୀବନଟା ତା'ର ଛାରଖାର ହୋଇଗଲା । ନଷ୍ଟ ହୋଇଗଲା । 
ଏକଦା ଗୌରବର ଆଲୋକରେ ସମୁଜ୍ବଳ ବୋଲି ଯେଉଁ ଜୀବନ ତା'ର ଅତି ପ୍ରିୟ ମନେ 
ହୋଇଥଲା; ଅପପ୍ରଚାରର କୂସିତ ଗ୍ଲାନିରେ ସେ ଜୀବନ ପରେ ମନେହେଲା ହେୟ, ଅନାବଶ୍ୟକ 
ଭଳି । 

ତା'ର ଗୌରବମୁଖର ଜୀବନରେ ଏକଦା ଯେଉଁମାନେ ତାକୁ ଦେବତା ଭଳି ପୂଜା 
କରୁଥିଲେ, ତା'ର ଲାଞ୍ଚତ ଅପମାନିତ ପୌରୁଷ ପ୍ରତି ସେହିମାନେ ହିଁ ବେଶି ତାଛଲ୍ୟ ପ୍ରକାଶ 
କଲେ । 

ଅଥଚ ଯାହା ଯୋଗୁଁ ବିଶ୍ବଜିତ୍‌ ସ୍ର୍ଗଚ୍ୟୁତ ହୋଇ ଭୂପତିତ ହେଲା, ସେ ତା'ର ପ୍ରିୟତମା 
ପ୍ରେମିକା । 

୩୪୪ ଗଳ୍ପସମଗ୍ର 

ମଧ୍ଯବିତ୍ତ ପରିବାରର ସନ୍ତାନ ବିଶ୍ଵଜିତ । 

ଜନପ୍ରିୟତାର ଗୌରବ ସେ ଲାଭ କରିଥଲା, ନିଜର ଆଦର୍ଶବାଦ, ତ୍ୟାଗ, ବ୍ୟକ୍ତିତ୍ଵ ଓ 
ଲାଳସାବିହୀନ ସତଚଚରିତ୍ର ପାଇଁ | ମାଇଲ୍‌ ମାଇଲ୍‌ ବ୍ୟାପୀ ଧୋଇଆ ଅଞ୍ଚଳ- ନଦୀର ବନ୍ଯ 
ବନ୍ୟା ଯାହାର ସୁଖ ସୌଭାଗ୍ୟ ଉପରେ ପ୍ରତିବର୍ଷ ସର୍ବଗ୍ରାସୀ ଜିହ୍ଵା ବିସ୍ତାର କରେ - ସେଇ 
ଅଞ୍ଚଳର ଶିକ୍ଷିତ ତରୁଣ ବିଶ୍ଵଜିତ । 

ଉଚ୍ଚଶିକ୍ଷା ସମାପ୍ତ କରି ସେ ଯେଉଁଦିନ ନିଜର କର୍ବ୍ୟ କଥା ଚିନ୍ତା କରିଥଲା; ସେଦିନ 
ତା' ଆଖି ଆଗରେ ନାଚି ଉଠିଥିଲା ନିଃସ୍ଵ ଦୂର୍ଦଶା ପ୍ରପୀଡ଼ିତ ଅଞ୍ଚଳର ନର-ନାରୀଙ୍କ ମୁହଁ । 

ଇଚ୍ଛା କରିଥିଲେ ଉଚ୍ଚ ସରକାରୀ କର୍ମ କିମ୍ବା ସଵଚ୍ଛନ୍ଦ ଆର୍ଥକ ସମ୍ବଳର ସନ୍ଧାନରେ ସେ ଏହି 
ବନ୍ୟାପ୍ରପୀଡ଼ିତ ଗ୍ରାମାଞ୍ଚଳ ଛାଡ଼ି ସହରକୁ ଚାଲିଯାଇ ପାରିଥାନ୍ତା । କିନ୍ତୁ ନିଜର ସୁଖ ସ୍ଵାଚଛନ୍ଦ୍ଯ 
ଅପେକ୍ଷା ବେଶି ବଡ଼ ମନେହୋଇଥିଲା ତା'ର ସେଦିନ ନିଜର ଆଦର୍ଶ, ନିଜର ମାନବିକତା | 

ନିଜର ସୁଖ ଅପେକ୍ଷା ବେଶି ପ୍ରିୟ ମନେହୋଇଥଲେ, ତା'ର ଚିର ଦୈନ୍ୟପ୍ରପୀଡ଼ିତ 
ବନ୍ୟା ଅଞ୍ଚଳର ନରନାରୀ | ତା'ର ସେଇ ଶ୍ୟାମଳ, ଶାଦ୍ବଳ ଗ୍ରାମଭୂମିର ମାୟା ସେ ତୁଟାଇ 
ପାରି ନଥୁଲା । ନିଜ ଅଞ୍ଚଳ ଲୋକଙ୍କ ଭାଗ୍ୟ ସହିତ ନିଜକୁ ଜଡ଼ିତ କରି ସେ ମାଟି କାମୁଡ଼ି 
ପଡ଼ିରହିଥିଲା ସେଇ ଅପନ୍ତରା ଧୋଇଆ ଅଞ୍ଚଳରେ | 

ମହାନଦୀର ଯେଉଁ ଖରସ୍ରୋତା ଶାଖାନଦୀ ତା” ଅଞ୍ଚଳର ଦେଡ଼ଶହ ଗ୍ରାମର ସୁଖ, 
ସୌଭାଗ୍ୟ ସହ ଅଦଉତି କରି ଦାଉ ସାଧେ; ସେଇ ଶାଖା ନଦୀରେ ଏକ ବନ୍ଧ କରି ଲୋକଙ୍କୁ 
ବଞ୍ଚାଇବା ପାଇଁ ସଂଗ୍ରାମ ଆରମ୍ଭ କରିଥୁଲା ବିଶ୍ବଜିତ | 

କିନ୍ଧୁ ସରକାର ତା'ର ଏ ଉଦ୍ୟମରେ ପ୍ରତିବନ୍ଧକ ହେଲେ । 

ଶାଖାନଦୀରେ ବନ୍ଧ ହେଲେ ତା” ଅଞ୍ଚଳର ଦେଢ଼ଶହ ଗ୍ରାମର ଚିର ଦୁର୍ଦ୍ଶା-ପ୍ରପୀଡ଼ିତ 
ଲୋକେ ଉପକୃତ ହେବେ ସତ; କିନ୍ତୁ ସେ ବନ୍ଧ ଫଳରେ ନଦୀର ପାଣି କେନାଲ ଆରପଟ 
ଆଉ କେତେକ ଅଞ୍ଚଳକୁ ଗ୍ରାସ କରିବ, ଯେଉଁ ଅଞ୍ଚଳରେ ସରକାରୀ ଦଳରେ ଥିବା ଜଣେ ବଡ଼ 
କର୍ମକର୍ଭାଙ୍କ କଳକାରଖାନା ପ୍ରତିଷ୍ଠିତ | 

ଗୋଟିଏ ପଟେ ଦେଢ଼ଶହ ଗ୍ରାମର ସହସ୍ର ସହସ୍ର ନରନାରୀ, ସୁନାର ଫସଲ, ଅପରପଟେ 
ସରକାରୀ ରାଜନୈତିକ ଦଳର ବଡ଼ପଞ୍ଡାଙ୍କ କଳକାରଖାନା, ଲକ୍ଷ ଲକ୍ଷ ଟଙ୍କାର ମୁନାଫା । 

ଗୋଟିଏ ପଟେ ସରକାରୀ ରାଜନୈତିକ ଦଳର ଅପରାଜେୟ ସରକାରୀ ଶକ୍ତି, ଅନ୍ୟପଟେ 
ଉଚ୍ଚ ଶିକ୍ଷିତ ବିଶ୍ଵଜିତର ଆଦଶର୍ବାଦ, ସହସ୍ର ସହସ୍ର ପ୍ରପୀଡ଼ିତ ନିଃସ୍ଵ ଜନତା ! 

କେନାଲ ଆରପଟେ ବାଲିପଡ଼ିଆର ସେଇ କାରଖାନା ଚିମିଶିର କଳାଧୂଆଁ ଦେଖି ଆଜ୍ଞାତ 
ଏକ ଅଦମିତ କ୍ରୋଧରେ ବିଶ୍ବଜିତ ଛାତିର ମାଂସପେଶୀ ଫୁଲି ଫୁଲି ଉଠେ | ତା'ର ମନେହୁଏ, 
ଏଇ କଳ-କାରଖାନାର ଚିମିନି ଧୂଆଁରେ ହିଁ ତା' ଅଞ୍ଚଳର ଦେଢ଼ଶହ ଗ୍ରାମର ଲୋକଙ୍କ ଭାଗ୍ୟରେ 
ପ୍ରତିବର୍ଷ କଳାକନା ବୁଲୁଟି ¬ ଖରସ୍ରୋତା ଶାଖାନଦୀର ଡାଆଣୀ ବନ୍ୟା ଜଳରେ ନୁହେଁ । 

ନଦୀରେ ବନ୍ଧ ପକାଇବାକୁ ଲୋକଙ୍କୁ ମତାଇ କାରଖାନା ମାଲିକଙ୍କ ବିରୁଦ୍ଧରେ ବିଶ୍ବଚଢିତ୍‌ 
କିପରି ଏକ ବ୍ୟାପକ ଗଣ ଆନ୍ଦୋଳନ ଗଢ଼ି ତୋଳିଲା, ସେ ଇତିହାସ ଅତି ରୋମାଞ୍ଚକର | 

ଦୁଃଖ ସହିବାରେ ଚିର ଅଭ୍ୟସ୍ତ, ଅନ୍ୟାୟ ବିରୁଦ୍ଧରେ ସଂଗ୍ରାମ କରିବାରେ ସଦା ଅନଭ୍ୟସ୍ତ 
ନିରୀହ ନିଃସ୍ବ ଜନତା ପ୍ରାଣରେ ବିପ୍ଳବର ବହୁି-ପ୍ରଜ୍ଵବଳିତ କରି ଅସାଧ୍ୟ ସାଧନ କରିଥିଲା ବିଶ୍ବଜିତ । 
ସରକାରୀ ଶାସନର ବିବରଣୀରେ ବାମପନ୍ତୀ, ଉଗ୍ର ବିପ୍ଲବୀ ବୋଲି ନିନ୍ଦିତ ହୋଇଥିଲେ ସୁଦ୍ଧା, 
ନିଃସ୍ଵାର୍ଥପର ଜନନେତା ଭାବରେ ବିପୁଳ ଗୌରବ ସେ ଲାଭ କରିଥିଲା । କେବଳ ନିଜ ଅଞ୍ଚଳ 
ନୁହେଁ, ଓଡ଼ିଶାର ଲକ୍ଷ ଲକ୍ଷ ମେହନତି ଜନତାର ମନରେ ଆଦର୍ଶବାଦୀ ବିପ୍ଲବୀ ଭାବରେ ସେ 
ସମ୍ମାନ ଲାଭ କରିଥଲା | 

ବିଶ୍ବଜିତ୍‌ କୌଣସି ପାର୍ଟିରେ ଯୋଗ ଦେଇ ନଥିଲା; କୌଣସି ଦଳର ପତାକା ଧରି 
ନଥୁଲା | ଶୋଷଣ ଅତ୍ୟାଚାର ବିରୁଦ୍ଧରେ କେବଳ ସେ ଉତ୍ତୋଳିତ କରିଥଲା ନିଜର ଉଦ୍ଧାର 
କଣ୍ଠସ୍ବର । ତା'ର ସେହି ସ୍ଵର ଝଙ୍କାରରେ ସହସ୍ର ସହସ୍ର ଗ୍ରାମୀଣ ନରନାରୀ ସରକାରୀ ଅତ୍ୟାଚାର 
ଅନାଚାର ପ୍ରତିରୋଧ ପାଇଁ ମରଣ ମୁହଁକୁ ଲମ୍ଫ ଦେଇଥିଲେ | ତା'ର ଇଙ୍ଗିତ ମାତ୍ରେ ଖରସ୍ତୋତା 
ଶାଖା ନଦୀର ବନ୍ୟାଜଳ ଭଳି ଉଦ୍‌ବେଳିତ ହୋଇ ସେମାନେ ପୋଲିସ୍‌ର ଲାଠି, ଗୁଳି, 
କଳମାଲିକଙ୍କ ଭଡ଼ାଟିଆ ଗୁଣ୍ଡାଙ୍କ ଲାଠି ମୁହଁକୁ ଡେଇଁ ପଡ଼ୁଥିଲେ | 

ସରକାରୀ ଶାସନ ଦିନେ ସ୍ତନ୍ଧ ହୋଇଯାଇଥୁଲା । 

ନିସ୍ତନ୍ତ ହୋଇ ପଡ଼ୁଥିଲା ଦିନେ ଦିନେ ସରକାରୀ ରାଜନୈତିକ ଦଳର ବଡ଼ପଣ୍ଡା 
ପ୍ରତାପକେଶରୀ ସାମନ୍ତସିଂହାରଙ୍କ କଳ, କାରଖାନା | 

ବିଶ୍ଵଢିତ୍ର ଗୌରବ, ସୁନାମ ଖରସ୍ରୋତା ଶାଖା ନଦୀର ବ୍ୟୁହ ମଧ୍ୟରେ ଥିବା ଧୋଇଆ 
ଗ୍ରାମର ସୀମା ଅତିକ୍ରମ କରି ଓଡ଼ିଶାର ଗ୍ରାମ ନଗର ମଧ୍ଯରେ ପରିବ୍ୟାପ୍ତ ହୋଇଯାଇଥିଲା । 

ପ୍ରତାପକେଶରୀ ସାମନ୍ତସିଂହାର ସହସ୍ର କଣ୍ଠରେ ମଧ୍ଯବିତ୍ତ ବିଶ୍ଵଜିତର ଜୟଧ୍ବନି ଶୁଣି 
ଚକିତ ହୋଇଉଠୁଥଲେ । ଆଖି ଆଗରେ ତାଙ୍କର ନାଚି ଉଠିଥିଲା ବର୍ଷ କେତୋଟି ତଳର 
ଦୃଶ୍ୟ । ନିଜର କନ୍ୟା ମଞ୍ଜୁଳିକା ସହ ନିଜ ଘରେ ସେ ଦେଖିଥିଲେ ବିଶ୍ବଜିତକୁ ବର୍ଷ କେତୋଟି 
ତଳେ । ବିଶ୍ବଵଢିତ୍‌ ସେତେବେଳେ ନୂଆ ନୂଆ କଲେଜ ଛାତ୍ର । ଲୋକମୁଖରୁ ସେ ଶୁଣିବାକୁ 
ପାଇଲେ ମଞ୍ଜୁଳିକା ସହ ବିଶ୍ବଜିତର ପ୍ରେମ, ପ୍ରଣୟ ବୋଲି କୌଣସି ଏକ ଅସମ୍ଭବ ସମ୍ପର୍କ ଗଢ଼ି 
ଉଠୁଛି । 

ମଞ୍ଜୁଳିକାକୁ ସାବଧାନ କରି ଦେଇ ବିଶ୍ବଜିତ୍‌କୁ ଅପମାନିତ କରି ସେ ଫେରାଇ 
ଦେଇଥିଲେ । ନିଜର ପୁଞ୍ଜିବାଦୀ ଆଭିଜାତ୍ୟର ଇସ୍ପାତରେ କଳଙ୍କ ଲାଗିବାର ଆଶଙ୍କାରେ ବିଶ୍ବଜିତକୁ 
ଚରମ ଭାବରେ ଅପମାନିତ କରିବା ଲାଗି ତାଙ୍କର କୁଣ୍ଠା ।. |ଇ ନଥୁଲା | 

ସେହି ଅପମାନର ପ୍ରତିଶୋଧ ନେବା ପାଇଁ ହୁଏତ ବଶ୍ବଜିତ ବିପ୍ଲବୀର ଭେକ ଧରିଛି 
ବୋଲି ତାଙ୍କର ପ୍ରଥମେ ମନେ ହେଲା | ପୁରୁଷ ସିଂହ ପ୍ରତାପକେଶରୀ ଜାଣିଥିଲେ, ତାଙ୍କର 

ବିଭୂତି ପଟ୍ଟନାୟକ 
୩୪୬ ଗ୍ରଳ୍ସମଗ୍ର 


ଭଡ଼ାଟିଆ ଗୁଣ୍ଡା ଆଉ ସରକାରୀ ପୋଲିସ୍‌ର ଗୁଳି ଆଗରେ ବିଶ୍ବଜିତ୍ର ବିପ୍ଲବ ଫୁଲଝରି ବାଣର 
ଆଲୋକ ଭଳି କ୍ଷଣେ ମାତ୍ର ଜଳିଉଠି ଚିରଦିନ ପାଇଁ ନିର୍ବାପିତ ହୋଇଯିବ | 

କିନ୍ତୁ... 

କିନ୍ତୁ ତାଙ୍କର ସେ ଗଣନା ଭୁଲ୍‌ ବୋଲି ପ୍ରମାଣିତ ହେଲା । ଦିନକୁ ଦିନ ବିଶ୍ବଜିତ୍ର 
ନେତୃତ୍ବରେ ଅରଣ୍ୟର ଅଗ୍ନି ଭଳି ମାତିଉଠିଲା ଗଣବିପ୍ଲବ | ପ୍ରତାପକେଶରୀ ଆଶଙ୍କା କଲେ, 
ହୁଏତ ଜନମତର ଚାପରେ ଖରସ୍ତୋତା ଶାଖାନଦୀରେ ପ୍ରକୃତରେ ଇଟା ସିମେଣ୍ଟର ସୁଦୃଢ଼ ବନ୍ଧ 
ବନ୍ଧା ହେବ... ତାଙ୍କର କାରଖାନା ଅଞ୍ଚଳ ବନ୍ୟା ଜଳରେ ହେବ ନିମଗ୍ନ, ବିଧୃସ୍ତ ! 

ନିଜ କାରଖାନାର ଲବ୍ଧ ପୁଂଜିରୁ ସେ ଅଜସ୍ର ଅର୍ଥ ଚାନ୍ଦା ଦିଅନ୍ତି ସରକାରୀ ରାଜନୈତିକ 
ଦଳକୁ... ଏ ଅଞ୍ଚଳରେ ସରକାରୀ ରାଜନୈତିକ ଦଳକୁ ଜୟଯୁକ୍ତ କରାଇବା ନିର୍ଭର କରେ 
ତାଙ୍କର ସାହାଯ୍ୟ ସମର୍ଥନ ଉପରେ । 

ଯଦି ପ୍ରକୃତରେ ଖରସ୍ରୋତା ଶାଖା ନଦୀରେ ବନ୍ଧ ହୁଏ ! 

ପ୍ରତାପକେଶରୀ ହୋ” ହୋ” ହୋଇ ହସିଉଠନ୍ତି | ଭାବନ୍ତି, ତାହାହେଲେ କେବଳ ତାଙ୍କର 
କାରଖାନା ଅଞ୍ଚଳ ନୁହେଁ; ସରକାରୀ ଦଳର ନିର୍ବାଚନ ବିଜୟସ୍ତମ୍ଭ ମଧ୍ୟ ଖରସ୍ତୋତା ଶାଖା 
ନଦୀରେ ଜଳମଗ୍ନ ହେବ... 

ଏ ଦୁର୍ଘଟଣା କେବେହେଲେ ସେ ଘଟିବାକୁ ଦେବେ ନାହିଁ । ଏ ଦେଶର ରାଜନୀତିର 
ଅଭିଧାନରେ ଅନ୍ୟାୟ ବୋଲି କୌଣସି ଶବ୍ଦ ନାହିଁ । ବିଶ୍ବଜିତ୍‌ ଯେତେ ବଡ଼ପାଟି କଲେ ମଧ୍ଯ 
ସେ କଥା ସେ କାନକୁ ନେବେ ନାହିଁ ସରକାରଙ୍କ କାନରେ ସେ ଏ ଧଵନିର ପ୍ରତିଧ୍ବନି ପ୍ରବେଶ 
କରିବାକୁ ଦେବେ ନାହିଁ ! 

ପ୍ରତାପକେଶରୀଙ୍କ ଦୃଷ୍ଟିର ପୂର୍ଣ ମଧ୍ୟରେ ଅନେକ ଅନ୍ୟାୟ ପରିକଳଛନାର ଚିତ୍ର ଆବରିତ 
ହେବାକୁ ଲାଗିଲା । 

ଆଉ ବିଶ୍ବଜିତ... ! 

ଆଦର୍ଶବାଦୀ ବିପ୍ଲବୀ ବିଶ୍ବଜିତ୍ର ଜୀବନରେ ହଠାତ୍‌ ଦିନେ ଲାଗିଲା ବସନ୍ତର ସ୍ପର୍ଶ । 
ନଦୀବନ୍ଧ ନିର୍ମାଣ ଆନ୍ଦୋଳନ ଯେତେବେଳେ ସଫଳତାର ଶେଷ ସୋପାନ ଆରୋହଣ କରିବା 
ଅବସ୍ଥାକୁ ଆସିଯାଇଛି; ସେଦିନ ନିଜର ବିପ୍ୃବ-ବନ୍ଧୁର ନିଛାଟିଆ ଜୀବନଯାତ୍ରା ପଥରେ ସେ 
ଭେଟିଲା ଏକ ପ୍ରଣୟଭୀରୁ ସୁକୁମାରୀ ତରୁଣୀ କନ୍ୟା | 

ତା” ଆନ୍ଦୋଳନର ସଫଳତା କାମନା କରି ପ୍ରଥମେ ଖଣ୍ଡେ ଚିଠି ଲେଖିଥୁଲା ବିଶ୍ବବିଦ୍ୟାଳୟର 
ଏମ୍‌.ଏ. ଡିଗ୍ରୀଧାରିଣୀ ଅପରିଚିତା ପ୍ରଣତି ! ପରେ ତା” ବ୍ୟକ୍ତିତ୍ଵରେ ମୁଗ୍ଧ ହୋଇ ସେଇ ପ୍ରଣତି 
ହେଲା ତା'ର ପ୍ରଣୟିନୀ | 

କେବଳ ତା'ର ଆଦର୍ଶର ଶୁଭାକାଂକ୍ଷିଣୀ ଭାବରେ ନୁହେଁ, ପ୍ରଣତି ଯେଉଁଦିନ ନିଜ 
ତରଫରୁ ଚାହିଁଲା ବିଶ୍ବଜିତ୍ର ବନ୍ଧୁର ଜୀବନଯାତ୍ରା ପଥର ସହଯାତ୍ରିଣୀ ହେବାକୁ, ସେଦିନ 
ଅନେକ ସଂଶୟ, ଅସୁମାରୀ ଆବେଗରେ ହୃଦୟ ତା'ର ସ୍ପନ୍ଦିତ ହୋଇ ଉଠିଥୁଲା | 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୩୪୭ 

ବିଶ୍ବବିଦ୍ୟାଳୟର ଉଚ୍ଚ ଡିଗ୍ରୀଧାରୀ, ଆଦର୍ଶବାଦୀ ବିଶ୍ବଜିତ୍‌ ନାରୀମାନଙ୍କ ସଂପର୍କରେ 
ଏକାନ୍ତ ଭାବରେ ସ୍ପର୍ଶକାତର । ତା'ର ମନେଅଛି, ଖୁବ୍‌ ପିଲାଦିନୁ ଇଶ୍ଵର ଆଉ ପୁଞ୍ଜିପତିଙ୍କ 
ଉପରେ ତା'ର କେମିତି ଏକ ଘୂଣାବ୍ୟଞ୍ଜକ ଅନାସ୍ଥାଭାବ ଆସିଯାଇଥିଲା । କିଶୋର ଜୀବନରେ 
ମଞ୍ଜୁଳିକା ବ୍ୟାପାର ନେଇ ଏଇ ଇଶ୍ଵର, ପୁଞ୍ଜିପତିମାନଙ୍କ ସହିତ ନାରୀମାନଙ୍କୁ ମଧ୍ଯ ସେ ଶତ୍ରୁ 
ଦୃଷ୍ଟିରେ ଦେଖିବାକୁ ଲାଗିଲା | ସେମାନଙ୍କଠାରୁ ଦୂରରେ ଦୂରରେ ରହିବାକୁ ଚେଷ୍ଟା କରିଥଲା । 

ଅନ୍ୟର ଧନ ଅନ୍ୟାୟ ଭାବରେ ଶୋଷଣ କରି ଯେଉଁମାନେ ପୁଞ୍ଜପତି ବା ବଡ଼ଲୋକ 
ହୋଇଥାଆନ୍ତି, ସେମାନଙ୍କ ପ୍ରତି ଘ୍ୂଣା ବିଶ୍ଵଢିତ୍ର ଆବାଲ୍ୟରୁ | ତା'ର କାରଣ ହୁଏତ ତା'ର 
ନିଜର ମଧ୍ଯବିତ୍ତ ଆର୍ଥକ ଅବସ୍ଥା । 

ଛାତ୍ର ଅବସ୍ଥାରେ ଧୂଳିଧୂସରିତ ରାସ୍ତାରେ ଠିଆ ହୋଇ ଶ୍ରମ ନ କରି ଶୋଷଣ ଦ୍ଵାରା ବଡ଼ 
ହୋଇଥିବା ଏଇ ବଡ଼ଲୋକଙ୍କ କୋଠାମାନଙ୍କୁ ସେ ତୀକ୍ଷ୍ଣ ଦୃଷ୍ଟିରେ ଚାହିଁରହେ । ଅନେକ 
କୁଡ଼ିଆ ଘର ଭଂଗା ହୋଇ ଏଇ ଗୋଟିଏ ଗୋଟିଏ କୋଠାଘର ତୋଳା ହୋଇଛି ଜାଣିବା ପରେ 
ତୀବ୍ର ଘୁଣାରେ ସବରିତ ହୁଏ ନାସାରନ୍ଧୁ । 

ଇଶ୍ଵରଙ୍କ ଉପରେ ମଧ୍ଯ ତା'ର ଘୃଣା ଠିକ୍‌ ଏଇ ଦୃଷ୍ଟିରୁ କାରଣ ଅନେକ ଫୁଲ ଗଛକୁ 
ନାଶ୍ଡିଆ କରି ଗୋଟିଏ ମନ୍ଦିରର ଇଶ୍ଵର ବିଗ୍ରହ ଗଳାରେ ଶୋଭାପାଏ ଅଜସ୍ର ଫୁଲର ମାଳ ! 

ଫୁଲ ବଗିଚାକୁ ନାରଖାର କରି ନିଜ ବେକକୁ ଫୁଲହାରରେ ଭାରାକ୍ରାନ୍ତ କରୁଥିବା ଇଶ୍ଵର 
ଆଉ ଅନେକ ନିରୀହ ଚାଳିଘରକୁ ଛିନ୍ଛତ୍ର କରି ଗୋଟିଏ କୋଠାଘରେ ପୁଞ୍ଜି ଠୁଳ କରୁଥିବା 
ବଡ଼ଲୋକଙ୍କ ସହିତ ନାରୀମାନଙ୍କ ମଧ୍ଯ ଘୃଣା କରିବାକୁ ଆରମ୍ଭ କଲା ବିଶ୍ବଜିତ୍‌, ମଞ୍ଜୁଳିକାର 
ସାନ୍ଧିଧରେ ଆସିବା ପରେ | କାରଣ ଅନେକ ପୁରୁଷଙ୍କୁ ହତାଶାର ହାହାକାର ଭିତରକୁ ଠେଲି 
ଦେଇ ଜଣିଏ ଜଣିଏ ନାରୀ ସୁଖୀ ହୁଅନ୍ତି ! 

ଦୂରନ୍ତ ଝଡ଼ର ଝଙ୍କାର ଭଳି ଏଇ ନାରୀ ନାମକ ଅଜବ ପ୍ରାଣୀଗୁଡ଼ିକ ହଠାତ୍‌ କେମିତି 
ପୁରୁଷ ଜୀବନରେ ପ୍ରବେଶ କରନ୍ତି, ସେ କଥା ବୃଝିପାରେ ନାହିଁ ବିଶ୍ବଜିତ୍‌ । କିନ୍ତୁ ତା' ଜୀବନରେ 
ମଞ୍ଜଳିକାର ପ୍ରବେଶ ଠିକ୍‌ ଏମିତି ଅନାହୂତ ଭାବରେ ଘଟିଥିଲା । 

କିଛି ମିଠ। ମିଠା ସପ୍ନ ଆଉ ଅର୍ଵ ମୁକୁଳିତ କଛ୍ନାକୁ ମନରେ ଭରି ବିଶ୍ବଜିତ୍‌ ଯେଉଁଦିନ 
ଅପୋଗଣ୍ଡ କିଶୋର ଜୀବନରେ ବାଟଭାଂଗି ଚାଲିଯାଉଥଲା, ହଠାତ୍‌ ମଞ୍ୁଳିକା ସହ ହୁଏ ତା'ର 
ପରିଚୟ । 

ତା' ପରେ ଯେଉଁଦିନ ପ୍ରତାପକେଶରୀଙ୍କ ଦ୍ଵାରା ଅପମାନିତ ହୋଇ ସେ ଫେରିଲା, ଦାନ୍ତ 
ଦେଖାଇ ଦେଖାଇ ହସି ହସି ମଞ୍ଜୁଳିକା ବିଦୂପ କରି କହିଥୁଲା, ' ତମେ ବଡ଼ଲୋକ ହେଲନାହିଁ 
କାହିଁକି ? ବଡ଼ଲୋକ ଛଡ଼ା ମୁଁ କାହାକୁ ଭଲପାଇବି ନାହିଁ ବୋଲି ତ ବାପା ମତେ “ମନା 
କରିଛନ୍ତି !' 

ମଞ୍ଜୁଳିକାକୁ ସେ ଭଲ ପାଇଥଲା ? ସେ କଥା ଭାବିଲେ ଆଜି ବିଶ୍ବଜିତ୍‌ ବି ହସେ । 
ମଞ୍ଜୁଳିକା ତାର ନିର୍ବୋଧ କୈଶୋରର ସ୍ମୃତି | ଦେହ, ମନ ¬ ଏସବୁ କଥା ବୁଝିବାର ଅଭିଜ୍ଞତା 

୩୪୮ ଗ୍ଳ୍ନସମଗ୍ର 
ତା'ର ଆସି ନଥିଲା ସେଦିନ । ଭଲ ପାଇବାର କାରଣ ମଧ୍ଯ ସେ ଜାଣି ନଥିଲା | ସେଥପାଇଁ 
ଅଯଥାରେ ସେ ଅପମାନିତ ହେଲା | ଆହତ ହେଲା । ଜୀବନରେ ଗୋଟିଏ ଶିକ୍ଷାଲାଭ କଲା 
ଯେ, ଲଶ୍ଵବର, ବଡ଼ଲୋକ ଆଉ ନାରୀ- ଏମାନଙ୍କ ଉପରେ ଅଯଥାରେ ବିଶ୍ବାସ ସ୍ଥାପନ କଲେ 
ବିପଦରେ ପଡ଼ିବାକୁ ହୁଏ । 

ମଞ୍ଜୁଳିକା ବିଶ୍ବଚଢିତ୍‌୍ର ସୁକୁମାର କିଶୋର ମନକୁ କୀଟଦଂଷ୍ଟ କରିଦେଇଥୁଲା | ଆଉ 
ମିନିଅପାର ସଂସ୍ପର୍ଶରେ ଆସି ନଥିଲେ ସେ କେବେ ହୁଏତ ଜୀବନରେ ନାରୀ ନାମକ ଏ ଅଜବ 
ପ୍ରାଣୀମାନଙ୍କୁ ବିଶ୍ଵାସ କରି ନଥାନ୍ତା । 

ମିନି ଅପାର କଥା ଏତେ ମନେପଡୁଛି କାହିଁକି ? 

ଗାଆଁର ବରଜୁ ବଡ଼ବାପାଙ୍କ ଝିଅ ମିନି ଅପା ! ରୂପ, ଗୁଣରେ ଯେତିକି ସେ ଶୁଭ୍ର, 
ସତେ- ଆର୍ଥକ ଦୁରବସ୍ଥା ଦୃଷ୍ଟିରୁ ପରିବାର ତା'ର ସେତିକି ନିଃସହାୟ | 

ବରଜୁ ବଡ଼ବାପା ମିନି ଅପା ପାଇଁ ଯୌତୁକ ଯୋଗାଡ଼ କରିପାରି ନଥୂଲେ ବୋଲି 
ବାହାଘର ତା'ର ଅନେକ ବର୍ଷ ପଛେଇ ଯାଇଥଲା | ଗାଆଁରେ ସମସ୍ତେ ଧରି ନେଇଥିଲେ, 
ମିନିଅପା ବାଛନ୍ଦ ପଡ଼ିଗଲା, ଆଉ ବାହା ହୋଇପାରିବ ନାହିଁ | 

କିନ୍ତୁ ଦିନେ ହଠାତ୍‌ ଗୋଟାଏ ଅଘଟଣ ଘଟିଲା । 

ମିନିଅପା ଯାତ୍ରା ଦେଖି ଯାଇଥଲା ମକର ମେଳାକୁ । ସେଠାରେ କଟକରୁ ଆସିଥିବା 
ଜଣେ ମଟରଚଢ଼ା ବାବୁ ମିନି ଅପାର ଚେହେରା ଦେଖି ଲୋଭରେ ପଡ଼ିଗଲେ । ବିନା ଯୌତୁକରେ 
ମିନିଅପା ପାଇଁ ବାହାଘର ପ୍ରସ୍ତାବ ଆସିଲା |! 

ବିଶ୍ଵଜିତ୍ର ଗାଆଁକୁ ବର ସବୁ ଆସନ୍ତି ପାଲିଙ୍କିରେ । ମିନିଅପା ବର କିନ୍ତୁ ଖରାଦିନର 
ଶୁଖିଲା ନଲ ଭିତରେ ବାଲି ଠେଲି ଠେଲି ଜିପ୍ରେ ଆସିଲେ | 

ବିଶ୍ବଜିତ୍‌ ବୟସ ସେତେବେଳେ ୧ ୫ କିମ୍ବା ୧ ୬ । ମିନିଅପା ବିଦା ହୋଇ ଗଲାବେଳେ 
ତାକୁ ଧରି ବହେ ବାହୁନି ବାହୁନି କାନିଥଲା | ବିଶ୍ଵଜିତ ବି ବିଶେଷ କିଛି କାରଣ ନ ବୁଝି ମିନି 
ଅପା ସାଙ୍ଗରେ ଅସରାଏ କାନ୍ଦିଥଲା | ମିନିଅପା ଆଖିର ଲୁହ ତା” ପାଟିରେ ପଶି ଯେତେବେଳେ 
ଲୁଣିଆ ଲୁଣିଆ ଲାଗିଲା, ସେତେବେଳେ ତା'ର ହଠାତ୍‌ ଧାରଣା ହେଲା ଯେ, ମିନିଅପା କାନ୍ଦି 
କାନ୍ଦି ନୟାନ୍ତ ହେଲାଣି | ଏ କାନ୍ଦଣା ଲୋକଦେଖା ଧରାବନ୍ଧା କନ୍ଯା କାନ୍ଦଣା ନୁହେଁ । 

ତା'ର କିଛିବର୍ଷ ପରେ ବିଶ୍ବଜିତ୍‌ ଶୁଣିଲା, ମିନିଅପା ବଡ଼ଘରର ବର ପାଇ ସୁଖୀ ହୋଇନି, 
ଠକି ଯାଇଛି । ବର ତା'ର ମଦ ଖାଆନ୍ତି, ଜୁଆ ଖେଳନ୍ତି, ଖରାପ ସ୍ତ୍ରୀଲୋକଙ୍କ ସାଙ୍ଗରେ ସମ୍ପର୍କ 
ରଖନ୍ତି । 

କଟକରେ ଯେଉଁଦିନ ମିନିଅପା ସାଙ୍ଗରେ ଦେଖା ହେଲା, ସେତେବେଳକୁ ବିଶ୍ବଜିତ୍‌ 
ବଡ଼ ହୋଇଛି | ନେତା ବୋଲି କିଛି ସମ୍ମାନର ଅଧକାରୀ ମଧ୍ଯ ହୋଇପାରିଛି । 

ମିନି ଅପାର ବର ମଦ ଖାଏ, ଜୁଆ ଖେଳେ ବୋଲି ସେ ଜାଣିଥିଲା । କିନ୍ତୁ ବିସ୍ପିତ 
ହୋଇ ନଥୁଲା ! କାରଣ ସେ କକଣ୍ଡାକ୍ର- ନିଜେ ପରିଶ୍ରମ ନ କରି ମୁଲିଆ, ମିସ୍ତୀଙ୍କ ପରିଶ୍ରମକୁ 

ଗଳ୍ପସମଗ୍ର ୩୪୯ 


ଠିକା ନେଇ ଟଙ୍କା ରୋଜଗାର କରନ୍ତି । ପଇସା ରୋଜଗାର ପାଇଁ ପରିଶ୍ରମ ପଡ଼ୁନଥବାରୁ 
ପଇସା କେମିତି ବରବାଦ୍‌ ହେଉଛି, ସେଥିପାଇଁ ଚିନ୍ତା ନାହିଁ । ବରଂ ପଇସାକୁ ମଦ, ଜୁଆ 
ଖେଳରେ ଉଡ଼ାଇବାରେ ହିଁ ତାଙ୍କୁ କିଛି ପରିଶ୍ରମ କରିବାକୁ ହୁଏ ! 

କିନ୍ତୁ ମଦ ଖାଇ, ଜୁଆ ଖେଳି ରାତି ଅଧରେ ଫେରି ମିନିଅପାକୁ ଅଯଥାରେ ମାଡ଼ ଦିଅନ୍ତି 
ବୋଲି ସେ ଯେତେବେଳେ ଶୁଣିଲା, ରକ୍ତ ତା'ର ଟକମକ ହୋଇ ଫୁଟିଉଠିଲା । 

ସେ ପାଟିକରି ଉଠିଲା, “ମୋର ଯଦି ସେ ଦେଖା ପଡ଼ନ୍ତେ ତେବେ ସତ କହୁଛି 
ମିନିଅପା ! ତାଙ୍କ ନିଶା ଛଡ଼େଇ ଦିଅନ୍ତି । ସେ ମଣିଷ ନୂର୍ହେ ପଶୁ ।' 

ନିଜ ଜୀବନର ବ୍ୟଥାର କାହାଣୀ ମିନିଅପା ତାକୁ କାନ୍ଦି କାନ୍ଦି କହୁଥିଲା | ତା” କଥା ଶୁଣି 
ତା' ଆଖି ଲୁହ ବଦଳରେ ବିଚିତ୍ର ଏକ ତେଜ ଝଲମଲ କରି ଉଠିଲା । 

ନିଜ କାନରେ ହାତ ଦେଇ ସେ ଚିକ୍କାର କରିଉଠିଲା, ' ଚପ୍‌ ! ମୋ ବରକୁ ଶାସନ 
କରିବାକୁ ତୁ କିଏ ?” 

ବିଶ୍ବଜିତ୍‌ ବିସ୍ମୟରେ ବିମୂଢ଼ ହୋଇଗଲା । 

କିଛି ସମୟ ପରେ ମିନିଅପା ଆଖି କୋଣରେ ସ୍ବେହ ସରାଗର ବିଜୁଳି ଖେଳାଇ କହିଲା, 
' ଯେତେ ଖରାପ ଥଲେ ବି ସେ ନିଜର ସ୍ଵାମୀ, ଇଶ୍ବର | ତାଙ୍କୁ ଏମିତି କଥା କହନ୍ତି ! 

ମିନିଅପା ଠାରୁ ଅଭିଜ୍ଞତା, ଶିକ୍ଷାରେ ବଡ଼ ବୋଲି ବିଶ୍ବଢିତର ଯେଉଁ ଅହଙ୍କାର ଥିଲା, ସେ 
ଅହଙ୍କାର ଭାଂଗି ଟିକି ଟିକି ଗୁଣ୍ଡା ହୋଇଗଲା । ଅପରାଧୀଟି ଭଳି ମୁଣ୍ଡ ତଳକୁ ପୋତି ସେ 
କହିଲା, “ ବିବାହ କରି ତୁ କଅଣ ସୁଖୀ ହେଇଛୁ ମିନିଅପା ! ବର ନ ମିଳି ବାଡ଼ୁଅ ରହିଥିଲେ 
କଅଣ ତୁ ଦୂଃଖରେ ଥାଆନ୍ତୁ ? 

ବିଶ୍ଵଜିତ୍ର ଅଲରା ମୁଣ୍ଡବାଳ କେତୋଟିକୁ ସାଉଁଳି ଦେଉଁ ଦେଉଁ ମିନିଅପା ସ୍ବେହଭରା 
କଣ୍ଠରେ କହିଥଲା, ' ନାରୀ କେବଳ ନିଜକୁ ସୁଖୀ କରିବାକୁ ବିବାହ କରେନି ! ଅନ୍ୟକୁ ସୁଖୀ 
କରିବାରେ ତା'ର ଗୌରବ, ଆନନ୍ଦ | ତାଙ୍କର ପତନ ପାଇଁ ମନରେ ଦୁଃଖ ହୁଏ; କିନୁ ରାଗ 
ହୁଏ ନାହିଁ । ବାହା ହୋଇନୁ- ଏସବୁ କଥା ତୁ ଆଜି ବୁଝିପାରିବୁ ନାହିଁ । 

ତା'ପରେ ନଇଁ ପଡ଼ିଥିବା ମୁହଁକୁ ଉପରକୁ ଉଠାଇ ବିଶ୍ବଜିତ୍‌ ମିନି ଅପାକୁ ଚାହିଁଥିଲା । 
ମିନି ଅପାର ଯନ୍ତ୍ରଣା ଜର୍ଚ୍ଚରିତ ମୁହଁରେ ସେ ଯେଉଁ ବିଲୋଳ ହସର ଲାସ୍ୟଲୀଳା ଦେଖିଥିଲା, 
ସେ ହସ ଠିକ୍‌ ତା' ବୋଉ ମୁହଁର ହସ ଭଳି ତା'ର ମନେହୋଇଥିଲା । 

ମିନିଅପା ପାଖରୁ ସେଦିନ ଫେରିବା ପରେ ଆଶ୍ଚର୍ଯ୍ୟ ଭାବରେ ମଞ୍ଜୁଳିକା ପ୍ରତି ଥିବା 
ତାର ଘୃଣା, ହେୟଭାବ ହ୍ରାସ ପାଇଗଲା | ତା'ର ଧାରଣା ହୋଇଥିଲା ମଞ୍ଜୁଳିକା ଯଦି ବଡ଼ଲୋକ 
ଘରେ ଜନ୍ମ ନ ହୋଇ ବରଜୁ ବଡ଼ବାପାଙ୍କ ଭଳି ନିମ୍ନ ମଧ୍ୟବିତ୍ତ ପରିବାରରେ ଜନ୍ମ ହୋଇଥାଆନ୍ତା, 
ତା ' ହେଲେ ସେ ହୁଏତ ମିନିଅପା ଭଳି ମମତାମୟୀ ନାରୀ ହୋଇପାରିଥାଆନ୍ତା | 

ଖରସ୍ରୋତା ଶାଖାନଦୀ ବନ୍ଧ ନିର୍ମାଣ ଆନ୍ଦୋଳନର ଅଗ୍ନିରେ ଝାସ ଦେଇ ମଞ୍ଜଳିକା, 
ମିନିଅପା- ଏ ସମସ୍ତଙ୍କ କଥା ପାସୋରି ପକାଇଥିଲା ବିଶ୍ବଜିତ୍‌ । ପ୍ରଣତିର ପ୍ରଣୟ ନିବେଦନ 
ପରେ ପୁଣି ସେ କଥା ଗୋଟି ଗୋଟି ତା'ର ମନେପଡ଼ିଲା । 

୩୫୦ ଗନଳ୍ପସମଗ୍ର 

ପ୍ରଣତିକୁ ସେ ସ୍ପଷ୍ଟ ଭାବରେ ବୃଝାଇଥଲା, ମଞ୍ୁଳିକାର ମନର ସଂକୀର୍ଣ୍ଣତା ଯୋଗୁ ତା'ର 
କୈଶୋର ଜୀବନ ବିଷାକ୍ତ ହୋଇଯାଇଛି, ଆଉ କୌଣସି ନାରୀ ପାଇଁ ତା'ର ତାରୁଣ୍ୟ କଳଙ୍କିତ 
ହେବ- ଏ କଥା ତା' ପକ୍ଷରେ ଅସହ୍ୟ | 

ପ୍ରଣତି ଉତ୍ତର ଦେଇଥିଲା, ତମ ଜୀବନର ବିଷ ପାନ କରି ମୁଁ ନୀଳକଣ୍ତୀ ହେବି 
ବିଶ୍ବଜିତ୍‌ ! ମଦେ ପାଦରେ ଦୂରକୁ ଠେଲି ଦିଅ ନାହିଁ । ନାରୀ ଜୀବନରେ ଜଣିଏ ପୁରୁଷକୁ 
ଭଲ ପାଏ- ମୋ ଜୀବନରେ ତୁମେ ସେଇ ବହୁବାଞ୍ଚତ ପୁରୁଷ | 

ନିଜର ସ୍ଥିତି, ଅବସ୍ଥିତି ସବୁ କଥା ଚିନ୍ତା କରି ବିଶ୍ବଜିତ୍‌ ବୃଝିପାରି ନଥିଲା, କିପରି ତା' 
ଭଳି ଏକ କାଳ ବୈଶାଖୀର ଝଡ଼ ସହିତ ପାଦ ମିଳାଇ ଚାଲିବ ପ୍ରଣତି । ସେ ତାକୁ ନିରୁସ୍ପାହିତ 
କରିବା ପାଇଁ ନିଜର ଦୈନ୍ୟ, ସୃଷ୍ଟିଛଡ଼ା ଆଦର୍ଶ ଏବଂ ତାକୁ ବିବାହ କଲେ ଜୀବନର ସୀମାହୀନ 
ଦୁଃଖ, ଯନ୍ତ୍ରଣାର କାଳ୍ନିକ ଚିତ୍ର ସବୁ ଗୋଟି ଗୋଟି କରି ପ୍ରକାଶ କରିଥଲା | 

ପ୍ରଣତି କିନ୍ତୁ ଅଟଳ, ଅଚଳ । ନିଜ ପ୍ରତିଜ୍ଞାରେ ଅବିଚଳିତ । ତା'ର ସେ ସ୍ପେହ, 
ପ୍ରେମ, କଷ୍ଟ ସହିବାର ଇଚ୍ଛା, ତ୍ୟାଗ କରିବାର ଶପଥ ପାଖରେ ବିଶ୍ବଵଜିତର ଅମାନିଆ, ଅବୁଝା 
ମନ ବି ପେଷା ମାନିଲା । 

ତା'ପରେ ପ୍ରଣତି ଆସିଲା ତା” ଝଡ଼-ବିକ୍ଷୁତ୍ତ ଉଦାସ ଜୀବନରେ ମଧୁ ବସନ୍ତର ମଳୟ 
ଭଳି । ଗୋଟିଏ ଝିଅ ଏତେ ଶାନ୍ତ, ଏତେ ସ୍ବିଗ୍ଛ ଏତେ ମଧୁର ହୋଇପାରେ- ଅନୁଭୂତିର 
ମୂଲ୍ୟ ଦେଇ ପ୍ରଥମ ସେ କଥା ବୁଝିଲା ବିଶ୍ବଜିତ୍‌ । 

ଅମୂତର ସ୍ପର୍ଶ ଦେଇ ପ୍ରଣତି ତାକୁ କଲା ସଞ୍ଜବିତ | ବିଶ୍ଵଜିତ ତାରୁଣ୍ୟର ନିଦ୍ରାଭଂଗ 
ହେଲା । ତା” ଦୂରନ୍ତ ମନର ପାହାଚେ ପାହାଟେ ପାଦ ରଖି ପ୍ରଣତି ଆସିଲା ତା” ଦେହର ଅତି 
ନିକଟକୁ । ବିଶ୍ବଜିତର ଶୋଣିତ ଗ୍ରନ୍ଧିରେ ନିକ୍ଣିତ ହେଲା ଆଦିମ ସଂଗୀତର ସେଇ ନୂପୁର 
ନିକ୍‌ଣ | ଜୀବନରେ ଏତେ ସୁଖ, ଏତେ ଆନନ୍ଦ ପାଇ ବିଶ୍ବଜିତ୍‌ ମୁହ୍ୟମାନ ହେଲା | ଆନନ୍ଦର 
ଆତିଶଯ୍ୟରେ ମଣିଷ ଯେ ଯନ୍ତ୍ରଣା ଅନୁଭବ କରେ, ବିଶ୍ଵଜିତ୍ର ତାହା ପ୍ରଥମ ଅନୁଭୂତି । 

ପ୍ରଣତିକୁ ସେ ବୁଝାଇଥଲା; ଏତେ ଆନନ୍ଦ, ଏତେ ସୁଖ ମୁଁ ସହିପାରିବି ନାହିଁ । ସ୍ବେହ, 
ପ୍ରେମ, ଶୁଭେଛା ଦେଇ ତମେ ମୋର ସମଗ୍ର ସତ୍ତାକୁ ଗ୍ରାସ କରିଛ । ଶ୍ବାସରୁଦ୍ଧ ହୋଇଆସୁଛି | 
ତମେ ମତେ ଏ ବନ୍ଧନରୁ ମୁକ୍ତି ଦିଅ । 

ଆଖିର ଲୁହରେ ଭାସିଯାଇଥିଲା ପ୍ରଣତିର ମୁହଁ । ସେ କହିଥଲା- ତମକୁ ବାଦ୍‌ ଦେଲେ 
ମୋ ଜୀବନରେ ଆଉ କିଛି ଅବଶିଷ୍ଟ ନାହିଁ । ତମେ ମତେ ଯଦି ଦୂରକୁ ଠେଲିଦିଅ- ତେବେ 
ବୈଦେହାଙ୍କ ଭଳି ମୁଁ ଏ ଧରିତ୍ରୀକୁ ଆଶ୍ରୟ ମାଗିବି ତା'ର ସେ ବିଦୀର୍ଣ୍ଣ ବୁକୁ ହିଁ ହେବ ମୋର 
ଆଶ୍ରୟସ୍ଥଳ | 

ବିଶ୍ବଢିତର ଜୀବନରେ ସେସବୁ ବି ଅବିସ୍ମରଣୀୟ ବର୍ଣ୍ଣଳ ଦିନ । ସେଦିନ ସବୁ କିନ୍ତୁ ବେଶିଦିନ 
ସ୍ଥାୟୀ ହେଲା ନାହିଁ । କେଉଁ କାଳପୁରୁଷର ଅଭିଶାପ ଫଳରେ ବିଶ୍ବଵଜିତ୍ର ଭାଗ୍ୟ ଆକାଶରେ 
ଜମିଆସିଲା ସ୍ତର ସ୍ତର କୃଷ୍ଣମେଘ | 

ଗଳସମଗ୍ର ୩୫୧ 
ବିବାହ ଦିନ ଯେତେ ପାଖ ହୋଇ ଆସିଲା, ବିଶ୍ଵଜିତ ଲକ୍ଷ୍ୟ କଲା, ପ୍ରଣତିର ମୁହଁରେ 
ବିଷଣ୍ଠତାର ଛାୟା ସେତେ ପ୍ରଗାଢ଼ ହେଉଛି । 

ସେ ବିଷଣ୍ଠତାର କାରଣ ଦିନେ ଜିଜ୍ଞାସା କଲା ବିଶ୍ବଜିତ୍‌ । 

ନିଜ ବାମହାତ ପାପୁଲିକୁ ବିଶ୍ବଜିତ୍‌ ହାତକୁ ତୋଳିଦେଇ ପ୍ରଣତି କହିଲା, ମୋ ହାତରେଖା 
ଟିଜିଏ ଦେଖିଲ ! 

ଭାଗ୍ୟରେଖା ! 

ବିସ୍ମୟରେ ବିଶ୍ବଚ୍ଚିତ୍‌ ପ୍ରଶ୍ନ କଲା, ହଠାତ୍‌ ହାତରେଖା କଥା କାହିଁକି ୮ ଏହା ସହିତ ତମ 
ମନଦୂଃଖର ସଂପର୍କ କ'ଣ ଥାଇପାରେ ! 

ମୁହଁ ତଳକୁ କରି ପ୍ରଣତି କହିଲା, “ ଭାରତର ଜଣେ ବିଖ୍ୟାତ ଜ୍ୟୋତିଷ କହିଛନ୍ତି, ମୋ 
ହାତରେଖାରେ କୁଆଡ଼େ ଦୁଇଜଣ ସ୍ଵାମୀ... ” 

ଉଚ୍ଚଶିକ୍ଷିତା ପ୍ରଣତି ଜ୍ୟୋତିଷ କଥା ବିଶ୍ଵାସ କରୁଛି ! 

ଲଘୁ ପରିହାସରେ କଥାଟାକୁ ଉଡ଼ାଇ ଦେବା ପାଇଁ ମନ ଭରି ହସିଥୁଲା ବିଶ୍ବଜିତ୍‌ । କିନୁ 
ପ୍ରଣତି ସହଜରେ ଭୁଲିଯିବା ଝିଅ ନୁହେଁ | ବିଶ୍ବଵଢିତକୁ ହରାଇବାର ଆଶଙ୍କାରେ ସେ କାନ୍ଦି କାନ୍ଦି 
ଅଜସ୍ର ଚିଠିକୁ ଓଦା କରିଥଲା | 

ତା'ର କିଛିଦିନ ପରେ ପ୍ରଣତି ଆସି ଅଳିକଲା, ତମେ ଏ ବାମପନ୍ଛୀ ରାଜନୀତି ଛାଡ଼ 
ବିଶ୍ବଜିତ୍‌ ! ସରକାରୀ ରାଜନୈତିକ ଦଳରେ ଯୋଗଦିଅ | ଏ ଶୂନ୍ୟ ଆଦର୍ଶବାଦ ପଛରେ ଧାର୍ଅଁ 
ନାଇଁ । 

ବିଶ୍ବଜିତ୍ର ଦୃଷ୍ଟିର ପ୍ରଦୀପରୁ ହଠାତ୍‌ ଆଲୋକ ନିର୍ବାପିତ ହୋଇଗଲା । ସେ ଚକିତ 
କଣ୍ଠରେ ପ୍ରଶ୍ନ କଲା, “ ଜନସେବାର ଆଦର୍ଶରୁ ତମେ ମତେ ବିଚ୍ୟୁତ କରିବାକୁ ଚାହଁ ? ” 

“ ମୁଁ ନୁହେଁ“ ତମେ ସରକାରୀ ରାଜନୈତିକ ଦଳରେ ଯୋଗ ଦେଇ ଏମ୍‌.ଏଲ୍‌.ଏ. 
ହୁଅ, ମନ୍ତ୍ରୀ ହେବାକୁ ଚେଷ୍ଟା କର, ଏହା ମୋର ଅଭିଭାବକମାନଙ୍କର ଇଛ୍ଛା । ମନ୍ତ୍ରୀମାନେ 
କଅଣ ଜନସେବା କରୁନାହାନ୍ତି ? ” ¬ ପ୍ରଣତି ଓଲଟା ପ୍ରଶ୍ନ କରିବସିଲା । 

ସରକାରୀ ରାଜନୈତିକ ଦଳରେ ଯୋଗଦେଲେ ଶାସନ କରି ହୁଏ- ନିଃସ୍ବାର୍ଥପର ସେବା 
କରିହୁଏ ନାହିଁ" ଏ କଥା ପ୍ରଣତିକୁ ସହଜରେ ବୁଝାଇ ପାରି ନଥୁଲା ବିଶ୍ବଜିତ୍‌ । କିନ୍ତୁ ବିବାହ 
ପୂର୍ବରୁ ଆଦର୍ଶବାଦର ଅନିଶ୍ଚିତ ପଥ ଛାଡ଼ି ସୁବିଧାବାଦର ନିଶ୍ଚିତ ନିର୍ଭୟସ୍ଥଳ ଯେ ପ୍ରଣତି 
ବାଛିନେବାକୁ ଚାହୁଁଛି, ଏ କଥା ବୁଝିବାରେ ବି ତା'ର ବିଳମ୍ବ ହୋଇ ନଥୁଲା ! 

ଆଦର୍ଶବାଦର ଅହଙ୍କାର ତା'ର ଏଥରେ କ୍ଷୁଣ୍ଠ ହୋଇଥିଲା ! ପ୍ରଣତିଠାରୁ ଏପରି ଦାବି 
ସେ କେବେ ଆଶା କରି ନଥୁଲା | ଯନ୍ତ୍ରଣାକାତର କମ୍ପିତ କଣ୍ଠରେ ସେ କହିଥିଲା, “ ଆଦର୍ଶବାଦକୂ 
ଛାଡ଼ି ସୁବିଧାବାଦର ପଥ ଅନୁସରଣ କରିଥଲେ ମଞ୍ଜୁଳିକାକୁ ବି ମୁଁ ବିବାହ କରିପାରିଥାନ୍ତି, 
କଅଣ ପାଇଁ ତମ ଉପରେ ଏତେ ବିଶ୍ବାସ ମୁଁ ସ୍ଥାପନ କରିଥିଲି ? ” 

ପ୍ରଣତିର ମୁଣ୍ଡ ଉପରେ ଆକାଶ ଛିଡ଼ିପଡ଼ିଲା । 


Digitized by srujanika@gmail.com 


ବିଭୂତି ପଟ୍ଟନାୟକ 
୩୫୨ ଗ୍ରଳ୍ନସମଗ୍ର 

ଟିକକ କଥାରେ ମଞ୍ଜଳିକାର ଉଦାହରଣ ! ତେବେ ଏବେ ସୁଦ୍ଧା କଅଣ ମଞ୍ଜୁଳିକାକୁ 
ଭୁଲିପାରି ନାହାନ୍ତି ବିଶ୍ବଜିତ୍‌ । ତାଙ୍କର ସହପାଠିନୀ, ସହକର୍ମିଣୀଙ୍କ କଥା କଅଣ ସତ୍ୟ ! ତାଙ୍କ 
ମନ ଭିତରେ ମଞ୍ଜଳିକା ଏବେ ବି କଅଣ ଆସନ ଦଖଲ କରିବସିଛି, ସେ କେବଳ ନିମିତ 
ମାତ୍ର ! 

ନାରୀ ମନରେ ଥରେ ଦୁର୍ବଳତାର ରନ୍ଧୁ ଦେଇ ସନ୍ଦେହ ପ୍ରବେଶ କଲେ, କାୟା ବିସ୍ତାର 
କରି ସେ ସନ୍ଦେହ ମନର ସମସ୍ତ ସୁକୁମାର ପ୍ରବୃତ୍ତିକୁ ନଷ୍ଟ କରିଦିଏ । 

ସନ୍ଦେହର ବିଷରେ ଜର୍ଜରିତ ହୋଇ ପ୍ରଣତି ବିଶ୍ବଜିତଠାରୁ ସମସ୍ତ ସମ୍ପର୍କ ତୁଟାଇଦେଲା । 
ତା'ର କିଛିଦିନ ପରେ ବିଶ୍ବଜିତ୍‌ ପାଇଲା ପ୍ରଣତିର ପ୍ରତ୍ୟାଖ୍ୟାନ ପତ୍ର | 

ପ୍ରଣତି ଲେଖିଥିଲା, “ ତୁମଠାରୁ ମୋ ମନର ସମସ୍ତ ବନ୍ଧନ ତୁଟି ଯାଇଛି । ତୁମର 
ଆଦର୍ଶ ସହିତ ପାଦ ମିଳାଇ ମୁଁ ଚାଲିପାରିବି ନାହିଁ । ନିଜର ସରଳତା ଯୋଗୁ ମୋ କୁମାରୀ 
ଜୀବନର ପ୍ରଥମ ପ୍ରଣୟ ଅର୍ଘ୍ୟ ତମ ଭଳି ଆଦର୍ଶବାଦୀ ତରୁଣ ପାଖରେ ଅଜାଡ଼ି ଦେଇ ମୁଁ ଭୁଲ୍‌ 
କରିଛି । ତୁମକୁ ସୁଖୀ କରିବାକୁ ମୋ ମନରେ ତିଳେହେଲେ ଇଛ୍ଛା ନାହିଁ, ଉତ୍ସାହ ନାହିଁ । 
ଜ୍ୟୋତିଷ ଠିକ୍‌ କହିଥିଲେ, ମୋ ଭାଗ୍ୟରେ ଦୂଇଜଣ ସ୍ବାମୀ | ଦ୍ଵିତୀୟ ପୁରୁଷ ଜଣକୁ ବିବାହ 
କରି ମୁଁ ସୁଖୀ ହେବି । ଏହା ଶଶ୍ବରଙ୍କ ଇଛା ।! ତମେ ଇଶ୍ଵରଙ୍କ ଏ ଇଚ୍ଛାରେ ବାଧା ଦେବାକୁ 
ଚେଷ୍ଟା କର ନାହିଁ ।” 

ପ୍ରହେଳିକା ଭଳି ଦିନ କେତୋଟି ମଧ୍ଯରେ ବିଶ୍ବଜିତ୍ର ଜୀବନରେ ଏସବୁ ଘଟଣା, 
ଦୁର୍ଘଟଣା ଘଟିଗଲା । ବେଗବତୀ ସେଇ ସ୍ରୋତରେ ଭାସମାନ କୁଟାଖଣ୍ଡ ଭଳି ସେ ତଡ଼ି 
ହୋଇଗଲା । 

ଏତେ ପାଠ ପଢ଼ି ସତରେ କଅଣ କାଳଜ୍ୟୋତିଷଙ୍କ କଥା ବିଶ୍ଵାସ କରିଥିଲା ପ୍ରଣତି ? 
ସତରେ କଅଣ ସେ ସନ୍ଦେହ କରୁଥଲା ଯେ, ନିଜକୁ ନିଃଶେଷ କରି ତାକୁ ଦେଲାପରେ ବି 
ମଞ୍ଜୁଳିକା ପାଇଁ ତା' ମନରେ କୌଣସି ଦୁର୍ବଳତା ଥାଇପାରେ ? 

ପ୍ରଣତି ଦ୍ଵିତୀୟ ସ୍ବାମୀଙ୍କୁ ବିବାହ କରିବ- ଏହା ଶଶ୍ବରଙ୍କ ଇଚ୍ଛା | ତାହା ପୁଣି କୌଣସି 
ଆଦର୍ଶ ପାଇଁ ନୁହେଁ, ଦୈହିକ ସୁଖ ପାଇଁ ! 

ଆକାଶର ସନ୍ଧ୍ଯା ତାରା ପରି ଭୀରୁ ଉନ୍ମଳ, ବଣମଲ୍ଲିକା ଭଳି ଶାନ୍ତ ସୁରଭିତ, ସରଳା 
ନିରୀହା ଝିଅଟି ପ୍ରଣତି ! ତା' ମନରେ ଏତେ ସହ୍ଦେହ, ଅବିଶ୍ବାସ ଆଉ ଅନ୍ତହୀନ ସୁଖ କାମନାର 
ବିଷ ଭରିଦେଲା କିଏ ? 

ମାୟାବିନୀ ରାତ୍ରିର ମାୟା କାଟି ମେରୁଦଣ୍ଡ ସଳଖ କରି ଠିଆ ହେଲା ବିଶ୍ବଜିତ୍‌ । ଲୋହିତ 
ସୂର୍ଯ୍ୟର ଆଲୋକରେ ବିପ୍ଳବର ଶ୍ୋକ ଆବୃତ୍ତି କରି ପୁଣି ସେ ଜଳିଉଠିବ, ଜଳିଉଠିବ ବୋଲି 
ମନେ ମନେ ଶପଥ କଲା | ନାରୀର ପଣତ ତଳ ଛାଡ଼ି ଉନ୍ନାଦନାର ଜନସମୁଦ୍ରରେ ଲମ୍ଫ 
ଦେବା ପାଇଁ ସେ ଯୋଜନା କଲା । 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୩୫୩ 

ଖରସ୍ତୋତା ଶାଖାନଦୀ ବନ୍ଧ ନିର୍ମାଣ ଆନ୍ଦୋଳନ ଅସଂପୂର୍ଣ ରହିଛି । ବର୍ଷାଦିନ ଆସିଯିବ । 
ଜଳର ତାଣ୍ଡବ ନୃତ୍ୟରେ ଉଚ୍ଛନ୍ନ ହେବ ଦେଢ଼ଶହ ଗ୍ରାମର ଧନଜୀବନ, ମାଇଲ ମାଇଲ ବ୍ୟାପୀ 
ଫସଲ କ୍ଷେତ | 

ଏଇ କେତେଦିନ ହେଲା ଆନ୍ଦୋଳନ ଶିଥୂଳ ହୋଇପଡ଼ିଥିଲା । ତାକୁ ପୁଣି ତେଜେଇ 
ଦେବାକୁ ହେବ | ବିଶ୍ବଜିତ୍‌ ମନରେ ଉତ୍ସାହ ଭରି ବାହାରିଲା । 

କିନ୍ତୁ ଏ କ'ଣ ? 

ସମସ୍ତେ ତା' ମୁହଁକୁ ଚାହିଁ ଦାନ୍ତ ଚିପି ଚିପି ହସୁଛନ୍ତି କାହିଁକି ? ଯେଉଁମାନେ ତା'ର 
ବଢ୍ର-ଗମ୍ଭୀର କଣ୍ଠସ୍ଵର ଶୁଣି ଦିନେ ପତଙ୍ଗ ଭଳି ଅଗ୍ନିରେ ଝାସ ଦେବା ପାଇଁ ଆଗଭର ହେଉଥିଲେ, 
ସେମାନେ ତା’ କଥା ଶୁଣି ମୁହଁ ବୁଲାଇ ଚାଲିଯାଉଛନ୍ତି କାହିଁକି ? 

ପ୍ରଣତିର କୂସିତ ପ୍ରଚାର ପଚା ଶବର ଦୂର୍ଗନ୍ଧ ଭଳି ଚାରିଆଡ଼େ ପ୍ରସରି ଯାଇଛି | ମଞ୍ଜୁଳିକାକୁ 
ବିବାହ କରିବା ପାଇଁ ସେ ପ୍ରଣତି ଭଳି ନିରୀହା ଝିଅ ସହ ପ୍ରତାରଣା କରିଛି ବୋଲି ଲୋକଙ୍କ 
ଭିତରେ ଟୂପ୍ଟାପ୍‌ କଥାବାର୍ଭା ଚାଲିଛି । ମଞ୍ଜୁଳିକା ସହ ବିଶ୍ବଵଢିତ୍ର ସଂପର୍କ ଯେତେବେଳେ 
ସ୍ବୟଂ ତା”ର ପ୍ରଣୟିନୀ ପ୍ରଣତି ସନ୍ଦେହ କରୁଛି, କିଏ ତାକୁ ଅବିଶ୍ବାସ କରିବ ? 

ପ୍ରତାପ କେଶରୀଙ୍କ ଉପରେ ଚାପ ପକାଇ ମଞ୍ଜୁଳିକାକୁ ବିବାହ କରିବ ବୋଲି ସେ 
ବିପ୍ଳବର ଭେକ ଧରିଥୁଲା | ମଞ୍ଜୁଳିକାକୁ ବିବାହ କରିବ ବୋଲି ସେ ପ୍ରଣତି ସହ ବିଶ୍ଵାସଘାତକତା 
କରି ଜୀବନ ନଷ୍ଟ କରିଦେଲା । କେଉଁ ଭରସାରେ ତା” ଉପରେ ବିଶ୍ଵାସ ରଖ ଲୋକେ 
ପୋଲିସର ଲାଠି, ଗୁଳି ମୁହଁକୁ ଲମ ଦେବେ ? 

ପ୍ରଣତିର ମିଥ୍ୟା ପ୍ରଚାରକୁ ନିଜର ସୁବିଧା ପାଇଁ ପ୍ରତାପ କେଶରୀଙ୍କ ଲୋକେ ମଧ୍ଯ ସତ୍ୟ 
ବୋଲି ପ୍ରଚାର କଲେ | ଆଉ ସେ ଅପପ୍ରଚାରକୁ ମିଛ ବୋଲି କିଏ ଭାବିବ ? ଫଳରେ ଲାଠି 
ଗୁଳି ଯେଉଁ ଜନ ଆନ୍ଦୋଳନକୁ ଦବାଇ ଦେଇ ପାରି ନଥୁଲା, ବିଶ୍ବଜିତ୍‌ ବିରୁଦ୍ଧରେ ପ୍ରଣତିର 
ଅନୁଯୋଗଭରା ଅପପ୍ରଚାର ଯୋଗୁ ଆନ୍ଦୋଳନ ପିଲାଙ୍କ ଧୂଳିଘର ଭଳି ଭୁଶୁଡ଼ି ପଡ଼ିଲା । 

ବିଶ୍ବଜିତ୍‌ ପ୍ରତିବାଦ କଲା | ବୁଝାଇବାକୁ ଚେଷ୍ଟା କଲା, ମଞ୍ଜୁଳିକା ତା'ର କେହି ନୁହେଁ | 
ପ୍ରଣତି ସହ ମୁହୂର୍ଉକ ପାଇଁ ସୁଦ୍ଧା ସେ ଲୁଚକାଳି ଖେଳି ନାଇଁ... 

ବିଶ୍ଵଢିତ୍‌ କଥା କେହି ବିଶ୍ଵାସ କଲେ ନାହିଁ । ଯେଉଁ ଝିଅ ତାକୁ ବିବାହ କରିବ ବୋଲି 
ପାଗଳିନୀ ହୋଇ ଉଠିଥଲା, ନିଜର ଦେହ ମନ ପୂଜାଫୁଲ ଭଳି ଉତ୍ସର୍ଗ କରିଦେଇଥଲା, ସେ 
ଝିଅ ତା” ବିରୁଦ୍ଧରେ ମିଛ କହିପାରେ ! ନା, ନା, ପ୍ରତାରଣା ପାଇଁ ବିଶ୍ବଵଢ଼ିତର ଏ ନୂଆ ଫନ୍ଦି, 
ପ୍ରଚାର କୌଶଳ ! 

ଲାଞ୍ଚତ, ପ୍ରତ୍ୟାଖ୍ୟାତ, ପରାଜିତ ପୌରୁଷର କଳଙ୍କ ଟୀକା ମସ୍ତକରେ ପିନ୍ଧି ହତାଶା, 
ବ୍ୟର୍ଥତାରେ ଫେରିଆସିଲା ବିଶ୍ବଢିତ । ଜୀବନରେ ଅନେକ ଘାତ, ପ୍ରତିଘାତ ସେ ସହିଛି । କିନ୍ତୁ 
ପ୍ରଣତିର ପ୍ରତ୍ୟାଖ୍ୟାନ ସହ ସେ ଆଉ ମୁଣ୍ଡ ଟେକି ଉଠିପାରିଲା ନାହିଁ । ତା'ର ଲକ୍ଷ ଟଙ୍କାର 
ବ୍ୟାଙ୍କ ବାଲାନ୍ଧ ନଥୁଲା, ନଥୁଲା ବି ଉଚ୍ଚ ସରକାରୀ ପଦ ପଦବୀର ନିର୍ଭୟ ଆଶ୍ରୟସ୍ଥଳ । ଥଲା 

ବିଭୂତି ପଟ୍ଟନାୟକ 
୩୫୪ ଚଳ୍ନସମଗ୍ର 
ତା'ର ଅନେକ ବଳିଷ୍ଠ ବ୍ୟକ୍ତିତ୍ଵ ଉଜ୍ବଳ ଚରିତ୍ର । ପ୍ରଣତିର ପ୍ରଣୟ ଓ ପ୍ରତ୍ୟାଖ୍ୟାନ ତା'ର ସେ 
ବ୍ୟକ୍ତିତ୍ଵ ଓ ଚରିତ୍ରକୁ କଳଙ୍କର କାଳିମାରେ କଲା କଳଙ୍କିତ | ସତ୍‌ ଉପାୟରେ ବଂଚିବାର ସମସ୍ତ 
ପଥ ରୁଦ୍ଧ ହୋଇଗଲା | 

ବିଶ୍ବଜିତ୍‌ ଆଜି ଅନେକ ନଷ୍ଟସ୍ଵପ୍ନ ଆଉ ବ୍ୟର୍ଥ ଆଶାର ଏକ ବିରାଟ ଭଗ୍ଧସ୍ତୂପ ! 

ଖରସ୍ରୋତା ଶାଖାନଦୀରେ ବନ୍ଧ ବାନ୍ଧି ଲୋକଙ୍କୁ ମରଣ ମୁହଁରୁ ବଞ୍ଚାଇବା ଚେଷ୍ଟା ତା'ର 
ବ୍ୟର୍ଥ ହେଲା | ସେଥୁପାଇଁ ତା'ର ଶୋଚନା ନାହିଁ | ଏ ନଦୀର ବନ୍ୟାଜଳ ଆସିବ ଯିବ । ଏ 
ଲୋକେ ଥଲେ, ରହିବେ । କିନୁ ପ୍ରଣତି ଅପହୃତ ପ୍ରଣୟ ବନ୍ୟାରେ ତା” ଜୀବନର ସମସ୍ତ ସୁଖ 
ଶାନ୍ତିର ଫସଲ ଚିରଦିନ ପାଇଁ ନଷ୍ଟ ହୋଇଗଲା, ଧ୍ଵଂସ ପାଇଗଲା | ବିଶ୍ବଜିତ୍‌ ଭାବିଲା, ନାରୀ 
ପାଖରେ ନଦୀର ଧ୍ଵଂସକାରୀ ଶକ୍ତି କି ସାମାନ୍ୟ ! 

ଆଉ ଭଶ୍ବର... ! 

ମିନିଅପା ମଦ୍ୟପ ସ୍ବାମୀଙ୍କୁ ଲଶ୍ଵର ବୋଲି ମାନିନେଇ ନିଜେ ଶାଶୁଘରେ ଦୁଃଖକଷ୍ଟ 
ସହିବାର ଶକ୍ତି ସଂଗ୍ରହ କରୁଥିଲା, ଆଉ ତା” ଜୀବନକୁ ଯନ୍ତ୍ରଣାରେ କୃଶବିଦ୍ଧ କରି ଇଶ୍ଵରଙ୍କ ଇଚ୍ଛା 
ନାମରେ ହିଁ ସୁଖଲାଗି ପ୍ରଣତି ଅନ୍ୟ ଜଣେ ପୁରୁଷକୁ ପାଇବାର ଆପ୍ରାଣ ଉଦ୍ୟମ କରୁଛି । 

ବିଶ୍ଵଜିତ୍ର ମନହେଲା, ଭଶ୍ଵର ଭାରି ଭଦ୍ର ଏବଂ ସହିଷୁ । ପ୍ରତାରଣା କଲାବେଳେ 
ସମସ୍ତେ ତାଙ୍କ ନାମ ବିନା ଦ୍ବିଧାରେ ଉଚ୍ଚାରଣ କରନ୍ତି । ପୁଞ୍ଜିପତି ସମାଜକୁ ଶୋଷଣ କରି 
ତାଙ୍କରି ନାମରେ ଦେଉଳ ତୋଳେ, ଧର୍ମଶାଳା ଗଢ଼େ | ନାରୀ ବ୍ୟଭିଚାରକୁ ଶୁଦ୍ଧପୂତ କରିବା 
ପାଇଁ ତାଙ୍କ ପାଇଁ ପୂଜାରିଣୀ ସାଜେ, ତାଙ୍କ ନାମ କଥା କଥାକେ ଉଚ୍ଚାରଣ କରେ ! ଶଶ୍ବର 
କାହାରି କଥାର ପ୍ରତିବାଦ କରନ୍ତି ନାହିଁ । 

ଜୀବନରେ ପ୍ରଥମ ଥର ପାଇଁ ବିଶ୍ବଜିତ୍‌ ମସ୍ତକ କେଜାଣି କାହିଁକି ଭଶ୍ଵରଙ୍କ ପାଖରେ 
ଅବନତ ହୋଇଆସିଲା । 

ତା'ର କାରଣ, ହୁଏତ ଆଦିପୁରୁଷ ଆଡ଼ାମ୍‌ ହି ଥିଲା ଦେବଶିଶୁ । ଆଦିନାରୀ ଇଭ୍‌ର 
ପ୍ରରୋଚନାରେ ପ୍ରଲୋଭିତ ହୋଇ ସେ ନିଷିଦ୍ଧ ଆପ୍ଲ ଭକ୍ଷଣ କଲା ପରେ ପୁରୁଷ ହେଲା 
ସୃବର୍ଗଚ୍ୟୁତ, ଭୂପତିତ । 

ଆଡ଼ାମର ବଂଶଧର ସେହି ସ୍ଵର୍ଗଚ୍ୟୁତ ପୁରୁଷ ସମ୍ରାଟର ସିଂହାସନ ଛାଡ଼ି ଯନ୍ତ୍ରଣା ଅରଣ୍ୟରେ 
ନିର୍ବାସିତ ଜୀବନ ଯାପନ କରୁଛି । ଆଉ ତା'ର ଏ ପତନ, ସ୍ଵର୍ଗବ୍ଯୁତ ଓ ଶେଷହୀନ ଦୁଃଖର 
ଏକମାତ୍ର କାରଣ ହେଉଛି ନାରୀ... ଇଭ୍‌... ପ୍ରଣତି ! ! 


Digitized by srujanika@gmail.com 


ବିଭୂତି ପଟ୍ଟନାୟକ 
ଗଳ୍ପସମଗ୍ର ୩୫୫ 


ଜଣେ ସୌଖୀନ ବିପ୍ଳବୀର ଡାଏରି 


। ଏକ ॥| 


ଇତୁଭାଇ ! ବିପ୍ଲବୀ ହେଲେ କଅଣ ଲାଭ, ସେକଥା ଜାଣିବା ଆଗରୁ ମୁଁ ବିପ୍ଲବୀ 
ହୋଇଯାଇଥ୍‌ଲି | ଏହା ପଛରେ ବିଦ୍ୟମାନ ଥଲା ତମର ପ୍ରେରଣା | ଗୀତା, ଉପନିଷଦ ନ 
ପଢ଼ି ମଲ ଯେପରି ହିନ୍ଦୁ, ' କମ୍ୟୁନିଷ୍ଟ ମେନିଫେଷ୍ଟୋ” ନ ପଢ଼ି ମୁଁ ଥିଲି ସେହିପରି ମାର୍କସ୍ବାଦୀ | 
ମୁଁ କାହିଁକି ବିପ୍ଳବୀ ହେବି ବୋଲି ଯେତେବେଳେ ପଚାରିଲି, ତମେ ଚାରିଆଡ଼କୁ ସତର୍କ ଦୃଷ୍ଟିରେ 
ଚାହିଁ ଖୁବ୍‌ ଗୋଟିଏ ଗୋପନୀୟ କଥା କହିବା ପରି ନିମ୍ନ ଅଥଚ ସ୍ପଷ୍ଟ କଣ୍ଠରେ ଉତ୍ତର ଦେଇଥିଲ, 
ଇଶ୍ଵରଙ୍କ ଅସ୍ତିତ୍ଵ ନ ଜାଣି ମଣିଷ ଆଗ ଭକ୍ତ ହୁଏ । ତା' ପରେ ଇଶ୍ଵରଙ୍କ ବିଷୟରେ ପ୍ରଶ୍ନ 
କରେ | ତମେ ଆଗ ବିପ୍ଲବୀ ହୁଅ, ପରେ ମାର୍କ୍ବାଦ କଥା ବୁଝିବ । 

ବିପ୍ଳବୀ ହେବା ଯେ ଖୁବ୍‌ ଏକ ବୌବ୍ଦିକ ଆଭିଜାତ୍ୟର କଥା, ଏ କଥା ତମେ ମୋତେ 
ପ୍ରଥମେ ବୁଝାଇଥଲ | ସକାଳ ଓଳି ଆଇନ୍‌ କଲେଜରୁ ପାଠପଢ଼ା ସାରି ଓପରଓଳି ମୁଁ ହଠାତ୍‌ 
ବିପ୍ଲବୀ ହେଇଗଲି । ମତେ ଯେଉଁଦିନ ପାର୍ଟି ସଭ୍ୟ କାର୍ଡ଼ ମିଳିଲା, ତମେ ମୋତେ “' କମ୍ରେଡ଼' 
ବୋଲି ସମ୍ବୋଧନ କରି ନିବିଡ଼ ଭାବରେ ଆଲିଙ୍ଗନ କରିଥିଲ | ବଢୁଭାଇ ଦୋକାନରେ ଲାଗ୍‌ 
ଲାଗ୍‌ ଦୂଇକପ୍‌ ଗରମ ଟାହା ମଧ୍ଯ ପିଆଇଥଲ | ଗୁରୁମନ୍ତ୍ର ଦେବା ଭଳି ନୀଚ ଗଳାରେ ମୋ 
କାନରେ କହିଥଲ, “ ତମ ଶୋଇବା ଘରେ ଗୋଟିଏ ଇଶ୍ଵର ଆଉ ଲାଲ୍‌ ଗୋଲାପର ଛବି 
ଅଛି । ସେ ଛବି ଦୁଇଟା ଉଠାଇଦେବ । ” 

ସେ ଛବି ଦୁଇଟା ଉଠାଇ ଦେଇ କାହାର ଛବି ରଖିବି, ସେ କଥା ତମେ ମତେ କହି 
ନଥୁଲ | କିନ୍ତୁ ମୁଁ ଆପେ ଆପେ ଷ୍ଟାଲିନ୍‌ ଆଉ ମାଓ-ଜେ-ଦୂଙ୍ଗଙ୍କ ଫଟୋ ଟାଙ୍ଗିଥଲି । ପ୍ରକାଶ 
କରି ନଥିଲେ ବି ତମେ ମନେ ମନେ ଅପର୍ଯ୍ୟାପ୍ତ ଭାବରେ ଖୁସି ହୋଇଥିବା କଥା ମୁଁ ଲକ୍ଷ୍ୟ 
କରିଥିଲି । ସେ ହେଉଛି, ୧୯ ୫ ୧ ମସିହା କଥା । କମ୍ରେଡ଼ କୃଶ୍ଢେଭ ସେତେବେଳେ ଷ୍ାଲିନଙ୍କ 
ନାରକୀୟ ପାପ କଥା ପ୍ରକାଶ କରି ନଥିଲେ କିମ୍ବା ଚୀନ୍‌ର ମୁକ୍ତିବାହିନୀ ପବିତ୍ର ଭାରତବର୍ଷର 
ସୀମାନ୍ତ ଆକ୍ରମଣ କରି ନଥିଲେ | 

ବିଭୂତି ପଟ୍ଟନାୟକ 
୩୫୬ ଗ୍ରଳ୍ଧସମଗ୍ର 

ଇତୁଭାଇ, ବିପ୍ଲବୀ ହେବା ପରେ ମୋର ଆଉ ଯାହା କ୍ଷତି ହେଉନା କାହିଁକି, ଗୋଟିଏ 
କଥା ଲାଭ ହୋଇଥଲା | ଆଗରୁ ମୋର ଯେଉଁ ସାଙ୍ଗମାନେ ' ଭୋପା' ' ମୋଟାବୁବିଆ” କହି 
ମୋ ମୁଣ୍ଡରେ ଥେପି ମାରୁଥିଲେ, ବିପୃବୀ ହେବା ପରେ ମତେ ଏକ ଇଣ୍େଲେକ୍‌ଟୁଆଲ୍‌ ରାକ୍ଷସ 
ବୋଲି ସେମାନେ ମନେ ମନେ ଭୟ କରିବାକୁ ଲାଗିଲେ ! ସୁଲଭ ମୂଲ୍ୟରେ ଫରେନ୍‌ ପବ୍ିସିଂ 
ହାଉସ୍‌ର ଅନେକ ମୋଟା ମୋଟା ବହି କିଣି ମୁଁ ମୋ ଟେବୁଲ୍‌ ଉପରେ ରଖିଥିଲି । ସିଲ୍‌କ 
ଗେଞ୍ଜି ଆଉ ଅଣ୍ଡର ଓୟୋର ଉପରେ ମୁଁ ଶସ୍ତା ଧଳା ପାଇଜାମା ଆଉ ଫଟା ହାଧାଇନ୍‌ ପିନ୍ଧୁଥଲି । 
ଅନେକ ସମୟରେ ପିୟର୍ସ ସାବୂନ୍‌ରେ ମୁଣ୍ଡ ଧୋଇ ଆଉ ତେଲ ଲଗାଏ ନାହିଁ | ଝାଞ୍ପୁରା ଝାମ୍ପୁରା 
ନୂଖୁରା କେଶରେ ମୁଁ କୁଆଡ଼େ ବିପ୍ଲବୀ ବିପ୍ଳବୀ ଜଣାଯାଏ ! 

ବିପ୍ଲବୀ ହେବାପରେ ମୋ ଭିତରେ କୌଣସି ମୌଳିକ ପରିବର୍ଭନ ହେଉ କି ନ ହେଉ, 
ଅନେକ ରୁଚିଗତ ସଂସ୍କାର ଘଟିଥିଲା ! ଅଣ୍ଡା, ଦୁଧ ଛାଡ଼ିଦେଇ ମୁଁ ଅନେକ ଦିନ ଧରି ଚା”, 
କଫି ଖାଇ କଟାଇଥଲି | ଭୋକର-ରାକ୍ଷସକୁ ହତ୍ୟା କରିବା ପାଇଁ ଅତ୍ୟଧୂକ ଚା'ପାନ କୁଆଡ଼େ 
ମେଗାଟନ ବୋମା ଭଳି କାମ କରେ । ହିଟଲରର ଜର୍ମାନୀରେ ବାମପନ୍ଛା ବିପୁବୀମାନେ 
କୁଆଡ଼େ ଅନେକ ଦିନ ଧରି ଚା” ପିଇ ପ୍ରାଣଧାରଣ କରିଥଲେ । କିନଧୁ ମୋ ଭଳି ସୈଖୀନ 
ବିପ୍ଲବୀର ପେଟରେ କ୍ରମାଗତ ଉଷ୍ମ ଚାହା ବିପ୍ଳବର ଭୂଣ ନ କରି ସୃଷ୍ଟି କରିଥଲା ଗାଷ୍ଟିକ୍‌ 
ଅଲସର୍‌ ! 

ଇତୁଭାଇ ! ମୋର ସେ ଯନ୍ତ୍ରଣା-କାତର ଦିନଗୁଡ଼ିକରେ ତମ ସେବା, ସୌଜନ୍ୟ କଥା 
ମୁଁ ପାସୋରି ପାରିବି ନାହିଁ । ପାର୍ଟିରେ ମୁଁ ଏତେଦିନ ଧରି ରହି ପାରିଥିଲି ଅନ୍ୟ କୌଣସି କଥା 
ପାଇଁ ନୁହେଁ; ତମରି ଆକର୍ଷଣ ପାଇଁ । ତମେ ହିଁ ଥଲ ମୋର ଦାୀକ୍ଷାଗୁରୁ, କମ୍ରେଡ଼, ସୁହୃଦ- 
ସବୁକିଛି । 

ଇତୁଭାଇ ! ସେଦିନ କଥା ବି ମୋର ମନେଅଛି । ମୁଁ ମୋ ପଢ଼ାଘରେ ଚୂପ୍‌ ହୋଇ 
ବସିଥିଲି ଅନ୍ଧାରରେ, ବିଜୁଳିବତି ନ ଜାଳି, ଯଦିଓ ସନ୍ଧ୍ୟା ହୋଇ ଯାଇଥଲା ତମେ ସବୁଦିନ ଭଳି 
ବ୍ୟସ୍ତବିବ୍ରତ ଭାବରେ ଆସିଲ । ମୁଁ ନ କହିଲେ ବି ଚେୟାର୍‌ ଉପରେ ବସିଲ । ଆଉ ମୁହଁରେ 
ଜବରଦସ୍ତ ହସ ଫୁଟାଇ ପଚାରିଲ, ତମେ ଆଉ ପାର୍ଟି ଅଫିସ୍‌ ଆଡ଼େ ଯାଉନ କାହିଁକି, ବୁଲୁ ! 
ଭୋକିଲା ପଟୁଆର ହେଲା, ତମର ସାକ୍ଷାତ ବି ମିଳିଲା ନାଇଁ ! 

ଅନ୍ୟ ଦିନ ହୋଇଥୁଲେ ମୁଁ କୌଣସି ଯୁକ୍ତିସଂଗତ ମିଥ୍ୟା କଥା କହି ଗୋଟାଏ କିଛି 
କୈଫିୟତ ଦେଇଥାନ୍ତି । କିନ୍ତୁ କେଜାଣି କାହିଁକି ପାର୍ଟିରେ ଯୋଗଦେବା ପରଠାରୁ ପ୍ରଥମ ଥର 
ପାଇଁ ମୋର ସତ୍ୟ କହିବାକୁ ସେଦିନ ଇଚ୍ଛା ହେଲା । ମୁଁ କହିଲି, “ ମୋର ଜଣେ ସଙ୍ଗିନୀ 
ଦୁଇମାସ ହେଲା ମୋର ହୃଦୟକୁ ଧାର ନେଇ ଆଉ ଫେରାଉ ନାହାନ୍ତି | ହୃଦୟଶୂନ୍ଯୟ ଭାବରେ 
ମୁଁ ଆଉ ବିପ୍ଲବ କରିବି କଅଣ, ଇତୂଭାଇ ! ” 

କକ୍ଷରେ ସନ୍ଧ୍ୟାର ଅନ୍ଧକାର ଖୁନ୍ଦି ହୋଇ ରହିଥୁଲା । ତମେ ବି ସୁଇଚ୍‌ ଟିପି ବିଜୁଳିବତି 
ଜାଳି ନଥଲ । କିନ୍ତୁ ମୁଁ ସେଇ ଅନ୍ଧକାରରେ ଲକ୍ଷ୍ଯ କଲି, ପେକିଂ ମସ୍ଟ୍ରୋ ଆକ୍ରମଣ କରିଛି 

ବିଭୂତି ପଟ୍ଟନାୟକ 
ଗଳ୍ପଛସମଗ୍ର ୩୫୭ 

ବୋଲି ଶୁଣିଥିଲେ ଯେତିକି ଆଶ୍ଚର୍ଯ୍ୟ ହୋଇନଥାନ୍ତ, ମୋ କଥା ଶୁଣି ତା'ଠୁ ତମେ ବେଶି ବିସ୍ମିତ 
ହୋଇଉଠିଲ | ତମ ଆଖିର ସେ ଉନ୍ତ୍ଳ ଡୋଳା ଦୂଇଟିରେ ବିସ୍ୟର ବିଦ୍ୟୁତ୍‌ ଝଲସି ଉଠି ସ୍ପିର 
ହୋଇଗଲା ! 

ମୋଠୁଁ ଏଭଳି ପ୍ରଶ୍ନ ହୁଏତ ତମର ଅପ୍ରତ୍ୟାଶିତ ଥଲା | ତେଣୁ ତମଠାରେ ସେ ବିସ୍ମୟ- 
ବିବ୍ରତ ଭାବ ପାଇଁ ମୁଁ ଉଦବିଗ୍ଧ ହୋଇ ନଥଲି । ଗଲାବେଳେ ତମେ କହିଗଲ, “ ବୁଲୁ ! 
ସଙ୍ଗିନୀ ତମର ହୃଦୟଟା ଫେରାଇ ଦେବା ପାଇଁ ବୋଧହୁଏ ଧାର ନେଇ ନାହାନ୍ତି, ସମ୍ଭବତଃ 
ତମର ନିର୍ବୋଧ ହୃଦୟଟା ସବୁଦିନ ପାଇଁ ଚୋରି ହୋଇଗଲା । କିନ୍ତୁ ଏ ଚୋରି ପାଇଁ ବୂର୍ଚୁ୍‌ୟା 
ସରକାରର ପୋଲିସ୍‌କୁ ଖବର ଦେଇ ପାର୍ଟିକୁ ଆଉ ଅପଦସ୍ଥ କର ନାହିଁ ।” 

ତା'ର ଦୁଇଦିନ ପରେ ଶୁଣିଲି, ତମେ କୁଆଡ଼େ ପ୍ରଚାର କରୁଛ ମୁଁ ବିପ୍ଳବ ସହିତ 
ବିଶ୍ଵାସଘାତକତା କରିଛି । ମୁଁ କୁଆଡ଼େ ପ୍ରତିକ୍ରିୟାଶୀଳ ବୃୂର୍ବ୍୍‌ୟା ଶ୍ରେଣୀର ଦଲାଲ୍‌ । ବିପ୍ଲବୀର 
ବୃହନ୍ଧଳା ବେଶରେ ମୁଁ କୁଆଡ଼େ ପାଟିରେ ଗୁପ୍ତଚର କାମ କରୁଛି । 

ଶୁଣା କଥା ମୁଁ ବିଶ୍ଵାସ କରି ନାହିଁ; କାରଣ ତମକୁ ମୁଁ ଜାଣେ । ତମେ ଦରିଦ୍ର ହୋଇପାର, 
ହୃଦୟହୀନ ନୁହଁ । ତମର ତ୍ୟାଗ, ପାର୍ଟିର ନୀତି ପ୍ରତି ଗଭୀର ନିଷ୍ଠା ମତେ କେବଳ ମୁଗ୍ଧ କରି 
ନାହିଁ ଚକିତ କରିଛି । 

କିନ୍ତୁ ସେ ବର୍ଷ ପରେ ତମେ ଆଉ ପାର୍ଟି ସତ୍ତ୍ୟ କାର୍ଡ଼ ରିନିଉ କରିବାକୁ. ମୋ ପାଖକୁ ଆସି 
ନାହଁ । କାହିଁକି ? କାରଣ ମୁଁ ଏକ ଝିଅକୁ ପ୍ରେମ କରୁଥିଲି ବୋଲି ! 

ଇତୁଭାଇ ! ତମେ ଜାଣ “ ଦାସ୍‌ କାପିଟାଲ୍‌' ମୁଁ ପଢ଼ି ନାହିଁ । କାରଣ କାର୍ଟର ବ୍ରାଉନ, 
ଆଗାଥାକ୍ରିଷ୍ଟ ପଢ଼ିବାରେ ମୋର ସମୟତକ ଅକାରଣରେ ଖର୍ଚ୍ଚ ହୋଇଯାଇଛି ! କିନ୍ତୁ ସେସବୁ 
ପୁସ୍ତକର ପ୍ରତିଟି ଧାଡ଼ି ତମର ମୁଖସ୍ଥ । ଆଛା, ତମେ କହିଲ ଦେଖି, ମାର୍କସ୍‌ କଅଣ ତାଙ୍କ 
ରାଜନୈତିକ ଦର୍ଶନରେ କେଉଁଠି ଲେଖିଛନ୍ତି, ନିଜ ହୃଦୟର ଆବେଦନଠାରୁ ଦଳର ଶୃଙ୍ଖଳା 
ବେଶି ବଡ଼ ? 


॥ ଦୁଇ ॥ 


ମଲ୍ଲିକା ! ପ୍ରଥମ ସାକ୍ଷାତରେ ତମେ ମତେ କହିଥିଲ ବାର୍‌ -ଆଟ-ଲ ପାଶ୍‌ କରି ଲଣ୍ଡନରୁ 
ଫେରନ୍ତି ପଥରେ ବିମାନରେ ଆସୁ ଆସୁ ତମେ କୁଆଡ଼େ ମୋ ପ୍ରେମରେ ପଡ଼ିଗଲ । ବିମାନରେ 
ତମେ ଯେଉଁ ଇଂରେଜୀ ସମ୍ବାଦପତ୍ର ପଢୁଥଲ, ସେ କାଗଜରେ ମୋର ଫଟୋ ଓ ମୋ ବୈପ୍ଲବିକ 
ଜୀବନର ସଂକ୍ଷିପ୍ତ ପରିଚୟ ବାହାରିଥିଲା | ଓଡ଼ିଶାର ଲୋକ ହୋଇ ବମ୍ବେରୁ ପ୍ରକାଶ ପାଉଥିବା 
ଦୈନିକ ଇଂରାଜୀ କାଗଜରେ ମୋର ପ୍ରଶଂସା ପ୍ରକାଶ ପାଇଥିଲା, ଏହା କୁଆଡ଼େ ତମ ପାଇଁ 
ପରମ ଆଶ୍ଚର୍ଯ୍ୟର କଥା ଥଲା । ସେହି ଆଶ୍ଚର୍ଯ୍ୟଂବୋଧ ମଧ୍ଯରୁ ଢନ୍ଧ ହୋଇଥଲା ତମର ପ୍ରଣୟ | 

ତମ କଥା ଶୁଣି ମୁଁ ପ୍ରଥମେ ବିଶ୍ଵାସ କରି ନଥଲି । ଭାବିଥଲି, ତମେ ମିଛ କହୁଛ । 
କାରଣ ମୁଁ ସାଧାରଣ ଜଣେ ଓକିଲ, ତମେ ବାରିଷ୍ଟର ! ମାର୍କସବାଦୀ ଦର୍ଶନ ଦୃଷ୍ଟିରୁ ତମେ 

ବିଭୂତି ପଟ୍ଟନାୟକ 
୩୫୮ ଗଳ୍ପନସମଗ୍ର 


ବୁ୍ଜୁ୍‌ୟା, ମୁଁ ପ୍ରୋଲିଟରିଏଟ୍‌ । ଆମ ଭିତରେ ସଂଘର୍ଷ ସମ୍ଭବ, ପ୍ରଣୟ କିପରି ହୋଇପାରେ ! 

ମୋ କାନ ମୋଡ଼ିଦେଇ ତମେ କହିଥିଲ; “ ବୂଲୁ ! ନାରୀ ସବୁଦିନେ ପ୍ରୋଲିଟରିଏଟ, 
ପୁରୁଷ ବୂର୍ବୟା । ଓକିଲ-ବାରିଷର ସମ୍ପର୍କ ଏଥରେ କୌଣସି ପରିବର୍ଭନ ଆଣି ନ ପାରେ । 
ଏତେଦିନ ପାର୍ଟିରେ ରହି ତମେ ଏତିକି ବୁଝିପାରୁ ନାହଁ କାହିଁକି ? ” 

ତା'ପରେ ସେ କଥା ମୁଁ ନିଜେ ବୃଝିବା ଆଗରୁ ତମେ ମତେ ଦେହ ଦେଇ, ମନ ଦେଇ, 
ସ୍ବେହ ଦେଇ ଭଲପାଇବା ଦେଇ ତାହା ବୁଝାଇଲ | 

ମଲ୍ଲିକା ! ଇତୃଭାଇଙ୍କ ଅନୂକମ୍ପାରୁ ମୁଁ ଥିଲି ଜଣେ ସୈଖୀନ ବିପ୍ଲବୀ ! ତମର ସହୂଦୟତାରୁ 
ତା'ପରେ ମୁଁ ହେଲି ଭାବପ୍ରବଣ ପ୍ରେମିକ | 

କିନ୍ତୁ ମୁଁ ଯେଉଁଦିନ ତମ ସହ ବିବାହ ପ୍ରସ୍ତାବ କଲି, ତମେ ହଠାତ୍‌ ଭୂତ ଦେଖିବା ଭଳି 
ଚମକି ଉଠିଲ ! କହିଲ, “ ନାରୀ ଯାହାକୁ ପ୍ରେମ କରିବ, ତାକୁ ପୁଣି ବିବାହ କରିବ, ଏ କଥା 
ମାର୍କସ୍‌ କେଉଁଠି ଲେଖିଛନ୍ତି ? ” 

ତମର ଏଭଳି ପ୍ରଶ୍ନ କରିବା ଅନ୍ୟାୟ | କାରଣ ମାର୍କସୀୟ ଦର୍ଶନର ଗହନ ଅରଣ୍ୟରେ 
ମୋର ଚାଷ ଅତି ଅଛ ବୋଲି ତମଠାରୁ ମୁଁ କେବେ ଗୋପନ ରଖି ନଥୁଲି | 

ତମ କଥା ଶୁଣି ମୋ ଆଖି ଲୁହରେ ଛଳ ଛଳ ହୋଇ ଉଠିଲା । ତମେ ସ୍ବେହମୟୀ 
ଜନନୀ ଭଳି ପାଖକୁ ଆସି ଶାଢ଼ି କାନିରେ ମୋ ଲୁହ ପୋଛିଦେଇ ପଚାରିଲ, ““ ବୁଲୁ ! ବିଧବା 
ଗ୍ରାମ୍ୟ ଝିଅ ଭଳି ତମେ କାନ୍ଦୁଛ କାହିଁକି ? ତୁମକୁ ବିବାହ ନ କରି ମୁଁ ଅନ୍ୟତ୍ର ବିବାହ କଲେ 
ସୁଖୀ ହେବି । ଏଥିରେ ତମର କାନ୍ଦିବାର କଅଣ ଅଛି ? ” 

ଆଖିରୁ ଲୁହ ପୋଛିଦେଇ ପୁରୁଷ ଭଳି କ୍ରୋଧ ଜର୍ଜରିତ କଣ୍ଠରେ ମୁଁ ଉତ୍ତର ଦେଲି, 
“ ତମର ଯେଉଁ ଦେହ ମନକୁ ମୁଁ ଏତେଦିନ ଧରି ବ୍ୟବହାର କରିଛି, ତମେ ତାକୁ ଆଉ ଜଣକୁ 
ଲାଞ୍ଚ ଦେଇ ସୁଖୀ ହେବ ! ପୁରୁଷ ହୋଇ ମୁଁ ତାହା ସହ୍ୟ କରିବି କିପରି ? ” 

ମୋ କଥା ଶୁଣି ତମେ ଓଠ ଚାପି ଆଖିର କୋଣରେ ହସିଲ । କହିଲ, “ ପାଟିରେ 
ଏତେଦିନ ରହିବା ପରେ ବି ତମେ ବୁର୍ଜୁୟା ହୋଇ ରହିଛ, ବିପ୍ଲବୀ ହୋଇପାରି ନାହଁ । 
କାରଣ, ମାଲିକାନା ମନୋବୃରି ଏ ପର୍ଯ୍ୟନ୍ତ ତୁମଠାରୁ ଯାଇ ନାହିଁ । ତମେ ପୁଞ୍ଜି, ଭୂମି, କଳ, 
କାରଖାନା ସବୁ ଉପରୁ ବ୍ୟକ୍ତିଗତ ମାଲିକାନା ଉଠାଇବାକୁ ଚାହଁ- ଅଥଚ ନାରୀର ଦେହ ମନ 
ଉପରୁ ସେଇ ଅଧୂକାର ଉଣା ହୋଇଗଲେ କ୍ରୋଧରେ ଅସ୍ଥିର ହେଉଛ ? ” 

ମଲ୍ଲିକା ! ତମର ଯୁକ୍ତି ଶୁଣି ମୋର କଣ୍ଠରୁଦ୍ଧ ହୋଇ ଆସିଥିଲା | ନାମ ତମର ମଲ୍ଲିକା 
ହେଲେ ବି ତମେ ଲଣ୍ଡନର ଡାଫୋଡିଲ୍‌ । ଭାରତୀୟ ସଂସ୍କୃତି, ନୈତିକତାବୋଧ ଉପରେ 
ତମର ଚରମ ଅନାସ୍ଥା । ତମକୁ ମୁଁ କେମିତି ବୁଝାଇଥାଆନ୍ତି ଯେ, ଯୁକ୍ତି ଦେଇ ମସ୍ତିସ୍ବକୁ ମନାଇ 
ଦେଇ ହୁଏ, ମନକୁ ବୃଝାଇ ଦିଆଯାଇ ପାରେନା ! 

ତମକୁ ଲାଭ କରିବାର ଇଚ୍ଛା ପଛରେ ମୋର ଯେ ଅଧୂବକାର କରିବାର ମନୋବୃଭ୍ତି ଥିଲା, 
ମୁଁ ମାନୁଛି । ଅର୍ଥନୈତିକ ବିପ୍ଲବ ପାଇଁ ମୁଁ ସକଳ ବସ୍ତୁର ସମାଜୀକରଣ ଇଛ୍ଛା କରିପାରେ; କିନ୍ତୁ 

ବିଭୂତି ପଟ୍ଟନାୟକ 
ଗନଳ୍ପସମଗ୍ର ୩୫୯ 


ନିଜର ସୁଖ ଶାନ୍ତି ପାଇଁ ମୁଁ ଚାହେଁ ଗୋଟିଏ ଜିନିଷର ମନୋପୋଲି- ଏକଚାଟିଆ ଅଧ୍ବକାର... 
ସେ ହେଉଛି ମୋ ପ୍ରଣୟିନୀର ଦେହ, ମନ ! 

ମଲ୍ଲିକା ! ମୋ ପୌରୁଷର କୃତିତ୍ଵ ବିଜ୍ଞାପିତ କରିବା ପାଇଁ ତମ ଆଗରେ ଅନ୍ୟ ଝିଅମାନଙ୍କ 
ସହିତ ମୋର ସମ୍ପର୍କ ଥବା କଥା ଅନେକ କହିଛି । ସେଥୂମଧ୍ଯରୁ ଅଧ୍ବକାଂଶ କାଛନିକ, କେତେକ 
ଅତିରଞ୍ଜତ । ତମେ ଜଣିଏ ଝିଅ, ଯାହାକୁ ସର୍ବସ୍ବ ଦେଇ ବୁର୍ଚୁ୍‌ୟା ପୁରୁଷରୁ ମୁଁ ସର୍ବହରା 
ପ୍ରେମିକରେ ପରିଣତ ହୋଇଛି । ତେଣୁ ତମେ ମତେ ବିବାହ କରିବ ନାହିଁ ବୋଲି ଜାଣିବା 
ପରେ ମୋର କଣ୍ଠନଳୀରେ ମୁଁ ଅନୁଭବ କରୁଛି ଅସହ୍ୟ ଯନ୍ତ୍ରଣା | 

ତମକୁ ମୁଁ ପ୍ରଶ୍ନ କହିଥୁଲି, ମୋ ସହିତ ତମର ସମ୍ପର୍କ ବାହାରେ ଅନେକ ଜାଣନ୍ତି । 
ତେବେ ଅନ୍ୟକୁ ବିବାହ କଲେ, ସେ କଅଣ ତମକୁ ଏଥୁପାଇଁ କ୍ଷମା କରିବ ? 

ମୋ କଥା ଶୁଣି ବନ୍ୟ ଝରଣା ଭଳି ତମେ ଝରଝର ହୋଇ ହସି ଉଠିଥିଲ | କହିଥିଲ, 
“ ସ୍ଵାଧୀନତା ପରେ ପ୍ରକୃତରେ ଯଦି କେହି କିଛି ସ୍ଵାଧୀନତା ପାଇଛି, ତାହାହେଲେ ସେ ହେଉଛି 
ଶିକ୍ଷିତା, ସୁନ୍ଦରୀ ନାରୀ... ଶ୍ରମିକ ନୁହେଁ, କୃଷକ ନୁହେଁ । ନିଜ ଦେହ ମନକୁ ବ୍ଯବହାର 
କରିବାର ସ୍ବାଧୀନତା ତା'ର ଅପର୍ଯ୍ୟାପ୍ତ । ଆମ ରାଷ୍ଟ୍ର କେବଳ ଧର୍ମନିରପେକ୍ଷ ନୁହେଁ; ଚରିତ୍ର- 
ନିରପେକ୍ଷ ମଧ୍ୟ । ନାରୀ ନଷ୍ଟଚରିତ୍ରା ହେଲେ ତାକୁ ଚାକିରି ମିଳିବ ନାହିଁ, ବିଶ୍ଵବିଦ୍ୟାଳୟ ତିଗ୍ରୀ 
ମିଳିବ ନାହିଁ, ଏ କଥା କୌଣସି ଆଇନରେ ନାହିଁ । ପୁରୁଷଗଢ଼ା ସମାଜର ଆଇନ ସେଥୁପାଇଁ 
ଧୂଳିଘର ଭଳି ଭାଂଗିପଡ଼ୁଛି । ତେଣୁ ଚରିତ୍ରର ଭୟ ଦେଖାଇ ତମେ ମତେ ଶୋଷଣ କରିପାରିବ 
ନାହିଁ ।” 

କଥା କହିଲା ବେଳେ ତମ ଆଖିରେ ଅଗ୍ନିକଣା ମୁଁ ଦେଖି ନାହିଁ; କିକୁ ମୋ ଆଖିର ଦୃଷ୍ଚି 
ଜଳକା ହୋଇଯାଇଥିବା କଥା ମୁଁ ଅନୁଭବ କରିଛି | 

ମୁଁ ଜାଣେ, ତମେ ମତେ ଭଲ ପାଅ ନାହିଁ । ମତେ ସୁଖୀ କରିବାକୁ ଚାହଁ ନାହିଁ । ତଥାପି 
ତମକୁ ମୁଁ ଚାହିଁଥିଲି । ନିଃଶ୍ବାସ ନେବା ପାଇଁ ଯେପରି ନିର୍ମଳ ବାୟୁ ଦରକାର, ଶାନ୍ତିରେ ବଂଚିବା 
ପାଇଁ ତମେ ମୋର ଠିକ୍‌ ସେମିତି ଦରକାର ଥିଲ । 

ତମର ନାସ୍ତିବାଚକ ଜିଦ୍‌ରେ ଆହତ ହୋଇ ମୁଁ ଫେରି ଆସୁଥୁଲି । ତମେ ହଠାତ୍‌ ପଛରୁ 
ଡାକିଲ । କହିଲ, “ ବୁଲୁ, ମୁଁ ତୁମକୁ କେବେ ଭଲ ପାଉଥିଲି ବୋଲି ଭାବ ନାହିଁ । ସେ କଥା 
କହିଲେ ପ୍ରକୃତ ତଥ୍ୟର ଅତିରଞ୍ଜନ ହେବ | ବିଶ୍ଵାସ କର, ମୁଁ ତୁମକୁ କେବଳ ସିଡ଼ିଉସ୍‌ 
କରୁଥିଲି... 

କାର୍ଟର ବ୍ରାଉନ୍‌ ବହିରେ ' ସିଡ଼ିଉସ ' ଶବ୍ଦ ମୁଁ ଅନେକ ଥର ପଡ଼ିଛି । ସେ ଶବ୍ଦର ତାପୂର୍ଯ୍ୟ 
ବୁଝିବା ପାଇଁ “ ଦାସ୍‌ କାପିଟାଲ” ପଢ଼ିବା କିଛି ଦରକାର ନଥୁଲା | “ ସିଡ଼ିଉସ” ଶଦଦର ଓଡ଼ିଆ 
ଅନୁବାଦ ଅଶ୍ଲୀଳ ଶୁଣାଯିବ ବୋଲି ତମେ ତାକୁ ଇଂରେଜୀରେ କହିଥୁଲ । ନା ! 

ମଲ୍ଲିକା, ତମ ପାଖରୁ ଫେରିଲା ପରେ ତମକୁ ହରାଇବାର ଦୁଃଖରେ ମୁଁ ଅନେକ ଥର 

ନିର୍ଜନରେ କାନ୍ଦିଛି । ତମକୁ ଜବରଦସ୍ତ ବାହା ହେବି ବୋଲି ପରିକଳ୍ପନା କରିଛି । କିନ୍ତୁ ପରେ 
ଝିଛି, ଏହା ସମ୍ଭବ ନୁହେଁ, ଉଚିତ ମଧ୍ଯ ନୁହେଁ । 

ବିଭୂତି ପଟ୍ଟନାୟକ 
୩୬୦ ଗ୍ରଳ୍ଧସମଗ୍ର 

ମୁଁ ଜାଣେ; ଦୂଇଜଣ ନାରୀ ପୁରୁଷ ନିଜ ଅଜ୍ଞତାରେ, ବିନା ସମ୍ମତିରେ ଯଦି ବେଦିରେ 
ବସି ବାହା ହୋଇଥାନ୍ତି ତେବେ ସେଥୂମଧ୍ଯରୁ ଜଣେ କେହି ଅନ୍ୟଠାରୁ ଉପଯୁକ୍ତ କାରଣ ନ 
ଜଣାଇ ଠକି ଦେବାକୁ ବସିଲେ, ଆଇନରେ ଶାସ୍ତିର ବ୍ୟବସ୍ଥା ଅଛି । କିନ୍ତୁ ତମ ମୋ ଭଳି 
ଦୂଇଜଣ ନାରୀ ପୁରୁଷ ନିଜ ଇଚ୍ଛାରେ, ନିଜ ଦାୟିତ୍ଵରେ ଦେହ ମନ ବିନିମୟରେ ପ୍ରେମ 
କରୁଥିଲେ ସୁଦ୍ଧା ଜଣେ ନିଜର ସ୍ବାର୍ଥ ପାଇଁ ଅନ୍ୟ ଜଣକୁ ଠକିଲିଦେଲେ ଠକୁଥିବା ଲୋକ ପାଇଁ 
ଆଇନରେ କୌଣସି ଶାସ୍ତିର ବିଧାନ ନାହିଁ ! 

ଆମ ସମାଜର ଆଇନ ଶତଛିଦ୍ର କଳସୀ ଭଳି । ସେଇ ଛିଦ୍ରପଥର ସୁଯୋଗ ନେଇ 
ତମେ ମତେ ସିଡ଼ିଉସ୍‌ କରି ଆଉ ଜଣକୁ ବିବାହ କରି ସୁଖୀ ହୋଇପାର | ଆଉ ମୁଁ ନିର୍ବୋଧ 
ପ୍ରେମିକ, ତମ ସ୍ମୃତିର ଫୁଲରେ ଏଣେ କେବଳ ମାଳା ଗୁନ୍ଧୁଥବି ! 

ମଲ୍ଲିକା, ତମେ କ'ଣ ଭାବୁଛ ନାରୀର ଚରିତ୍ର ବହିଦଗ୍ଧ ଶୁଦ୍ଧ ସୁବର୍ଣ ଭଳି, ଯାହା ବହୁ 
ପୁରୁଷଙ୍କ ସ୍ମର୍ଶର ଉତ୍ତାପରେ ଉତ୍ତପ୍ତ ହେଲେ ବେଶି ବେଶି ଉଦ୍୍ଳ ହୁଏ, କେବେହେଲେ କଳା 
ପଡ଼େ ନାହିଁ ! 

॥ ତିନି ॥ 

ତମେ ଲେଖିଛ, ଏଥ ମଧ୍ଯରେ ପାର୍ଟି ଅଫିସରେ ବିପ୍ଲବ ଘଟିଯାଇଛି । ପାର୍ଟି ମଧ୍ଯରେ 
ଥିବା ଉଗ୍ର ବିପ୍ଲବୀମାନେ ପାର୍ଟିର ଦକ୍ଷିଣପନ୍ଛୀମାନଙ୍କଠାରୁ ଅଲଗା ହୋଇଯାଇ ତମ ନେବଦୃତ୍ଵରେ 
ନୂଆ ସଂଗଠନ ଗଠନ କରିଛଚି । ଭାରତବର୍ଷରେ ବିପ୍ଲବକୁ ତ୍ଵରାନ୍ତିତ କରିବା ପାଇଁ ତମେ 
ନେଇଛ ଶୋଣିତ-ଶପଥ । 

ଇତୁଭାଇ ! ଚିଠିର ଶେଷରେ ମତେ ସମ୍ବୋଧନ କରି ଲେଖିଛ, ଚୀନ୍‌ ପରେ ପାକିସ୍ତାନ 
ଆକ୍ରମଣ ଭାରତବର୍ଷର ମୂରିକାକୁ ବିପ୍ଲବ ପାଇଁ ଉର୍ବର କରିଦେଇଛି । ପାକିସ୍ତାନ ଯେ ଏ 
ଯୁଦ୍ଧରେ ପରାସ୍ତ ହେବ, ଏଥିରେ ତମର ସନ୍ଦେହ ନାହିଁ । କିନ୍ତୁ ଯୁଦ୍ଧ ପରବର୍ଭୀ ଭାରତବର୍ଷରେ 
ଯେଉଁ ଅର୍ଥନୈତିକ ଦୂରବସ୍ଥା ସୃଷ୍ଠି ହେବ, ତା'ର ଦୃଶ୍ୟ ତମ ଦୃଷ୍ଟିର ବାଇନୋକୁଲାରରେ 
କୁଆଡ଼େ ଅତି ସୃଷ୍ଟ ଦେଖାଯାଉଛି | ତମ ମତରେ ଅସନ୍ତୋଷ ହେଲା ବିପ୍ଲବର ଭିଟାମିନ୍‌ । 
ଅର୍ଥନୈତିକ ଅଧୋଗତି ଫଳରେ ଲୋକମାନଙ୍କ ମନରେ ଅସନ୍ତୋଷ ପ୍ରବଳ ହେଲାବେଳେ 
ଆମକୁ ବିପ୍ନବର ଚାରାଗଛକୁ ସେମାନଙ୍କ ମନରେ ରୋପଣ କରିବା ପାଇଁ ତମେ ମତେ ଆହ୍ଵାନ 
କରିଛ | 

ଇତୁଭାଇ ! ତମ ଚିଠି ପଢ଼ି ମୁଁ ଥˆ ହୋଇ ବସିଗଲି । ତମେ ଜାଣ ଦୁଇବର୍ଷ ହେଲା ମୁଁ 
ପାର୍ଟି ସଭ୍ୟ କାର୍ଡ଼ ରିନିଉ କରି ନାହିଁ । ପାର୍ଟି ସଭ୍ୟ ହୋଇ କମ୍ରେଡ଼ ହେବା ପରେ ପୂଥବୀକୁ ଭିନ୍ନ 
ଦୃଷ୍ଟିରେ ଦେଖିବା ପାଇଁ ଯେଉଁ ଚଷମା ପିନ୍ଧୁଥଲି, ତାକୁ ମଧ୍ଯ ଏଥୁମଧ୍ଯରେ ଓହ୍ଲାଇ ରଖୁ ଦେଇଛି | 
ସତ କହିବାକୁ ଗଲେ, ତମ ଭଳି ମୁଁ କେବେ ସିରିଅସ୍‌ ପଲିଟିସିଆନ୍‌ ନଥିଲି, ନାହିଁ । ମୁଁ ଜଣେ 
ସୌଖୀନ ବିପ୍ଲବୀ । ତମ ଭଳି ପାର୍ଟିର ଚାଷୀ, ଶ୍ରମିକ କିତ୍ବା ଇଲେକସନ୍‌ ଫ୍ରଣ୍ଟରେ ମୁଁ କେବେ 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୩୬୧ 


କାମ କରି ଲାଠି ଖାଇ ନାହିଁ; ଜେଲ୍‌ ଯାଇ ନାହିଁ । ପାର୍ଟିର ଚାନ୍ଦା ଆଉ ସ୍କ୍ଲୋଗାନ ଫ୍ରଣ୍ଟରେ ତମେ 
ମତେ ସବୁବେଳେ ରଖିଆସିଛ । ପାର୍ଟି ପାଇଁ ଚାନ୍ଦା ଆଦାୟ କରିବା, ଶୋଭାଯାତ୍ରା ଆଗରେ 
ବାହୁର ମାଂସପେଶୀ ଫୁଲାଇ, ହାତ ଉଞ୍ଚାଇ ସ୍ଲୋଗାନ୍‌ ଦେବା ମୋର ମୁଖ୍ୟ କାମ ହୋଇଆସିଛି । 
ତା” ବଦଳରେ ତମେ ମୋ ପାଇଁ କେତୋଟି ତତ୍ତଗର୍ଭା ପ୍ରବନ୍ଧ ଲେଖି ବିଦେଶୀ ପତ୍ରିକାରେ ମୋ 
ନାମରେ ଛପାଇ ଦେଇଛ । ଦୟାକରି ମୋ ମୁହଁରେ ଏକ ବିପ୍ଲବୀର ମୁଖା ପିନ୍ଧାଇ ଦେଇଛ । 

ସେସବୁ ମତେ ଦିନେ ଭାରି ଭଲ ଲାଗିଥିଲା । କିଶୋରୀ ଦେହରେ ପ୍ରଥମ ଯୌବନର 
ସ୍ପର୍ଶ ଲାଗିଲେ ସେ ଯେପରି ଏକ ଅଜ୍ଞାତ ପୁଲକରେ ଉଲ୍ଲସିତା ହୁଏ, ମୁଁ ଠିକ୍‌ ହଠାତ୍‌ ବିପୃବୀ 
ହୋଇ ସେହିପରି ରୋମାଞ୍ଚତ ହୋଇଥିଲି | କିନ୍ତୁ ବୟସ, ଅଭିଜ୍ଞତା ବଢ଼ିବା ସଂଗେ ସଂଗେ ସେ 
ଉତ୍ତେଜନା ମନରୁ ମୋର ଶୀତଳ ହୋଇ ଆସିଲାଣି | 

ଇତୁଭାଇ ! ମୁଁ ଆଉ ସେ ଲ' କଲେଜର ଅନଭିଜ୍ଞ ଚପଳ ତରୁଣ ହୋଇ ନାହିଁ । ମୁଁ 
ଗୋଟିଏ ନାରୀର ପ୍ରେମ, ପ୍ରତାରଣା ସବୁ ସହି ବୟସ ହୋଇଛି । ନାରୀର ପ୍ରେମ ଓ ପ୍ରତାରଣା 
ବିନା ପୁରୁଷ ଯେ ବୟାଃପ୍ରାପ୍ତ ହୁଏ ନାହିଁ; ଏ କଥା ତମେ ବିଶ୍ଵାସ କର ନାହିଁ । କାରଣ ପ୍ଲାଟୋଙ୍କ 
ଭଳି ତମର ଧାରଣା ପ୍ରେମ ଗୋଟିଏ ଭୟାବହ ମାନସିକ ରୋଗ । ତମେ ଭାବ ପୁରୁଷ ପାଇଁ 
ନାରୀର ଆବଶ୍ୟକତା ଏକାନ୍ତ ବାୟୋଲୋଜିକାଲ... କେବଳ ପାର୍ଟିର କମ୍ରେଡ଼ଙ୍କ ସଂଖ୍ୟା ବୃଦି 
କରିବା ପାଇଁ । 

ମୁଁ କିନ୍ତୁ ଠିକି କରି ଆଜି ଶିଖିଛି । ଏ ପୋଥୁ ବାଇଗଣ କଥା ନୁହେଁ । ବିପ୍ଲବ ଲାଗି 
ଭାରତଭୂମିକୁ ଉର୍ବର କରିବା ପାଇଁ ମାଓ ଜେ ଦୁଂ କିମ୍ବା ଆୟୁବଖୀଙ୍କ ଉପରେ ତମେ ନିର୍ଭର 
କରିବା ଉଚିତ ନୁର୍ହେଁ । ତାହା ହେଲେ ଚୋରାବାଲି ଉପରେ ତମେ ପ୍ରାସାଦ ଗଢ଼ିବାର ଭ୍ରମ 
କରିବସିବ । 

ଚୀନ୍‌, ପାକିସ୍ତାନ ଆକ୍ରମଣ ଯେ ଭାରତବର୍ଷର ଅର୍ଥନୀତିକୁ କିଛି ପରିମାଣରେ ବିପର୍ଯ୍ୟସ୍ତ 
କରିବ, ଏ କଥା ମୁଁ ମାନୁଛି | କିନୁ ତା? ଫଳରେ ଲୋକଙ୍କ ମନରେ ଏପରି କିଛି ଅସମ୍ଭାଳ 
ଅସନ୍ତୋଷ ସୃଷ୍ଟି ହେବ ନାହିଁ, ଯେଉଁଥିରେ ହିଂସାତୃକ ବିପ୍ଳବ ପାଇଁ ଲୋକେ ଆଗେଇ ଆସିବେ । 
ବରଂ ଶତୁକୁ ପରାଜିତ କରିପାରିଥବାର ଆତ୍ସସନ୍ତୋଷରେ ଲୋକେ ଅଧୁକ ଦୁଃଖ ସହିବା ପାଇଁ 
ଅନୁପ୍ରାଣିତ ହେବା ସମ୍ଭବ । 

ଇତୁଭାଇ ! ଭାରତବର୍ଷ ଏକ ଅଭୁତ ଦେଶ । ଇଂଲଣ୍ଡରେ ବସି କାର୍ଲମାର୍କସ୍‌ ବିପ୍ଲବର 
ଜାତକ ତିଆରି କଲାବେଳେ ଭାରତବର୍ଷର ରାଶି, ନକ୍ଷତ୍ର ଠିକ୍‌ ଭାବରେ ବୋଧହୁଏ ଅନୁଧ୍ୟାନ 
କରି ନଥିଲେ | ଅନ୍ୟ ଦେଶର ଲୋକେ ଉପାସ ରହିଲେ ସେମାନଙ୍କ ମନରେ ହିଂସାଭାବ ସୃଷ୍ଟି 
ହୋଇପାରେ, କିନୁ ଏ ଦେଶର ଲୋକେ ଉପବାସକୁ ମନେ କରନ୍ତି ଧର୍ମ । ଓଷା ବ୍ରତରେ 
ଉପାସ ହିଁ ସେମାନଙ୍କର ପ୍ରଧାନ ଉପାସନା । 

ଇତୁଭାଇ ! ଏ ଦେଶରେ ତମ ପାର୍ଟିର ଭବିଷ୍ୟତ ନାହିଁ ବୋଲି ମୁଁ କହୁ ନାହିଁ । ଏ 
ଦେଶରେ ଅସନ୍ତୋଷ ନିଶ୍ଚୟ ସୃଷ୍ଟି ହେବ । କିନ୍ଧୁ ତାହା ଅର୍ଥନୈତିକ ଦୁରବସ୍ଥା ଯୋଗୁଁ ନୁହେଁ, 
ନୈତିକତାର ଅଧୋପତନ ଯୋଗୁ । 

ବିଭୂତି ପଟ୍ଟନାୟକ 
୩୬୨ ଗ୍ଳ୍ଛସମଗ୍ର 


ହିଂସାତ୍ସକ ବିପ୍ଳବର ସେ ଜୀବାଣୁ ସ୍ବାଧୀନତା ନାମରେ ସ୍ବେଚ୍ଛାଚାରରେ ବିଶ୍ଵାସ କରୁଥିବା 
ଏ ଦେଶର ଶିକ୍ଷତା ନାରୀମାନେ ହିଁ ପ୍ରତି ପରିବାରରେ ବିଞ୍ୁଦେବେ । ଇତୃଭାଇ ! ପ୍ରକୃତରେ 
ମଲ୍ଲିକା ଭଳି ଝିଅମାନେ ହିଁ ଏ ଦେଶରେ ବିପ୍ଳବର ପତାକାକୁ କାନ୍ଧରେ ତୋଳି ମାର୍ଚ୍ଚ କରିଯିବେ । 
କାରଣ ପୁରୁଷ ଭୋକରେ ରହି ଚୂପ୍‌ ରହିପାରେ; କିନ୍ତୁ ସେ ଯେତେବେଳେ ବୁଝେ ଯେ 
ପୂର୍ବବ୍ୟବହୃତ ଦେହ ମନ ନେଇ ସ୍ତୀ ତାହାର ସନ୍ତାନର ଜନନୀ ହେବାକୁ ଆସିଛି ! 

ଇତୁଭାଇ ! ମୋ ଆଖି ଆଗରେ ନାଚିଯାଉଛି ମଲ୍ଲିକା ଭଳି ଝିଅ ପ୍ରତି ପରିବାରରେ 
ସୁଖର ସନ୍ଧାନରେ ଯେତେବେଳେ ପ୍ରବେଶ କରିବେ, ସେତେବେଳେ ପରିବାରର ଦୂର୍ଡୟ ଦୁର୍ଗ 
ଭାଂଗିଯିବ । ଗଢ଼ି ଉଠିବ ନାଇଟ୍‌ କବ୍‌, ନାଟ୍ୟଶାଳା | ବୂର୍ଜୁ୍‌ୟା ବିଳାସର ସେଇ ଅନ୍ୁୁଡ଼ିଶାଳରେ 
ଜନ୍ମ ହେବ ନୂତନ ବିପ୍ଲବ... । 

ସରକାର ଚୀନ୍‌, ପାକିସ୍ତାନ ସୈନ୍ଯଙ୍କୁ ହଟାଇ ଦେଇ ପାରନ୍ତି । କିନ୍ତୁ ମଲ୍ଲିକା ଏବଂ 
ସେମାନଙ୍କ ସମ୍ପଦାୟର ଅଗ୍ରଗତିକୁ ଅଟକାଇ ପାରିବେ ନାହିଁ । ବିଶ୍ଵାସ କର, ତମ ପାର୍ଟିର 
ସେଇମାନେ ହିଁ ଅଣ୍ଡରଗ୍ରାଉଣ୍ଡ କର୍ମୀ । ମଲ୍ଲିକା ପାର୍ଟିର ଫେଲୋ ଟ୍ରାଭଲର ! 

ଇତୁଭାଇ ! ତମେ ଯଦି କେବେ ମୋ ଶୟନକକ୍ଷକୁ ଆସିବ, ଦେଖ, ସେ ଘର କାନ୍ଧରେ 
ଇଶ୍ଵର କିମ୍ବା ଲାଲ୍‌ ଗୋଲାପର ଛବି ନାହିଁ । ଷ୍ଟାଲିନ୍‌ ଓ ମାଓ-ଜେ-ଦୁଂଙ୍କ ଛବି ମଧ୍ୟ କେଉଁଦିନୁ 
ମୁଁ କାଢ଼ି ଦେଇଛି । ମୋ କାନ୍ଧରେ କେବଳ ଝୁଲୁଛି ଗୋଟାଏ ଶଙ୍ଖ ବିଲେଇ ଛବି, ଯେଉଁ 
ବିଲେଇକୁ ଯେତେ ଦୂଧ ଭାତ ଦେଇ ପୋଷିଲେ ବି ପରଘରର ଆମିଷ ଗନ୍ଧ ପାଇଲେ କେଉଁ 
ଖଞ୍ଜରେ ସେ ଘରଛାଡ଼ି ଚାଲିଯାଏ ଯେ... | 

mu 

ବିଭୂତି ପଟ୍ଟନାୟକ 
ଗଳ୍ପସମଗ୍ରା ୩୬୩ 


ଅତସୀ କୁସୁମମାଳା 


“ ପୁବେଶ ନିଷେଧ ।' 

“ପ୍ରବେଶ ନିଷେଧ” ହେଲା ଛୋଟ ଏକ ମେସ୍‌ର ନାମ । ଏଇ ନିଷେଧ ଆଦେଶକୁ 
ଅମାନ୍ୟ କରି ପ୍ରଥମେ ଏଠାକୁ ଆସିଥିଲା ଅତସୀ | ଅତସୀ ରାଉତରାୟ | ସ୍ଥାନୀୟ ଉଚ୍ଚ ଇଂରାଜୀ 
ବାଳିକା ବିଦ୍ୟାଳୟର ଗଣିତ ଶିକ୍ଷୟିତ୍ରୀ ଅତସୀ ରାଉତରାୟ | ସାଙ୍ଗରେ ଚାକରାଣୀ ସୀତା । 

' ପ୍ରବେଶ ନିଷେଧ ମେସ୍ର ପ୍ରଥମ ବିହଙ୍ଗୀ ଅତସୀ | ତା'ପରେ ଆସିଲା କୁସୁମ । 

ଗଣିତ ପରେ ସାହିତ୍ୟ । 

ବାଳିକା ବିଦ୍ୟାଳୟର ସାହିତ୍ୟ ଶିକ୍ଷୟିତ୍ରୀ କୁସୁମ ଦାସ । ପ୍ରବେଶ ନିଷେଧ ମେସ୍‌ର 
କକ୍ଷରେ ପକ୍ଷୀର କାକଳି ଶୁଭିଲା । ମୂଦୂ ଗୁଞ୍ଜନ । ତାପରେ ଆଲୋଡ଼ନ- ପ୍ରକମ୍ପନ | 

ଦୁଇ ବାନ୍ଧବୀ ଅତସୀ, କୁସୁମ | 

ସ୍କୁଲର ପାଖାପାଖି ମେସ୍‌ଟି । ସ୍ଵାସ୍ଥ୍ୟକର ସ୍ଥାନ । ମେସ୍‌ ପଛପଟେ କୃଷ୍ଣଚୂଡ଼ା ଗଛ । 
ଗଛରେ ନଦି ହୁଏ ଅସୁମାରୀ ଲାଲ କୃଷ୍ଣଚୂଡ଼ା ଫୁଲ | 

ରଙ୍ଗା କୃଷ୍ଣଚୂଡ଼ାର ଫୁଲ ପେନ୍ଛାକୁ ଚାହିଁ ଦୂଇ ସଙ୍ଗିନୀ ସ୍ବପ୍ନର ଜାଲ ବୁଣନ୍ତି । କଛ୍ଥନାର 
ତାଜମହଲ ତିଆରି କରନ୍ତି | ସମବୟସୀ, ବୟସ ବାଇଶି ତେଇଶି ଭିତରେ | ମନର ଉଦ୍ୟାନରେ 
ବି ଦୂହିଁଙ୍କର ଅନେକ ଫୁଲଫୁଟେ । 

“ପ୍ରବେଶ ନିଷେଧ” ମେସ୍ର ଶେଷ ଅତିଥି ହେଲା ମାଳା | ସୁଲର ଇତିହାସ ଭୂଗୋଳ 
ଶିକ୍ଷୟିତ୍ରୀ । ଅତସୀ ଆଉ କୂସୁମଠାରୁ ମାଳା ହୁଏତ ଅଛ କେତେବର୍ଷ ଛୋଟ ଟିକିଏ ବେଶି 
ସୁନ୍ଦରୀ | 

ଗୋଟିଏ ବୃନ୍ତରେ ତିନୋଟି ଫୁଲ । 

ଗୋଟିଏ ମେସ୍ରେ ତିନି ସଙ୍ଗନୀ- ଅତସୀ-କୂସୁମ-ମାଳା ! 

' ପ୍ରବେଶ ନିଷେଧ ମେସ୍‌ । 

ବିଭୂତି ପଟ୍ଟନାୟକ 
୩୬୪ ଗ୍ରଳ୍ନସମଗ୍ର 


ମେସ୍‌ର ଗୃହକୁ ଲାଗି ଆଉ ଏକ ଶୁନ୍ଯ ଘର । ସେ ଘରଟିରେ ସବୁବେଳେ ତାଲା . 
ଝୁଲୁଆାଏ। ଘରର ମାଲିକ ଘରଭଡ଼ା ଦେଇ ମଫସଲରେ ଥାଆନ୍ତି । କଦବା କୃଚିତ୍‌ ଭଡ଼ା 
ଆଦାୟ ପାଇଁ ସହରକୁ ଆସିଲେ ସେଇ ଗୃହରେ ରହନ୍ତି । 

ମେସ୍‌ର ପଛପଟେ ବିସ୍ତୀର୍ ଏକ ପଡ଼ିଆ | ପଡ଼ିଆ ଭିତରେ ସେଇ କୃଷ୍ଣଚୂଡ଼ା ଗଛ । 

ଘରେ ବିଜୁଳି ଆଲୁଅ । କଳ ପାଣି । 

ସୁଇଚ୍‌ ଟିପିଲେ ଆଲୁଅ, ବୋତାମ ଟିପିଲେ ପାଣି । 

ମେସ୍ରେ ତିନି ସଙ୍ଗନୀ ଅତସୀ, କୁସୁମ, ମାଳା | 

ତିନୋଟି ଦେହ, କିନୁ ଗୋଟିଏ ମନ | ତିନୋଟି ଓଠର ହସରେ ଗୋଟିଏ ସଙ୍ଗୀତର 
ସ୍ବର । ତିନି ଦେହ କିନ୍ଧୁ ଏକ ପ୍ରାଣ, ଏକ ମନ । 

ତିନି ବାନ୍ଧବୀଓ ଗୋଟିଏ ହାରର ତିନୋଟି ଫୁଲ । 

ସକାଳ ହେଲେ ପ୍ରଥମେ ନିଦ ଭାଂଗେ କୂସୁମର । ନିଦ ତା'ର ଭାରି ପତଳା | ଆଲୁଅ 
ତା' ଦେହ ଛୁଇଁଲେ ସେ ଜାଗିଉଠେ । ଉଠି ଉଠାଇ ଦିଏ ସୀତାକୁ । ସୀତା ଉଠି ଷ୍ୋଭ୍‌ 
ଜଳାଏ । ଚା” କରେ, ଜଳଖିଆ ପ୍ରସ୍ତୁତ କରେ । ମେସିନ୍‌ ଭଳି କାମ କରି ଯିବାରେ ସୀତାର 
ଆନନ୍ଦ | ' ପ୍ରବେଶ ନିଷେଧ” ମେସ୍‌ର ସେ ହେଉଛି ଚାକରାଣୀ, ରାନ୍ଧୁଣୀ ସବୂକିଛି । ` 

ସେଦିନ ରାତିରେ ସୁନିଦ୍ରା ହୋଇନଥୁଲା ମାଳାର । 

ଅଛ ରାତି ଥାଇ ସେ ଉଠି ପଡ଼ିଲା । 

ଦେଖିଲା ଅତସୀର ମୁଣ୍ଡ ଉପରେ ଥୁଆ ହୋଇଛି ଗ୍ଲାସେ ମିଶ୍ରି ପାଣି । ସକାଳୁ ମିଶ୍ରି ପାଣି 
ପିଇବା ଅତସୀର ଅଭ୍ୟାସ । 

କୁସୁମର କିନୁ ଆଜି ମିଶ୍ରି ପାଣି ପିଇବାକୁ ଭାରି ଲୋଭ ହେଲା | ସେ ଦେଖିଲା, ଅତସୀ 
ନିଘୋଡ଼ ନିଦରେ ଶୋଇଚି । ସେ ଆସ୍ତେ କିନା ମିଶ୍ରି ପାଣି ଗ୍ଲାସ୍‌୍ଟା ଆଣି ପିଇ ଦେଲା । 
ତା'ପରେ ଖଲି ପାଣି ଗ୍ଲାସ୍ଟାଏ ଆଣି ଥୋଇଦେଲା ଅତସୀର ମୁଣ୍ଡ ଉପରେ । 

ପ୍ରାୟ ଦିନ ସାତଟା ବେଳେ ଉଠିଲା ଅତସୀ । ମୁହଁ ହାତ ଧୋଇ ମିଶ୍ରି ପାଣି ଗ୍ଲାସ୍‌ଟା 
ଓଠରେ ଲଗାଇଲା । 

ଇସ୍‌, ମିଶ୍ରି ପାଣି କି ଖାରିଆ ! 

ବିରକ୍ତିରେ ବିକୃତ ହୋଇଗଲା ଅତସୀର ମୁହଁ । 

କୁସୁମ ଓଠ ଚିପି ଚିପି ହସୁଥିଲା | 

କୁସୁମର ଚାତୂରୀ ବୁଝିପାରିଲା ଅତସ୍ୟ । କହିଲା, ଇସ୍‌, କାଲି କେତେ ମିଶ୍ରି ପକାଇଥୁଲି 
କେଜାଣି ଖୁବ୍‌ ମିଠା ହୋଇଛି ପାଣି । ପିଇବୁକି ଢୋକେ କୁସୁମ ? 

କୂସୁମ ହସି ହସି ଲୋଟିଗଲା ! 

ସେଦିନ ଓପରଓଳି ମାଳା ମେସ୍‌କୁ ଫେରି ଦେଖିଲା, ତା'ର ଇସ୍ତ୍ୀ ହୋଇ ଆସିଥିବା 
ବନାରସୀ ଶାଢ଼ିଟାକୁ ପିନ୍ଧି ଚାଲିଯାଇଛି ଅତସୀ । ଅତସୀର ନୂଆ ସିଲ୍‌କ ବ୍ଲାଉଜ୍‌ ପିନ୍ଧି ସେ ମଧ୍ଯ 
ସିନେମା ଦେଖି ବାହାରିପଡ଼ିଲା । 

ବିଭୂତି ପଟ୍ଟନାୟକ 
ଗନ୍ପସମଗ୍ର ୩୬୫ 
ଏଇ ହେଲା ' ପ୍ରବେଶ ନିଷେଧ” ମେସ୍‌ର ଦୈନନ୍ଦିନ ଜୀବନର କାହାଣୀ । ଗୋଟିଏ 
ବସାରେ ତିନୋଟି ବିହଙ୍ଗୀ । ତିନୋଟି ଓଠର ସ୍ଵରରେ ଗୋଟିଏ ଛନ୍ଦ । ତିନୋଟି ପ୍ରାଣରେ 
ଗୋଟିଏ ସଂଗୀତର ଝଂକାର । 
ତିନି ଦେହ ଏକ ପ୍ରାଣ । 
ତିନି ପ୍ରାଣୀ ଏକ ମନ ! 
ଅତସୀ, କୁସୁମ, ମାଳା | 
ବାଳିକା ବିଦ୍ୟାଳୟର ତିନିଜଣ ଯାକ ଶିକ୍ଷୟିତ୍ରୀ । 
କେବଳ ସେଥୁପାଇଁ ନୁହେଁ, ତିନିଜଣ ଯାକର ମନର ମିଳନ ପାଇଁ ଆହୁରି ଗୋଟିଏ 
ପ୍ରଧାନ କାରଣ ଥୁଲା, ତାହା ହେଲା ସେ ତିନିହେଁ ଥିଲେ ଅବିବାହିତା | 
ବୟସର ସାମାନ୍ୟ ତାରତମ୍ୟ ସେଥୁପାଇଁ ସେମାନେ ଭୁଲି ଯାଇଥିଲେ । 
ଅତସୀ, କୁମୁସ ଦୂଇ ସଖୀ ବସି ଯଦି ଏକାନ୍ତରେ କିଛି ଚୂପ୍ଚୂପ୍‌ କଣ୍ଠରେ ଗପ କରୁଥାଆନ୍ତି, 
ତାହାହେଲେ ସେ ଚୁପ୍‌ ଚୂପ୍‌ କଥା ଶୁଣିବା ପାଇଁ କାନଡେରି ଠିଆ ହୁଏ ମାଳା ଅବିବାହିତା 
ବୟସରେ ଅନ୍ୟର ଚୂପି ଚୂପି ଗୋପନ କଥା ଶୁଣିବା ପାଇଁ ମନରେ କେମିତି କେଜାଣି କାହିଁକି 
ଏକ ନିଶା ଲାଗେ । ଅନ୍ୟର କଥା ଲୁଚେଇ ଲୁଚେଇ ଶୁଣିବା, ଅନ୍ୟର ଚିଠି ଗୋପନରେ ଖୋଲି 
ପଢ଼ିବା, ଅନ୍ୟାୟ, ଅନୁଚିତ, ଅଭଦ୍ରତା ବୋଲି ଜାଣିଲେ ବି ଅବିବାହିତ, ଅବିବାହିତା ବୟସରେ 
ଏଇ ଅନ୍ୟାୟ, ଅନୁଚିତ, ପ୍ରବଳ କାମ କରିବା ପାଇଁ କାହିଁକି କେଜାଣି ମନରେ ଜାଗେ 
ପ୍ରଲୋଭନ । 
ସଚକିତ ହୋଇ କୂସୁମ ଦେଖେ, ଅତସୀ ସହିତ ସେ ହେଉଥିବା କଥାବାର୍ରା ବାଆଁରେଇ 
ହୋଇ ଶୁଣୁଛି ସବୁ ମାଳା | କପଟ କ୍ରୋଧରେ ଅଧର ପ୍ରକମ୍ପିତ କରି କହେ, ଛି- ଛି¬ ଏସବୁ 
ବଡ଼ ଅନ୍ୟାୟ ମାଳା ! ବୟସରେ ତୁ ଆମଠୁଁ ୪।୫ ବର୍ଷ ସାନ । ଆମ ଦୁହିଙ୍କ ଗୋପନ କଥା 
ଶୁଣିବା ତୋର ଆଦୌ ଉଚିତ ନୂହେଁ- ପିଲାଲୋକ... ଏ ସବୁକଥା ଶୁଣିଲେ ମନ ତୋର ଉଚ୍ଚାଟ 
ହେବ | 
ସେ ସବୁ କଥା ନ ଶୁଣି ମଧ୍ୟ ଉଚ୍ଟାଟ ହୁଏ ମାଳାର ବିବର୍ଣ୍ଣ ମନ । ସେ କହେ, ତମେ 
କୁହ ଅତସୀ ଅପା ¦ ମୁଁ ସିନା ଇତିହାସ, ଭୂଗୋଳ ପଢ଼ାଇ ପଢ଼ାଇ ଜ୍ୟାମିତି ଭୁଲିଗଲିଣି- ତମର 
ତ ସବୁ ବେଶ୍‌ ମନେଥିବ- 
ମାଳାର କଥା ଶୁଣିବା ପାଇଁ ଆଗ୍ରହରେ ମୁହଁ ତୋଳି ଚାହେଁ ଅତସୀ । 
ମାଳା କହେ, ଉପପାଦ୍ୟ ନାମଟା ଭୁଲିଗଲିଣି । କିନୁୁ ଉପପାଦ୍ୟର ସେ ସାମାନ୍ୟ କଥନଟା 
ଛି କିଛି ମନେଅଛି¬- ଏକ ଭୂମି ଉପରେ ଅବସ୍ଥିତ ଦୁଇ ସମାନ୍ତର ସରଳରେଖା ମଧ୍ଯରେ ଥିବା 
ଭୁଜ ଦୂଇଟିର କ୍ଷେତ୍ରଫଳ ସମାନ... ନା ? ତାହାହେଲେ ମୁଁ କୂସୁମଠାରୁ ଛୋଟ ହେଲି 
କେମିତି ? ଆମ ଦୁଇଜଣଙ୍କ କ୍ଷେତ୍ରଫଳ ସମାନ ନ ହୋଇ ଅଛ ବେଶି ହେଲା କିପରି ? 
ଅତସୀ କଥାଟାକୁ ମନେ ମନେ ଭାବିଲା । 


କି 
ତ୍ରି 

ବିଭୂତି ପଟ୍ଟନାୟକ 

୩୬୬ ଗ୍ରଳ୍ନସମଗ୍ର 

କହିଲା, ତାହାହେଲେ ଭୂମି ହେଲା କିଏ, ସମାନ୍ତର ସରଳ ରେଖା ଦୂଇଟି ହେଲା 
କିଏ ? ଉପପାଦ୍ୟଟାର ସାମାନ୍ୟ କଥନ ଯେତେବେଳେ କହିଲୁ, ବିଶେଷ କଥନ, ପ୍ରମାଣ 
ପୁଣି କରିବା ଉଚିତ ତ ? 

ମାଳା କହିଲା, ଏତିକି ବୁଝି ପାରୁନା ଅତସୀ ଅପା ! ଭୂମି ହେଲା ଆମର ଏହି ଅବିବାହିତ 
ବୟସ... ସମାନ୍ତର ସରଳରେଖା ହେଲା ଆମ ସ୍କୁଲ ଆଉ ମେସ୍‌ର ଜୀବନ ରେଖା । ଏଇ 
ସମାନ୍ତର ସରଳରେଖା ଭିତରେ ରହି ଅବିବାହିତା ଜୀବନର ଗୋଟିଏ ଭୂମି ଉପରେ ଠିଆ 
ହେବା ପରେ ମଧ୍ଯ କ'ଣ ଆମ ଭିତରେ ସାନ, ବଡ଼ର ତଫାତ୍‌ କିଛି ଅଛି ? 

ଲାଜରେ ଜଡ଼ସଡ଼ ହୋଇଗଲା କୁସୁମ | 

ମାଳାର ହାତ ଧରି (ସ ନିଜ ଛାତି ଉପରକୁ ଭିଡ଼ି ଆଣିଲା | କହିଲା, ସତରେ ମାଳା ! 
ଆମେ ସମସ୍ତେ ସମାନ... ବୟସ... ଅଭିଜ୍ଞତା... ପରିସ୍ଥିତି ସବୁ ଦୃଷ୍ଟିରୁ ଆମେ ଏକ | 

ତିନିଟା ଏକ ମିଶିଲେ ତିନି ନ ହୋଇ ଏକ୍‌ ! 

ଗଣିତ ଶାସ୍ତରେ ଏତେବଡ଼ ଏକ ବ୍ୟତିକ୍ରମ ଆବିଷ୍କାର କରି ଉଚ୍ଚ ଇଂରାଜି ବାଳିକା 
ବିଦ୍ୟାଳୟର ଗଣିତ ଶିକ୍ଷୟିତ୍ରୀ ଅତସୀ ରାଉତରାୟ ଅବାକ୍‌ ହୋଇଗଲା । 

ସେଦିନ କୂସୁମ ହିଁ ବେଳାବେଳି ସ୍କୁଲରୁ ଫେରି ଆସିଲା । ଶେଷ ପିରିୟତ୍‌ ଦୁଇଟା 
ତା'ର ଛୁଟି.... କସ୍‌ ନଅଲା | ପଞ୍ଚମ ପିରିୟଡ଼ରୁ ମୁଣ୍ଡଟା କାହିଁକି ବିନ୍ଧିବାକୁ ଆରମ୍ଭ କରିଥଲା 
ଯେ... 

ଟିକିଏ ବିଶ୍ରାମ ନେବ ବୋଲି ବେଳାବେଳି ଆଗରୁ ଚାଲି ଆସିଥିଲା କୁସୁମ । ଦିନାନ୍ତର 
ରଙ୍ଗ ଆକାଶରେ ସେତେବେଳ ଯାଏ ବି ଧରି ରଖିଥିଲା ବିଚିତ୍ର ବର୍ଣ୍ଣବିଭବ । 

କୁସୁମ ଫେରି ଆସିଥିଲା ମେସ୍କୁ । ଏକାକିନୀ ! କ୍ଲାନ୍ତ | ଶ୍ରାନ୍ତ | ରୁଗ୍ଣ ଦେହରେ | 

ମାଳା ଆଉ ଅତସୀ ଫେରି ନଥିଲେ । 

ମେସ୍‌ ପାଖରେ ପହଞ୍ କୂସୁମ ଡାକିଲା, ସୀତା... 

ସୀତା ଦରଜା ଖୋଲିଲା । ଭିତରକୁ ପଶିଲା କୁସୁମ | ଦେଖିଲା ମେସ୍‌କୁ ଲାଗି ଗୋଟିକିଆ 
ଥିବା ଘରଟିର ତାଲା ଖୋଲା ହୋଇଛି... 

ସୀତାକୁ ଡାକି କୁସୁମ ପଚାରିଲା, ଘରବାଲା ଆଜି ଆସିଛି କିଲୋ ସୀତା ! ସେ ଏକୂଟିଆ 
ଘର ଦ୍ଵାରଟା ଖୋଲା ହୋଇଛି ଯେ... 

ସୀତା କହିଲା, ଜାଣିନି ଦେଇ | ଶୋଇ ଯାଇଥିଲି ! ଘରବାଲା ବୃଢ଼ା ଆସିଥିବ ହୁଏତ । 
ଭଡ଼ା କ'ଣ ଆମର ମନିଅର୍ଡ଼ର କରି ପଠାଯାଇନି ଦେଇ ! 

ଭଡ଼ା ଘରବାଲା ଗ୍ରାମକୁ ମନିଅର୍ଡ଼ର କରି ପଠାଇବା ଦାୟିତ୍ବ ଅତସୀର | କୁମୁସ ସେ 
କଥାକୁ କାନକୁ ନେଲା ନାହିଁ । କହିଲା, ସେ କଥା ବୃଝିବାକୁ ମୋର ତର ନାହିଁ ସୀତା ! ମୁଣ୍ଡଟା 
ବିନ୍ଧୁଛି । ଶେଯଟା ଟିକିଏ ଖଟିଆ ଉପରେ ବିଛେଇ ଦେଲୁ... 

ସୀତା ବିଛେଇ ଦେଲା ଖଟିଆ ଉପରେ ବିଛଣା ! 

ବିଭୂତି ପଟ୍ଟନାୟକ 
ଗଳ୍ନସମଗ୍ର ୩୬୭ 


ଶୋଇଗଲା କୁସୁମ । 

ମନରେ ତା'ର ଆଜି ବେସୁରା ବୀଣାର ରାଗିଣୀ... 

ଘର କଥା ମନେ ପଡୁଛି । 

ଘରେ ଭାଇ, ଭାଉଜ, ମାଆ... 

ମାଳା ଆଉ ଅତସୀ ଆସିଲେ ପଛରେ । ପ୍ରଶ୍ନ କଲେ, ଆମକୁ ଛାଡ଼ି ଦେଇ ଏକୂଟିଆ 
ଚାଲି ଆସିଲୁ ଯେ ! ଦେହ କ'ଣ ହେଲା ? 

ସ୍ଥିର କଣ୍ଠରେ କୁସୁମ କହିଲା, କିଛି ନାହିଁ ଘର କଥା ମନେ ପଡୁଛି... ଭାଇ, ଭାଉଜ, 
ମା' ! 

ଅତସୀ କହିଲା, ଘର କଥା ମନେ ପଡ଼ୁଛି | ଆଉ ଆମେ ହେଲୁ ପର ? ନାଇଁ- ତୋ 
ମନ କଥା ଏଥର ଜଣାଗଲା ଗୋ କୁସୁମ କୁମାରୀ ! 

ମାଳା କହିଲା, ଆମେ କ'ଣ ତମର ଭଉଣୀ ନୂହଁ କୁସୁମ ଅପା ! ଘର କଥା ମନେ 
ପକାଇ ଏଡ଼େ ସୁନ୍ଦର କଅଁଳ ଛନ ଛନ ମୁହଁଟାକୁ ଦୁଃଖର କାଳିମାରେ କୁହୁଳାଇ ପକାଇଛ ! 

ମାଳାର କଅଁଳ ହାତଟିକୁ କୋଳକୁ ତୋଳିନେଲା କୂସୁମ । ହାତ ପାପୁଲିରେ ତା'ର 
ବୋକ ଦେଇ କହିଲା, ଭଉଣୀ ନୁହେଁ ବୋଲି କେବେ ତତେ ମନା କରିଛି ମାଳା | ପେଟର 
ଭଉଣୀ କ'ଣ କେବେ ତୋଠୁଁ ବେଶି ଆପଣାର ହେବ ? ସ୍କୁଲରେ ମୁଣ୍ଡଟା କାହିଁକି ବିନ୍ଧିଲା 
ଯେ... । 

କୂସୁମର କଥା ଶୁଣି ହସି ହସି ଲୋଟଣି ପାରା ଭଳି କୋଳରେ ଲୋଟି ପଡ଼ିଲା ମାଳା ! 
ଅତସୀ, କୃସୁମ ଦୁହେଁ ସମସ୍ବରରେ ମଧ୍ଯ ହସି ଉଠିଲେ । 

ତିନି ସଖିଙ୍କର ସେଇ ହସର ସମ୍ମିଳିତ କଣ୍ଠଧ୍ବନି ପ୍ରବେଶ ନିଷେଧ ' ମେସ୍‌ର ବାୟୁମଶ୍ଡଳକୁ 
କ୍ଷଣକ ପାଇଁ ହେଲେ ବି ଉଚ୍ଚକିତ କରି ଦେଲା । 

କୃଷ୍ଣଚୂଡ଼ା ଗଛରେ ଏକୁଟିଆ କୋଇଲିଟିଏ ଡାକୂଚି | 

ପ୍ରାଚୀର ଆରପଟ ପଡ଼ିଆରେ ଡାକୁଚି କୁମ୍ଭାଟୁଆ-ଉଠ-ଉଠ । 

ଉଠିଲା ପ୍ରଥମେ ଅତସୀ | 

ଭୋଅରର ଫରଚା ଆଲୁଅ ଆସିବ ଆସିବ ବୋଲି ଗଛ ପତ୍ର ଫାଙ୍କ ଗୁଡ଼ାକ ଜକ ଜକ୍‌ 
ଦିଶୁଚି । 

ଅତସୀ ଉଠି ସୁରେଇ ପାଣିରେ ମୁହଁଟା ଧୋଇନେଲା, ପ୍ରଥମେ... ତା'ପରେ ଦେଖିଲା 
ସେଇ ଅନ୍ଧାର ମିଶା ଆଲୁଅ ଦେହରେ ଘରବାଲା ଘରଟା ଖୋଲା... ବାରଣ୍ଡା ଉପରେ ଠିଆ 
ହୋଇଛନ୍ତି ସୁଦର୍ଶନ ଯୁବକ ଜଣେ... 

ଅତସୀ ଡାକିଲା, ସୀତା ? 

ଆଖି ମଳି ମଳି ସୀତା ଆସି ପାଖରେ ଠିଆ ହେଲା । 

ସେ କିଏ କି ସୀତା ? ¬ ଅତସୀ କଣ୍ଠରେ ବିସ୍ଲ୍‌ୟ | 

ବିଭୂତି ପଟ୍ଟନାୟକ 
୩୬୮ ଗଳ୍ସମଗ୍ର 


ସୀତା କହିଲା, ନୂଆ ଭଡ଼ାଟିଆ ବାବୁ- ଘରବାଲା ରଖିଚି- ଆମ ଦ୍ଵାର ପଟୁ ସେ ଘର 
କବାଟରେ ତାଲା ପଡ଼ିବ । 

ରାସ୍ତା ପାଖ ଦ୍ଵାର ଦେଇ ସେ ବାବୁ ଯିବା ଆସିବା କରିବେ... ମୋଟେ ମାସେ ଖଣ୍ଡେ ଏ 
ବାବୁ ରହିବେ ଦେଇ ! ମାସକୁ ଗୋଟିଏ ବଖରା ଘରକୁ ପଚାଶ ଟଙ୍କା ଭଡ଼ା ଦେବେ... 

କଥାଟା କହି ବିସୟରେ ଭୁଲତା କୁଞ୍ଚନ କଲା ସୀତା । 

ଶେଯରେ ଶୋଇ ସୀତାର କଥା ଶୁଣୁଥିଲା କୁସୁମ | ଭଡ଼ାଟିଆ ବାବୂଙ୍କ ନାମ ଶୁଣି ସେ 
ମଧ୍ଯ ଅଳସ ଛାଡ଼ି ଉଠି ଠିଆ ହେଲା । ସବା ପଛରେ ଆସିଲା ମାଳା ! ତିନି ସଖୀ ତିନିଜଣଙ୍କ 
ମୁହଁକୁ ଚାହିଁଲେ । ତିନିଜଣଙ୍କ ଆଖିରେ ବିସ୍ଲୟ । ତିନିଜଣଙ୍କ ଆଖିରେ ଆନନ୍ଦ । 

ନୂଆ ଭଡ଼ାଟିଆ ବାବୁ କିଏ ? 

ବେଶ୍‌ ଟୋକାଟିଏ, ଭଲ ଦିଶୁଛନ୍ତି ତ ? 

ତିନି ସଖୀ ପୁଣି ଏକାବେଳକେ ମୁହଁକୁ କଲେ ତଳକୁ । ଦୃଷ୍ଟି ନଇଲା ପାଦତଳର ମାଟି 
ଉପରକୁ | 

“ ପ୍ରବେଶ ନିଷେଧ ମେସ୍‌ର ଆର ପଟେ ପ୍ରବେଶ ଅଧ୍ବକାର ଅନୁମତି ଭିକ୍ଷା କରି ଆର 
ଘର କୋଠରିରେ ଠିଆ ହୋଇଛନ୍ତି ଜଣେ ତରୁଣ । 

ତିନି ତରୁଣୀ ସଖୀ ଦୃନ୍ଦ୍ଧରେ ପଡ଼ିଛନ୍ତି- ଦେବେ କି ସେ ସେଥୁପାଇଁ ଅନୁମତି ! 

ଆକାଶରେ ସିନ୍ଦୁରା ଫିଟି ଆସୁଚି | 

ଭୋଅରର ଆଲୁଅ ଆସୁଚି ଭିତରକୁ । 

ଇସ୍‌, ସେ ଆଲୁଅ କେଡ଼େ ମିଠା ! 

ସେଦିନ ଅତସୀ, କୁସୁମ, ମାଳା ମେସ୍କୁ ଫେରି ଦେଖୁଲେ ଦ୍ଵାର ଆଉଜା ହୋଇଚି 
ଭିତରେ ନାହିଁ ସୀତା । 

ବିତକ୍ତ ହୋଇ ଅତସୀ ଡାକିଲା, ସୀତା- ସୀତା ! 

ସେ ଗୋଟିକିଆ ଘର ପଟୁ ଉତ୍ତର ଆସିଲା- ଯାଉଚି ଦେଇ | 

ସୀତା ତା” ହେଲେ ସେ ଭଡ଼ାଟିଆ ବାବୁଙ୍କ ଘର ପଟେ ଅଛି । କାହିଁକି ଯାଇଥଲା ସୀତା 
ତେଣିକି ? 

ସୀତାକୁ କୈଫିୟତ୍‌ ମାଗିଲା ଅତସୀ | 

ସୀତା ହସିଲା । 

କହିଲା, ବାବୁଟି ଭାରି ସାଧାରଣ ଭଦର ଲୋକ ଦେଇ ! ବଡ଼ ଲୋକ ଘରର ପିଲା । 
କ'ଣ କମ୍ପାନୀ କାମରେ ମାସେ ଆସିଛନ୍ତି କଟକ । 

ଧମକ ଦେଇ କୁସୁମ କହିଲା, କାହିଁକି ତାଙ୍କ ଘରକୁ ଯାଇଥିଲୁ ବୋଲି ପଚରା ଯାଉଚି, 
ତୁ ବାବୁଙ୍କ ଭଲ ଗୁଣ ବିଷୟରେ କ'ଣ ବକ୍ତୃତା କରୁଛୁ ? 

ସୀତା କହିଲା, କିଛି ନାହିଁ ଦେର | ବାବୁଙ୍କୁ ଚୂଲିରେ ନିଆଁ ଲଗେଇ ଆସୁ ନ ଥଲା.. 
?ଙ୍କି ଫୁଙ୍କି ଘରଯାକ ଧୂଆଁ କରିଥଲେ । ଯାଇଥୁଲି ଟିକିଏ ନିଆଁ ଧରେଇ ଦେଇ ଆସିବାକୁ... 

ବିଭୂତି ପଟ୍ଟନାୟକ 
ଗନ୍ସମଗ୍ର ୩୬୯ 

ସୀତା ଏତିକି କହି ଅପରାଧ୍ୂନୀଟି ଭଳି ଚାଲିଗଲା । ତା'ର ଯିବାର ଗତିକୁ ଲକ୍ଷ୍ୟ କରି 
ହସି ଉଠିଲେ ମାଳା ଆଉ କୁସୁମ । 

ଅତସୀ ମନ୍ତବ୍ୟ କଲା, ଘରବାଲା ଲୋକଟାର ସ୍ଥାନ କାଳ ପାତ୍ର ଜ୍ଞାନ ବୋଲି ଗୋଟାଏ 
ପଦାର୍ଥ କିଛି ନାହିଁ | ଗୁଡ଼ାଏ ଭଡ଼ା ପାଇବ ବୋଲି ଏ ମହିଳା ମେସ୍‌ ଭିତରେ ଗୋଟାଏ ପୁରୁଷକୁ 
ଆଣି ରଖିଲାଣି... ଛି... ଛି... 

ମାଳା ପ୍ରଥମେ ଦେଖିଲା ଭଦ୍ର ଲୋକଙ୍କୁ ତା' ଆରଦିନ ଖରାବେଳେ । ଦେହ ଅସୁସ୍ଥ 
ଥିଲା ବୋଲି ସେ ସ୍କୁଲକୁ ଯାଇ ଛଥଲା । ଭଦ୍ରଲୋକ ବାରଣ୍ଡାରେ ବୁଲୁଥିଲେ । ବାରଣ୍ଡାରେ 
ଠିଆ ହେଲେ ମାଳାର ଶୋଇବା ଘର ଝରକାବାଟେ ସବୁ ଦିଶେ । 

ମାଳା ଶୋଇଥିଲା | 

ଲୁଗାପଟା ବୋଧହୁଏ ଅସଂଯତ ହୋଇ ଯାଇଥିଲା ଅନେକ ପରିମାଣରେ । ଭଦ୍ର ଲୋକ 
ବାରଣ୍ଡା ଉପରେ ଠିଆ ହୋଇ ଝରକା ବାଟେ ଚାହିଁ ରହିଥିଲେ ମାଳାକୁ... 

ମାଳାର ଦେହ-ସମ୍ପଦ ତାଙ୍କ ଆଖିରେ ଅସୀମ ଆଗ୍ରହର ଉତ୍ତେଜନା ସମ୍ଭବତଃ ସୃଷ୍ଟି 
କରିଥିଲା | ମାଳା ଘଟଣାଟା ଅନୁମାନ କରି ବିରକ୍ତି ଓ ରାଗରେ ଜର୍ଜରିତ ହୋଇ ପଡ଼ିଲା । 

ଛି... ଛି... 

ଏଭଳି ଲୋକଙ୍କୁ କେବେହେଲେ ଭଦ୍ରଲୋକ କହି ହୁଏ ନାହିଁ । ଅତସୀ ଠିକ୍‌ କହୁଥିଲା । 
ଭଡ଼ା ଲୋଭରେ ଘରବାଲା ଗୋଟାଏ ଅଭଦ୍ର ଲୋକକୁ ହିଁ ଆଣି ଏ ମହିଳା ମେସ୍‌ ପାଖରେ 
ରଖିଛି ! 

ଖଟ ଉପରୁ ଉଠିଯାଇ ସଶବ୍ଦରେ ଝରକାଟା ବନ୍ଦ କରିଦେଲା ମାଳା | ଝରକାଟା ବନ୍ଦ 
କରିଦେଲା ବେଳେ ସେ ଲକ୍ଷ୍ୟ କଲା, ଭଦ୍ରଲୋକଙ୍କ ମୁହଁରେ ହସର ଏକ ବକ୍ରରେଖା ଆଙ୍କି 
ହୋଇଗଲା । 

ମାଳାର ଏ ପ୍ରତିବାଦକୁ ବୋଧହୁଏ ଭଦ୍ରଲୋକ ଅତି ଲଘୁ ଭାବରେ ଗ୍ରହଣ କରି ଉପହାସ 
କଲେ ! 

ଝରକାଟା ବନ୍ଦ କରି ମାଳା ପୁଣି ନିଜ ବିଛଣା ଉପରେ ଶୋଇଲା । ଭାବିଲା, ଓଃ, 
ଲୋକଟାର କି ଉିବତ୍ୟ ! ଝରକାବାଟେ ଏଡ଼େ ଏଡ଼େ ଆଖିଟା ମାନ କରି... 

ଭଦ୍ରଲୋକ ଉପରେ ସତକୁ ସତ ରୀତିମତ ବିରକ୍ତ ହୋଇ ଉଠିଥୁଲା ମାଳା । 

କିନ୍ତୁ ସନ୍ଧ୍ୟାବେଳେ ସୀତାଠାରୁ ଯେତେବେଳେ ସେ ଶୁଣିଲା, ଭଦ୍ରଲୋକ ନିଜ ବ୍ୟବହାର 
ପାଇଁ ତା' ପାଖରୁ କ୍ଷମା ଚାହିଁଛନ୍ତି, କରୁଣାରେ ଓଦା ହୋଇଗଲା ମାଳାର ମନ । 

ସେ ଚୂପ୍‌ ଚୂପ୍‌ ପଚାରିଲା, ବାବୁ ଆଉ କ'ଣ ପଚାରୁଥିଲେ ସୀତା ? 

ସୀତା ଜିଭ ପାଖରେ ହସଟାକୁ ଅଟକାଇ ରଖି ଗମ୍ଭୀର: ଭାବରେ କହିଲା, ଆଉ କହିବେ 
କଣ ! ଭାରି ଦୁଃଖ କରି କହୁଥିଲେ, ମୋର ଭାରି ଅଭଦ୍ରତା ହୋଇ ଯାଇଚି ସୀତା । ଦେଇଙ୍କୁ 
କହିବୁ ମତେ କ୍ଷମା କରିବେ । 

ବିଭୂତି ପଟ୍ଟନାୟକ 
୩୭୦ ଗ୍ଳ୍ଛସମଗ୍ର 

କ୍ଷମା ! 

ମାଳାର ବୁକୁତଳେ ଏକ ମୁହୁ ଆଲୋଡ଼ନ ସୃଷ୍ଟି ହେଲା ସୀତାର କଥା ଶୁଣି ! ସେ ମନେ 
ମନେ ହସିଲା | ଖୁସି ହେଲା । ଖରାବେଳେ ଭଦ୍ରଲୋକଙ୍କ ଉପରେ ତା'ର ଯେଉଁ ଧାରଣା 
ଥିଲା, ସେ ଧାରଣାଟା ତା'ର ହଠାତ୍‌ ଓଲଟ ପାଲଟ ହୋଇଗଲା | 

ସ୍କଲରୁ ଫେରି ଗାଧୋଇବା କୁସୁମର ଏକ ପ୍ରାଚୀନ କୁଅଭ୍ୟାସ | ସନ୍ଧ୍ୟାବେଳେ ଥରେ ନ 
ଗାଧୋଇଲେ ତାକୁ କେମିତି ଦେହସାର ଜ୍ଵର ଜ୍ଵର ଲାଗେ | 

ସେଦିନ ବି କୂଅରୁ ପାଣି କାଢ଼ି ଗାଧୋଉଥୁଲା କୁସୁମ | ଭିତରେ ମାଳା, ଅତସୀ ବସି 
ଗପ କରୁଥିଲେ | ରୋଷେଇ ଘରେ କାଠରେ ନିଆଁ ଧରାଉଥୁଲା ସୀତା | 

ଗାଧୋଇ ସାରି ଲୁଗା ବଦଳିବାକୁ ଯାଉଟି, କୁସୁମ ହଠାତ୍‌ ଲକ୍ଷ୍ୟକଲା ବାରଣ୍ଡା ଉପରେ 
ଅନ୍ୟମନସ୍ଟ ଭାବରେ ଠିଆ ହେବାର ଛଳନା କରି ସେ ଭଦ୍ରଲୋକ ତା'ର ସ୍ଵାନଭିଜା ଦେହଟିକୁ 
ଚାହିଁ ହସୁଛନ୍ତି । 

ଲୋକଟା କି ଭୀଷଣ ଭାବରେ ଇତର ! 

ରାଗରେ ଜଳିଗଲା ଏକବାରେ କୁସୁମ । ମୁହଁରେ ଏପରି ଭାବରେ ଏକ ବିରକ୍ରିସୁଚକ 
ଭଙ୍ଗା ସୃଷ୍ଟି କଲା, ଭଦୁଲୋକ ବାରଣ୍ଡା ଛାଡ଼ି ଘର ଭିତରକୁ ପଳାଇବାକୁ ବାଟ ପାଇଲେ ନାହିଁ । 


ତା” ଆରଦିନ ଖରାବେଳେ ସୀତା କହିଲା, ସେ ଘର ବାବୁ କହୁଥିଲେ, ତମେ କୁଆଡ଼େ 
ଆମ ତିନିଜଣ ଦେଇଙ୍କ ଭିତରେ ବେଶି ସୁନ୍ଦରୀ | 

କୃତ୍ରିମ କ୍ରୋଧରେ ମୁଖ ବିକୃତ କରି କୁସୁମ କହିଲା, ଚୃପ୍‌ । ତୋ'ରି ବାବୁଙ୍କ ପ୍ରଶଂସା 
ଶୁଣିଲେ ମୋ ପେଟ ପୂରିବ ? 

ସୀତା ଚୂପ୍‌ ହୋଇଗଲା | 

କିନ୍ତୁ ମନେ ମନେ ବସି ସୀତାର କଥାକୁ ଗୁଣି ହେବାକୁ ଲାଗିଲା କୁସୁମ | ବାବୁ କହୁଥିଲେ 
ସେ ଭାରି ସୁନ୍ଦର | ଭଦ୍ରଲୋକଙ୍କର ତାହା ହେଲେ ଦିବ୍ୟ ଦୃଷ୍ଟି ଅଛି । ବେଶ୍‌ ମଜା ଲୋକ ତ ! 

ଭଦ୍ର ଲୋକଙ୍କ ଉପରେ କେଜାଣି କେମିତି ଏକ ଅଜଣା ମାୟା ଆସିଲା କୁସୁମର ମନରେ | 
ଆହା, ବିଚାରା ନିଃସଙ୍ଗ ଭଦ୍ରଲୋକ ! 

ତା” ଆରଦିନ ଚାରିଟାବେଳେ ମାଳାକୁ ସୀତା କହିଲା, ଅଜୟବାବୂଙ୍କ ଦେହ ଅସୁସ୍ଥ | 
ଜ୍‌ରରେ କମ୍ପ୍ଛନ୍ତି । ମୁଁ ଟିକିଏ ଯାଉଛି ଦେଇ | ଅତସୀ ଦେଇ ଖୋଜିଲେ କହି ଦେବେ... 

ମାଳା ବିସୟରେ ପଚାରିଲା, କେଉଁ ଅଜୟବାବୁୂଙ୍କ କଥା କହୁଛୁ କି ସୀତା ! 

ଓଠ ଚିପି ହସି ହସି ସୀତା କହିଲା, ସେଇ ଯେଉଁ ଭଡ଼ାଟିଆ ଭଦ୍ର ଲୋକ ମ ! ଯାହାଙ୍କ 
କଥା କହୁ ନଥିଲି... 

ସୀତା ଓଠର ଚାପା ହସଟା ମାଳାର ଓଠକୁ ସଂକ୍ରମିତ ହୋଇ ଆସିଲା । ଓଃ, ସେଇ 
ଭଦ୍ରଲୋକ । ଅସୁସ୍ଥ ହୋଇ ପଡ଼ିଲେ ? କ'ଣ ହୋଇଥଲା ? 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୩୭୧ 


ସୀତା କହିଲା, ସେ କଥା କେମିତି କହିବି | ଯାଉଛି ଦେଇ | ଖୋଜିଲେ କହିଦେବ... 

ସୀତା ଚାଲିଗଲା । 

ମାଳା ମନଟା କେଜାଣି କାହିଁକି ଦୁଃଖରେ ମ୍ଲାନ ହୋଇଗଲା | 

ସେଦିନ ରାତିରେ ଝରକାଟା ପୁଣି ଖୋଲିଦେଲା ମାଳା ! ତା'ର କେମିତି ଧାରଣା 
ହେଉଥଲା, ସେ ଭଦ୍ରଲୋକ ହୁଏତ ବାରଣ୍ଡା ଉପରେ ଆସି ଅନାଇବେ ତା” ଆଡ଼କୁ ସେ ଝରକା 
ବାଟେ । ନିଜ ଦେହର କିଛି ଅଂଶରୁ ଲୁଗା ମଧ୍ଯ କାଢ଼ି ଦେଲା ମାଳା ¦ ଭଦ୍ରଲୋକ ଯଦି ତା' 
ଦେହର କିଛି ଲୁଗା ନଥିବା ଅଂଶ ଦେଖି ଖୁସି ହେଉଛନ୍ତି, ହୁଅନ୍ତୁ । ତାଙ୍କର ସେ ନିରୀହ 
ଆନନ୍ଦରେ ବାଧା ଦେବ କାହିଁକି ମାଳା ? 

କିନ୍ତୁ କାହି, ଭଦ୍ରଲୋକ ବାରଣ୍ଡା ଉପରକୁ ଆଜି ଆସିଲେ ନାହିଁତ ! ଦେହର ଅସୁସ୍ଥତା 
ତାଙ୍କର କ'ଣ ଏଡ଼େ ସାଂଘାତିକ ! 

ଭୟରେ କେଜାଣି କାହିଁକି ଚମକି ଉଠିଲା ମାଳା । 

ତା'ପରେ ଲୁଗାପଟା ସଜାଡ଼ିନେଇ ଚିତ୍‌ ହୋଇ ଶୋଇ ଭାବିବାକୁ ଲାଗିଲା । 

ସେଦିନ ସଂଧ୍ୟା ବେଳେ କୁସୁମ ମଧ୍ଯ କାମନା କରୁଥଲା, ସେ ଭଦ୍ରଲୋକ ବାରଣ୍ଡା ଉପରକୁ 
ଆସି ତା” ଆଡ଼କୁ ଚାହନ୍ତେ କି ! 

ଭଦ୍ରଲୋକ ତାକୁ ସମସ୍ତଙ୍କଠୁ ବଳି ସୁନ୍ଦରୀ ବୋଲି କହୁଥିଲେ | ଏଭଳି ତାକୁ ଆଉ ତ 
କେହି କେବେ କହି ନାହାନ୍ତି । ଭଦ୍ରଲୋକଙ୍କ ସୌନ୍ଦର୍ଯ୍ୟବୋଧଟା ତା' ହେଲେ ଖୁବ୍‌ ଗଭୀର | 

ମନେ ମନେ ହସିଲା କୁସୁମ | 

ମାଳା କହିଲା, ଏତେ ବେଳଯାଏ ଗାଧୋଉଛ କ'ଣ କୁସୁମ ଅପା ! ଏତେ ଡେରି ତ 
ତମର କେବେ ହୁଏ ନାଇଁ । 

ମାଳାର କଥା ଭଲ ଲାଗିଲା ନାହିଁ କୁସୁମକୁ । ମାଳା ବୋଧହୁଏ ତାକୁ ର୍ଷା କରୁଛି । 
ବରଉଁମାନ ସେ ଭଦ୍ରଲୋକର ବାରଣ୍ଡାକୁ ଆସିବାର ବେଳ । ତାକୁ ଏଠାରୁ ତଡ଼ି ଦେବାକୁ ଚାହୁଁଛି 
କାହିଁକି ମାଳା ! 

ଗାଧୁଆ ଶେଷ କରି ଚାଲି ଆସିଲା କୂସୁମ | କିନୁୁ ମାଳାର କଥା ତା'ର ମନେ ରହିଲା । 

ତା” ଆରଦିନ ମାଳା କହିଲା, ମୋ ଲୁଗାଟା ମଇଳା ହୋଇ ଯାଇଛି କୁସୁମ ଅପା | ତମ 
ଲୁଗାଟା ଟିକିଏ ଦେବ ? 

କୁସୁମ ମୁହଁ କୃହୁଳେଇ କହିଲା, ଶାଢ଼ି ପିି ଚେହେରା ଦେଖାଇବାକୁ ଏତେ ଝୁଙ୍କ କାହିଁକି 
ମାଳା ! ଲୁଗା ମଇଳା ହେଲେ ବି ଲୋକେ ଚିହ୍ନିବେ.. 

ମାଳା କଥାଟା ଶୁଣି ସ୍ତମ୍ଭିତ ହୋଇଗଲା ! 

ଏ କ'ଣ କହୁଛି କୂସୁମ ! 

ଆଉ କିଛି ନ କହି ସେ ଧୀରେ ଧୀରେ ବାହାରିଗଲା | 

ଏମିତି । 

ବିଭୂତି ପଟ୍ଟନାୟକ 
୩୭୨ ଗ୍ରଳ୍ନସମଗ୍ର 

ସବୂରି ଅଜାଣତରେ ପ୍ରବେଶ ନିଷେଧ ମେସ୍‌ର ସମସ୍ତ ନିଷେଧାଜ୍ଞାକୁ ଅବଜ୍ଞା କରି ଭ୍ତର୍ଷା, 
ହିଂସାର ଏହି କାଳକୂଟ ବିଷ ପ୍ରବେଶ କଲା ତିନି ସଖୀଙ୍କ ମନର ଅଭ୍ୟନ୍ତରରେ | 

ନୂତନ ଆଗନ୍ୁୁକ ଅଜୟ ବାବୁଙ୍କ ଆବିର୍ଭାବ ଫଳରେ ତିନି ସଖୀଙ୍କ ମନ ତିନିଜଣଙ୍କଠାରୁ 
ଅଲଗା ହୋଇଗଲା । କିଏ ନିଜକୁ ବେଶି ସଜାଇ, ବେଶି ଲୋଭନୀୟ କରି ତାଙ୍କର ଦୃଷ୍ଚି 
ଆକର୍ଷଣ କରି ପାରିବ, ଏଥିପାଇଁ ଚାଲିଲା ଗୋପନ ପ୍ରତିଦୃନ୍ଦ୍ରିତା । 

ପ୍ରତିଦୃଦ୍ଧିତା ମାନେ ହିଁ ପାରସ୍ପରିକ ଭର୍ଷା । 

ଅଜୟ ବାବୁ କାହାକୁ ବେଶି ଭଲ ପାଉଛନ୍ତି, ସେଥୂନେଇ ପ୍ରବେଶ ନିଷେଧ ମେସ୍‌ର 
ତିନି ସଖୀଙ୍କ ମନରେ ଆଗ୍ରହ, କୌତୂହଳ, ଉତ୍ତେଜନା | 

ଅଥଚ କେହି ଦିନେ ହେଲେ ଭଦ୍ରଲୋକଙ୍କ ସହିତ କଥାବାର୍ଭା କରି ନାହାନ୍ତି ! 

ସୀତା ହିଁ ହେଉଛି ଗୋପନ ସମ୍ପର୍କ ସ୍ଥାପନର ଯୋଗସୂତ୍ର । ତିନି ସଖୀଙ୍କୁ ସେ ଦିଏ 
ଅଜୟ ବାବୁଙ୍କ ଠାରୁ ସମ୍ବାଦ-ସ୍ବତନ୍ତ୍ର ଭାବରେ । କେହି ଜାଣିପାରନ୍ତି ନାହିଁ କାହାରି କଥା । 
କେବଳ ସନ୍ଦେହରେ ମନ କୁହୁଳେ | ହୃଦୟ ହୁଏ ଭାରାକ୍ରାନ୍ତ | 

ଅତସୀ ଦିନେ ସୀତାକୁ ପଚାରିଲା, ତୁ ସେ ଭଦ୍ରଲୋକଙ୍କର ଏତେ କାମ କରୁଛୁ, କଅଣ 
ଦେଉଛନ୍ତି ସେ ତତେ ? 

ସୀତା କୂୁଣ୍ତିତ କଣ୍ଠରେ କହିଲା, ଟ ୧ ୦ଦେଇଛନ୍ତି | ଗଲାଦିନ ଆଉ ଟ୧୦ ଦେବେ 
ବୋଲି କହିଛନ୍ତି, କାନକୁ ହଳେ ସୁନା ଦୂଲ୍‌ କରିବି ବୋଲି... 

ଅତସୀ କଟାକ୍ଷ କରି କହିଲା, ଲାଞ୍ଚ ନେଉଛୁ ସୀତା । ପୁରୁଷ ଲୋକଙ୍କ ଠାରୁ ଲାଞ୍ଚନେବା 
ଭାରି ବିପଦ | ଭାବିଚିନ୍ତି ଯାହା କରୁଥିବୁ... 

ସୀତା ଏଥର ଲଜିତ ଭାବରେ ବେଶି ପରିମାଣରେ ହସିଲା । 


ପୁରୁଷ ମନକୁ ଆକର୍ଷଣ କରିବା ପାଇଁ ଯେଉଁ ପ୍ରବୃତ୍ତି ନାରୀ ପକ୍ଷରେ ତାହା ଏକାନ୍ତ 
ଭାବରେ ଆଦିମ । 

ଅତସୀୀ, କୁସୁମ, ମାଳା ଅନ୍ତରଙ୍ଗ ସଖୀ ହେଲେ ବି ନାରୀ | ଅଜୟବାବୁ ପୁରୁଷ-ନା... 
ନା... ସୁପୁରୁଷ ! 

ଅଜୟ ବାବୁଙ୍କ ପାଇଁ ଅତସୀର ଆଗ୍ରହଟା ଅତି ଭାବରେ ମାନସିକ । ନିଜ ମନର 
ରହସ୍ଯ ସେ ସୀତା ଆଗରେ ମଧ୍ଯ ପ୍ରକାଶ କରିବାକୁ ଚାହେଁ ନାଇଁ | ଅଜୟ ବାବୁ ତାକୁ ବାରଣ୍ଡା 
ଉପରକୁ ଆସି ଚାହିଁ ଦେଖନ୍ତୁ ଏକଥା ମଧ୍ଯ ତା'ର ଅଭିଳାଷ ନୁହେଁ । 

ସେ ନାରୀ- ତରୁଣୀ | ତା'ର ଆକର୍ଷଣୀ ଶକ୍ତି ଅଛି । ତେଣୁ ସେ ଅଜୟ ବାବୁଙ୍କ ମନକୁ 
ନିଶ୍ଚୟ ଆକୃଷ୍ଟ କରି ପାରିବ ଏହାହିଁ ହେଲା ତା'ର ଧାରଣା ! 

ବିଭୂତି ପଟ୍ଟନାୟକ 
ଗଳ୍ପସମ ଗ୍ର ୩୭୩ 

ରାତିରେ ଶୋଇଥବାବେଳେ ସେ ଭାବେ, ଅଜୟ ବାବୁ ନିଶ୍ଚୟ ତା” କଥା ଭାବୁଥିବେ । 
ତା କଥା ଭାବି ଭାବି ଅସ୍ଥିର ହେଉଥବେ | ତାକୁ ପାଇବା ପାଇଁ କାମନା କରୁଥିବେ । ବିଚାରା 
ନିର୍ବୋଧ ! ବାମନ ହୋଇ ଚାନ୍ଦକୁ ହାତ ବଢ଼ାଉଛନ୍ତି ? 

ପୁଣି ହଠାତ୍‌ ଅତସୀର ମନେପଡ଼େ, ଅଜୟବାବୁ ମଧ୍ଯ ମାଳା ଆଉ କୁସୁମର କଥା ବି ତ 
ଭାବୁଥାଇ ପାରନ୍ତି ! 

ଏଇ କଥାଟା ଚିନ୍ତା କଲା ପରେ ଅତସୀ କୁସୁମ ଆଉ ମାଳା- ଉଭୟଙ୍କ ଉପରେ ବିରକ୍ତ 
ହୋଇଯାଏ । ଏ ଦୂଇଜଣଙ୍କୁ ସେ ଆଣି ଏଠାରେ ସ୍ଥାନ ଦେଇଥିବାରୁ ମନରେ ଅନୂତାପ କରେ । 
ଏ ଦୂଇଜଣ ନ ଥଲେ ହୁଏତ ଅଜୟ ବାବୁ ଆକାଶରେ କେବଳ ଗୋଟିଏ ଚନ୍ଦ୍ର ଦେଖନ୍ତେ... 
ତାକୁଇ ନେଇ ମନେ ମନେ କବିତା ରଚନା କରନ୍ତେ... କିନୁ ବର୍ଭମାନ ଗୋଟିଏ ଆକାଶରେ 
ତିନୋଟି ଚନ୍ଦ୍ର ! 

ମାଳା ଆଉ କୁସୁମକୁ ମନ ଖୋଲି କିଛି ନ କହିଲେ ବି ମନ ଭିତରେ ଆଉ ଭଲ 
ପାଇପାରେ ନାହିଁ ଅତସୀ | ସଖୀ ବଦଳରେ ସେ ଦୁହେଁ ତା'ର ମନେ ହୁଅନ୍ତି ଦୂଇ ପ୍ରତିଦୃଦ୍ଦିନୀ 
ଭଳି । 

ନାରୀ ଚାହେଁ ଯେ କେହି ପୁରୁଷ ତାକୁଇ ପ୍ରଶଂସା କରୁ, ତାକୁହିଁ ଭଲ ପାଉ- ଅନ୍ୟ 
କାହାରି ପ୍ରତି ସେ ପ୍ରଶଂସା, ସେ ସ୍ଟେହ ବାଣ୍ଟିହୋଇ ନ ଯାଉ ! 

ସେଦିନ ସଲ ଫେରନ୍ତି କୂସୁମ ସୀତାକୁ ଡାକି କହିଲା, ତୋ ବାବୁ ପରା ଫୁଲକୁ ଭଲ 
ପାଆନ୍ତି ସୀତା ! ତାଙ୍କୁ ଏ ଗୋଲାପ ଫୁଲଟି ଦେବୁ । କହିବୁ ମୁଁ ତାଙ୍କ ପାଇଁ ଏଇଟି ସ୍କୁଲ 
ବଗିଚାରୁ ଆଣିଚି... 

କିଛି ସମୟ ପରେ ମାଳା କହିଲା, ବାବୁଙ୍କୁ କହିବୁ ସେଦିନ ସେ ମୋ ଆଡ଼କୁ ଚାହିଁଥିଲେ 
ବୋଲି ମୁଁ ମନରେ ମୋଟେ କିଛି ଭାବି ନାହିଁ । ଝରକାଟା ସେଦିନୁ ବି ସେମିତି ଖୋଲା ଅଛି । 

ଦୁଇ ଦେଇଙ୍କ ମନର ରହସ୍ୟ ବୁଝିପାରି ସୀତା ମନେ ମନେ ଖୁବ୍‌ ହସିଲା । ବୁଝିଲା, 
ଦୁହେଁଯାକ ବିଚାରି ପାଗଳିନୀ ହୋଇ ଉଠିଲେଣି । ମନର ଭାରସାମ୍ୟ ଠିକ୍‌ ରଖିବା ସେଥୁପାଇଁ 
ଦୁଇଜଣଙ୍କ ପକ୍ଷରେ ସମ୍ଭବ ହେଉ ନାହିଁ । 

ଅତସୀ ଦେଇ ଗୁମ୍ମାରି ରହିଛନ୍ତି । 

ସେ ସ୍ଵଭାବତଃ ଗମ୍ଭୀର । ମନର ଫୁଲ ମନରେ ଫୁଟି ତାଙ୍କର ମଉଳିଯିବ ପଛେ, 
ବାହାର ଲୋକେ ତା'ର ସୁବାସର ଗନ୍ଧ ପାଇବେ ନାହିଁ । 

ଅଜୟ ବାବୁଙ୍କ ପାଖରୁ ଫେରି ସୀତା କହିଲା, ବାବୁ ଆମର ଅଭିଆଡ଼ମ ଦେଇ ! ଆଜି 
କଥାରୁ କଥାରୁ ସବୁ ବୁଝି ପାରିଲି । ତମ କଥା ପଟାରୁଥଲେ । କହୁଥିଲେ, ସାନ ଦେଇଟି 
ତୋର ଭାରି ଭଲ | ମନଟି ଯେମିତି ରୂପଟି ବି ସେମିତି । ଆର ଦୁଇଟା ଖୁଣ୍ିରେ ବନ୍ଧା ହୋଇ 
ବୁଢ଼ୀ ହେଲେଣି । ନିଜର ପ୍ରଶଂସା ଆଉ ଅନ୍ୟର ନିନ୍ଦା ଶୁଣିଲେ ନାରୀ ମନରେ ବିଚିତ୍ର ଏକ 
ଆନନ୍ଦର ଉତ୍ତେଜନା ସୃଷ୍ଟି ହୁଏ । ସେଇ ଉତ୍ତେଜନାରେ ମାଳା ଅଧୀରା ହୋଇ ଉଠିଲା । 

ବିଭୂତି ପଟ୍ଟନାୟକ 
୩୭୪ ଗ୍ଳ୍ସମଗ୍ର 
ସୀତା କହିଲା, ଦେଇ, ଟଙ୍କା ଦଶଟା ଦିଅନ୍ତ ନାଇଁ | ଦୂଲ୍‌ ହଳେ ଗଢ଼ିବି ବୋଲି ବସିଚି 
ଯେ... 
ସାଟ୍ଗେ ସାଙ୍ଗେ ଟଙ୍କା ଦଶଟା ଆଣି ସୀତା ହାତରେ ଗୁଞ୍ଜି ଦେଲା ମାଳା | ଏତେ ବଡ଼ ଶୁଭ 
ଖବର ଆଣିଥିଲା ସୀତା, ଦଶଟା ଟଙ୍କା ବକସିସ୍‌ କ'ଣ ବେଶି ହୋଇଗଲା ! 


ସୀତାକୁ ଚୂପ୍‌ ଚୂପ୍‌ ଡାକି କୁସୁମ ପଚାରିଲା, କଅଣ କହୁଥିଲେ ତୋ ବାବୁ ? 

ସୀତା କହିଲା, ସବୃବେଳେ ତ ଖାଲି ତମରି କଥା ଦେଇ | ତମର ପ୍ରଶଂସାରେ ବାବୁ 
ଖାଲି ପାଗଳ ହୋଇଗଲେଣି । ତମେ ତାଙ୍କୁ ବାହା ହେବ ଦେଇ ? 

ଧେତ୍‌ |... କୃତିମ କ୍ରୋଧରେ ଧମକ ଦେଲା କୁସୁମ | କହିଲା, ତୋ ବାବୁର ତ ଖୁବ୍‌ 
ସାହସ ହୋଇଗଲାଣି ! 

ସୀତା ଜାଣେ ଏ ଧମକ ପଛରେ କେତେ ଆନ୍ତରିକତା ଅଛି କୁସୁମ ଦେଇର । ସେ 
ଧମକ ପାଇ ଡରିଲା ନାହିଁ । କହିଲା, ସୁନା ଦୁଲ୍‌ ହଳେ ଗଢ଼ିବି ଯେ ଟଙ୍କା ପନ୍ଦରଟା ନିଅଣ୍ଟ 
ପଡୁଛି... 

ତିନିଟା ପାଞ୍ଚଟଙ୍କଆ ନୋଟ୍‌ ସୀତା ହାତକୁ ବଢ଼ାଇ ଦେଇ କୁସୁମ କହିଲା, ଯାଆ ତୁ 
ଏଠୁ । ମତେ ବିରକ୍ତ କର ନାହିଁ... 

ହସି ହସି ସୀତା ବାହାରିଗଲା ପଦାକୁ । 

ମେଘ ଆକାଶ ଢାଙ୍କି ରଖିଚି | କେତେବେଳେ ମୁଷଳ ଧାରାରେ ପାଣି ଗାଳି ପକାଇବ 
କେହି କହିପାରିବେ ନାହିଁ । ଚାରିଆଡ଼େ ଏକ ଛାୟାଚଛନ୍ସ ଭାବ... 

ପ୍ରବେଶ ନିଷେଧ ମେସ୍୍‌ର ବାତାବରଣ ଠିକ୍‌ ସେହିପରି... ତିନି ସଖୀଯାକ ଗମ୍ଭୀର | 
କେହି କାହାରିକୁ ଭଲ କରି ମନ ଖୋଲି କଥା କହୁ ନାହାନ୍ତି । ସମସ୍ତଙ୍କ ଭିତରେ ସମସ୍ତଙ୍କ ପାଇଁ 
ରା... 

ଅଥଚ ଦିନ କେତୋଟି ତଳେ ତନୋଟି ଯାକ ଝିଅ ଥିଲେ ଗୋଟିଏ ନଦୀର ତିନୋଟି 
ଧାର- ଗୋଟିଏ ବୃନ୍ତର ତିନୋଟି ଫୁଲ ! 

କିଏ ସେହି ନିଶୁର ତରୁଣ, ଯିଏ ଏ ମେସ୍‌ର ତିନି ସଖୀଙ୍କ ମନକୁ କୀଟଦ୍ରଂଷ୍ଠ କରି 
ଦେଇଛି ! 

ସୀତା ତିନିଜଣଙ୍କ ମୁହଁକୁ ଚାହେଁ । ହସେ ଦାନ୍ତ ଚିପି ଚିପି । ଆହା, ବିଚାରୀ ! 

' ପ୍ରବେଶ ନିଷେଧ” ମେସ୍୍‌ରେ ହସର ଜୁଆର ଭଙ୍ଟା ପଡ଼ି ଯାଇଚି | ମତଭେଦ, ରର୍ଷା, 
ହିଂସାର ଏକ ଜ୍ଵଳନ୍ତ ଶିଖା ସତେ ଯେମିତି ସେହି ମହିଳା ଶିକ୍ଷୟିତ୍ରୀ ନିବାସର ସମସ୍ତ ମାଧୁର୍ଯ୍ୟ, 
ସୁକୂମାର ସୌନ୍ଦର୍ଯ୍ୟକୁ ଜାଳି ପାଉଁଶ କରିଦେଇଛି ! 

ବିଭୂତି ପଟ୍ଟନାୟକ 
ଗଁଳ୍ସମଗ୍ର ୩୭୫ 

ଆକାଶରେ ଦିନାନ୍ତର ରଙ୍ଗ | 

ଅବଶ, କ୍ଲାନ୍ତ, ଶ୍ରାନ୍ତ ତନୁ ଘେନି ଫେରିଲେ ସେଇ ନୀଡ଼କୁ ତିନୋଟି ବିହଙ୍ଗୀ-ଅତସୀ, 
କୁସୁମ, ମାଳା |! 

ମେସ୍‌ ଭିତରେ ପ୍ରବେଶ କରି ଦେଖିଲେ, ସୀତା ନାହିଁ 

କୁଆଡ଼େ ଯାଇଛି ସୀତା ! 

ଅତସୀ ଉଙ୍କିମାରି ସେ ଭଦ୍ରଲୋକଙ୍କ ଘର ଦେଖିଲା । ସେଠାରେ ମଧ୍ଯ ଘର ଦ୍ଵାର 
ମୁହଁରେ ଝୁଲୁଛି ଗୋଟାଏ ତାଲା | 

ସମ୍ଭବତଃ ଅଜୟ ବାବୁଙ୍କ ସହ ବଜାରକୁ ଯାଇଛି ସୀତା । 

ସଂଧ୍ୟା ହେଲା | 

ଅନ୍ଧକାର ଘେରି ଆସିଲା “ ପ୍ରବେଶ ନିଷେଧ” ମେସ୍ର ଚାରିଆଡ଼େ । କାହିଁ ଫେରିଲା 
ନାହିଁ ତ ସୀତା! 

ଅସ୍ଥିର ହେଲା ଅତସୀ । 

କିଛି ସମୟ ପରେ କବାଟ ଜଂଜିର କିଏ ଝଣ ଝଣ କଲା | ସୀତା ଆସିଲା ବୋଲି 
ଆଗ୍ରହରେ କବାଟ ଖୋଲିଦେଲା ଅତସୀ । 

କିନ୍ତୁ ଏ” ଯେ ପୋଲିସ ଅଫିସର । 

ପୋଲିସ୍‌ ଅଫିସର ଜଣକ ପଚାରିଲେ, ବ୍ୟସ୍ତ କରୁଛି ବୋଲି କିଛି ଭାବିବେ ନାହିଁ । 
ଅଜୟ ବାବୁ ବୋଲି ଏଠାରେ ଯେଉଁ ଭଦ୍ରଲୋକ ଥଲେ, ସେ ବର୍ରମାନ କେଉଁଠି କହି ପାରିବେ ? 

ଅତସୀ କହିଲା, ଆଜି ସକାଳେ ଥଲେ... ବର୍ଭମାନ ଆଉ ନାହାନ୍ତି । ତାଲା ଝୁଲୁଛି । 
ହୁଏତ ବଜାର ଆଡ଼େ... 

ପୋଲିସ ଅଫିସର ଜଣକ ହସିଲେ । କହିଲେ, ତା” ହେଲେ ଲୋକଟା ଆମ ଅଖିରେ 
ଧୂଳି ଦେଇ ଖସିଗଲା... 

ଅବାକ୍‌ କଣ୍ଠରେ ଅତସୀ କହିଲା, ଧୂଳି ଦେଲା ମାନେ ? 

ପୋଲିସ ଅଫିସର ଜଣକ କହିଲେ, ଲୋକଟା ବିରୁଦ୍ଧରେ ଅନେକ ଜଘନ୍ୟ ଦଫାରେ 
ଅପରାଧ... ପ୍ରଧାନ ହେଲା ଦାସୀ ବ୍ୟବସାୟରେ ଲୋକଟା ଏଜେଣ୍ଟ୍‌ କାମ କରେ... 

ଦାସୀ ବ୍ୟବସାୟ ! 

ସ୍ତ୍ରୀ ଲୋକଙ୍କୁ ଶିଖେଇ ନେଇ ବିକ୍ରି କରେ ଅଜୟ । 

ଭୂତ ଦେଖିଲା ଭଳି ଚମକି ଉଠିଲା ଅତସୀ । କଥାଟା ଶୁଣି ମାଳା ଆଉ କୂସୁମ ମଧ୍ଯ 
ଭୟରେ ଶିହରି ଉଠିଲେ । ଲୋକଟା କି ସାଂଘାତିକ ! 

ପୋଲିସ ଅଫିସର ଜଣକ ଚାଲିଯାଉଥଲେ । 

ଅତସୀ କହିଲା, ଆଉ ଗୋଟାଏ ସଂବାଦ ଶୁଣିଯିବେ ? ଆମ ଚାକରାଣୀଟା କାହିଁ ଦେଖାଯାଉ 
ନାଇଁ । ସେ ଲୋକଟା ସହିତ ତା'ର ଭଲ ସଂପର୍କ ଥଲା- 

ବିଭୂତି ପଟ୍ଟନାୟକ 
୩୭୬ ଗ୍ରଳନ୍ସମଗ୍ର 

ପୋଲିସ ଅଫିସର ଜଣକ ବିସୟରେ ପ୍ରଥମେ ଉତ୍ତେଜିତ ହୋଇ ଉଠୁଥଲେ । ପରେ 
ନିଜକୁ ସମ୍ଭାଳି ନେଇ ହସିଲେ । କହିଲେ, ଚାକରାଣୀ ଆଶା ଛାଡ଼ନୁ-ତାକୁ ଆଜି ସେ ନିଶ୍ଚୟ 
କଲିକତା ପଠାଇ ଦେଇଥବ; ତଥାପି ମୁଁ ଚେଷ୍ଟା କରି ଦେଖିବି । ଚାକରାଣୀଟାର ନାମଟା 
କଅଣ କହିଲେ ? 

ସୀତା-କୁସୁମ କହିଲା ପଛରୁ ! 


ପୋଲିସ ଅଫିସର ପରିହାସରେ କହିଲେ, ନାମଟା ଟିପି ନ ରଖିଲେ ବି ମନେ ରହିବ ! 
ସତୀ ଶିରୋମଣି ସୀତା । 

ସମସ୍ତେ ହସିଉଠିଲେ । 

ସକାଳ ହେଲା | 

ମେଘର ଅନ୍ଧକାର କଟିଗଲା ! ଝଡ଼ଟା ବିଶେଷ କ୍ଷତି ନ କରି ଠିକ୍‌ ମୁଣ୍ଡ ଉପର ଦେଇ 
ଅତିକ୍ରମ କରିଗଲା । ଲୋକଟାର ଆକର୍ଷଣର ରାହୁଗ୍ରାସରୁ ମୁକ୍ତ ହୋଇ ତିନି ସଖୀଯାକ ନିଦଭାଙ୍ଗି 
ଉଠିଲେ | 

ଝରକାଟା ବନ୍ଦ କରି ଦେଇଥିଲା ମାଳା | ତା'ର ମନର ଝରକାଟା ଅନେକ ଦିନ ହେଲା 
ଖୋଲା କି ନା ! ସେଇ ଝରକାବାଟେ ଅନେକ ଆବର୍ଜନା ଆସି ତା” ମନକୁ ମଳିନ 
କରିଦେଇଥିଲା ! 

ପ୍ରବେଶ ନିଷେଧ ' ମେସ୍ରେ ପଡ଼ିଲା ସକାଳର ସୂର୍ଯ୍ୟାଲୋକ । ସେଇ ସୂର୍ଯ୍ୟାଲୋକରେ 
ଅତସୀ ଚାହିଁଲା କୁସୁମର ମୁହଁକୁ । କୁସୁମ ଅନାଇଲା ମାଳା ଆଡ଼େ । ତିନିଜଣଙ୍କ ମୁହଁରେ 
ଚପଳ ଛନ୍ଦରେ ନୃତ୍ୟକରି ଉଠିଲା ହସର ବିଦ୍ୟୁତ୍‌ । 

ସେଇ ହସରେ ପୁଣି ' ପ୍ରବେଶ ନିଷେଧ ମେସ୍‌ କଲ୍ଲୋଳିତ ହୋଇ ଉଠିଲା | 

ଅତସୀ କହିଲା-କୁସୁମ ! ଏତେ ହସୁଛୁ କାହିଁକି ? 

ମାଳାକୁ ଚାହିଁ କୁସୁମ କହିଲା-ଏଇ ଅତସୀ କୂସୁମର ମାଳାକୁ ଯେଉଁ ପାଷାଣ୍ଡ ଛିନ୍ନ 
କରିବାକୁ ଚେଷ୍ଟା କରୁଥିଲା, ତାକୁ ପରମେଶ୍ବର କ୍ଷମା କରିବା ଉଚିତ, ନୁହେଁ ? 

ମାଳା ବି ହସି ଉଠିଲା, ଅତସୀ ମଧ୍ଯ | ତିନି ସଖୀଙ୍କ ହସର ସେଇ ସମ୍ମିଳିତ କଣ୍ଠସ୍ବର 
ଶୁଣି ସ୍ତମ୍ଭିତ ହୋଇଗଲା ସକାଳର ସମୀରଣ ! 

ବିଭୂତି ପଟ୍ଟନାୟକ 
ଗଳସମଗ୍ର ୩୭୭ 


ରାଜକନ୍ୟା ଓ କୃଷ୍ଣସର୍ପ କଥା 


॥ ଉପକ୍ରମଣିକା ॥ 


ଶେଷହେଲା ରାଜକନ୍ୟାର ସ୍ବୟମ୍ବର । ଆସିଲା ବହୁବାଞ୍ଧତ ବାସର ରାତ୍ରି । ଅବନ୍ତୀ 
ନଗରୀର ରାଜକନ୍ୟା । ବାସକ ସଜିକା ବେଶରେ ପ୍ରବେଶ କଲେ ବାସର ଗ୍ଧହରେ । 

ତା'ପରେ... 

ସକାଳୁ ଯେତେବେଳେ ରାଜକନ୍ୟା ନିଜର ଶ୍ଲଥ ବସନକୁ ସଂଯତ କରି ଉଠିବସିଲେ, 
ଦେଖିଲେ ରାଜକୂମାର ମୂତ | କାଳସର୍ପର ଦଂଶନ ଜ୍ବାଳାରେ ପ୍ରାଣପକ୍ଷୀ ତାଙ୍କର ଅଦୃଶ୍ୟ ଆକାଶକୁ 
ଉଡ଼ିଯାଇଛି । 

ଭୀତତ୍ରସ୍ତ ରାଜକୂମାରୀ ବନ୍ଦ ଦରଜାକୁ ଉନ୍ମକ୍ତ କରି ବାହାରକୁ ପଳାଇ ଆସିଲେ । 
ବାହାରେ ଜାଗିଲା ତୁମୁଳ ବିସ୍ମୟ, କୋଳାହଳ ! ରୁଦ୍ଧ ବାସର ଗୃହର କେଉଁ ରନ୍ଧୁ ଦେଇ 
ପ୍ରବେଶ କଲା ଏଇ ବିଷଧର କୃଷ୍ଣସର୍ପ ! 

ଅବନ୍ତୀର ରାଜକନ୍ୟା ଅନନ୍ତଯୌବନା... 

ଜଣେ ରାଜକୁମାରର ମୂତ୍ଯୁ ପରେ ପୁଣି ଚାଲିଲା ବିବାହର ଆୟୋଜନ । ପୁଣି 
ମଧୁଚନ୍ଦିକା । ପୁଣି ଉତ୍ତେଜନା | କୋଳାହଳ |! 

ଏଥର ମଧ୍ଯ ସେଇ ଦୁର୍ଘଟଣା । 

ଦ୍ଵିତୀୟ ରାଜକୁମାର ମଧ୍ଯ ପ୍ରାଣ ହରାଇଲେ ସର୍ପ ଦଂଶନରେ । 

ଜଣେ ନୁହେଁ, ସାତଜଣ ରାଜକୁମାରଙ୍କୁ ସାତଥର ବିବାହ କରି ଅବନ୍ତୀର ରାଜକନ୍ୟା 
କାହାରିକୁ ଦ୍ବିତୀୟ ରାତ୍ରିର ଶଯ୍ୟାସାଥୀ ସୁଦ୍ଧା କରିପାରିଲେ ନାହିଁ । ବିଷଧର କୃଷ୍ଣସର୍ପର ଦଂଶନ 
ଆଘାତରେ ସବୁ ରାଜପୁତ୍ର ପ୍ରାଣ ହରାଇଲେ । ଅବନ୍ତୀ ନିକଟସ୍ଥ ସମସ୍ତ ରାଜ୍ୟର ରାଜକୁମାରମାନେ 
ନିଃଶେଷ ହୋଇଗଲେ । 

ବିଭୂତି ପଟ୍ଟନାୟକ 
୩୭୮ ଗନ୍ସମଗ୍ର 


କିନ୍ତୁ ଅନନ୍ତଯୌବନା ରାଜକନ୍ୟା କଅଣ ଏତେ ରୂପ, ଏତେ ଯୌବନ ନେଇ ଏକାକିନୀ 
ରହିବେ... ! 

ଶେଷରେ କଟୁଆଳ ପୁତ୍ର ସହ... 

ଆଇ ମାଆଠାରୁ ଗଛ ଶୁଣୁଥିବା ବେଳେ ଚନ୍ଦରିକାର କୋମଳ ମନର ପାତାଳ ପରଦାଗୁଡ଼ିକ 
ଥରି ଅରି ଉଠୁଥିଲା | କାହାଣୀ ଶେଷରେ ସେ ପ୍ରଶ୍ନ କରି ବସିଲା, ବାସର ଗ୍ୁହର କବାଟ, 
ଝରକା, ସବୃ ତ ବନ୍ଦ ଥିଲା ଆର | କେଉଁ ବାଟ ଦେଇ ପ୍ରତିଥର ସେ କଳାସାପ ରାଜକୁମାରମାନଙ୍କୁ 
ଦଂଶନ କରିବା ପାଇଁ କକ୍ଷ ମଧ୍ଯରେ ପ୍ରବେଶ କରୁଥିଲେ ? 

ଆଇ ମାଆଙ୍କୁ ସେତେବେଳେ ନିଦ ମାଡୁଥିଲା | ଆଖିପତା ମାଡ଼ି ମାଡ଼ି ହୋଇପଡୁଥିଲା | 
ସେ ଚିଡ଼ିଉଠି କହିଲେ; ଧେତ୍‌, ମୁଁ କଅଣ ରାଜାଘରର ଜଗୁଆଳୀ ଥିଲି ଯେ, ଦେଖିଥାଆନି, 
କେଉଁବାଟ ଦେଇ କଳା ସାପ ଘର ଭିତରେ ପଶୁଥିଲା । 

ଆଇଙ୍କ କଥା ଶୁଣି ଚୂପ୍‌ ହୋଇଯାଇଥିଲା ଚନ୍ଦ୍ରିକା ! 

କିନ୍ତୁ କୃଷ୍ଣସର୍ପ ଓ ରାଜକୁମାରମାନଙ୍କ ମୂତ୍ୟୁ କଥା ସ୍ମରଣ କରି ନଅବର୍ଷର କିଶୋରୀ ମନ 
ତାର ସେଦିନ ଅଜ୍ଞାତ ଭୟରେ ଶିହରି ଉଠୁଥଲା । 


॥ ଏକ ॥| 


ଷୋଳବର୍ଷ ତଳର ସେ କୃଷ୍ଣସର୍ପ ଆଉ ରାଜକନ୍ୟଶ କଥା ଆଜି ହଠାତ୍‌ ଚନ୍ଦ୍ରିକାର ସ୍ମରଣ 
ହୋଇଗଲା କାହିଁକି ? 

ମୋଭି ମାଗାଳଜିନ୍‌ର ପୃଷ୍ଠା ଓଲଟାଉ ଓଲଟାଉ ଅବନ୍ତୀ ନଗରୀର ସେହି ସୁକୁମାରୀ 
ରାଜନନ୍ଦିନୀଙ୍କ କଥା...ସାତଜଣ ରାଜକୁମାରଙ୍କ ସହ ବାସରରାତ୍ରି ଉଦ୍‌ଯାପନ କରି ମଧ୍ୟ ଯେ 
କୁମାରୀ ଥିଲେ କଟୁଆଳ ପୁଅକୁ ବିବାହ କରିବା ପାଇଁ ଏବଂ ସାତ ସ୍ଵାମୀଙ୍କ ମୂତ୍ୟୁ ପରେ ଯାହାଙ୍କୁ 
ଥରେ ହେଲେ ବି ବିଧବା ହେବାକୁ ପଡ଼ି ନଥିଲା... ହଠାତ୍‌ ତାଙ୍କର କଥା ଚନ୍ଦ୍ରିକାର କାହିଁକି 
ବାରମ୍ବାର ମନେପଡୁଥିଲା ? 

ଉପକଥାରେ ରୂପବତୀ ସେଇ ଅନନ୍ତଯୌବନା ରାଜକନ୍ୟା ଚନ୍ଦ୍ରିକା ମନର ରୁଦ୍ଧ 
କୋଠରୀରେ ପ୍ରବେଶ କରି କୋଳାହଳ ସୂଷ୍ଟି କରିଦେଲେ । 

ସେ ଭାବିବାକୁ ଲାଗିଲା ! 

ସାତ ସ୍ଵାମୀଙ୍କ ମୃତ୍ୟୁ ପରେ ବି ରାଜକନ୍ୟା ଥଲେ କୁମାରୀ | ଆଉ ଜଣେ ମାତ୍ର ଜଣେ 
ପ୍ରେମିକକୁ ପ୍ରତ୍ୟାଖ୍ୟାନ କରିଆସିଛି ବୋଲି ସେ କୁମାରୀ ହୋଇପାରେନା ! କାହିଁକି ? 

ମହିଳା କଲେଜର ଅର୍ଥନୀତି ଅଧ୍ୟାପିକା ଚନ୍ଦ୍ରିକା ଉତ୍ତେଜନାରେ ଅସ୍ଥିର ହୋଇ କକ୍ଷରେ 
ପଦଚାରଣ କରିବାକୁ ଆରମ୍ଭ କରିଦେଲେ । ତାଙ୍କ ନିର୍ଜନ ମୁହଁର ଅଧର ପଲ୍ଲବରେ ଏକ 
ତୀର୍ଯ୍ୟକ ହସର ବିଦ୍ୟୁତ୍‌ ରେଖା ସଂଚାରିତ ହୋଇ ହଠାତ ନିଶ୍ଚିହୃ ହୋଇଗଲା । 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୩୭୯ 
ପ୍ରେମ କରିବା ପାଇଁ ଯେଉଁ ନାରୀ ମନରେ ଦିନେ ଅସରନ୍ତି ଭାବପ୍ରବଣତା ଥିଲା, 
ପ୍ରତ୍ୟାଖ୍ୟାନ କରିବା ପାଇଁ ତା ମନରେ ଯେ ତା'ଠୁଁ ବେଶି ନିଷୁରତା ଥାଇପାରେ, ଏକଥା କାହିଁକି 
କଳନା କରିପାରି ନଥିଲା ଅନ୍ତରୀକ୍ଷ ! 
ଅନ୍ତରୀକ୍ଷ ହୁଏତ ନିର୍ବୋଧ, ନହେଲେ ସ୍ବାର୍ଥପର ! 
ହୁଏତ ସେ ଜାଣି ନଥିଲା ଗୋଲାପର କେବଳ କୋମଳ ପାଖୁଡ଼, ମଧୁର ସୁରଭି ନଥାଏ, 
ଥାଏ ମଧ୍ଯ ତୀକ୍ଷ୍ଣ, ନିର୍ମମ କଣ୍ଟା । ସେହି ଅଜ୍ଞତା ପାଇଁ ଗୋଲାପର ସ୍ବିଗ୍ଧ ସ୍ମର୍ଶ ବଦଳରେ 
କଣ୍ଟାର ଆଘାତରେ ଯଦି ଅନ୍ତରୀକ୍ଷ ରକ୍ତାକ୍ତ ହୋଇଥାଏ ଏବଂ ତାର ସେଇ ଶୋଣିତ ସ୍ପର୍ଶରେ 
ଯଦି ହୋଇଥାଏ ତା ପାଦର ଅଳତା ଏତେ ଗାଢ଼, ପ୍ରଗାଢ଼, ସେଥୁପାଇଁ ଅନୁଶୋଚନା କରିବ 
କାହିଁକି ଚନ୍ଦ୍ରିକା ? 
ପୁରୁଣା ଶାଢ଼ୀ ବଦଳି ନୂଆ ଶାଢ଼ୀ ପିନ୍ଧିଲା ଭଳି ନିଜ ଅତୀତର ସୃତି, ଅନୁଭୂତି ପାଶୋରି 
ଦେଇ ସେ ଆସି ପୁନର୍ଜନ୍ସ ଲାଭ କରିଛି । 
ଅନ୍ତରୀକ୍ଷ ତା ପାଇଁ ଆଜି ଅତୀତର ଏକ ବିସ୍ବତ- ପ୍ରାୟ ଦୁଃସ୍ଵପ୍ନ । ଏଇ ନିରୋଳା 
ମୁହୂର୍ଗରେ ବେଳେବେଳେ ସେ ଦୁଃସ୍ବପ୍ନ ତାର ସ୍ମରଣ ହୁଏ । ସ୍ଵାୟୁ ସବୁ ଉତ୍ତେଜିତ ହୁଅନି | ତା 
ଜୀବନକୁ ନଷ୍ଟ କରିଦେଇଥବାରୁ ଅଭିଯୋଗରେ ଅନ୍ତରୀକ୍ଷକୁ ସେ ଅଭିଶାପ ଦିଏ । ତାପରେ 
ମନକୁ ଦୃଢ଼ କରି ଜବଦରସ୍ତ ମୁହଁରେ ହସ ଫୁଟାଇ ସେ ସ୍ଵାଭାବିକ ହେବାକୁ ଚେଷ୍ଟା କରେ । 


॥ ଦୂଇ ॥ 


ମନକୁ ଯେତେ ବୃଝାଇଲା ପରେ ବି ଜୋଛନାର ମନ ବୁଝୁ ନଥିଲା । ଏଥର ସୋମବାର 
ଦିନ ଅମ୍ବରଙ୍କ ପାଖରୁ ଆସିଲାବେଳେ ସବୁଥର ଭଳି ମୁହଁରେ ଲଷତ୍‌ ହସର ହିଲ୍ଲୋଳ ଉଠାଇ 
ତାକୁ ବିଦାୟ ଦେଇ ନଥିଲେ । କିପରି ଏକ ଅପ୍ରକାଶ୍ୟ ରୁଦ୍ଧ ବେଦନାରେ ତାଙ୍କ ମୁହଁ ମେଘାକ୍ରାନ୍ତ 
ହୋଇଉଠିଲା | 

ପୂର୍ବଦିନ ରାତିରେ ଅମ୍ବର କହୁଥିଲେ, ସତରେ କ'ଣ ତୁମେ ଚାଲିଯିବ ରାଣି ! ମୁଁ 
ମୋଟେ ବିଶ୍ଵାସ କରିପାରୁନି ଯେ... ! 

ଅମ୍ବର ସବୁଦିନେ ଅବୁଝା । 

ତାଙ୍କୁ ସେ କେମିତି ବୁଝାଇଥାଆନ୍ତା ଯେ ଯିବା ରହବା କଥା ତାର ନିଜ ଇଚ୍ଛା ଅନିଚ୍ଛା 
ଉପରେ ଆଦୌ ନିର୍ଭର କରୁ ନାହିଁ ! 

କଲେଜରେ ପରାକ୍ଷା ଚାଲିଛି । 

ଏତେବେଳେ ବିନା କାରଣରେ ଅଟକି ରହିବା ଆଦୌ ଶୋଭନୀୟ ନୁହେଁ । 

ଅମ୍ବର ଏସବୁ କିଛି ହେଲେ ବୁଝିବାକୁ ରାଜି ନୂହନ୍ତି । 

ବିଭୂତି ପଟ୍ଟନାୟକ 
୩୮୦ ଗଳ୍ପସମଗ୍ର 


ଛୋଟ ପିଲାଙ୍କ ପରି ଅଳି କରଚ୍ତିୟ ତମେ ଚାଲିଗଲେ ମୁଁ ଗୋଟିଏ ହେଲେ ଧାଡ଼ି କିଛି 
ଲେଖିପାରୁନି । ଅକାରଣରେ ମନ ଉଦାସ ଉଦାସ ହୋଇ ଉଠୁଛି - 

ଜୋଛନା ଲଘୁ କଣ୍ଠରେ ପରିହାସ କରେ, ମୋ ସଂପର୍କରେ ଆସିବା ଆଗରୁ ତ ତମେ 
ପ୍ରଖ୍ୟାତ ସାହିତ୍ୟିକ ହୋଇସାରିଥିଲ । ସେତେବେଳେ କଅଣ ମୋ ଭଳି ତମର କେହି ଜଣେ 
ଥିଲେ ପ୍ରେରଣା ଦେବା ପାଇଁ ? 

ଅମ୍ବରଙ୍କ ପ୍ରଶାନ୍ତ ମୁହଁରେ ତୀକ୍ଷ୍ଣ ବୃଦ୍ଧିର ଖଜଲ୍ୟ ଝଲମଲ କରିଉଠେ । 

ସେ କହନ୍ତି, ହୁଏତ ଥିଲେ- କିନୁ ସେମାନେ ସବୁ ଉଡ଼ା ଚଢ଼େଇ । ସେମାନଙ୍କ ପକ୍ଷର 
ଛାୟା ମୋ ମନର ଆକାଶରେ କେତେବେଳେ ପଡ଼ି କେତେବେଳେ ଉଦ୍ଭେଇ ଯାଇଛି, ମୁଁ 
ସ୍ଲରଣ ରଖିପାରି ନାହିଁ । କିନ୍ୁ ତମେ ତ ମୋ ମନ ଆକାଶର ଶୁଭ୍ର ଜ୍ୟୋତ୍ସା ! ତମେ ଦୂରେଇ 
ଗଲେ ମୋ ମନରେ ଅନ୍ଧକାର- ଅମାବାସ୍ୟା ! 

ଅମ୍ବରଙ୍କ କଥା ଶୁଣି ମୁହଁରେ କୃତ୍ରିମ କ୍ରୋଧ ପ୍ରକାଶ କରେ ଜୋଛନା; କିନୁୁ ମନେ 
ମନେ ଖୁସି ହୁଏ । ଆଉ ଯାହା କୁହନ୍ତୁ ତା' ପାଖରେ କେବେହେଲେ ସେ ମିଛ କହନ୍ତି ନାଇଁ | 
ଅତୀତ ଜୀବନର ସେ ଉଡ଼ା ଚଢ଼େଇଙ୍କ କଥା ସେ କେବେ ତା'ଠାରୁ ଗୋପନ କରି ରଖିନାହାନ୍ତି; 
ବରଂ ନିଜର ପୌରୁଷ ଦେଖାଇବାକୁ ଅନେକ ସମୟରେ ନିଜ ଚରିତ୍ର ବିରୁଦ୍ଧରେ ନିଜେ 
ଅତିରଂଜିତ କରି କହିଛନ୍ତି । 

ଅମ୍ବରକୁ ସେ ବୁଝାଏ, ସୁନାଟା ପରା ! ମୋ ପାଇଁ ଏମିତି ଅଧୀର ହୁଅ ନାଇଁ । ପିଲାଙ୍କ 
ପରୀକ୍ଷା ବେଳ ! ଏତେବେଳେ କଲେଜ ନ ଗଲେ ଅନ୍ୟାୟ ହେବ । ପରୀକ୍ଷା ପରେ ଲମ୍ବା 
ଗ୍ରୀଷ୍ମଛୁଟି- ଆଲୋକ ପାଖରେ ଛାୟା ଭଳି ମୁଁ ତୁମ ପାଖରେ ରହିବି- ବାକି ଲେଖାତକ ତମେ 
ସେତିକିବେଳେ ଶେଷ କରିଦେବ । 

ଅମ୍ବର ଗମ୍ଭୀର ହୋଇଥୁଲେ | 

କଲେଜ ଆସିବାକୁ ତାକୁ ସେ ବାଧା ଦେଇ ନଥୁଲେ, କେବେ ବାଧା ଦେଇନାହାନ୍ତି । 
କିନ୍ତୁ ମୁହଁଟା ତାଙ୍କର ପ୍ରଚ୍ଛନ୍ନ ଅଭିମାନରେ ମ୍ଲାନ ହୋଇଉଠିଥୁଲା । 

ହଷ୍ଟେଲରେ ସେଇ ନିର୍ଜନ କୋଠରୀରେ ବସି ସ୍ଵାମୀଙ୍କ ଭାରାକ୍ରାନ୍ତ ମୁହଁଟି କଥା ଚିନ୍ତା 
କରୁଥିଲା ଜୋଛନା । 

ଖାଇବା ପିଇବା ବିଷୟରେ ସେ ସବୁବେଳେ ଅମାନିଆ । ତା ହାତ ରୋଷେଇ ନ 
ହେଲେ ରୁଚିବ ନାଇଁ, ସେଥୁପାଇଁ ଶନିବାର ରବିବାର ବାଦ୍‌, ଗୋଟିଏ ଛୁଟିଦିନ ପାଇଲେ ବି 
ସେ ତାଙ୍କ ପାଖକୁ ଛୁଟିଯାଏ । କେବଳ ରୋଷେଇ କରିଦେଲେ ଚଳିବ ନାଇଁ, ପାଖରେ ବସି 
ବଳେଇ ବଳେଇ ନ ଖୁଆଇଲେ ଖିଆ ଅଧା ରହିବ । 

ଏମିତି ଅବାଧ୍ୟ ଲୋକଙ୍କୁ ନେଇ ସେ କେମିତି ଘରସଂସାର କରିବ ! 

ସବୁଥର ଆସିଲାବେଳେ ଅଣ୍ଡା ଖାଇବା ପାଇଁ ସେ ତାଗିଦ୍‌ କରିଦେଇ ଆସେ । କେବେ 
କଥା ରଖନ୍ତି ନାହିଁ । ଗଲାଥର ନିଜେ ସେ ଅଣ୍ଡା କିଣି ରଖିଦେଇ ଆସିଥୂଲା । ଏଥର ଯାଇ 
ଶୁଣିଲା ଅଣ୍ଡା ରହି ରହି ପଚିଗଲା । 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୩୮୧ 
ରାଗରେ କୈଫିୟତ୍‌ ମାଗିବାରୁ ଉତ୍ତର ମିଳିଲା, ସତ କହୁଛି ତମ ହାତରେ ଅଣ୍ଡା ପୋଚ୍‌ 
ଯେମିତି ସୁସ୍ବାଦୂ ଲାଗେ, ପୁଝାରୀଟା ହାତରେ ସେମିତି ନୁହେଁ । କେବଳ ଆଇଁଷିଣିଆ... 
ଏଭଳି ଅବୋଧ ଦୋସରକୁ କଅଣ କହି ସେ ବୂଝାଇବ ? 
ସେ କଅଣ ତାଙ୍କୁ କେବଳ ଖୁଆଇ ଦେବ ବୋଲି ଚାକିରି ଛାଡ଼ି ପାଖରେ ରହିବ ? 
ଜୋଛନା ନିଜର ଦୂରନ୍ତ ସାହିତ୍ୟିକ ସ୍ବାମୀଙ୍କ କଥା ଯେତିକି ଭାବୁଥିଲା, ସେତିକି ଅଛିଭ୍ଡା 
ସମସ୍ୟାର ଜାଲରେ ସେ ଛନ୍ଦି ହୋଇପଡୁଥଲା | 
ଦିନକୁ ଦିନ ଦେହ ତାଙ୍କର ଦୁର୍ବଳ ହୋଇପଡୁଛି । 
କେମିତି... କେମିତି ଟିକିଏ ଶାନ୍ତିରେ ଏଠି ରହିପାରିବ ? 
ଅପରାହୃ ଅତୀତ ହୋଇଯିବାକୁ ବସିଲାଣି । 
ପ୍ରାୟାନ୍ଧକାର ମଧ୍ଯରେ ସୁଇଚ୍‌ ନ ଟିପି ସେମିତି ବସି ଭାବୁଚି ଜୋଛନା । ଚନ୍ଦ୍ରିକା କଲେଜରୁ 
ଫେରି କୁଆଡ଼େ ଯାଇଛି, ତା ଶଯ୍ୟା ମଧ୍ଯ ଶୂନ୍ୟ । 
ବିପୁଳ ଏକ ଶୂୁନ୍ୟତାରେ ଜୋଛନାର ମନ ମଧ୍ଯ ଭରିଉଠିଲା । 


॥ ତିନି ॥ 

ଗୋଟିଏ କଲେଜରେ ଦୁଇ ଅଧ୍ୟାପିକା ଚନ୍ଦ୍ରିକା ଆଉ ଜୋଛନା । ହଷ୍ଟେଲର ଗୋଟିଏ 
କୋଠରୀରେ ଦୂଇଜଣଙ୍କର ଦୁଇଟି ଶଯ୍ଯା। ସେମାନେ ଗୋଟିଏ ଘରେ ରହନ୍ତି, ଗୋଟିଏ 
କଲେଜରେ ପାଠ ପଢ଼ାନ୍ତି । ତଥାପି ଦୂଇଜଣଙ୍କର ଚିନ୍ତାଧାରା, ବଂଚିବାର ବିନ୍ୟାସରେ ଅନେକ... 
ଅନେକ ତଫାତ୍‌ ¦ 

ଯେଉଁବର୍ଷ ଅନ୍ତରୀକ୍ଷକୁ ବିବାହ କରିବ ନାଇଁବୋଲି ଚନ୍ଦ୍ରିକା ପ୍ରତ୍ୟାଖ୍ୟାନ କରିଆସିଲା, 
ସେଇବର୍ଷ ଅମ୍ବରକୁ ବିବାହ କଲା ଜୋଛନା । ଯେଉଁ ଭ୍ରମକୂ, ପ୍ରଲୋଭନକୁ ବହୁ ଅପମାନ ସହି 
ଚନ୍ଦ୍ରିକା ଏଡ଼ାଇ ଆସିଲା, ସେଇ ଭୁଲ୍‌, ପ୍ରଲୋଭନକୁ ବାପାଙ୍କର ବହୁ ଅର୍ଥ ବ୍ୟୟରେ ବିବାହ 
ନାମରେ ନିଜେ କିଣି ଆଣିଲା ଜୋଛନା । 

ବୂଵିମତୀ ଚନ୍ଦ୍ରିକା ଜାଣିଥିଲା, ବିବାହର ବର୍ଷ କେତୋଟି ପରେ ଜୋଛନାର ସ୍ଵପ୍ନଭଂଗ 
ହେବ । ଜୀବନ ହେବ ତିକ୍ତ, ଯନ୍ତଣାଜଟିଳ । ଜୋଛନା ଭଳି ରୂପଦୀ, ସର୍ବଗୁଣସମପନ୍ନା ଶିକ୍ଷିତା 
ନାରୀ ଯେ ଅମ୍ବର ଭଳି ଉପାର୍ଜନ-ଅକ୍ଷମ ଭାବପ୍ରବଣ ଲୋକକୁ ନେଇ ମାସକରୁ ବେଶି ସୁଖୀ 
ହୋଇପାରିବ ନାହିଁ, ଏଥିରେ ଚନ୍ଦିକାର ଅଣୁମାତ୍ର ସନ୍ଦେହ ନଥିଲା | ବରଂ ଜୋଛନା କେବେ 
ଛାଡ଼ପତ୍ର ଦଲିଲ ବିଚାରାଳୟରେ ପେଶ୍‌ କରିବ, ସେଇ ସୁଦିନର ପ୍ରତୀକ୍ଷାରେ ସେ ଦିନ, ମାସ 
ଗଣନା କରୁଥଲା | 

କିନ୍ତୁ ବିବାହ ବୋଧହୁଏ ଅଫିମର ନିଶା ଭଳି । ଥରେ ନାରୀ ବିବାହ କଲେ ସେ 
ବନ୍ଧନର ଡୋର ଦିନକୁ ଦିନ ଟାଣ ହୁଏ । ବିବାହ କରବା ପୂର୍ବରୁ ଜୋଛନା ଓ ଅମ୍ବରର ସମ୍ପର୍କ 

ବିଭୂତି ପଟ୍ଟନାୟକ 

୩୮୨ ଗଳ୍ନସମଗ୍ର 
ମଧ୍ଯ ଏକ ଭାଂଗିଯିବା ଅବସ୍ଥାରେ ଥଲା | ବାପା, ବୋଉଙ୍କୁ ସନୁଷ୍ଠ କରିବା ପାଇଁ କେବଳ ଅମ୍ବର 
ଭଳି ବେକାର ସାହିତ୍ୟକକୂ ବିବାହ କରିଥିଲା ଜୋଛନା । ଚନ୍ଦ୍ରିକା ଆଶା କରିଥଲା; ସେ ନିଜ 
ପ୍ରେମିକ ସଂପର୍କରେ ବିବାହ ପୂର୍ବରୁ ଯେଉଁ ଦୃଢ଼ ନିଷ୍ପରି ନେଇପାରିଲା ବିବାହ ପରେ ସେହି 
ନିଷ୍ପରି ହିଁ କରିବସିବ ଜୋଛନା । ଅମ୍ବର ଭଳି ସ୍ଵାଧୀନଚେତା ଲୋକକୁ ନେଇ ସେ କେବେହେଲେ 
ସୁଖୀ ହେବ ନାହିଁ । 

କିନ୍ତୁ ଚନ୍ଦ୍ରିକାର ସବୁ ହିସାବ, ଗଣନା ଭୁଲ୍‌ ହେବାରେ ଲାଗିଛି । ଯେଉଁ ଲୋକ ବିରୁଦ୍ଧରେ 
ଦିନେ ଅନେକ କଥା ଜୋଛନା ତା ଆଗରେ କହିଥିଲା, ସେଵେ ଝିଅ ଆଜି ଅମ୍ବର ବିରୁଦ୍ଧରେ 
ସାମାନ୍ୟ କଟୁକଥା ମଧ୍ଯ ସହିବାକୁ ରାଜି ନୁହେଁ ! 

ଆଜି ବି ଆଶା ସମ୍ପୂର୍ଣ ଛାଡ଼ି ନାହିଁ ଚନ୍ଦ୍ରିକା । 

ଜୋଛନା ଭଳି ପରମ ରୂପବତୀ ଶିକ୍ଷିତ ଝିଅ ଗୋଟିଏ ଲୋକକୁ ନେଇ ସାରା ଜୀବନ 
ଘର କରିବ, ତାହାର ମଙ୍ଗଳ କାମନା କରି ଓଷା ବ୍ରତ ପାଳିବ, ଦାସତୃ ପ୍ରତୀକ ସିନ୍ଦୁରଟୋପା 
ସୀମନ୍ତରେ ପିନ୍ଧିବ- ଏ କଥା ଚିନ୍ତା କରିବା ମାତ୍ରେଇ ଘୂଣାରେ ଚନ୍ଦ୍ରିକାର ଦେହ ଶିରିଶିରେଇ 
ଉଠେ ! 

ଅଧଃପତନର ଏକ ଅତଳ ଗହ୍ଵରରେ ନିଜର ପରମାତ୍ସୀୟା ବାନ୍ଧବୀକୁ ବେଶିଦିନ ରହିବାକୁ 
ସେ ଦେବ ନାହିଁ । 

ନିଜର କଉଁବ୍ୟବୋଧ ସଂପର୍କରେ ସଚେତନ ହୋଇ ଡ଼େସିଂ ଟେବୂଲ୍‌ ଆଗରେ ଠିଆହେଲା 
ଚନ୍ଦ୍ରିକା । 

ଆଜି ଇଞ୍ଜିନିୟର ସୁବ୍ରତ ମହାପାତ୍ରଙ୍କ ଗାର୍ଡନ ପାର୍ଟିରେ ତାର ନିମନ୍ତ୍ରଣ । ସାଙ୍ଗରେ 
ଜୋଛନାକୁ ମଧ୍ଯ ସେ ନେବାକୁ ବଦ୍ଧ ପରିକର । ସୁବ୍ରତ ମହାପାତ୍ର ଭଳି ଉପାର୍ଜନକ୍ଷମ ଉଚ୍ଚପଦସ୍ଥ 
ଇଞ୍ଜିନିୟରକୁ ବିବାହ କରି ତାର ସହପାଠିନୀ ଶୈଳ କିପରି ସୁଖରେ ଅଛି, ଏବଂ ଅମ୍ବରକୁ 
ବିବାହ କରି ତା ଜୀବନ କିପରି ଘର ସମ୍ଭାଳିବାର କୂୃସିତ ସାଧନାରେ ନଷ୍ଟ ହୋଇଯାଇଛି- ତାର 
ଏକ ତୁଳନାତ୍ସକ ଟିତ୍ର ସେ ଜୋଛନା ଆଗରେ ତୋଳି ଧରିବାକୁ ଚାହେଁ । 

ତରତର ହୋଇ ସେ ଶୟନକକ୍ଷରେ ପ୍ରବେଶ କଲା | 

ନିଜ ଶଯ୍ଯାରେ ଅଧାଶୁଆ ଅବସ୍ଥାରେ ରହି ଗୋଟିଏ ରୁମାଲ୍‌ରେ ଫୁଲ ପକାଉଥିଲା 
ଜୋଛନା | 

ବିରକ୍ତିରେ ଚନ୍ଦ୍ରିକା ପାଟିକରି ଉଠିଲା, ରାତିରେ ବିଜୁଳି ଆଲୁଅରେ କାହା ପାଇଁ ରୁମାଲରେ 
ଫୁଲ ପକାଉଛୁ ? 

ମୁହଁରେ ଭଷତ୍‌ ହାସ୍ୟର ଲାସ୍ୟଲୀଳା ଖେଳାଇ ଜୋଛନା କହିଲା, ତାଙ୍କର ସବୁ ରୁମାଲତକ 
ହଜିଗଲାଣି | ଆଉ ତୁ ତ ଜାଣୁ ମୋ ହାତ ରୁମାଲ ଛଡ଼ା ଅନ୍ୟ ରୁମାଲ ସେ ବ୍ୟବହାର କରନ୍ତି 
ନାହିଁ । 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୩୮୩ 


ବିରକ୍ତିରେ ଚନ୍ଦ୍ରିକାର ମୁଣ୍ଡ ଗରମ ହୋଇଉଭଠୁଥଲା । ତଥାପି ସେ ନିଜକୁ ସଂଯତ କରି 
ନେଇ କହିଲା, ଆଜି ମି: ମହାପାତ୍ରଙ୍କ ଗାର୍ଡନ ପାର୍ଟି | ତୁ କଅଣ ଯିବୁ ନାଇଁ । ଶୈଳ କଅଣ 
ଭାବିବ ? 

ଜୋଛନା ମୁହଁରେ କୌଣସି ଭାବାନ୍ତର ସୃଷ୍ଟି ହେଲା ନାହିଁ । ସେ କହିଲା, ଯିବି ନାଇଁ 
ବୋଲି ତ ତତେ ଅନେକ ଆଗରୁ କହିଚି ! ଏ ପାର୍ଟି, ଫାର୍ଟିରେ ମତେ କେବେ ଦେଖିଛୁ ? 

ଏଥର ଚନ୍ଦ୍ରିକା ନିଜ ବିରକ୍ରିକର ମନୋଭାବ ଗୋପନ କରିପାରିଲା ନାହିଁ । ଉର୍ୟକ୍ତ 
କଣ୍ଠରେ ସେ କହିଲା, ତୁ କ'ଣ ଭାଚୁଛୁ ତୁ ଏବେ ସୁଦ୍ଧା ହଷ୍ଟେଲର ସେଇ କଲେଜ୍ଚ ଛାତ୍ରୀ, 
ଅଭିଭାବକଙ୍କ ବିନା ଅନୁମତିରେ ବାହାରକୁ ଯାଇପାରିବୁ ନାହିଁ ? 

ଜୋଛନା ମୁହଁର ସେଇ ଅମଳିନ ହସ ଆହୁରି ଉନ୍ନଳ ହୋଇଉଠିଲା | ସେ କହିଲା, ତୁ 
ଜାଣୁ ଏ ଯାବତୀୟ ପାର୍ଟି, କନ୍ଫରେନ୍‌ସରେ ମୁଁ ଯୋଗ ଦେବା ସେ ଚାହାନ୍ତି ନାହିଁ । ସେ ଆଜି 
ପାଖରେ ନାହାନ୍ତି ବୋଲି ମୁଁ ତାଙ୍କ ବିରୁଦ୍ଧରେ ଯିବା କ'ଣ ଉଚିତ ହେବ ? 

ମି: ମହାପାତ୍ରଙ୍କ ଗାର୍ଡନ ପାର୍ଟିକୁ ନ ଯିବାର ଅସଲ କାରଣଟା ଜାଣି ଚନ୍ଦ୍ରିକା ଚକିତ 
ହେଲା । ଅମ୍ବରର ଉପଦେଶ ତା ଅନୁପସ୍ଥିତିରେ ବି ଅମାନ୍ୟ କରିବାକୁ ରାଜି ନୁହେଁ ଜୋଛନା ! 
ଅଥଚ ତାର ଲୁଚାଚୋରା ପ୍ରଣୟଦିନ ଗୁଡ଼ିକରେ ଥରେ ଗୋଟିଏ ନାରୀ ସମ୍ମିଳନୀରେ ଯୋଗ 
ଦେବାକୁ ଅମ୍ବର ତାକୁ ବାରଣ କରିଥଲା ବୋଲି କି ସୁତୀବ୍ର କ୍ରୋଧରେ ତାର ରକ୍ଷଣଶୀଳତା 
ସଂପର୍କରେ ତାକୁ ବକ୍ତା ଶୁଣାଇ ନଥଲା ଏଇ ଜୋଛନା ! 

ବିବାହ ପରେ ସେଇ ଝିଅ ସ୍ବାମୀର ରକ୍ଷଣଶୀଳତାକୁ ଆଦର୍ଶ ବୋଲି ଧରିନେଇ ତା 
ଅକ୍ଷରେ ଅକ୍ଷରେ ପାଳନ କରୁଛି । ବିବାହ କରି ନିଜର ସ୍ବାଧୀନତାକୁ କଅଣ ସଂପୂର୍ଣ ଭୁଲିଯାଇଛି 
ଜୋଛନା ! I 

ଚନ୍ଦ୍ରିକା ବିଚଳିତ ହେଲା, କିନୁ ଅଧୈର୍ଯ୍ୟ ହେଲା ନାହିଁ । ଜୋଛନାକୁ ନିଜ ବାଟକୁ ତାକୁ 
ଆଣିବାକୁ ହିଁ ହେବ । 

ସେ ତାକୁ ପ୍ରଲୁନ୍ଧ କରିବାକୁ ଯାଇ କହିଲା; ତୁ ନ ଗଲେ ମୁଁ ଯାଇ ମି: ମହାପାତ୍ରଙ୍କୁ ଆଉ 
ମୁହଁ ଦେଖାଇପାରିବି ନାହିଁ । ତତେ ସେ କେତେ ସ୍ବେହ କରନ୍ତି, ତୁ ଜାଣୁନାଇଁ । ତୋ ଆଖିରେ 
କୁଆଡ଼େ ଅସୁମାରୀ ରାତିର ମାୟା... ତୋ ହସର ଭଂଗୀ କୁଆଡ଼େ ଅତି ଆଟିଷ୍ଟିକ । ମି: 
ମହାପାତ୍ର ମୋ ସହିତ ଏକମତ ଯେ, ଅମ୍ବର ଭଳି ସାହିତ୍ୟିକକୁ ବିବାହ କରି ତୋ ଜୀବନଟା 
ନଷ୍ଟ ହୋଇଗଲା... 

ଚନ୍ଦ୍ରିକାକୁ କଥା ଶେଷ କରିବାକୁ ଦେଲା ନାଇଁ ଜୋଛନା । ହସ ବଦଳରେ ତା ମୁହଁରେ 
ଏଥର ଝଲସି ଉଠିଲା କ୍ରୋଧର ବହ୍ନି | 

ସେ କ୍ଷୀଣ କଣ୍ଠରେ ଚିକ୍ରାର କରିଉଠିଲା, ଚନ୍ଦ୍ରିକା ! ମୋର ପ୍ରଶସ୍ତି ମୁଁ ଆଉ କୌଣସି 
ପୁରୁଷ ମୁହଁରୁ ଶୁଣିବାକୁ ଚାହେଁ ନାହିଁ । ସେ ଯାହା କିଛି କୁହନ୍ତୁ... ସେ ମୋର ସ୍ବାମୀ । ମୋର 
ମୁହଁର ହସ... ଆଖିର ଲୁହ କେବଳ ତାଙ୍କରି ପାଇଁ | 

ବିଭୂତି ପଟ୍ଟନାୟକ 
୩୮୪ ଗ୍ରଳ୍ପସମଗ୍ର 


ଚନ୍ଦ୍ରିକା ଆହତ ହେଲା ! ଅପମାନିତ ବୋଧକଲା | ଆଉ ପାଟି ନ ଫିଟାଇ ଫେରିଗଲା 
ନିଜ ଶଯ୍ୟା ପାଖକୁ ! 


॥। ଚାରି ॥| 


ଜୋଛନା ବିବାହ କରି ସୁଖୀ ହେଲା | 

କାହିଁକି ସେ କଥା ପାରିଲା ନାହିଁ ଚନ୍ଦ୍ରିକା ? ନିକ ଦୋଷରୁ ? ତା' ମନରେ କଅଣ ସ୍ବାମୀ 
ସଂସାର ନେଇ ଘର କରିବାର ସ୍ଵପ୍ନ ନଥଲା ? ସେ କଅଣ ଉତ୍ସର୍ଗୀକୃତ ପୂଜାଫୁଲ ଭଳି ନିଜକୁ 
ଅନ୍ତରୀକ୍ଷ ପାଖରେ ତୋଳି ଧରି ନଥିଲା ? ଦେହ ମନ- ସର୍ବସୂ ଦେଇ ତାକୁ ଭଲପାଇ ନଥିଲା ? 

କାହିଁକି ସେ ଶେଷରେ ତାକୁ ପ୍ରତ୍ୟାଖ୍ୟାନ କରି ଏ ଚିତ୍ତବିନୋଦିନୀ ଏକାକିନୀ ନାୟିକାର 
ବିୟେଗାନ୍ତକ ଭୂମିକା ଗ୍ରହଣ କଲା ? 

ଚନ୍ଦ୍ରିକା ନିଜ ଶଯ୍ୟାରେ ମୁହଁ ମାଡ଼ି ଶୋଇ ହଜିଗଲା ଅତୀତର ଭୁଲିଗଲା କଥାଗୁଡ଼ାକ 
ମନେମନେ ଅଣ୍ଡାଳି ହେଲା । 

ଅନ୍ତରୀକ୍ଷ ବାହାରେ ଯେତେ ପ୍ରଚାର କରୁ ଯେ, ତାର ଦାରିଦ୍ର୍ୟକୁ ପଣା କରି ସେ ତାକୁ 
ପ୍ରତ୍ୟାଖ୍ୟାନ କରିଛି- ସେ ଜାଣେ ଏସବୁ ମିଛ । ସେ ତାକୁ ପ୍ରତ୍ୟାଖ୍ୟାନ କଲାଭଳି ନିଶୁର 
ନିଷ୍ପଭ୍ତି ଗ୍ରହଣ କଲା କାରଣ ତାର ଦାରିଦ୍ର୍ୟ ଯୋଗୁଁ ନୂହେଁ- ଦାରିଦ୍ର୍ୟକୁ ଦୂର କରି ଉପରକୁ 
ଉଠିବାର ଆନ୍ତରିକତାର ଅଭାବ ଯୋଗୁଁ | 

ତାର ଚରିତ୍ରକୁ ଅଯଥାରେ ସନ୍ଦେହ କରୁଥିଲା ବୋଲି ଅନ୍ତରୀକ୍ଷକୁ ଜୋର୍‌ କରି ସେ 
ଦୂରକୁ ଠେଲିଦେଇ ନାହିଁ ସେ ତାକୁ ଜାଣି ଜାଣି ଦୂରେଇ ଦେଇଛି; କାରଣ ସବୁ ଝିଅଙ୍କ ପ୍ରତି 
ତା ମନରେ ଭରି ରହିଥିଲା ଅନ୍ତହୀନ ଶୁଭକାମନା । 

ନିଜର ଦେହ, ମନ, ସେବା, ଶୁଭେଛା- ସବୁ ଦେଇ ଅନ୍ତରୀକ୍ଷର ଧୂସର ଜୀବନକୁ ସେ 
ଆରକ୍ତିମ କରି ତୋଳିଥଲା ! ତା ବଦଳରେ ସେ ଆଶା କରିଥିଲା ଅନ୍ତରୀକ୍ଷର ସମସ୍ତ ସ୍ବେହ, 
ପ୍ରେମ, ଆନୁଗତ୍ୟ । ସେ ଯେଉଁ ଝିଅମାନଙ୍କୁ ସନ୍ଦେହ କରେ, ସେଇ ଝିଅମାନଙ୍କ ପ୍ରତି ନିଜ 
ମନରେ ସ୍ବେହ, ଶୁଭକାମନାକୁ ବାଣ୍ିକୁଣ୍ଡି ଦାନ କରୁଥିଲା କାହିଁକି ଅନ୍ତରୀକ୍ଷ ? କେଉଁ ଦାବୀ, 
କେଉଁ ଅଧୂକାରରେ ? 

ନାରୀ ସବୁ ସହିପାରେ- ନିଜ ପ୍ରିୟତମର ସ୍ବେହ ଶୁଭକାମନାର ଭାଗବଣ୍ଡନ ସେ 
କେବେହେଲେ ସହିପାରେ ନାହିଁ । ଏତେ ଆଦର୍ଶବାଦୀ, ସୁପୁରୁଷ ହୋଇ ନାରୀ ଚରିତ୍ରର 
ମୌଳିକ ଦିଗଟା ବୁଝିପାରି ନଥିଲା କାହିଁକି ଅନ୍ତରୀକ୍ଷ ? 

ଅନ୍ତରୀକ୍ଷ ପ୍ରତାରକ, ହୃଦୟହୀନ, ସ୍ବାର୍ଥପର, ନିର୍ବୋଧ । 

ତା ଭଳି ଲୋକକୁ ବିବାହ କରିବା ତ ଦୂରର କଥା, ତା ପ୍ରତି କୌଣସି ଶୁଭେଛା ମଧ୍ଯ 
ରହିବା ଉଚିତ ନୁହେଁ । 


Digitized by srujanika@gmail.com 


ବିଭୂତି ପଟ୍ଟନାୟକ 
ଗଳ୍ଛସମଗ୍ର ୩୮୫ 
ଅନ୍ତରୀକ୍ଷ ଉପରେ ଗରମ ପ୍ରତିଶୋଧ ନ ଦେଇ ସେ ଛାଡ଼ିବ ନାହିଁ । ତାର ଯେଉଁ 
ଦେହ, ମନକୁ ଅନ୍ତରୀକ୍ଷ ଏତେ ଭଲପାଉଥଲା, ନିଜର ସେଇ ଦେହ ମନକୁ ଅନ୍ଯ ଏକ 
ପୁରୁଷକୁ ସେ ଦାନ କରିଦେବ । ଅନ୍ତରୀକ୍ଷର ଦୁଇ ତିନୋଟି ସନ୍ତାନର ଜନନୀ ହେବ ବୋଲି 
ଦିନେ ଯଦି ସେ ପ୍ରତିଶ୍ରୁତି ଦେଇଥିଲା, ତେବେ ଅନ୍ୟ ଏକ ପୁରୁଷକୁ ବିବାହ କରି ତାର ସାତ 
ସନ୍ତାନର ଜନନୀ ହେବ ଚନ୍ଦ୍ରିକା । ଯଦି କେବେ ଅନ୍ତରୀକ୍ଷର ଶୁଭକାମନା କରି ସେ ପାଞ୍ଚ, 
ସାତଥର ଓଷା, ବୃତ ପାଳିଥିଲା, ତେବେ ପ୍ରତିଶୋଧ ନେବା ପାଇଁ ସେ ଅନ୍ୟ ଯେଉଁ ପୁରୁଷକୁ 
ବିବାହ କରିବ, ତାର ମଙ୍ଗଳ କାମନା କରି ପ୍ରତିଦିନ ଓଷା, କାମନା ବତ ସେ ପାଳନ କରିବ । 
ପ୍ରେମିକ ଉପରେ ପ୍ରତିଶୋଧ ନେବା ପାଇଁ ଏହାଠୁଁ ବଳି ନିର୍ମମ, ମର୍ମଭେଦୀ ଆୟୁଧ 
ତା' ପାଖରେ ଅଉ କିଛି ନାହିଁ । ସେଇ ମର୍ମଭେଦୀ ଅମୋଘ ଆୟୁଧକୁ ଅନ୍ତରୀକ୍ଷ ବିରୁଦ୍ଧରେ 
ପ୍ରୟୋଗ କରିବ ବୋଲି ସ୍ଥିର କରିନେଲା ପରେ ଅଧୀର ଆନନ୍ଦରେ ତାର ଆଖିପତା ଦୂଇଟା 
ଓଦା ହୋଇଉଠିଥବା ଭଳି ଅନୁଭବ କଲା ଚନ୍ଦ୍ରିକା | 
ତାର ଆଖିର ସଜଳତାକୁ କାଳେ ଅନ୍ୟ ଅର୍ଥରେ ଜୋଛନା ଭୁଲ୍‌ ବୁଝିବ, ସେଥୁପାଇଁ 
ତାହା ଗୋପନ କରିବାକୁ ସେ ଉଠି କକ୍ଷର ସୁଇଚ୍‌ ଟିପି ଘରକୁ ଅନ୍ଧାରରେ ନିମଗ୍ନ କରି 
ଦେଲା | 


I ପାଞ୍ଚ ॥ 


ଏଥର ମଧ୍ଯ ଘରୁ ଫେରିଲାବେଳେ ଜୋଛନାର ମନ ଭଲ ନଥୁଲା । ଏକ ଅବରୁବ୍ଧ 
ଆବେଗ, ଅସନ୍ତୋଷରେ ତାର ଛାତି ଭିତର ଯନ୍ତ୍ରଣା ଜର୍ଜରିତ ହୋଇପଡୁଥଲା । ଯେତେ 
ବୁଝାଇଲେ ବି କିଛି ବୂଝିବାକୁ ରାଜି ନୂହନ୍ତି ଅମ୍ଭର | ବରଂ ତାର ବୁଝାଇବା ଚେଷ୍ଟାକୁ ଭୁଲ୍‌ ବୁ ବୁଝି 
ସେ ମନ୍ତବ୍ୟ କଲେ, ଆଗଭଳି ତମେ ଆଉ ମତେ ଭଲପାଉନାହିଁ ରାଣୀ ! ବିବାହ ପରେ 
ମୋ' ଠାରୁ ସବୁବେଳେ ଦୂରରେ ରହିବାକୁ ଚାହୁଁଛ । 

ଅମ୍ବରଙ୍କଠାରୁ ସେ ଦୂରରେ ରହିବାକୁ ଚେଷ୍ଟା କରୁଛି ? ଆଜିକାଲି ସେ ତାଙ୍କୁ ଭଲପାଉନି ! 
ଏ କଥା କହିପାରିଲେ ଅମ୍ବର ! ତାକୁ ଏଭଳି ନିର୍ମମ ଆଘାତ ଦେଇ ପାରିଲେ ! 

ଅସହ୍ୟ ବେଦନାରେ ଜୋଛନା ଭାଂଗିପଡୁଥିଲା ! 

କେମିତି ଆଉ ସେ ତାଙ୍କୁ ବୁଝାଇବ ଯେ, ତାଙ୍କ ଛଡ଼ା ତାର ଅନ୍ୟ କିଛି ଭାବନା ନାହିଁ, 
ଚିନ୍ତା ନାହିଁ ! ତାଙ୍କର ଅବାଧ୍ୟ ହୋଇ ଆଜି ବି ଯଦି ସେ ଚାକିରି କରୁଛି, କେବଳ ତାଙ୍କରି 
ପାଇଁ, ତାଙ୍କରି ପରିବାରର ଆର୍ଥକ ଅବସ୍ଥାକୁ ଦୂର୍ବଳ ହେବାକୁ ନ ଦେବା ପାଇଁ । ସେ ପୁରୁଷ । 
ସବୁ ଥାଇ କିଛି ନଥିବା ଭିତରେ ବଂଚି ରହିବାର ଚେଷ୍ଟାରେ ତାଙ୍କର ଆଦର୍ଶ ଫୁଟିପାରେ । କିନ୍ତୁ 
ସେ ଯେ ନାରୀ ! ସମ୍ବଳ ବିନା ସେ ଅସହାୟା | 

ଜୋଛନା ଜାଣେ, ଅମ୍ବରଙ୍କ ଲେଖନୀ ଯେମିତି ମଧୁକ୍ଷରା, ତାଙ୍କର ମୁହଁର କଥା ସେମିତି 
ରକ୍ତଝରା ! ସତ୍ୟ, ପୁଣିର ଅପ୍ରିୟ ସତ୍ୟ କହିବାରେ ସେ ଦ୍ଵିଧାହାନ । ତାଙ୍କ କଥା କାହାକୁ 

ବିଭୂତି ପଟ୍ଟନାୟକ 
୩୮୬ ଗଳ୍ସମଗ୍ର 


କେତେ ଆହତ କରିବ, ସେ କଥା ଭାବିବାର ଇଛା ମଧ୍ଯ ତାଙ୍କର ନଥାଏ | ସବୁ ଗୁଣ ଭିତରେ 
ତାଙ୍କର ଏଇ ଅବିଗୁଣଟି ପାଇଁ ଜୋଛନା ଅନେକ ସମୟରେ ନିପୀଡ଼ିତ ହୋଇଛି । ହେଲେ 
ନିପୀଡ଼ନର ବେଦନା ସେ କେବେ ତାଙ୍କୁ ଜାଣିବାକୁ ଦେଇ ନାହିଁ । 

କିନ୍ତୁ ଗୋପନରେ, ନିର୍ଜନରେ ଆଖି ତାର ମନର ବାଧା ମାନି ନାହିଁ । ଅଶ୍ରର ଧାରା- 
ଶ୍ରାବଣରେ ସିକ୍ତ ହୋଇଛି ତାର ବସ୍ତ୍ାଞ୍ଚଳ । 

ଜୋଛନାର ମନକଥା ଚହନ୍ଦ୍ରିକାକୁ ଅଛପା ରହିଲା ନାହିଁ । ସେ ଧରିନେଲା, ଏଇ ହେଉଛି 
ସୁଯୋଗ । ଏଇ ସୁଯୋଗରେ ଜୋଛନାକୁ ସେ ଅମ୍ବରଠାରୁ ଛଡ଼ାଇ ଆଣିବ । ଦୁର୍ବଳତାର 
ରନ୍ଧପଥ ଦେଇ ସେ ପ୍ରବେଶ କରିବ ଜୋଛନାର ଅନ୍ତଃସ୍ଥଳରେ । ନିଜର ପରମାତ୍ସୀୟ ପ୍ରିୟ 
ସଖୀକୁ ପୁରୁଷର ଦାସତ୍ୃ ବନ୍ଧନରୁ ମୁକ୍ତ କରି ସ୍ବାଧୀନଭର୍ତ୍ଧକା ନ କଲାଯାଏ ତା ମନରେ ଟିକିଏ 
ଶାନ୍ତି ନାହିଁ । 

ଜୋଛନାକୁ ସେ ଆନ୍ତରିକତା ଭଳା କଅଁଳ କଣ୍ଠରେ ପ୍ରଶ୍ନ କଲା, ଅମ୍ବରକୁ ବିବାହ କରି 
ସତରେ କଅଣ ତୁ ସୁଖୀ ହୋଇଛୁ ? ସତରେ କଅଣ ଭାବୁଛୁ ଭାବପ୍ରବଣ ସାହିତ୍ୟିକ ଅମ୍ବରର 
ଗୋଟାଏ ରାଜ୍ୟ ଅଛି, ଆଉ ତୁ ସେ ରାଜ୍ୟର ରାଣୀ ? 

ଅନ୍ୟ ଦିନ ହୋଇଥଲେ ଚନ୍ଦରିକାକୁ ଏସବୁ କଥା କହିବାକୁ ବାଧା ଦେଇଥାଆନ୍ତା ଜୋଛନା | 
କିନ୍ତୁ ନିଜ ମନର ବିଷର୍ଣ୍ଣତା ଯୋଗୁ ସେ କେବଳ ମୂକ ହୋଇ ଚାହିଁରହିଲା ! 

ଉତ୍ସାହିତ ହୋଇ ଚନ୍ଦ୍ରିକା କହିଲା, ଅମ୍ବରର ଗୋଟାଏ ରାଜ୍ୟ ଅଛି, ଆଉ ତୁ ସେ ରାଜ୍ୟର 
ରାଣୀ, ଏସବୁ ମୂଲ୍ୟହୀନ କଳ୍ଧନା | କଳ୍ପନାକୁ ନେଇ କବିତା ଲେଖିହୁଏ, ସୁଖରେ ଘର ସଂସାର 
କରିହୁଏନା | ଭାବପ୍ରବଣ ଅମ୍ବରର ରାଣୀ ହେବା ଅପେକ୍ଷା କୌଣସି ଡାକ୍ତର, ଇଞ୍ଜିନିୟର କିମ୍ବା 
ଅଧ୍ଯାପକର ଦାସୀ ହେବା ଶହେଗୁଣ ସୁଖକର... 

ଆଉ ନୀରବ ରହିପାରିଲାନି ଜୋଛନା । 

ସେ ପ୍ରତିବାଦ କଲା, ଜଣେ ସାହିତ୍ୟକର ପତ୍ନୀ ବୋଲି ତୁ ମତେ ଉପହାସ କରୁଛୁ ? 

ଜିଭ କାମୁଡ଼ି ପକାଇ ଚନ୍ଦ୍ରିକା କହିଲା- ନା ନା, ମତେ ଭୁଲ୍‌ ବୃଝନା ଜ୍ୟୋସ୍ମୀ । - ମୁଁ ତୋ 
ଭଲ ପାଇଁ କହୁଛି- ପିଲାପିଲି ହେବା ଆଗରୁ ଅମ୍ବରକୁ ତୁ ଛୀଡ଼ପତ୍ର ଦେଇଦେଏ- 

ବିସ୍ଲୟରେ ବିସ୍ପାରିତ ହୋଇଗଲା ଜ୍ୟୋତ୍ମାର ଆଖି ଡୋଳା । ଏ କଥା ନାରୀ ହୋଇ 
କହିପାରୁଛି ଚନ୍ଦିକା ! 

ଅବାକ୍‌ କଣ୍ଠରେ ଜ୍ୟୋତ୍ମା ପ୍ରଶ୍ନ କଲା- ଛାଡ଼ପତ୍ର ! 

- ଶୁଣି ଚମକି ପଡ଼ୁଛୁ ଯେ ! ହିନ୍ଦୁକୋଡ୍‌ ବିଲ୍‌ ପାଶ୍‌ କରାଇବା ପାଇଁ ଏ ଦେଶର 
ଦୂରଦର୍ଶୀ ନେତାମାନଙ୍କୁ କମ୍‌ ବାଧା, ପ୍ରତିବନ୍ଧକ ଅତିକ୍ରମ କରିବାକୁ ହୋଇ ନାହିଁ ! କାହା ପାଇଁ 
ସେମାନେ ଏ ଆଇନ୍‌ କରିଥିଲେ ? ନାରୀ ପାଇଁ ସୁଖ ଆଉ ସ୍ଵାଧୀନତାର ଗଙ୍ଗା ରୂପୀ ଏଇ 
ଛାଡ଼ପତ୍ର ଆଇନକୁ କାହା ପାଇଁ ସେମାନେ ପ୍ରତିବନ୍ଧକର ହିମାଳୟ ଅତିକ୍ରମ କରି ଏ ଦେଶରେ 
ପ୍ରବାହିତ କରାଇଛନ୍ତି ? ତୋ ଭଳି ଅର୍ଥନୈତିକ ସ୍ବାଧୀନତା ଥିବା ଉଚ୍ଚଶିକ୍ଷିତା, ରୂପବତୀ ଝିଅ, 


Digitized by srujanika@gmail.com 


ବିଭୂତି ପଟ୍ଟନାୟକ 
ଗଳ ସମଗ୍ର ୩୮୭ 


ଯଦି ଅମ୍ବର ଭଳି ଭାବପ୍ରବଣ ଉପାର୍ଜନ-ଅକ୍ଷମ ସ୍ବାମୀକୁ ଛାଡ଼ପତ୍ର ଦେବାକୁ ଭୟ କରେ, ଆଉ 
କଣ ଆଇ.ଏ.ଏସ୍‌. ଡାକ୍ତର, ଇଂଜିନିୟରଙ୍କ ସ୍ତ୍ରୀମାନେ ସ୍ଵର୍ଗସୁଖ ଛାଡ଼ି ଛାଡ଼ପତ୍ର ଦେବେ ? 
ମଫସଲର ଅଶିକ୍ଷିତା, ସ୍ବାମୀସର୍ବସ୍ବ ହତଭାଗିନୀ ସ୍ତୀାଲୋକଙ୍କ ପାଇଁ କଅଣ ଛାଡ଼ପତ୍ର ଆଇନ 
ପାର୍ଲାମେଣ୍ଟରେ ପାସ୍‌ ହୋଇଛି ? - ଚନ୍ଦରିକାର କଣ୍ଠରେ ଉତ୍ତେଜନାର ସ୍ପର୍ଶ । 

ତାର ଯୁକ୍ତି ପାଖରେ ଜ୍ୟୋତ୍ମାର ପ୍ରତିବାଦର ସ୍ବର କ୍ଷୀଣ ହୋଇଆସିଲା । ନିର୍ବୋଧ 
ବାଳିକାଟି ଭଳି ସେ କେବଳ କହିଉଠିଲା, କିନୁ ବାପା, ବୋଉ କଅଣ ଭାବିବେ ? 

ବାପା, ବୋଉ ! 

ଏଇ ବାପା, ବୋଉ କଅଣ ଭାବିବେ ବୋଲି ଭାବି ଭାବି ଚନ୍ଦ୍ରିକା ବି ଅନ୍ତରୀକ୍ଷକୁ ପ୍ରତ୍ୟାଖ୍ୟାନ 
କରିବା ପାଇଁ ଟାରିମାସ କାଳ ଅସ୍ଥିର ହୋଇଗଲା । କିନ୍ତୁ ପ୍ରତ୍ୟାଖ୍ୟାନ ନିଷ୍ପି ନେଇସାରିବା 
ପରେ ସେ ଦେଖିଲା ବାପା, ବୋଉ ବିଶେଷ କିଛ ଭାବି ନାହାନ୍ତି । ଭାବିଥଲେ ବି ତା ଜିଦ୍‌ 
ଆଗରେ ସେ ଭାବନା ପ୍ରକାଶ କରିନାହାନ୍ତି । ବାପା ବୋଉଙ୍କ ପାଖରେ ସେ ସବୁଦିନେ ପିଲା । 
ସବୂବେଳେ ଝିଅର ଭୁଲ୍‌ କ୍ଷମା କରିବା ସେମାନଙ୍କର ପରମ ପବିତ୍ର କର୍ରବ୍ୟ । 

ଜ୍ୟୋତ୍ମାକୁ ବୁଝାଇବାକୁ ଯାଇ ସେ କହିଲା, ବାପା, ବୋଉ ସେ କାଳର ଲୋକ । 
ସେତେବେଳେ ତ୍ରାଞ୍ଜଷ୍ଟର ରେଡ଼ିଓରେ ସିଲୋନର ହିନ୍ଦୀଗୀତ ଏତେ ସୁନ୍ଦର ଶୁତଦୁ ନଥଲା- 
“ସଙ୍ଗମ” ଛବି ରୂପେଲୀ ପରଦାରେ ଝଲମଲ୍‌ ହେଉ ନଥୁଲା । ସତୀତ୍, ପତ୍ନୀତ୍ଵର ଅର୍ଥ 
ସେତେବେଳେ ଥିଲା ଭିନ୍ନ । ତେଣୁ ସେ ପୁରୁଣାକାଳିଆ ଲୋକଙ୍କ ଆଦର୍ଶକୁ ଧରି ସାରା ଜୀବନ 
ତୁ ଜଣିଏ ପୁରୁଷର ସ୍ତ୍ରୀ ହୋଇ ରହିବୁ ? ଏଇ ଦେଖୁଛୁ ତ ଆମ କଲେଜର ପୌଢ଼ ଅଧ୍ୟାପକ 
ମିଷ୍ଟର ରୂପନାରାୟଣ, ମିସେସ୍‌ ଛୋଟରାୟ... 

ଜ୍ୟୋସ୍ମା ଜାଣେ, ମାସ କେତୋଟଇ ତଳେ ନିଜର ଜଣେ ଛାତ୍ରୀକୂ ବିବାହ କରି ନିଜର 
କଲେଜ ପଢୁଆ ପୁଅ ଓ ଝିଅଟି ସନ୍ତାନର ଜନନୀ ପ୍ରିୟତମା ପତ୍ନୀଙ୍କୁ ଛାଡ଼ପତ୍ର ଦେଇଛନ୍ତି 
ଅଧ୍ୟାପକ ରୂପନାରାୟଣ । ଆଉ ଅଧ୍ୟାପିକା ମିସେସ୍‌ ଛୋଟରାୟ ନିଜ ସବଡେପୁଟି ସ୍ବାମୀଙ୍କୁ 
ଛାଡ଼ପତ୍ର ଦେଇ ସୁଖରେ ସ୍ଵାଧୀନ ଭାବରେ କାଳ କଟାଉଛନ୍ତି । 

ଚନ୍ଦ୍ରିକା ବୂଝାଇଲା, ନିଜର ପୁତ୍ରର ସହପାଠିନୀ ଛାତ୍ରୀକୁ ଯେଉଁ ପ୍ରୌଢ଼ ଅଧ୍ୟାପକ ବିବାହ 
କରିଛନ୍ତି, ସେ ହୁଏତ ପୁରୁଷ ନୂହନ୍ତି ପଶୁ । କିନ୍ତୁ ତାଙ୍କର କନ୍ୟା ଭଳି ସେଇ ଛାତ୍ରୀ, ଯେ ସଭ 
ରଖିଲା ଯେ ନିଜର ବଡ଼ପୁଅ, ଝିଅ ଓ ପ୍ରୈୌଢ଼ା ପତ୍ନୀଙ୍କୁ ଛାଡ଼ପତ୍ର ନ ଦେଲେ ସେ ତାଙ୍କୁ ବିବାହ 
କରି ସବୂଦିନେ ସୁଖୀ ହେବ ନାହିଁ; ତାକୁ କଅଣ ସମାଜ ଏକଘରକିଆ କରିଦେଲା ? ସମାଜର 
ବଡ଼ପଣ୍ଡାମାନେ କଅଣ ତା ବିବାହ ଉତ୍ସବରେ ପ୍ରଚୁର ଉପହାର ଦେଇ ତାର କାର୍ଯ୍ୟକୁ ଉତ୍ସାହିତ 
କଲେ ନାହିଁ ? ଆଉ ଅଧଯାପିକା ମିସେସ୍‌ ଛୋଟରାୟ ! ସ୍ବାମୀଙ୍କୁ ପ୍ରତ୍ୟାଖ୍ୟାନ କରି ଅନ୍ୟ ଜଣେ 
ପୁରୁଷ ବନ୍ଧୁଙ୍କୁ ନେଇ ସୁଖରେ ରହିଲେ ବୋଲି ତାଙ୍କ ଟାକିରିରେ କଅଣ ପଦୋନ୍ସତି ବନ୍ଦ 
ହୋଇଯାଇଛି ? 

ଜୋଛନା ଏସବୁ କଥାର ଗଭୀର ତତ୍ତ୍ବ କେବେ ବିଚାର କରି ଦେଖି ନଥୁଲା । ଚନ୍ଦିକାଠାରୁ 
ତାର ବିଶ୍ଲେଷଣ ଶୁଣି ସେ ବିସ୍ଲୟରେ କେବଳ ବିମୁଢ଼ ହୋଇଗଲା । 

ବିଭୂତି ପଟନାୟକ 
୩୮୮ ଗଳ୍ସମଗ୍ର, 


ଚନ୍ଦିକା କହିଲା, ଅଧାପକ ରୂପନାରାୟଣ, ଅଧ୍ୟାପିକା ମିସେସ୍‌ ଛୋଟରାୟ ଓ ତାଙ୍କ ଭଳି 
ବହୁ ସୁଖଲୋଭୀ ଅଧ୍ୟାପକ, ଅଧ୍ୟାପିକା ପ୍ରାଚୀନ ପରମ୍ପରା, ଆଦର୍ଶର ମୂଳଛେଦ କରି ଏ ଯୁଗରେ 
ରୂପବତୀ, ଶିକ୍ଷିତା, ଉପାର୍ଜନକ୍ଷମ ନାରୀମାନଙ୍କ ପାଇଁ ଏକ ନୂଆ ରାସ୍ତା ତିଆରି କରିଯାଇଛନ୍ତି । 
ଚଞ୍ଚଳ ଚଞ୍ଚଳ ମୁଁ, ତୁ ଓ ଅନ୍ୟ ଝିଅମାନେ ସେମାନଙ୍କ ଆଦର୍ଶ ଧରି ସେ ନୂଆ ରାସ୍ତାରେ 
ଯିବାଆସିବା ନ କଲେ ସେ ରାସ୍ତାରେ ଘାସ, ଗିଲଗଛ ଉଠି ପୁଣି ଜଂଗଲ ହୋଇଯିବ । ସେ 
ରାସ୍ତାରେ ଜଂଗଲରେ ରହିବେ ଆସି ପ୍ରାଚୀନ ଆଦର୍ଶର ବାଘ, ସାପ । ଅନ୍ଯ ସେହି ସେ 
ରାସ୍ତାରେ ଯିବାକୁ ସାହସ କରିବେ ନାହିଁ । ଆଉ ଆମେ ଯଦି ଅଧ୍ୟାପକ ରୂପନାରାୟଣ, ଅଧ୍ୟାପିକା 
ଛୋଟରାୟଙ୍କ ଆଦର୍ଶ ନିଜ ଜୀବନରେ ଗ୍ରହଣ ନ କରୁ, କଅଣ ପାଇଁ ବାପ, ମାଆ ଏତେ ଟଙ୍କା 
ଖର୍ଚ୍ଚ କରି ଆମକୁ କଲେଜକୁ ପଠାଇଥିଲେ ? 

ଜୋଛନା ଚନ୍ଦ୍ରିକା କଥାରେ ପ୍ରତିବାଦ କରିପାରିଲା ନାହିଁ । ତା ଯୁକ୍ତି ଗ୍ରହଣ କରିବାକୁ 
ମଧ୍ଯ ତାର ସାହସ କୁଳେଇଲା ନାହିଁ । ଅସ୍ପଷ୍ଟ କଣ୍ଠରେ ସେ କହିଲା, ତୁ ବିବାହ କରିନୁ ଚନ୍ଦ୍ରିକା ! 
ଥରେ ବିବାହ କଲେ ସେ ବନ୍ଧନ ଛିନ୍ନ କରିବା ଏତେ ସହଜ ନୁହେଁ । 

ହିଷ୍ଟିୟା ରୋଗିଣୀଟି ଭଳି ହୋ ହୋ ହୋଇ ହସିଲା ଚନ୍ଦ୍ରିକା | 

କହିଲା, ଅନ୍ତରୀକ୍ଷ ସହିତ ଦୁଇବର୍ଷ କାଳ ମୁଁ ସ୍ତ୍ରୀ ଭଳି ଚଳିଛି | ତାର ମନର ବନ୍ଧନ 
ତୁଟାଇବାକୁ ମତେ କମ୍‌ କଷ୍ଟ ସହିବାକୁ ହୋଇନି । ପୁରୁଷର ବନ୍ଧନ ଶୀତଦିନ ପୋଖରୀର 
ପାଣି ଭଳି । ପୋଖରୀରେ ପଶି ଗାଧୋଇବାକୁ ଭାରି ଭୟ । କିନଧୁ ଥରେ ପାଣିରେ ପଶି 
ଗାଧୋଇ ପଡ଼ିଲେ ଶୀତ ଯେପରି ଆପେ ଆପେ ଛାଡ଼ିଯାଏ, ପ୍ରିୟ ପୁରୁଷର ବନ୍ଧନ ଥରେ ମନ 
ଟାଣି କରି ଛିଡ଼ାଇ ଦେଲେ ସବୁ କଷ୍ଟ, ଆଶଙ୍କା ଦୂର ହୋଇଯାଏ । ନାରୀ ସହଜରେ ଯେପରି 
ଜଣେ ପୁରୁଷକୁ ପ୍ରେମ କରିପାରେ, ସେହିପରି ହଠାତ୍‌ ମଧ୍ଯ ତାକୁ ଘୃଣା କରିପାରେ | ଏସବୁ 
ମୋ ଜୀବନରେ ମୁଁ ପରୀକ୍ଷା କରି ଦେଖିଛି, ତୁ ମଧ୍ଯ ଅନୁଭବ କରି ଦେଖିବା ଉଚିତ । 

ଏଥର ମ୍ଳାନ ହସି ଜୋଛନା କହିଲା, କିନୁ ଛାଡ଼ପତ୍ର ପାଇଁ କୋର୍ଟରେ ଉପଯୁକ୍ତ କାରଣ 
ଦର୍ଶାଇବା ଦରକାର ଯେ- 

-ସେ ଦାୟିତ୍ଵ ମୋର | ଯେଉଁ ଲୋକ ନାରୀର ପ୍ରେମ ପ୍ରଣୟ ନେଇ ସାହିତ୍ୟ ଲେଖେ, 
ସେ ଯେ ଚରିତ୍ରହୀନ ହେବା ସମ୍ଭବ, ସେ କଥା କୋର୍ଟକୁ ବୃଝାଇବା କିଛି କଷ୍ଟକର କଥା ହେବ 
ନାଇଁ | ଅମ୍ବର ତାର କୌଣସି ପାଠିକା କିମ୍ବା ଲେଖିକା ବନ୍ଧୁ ପାଖକୁ ଯଦି କିଛି ଚିଠି ଲେଖିଥାଏ, 
ତୁ ସେ ଚିଠି ଖଣ୍ଡେ ଦୁଇଖଣ୍ଡ ଯୋଗାଡ଼ କର | ମୁଁ ସେ ଚିଠିର ଅର୍ଥକୁ ଅନର୍ଥ କରି କୋର୍ଟକୁ 
ବୁଝାଇ ଦେବି ଯେ- 

ମିଛ- ମିଛ କହିବି ? ପିଲାଦିନ କକବାୟା ନାଁ ପୁଣି ଚମକି ଉଠିଲା ଭଳି ମିଛ କହିବା 
କଥା ଶୁଣି ଶିହରି ଉଠିଲା ଜୋଛନା । 

ଚଙ୍ଦ୍ରିକା ବିରକ୍ତିରେ ବିବ୍ରତ ହୋଇପଡ଼ିଲା | 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୩୮୯ 
କହିଲା, ନାରୀ ହୋଇ ତୁ ମିଛ କହିବାକୁ ଡରୁଛୁ ? ଅନ୍ତରୀକ୍ଷ ନାମରେ ଲଗାଇ ଯେଉଁ 
ଝିଅର କାହାଣୀ ମୁଁ ପ୍ରଚାର କଲି, ତାହା କଅଣ ସତ ବୋଲି ତୁ ଭାବୃଛୁ ? ମୁଁ କଅଣ ସେ ସବୁ 
ଆଖିରେ ଦେଖିଥିଲି ? ମୋର ବାନ୍ଧବୀମାନଙ୍କ ବର୍ଣନା ଆଉ ନିଜର ବିଚାର ବୂବ୍ଧି ଉପରେ 
ନିର୍ଭର କରି ଅନ୍ତରୀକ୍ଷର ନଷ୍ଟ ଚରିତ୍ର କଥା ମତେ ବିଶ୍ଵାସ କରିବାକୁ ହେଲା । ଇଚ୍ଛା ଥିଲେ 
ଉପାୟ ଆପେ ଆପେ ମିଳେ | ଅଉ ନାରୀକୁ ସୁଖୀହେବାକୁ ହେଲେ ତାକୁ ପ୍ରଥମେ ଛାଡ଼ିବାକୁ 
ହୁଏ ଲଜ୍ଜା, ତା'ପରେ ସତ୍ୟବାଦିତା ଏବଂ ଆତୃସମ୍ମାନ... 
ଚନ୍ଦ୍ରିକାର କଥା ଶୁଣି ଜୋଛନା ଏଥର ଆଉ ଧୈର୍ଯ୍ୟ ଧରିପାରିଲା ନାହିଁ । ନିଜ ସ୍ବାମୀ 
ବିରୁଦ୍ଧରେ ମିଥ୍ୟା କହି, ତାଙ୍କ ଚରିତ୍ରକୁ କଳଙ୍କିତ କରି ସେ ସୁଖୀ ହେବ; ଏକଥା ସେ ସହ୍ୟ 
କରିବ କିପରି ? 
ଆଖିର ଲୁହରେ ମୁହଁକୁ ଓଦା କରି ସେ ପ୍ରତିବାଦ କରିଉଠିଲା, ମୁଁ ପାରିବି ନାହିଁ- ମୁଁ 
ପାରିବି ନାହିଁ ଚନ୍ଦ୍ରିକା ! ନାରୀର ଲଜ୍ଜା, ସହିଷୁତା, ସ୍ବାର୍ଥତ୍ୟାଗ- ଏସବୁ ମୁଁ ଛାଡ଼ିପାରିବି ନାଇଁ... 
ମୋ ମୁଣ୍ଡ ବିନ୍ଧିଲାଣି । ମତେ ଟିକିଏ ଅମୃତାଞ୍ଜନ ଦେ । ମୁଁ ପଛେ ଚିରଦୁଃଖିନୀ ହୁଏ, ସେ 
ସୁଖରେ ରୁହନୁ... 
ଚନ୍ଦ୍ରିକା ହତାଶ ହେଲା । 
ଜୋଛନାକୁ ବିବାହ ବନ୍ଧନର ବ୍ୟୁହ ମଧ୍ଯରୁ ଉଦ୍ଧାର କରିବା ଯେ ତାର ସାଧ୍ୟାତୀତ ବ୍ୟାପାର, 
ସେ କଥା ବୁଝିବାରେ ତାର ବିଳମ୍ବ ହେଲା ନାହିଁ । ଦୁଇ ସଖୀ ଗୋଟିଏ କୋଠରୀର ଦୁଇଟି 
ଶଯ୍ୟାରେ ଶୋଇ ନୀରବରେ ଚିନ୍ତା କରିବାକୁ ଲାଗିଲେ । 


॥ ଛଅ ॥ 


ଜୋଛନା ଭାବୁଥଲା- 

ଅମ୍ବରକୁ ଛାଡ଼ି ସେ କଅଣ ଗୋଟିଏ ହେଲେ ମୁହୂରଁ ସୁଖୀ ହୋଇପାରିବ ? ମୁହଁର 
ଭାଷା ତାଙ୍କର ଯେତେ କର୍କଶ ହେଉ, ମନଟି ତାଙ୍କର ଅତି କୋମଳ, ଏକଥା ତାଠୁ ବେଶି 
ଜାଣେ ? ହୁଏତ ଜୀବନରେ ସେ ଯାହା ଚାହିଁଥିଲା, ତାହା ପାଇଲା ନାହିଁ | କିନୁ ଅମ୍ବର ଯାହା 
ଚାହିଁଥିଲେ, ସେ ତାହା ଦେଇପାରିଛି, ଏଇ କଅଣ ତା ପାଇଁ ଯଥେଷ୍ଟ ସନ୍ତୋଷର କାରଣ 
ନୁହେଁ ? 

ଚନ୍ଦ୍ରିକାର ଯୁକ୍ତି ଆଉ ଅମ୍ବରଙ୍କ ମୁହଁଟି କଥା ଭାବିଲାବେଳକୁ ତାର କୋମଳ ମନର 
ସମସ୍ତ ତନ୍ତ୍ରୀ ଏକ ବେସୁରା ରାଗିଣୀରେ ଅନୂରଣିତ ହୋଇଉଠୁଥଲା ! 

ମୁହଁରେ ତାକୁ ଯେତେ ସେ ଆଘାତ ଦିଅନ୍ତୁ ଜୀବନ ଯୁଦ୍ଧରେ କ୍ଲାନ୍ତ ହୋଇ ଫେରିଲେ 
ତା ପଣତ ତଳେ ମୁହଁ ଲୁଚାଇ ସବୁ ଦୁଃଖ ସେ ଭୁଲିଯାଆନ୍ି । ସେଥିପାଇଁ ପାଖରୁ ଟିକିଏ ଅନ୍ତର 
ହେଲେ ତାଙ୍କୁ ଚାରିଆଡ଼ ଅନ୍ଧକାର ଦିଶେ । ବୟସ ଯେତେ ବେଶି ହେଉଛି ତା ଉପରେ ନିର୍ଭର 
କରିବା ତାଙ୍କର ସେତେ ବେଶି ବେଶି ବଢ଼ିଚାଲିଛି | ତାଙ୍କ ଏକୁଟିଆ ଛାଡ଼ି କେଉଁ ନିଆଁ ଚୂଲି 

ବିଭୂତି ପଟ୍ଟନାୟକ 
୩୯୦ ଗ୍ରଳ୍ନସମଗ୍ର 


ସୁଖର ସନ୍ଧାନରେ ସେ ଅନ୍ୟ ବାଟରେ ଯିବ: ? 

ଆଉ ଚନ୍ଦ୍ରିକା... ! 

ଚନ୍ଦ୍ରିକା କଥା ଭାବିଲାକ୍ଷଣି ତା ମନ ବି ଭୟରେ ପ୍ରକମ୍ଚିତ ହୋଇ ଉଠୁଥିଲା । ସେ କିଛି 
ଭାବିପାରୁ ନଥିଲା | ଚିନ୍ତା କରିପାରୁ ନଥିଲା | 


॥ ସାତ ॥ 


ଜ୍ୟୋସ୍ମାର କଥା ବି ଭୁଲିପାରୁ ନଥୁଲା ଚନ୍ଦ୍ରିକା | 

ସ୍ବାର୍ଥତ୍ୟାଗ, ସହିଷୁତା, ଲଜା- ଏସବୁ ନାରୀର ସହଜାତ ଗୁଣ ? ଶିକ୍ଷିତା ନାରୀ ହୋଇ 
ଆଜି ବି ଏକଥା ଭାବୁଛି ଜ୍ୟୋସ୍ମ୍ା ? ଛି... ଛି... କି ଅପମାନର କଥା ! 

ଅମ୍ବରର ସାହିତ୍ୟ ପଡ଼ି ଏସବୁ ବାଜେ କଥା ଭୁଲିପାରୁ ନାହିଁ ଜ୍ୟୋସ୍ମା । ଲଜା, ସ୍ବାର୍ଥତ୍ୟାଗ, 
ସହିଷୁତା, ସ୍ବେହ, ମମତା- ଏସବୁ ନାରୀର ସଂସ୍ବାରଗତ ଗୁଣ ହୋଇପାରେ- ସହଜାତ 
କେବେହେଲେ ନୂହେଁ । ପୁରୁଷ ନିଜର ଶୋଷଣ ପାଇଁ ସାମାଜିକ ସଂସ୍କାର ନାମରେ ଏସବୁ 
ନାରୀ ଉପରେ ଲଦି ଦେଇଛି । ଆଉ ନିର୍ବୋଧ ନାରୀ ତାକୁ ଏପର୍ଯ୍ୟନ୍ତ ବି ବିଶ୍ଵାସ କରୁଛି । 

ଚତ୍ରିକା ଭାବିଲା, ଜ୍ୟୋସ୍ମାର ଆଉ କିଛି ଉନ୍ନତି ହେବ ନାହିଁ । ଚିର ଦୁଃଖରେ ରହିବା 
ତାର କପାଳ-ଲିପି | ଯେତେ ପାଠପଢ଼ିଲେ ବି ତାର ଜ୍ଞାନ ହେଲା ନାଇଁ | 

ଚନ୍ଦିକା କର ନେଉଟାଇ ଶୋଇଲା । 

ଜ୍ୟୋତ୍ସମା ମରୁ, ଜୀଉଁ ସେକଥା ଆଉ ସେ ଭାବିବ ନାହିଁ । ତାର ଭାବନା ତା କଲେଜର 
ଛାତ୍ରୀମାନଙ୍କ ପାଇଁ | ଜ୍ୟୋସ୍ମାର ସଂକୀର୍ଣ ଆତ୍ସଘାତୀ ଆଦର୍ଶରେ ସେମାନେ ଯେପରି ଅନୁପ୍ରାଣିତ 
ନ ହୁଅନ୍ତି । ତାହାହେଲେ ଶିକ୍ଷା ସେମାନଙ୍କର ବ୍ୟର୍ଥ ହୋଇଯିବ । 

ଅଧ୍ୟାପକ ରୂପନାରାୟଣ, ଅଧ୍ୟାପିକା ଛୋଟରାୟ ଯେଉଁ ନୂତନ ଆଦର୍ଶର ପ୍ରଦୀପ ଜାଳି 
ଦେଇଯାଇଛନ୍ତି, ଝଡ଼ି, ବଢ଼ି, ବତାସ ପବନରୁ ନିବର୍ଭାଇ ସେ ପ୍ରଦୀପକୁ ଜଳାଇ ରଖିବ ଚନ୍ଦ୍ରିକା ! 


I ଆଠ ॥¦ 


ଚନ୍ଦ୍ରିକା ଚିଠି ପଢୁଥିଲା । 

ବାପା ଲେଖିଛନ୍ତିଟ ଜଣେ ଆମେରିକା ଫେରନ୍ତା ବୈଜ୍ଞାନିକଙ୍କ ସହ ତୋର ବିବାହ 
ପ୍ରସ୍ତାବ ପଡ଼ିଛି ମାଆ ! ତୁ ହଁ ଭରିଲେ ତିଥ୍‌ ସ୍ଥିର ହେବ | 

ହଁ ଭରିବ କି ଚନ୍ଦ୍ରିକା ? 

ସେ ମନେ ମନେ କଥାଟା ଚିନ୍ତା କରି ସଂଯତ ଭାବରେ ହସିଲା । ଅନ୍ତରୀକ୍ଷ ସହ ଦୂଇ 
ବର୍ଷର ନିବିଡ଼ ସଂପର୍କ ପରେ ପ୍ରଥମ ପ୍ରତ୍ୟାଖ୍ୟାନ କରି ଆସିଲା ଦିନ ଆତଙ୍କରେ ଭରି ଉଠିଥିଲା 

ଗଳ୍ପସମଗ୍ର ୩୯୧ 

ତାର ମନ | ଅଥଳ ସାଗରର ଅତଳ ଜଳରେ ସେ ଭାସୁଛି ବୋଲି ମନେମନେ ଭୟ କରୁଥଲା । 
କାରଣ ଅନ୍ତରୀକ୍ଷ ସହ ତାର ସଂପର୍କରେ ସବୂ ନୀତିବୋଧ, ସାମାଜିକତାର ସୀମା ଅତିକ୍ରମ 
କରିଥଲା, ଏକଥା ନିଜେ ବାହାରେ ଗୋପନ କରି ରଖି ନଥିଲା | ତାପରେ କୌଣସି ସୁପୁରୁଷ 
ତାକୁ ବିବାହ କରିବାକୁ ଆଗେଇ ଆସିବେ, ଏକଥା କଳନା କରିବାକୁ ନିଜକୁ ମଧ୍ଯ ଭଲ ଲାଗି 
ନଥୁଲା । 

ଗୋଟିଏ ଝିଅ ସହ ଅନ୍ତରୀକ୍ଷର କାଳ୍ନିକ ସନ୍ଦେହାତ୍ସକ ସଂପର୍କକୁ ଆଳ କରି ସେ ଯଦି 
ତାକୁ ପ୍ରତ୍ୟାଖ୍ୟାନ କରି ଆସିଲା, ଅନ୍ତରୀକ୍ଷ ସହ ତାର ଦେଢ଼ବର୍ଷର ଦୈହିକ, ମାନସିକ ନିବିଡ଼ 
ସଂପର୍କ ପରେ କୌଣସି ପୁରୁଷ ତାକୁ ବିବାହ କରିବାକୁ ଆଗେଇ ଆସିବେ, ସେକଥା ସେ 
ଭାବନ୍ତା କାହିଁକି ? କିନୁ ଦିନ ଗଡ଼ିଲା ପରେ ପୁରୁଷ ଚରିତ୍ର ସଂପର୍କରେ ତାର ଧାରଣା ବଦଳିଲା । 
ସୁଖ ଦେଇ ନ ପାରିବାରୁ ଅନ୍ତରୀକ୍ଷକୁ ସେ ପ୍ରତ୍ୟାଖ୍ୟାନ କରିଛି ଜାଣି ଏକ ନୁହେଁ, ଅନେକ 
ସୂପୁରୁଷ ତାକୁ ସୁଖ ଦେବା ପାଇଁ ଆଗେଇ ଆସିଲେ... 

ଡାକ୍ତର... ! ଇଞ୍ଜିନିୟର... ? ଆଇ.ଏ.ଏସ୍‌ ! 

ଶେଷରେ ପୁଣି ଜଣେ ବିଦେଶ ଫେରନ୍ତା ବୈଜ୍ଞାନିକ ! 

ହସିଲା । 

ମନ ଭରି ହସିଲା ଚନ୍ଦ୍ରିକା । ପୁରୁଷ ଚରିତ୍ରର ଉଦାରତା, ମହାନୁଭବତା ଭାବି ଭାବି ସେ 
ଉଲ୍ଲସିତ ହେଲା । କାହିଁକି ତାହାହେଲେ ଏତିକି ଉଦାରତା ଦେଖାଇ ପାରିଲା ନାହିଁ ଅନ୍ତରୀକ୍ଷ ? 
କାରଣ ସେ ପୁରୁଷ ନୁହେଁ, କାପୁରୁଷ ! 

ସବୁଠାରୁ ବିସ୍ଵତ ହେଲା ଚନ୍ଦ୍ରିକା ନିଜର ଶୁଭକାଂକ୍ଷୀ ଓ ଆତ୍ସୀୟସ୍ବଵଜନଙ୍କ ଦୂରଦୃଷ୍ଟି ଓ 
କ୍ଷମାଶୀଳତା କଥା ଚିନ୍ତା କରି । 

ଯେଉଁମାନେ ଅନ୍ତରାୀକ୍ଷର ଚରିତ୍ର ସଂପର୍କରେ ଉଡ଼ା କଥା ଶୁଣି ତାକୁ ପ୍ରତ୍ୟାଖ୍ୟାନ କରିବାକୁ 
ନାନା ଉପାୟରେ ବୁଝାଇଥିଲେ, ତା ନିଜ ଚରିତ ସଂପର୍କରେ ସବୁକଥା ଜାଣି ସୁଦ୍ଧା ସେମାନେ 
ଆଉ ଜଣେ ପୁରୁଷକୁ ବିବାହ କରିବା ପାଇଁ ତାକୁ ପ୍ରବର୍ଭାଇବା ଲାଗି ଦିନ ଗୋଟିଏ ମୁହୂର୍ଭ ସୁଦ୍ଧା 
ବିଳମ୍ବ କଲେ ନାହିଁ ? 

ସେ ସୁଖୀ ହେଉ, ଅନନ୍ତ ଦୁଃଖର ଅନ୍ଧକାରରେ ନିମଜିତ ହେଉ ଅନ୍ତରୀକ୍ଷ, ଏହାହିଁ 
ଭଗବାନଙ୍କ ଇଛା | ତାଙ୍କ ଇଛାରେ ବାଧା ଦେବ କାହିଁକି ଚନ୍ଦ୍ରିକା ? 


| ନଅ ॥ 


ତା ଆରଦିନ ସକାଳୁ ଜ୍ୟୋସ୍ସାକୁ ଆଶ୍ଚର୍ୟ କରିଦେଇ ଚହ୍ରିକା କହିଲା, କାଲି ସକାଳୁ 
ଆଁମେ କୋଣାର୍କ ଯିବା ଜ୍ୟୋତ୍ସା । ସବୁ ଛାତ୍ରୀ ଯାଉଛନ୍ତି | ତୁ ପ୍ରସ୍ତୁତ ହୋଇଯାଆ । 
ଜ୍ୟୋସ୍ସା ଚକିତ ହେଲା । 

କହିଲା, କାଲି ପୂର୍ଣ୍ଣମୀ । ମୋ ଜନ୍ମଦିନ । ସେ ଅପେକ୍ଷା କରି ବସିଥୁବେ । ମୋ 
ଜନ୍ମଦିନରେ ତାଙ୍କ ପାଖକୁ ନ ଯାଇ କୋଣାର୍କ ଯିବି ! ତୋ ମୁଣ୍ଡ ଖରାପ ହୋଇଗଲାଣି ? 

ସତକୁ ସତ ଜ୍ୟୋତ୍ମାର କଥା ଶୁଣି ଚନ୍ଦ୍ରିକାର ମୁଣ୍ଡ ଖରାପ ହୋଇଗଲା । 

ଜ୍ୟୋସ୍ମାକୁ କଅଣ ସେ ଅଧୋପତନର ଗିରି ଗହୃଵରରୁ ଆଉ ସତରେ ଉଦ୍ଧାର 
କରାଯାଇପାରିବ ନାହିଁ ? ଅମ୍ବର ଭଳି ଏକ ଦୁଃସ୍ଥ ସ୍ଵାମୀ ତାର ଜନ୍ମଦିବସ ପାଳନ କରିବ, ଏଇ 
ପ୍ରଲୋଭନରେ ନିଜର ପ୍ରୟ ଛାତ୍ରୀ, ସହକର୍ମୀଙ୍କ ସହ କୋଣାର୍କ ନ ଯାଇ ସେ ଘରକୁ ଯିବ ! 

ଜ୍ୟୋତ୍ସମା କିନ୍ଧୁ ନିଜ ନିଷ୍ପରିରେ ଅଟଳ, ଅଚଳ | 

ଚନ୍ଦ୍ରିକାର ମନ ବିରକ୍ତିରେ ବିବର୍ଣ୍ଣ ହୋଇଗଲା । 


| ଦଶ ॥ 


ନିଜର ଜନ୍ମଦିବସ ପାଳନ କରି ସେଦିନ ସନ୍ଧ୍ୟାରେ ଫେରିଲା ଜ୍ୟୋତ୍ମା | ନିଜର ସ୍ତ୍ରୀକୁ 
ଅମ୍ବର ଜନ୍ମଦିବସ ଉପଲକ୍ଷେ କି ଉପହାର ଦେଇଛି, ତାହା ଦେଖିବାକୁ ଚପଳ ହୋଇଉଠିଲା 
ଚନ୍ଦ୍ରିକା । 

ନୂଆ ଶାଢ଼ୀ ! ଗହଣା ! କ୍ୟାମେରା ! 

ନା- କିଛି ନାହିଁ । ଜ୍ୟୋସ୍ମା ହସିଲା । ସେ ଯାହା ଦେଇଛନ୍ତି ତା ମୁଁ ମୋ ଶୋଣିତ ଗ୍ରନ୍ଛିର 
କୋଷେ କୋଷେ ପିନ୍ଧିଛି । ତତେ ଦେଖାଇବି କେମିତି ? 

ମାନେ ? - ଚନ୍ଦ୍ରିକା ଚକିତ ହେଲା । 

ତାପରେ ସେ ଲକ୍ଷ୍ୟକରି ଦେଖିଲା, ଜ୍ୟୋସ୍ମା ବେକରେ ତାର ସବୁଦିନ ପିନ୍ଧା ସୁନାର 
ହାରଟା ନାହିଁ । 

ତୋ ହାରଟା ଗଲା କୁଆଡ଼େ ? 

ତାଙ୍କ ଦେହ ଦୁର୍ବଳ ହୋଇପଡ଼ିଛି | ଡାକ୍ତର ଅନେକ ଓଷଧର ତାଲିକା ଦେଇଥିଲେ । 
ସୁନାହାରଟା ବିକି... 

ଜ୍ୟୋତ୍ସମା ! ଚନ୍ଦ୍ରିକା ଚିକାର କରିଉଠିଲା । 

ଜନ୍ମଦିବସ ଉପଲକ୍ଷେ ଉପହାର ବଦଳରେ ବାପରରୁ ଆଣିଥିବା ମୂଲ୍ୟବାନ ସୁନାହାରଟା 
ନିଜ ସ୍ତ୍ରୀ ବେକରୁ ଦସ୍ୟୁ ଭଳି ଛଡ଼େଇ ନେଇଛି ଅମ୍ବର ? 

କ୍ରୋଧ ଓ ଘୃଣାରେ ଚନ୍ଦ୍ରିକାର ମନ ଭରି ଉଠୁଥିଲା | 

ତା ପ୍ରତି କୌଣସି ଦୃଷ୍ଟି ନ ଦେଇ ନିଜ ପରିଧେୟ ପରିବର୍ରନ କରିବା ପାଇଁ ବ୍ଲାଉଜଟା 
ଖୋଲିବସିଲା ଚଜ୍ୟୋସ୍ସମା । ଚନ୍ଦ୍ରିକା ତା ଅନାବୃତ ଦେହକୁ ଲକ୍ଷ୍ୟ କରି ଦେଖିଲା ନଜ୍ୟୋତ୍ମାର କଣ୍ଠହାର 
ଲକେଟଟା ତା ଛାତିର ଯେଉଁ ଅଂଶରେ ପଡ଼େ, ସେଇଠି ଗୋଟିଏ ନାଲି ଦାଗ । 

ସେ ଦାଗଟା ଛାତିରେ କଅଣ କି ? ଚନ୍ଦିକା ପ୍ରଶ୍ନ କଲା । 

ତାଙ୍କ ଉପହାରର ସୃତି ଚିହ୍ନ ! - ମୃଦୁହସି ଉତ୍ତର ଦେଲା ଜ୍ୟୋତ୍ସା । 

ଭୂମିକା ନ କରି ସତ୍ୟଟା କଅଣ କହ | - ଉତ୍ତର ଦାବି କଲା ଚନ୍ଦ୍ରିକା । 
ଶାଢ଼ୀକାନି ବେକରେ ଗୁଡ଼େଇ ନେଉ ନେଉ ଜ୍ୟୋଷ୍ମା କହିଲା, ସେ କଥା ତୁ ଆଜି 
ବୁଝିପାରିବୁ ନାହିଁ । ବିବାହ କରି ସାର, ଆପେ ବୁଝିବୁ । ଏଇ ରହସ୍ୟମୟ ସ୍ମିଗ୍ଧ ହସରେ 
ଜ୍ୟୋତ୍ମାର ମୁହଁସାରା ମସୃଣ ହୋଇଉଠିଲା । ଅଳ୍ପ ବୁଝିଲା, ବେଶି କିଛି ନ ବୂଝିଲା ପରି ଚହ୍ଦିକା 
ମୁଖଭଙ୍ଗୀ କରି ନୀରବ ହୋଇଗଲା । 


॥। ଏଗାର ॥ 


ରାତିରେ ଆଉ ସହଜରେ ସୁନିଦ୍ରା ହେଲା ନାହିଁ ଚନ୍ଦ୍ରିକାର । ଏକ ଅସ୍ଥିର ଉତ୍ତେଜନାରେ 
ପ୍ରକମ୍ପିତ ହେଲା ତାର ମନ । ଏଡେ ଦୁଃଖ ଏତେ ଯନ୍ତ୍ରଣା ଭିତରେ ଅମ୍ବର ଠାରୁ କି ଆନନ୍ଦ 
ପାଉଛି ଜୋଛନା ! କେଉଁ ଗୋପନ ସୁଖର ସାନ୍ଧିଧରେ ଆଦର୍ଶବାଦୀ ସାହିତ୍ୟିକ ସ୍ବାମୀର ଅତ୍ୟାଚାର 
ସେ ନୀରବରେ ହସି ହସି ସହୂଛି ! 

ଅନ୍ତରୀକ୍ଷକୁ ବାହା କରିଥିଲେ ସେ କଅଣ ଏହିପରି ସୁଖୀ ହୋଇପାରିଥାଆନ୍ତା ? 

ଚନ୍ଦ୍ରିକା ଉଠି ଠିଆ ହେଲା । 

ଶୁଣିଲା, ଜୋଛନାର ନିଶ୍ଵାସ ପ୍ରଶ୍ଵାସର ଶବ୍ଦ ସ୍ପଷ୍ଟ ଶୁଣାଯାଉଛି । ନିଶ୍ଚିତ ନିଦରେ 
ଶୋଇଯାଇଛି ଜ୍ୟୋତସ୍ମା । ଅଥଚ ସେ ନିଜେ... ! 

ସୁଇଚ୍‌ ନ ଟିପି ଟର୍ଚ୍ଟଟା ବାହାର କଲା ଚନ୍ଦ୍ରିକା । 

ଜୋଛନାର ନିଷିଦ୍ଧ ସୁଖର ସ୍ଵରୂପ ସେ ଆଜି ଆବିଷ୍କାର କରିବାକୁ ଚାହେଁ । ଉତ୍ଦ୍ଳ 
ବିଜୁଳି ଆଲୋକରେ ନୁହେଁ, ଚୋରେଇ ଲୁଚଇେ ସେ ସୁଖର ସ୍ଵରୂପ ସେ ଆବିଷ୍କାର କରିବ । 

ଟର୍ଚ୍ଚ ଜାଳିଲା ଚନ୍ଦ୍ରିକା । 

ଶୁଥ ବସନା ଢୋସ୍ମା ଚିତ୍‌ ହୋଇ ଶୋଇଛି । ହାତ ପାପୁଲି ତାର ପଡ଼ିଛି ଠିକ୍‌ ଛାତିର 
ସେଇ ସ୍ଥାନରେ, ଯେଉଁଠି ତାର ହାରର ଲକେଟ୍‌ ସବୁଦିନେ ଝୁଲୁଥାଏ ! 

ଧୀରେ ଖୁବ୍‌ ଧୀରେ ସେ ପାପୁଲିକୁ ତାର ସ୍ଥାନାନ୍ତରିତ କରିନେଲା ଚନ୍ଦ୍ରିକା | 

ଟର୍ଚ୍ଚ ଜାଳି ଦେଖିଲା, ଜ୍ୟୋତ୍ମାର ବନ୍ଧୁର ବୃକୁର ସେଇ ସ୍ଥାନରେ ଅମ୍ବରର ଅଧର ଦଂଶନର 
ଚିହ୍ନ ! ସୁନାର ଲକେଟ୍‌ଠାରୁ ଆହୁରି ଉନ୍ମଳ, ଆଉରି ସ୍ପଷ୍ଟ ତାର ନିଷିଦ୍ଧ ସୁଖର ସୃତିଚିହ୍ନ । 

ଚନ୍ଦ୍ରିକା ଦୃଷ୍ଟିର ପରିଧୂରେ ଆବର୍ଭିତ ହେବାକୁ ଲାଗିଲା ଏକ ଅନାବିଷ୍ଧତ ସୁଖ ସାମ୍ରାଜ୍ୟର 
ଛବି... ଯେଉଁ ମହାଦେଶରେ ତାର ପ୍ରବେଶ ନିଷିଦ୍ଧ । 


|। ଉପସଂହାର ॥ 


ନିଜ ଦୁର୍ବଳ ପାଦ ଦୁଇଟିକୁ ଟାଣି ଟାଣି ଚହତ୍ଦ୍ରିକା ନିଜର ଶଯ୍ଯାରେ କିପରି ଲୋଟି 
ପଡ଼ିଥଲା ତାର ମନେ ନାହିଁ । ସ୍ଵପ୍ଣର ରାଜକନ୍ୟା କେତେବେଳେ ତା ଅଖିରେ ସ୍ପର୍ଶର କାଉଁରୀକାଠି 
ଛୁଇଁଦେଇଗଲା, ତାହା ମଧ୍ଯ ତାର ଖିଆଲ ନାହିଁ | 

ବିଭୂତି ପଟ୍ଟନାୟକ 
୩୯୪ ଗ୍ଳ୍ନସମଗ୍ର 

ସ୍ଵପ୍ନ ଦେଖିଲା ଚନ୍ଦ୍ରିକା । 

ବିବାହ ତାର ହୋଇଯାଇଛି । ମୁଣ୍ଡରେ ଟିପିଟିପି ଚନ୍ଦନ ପିନ୍ଧି ଅଭିସାରିକା ନବବଧୂ 
ବେଶରେ ସେ ପ୍ରବେଶ କରିଛି ନିର୍ଜନ ବାସର କକ୍ଷରେ | ନିଜର ବେପଥୁମଦିର କ୍ଲାନ୍ତ ଆଖିପତା 
ତୋଳି, ସେ ଚାହିଁ ଦେଖିଲା, ଯାହାକୁ ସେ ବିବାହ କରିଛି, ସେ ଅନ୍ତରୀକ୍ଷ ! 

ତା'ପରେ ସେ ଶୋଇଯାଇଥିଲା | 

ହଠାତ୍‌ କଅଣ ଗୋଟାଏ ଶହ ଶୁଣି ତାର ନିଦ୍ରାଭଂଗ ହେଲା । ସେ ଦେଖିଲା ଏକ 
ବିଷଧର କୃଷ୍ଣସର୍ପ ଗୁଡ଼େଇ ହୋଇଯାଇଛି ଅନ୍ତରୀକ୍ଷ ବେକ ଚାରିପଟେ ଆଉ ତାର ଦଂଶନ 
ଆଘାତରେ ନିସ୍ପନ୍ଦ ହୋଇପଡ଼ିଛି ତାର ଦେହ ! 

ଭୟରେ ଚିଜ୍ାର କରିଉଠିଲା ଚନ୍ଦିକା । 

ନିଦ ଭାଂଗିଗଲା । ସ୍ଵପ୍ନ ତୂଟିଗଲା | ଗଳଦ୍ଘର୍ମ ହୋଇ ଉଠିବସିଲା ଚନ୍ଦ୍ରିକା । 

ସାପଟା ଗଲା କୁଆଡ଼େ ? 

କାନପାରି ଶୁଣିଲା, ତା ଅବଚେତନ ମନରେ ଶୁଭୁଛି ସେଇ କାଳସର୍ପର ସୁ' ସୁ' ଗର୍ଜନ । 

ବୁବ୍ଧିମତୀ ଚନ୍ଦ୍ରିକା ଭାବିଲା, ସ୍ବପ୍ନର ରହସ୍ୟ ଭେଦ କରିବାକୁ ଚେଷ୍ଟା କଲା । ହସିଲା 
ମନେ ମନେ । 

ବିଷଧର କୃଷ୍ଣସର୍ପ ତାହାହେଲେ ତା ଅବଚେତନ ମନର ପେଡ଼ିରେ ଆତ୍ସଗୋପନ କରି 
ରହିଛି । ବାହାରେ ଖୋଜିଲେ ସେ ପାଇବ କୁଆଡୁ ? 

ସୁଖ କାମନା ଆଉ ସନ୍ଦେହର ସେ ସରୀସୂପକୁ ନିଜ ହୃଦୟରେ ଦୂଗ୍ଧ ପାନ କରାଇ ସେ 
ନିଜେ ହିଁ ପେଷିଛି । ତାର ସନ୍ଦେହ ସର୍ପର ଦଂଶନ ଆଘାତରେ ଅନ୍ତରୀକ୍ଷ ଆଜି ନିଷ୍ପାଣ, 
ମୃତ ! 

ନଅବର୍ଷ ବୟସରେ ଅବନ୍ତୀନଗର ରାଜକନ୍ୟାଙ୍କ ରୁଦ୍ଧ କୋଠରୀରେ ସାପ କେଉଁ ପଥ 
ଦେଇ ପ୍ରବେଶ କଲା ବୋଲି ସେ ଜାଣିବାକୁ ଚାହିଁଥିଲା । କୌଣସି ଉତ୍ତର ଦେଇପାରି ନଥୁଲା 
ଆଇ | ଆଜି ପଚିଶ ବର୍ଷ ବୟସରେ ଚହିକା ବୁଝୁଛି, ସେ ବିଷଧର ସର୍ପ ହିଁ ଥଲା ରାଜକନ୍ୟାଙ୍କ 
ମନର ଅଭ୍ୟନ୍ତରରେ । କଟୁଆଳ ପୁତ୍ରକୁ ବିବାହ ନ କରିବା ପର୍ଯ୍ୟନ୍ତ ସାତ ରାଜପୁତ୍ରଙ୍କ ଦଂଶନ 
କରି ତାଙ୍କ ମନର ସେ ବିଷଧର ତୃପ୍ତ ହୋଇ ନଥିଲା ! 

ns 

ବିଭୂତି ପଟ୍ଟନାୟକ 
ଗଳ୍ସମଗ୍ର ୩୯୫ 


ସନ୍ଧି ବିଚ୍ଛେଦ 


। ଏକ ॥ 


- ଉଦ୍ଯାନର ଫୁଟନ୍ତା ଫୁଲ ଭଳି ବିଦ୍ୟାଳୟର ଏଇ କିଶୋର କିଶୋରୀଗୁଡ଼ିଙ୍କୁ ଚାହିଁଲେ 
ମନରେ ମାୟା ଜାଗେ । ନର୍ମଦାର ଆଖିର ଅରଣ୍ୟରେ ଲାଗେ ଅନେକ ବସନ୍ତର ସ୍ପର୍ଶ । 

ଝରକାର ପରଦା ସଂପୂର୍ଣ ଅପସାରିତ କରି ସେ ଅପଲକ ଆଖିରେ ଚାହିଁରହେ । 

ବିଦ୍ୟାଳୟର ସହକର୍ମୀ ଶିକ୍ଷୟତ୍ରୀମାନେ କହନ୍ତି, ପ୍ରଧାନ ଶିକ୍ଷୟିତ୍ରୀ ନର୍ମଦା ଅପା ଭାରି 
ପିଲାରଙ୍କଣୀ । ପାଠପଢ଼ା ଉପରେ ଯେତେ ଧ୍ଯାନ ନ ଥାଏ, ବେଶୀ ଲକ୍ଷ୍ୟ ଥାଏ ପିଲାମାନଙ୍କର 
ଖେଳ ଉପରେ । ପିଲାମାନେ ଖେନ୍ଧୁ, ଡିଅଁନ୍ତ ନାଚନ୍ୁଂ ଏହାହିଁ ଯେପରି ତାଙ୍କର ମନର 
କଥା ! 

ନର୍ମଦା ବି ଅନେକ ଥର ଭାବିଛି, ସୂଲରୁ ଖେଳ ପିରିୟତ ସେ କମାଇ ଦେବ । 
ବହିରେ ମନୋନିବେଶ କରିବାକୁ ପିଲାଙ୍କୁ ତାଗିଦ କରିବ | 

କିନ୍ଧୁ ସେ ତା ପାରେନା । 

କାରଣ ଶ୍ରେଣୀଗୃହରେ ଗମ୍ଭୀର ମୁହଁରେ ବସି ପାଠ ପଢୁଥିବା ପିଲାମାନଙ୍କ ଅପେକ୍ଷା, 
ହସହସ ମୁହଁରେ ପଡ଼ିଆରେ ଖେଳୁଥିବା ପିଲାମାନଙ୍କୁ ଦେଖିବାକୁ ତାକୁ ଭଲ ଲାଗେ । 

କାହିଁକି ? 

- ପାଠପଢ଼ା ପିରିୟଡରେ ଏ ପ୍ରାନ୍ତରଟା ଶୂନ୍ୟ ପଡ଼ିଥାଏ; ଠିକ୍‌ ଏକ ସ୍ଵାମୀ ପରିତ୍ଯକ୍ତା 
ଅସହାୟ ନାରୀ ପରି । ପଡ଼ିଆର ଏଇ ଶ୍ଳଶାନ-ଶୂନ୍ଯତା, ବିଦଗ୍ଧ କାରୁଣ୍ୟ ମୋଟେ ସହିପାରେ 
ନାହିଁ ନର୍ମଦା, ଅଥଚ ତା ଅଫିସ ରୁମ୍ଟା ଠିକ୍‌ ଏଇ ଆ ଅଙ୍ଗ ସ୍ପର୍ଶ କରି... ଝରକାବାଟେ 
ଚାହିଁଲେ ହିଁ ଦିଶେ ଏଇ ପ୍ରାନ୍ତର... ଧୁ ଦୁ ନିର୍ଜନ ପ୍ରାନ୍ତର... 

ବିଦ୍ୟାଳୟର ଏ ପ୍ରାନ୍ତରଟା ମନେହୁଏ ନର୍ମଦାର ଠିକ୍‌ ତାର ନିଜର ଜୀବନ ଭଳି । ତା 
ଜାବନ ପ୍ରାନ୍ତରର ଶୂନ୍ୟ କୋଣରେ ଶିଶୁର କଳରୋଳ ନାହିଁ... କୋଳାହଳ ନାହିଁ ! 

ବିଭୂତି ପଟ୍ଟନାୟକ 
୩୯୬ ଗ୍ରଳ୍ନସମଗ୍ର 

କିନ୍ତୁ ପିଲାଙ୍କ ପରୀକ୍ଷା ଆସନ୍ଧ । 

ପାଠ୍ୟକ୍ରମ ଶେଷ ହୋଇ ନାହିଁ । 

ସେମାନଙ୍କୁ ଯେ ପଢ଼ି ପରୀକ୍ଷା ଦେବାକୁ ହେବ ! 

ସହକାରୀ ପ୍ରଧାନ ଶିୟୟିତ୍ରୀ ଉମିଅପା ସ୍ମରଣ କରାଇ ଦେଇଥିଲେ, ପିଲାଙ୍କୁ ଖେଳେଇ 
ଖେଳେଇ ଆପଣ ନଷ୍ଟ କରିଦେଲେଣି । ସେମାନେ ସ୍କୁଲ୍‌ରେ ପଢୁ ନାହାନ୍ତି ଏମିତି ଖେଳୁଆଡ଼ 
ମନ ନେଇ ଘରେ ମଧ୍ଯ ପଢ଼ିପାରୁ ନଥିବେ ! 

ନର୍ମଦା ସଚେତନ ହୋଇଥିଲା । 

ସତେ ତ ! ଏମିତି ହସି ହସି ଖେଳି ଖେଳି କେହି ମଣିଷ ହୁଅନି ନାହିଁ । ମୁହଁକୁ ଅଥାର 
ଭଳି ନଦି, ଘୋଷି ଘୋଷି ବହି ପଢ଼ି ମଣିଷ ହବାକୁ ହୁଏ | 

ଏ ବିଦ୍ୟାଳୟ ଏକ ମଣିଷ ତିଆରି କାରଖାନା | ମଣିଷ ତିଆରି କରିବା ପାଇଁ ସରକାର 
ଛାଞ୍ଚ ମଧ୍ଯ ତିଆରି କରିଦେଇଛନ୍ତି | ସେଇ ଛାଞ୍ଚରେ ପକାଇ ଦେଲେ ପିଲାଏ ଭଲ ପାଠ 
ପଢ଼ନ୍ତି । ପରୀକ୍ଷାରେ କୃତିତ୍ଵ ଅର୍ଜନ କରନ୍ତି । 

ସେମାନଙ୍କୁ ସେ ଛାଞ୍ଚ ବାହାରକୁ ଆଣିବାକୁ ନର୍ମଦା କିଏ ? 

ନର୍ମଦା ଭାବିଲା । 

ପିଅନକୁ ତାକିଲା ! 

କହିଲା, ଘଣ୍ଟ ବଜାଅ । ଖେଳ ପିରିୟଡ଼ ଶେଷ ହେଲା । ସେମାନେ ଏଥର ପାଠ 
ପଢ଼ନ୍ତୁ । 


॥ ଦୂଇ ॥ 


ବିଦ୍ୟାଳୟ ଛୁଟି । 

ସମସ୍ତେ ଚାଲିଗଲେଣି । ଛାତ୍ରଛାତ୍ରୀ, ଶିକ୍ଷକ ଶିକ୍ଷୟିତ୍ରୀ ସମସ୍ତେ । ଏକା ଯାଇନାହିଁ 
ନର୍ମଦା । ଯିବାକୁ ସାହସ କରି ନାହିଁ । ଘରକୁ ଯିବାଭୁ ଭୟ । ବୋଉ କହିଥିଲେ, ଆଜି 
ବେଳାବେଳି ଆସିବୁ । ସେମାନେ ଦେଖିବାକୁ ଆସିବେ । ମୁଶ୍ଡଟା ବାନ୍ଧିଦେବି । ଇସ୍‌, ତୋ 
ଚେହେରା ଏ କଅଣ ହେଲାଣି ! 

ନର୍ମଦା ମନେମନେ ହସିଲା । 

ଆଖି ଆଗରେ ଦର୍ପଣ ନ ଥୁଲେ ବି ନିଜ ମୁହଁର ଚେହେରାଟା ସେ ଦେଖିପାରୁଥଲା | 
ତାର ଗୋରା ତକତକ ଘସାମଜା ଚକ୍ଚକ୍‌ ମୁହଁର ଲାବଣ୍ୟ ମଉଳିଛି । ଆଖି ତଳେ କଳା 
ଗାର | ଓଠର ରକ୍ତିମା କଇଁଥା ପଡ଼ିଛି, ଠିକ ସିଝା ବାଇଗଣ ରଙ୍ଗ ଭଳି | 

ଏଇ ଚେହେରା ପ୍ରଧାନ ଶିକ୍ଷୟିତ୍ରୀର ଚେହେରା ! 

ବୟସ ବେଶି ବେଶି ମନେ ନ ହେଲେ ସହକର୍ମୀଙ୍କ ମନରେ ସମ୍ମାନ ଆସିବ ନାହିଁ, 
ଛାତ୍ରଛାତ୍ରୀଙ୍କ ମନରେ ଭଚ୍ତି ଓ ଭୟ ଜାଗିବ ନାହିଁ । 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୩୯୭ 

(ଭକ୍ତି ଓ ଭୟ ଦୂଇଟି ଯାକ ପରସ୍ପର ସଂଶ୍ଳିଷ୍ଟ । ଭୟ ଥଲେ ଭକ୍ତି ଆସିପାରେ; କିନ୍ତୁ 
ଭକ୍ତି ନଥୂଲେ ଭୟ ଆସିପାରେନା !) 

ସେମାନେ ତାକୁ ଦେଖିବାକୁ ଆସିବେ । 

ସେମାନେ କିଏ ? 

ତା'ର ଭାବୀ ସ୍ବାମୀର ଜନକ, କିମ୍ବା କେହି ଆତ୍ସୀୟସ୍ଵଢନ । ସେମାନେ ଆସିବେ । କିନ୍ତୁ 
କଅଣ ଦେଖିବେ ? ତାର ବାହାରର ରୂପ, ବାହାରର କଥା, କଣ୍ଠସ୍ଵର । ବୋଉ ସେଥୁପାଇଁ 
ମୁଣ୍ଡ ବାନ୍ଧିବାକୁ କହୁଥିଲେ । ଦେହକୁ ସଜାଇବାକୁ ଚାହୁଁଥିଲେ | 

କିନ୍ତୁ ସେମାନେ ଯଦି ତା'ର ମନ ଭିତରକୁ ଦେଖିବାକୁ ଚାହାନ୍ତେ ! 

ନର୍ମଦା ଅପ୍ରତିଭ ହେଲା । 

ଭଗବାନ ମଣିଷ ମନଟାକୁ ଦ୍ବିଧା ବିଭକ୍ତ କରିଦେଇଛନ୍ତି ବୋଲି ଅନ୍ୟ ଆଗରେ ତାକୁ 
ଦେଖି ହୋଇଯିବାର ବିପଦ ରଖି ନାହାନ୍ତି । ଏଇ ଏକମାତ୍ର ସୁବିଧା । କିନ୍ଧୁ ଭଗବାନଙ୍କ ସେଇ 
ଖୁପା, ଅନୁକମ୍ପାକୁ ଅଯଥାରେ ସେ ଅପବ୍ୟୟ କରିବ କାହିଁକି ? 

ନର୍ମଦା ହସିଲା । 

ମନ, ହୃଦୟ ସବୁ ଅର୍ଥହୀନ ଭାବ ପ୍ରବଣତା । ସେସବୁ ତାର ଛାତ୍ରଛାତ୍ରୀଙ୍କଠାରେ 
ଶୋଭାପାଏ । ତା” ଭଳି ଅଭିଜ୍ଞ ପ୍ରଧାନଶିକ୍ଷୟିତ୍ରୀଠାରେ ନୁହେଁ । 

ଅବାଧ, ଦୁର୍ଦ୍ଦାନ୍ତ ପିଲାଙ୍କୁ ଶାସନ କରି ଶାନ୍ତଗିଷ୍ଠ କଲା ଭଳି ନିଜ ଅସଂଯତ ମନକୁ ଧମକ 
ଦେଇ ଶାସନ କରିବାକୁ ଚେଷ୍ଟା କଲା ନର୍ମଦା | 

ଆଉ ରୁଦ୍ର ବୈଶାଖର ଅଚାନକ ମଳୟ ଭଳି ତା ରୁଦ୍ଧ ମନର ସମସ୍ତ ଶୃଙ୍ଖଳାକୁ ବିଶୃତ୍ଖଳ 
କରି ହଠାତ୍‌ ପଶିଆସିଲା ମୁଣ୍ମୟ । 

ପେପର-ଓୱଟଟାକୁ ହାତ ପାପୁଲିରେ ଚାପିଧରି ନର୍ମଦା ମୁଦ୍ରିତ କଲା | 

(ରାଣୀ ! ଏତେ ଅବାଧ୍ୟ, ଦୁଷ୍ଟ ପିଲାଙ୍କୁ ଶାସନ କରିବାର ମାନସିକ ଦୃଢ଼ତା ନେଇ 
ତମେ ଯେବେ ଶିକ୍ଷୟିତ୍ରୀ ହୋଇପାରିଲ, ମୋ ଭଳି ଏକ ନଷ୍ଟ ବ୍ୟକ୍ତିତଵକୁ ସ୍ପଷ୍ଟ, ଉନ୍ନଳ କରିବା 
ପାଇଁ ତମେ ମାନସିକ ସ୍ଥିରତା ଆଣି ମୋ ଜୀବନର ଅଧ୍ଵଶ୍ବଵରୀ ହୋଇପାରିବ ନାହିଁ କାହିଁକି ? ) 

ଅପା- ଛଅଟା ବାଜିଲାଣି । ଯିବ ନାହଁ ? - ପିଅନ ସୁରେଶବର ପ୍ରଶ୍ନ କରୁଛି । 

ଉଦ୍ୟାନର ବୃକ୍ଷ ଶାଖାରେ ସନ୍ଧ୍ୟାର ମ୍ଲାନ ଛାୟା ! 

ନର୍ମଦା ଉଠି ଠିଆହେଲା । 


! ତିନି ॥ 
ବୋଉ ତିନିଥର ଡାକି ଗଲେଣି । ଖାଇବାକୁ । ଶଯ୍ୟା ଛାଡ଼ି ଉଠିନାହିଁ ନର୍ମଦା । 


ସେମାନେ ଆସିଥିଲେ । ତାର ଭାବୀ ସ୍ବାମୀର ଜନକ, କନନୀ ଅଥବା କେହି ଆତ୍ସାୟ 
ସ୍ଵଜନ | ସେକଥା ସେ ଭଲକରି ଚୂଝି ନାହିଁ | ଆବଶ୍ୟକ ହୋଇ ନାହିଁ | 

ତପସ୍ଵିନୀର ବେଶ ଛାଡ଼ି ଲାବଣ୍ଯମୟୀ ରାଜକନ୍ୟାର ବେଶ ସାଜିଥୁଲା ନର୍ମଦା । ପାନ 
ଥାଳିଆ ହାତରେ ଧରି ସେମାନଙ୍କୁ ଆଗକୁ ପ୍ରଣତି ଜଣାଇବାକୁ ଯାଇଥିଲା ! 

ସେମାନେ ତାର ରୂପର ପ୍ରଶଂସା କରିଥଲେ, ବାପାଙ୍କଠାରୁ ଗୁଣର ପ୍ରଶଂସା ଶୁଣିଥିଲେ । 
ବାହାଘର ନିର୍ବନ୍ଧ ପାଇଁ ଦିନ ସ୍କିର କରିଥଲେ | 

କେବଳ ସେ ଠିକ୍‌ ଫେରିବା ଆଗରୁ ଜଣେ କିଏ ପଚାରିଥିଲେ, ମୁଣ୍ମୟ ବିଷୟରେ ଯାହା 
ସଚୁ ଲୋକେ କହୁଛନ୍ତି ସେସବୁ ମିଛ ତ ମାଆ ! 

ବାତ୍ୟା-ବିକ୍ଷୋଭିତା ବନବଲ୍ଲୀର ଭଳି ଥରିଉଠିଥିଲା ନର୍ମଦା । ମୁହଁ ଟେକି ପ୍ରଶ୍ନକର୍ରାଙ୍କୁ 
ମଧ୍ଯ ସେ ଚାହିଁପାରି ନଥିଲା | 

ସେମାନେ ନିଜ ପ୍ରଶ୍ନର ଉତ୍ତର ନିଜେ ଦେଇଥିଲେ । 

ଆମେ ଜାଣୁ- ସେସବୁ ମିଛ କଥା । ଦୂନିଆରେ ଏମିତି ଅନେକ ଅନେକ ତଥା ଭଲ 
ଝିଅଙ୍କ ନାମରେ ଶୁଣାଯାଏ, ଅପାରଗ ଲୋକ ଅପପ୍ରଚାର କରନ୍ତି ଅଙ୍ଗୁର କୋଳି ଖଟା । 
ଅମ୍ବର ଏସବୁ କଥାକୁ ଖାତିର କରେ ନାହିଁ । 

ଉତ୍ତର ନୁହେଁ, ଛୋଟକାଟର ଏକ ବକ୍ପତା ! 

ଫେରାଇ ଆଣୁଥିବା ପାଦକୁ ସ୍ଥିର କରି ଠିଆ ହୋଇ ସବୁ ଶୁଣିଥଲା ନର୍ମଦା । ଅମ୍ବର 
ବୋଧହୁଏ ତାର ଭାବୀ ସ୍ବାମୀଙ୍କର ନାମ । 

ଅପପ୍ରଚାରରେ ସେ କାନ ଦିଅନ୍ତି ନାହିଁ । ( ପୁରୁଷ ହୋଇ ସୁଦ୍ଧାଂ ନର୍ମଦା ମନେମନେ 
ଭାବିଥିଲା) 

ସେମାନେ ରାଜି ହୋଇଛନ୍ତି | 

ନିର୍ବନ୍ଧ ପାଇଁ ଦିନ ସ୍କିର ସରିଛି | ଖବର ପଠାଇଛନ୍ତି, ବିବାହରେ ଆଉ ବିଳମ୍ବ କରିବା 
ଅନୁଚିତ । କନ୍ୟାର ରୂପ ଗୁରେ ଅମ୍ବର ମୁଗ୍ଧ । 

ଶୋଇ ଶୋଇ ଭାବୁଥିଲା ନର୍ମଦା ! 

ଅମ୍ବର ଉଦାର- ଠିକ୍‌ ଏଇ ଦିଗହୀନ ସୁନୀଳ ଅମ୍ବର ଭଳି ! ମୂଣ୍ମୟ କଥା ଶୁଣି ସେ 
କୁଆଡ଼େ ହସିଥଲେ । 

ଠିକ୍‌ ଏମିତି... ଏମିତି ଏକ ସ୍ବାମା କାମନା କରିଥଲା ନର୍ମଦା | ଯାହାଙ୍କ ହୃଦୟ ଏପରି 
ବିଶାଳ ହୋଇଥବ, ହୃଦୟରେ ଭରି ରହିଥୁ୍‌ବା ଅସରନ୍ତି କ୍ଷମାଶରଳତା; ଯେ ଅପପ୍ରଚାରକୁ 
ସନ୍ଦେହ ନ କରି ଅପପ୍ରଚାରକୁ ଅପାରଗର ଅଙ୍ଗୁର ଉପାଖ୍ୟାନ ସହିତ ତୁଳନା କରିବେ, ଠିକ୍‌ 
ସେମିତି ଜଣେ ସ୍ଵାମୀ... ! 

ଆଖିର ଲୁହରେ ବାମପାଖ ତକିଆଟା ଓଦା ହୋଇଗଲାଣି । 

ନର୍ମଦା ଭାବୁଛି । 

ମୂଣ୍ମୟ ଅମ୍ବର ଭଳି ଏମିତି ଉଦାର, ବିଶାଳ, କ୍ଷମାଶୀଳ ନ ହେଲା କାହିଁକି ? ଯାହା 
ପାଖରେ ନିଜ କୁମାରୀ ଜୀବନର ସମସ୍ତ ସ୍ବେହ ପ୍ରେମ ସେ ଉତ୍ସର୍ଗ କରିଦେଇଥୁଲା, ସେ କାହିଁକି 
ହେଲା ମଦ୍ୟପ, ସନ୍ଦେହୀ, ସଂକୀର୍ଣ୍ଣମନା ! 

ବିଭୂତି ପଟ୍ଟନାୟକ 
ଗଳ୍ଛସମଗ୍ର ୩୯୯ 
ଏଥର ଦୂଇ ଆଖିର ପତାକୁ ବିପନ୍ନ କରି ଲୁହ ଛୁଟୁଛି । 
ସେ ବିବାହ କରିବ । 
ତାର ଅତୀତକୁ କ୍ଷମା କରିଛନ୍ତି ଅମ୍ବର । 
ନିଜ ରୂପ, ଗୁଣ, ଶିକ୍ଷା, ସେବାକୁ ନିଜର ଉଦାର ସ୍ବାମୀଙ୍କୁ ଲାଞ୍ଚ ଦେଇ ସେ ଗଢ଼ିତୋଳିବ 
ଏକ ସୁନାର ସଂସାର | ସେ ମୁଣ୍ମୟକୁ ଭୁଲିଯିବ... ମଦ୍ୟପ... ଚରିତ୍ରହୀନ ମୃଣ୍ମୟ ! 
ଦରଜା କବାଟରେ ଟିପା ଶବ୍ଦ । 
ବୋଉ ଡାକୁଛନ୍ତି । 
ଭଲ କରି ଆଖିରୁ ଶାଢ଼ୀ କାନିରେ ଲୁହ ପୋଛି କବାଟ ଖୋଲିଲା ନର୍ମଦା । 
ବୋଉ ଆସି ପାଖରେ ଠିଆ ହେଲେ । ତା ମୁଣ୍ଡରେ ହାତ ବୁଲାଇ ଗେହ୍ଲା କଲେ । 
ପଚାରିଲେ, ସେମାନେ ନିର୍ବନ୍ଧ ପାଇଁ ଜୋର୍‌ କରୁଛନ୍ତି । ଗୋଟାଏ ନିର୍ବନ୍ଧ ତ ହୋଇ ସାରିଥିଲା | 
ବାହାଘର ଭାଂଗିଲା | ଏଥର ଭଲ କରି ବୂଝିଶୁଝି କହ | 
ନର୍ମଦା ବ୍ୟାକୁଳ ଭାବରେ ଥରେ ବୋଉଙ୍କ ମୁହଁକୁ ଟାହିଁ ଆଉଥରେ ପାଦତଳର ମାଟିକୁ 
ଚାହିଁଲା । 
ନିଜର ରୁଦ୍ଧ ଆବେଗକୁ ସମ୍ଭାଳି ନେଇ କହିଲା, ପିଲାଙ୍କ ପରୀକ୍ଷା ବେଳ । ପରୀକ୍ଷା 
ପୂର୍ବରୁ ବାହାଘର ହେବ ନାଇଁ । ମୁଁ ସ୍କୁଲର ପ୍ରଧାନ ଶିକ୍ଷୟିତ୍ରୀ । ସେମାନଙ୍କ ପରୀକ୍ଷା ବେଳେ 
ଏତେଟା ସ୍ବାର୍ଥପର ହୋଇପାରିବି ନାହିଁ । 


!॥ ଚାରି ॥ 


ଅଫିସ ଗୃହରେ ତୁମୁଳ ଉତ୍ତେଜନା | 

ନର୍ମଦାର ଗୋରା ମୁହଁଟା ସେ ଉତ୍ତେଜନାର ସ୍ପର୍ଶରେ ଲାଲ୍‌ ହୋଇଯାଇଛି । 

ଦଶମ ଶ୍ରେଣୀର ନୀଳାମ୍ବର ଚୋରୀ କରିଛି । 

ଶ୍ରେଣୀର କୃତୀଛାତ୍ରଃ ଖେଳର କ୍ୟାପ୍‌ଟେନ୍‌ ନୀଳାମ୍ବର ଟୋର | 

ଛି...ଛି... ପିଲାଦିନୁ ପିଲାଟାର କି ଶୋଚନୀୟ ଅଧଃପତନ ! ଅଥଚ ଏଇ ପିଲାଟାକୁ 
କେତେ ଭଲପାଉନଥଲା ନର୍ମଦା ! ଚୋରା ପ୍ରମାଣ ମିଳି ନଥିଲେ ସେ ଏ କଥା ଆଦୌ ବିଶ୍ଵାସ 
ସୁଦ୍ଧା କରି ନଥାନ୍ତା । 

ଶ୍ରେଣୀର ଗୋଟିଏ ସାଙ୍ଗ ପିଲାର ଜ୍ୟାମିତି ବହି ଚୋରି କରିଛି ନୀଳାମ୍ବର । ଶ୍ରେଣୀର 
ଅନ୍ୟାନ୍ୟ ଛୋଟବଡ଼ ଚୋରି ପାଇଁ ମଧ୍ଯ ଦାୟୀ କରାଯାଉଛି ତାକୁ | 

ବିଦ୍ୟାଳୟର ପ୍ରଧାନ ଶିକ୍ଷୟିତ୍ରୀ ନର୍ମଦା । 

ଶୂଙ୍ଗଳା ରକ୍ଷା କରିବା ତାର କର୍ଉବ୍ୟ । ଯେଉଁ ଛାତ୍ର ଚୋରୀ କରୁଛି, ତାକୁ ଶାସନ ନ 
କଲେ ତାର ଖରାପ ପ୍ରଭାବ ସଂକ୍ରାମକ ବ୍ୟାଧୂ ଭଳି ଅନ୍ୟ ପିଲାଙ୍କ ମନକୁ ସଂକ୍ରମିତ ହୋଇଯିବ । 

ବିଭୂତି ପଟ୍ଟନାୟକ 
୪୦୦ ଗ୍ରଳ୍ନସମଗ୍ର 


ହାତରେ ଗୋଟାଏ ବେତ ଧରି ନୀଳାମ୍ବର ପାଖକୁ ଆଗେଇଗଲା ନର୍ମଦା । ନୀଳାମ୍ବରକୁ 
ସେ ଭଲପାଏ- ପାଠପଢ଼ା, ଖେଳରେ ତାର କୃତିତ୍ଵ ଯୋଗୁ । ସେଥିପାଇଁ ତାର ସାମାନ୍ୟ 
ଅପରାଧ ସେ ଆଜି ହସ୍ୟ କରିପାରୁନାହିଁ । 

ଏକ ପଥର ମୁର୍ଭି ଭଳି ଠିଆ ହୋଇଛି ନୀଳାମ୍ବର । ଲାଞ୍ଚତ, ଅପମାନିତ ହୋଇଥିଲେ ବି 
ମୁହଁରେ ଅନୁଶୋଚନାର ଛାୟା ନାହିଁ । 

ତୁ ଜ୍ୟାମିତି ବହି ଚୋରୀ କରିଥିଲୁ ? - ନର୍ମଦାର ନିର୍ମମ ପ୍ରଶ୍ନ । 

ଟୋରୀ ନୁହେଁ“ - ଲୁଚେଇ ନେଇଥୁଲି । - ନୀଳାମ୍ବର ଗମ୍ଭୀର ଭାବରେ ଉତ୍ତର ଦେଲା । 

କାହିଁକି ? କାହିଁକି ? - କଥା କହୁ କହୁ ନର୍ମଦାର ବେତଟା ନୃତ୍ୟ କରିଉଠିଲା ନୀଳାମ୍ବର 
ପିଠିସାରା । 

ମୋର ବହି ନାଇଁ, ବାପାଙ୍କର ପଇସା ନାହିଁ, ମୁଁ ପଢ଼ିଥାଆନ୍ତି କେମିତି ? - ନିର୍ବିକାର 
ଭାବରେ ନର୍ମଦାର ପ୍ରହାର ସହ୍ୟ କରି ଉତ୍ତର ଦେଲା ନୀଳାମ୍ବର | 

ସହକାରୀ ଶିକ୍ଷୟିତ୍ରୀ ଅରୁଣିମା ନୀଳାମ୍ବରକୁ ନର୍ମଦାଠାରୁ ଛଡ଼ାଇ ନେଲେ । ମାଡ଼ର 
ଉପଦ୍ରମ ସେ ହୁଏତ ସହିପାରିଲେ ନାହିଁ । 

କିଛି ସମୟ ପରେ ସ୍କୁଲ ଛୁଟି ହେଲା | 

ଅରୁଣିମା ସାଙ୍ଗରେ ଧରିନେଇ ଯାଉଥୁଲେ ନାଳାମ୍ବରକୁ । ନର୍ମଦା ପଛରୁ ଅରୁଣିମାକୁ 
ଡାକିଲା । 

ସ୍କୁଲ ଶୂନ୍ଯ | ଅଫିସ୍‌ ରୁମ୍‌ରେ ମୁହାଁମୁହିଁ ହୋଇ ବସିରହିଲେ ନର୍ମଦା ଆଉ ଅରୁରିମା । 

ନର୍ମଦା ରୁକ୍ଷ କଣ୍ଠରେ କହିଲା, ନୀଳାମ୍ବରକୁ ମୁଁ ସ୍କୁଲରୁ ଜବରଦସ୍ତି ସାର୍ଟିଫିକେଟ୍‌ ଦେଇ 
ବିଦାୟ କରିବାକୁ ଚାହେଁ ଅରୁଣିମା ! ତମେ ତାର ଶ୍ରେଣୀ ଶିକ୍ଷୟିତ୍ରୀ । ତମ ମତାମତ ମୁଁ 
ଜାଣିବାକୁ ଚାହେଁ ! 

ଅରୁଣିମାର ମୁହଁ ବିବର୍ଣ୍ଣ ହୋଇଗଲା | 

ସେ କହିଲା, ଜଣେ ଗରବି ଚାଷୀର ଏକମାତ୍ର ପୁଅ ସେ । ତା ଉପରେ ତା ପରିବାରର 
ଅନେକ ଭରସା । ଶ୍ରେଣୀରେ ମଧ୍ଯ ଖୁବ୍‌ ଭଲ ପଢ଼େ ,| ତାକୁ ଏହିଥର କ୍ଷମା କରନ୍ଧୁ | 

ନର୍ମଦାର ନାସାରନ୍ଧ ଫୁଲି ଫୁଲି ଉଠିଲା ରାଗରେ | 

ସେ କହିଲା, ଚୋରକୁ ମୁଁ କ୍ଷମା କରିପାରେ- କିନ୍ତୁ ଚୋରୀକୁ ଯେ ଠିକ୍‌ ବୋଲି ଯୁକ୍ତି 
କରେ, ମୁଁ ତାକୁ ହସ୍ଯ କରିପାରିବି ନାହିଁ । ମୁଁ ଦରିଦ୍ର ପିଲାକୁ ସହ୍ଯ କରିପାରେ- କିନ୍ତୁ 
ଚରିତ୍ରହୀନ ପିଲାକୁ... । 

ବାକ୍ୟଟା ସଂପୂର୍ଣ୍ଣ କରିପାରିଲା ନାହିଁ ନର୍ମଦା । ଚରିତ୍ରହୀନତା ପ୍ରତି ଆକଣ୍ଡ ଘୃଣାରେ 
ତାର କଣ୍ଠ ଅବରୁଦ୍ଧ ହୋଇଆସୁଥୁଲା । 

ଅରୁଣିମା ବିନୀତ କଣ୍ଠରେ କହିଲା, ବହି ଚୋରୀଟାକୁ ଆପଣ ଏପରି ଚରିତୂହୀନତା 
ବୋଲି ଭାବିବା ଉଚିତ ନୁହେଁ । ମତେ ଦାୟିତ୍ଵ ଦିଅନ୍ତୁ । ମୁଁ ତା ଚାରିତ୍ରର ଗତି ବଦଳାଇ 
ଦେବି । 

ବିଭୂତି ପଟ୍ଟନାୟକ 
ଗଜ୍ସମଗ୍ର ୪୦୧ 
ନର୍ମଦା ଏଥର କ୍ରୋଧରେ ନୁହେଁ, ଭୟରେ ଉତ୍କଷିପ୍ତ ହୋଇ ଉଠିଲା । ପୁରୁଷ ଚରିତ୍ରର 
ସଂସ୍କାର ! ନା- ନା- ଏସବୁ କଥା ବିଶ୍ଵାସ କରେ ନାହିଁ ନର୍ମଦା । ପୋଡ଼ା ତରକାରୀରେ ସ୍ଵାଦ 
ଫେରେ ନହିଁ“ ତୁଣୀରରୁ ନିକ୍ଷିପ୍ତ ତୀର ଫେରି ଆସେ ନାହିଁ । 

ମଣିଷ ଚରିତ୍ରର ସଂସ୍କାର କ'ଣ ସମ୍ଭବ ? 

ଶାସନ କରି କଅଣ ମଣିଷ ପ୍ରକୃତିକୁ ବଦଳାଇ ଦିଆଯାଇପାରେ ! 

ମୂଣ୍ମୟର କଥା ମନେପଡୁଥଲା ନର୍ମଦାର । 

(ରାଣି ! ଏତେ ଅବାଧ, ଦୂଷ୍ଟ ପିଲାଙ୍କୁ ଶାସନ କରବାର ମାନସିକ ଦୃଢ଼ତା ନେଇ ତମେ 
ଯେବେ ଶିକ୍ଷୟତ୍ରୀ ହୋଇପାରିଲ, ମୋ ଭଳି ଏକ ନଷ୍ଟ ବ୍ୟକ୍ତିକୁ ସ୍ପଷ୍ଟ, ଉନ୍ଲଳ ' କରିବା ପାଇଁ 
ମାନସିକ ସ୍ପିରତା ଆଣି ତମେ ମୋ ଜୀବନର ଅଧୁଶ୍ବରୀ ହୋଇପାରିବ ନାହିଁ କାହିଁକି ? ) 

ଅରୁଣିମାକୁ କିଛି କହିପାରିଲା ନାହିଁ; କିଛି ଭାବିପାରିଲା ନାହିଁ ନର୍ମଦା । 

ସ୍କୁଲ ଛୁଟିବେଳର ଉଦାସ ଅପରାହୃୃରେ ସଂଧ୍ୟାର କାଳିମା ଆସି ଲାଗିଲା | 


॥ ପାଞ୍ଚ ॥ 


ସ୍ଲୁଲ ଡାକରୁ ମୂଣ୍ମୟର ହସ୍ତାକ୍ଷର ସମ୍ବଳିତ ଲଫାପାଟି ଦେଖି କ୍ରୋଧରେ ନର୍ମଦାର ମୁହଁ 
ପାଟଳ ହୋଇଉଠିଲା । 

ବାରମ୍ବାର ଚିଠି ଲେଖି ତାକୁ ବିରକ୍ତ କରିବା ମୂଣ୍ମୟର ଗୋଟିଏ ରାଗ ହୋଇଗଲାଣି | 

ସବୁଥର ପରି ଏଥର ମଧ୍ଯ ଚିଠିଟାକୁ ଟିକି ଟଇକି କରି ଝରକା ବାହାରକୁ ଫୋପାଡ଼ିଦେଲା 
ନର୍ମଦା । 

ତାପରେ ଏକ ଆହତ ଦୀର୍ଘଶ୍ବାସ ତ୍ୟାଗ କରି ସେ କିଛି ସମୟ ଚୁପ୍‌ ହୋଇ ବସିରହିଲା । 

ଏତେ ଗାଳି, ଏତେ ଅପମାନ ପାଇଲା ପରେ ବି ମୃଣ୍ମୟ ତାକୁ ପୁଣି ଭୁଲାଇବାକୁ ଚେଷ୍ଟା 
କରୁଛି | ଚିଠି ଲେଖୁଛି । କଲେଜ ଛାତ୍ରା ଜୀବନରେ ବହୁ ଅସଭ୍ୟ ଛାତ୍ରଙ୍କଠାରୁ ସେ ଏମିତି 
ଚିଠି ପାଇଲା କିଛି ପରିମାଣରେ ଗର୍ବ ଅନୁଭବ କରୁଥଲା । ନିଜର ରୂପ, ଗୁଣ, ଆକର୍ଷଣୀ ଶକ୍ତି 
ପାଇଁ ସେ ନିର୍ବୋଧ ପତ୍ରପ୍ରେରକମାନଙ୍କ ପ୍ରତି ଅନୁକମ୍ପା ଅନୁଭବ କରୁଥଲା ! କିନୁ ମୂଣ୍ଡୟର 
ଚିଠି ପାଇଲେ ଆକଣ୍ତ ଘୁଣାରେ ତାର ଶ୍ବାସରୁଦ୍ଧ ହେଉଛି । ଏକଦା ନିଜ କୁମାରୀ ଜୀବନରେ 
ସେ ଯେ ମୃଣ୍ମୟ ଭଳି ଏକ ଅପଦାର୍ଥକୁ ଭଲପାଇ ଭୁଲ୍‌ କରିଥଲା, ତାର ସେ ଅପ୍ରତ୍ୟାଶିତ 
ଚିଠିଗୁଡ଼ାକ ସେଇକଥା ତାକୁ ସ୍ମରଣ କରାଇ ଦିଏ । 

ନର୍ମଦା ପାଇଁ ଆଜି ଏକ ଅଶୁଭ ଦିନ । 

ଦିନଯାକ କାମ କରିବା ପାଇଁ ସେ ମାନସିକ ସ୍ଥିରତା ପାଇବ ନାହିଁ । ମୂଣ୍ମୟର ଛଳନାର 
ବୁଢ଼ୀଆଣୀ ଜାଲରେ ପଡ଼ି ମୁମୁର୍ଶୁ ମାଛଟି ଭଳି ସେ ଛଟପଟ ହେବ । 

ସକାଳୁ ଉଠି କାହାର ମୁହଁ ସେ ଚାହିଁଥିଲା ? 

ବିଭୁତି ପଟ୍ଟନାୟକ 
୪୦୨ ଗ୍ରଳ୍ନସମଗ୍ର 


ନର୍ମଦା ସ୍କୁଲ ତାକ ଖୋଲି କେତେଟା ଚିଠିର ଉତ୍ତର ଦେବାକୁ ଚେଷ୍ଟା କଲା । 

ନା- ହେଉ ନାଇଁ । କାମ କରିବାର ସମସ୍ତ ପ୍ରବୃତ୍ତି ତାର ଶିଥିଳ ହୋଇଆସିଛି । 

ନର୍ମଦା ଭାବିଲା, ମୂଣ୍ମୟ ଏଥର ଚିଠିରେ କଅଣ ଲେଖିଥଲା ? 

ସେ ମଦ୍ଯପ- ଏ ପ୍ରଚାର ମିଥ୍ୟା । ଏବେସୁଦ୍ଧା ନର୍ମଦା ପ୍ରତି ସେ ଅନୁରକ୍ତ । ତାର 
ସମସ୍ତ ସତ୍ତାକୁ ସେ ଗ୍ରାସ କରିଛି | ତାକୁ ବାଦ୍ଦେଲେ ଦା ଜୀବନର ଆଉ କିଛି ଅବଶିଷ୍ଟ ନାହିଁ । 

ମନେମନେ ହସିଲା ନର୍ମଦା । 

ମୁଣ୍ମୟ ଏକ ନିର୍ବୋଧ | ଖୁସାମତ କରି ଯେ ନାରୀର ହୃଦୟକୁ ଜୟ କରାଯାଇପାରେ 
ନାହିଁ; ଏହି ସାଧାରଣ ତତ୍ତ୍‌ ମଧ୍ଯ ତାର ଅଜ୍ଞାତ | 

କିନ୍ତୁ ଯାହାହେଉ, ମୂୃଣ୍ମୟର ଚିଠିର ଭାଷା ଭାରି ଚମକ୍ରାର । ଭାଷର ଇନ୍ଦ୍ରଜାଲରେ 
ଭୁଲାଇବାର ଉପାୟ ତାକୁ ବେଶ୍‌ ଭଲ ଭାବରେ ଜଣା | 

ନର୍ମଦା ଭାବିଲା, ହୁଏତ ଚିଠି ଲେଖିଲାବେଳେ କେତେବିନ୍ଦୁ ଲୁହରେ ମୂଣ୍ମୟର ଅକ୍ଷର 
ଭିଜି ଯାଇଥିବ । ଆଗେ ତାର ଏଭଳି ଲୁହଭିଜା ଟିଠି ଦେଖିଲେ ନର୍ମଦାର ଛାତି ଭିତରଟା 
ବିଦୀର୍ଣ୍ଣ ହୋଇଯାଉଥିଲା | କାରଣ ସେ ଥିଲା ନିର୍ବୋଧ ପ୍ରେମିକା । 

ଆଜି କିନ୍ତୁ ଅଭିଜ୍ଞତାର ମୂଲ୍ୟ ଦେଇ ସେ ବୁଝିଛି; ମୁଣ୍ଡପର ଆଖିର ଲୁହ, ଓଠର ହସ 
ମଧ୍ଯରେ କିଛି ହେଲେ ତଫାତ୍‌ ନାହିଁ । ମୃଣ୍ମୟ ଛଳନାର ଯାଦୁକର । ସେ ଛଳନାରୁ ଆଜି 
ନର୍ମଦା ମୁକ୍ତି ଚାହେଁ, ଶାନ୍ତି ଚାହେଁ । 

ଦିନେ ତାକୁ ମୃଣ୍ମୟ ବୁଝେଇଥଲା, ମଣିଷ ମଦ ଖାଏ ନାହିଁ; ମଦ ମଣିଷକୁ ଖାଏ । 
ଯେଉଁମାନେ ମଦ୍ୟପ, ସେମାନେ ମଣିଷ ନୂହନ୍ତି, ପଶୁ ! 

ଅଥଚ ମୂଣ୍ମୟ ନିଜେ ଦିନେ ମଦ ଖାଇଲା... ! 

କଥାଟା ଭାବିବା ମାତ୍ରେ ଘୃଣାର ଶୀତ୍କାରରେ ନର୍ମଦାର ସର୍ବାଙ୍ଗ ଶିହରି ଉଠିଲା, 

ଯେଉଁ ନାରୀ ଜଣକ ମୁୂଣ୍ମୟ ମଦ୍ୟପ ବୋଲି ତାକୁ କାଗଜପତ୍ରର ପ୍ରମାଣ ଦେଇାଇ 
ଅବାଟରୁ ବାଟକୁ ଆଣିଥିଲେ, ସେହି ମହିୟସୀ ପରମ ପୂଜନୀୟା ମହିଳାଙ୍କ ପ୍ରତି ମନେମନେ 
ଭକ୍ତି ନିବେଦନ କଲା ନର୍ମଦା । 

ଶୁଷ୍ପ ମୁହଁ, ବିନୀତ କଣ୍ଠରେ ମୃଣ୍ମୟ ତାକୁ ବୁଝେଇବାକୁ ଚେଷ୍ଟା କରିଥିଲା, ମୁଁ ମଦ 
ଖାଏ, ଏକଥା ତମେ ବିଶ୍ଵାସ କରିପାରିଲ ? କେବେ ଦେଖିଛ... 

କଥା ଶେଷ ହେବାକୁ ଦେଇ ନଥୁଲା ନର୍ମଦା । 

ଚିକ୍ାର କରି ଉଠିଥୁଲା, କୈଫିୟତ୍‌ ଦେବା ବନ୍ଦ କର ମୃଣ୍ମୟ । ବିଶ୍ଵାସ କରିବା ପାଇଁ 
ସବୁକଥା ଆଖିରେ ଦେଖିବା ଆବଶ୍ୟକ ହୁଏ ନାଇଁ | ନିଜ ବୁବ୍ଧିର ବିଚକ୍ଷଣତା ବଳରେ ତାହା 
ବୁଝିନେଇ ହୁଏ...ତମକୁ ବିବାହ କଲେ ଗୋଟିଏ ମୁହୂର୍ଉ ସୁଦ୍ଧା ମୁଁ ସୁଖୀ ହେଇପାରିବି ନାହିଁ... 

ମଦ୍ୟପଙ୍କ ଭଳି ଢଳି ଢଳି ମୁଣ୍ଡ ତଳକୁ କରି ଫେରିଯାଇଥିଲା ସେଦିନ ମୃଣ୍ମୟ । 

ସେ ଦିନ ନର୍ମଦା ବୁଝିପାରିଥୁଲା, ମୃଣ୍ମୟ ହୃଦୟ ଦେଇ କେବେ ତାକୁ ଭଲପାଏ ନାହିଁ । 
ତାଂ ହୋଇଥିଲେ ସେ କେବେ ମଦ୍ୟପ ହୋଇ ନଥାନ୍ତା । ମୃଣ୍ମୟ ଚାହିଁଥିଲା ତା ଯୌବନର 
ଅମ୍ପତ ପାନ କରିବ ବୋଲି । ତା ଆଖିରେ ଥିଲା କାମନା, ଲାଳସାର ରକ୍ତ ପଲାଶର ନିଶା ! 

ବିଭୂତି ପଟ୍ଟନାୟକ 
ଗଳ୍ପସମଗ୍ର ୪୦୩ 


| ଛଅ ॥ 


ତା ଆରଦିନ ନର୍ମଦା ଶୁଣିଲା, ନୀଳାମ୍ବର ଶ୍ରେଣୀର ଗୋଟାଏ ପିଲାର ମୁଣ୍ଡ ଫଟାଇ 
ଦେଇଛି । 

ଏଥର ତାର ସହ୍ୟଶକ୍ତିର ସୀମା ଅତିକ୍ରମ କରିଗଲା । ନୀଳାମ୍ଭରକୁ ନ ଡକାଇ ସେ 
ରୁମ୍‌କୁ ଡକାଇଲା ଅରୁଣିମାକୁ । 

ବେତ୍ରାହତ ଛାତ୍ରୀଟି ଭଳି ଶିକ୍ଷୟିତ୍ରୀ ଅରୁଣିମା ପ୍ରବେଶ କଲା କକ୍ଷରେ | 

କୌଣସି ଭୂମିକା ନ କରି ନର୍ମଦା କହିଲା, ଏଥର ମୁଁ ନୀଳାମ୍ବରକୁ ନୁହେଁ, ତମକୁ 
ଦୋଷୀ କରୁଛି ଅରୁଣିମା ! ନୀଳାମ୍ବରକୁ ସ୍କୁଲରୁ ବହିଷ୍କାର କରିଦେବା ପଥରେ ତମେ ହିଁ 
ସେଦିନ ବାଟ ଓଗାଳି ଠିଆ ହୋଇଥଲ | ଫଳରେ ସେ ଚୋର ପିଲାଟା ଡକାଏତ ହୋଇଗଲା | 

ଅରୁଣିମା ଶାନ୍ତ କଣ୍ଠରେ ଉତ୍ତର ଦେଲା, କିନୁ ଆଜିର ଏ ମାଡ଼ ପାଇଁ ନୀଳାମ୍ବର ଦାୟୀ 
ନୁହେଁ । ଦାୟୀ ସେ ମାଡ଼ ଖାଇଅବା ପିଲା, ଯେ ନୀଳାମ୍ବରର ଦାରିଦ୍ର୍ୟକୁ ତାଛଲ୍ୟ କରି ତାକୁ 
ପରିହାସ କରିଥଲା । ନୀଳାମ୍ବର ସବୁ ସହିପାରେ; କିନ୍ତୁ ନିଜ ଆର୍ଥକ ଅବସ୍ତା ପ୍ରତି ତାଚ୍ଛଲ୍ୟ... 

ଆହତ ବାଘୁଣୀ ଭଳି ଗର୍ଜନ କରି ନର୍ମଦା କହିଲା, ତା ବୋଲି ଆଇନକୁ ନିଜ ହାତକୁ 
ନେବ ! ତାକୁ ଯଦି କେହି ପରିହାସ କଲା, ସେ କଥା ମତେ କହିପାରିଥାଆନ୍ତା ! 

ମୁହଁ ତଳକୁ ପୋତି ଅରୁଣିମା କହିଲା, ସେ ଛୋଟ ପିଲା, ଆଇନ ବେଆଇନ କଥା ତାକୁ 
ଜଣା ନାହିଁ । ଆପଣମତେ ସୁଯୋଗ ଦିଅନ୍ତୁ ମୁଁ ତାକୁ ସୁଧାରି ନେବି । 

କିନ୍ତୁ କାହିଁକି ? କଅଣ ପାଇଁ ତମେ ତାକୁ ଘଣ୍ଟ ଘୋଡ଼ାଇ ରଖିବାକୁ ଚାହଁ ? - ଉତ୍ତର 
ଦାବୀ କଲା ନର୍ମଦା । 

କାରଣ ସେ ସ୍କୁଲର ପ୍ରତିଭାଶାଳୀ ଛାତ୍ର, ଗରିବ ଘରର ସନ୍ତାନ । ସ୍ବେହ, ଶ୍ରଦ୍ଧା ଦେଇ 
ତାର ଚରିତ୍ର ସଂଶୋଧନ କରାଯାଇପାରେ । ଘୃଣା ବିରକ୍ତି ଫଳରେ ପ୍ରତିଭା ତାର ହୁଏତ 
ବିପରୀତ ଦିଗରେ ଗତି କରିବ । ସ୍କୁଲରେ ସାଙ୍ଗପିଲା, ଶିକ୍ଷୟିତ୍ରୀମାନଙ୍କଠାରୁ, ଘରେ ବାପାମାଆଙ୍କ 
ପାଖରୁ ଘୃଣା, ନିନ୍ଦା ସହି ସହି ସେ ଉତ୍କ୍ଷିପ୍ତ ହୋଇଉଠି | ତାକୁ ଟିକିଏ ସ୍ବେହ, ଶ୍ରଦ୍ଧା ଦେଇ 
ବାଟକୁ ଆଣିବାକୁ ଆପଣ ମତେ ' ସୁଯୋଗ ଦିଅନ୍ତୁ । ସେ ବୁଝୁ ପୃଥବୀରେ ଜଣେହେଲେ କେହି 
ଅଛି, ଯେ ତାକୁ ଭୁଳ୍‌ ବୁଝୁ ନାହିଁ, ସହାନୁଭୂତି ଦେଖାଉଛି | - ଅରୁଣିମା ଉତ୍ତର ଦେବାବେଳେ 
ଆଖି ଦୁଇଟା ତାର ଛଳଛଳ ହୋଇଉଠୁଥଲା । 

ଠିକ୍‌ ଏମିତି ମୂଣାଳ ଚାହୁଁଥିଲା ସ୍ବେହ, ପ୍ରେମ, ସହାନୁଭୂତି । ପ୍ରଚାର, ଅପପ୍ରଚାର 
ଫଳରେ ଘରେ ବାହାରେ ସର୍ବତ୍ର ସେ ଯେତେବେଳେ ଲାଂଛିତ ହେଉଥଲା, ସେ ଅଞ୍ଜଳି ପାତି 
ତା'ଠୁ ଭିକ୍ଷାକରିଥିଲା ବିନ୍ଦୁଏ ସ୍ବେହ, ଟୋପାଏ ସହାନୁଭୂତି | ଚରିତ୍ରହୀନ ଲୋକଙ୍କ ପ୍ରତି ତାର 
କେବେ ଆସ୍ଥା ନଥଲା- ସେଥୁପାଇଁ ସେ ତାକୁ ଆଘାତ ଉପରେ ଆଘାତ ଦେଇ ରିକ୍ତ ହସ୍ତରେ 
ଫେରାଇ ଦେଉଥିଲା ¦ ଆଜି ସେ ନୀଳାମ୍ବର ପ୍ରତି ସହାନୁଭୂତି ଦେଖାଇବ କାହିଁକି ? 

ମୁଖରେ ତାଚ୍ଛଲ୍ୟର ହସ ହସି ନର୍ମଦା କହିଲା, ହୁଁ“ ପ୍ରତିଭା ! ତମେ ଜାଣ ନାହିଁ 
ଅରୁଣିମା ! ଏଇ ପ୍ରତିଭାଶାଳୀ ଲୋକେ ହିଁ ବେଶି ମାରାତ୍ସକ ହୁଅନ୍ତି । ତମେ ଚରିତ୍ର ସଂସ୍କାର 
ପାଇଁ ଉଦ୍ୟମ କରିପାର- କିନୁ ସେଥ୍‌ରେ ମୋର କୌଣସି ଆସ୍ଥା ନାହିଁ । 

ଅରୁଣିମାକୁ ବିଦାୟ ଦେଇ ଅଫିସ୍‌ କାମରେ ମନୋନିବେଶ କରିବାକୁ ଚେଷ୍ଟା କଲା 
ନର୍ମଦା । ଆଜି ସ୍କୁଲ ପରିଚାଳନା ସମିତିର ବୈଠକ ଅଛି | ତା ଉପରେ ସବୁ ଦାୟିତ୍ଵ । 

କିନୁ ଠିକ୍‌ ସେହି ସମୟରେ ଅଫିସ ଗୃହରେ ପ୍ରବେଶ କଲେ ସହକାରୀ ପ୍ରଧାନ ଶିକ୍ଷୟିତ୍ରୀ 
ଉର୍ମି ଅପା । ମୁହଁଟା ତାଙ୍କ ଶୁଖି ଶେତା ପଡ଼ିଯାଇଥିଲା | 

କଅଣ ହେଲା ଆପଣଙ୍କର ଉର୍ମିଅପା ! - ନର୍ମଦା ପ୍ରଶ୍ନ କଲା | 

ନିଜ ବାମ କାନରେ ହାତ ମାରି ଉର୍ମି ଅପା ବିଷର୍ଣ୍ଣ କଣ୍ଠରେ ଉତ୍ତର ଦେଲା, ଏଇ କାନରୁ 
ଇଅରିଂଟା କେଉଁଠି ପଡ଼ିଗଲା | ଅଥଚ ଘଣ୍ଟାଏ ଆଗରୁ ମୁଁ ହାତମାରି ଦେଖିଥଲି- ଜିନିଷଟା ଠିକ୍‌ 
ଥିଲା । ଖେଳ ପଡ଼ିଆରେ କିମ୍ବା ବଗିଚାରେ କେଉଁଠି... 

ସୁନା ହଜିବା ଶୁଭ ଲକ୍ଷଣ ନୂହେଁ | 

ନର୍ମଦାର ମୁହଁଟା ମଧ୍ଯ ଫିକା ପଡ଼ିଗଲା । 


॥ ସାତ ॥ 


ପ୍ରଥମ ଥର ପାଇଁ ରବିବାର ହେଲେ ବି ସ୍କୁଲକୁ ଆସିଛି ନର୍ମଦା । ପିଅନକୁ ବି ଡାକି 
ନାହିଁ । ନିଜେ ଝାଡ଼ୁ ଧରି ଅଫିସ ଘର ସଫା କରିଛି । ଝରକା କବାଟ ଖୋଲି ନୀରବରେ 
ବସିରହିଛି ଚେୟାରରେ । 

କାଲି ତାର ନିର୍ବନ୍ଧ | 

ଅମ୍ବରବାବୂଙ୍କୁ ବିବାହ ପାଇଁ ଅବଶେଷରେ ସେ ସମ୍ମତି ଜଣାଇଲା ! କଥାଟା ଭାବିଲେ 
ନିଜେ ବି ବିଶ୍ଵାସ କରିପାରେ ନାହିଁ । 

ସମ୍ବାଦଟା ମୁଣ୍ମୟ ହୁଏତ ପାଇସାରିବଣି | 

ସେ ' ଯେ ଚରିତ୍ରହୀନା, ଚିତଭ୍ବିନୋଦିନୀ ଏକ ଭୋଗବିଳାସିନୀ ନାରୀ ସେକଥା ହୁଏତ 
ବନ୍ଧୁ ମହଲରେ ପ୍ରଚାର କରିସାରିଥବ । ଚରିତ୍ରହୀନତାର ଅପବାଦ ପାଇ ଆଜି ତାର ଆଉ ଭୟ 
ନାହିଁ । ଅମ୍ବର ତାକୁ କ୍ଷମାଶୀଳ ଦୃଷ୍ଟିରେ ଗ୍ରହଣ କରିଛନ୍ତିଂ ଆଉ କିଏ କଅଣ କହିବ ନ କହିବ 
ସେଥୁପାଇଁ ତାର ଶୋଚନା ନାହିଁ । ଆଉ ନିନ୍ଦା, ଅପମାନ ତ ତା ଚଲାପଥର ଫୁଲଚନ୍ଦନ ! 
ସେଥୁପାଇଁ ସେ ଆଜି ଭାବିବ କାହିଁକି ? 

ନର୍ମଦା ଏ ନିର୍ଜନ କକ୍ଷରେ ଏକାକିନୀ ବସି ସ୍ଵସ୍ତିର ନିଶ୍ଵାସ ମାରିଲା । 

ଆଜି ତାକୁ ଯିଏ ଯାହା କହୁ, ସେ ନିଜେ ଜାଣେ, ବିବାହ କରିବା ଭିନ୍ନ ତାର ଅନ୍ୟ ବାଟ 
ନଥୂଲା । ଆଗ ପଛ କିଛି ବିଚାର ନ କରି ସେ ଦିନେ ମୃଣ୍ମୟକୁ ଭଲପାଇଥଲା । ସେ 
ଭଲପାଇବାରେ ନଥୁଲା ତାର ତିଳେହେଲେ ଛଳନା, ପ୍ରତାରଣା ! ତାର ସେ ଭଲପାଇବାର 
ଅମର୍ଯ୍ୟାଦା କଲା ମୂଣ୍ମୟ । 

ତାର ସେଇ ବନ୍ଧନରୁ ମୁକ୍ତି କାମନା କରୁଥିଲା ନର୍ମଦା । 

ଦିନେ ସେ ସ୍ପିର କରିଥିଲା, ଆଜୀବନ ଅବିବାହିତା ରହି ନିଜ କୁମାରୀ ଜୀବନର ଭୂଲ୍‌ 
ପାଇଁ ପ୍ରାୟଶ୍ଚିଭ କରିବ । କିନ୍ତୁ ହଠାତ୍‌ ତାର ଧାରଣା ହେଲା, ଅବିବାହିତା ରହିଲେ ମୃଣ୍ମୟର 
ପ୍ରଭାବରୁ ସେ ନିଜକୁ କେବେହେଲେ ମୁକ୍ତ କରିପାରିବ ନାହିଁ । ଅବିବାହିତା ରହିବା ଯେ 
ସାମାଜିକତା ନୁହେଁ, ତାହା ବୁଝିବାକୁ ତାର ବିଳମ୍ବ ହୋଇ ନଥୁଲା । ସେ ବୂଝିଥଲା, ସେ 
ଜିତେନ୍ଦ୍ରିୟ ନୁହେଁ, ଆଉ ସେ ଯେଉଁ ପରିବେଶ ମଧ୍ଯରେ ରହିଛି, ଅନେକ ପ୍ରଲୁନ୍ଧ ଦୃଷ୍ଟି ତାର 
ଦେହ ଓ ଯୌବନକୁ ପରିକ୍ରମା କରୁଛି । 

ଏ ଜ୍ବାଳା, ଏ ଯନ୍ତ୍ରଣାକୁ ମୁକ୍ତ ପାଇବାର ଏକମାତ୍ର ବାଟ ବିବାହ-। ଆଉ ଅମ୍ବର 
ଯେତେବେଳେ ସବୁ ଜାଣିଶୁଣି ତା ଆଡ଼କୁ ନିର୍ଭୟର ହାତ ବଢ଼ାଇ ଦେଲେ... ! 

ତଥାପି... 

ତଥାପି ଅକାରଣରେ ତା ମନଟା ଆଜି ଏକ ଛନ୍ଦହୀନ ରାଗିଣୀରେ ରହି ରହି ଅନୂରଣିତ 
ହୋଇଉଠୁଛି ! ଏକ ଅବରୁବଧ ଆବେଗରେ ସ୍ପନ୍ଦିତ ହୋଇ ଉଠୁଛି ତା ମନର ପ୍ରତିଟି କୋଣ 
ଅନୁକୋଣ । 

କାହିଁକି ? 

ନର୍ମଦା ବାହାରକୁ ଚାହିଁଲା । 

ଛାତ୍ରଛାତ୍ରୀ କେହି ନାହାନ୍ତି । ଶିକ୍ଷୟିତ୍ରୀ, ପିଅନ, କିରାଣୀ କାହାରି ପାଟିତୁଣ୍ଡ ଶୁଭୁ ନାହିଁ । 
ବୈଧବ୍ୟର ଯନ୍ତ୍ରଣାରେ ନିଃସଙ୍ଗ ପ୍ରାନ୍ତରଟା ଶୋଇ ରହିଛି । 

ଏହି ନିଃସଙ୍ଗତାକୁ ଭୁଲିବାକୁ ଚାହେଁ ନର୍ମଦା । 

ସେଥୁପାଇଁ ସେ ବିବାହ ପାଇଁ ରାଜି ହୋଇଛି | 

ମୂଣ୍ମୟ ତାକୁ ଭୁଲ୍‌ ବୁଝିବ, ଛୋଟ ବୋଲି ଭାବିବ | ଭାବୁ ! ସେଥୁପାଇଁ ସେ ବିଚଳିତ 
ହେବ କାହିଁକି ? I 

ସେ ତରତର ହୋଇ ଅଫିସର କେତେଟା କାମ ସାରିଦେବା ପାଇଁ ଉଦ୍ଯମ କଲା । 
ଏହାପରେ ହୁଏତ ତାକୁ ଏ ବିଦ୍ୟାଳୟରୁ ବିଦାୟ ନେବାକୁ ହେବ । ଜୀବନର ସଂକଟମୟ 
ମୁହୂର୍ଭରେ ଏ କେତେଦିନ ପାଇଁ ଏହି ବିଦ୍ୟାଳୟ ହୋଇଥିଲା ତାର ପ୍ରିୟତମ ପାନ୍ଛଶାଳା । ଏହା 
ସହିତ ଜଡ଼ିତ ହୋଇ ରହିଲା ତାର କେତୋଟି ଦିନର ଅବିସ୍କରଣୀୟ ସୃତି । 

ଜୀବନର ଏକ ଏକ ନୂତନ ଆଶ୍ରୟସ୍ଥଳ ଉଦ୍ଦେଶ୍ୟରେ ସେ ଏଥର ଆରମ୍ଭ କରିବ ତାର 
ତୀର୍ଥଯାତ୍ରା । 

ଭଗବାନ କରନ୍ତୁ ତାର ସେ ନୂତନ ଜୀବନପଥ ପୁଷ୍ପିତ ହେଉ | 

ମନେମନେ ନିଜର ଶୁଭକାମନା କଲା ନର୍ମଦା । 

I ଆଠ ॥ 


ସ୍କୁଲରେ ଆଜି ତାର ଶେଷ ଦିନ । 

ଆଜି ତାର ନିର୍ବନ୍ଧ । 

ସମସ୍ତଙ୍କୁ ହସି ହସି ବିଦାୟ ଦେଉଛି ନର୍ମଦା । କାହା ମନରେ ଯଦି ନିଜ ଅଜାଣରେ 
ଆଘାତ କରିଥାଏ, ତେବେ ତାକୁ କ୍ଷମା କରିବା ପାଇଁ ଅନୁରୋଧ କରୁଛି । 

ସ୍କୁଲରେ ଆଜି ପାଠପଢ଼ାଟା ସେମିତି ସେମିତି । ସମସ୍ତଙ୍କ ମନରେ ଏକ କରୁଣ ରାଗିଣୀର 
ସ୍ଵରଲିପି ଲାଗି ରହିଛି । 

ଅଫିସ୍‌ ରୁମ୍‌ରେ ଚେୟାରରେ ବସି ରହିଥୁଲା ନର୍ମଦା । 

ହସି ହସି ଆସିଲେ ତେଣୁ ଉର୍ମିଅପା ଆଉ ଅରୁଣିମା । 

ନର୍ମଦା ପଚାରିଲା, ହସୁଛନ୍ତି ଯେ ! ମୋର ଆଜି ବିଦାୟ ଦିନ- ମନ ଟିକିଏ ଦୁଃଖ 
ହେଉ ନାହିଁ ? 

ଉର୍ମି ଅପା କହିଲେ, ହସୁଛି- କାରଣ ହଜିଯାଇଥିବା ସୁନା ଜିନିଷଟା ମିଳିଗଲା । 

ଆଗ୍ରହରେ ନର୍ମଦା ପଟାରିଲେ, ସତେ ! କେଉଁଠୁ ପାଇଲେ ? 

ଅରୁଣିମା ଉତ୍ତର ଦେଲା, ଉର୍ମି ଅପା ନୁହନ୍ତି- ନୀଳାମ୍ବର ପାଇକରି ଦେଲା | ଖେଳପଡ଼ିଆ 
ଶିଜୁଗଛ ମୂଳେ ପଡ଼ିଯାଇଥିଲା | 

ଯେଉଁ ପିଲାଟା ବହି ଚୋରୀ କରୁଥିଲା, ସେ ସୁନା ଜିନିଷ ପାଇ ଫେରାଇ ଦେଲା ? 

ଆଶ୍ଚର୍ଯ୍ୟ ହେଲା ନର୍ମଦା । 

ଅରୁଣିମା କହିଲା, ଦେଖିଲେ- ନୀଳାମ୍ବର କେମିତି ବଦଳିଯାଇଛି ! ମୁଁ ଜାଣେ ସେ 
ଚୋର ନୁହେଁ, ଡକାଏତ ନୁହେଁ... ଟିକିଏ ସ୍ନେହ... ଟିକିଏ ମମତା କାଙ୍ଗାଳ ପିଲା ସେମାନେ | 

ଅରୁଣିମାର ଚେଷ୍ଟାରେ ତାହେଲେ ବଦଳିଯାଇଛି ନୀଳାମ୍ବର ! 

ନର୍ମଦାର ମୁହଁଟା ପାଉଁଶିଆ ପଡ଼ିଆସିଲା । 

ସ୍ଵେହ, ସହାନୁଭୂତି ବଦଳରେ ମଣିଷର ଚରିତ୍ର ବଦଳିଯାଏ, ଏକଥା ପ୍ରମାଣ କରିଦେଲା 
ଅରୁଣିମା । ଅଥଚ ମୂଣ୍ମୟ... ମୂଣ୍ମୟ... ! 

ମୂଣ୍ମୟର ସେଇ ସ୍ବେହକାଙ୍ଗାଳ, ମମତାପାଗଳ ଭାରାକ୍ରାନ୍ତ ମୁହଁଟିର ଛବି ଭାସି ଉଠୁଥିଲା 
ତାର ଆଖି ଆଗରେ । ସେ ଯଦି ପାଷାଣୀ ହୋଇ ନଥାନ୍ତା, ଅବୁଝା ଅଭିମାନରେ ମୁଣ୍ମୟକୁ ଘୃଣା 
କରି ନଥାନ୍ତା, ଟିକିଏ ସ୍ଵେହ, ଟିକିଏ ସହାନୁଭୂତି ଦେଇପାରିଆନ୍ତା, ତେବେ... ! 

ହଠାତ୍‌ ଅନ୍ୟମନସ୍ଵ୍‌ ହୋଇଗଲା ନର୍ମଦା । 

(ରାଣି ! ଏତେ ଅବାଧ୍ଯ, ଦୃଷ୍ଟ ପିଲାଙ୍କୁ ଶାସନ କରିବାର ମାନସିକ ଦୃଢ଼ତା ନେଇ ତମେ 
ଯେବେ ଶିକ୍ଷୟିତ୍ରୀ ହୋଇପାରିଲ, ମୋ ଭଳି ଏକ ନଷ୍ଟ ବ୍ୟ୍ତିତୃକୂ ସ୍ପଷ୍ଟ, ଉନ୍ଦ୍ବଳ କରିବା ପାଇଁ 
ମାନସିକ ସ୍ଥିରତା ଆଣି ତମେ ମୋ ଜୀବନର ଅଧବଶ୍ଵରୀ ହୋଇପାରିବ ନାହିଁ କାହିଁକି ? ) 

ବିଭୂତି ପଟ୍ଟନାୟକ 
ଗଳ୍ସମଗ୍ର ୪୦୭ 
କାହାର... କାହାର... ଏ କଣ୍ଡସ୍ଵର ! କାହାର ଏ ପ୍ରଶ୍ନ ? 
ନା- ନା- ସେକଥା ଆଜି ସେ ଭାବିବ ନାହିଁ । ତାର ଆର୍ଟି ନିର୍ବନ୍ଧ । ସେ ମୃଣ୍ମୟର କେହି 
ନୁହେଁ ! 
ଉର୍ମି ଅପା କହିଲେ, ତମେ ନୂଆ ଜୀବନରେ ପାଦ ଦେଉଛ ନର୍ମଦା ! ହେଲେ ବୟସରେ 
ମୋର୍ଠୁଁ ଛୋଟ । ମୋର ଗୋଟିଏ କଥା ରଖିବ... କାହାରିକୁ ଘୃଣା ଳରିବ ନାହିଁ । ସେ ଛୋଟ 
ହେଉ ବା ବଡ଼ ହେଉ | 
ଲୁହ ଛଳଛଳ ଆଖି, କୋହଉଛ୍ଳ କଣ୍ଠରେ ଉର୍ମି ଅପାଙ୍କ ମୁହଁକୁ ଥରେ ଚାହିଁ ନଇଁପଡ଼ି 
ତାଙ୍କ ପାଦଧୁଳି ନେଲା ନର୍ମଦା । ଏଇ, ଏଇ ଉପଦେଶଟା ଯଦି ସେ ଆଉ କିଛିଦିନ ଆଗରୁ 
ଶୁଣିଥାଆନ୍ତା ! 


।॥ ନଅ ॥ 


ନିର୍ବନ୍ଧ ଶେଷ ହୋଇଛି । 

ବାପା ଫେରି ଆସିଛନ୍ତି । 

ଫୁଲ, ସିନ୍ଦୁର ଥୁଆ ହୋଇଛି । 

ସୀମନ୍ତରେ ଏଇ ସିନ୍ଦୁର ପିନ୍ଧି ସୀମନ୍ତିନୀ ହେବ ନର୍ମଦା । ଆଜିଠାରୁ ସେ ଅମ୍ବରର 
ବାଗ୍ଦଭା ! 

ଫୁଲ ସିନ୍ଦୁରର ଡାଲା ପାଖରେ ପାଷାଣ ପ୍ରତିମା ଭଳି ଅନେକ ସମୟ ଠିଆ ହୋଇ ରହିଳା 
ନର୍ମଦା । ତାର ସମସ୍ତ ତେନା, ସମସ୍ତ ବୋଧଶକ୍ତି ଆଜି ଯେପରି ଜଡ଼ ହୋଇଯାଇଛି । 

ବୋଉ ଆସି ଡାକିଲେ, “ ଏଠାରେ ଠିଆ ହୋଇ ରହିଲୁ ଯେ ମାଆ ! କଣ ଭାବୂଛୁ ? ” 

ସକରୁଣ ଆଖିରେ ଥରେ ବୋଉଙ୍କ ମୁହଁକୁ ଚାହିଁ ଦୃଵ୍ଧି ଫେରାଇ ନେଲା ନର୍ମଦା ।. 

ବୋଉ ତାର ମୁଣ୍ଡ ଆଉଁସି ଦେଲେ । ପିଠିରେ ହାତ ପକାଇ ପଚାରିଲେ, “' ମୁଣ୍ମପ କଥା 
ଭାବୁଛୁ କି ମାଆ । ” 

ଆକାଶରୁ ପଡ଼ିଲା ଭଳି ଚମକିଉଠିଲା ନର୍ମଦା । କହିଲା, “ ଏକଥା ତୁ ପଚାରିପାରିଲୁ 
ବୋଉ ।” 

ବୋଉ ତାକୁ କୋଳକୁ ଆଉଜେଇ ନେଲେ | କହିଲେ, “ କାଲି ରାତିରେ ନିଦ ବାଉଳାରେ 
ତୋର ପ୍ରଳାପ ଶୁଣି ନଥିଲେ ମୁଁ ତା କଥା ଆଜି ଭଳି ଶୁଭ ଦିନରେ ପଚାରି ନଥାନ୍ତି । ” 

ନର୍ମଦାର ଚକ୍ଷୁ ତାରକା ଦୁଇଟି ବିନ୍ଦୁ ବିନ୍ଦୁ ଜୁହରେ ଚକ୍‌ ଚକ୍‌ କରିଉଠିଲା । 

ବୋଉ କହିଲେ, “ କାଲି ରାତିରେ ଶୋଇ ତୁ ମୂଣ୍ମୟ ମୃଣ୍ମୟ ବୋଲି ବିଳିବିଳଉଥୁଲୁ । 
ଆମ ଘର ବୋଲି ଚଳିଗଲା | କାଲି ଶାଶୁଘରକୁ ଯିବୁ... ସେଠାରେ ଯଦି ସେମିତି ନିଦରେ... ! ” 

ବୋଉଙ୍କ ବାହୁବନ୍ଧନରୁ ନିଜକୁ ଛଡ଼ାଇ ନେଇ ଗୋଡ଼ କଚାଡ଼ି କଚାଡ଼ି ଦୂରକୁ ଘୁଞ୍ଜଗଲା 
ନର୍ମଦା । 

ବିଭୂତି ପଟ୍ଟନାୟକ 
୪୦୮ ଗ୍ଳ୍ନସମଗ୍ର 

ଅଥୟ କାନ୍ଦଣାରେ ଭାଂଗିପଡ଼ି ସେ ଚିଜ଼଼ାର କରିଉଠିଲା, ' ତୁ ମୋ ନାମରେ ଏତେ ମିଛ 
କହିପାରିଲୁ ! ମୃଣ୍ମୟ ମୋର କିଏ ? ସେ ଏକ ଚରିତ୍ରହୀନ, ମଦ୍ୟପ, ଅଯୋଗ୍ୟ, ଅପଦାର୍ଥ, 
ଅମଣିଷ । ତା ପାଇଁ ମୁଁ ଭାବିବି କାହିଁକି ? ସେ ମୋର କିଏ ? ସେ ମୋର କେହି ନୁହେଁ... 
କିଛି ନୁହେଁ... ” 

ବନ୍ଧଭଂଗା ବନ୍ୟାର ଗତିଠାରୁ ଆହୁରି ପ୍ରବଳ ବେଗରେ ନର୍ମଦା ଆଖିରୁ ଲୁହ ଛୁଟିଛି । 
ମୁହଁସାରା ଭିଜିଗଲାଣି | କ୍ରୋଧ, ରାଗ, ଅଭିମାନରେ ଦୂରନ୍ତ ଝଡ଼ ଭଳି ପ୍ରକମ୍ଚିତ ହେଉଛି ତାର 
ଦେହ-ବଲ୍ଲରୀ । 

ବୋଉ ଅବାକ ହେଲେ ! 

ଯେତେବେଳେ ସେ ଭୂମିଷ୍ଠ ହୋଇଥଲା, ତାର କାନ୍ଦଣା ସେ ଶୁଣିଥିଲେ । ଅନେକ 
ସହସ୍ର ଥର ତାର କାନ୍ଦଣା ସେ ଦେଖିଛନ୍ତି । କିନଧୁ ଏଭଳି ବ୍ୟାକୂଳ କାନ୍ଦଣା ନର୍ମଦାର ସେ 
କେବେ ଦେଖି ନଥିଲେ । କେଉଁ ଯନ୍ତ୍ରଣାରେ ସେ ଆଜି ଏଡ଼େ ଅସ୍ଥିର ! ଏ କଅଣ ତାର ଏକ 
ନୂତନ ଜନ୍ମ-ଯନ୍ତରଣାର କାତର କଣ୍ଠସ୍ଵର ! 

ବିଭୂତି ପଟ୍ଗନାୟକଂକ ‘ଗନ୍ଧ ସମଗ୍ର'ୀର ଏ ପ୍ରଥମ ଖଂଡ, ଆମ କଥାସାହିତ୍ୟର ଜଣେ 
ମହାନାୟକଂକର ଉଦୟନ୍ରୁ ଭତ୍ତରଣ ଯାଏଁ - ଦେଢ଼ ଦଶକର ଦସ୍ତାବିଜ୍‌ । ଏଥୁରେ ଅଛି 
୧୯୫୫ରୁ ୧୯୭୦ ସାଲ ସୁରା ରଚିତ ତାଂକର ନାନା ରଂଗର ଗଳ୍ସବ୍‌ | ପ୍ରକାରାଂତରେ ଏ 
ପ୍ରଥମ ଖଂତଟି ହେଉଛି, ପ୍ରତ୍ୟେକ ପରିଣତ ପାଠକ ପକ୍ଷରେ ଏକ ଆଧୁନିକ ଟୃହତ୍‌ କଥା ସରିତ୍‌ 
ସାଗରର ଆଦ୍ୟ ଆବତି ! 


ବିଭୂତି ପଙ୍ଗନାୟକ... ସତରେ ଏକ ସ୍ପର୍ଶକୀତର ସ୍ପଂଦନ, ଏକ ସ୍ଵପ୍ନମୁଖର ସଂବେଦନ, ଏଜ 
ସାର୍ବକାଳିକ ସଂବୋଧନ ! ଚିତ୍ରବିଚିତ୍ର ସୁନେଲି ପ୍ରଜାପତିର ପ୍ରଗଣା ପରି ତାଂକ ଜଥାସାହିତ୍ୟ 
ହେଉଛି ପ୍ରକ୍ତରେ ଏକ ଆଦିଗଂତ ଆୟତନ - ଯେଉଁଠି ମୂର୍ଚ ହୋଇଉଠିଛି ମୁହୂର୍ତଜୀବୀ ନୂତନ 
ନାୟକନାୟିକାମାନଂକର ରେଖାଂକିତ ରହସ୍ୟ ! କୌଣସି କୃତ୍ରିମ ଜ୍‌ଳ୍ଛତା, ସଂସ୍କାରର ଶୂନ୍ଯ 
ସଂହିତା, ଆଦର୍ଶବାଦର ଅମୂଳକ ଆସ୍ପାଳନ ନୁହେଁ ଆଦୌ - ବରଂ ଉତ୍ତାଳ ତାରୁଣ୍ଯର 
ତରଂଗଭଂଗକୁ ହିଁ ପ୍ରଥମରୁ ନିଜସ୍ଵ ନିୟାମକ ଭାବରେ ମାନିନେଇଛି ବିଭୂତି-ସାହିଚ୍ୟ, ଅପହ୍ତ 
ସ୍ବପ୍ନର ତରୁଣ ତୀର୍ଥପଥିକମାନଂକୁ ଯାତ୍ରାର ପ୍ରଥମପାଦରୁ ହିଁ ପ୍ରଦାନ କରିଛି ନବ୍ଯନାୟକୋଚିତ 
ପଦମଯ୍ାଦା ! ତରୁଣ ପ୍ରାଣର କରୁଣ ସବରକୁ ବିଭୂତି ପଙ୍ଗନାୟକ କରିଦେଇଛଂତି ଯୁକ୍ଯୌବନର 
ଯୁଗଳବଂଦୀ... ମୁଲ୍ମନର ମଧୁର ମେଘମହ୍ଲାର ! ଏହି ଦୃଶିଚ୍‌, ଆମ କଥାସାହିତ୍ୟ କ୍ଷେତ୍ରରେ ସେ 
ହେଉଛନଂତି ସତରେ ସଦ୍ୟଚାରୁଣ୍ୟର ଆଦ୍ୟ ଆଷାଢ଼ଶୁକ୍‌ ! 


ଉତ୍ତର ଷଷ୍ଟଦଶକରୁ ଏଯାବତ୍‌ ଆମ କଥାସାହିତ୍ୟର ବିଭିନ୍ନ ରତୁବଦଳ ସତ୍ତ୍ବେ ଏକ ବିଶେଷ 
ବଶୀକରଣ ମଂତ୍ରର ନିବିଷ୍ଟ ଓ ନିର୍ଦି୍ଞ ନାମାଂତର ହିଁ ବିଭୂତି ପଙ୍ଗନାୟକ ! ବର୍ଷ ବର୍ଷ ଧରି ଆଧୁନିକ 
ପାଠକୀୟ ପିଢ଼ିଟିକୁ ସେ ଦେଇଆସିଛଂତି ଅନନୃଭୂଚ ଏକ ଆଦୁବିସୁତି... ନ୍ତନ ନାଂଦନିକଚାର 
ନାଂଦୀକାର ରୂପେ ଓଡ଼ିଆ ଗଳ୍ପକୁ ସେ ଆଭୂଷିତ କରିଛଂତି ଏକ ଅଭିନଂଦନୀୟ ଆଇଭିଜାତ୍ୟରେ | 
ଅନିଂଦ୍ଯସୁଂଦର ଅଭିବ୍ଯଲି, ଭାବାବେଗଧର୍ମୀ ଭାଷାଭଂଗୀ, ଗଂଂଜରଣଧର୍ମୀ ଗୀତିଗଦ୍ଯ, 
ସଂକେତାତୃସକ ଶୈଳୀରେ ବିଭୂଷିତ ବିଭୃତି-ସାହିତ୍ୟ ଆମ ଗନ୍ଧଜଳାରେ ଆଣିଛି ଜାଳାଂଚର । 
ଆଧୁନିକ ଓଡ଼ିଶାର କାବ୍ୟିକ କାକଜ୍ୟୋସ୍ଥାରେ ଯେମିତି ଗ୍ରରୁପ୍ରସାଦ, ଗୀତିପୂର୍ଣିମା ତିଥିରେ ଅକ୍ଷୟ 
ମହାଂତି - ଗକୁଗୋଧୂଳିବେଳାରେ ସେମିତି ବିଭୂତି ପଟ୍ଟନାୟକ... ସମକାଳୀନରୁ ସର୍ବକାଳୀନ, 
ଆଜିର ଏ ଆଧୁନିକରୁ କାଲିର କ୍ଲାସିକ୍‌ ! ନିରିବାଦରେ ସେ ପ୍ରଥାମୁଲ୍ତ ପ୍ରେମଜଥାର ପ୍ରଥମ 
ପ୍ରତିଶ୍ରୁତି - ସୃପ୍ନାଳନ୍ସତାର ସ୍ଵତଃସ୍ଟ୍ର୍ତ ସ୍ଵରତରଂଗର୍‌ ଯିଏ କ୍ରମେ ଆତ୍ସବିବତିତ ହୋଇସାରିଛଂତି 
ନିର୍ଜନ ମନର ନିଭ୍ତ ନାଗେଶ୍ଵରୀରେ ! ମଧ୍ୟବର୍ଗୀ ମନସୁଚାର ସେ ପୁଣି ସେଇ ମନୋମୁଗଧକର 
ମୁଖପାତ୍ର - ଯିଏ ମଧ୍ଯ ଅନ୍ୟମନସ୍ବ ଓଡ଼ିଆ ଗଳ୍ପକୁ ମୁକୁଳାଇ ଆଣିସାରିଛଂତି ତାର ଏଁପନିବେଶିକ 
ଓାପଚାରିକତାରୁ... ତୁଇଂରୂମ୍ରୁ ତାକିନେଇଛଛି ବେଡ୍ରୁମ୍ର ନୀଳାଲୋକିତ ନିଷି୍ତାକ୍‌ ! 
ଲୋଜପ୍ରିୟତାର ଲକ୍ଷ୍ମଣରେଖା ଲଂଘନ କରି ସେ କ୍ରମେ ମୁହାଇଁଛଂତି ଲକ୍ଷ ଲକ୍ଷଣର ଲଂକାପୋଡ଼ି 
ଆଡ଼େ - ଜୀବନ ଯେଉଁଠି ସତୀଦାହ, ସୁତିଦାହ, ସ୍ରପ୍ନଦାହ, ଶବଦାହରେ ନୁହେଁ କେବନନ - 
ଅନବରତ ଜଳୁଚି ଅନଂତ ଅଂତର୍ଦାହ ଓ ଆତୁଦାହର ଧୂ' ଧୂ' ଧୂସର ଧାସରେ ! 


ଗଲାଜାଲିର ଗହନପ୍ରେମ, ଆଜିର ଅଲ୍ୟଳୀ ଆଶା, ଆସଂଚାକାଲିର ଅହ୍ୟ ଆଶ୍ଵବାସରେ ଅଂଳିତ 
ଓଡ଼ିଆ ଗଳ୍ପର ପରମ ପ୍ରିୟପୁରୁଷ - ବିଭୂତି ପଟ୍ଟନାୟକ | ଗପକୁ ସେ ଗୋଲାପ କରିଦେଇଛନଂତି, 


ଗୋଲାପକୁ ଗପ ! 
m Wap ot 


Digitized by srufjanika@gmarl.com 


